

وزر وسعادۃ

کے

ایک سو پچاس (۱۵۰) پرچم

طالبِ اہل شمی

بین اسٹریٹس پبلشرز
۱۷- اردو بازار - لاہور

جملہ حقوق بحق مؤلف محفوظ ہیں

فوز و سعادت کے ایک سو پچاس چراغ^{۱۵۰}

— مؤلف —

طالب الہامی

— ناشر —

محمد عثمان شمسی - پین اسلامک پبلشرز ۱۷-۱ اردو بازار لاہور

— مطبع —

میسٹر پرنٹرز لاہور


ایڈیشن: ————— اول

تعداد: ————— ایک ہزار

— کاتب —

محمد حفیظ قریشی دھیر والی (ڈسکہ) ضلع یاکوٹ

قیمت ۱ ————— ۱۲۰ روپے



ترتیب

صفحہ	عنوان
۱۳	انتساب
۱۵	اصحاب رسول (صلی اللہ علیہ وسلم) (نظم) حفیظ الرحمن احسن ایم بی
۱۶	شان اصحاب نبی صلی اللہ علیہ وسلم (نظم) علیم ناصر ایم بی
۱۷	انسانیت کی صحیح گہرہ کشائی — مولانا سید ابوالحسن علی ندوی
۲۵	کچھ اس کتاب کے بارے میں — مؤلف
۲۹	مقدمہ — طالب الہاشمی

فہرست اسمائے صحابہ رضی

صفحہ	اسمائے گرامی	نمبر شمار
		۱
۳۸	حضرت آبی اللہم غفاری	۱
۴۱	حضرت انسہ مولیٰ رسول اللہ صلی اللہ علیہ وسلم	۲
		۳
۴۲	حضرت ابان بن سعید اموی	۳

صفحہ	اسمائے گرامی	نمبر شمار
۵۱	حضرت ابو احمد بن محبت اسدی	۴
۵۶	حضرت ابو جہم بن خذیفہ عدوی	۵
۵۹	حضرت ابو جحیفہ بن عامر السوائی	۶
۶۳	حضرت ابوسان بن مجھن اسدی	۷
۶۶	حضرت ابو شیخ انصاری	۸
۶۸	حضرت ابو الطفیل عیشی	۹
۷۱	حضرت ابو عامر اشعری	۱۰
۷۵	حضرت ابو عمرہ انصاری	۱۱
۷۹	حضرت ابومالک اشعری	۱۲
۸۲	حضرت ابوباشم عیشی — رجل صالح	۱۳
۸۵	حضرت اسید بن ظہیر انصاری	۱۴
۸۸	حضرت اشج بن عبدالقیس	۱۵
۹۱	حضرت اشعث بن قیس کندی	۱۶
۱۰۹	حضرت ایمن بن اُم ایمن	۱۷
		ب
۱۱۱	حضرت بدیل بن ورقاء خزاعی	۱۸
۱۱۷	حضرت بلال بن عمارت مزی	۱۹
		ث
۱۱۹	حضرت ثابت بن اقرم انصاری	۲۰
۱۲۲	حضرت ثابت بن ضحاک انصاری	۲۱
۱۲۶	حضرت ثعلبہ بن عمرو انصاری	۲۲
۱۲۸	حضرت ثقف بن عمرو اسدی	۲۳

صفحہ	اسمائے گرامی	نمبر شمار
		ج
۱۳۰	حضرت جابر بن سلیم نجیبی تمیمی	۲۳
۱۳۳	حضرت جابر بن عتیک انصاری	۲۵
۱۳۵	حضرت جرید بن ذراح اسلمی	۲۶
۱۳۷	حضرت جعشم الخیر صدیق حرمی	۲۷
۱۳۹	حضرت جعیل بن سراقہ	۲۸
۱۴۲	حضرت جندب بن عبد اللہ بجلي	۲۹
		ح
۱۵۰	حضرت حارث بن حاطب انصاری	۳۰
۱۵۲	حضرت حارث بن خالد تمیمی	۳۱
۱۵۴	حضرت حاطب بن حارث حمیمی	۳۲
۱۵۶	حضرت حاطب بن عمرو عامری	۳۳
۱۵۸	حضرت حباب بن جریہ انصاری	۳۴
۱۵۹	حضرت حبش الاشعر خزاعی	۳۵
۱۶۳	حضرت حجاج بن علاط بہزی سلمی	۳۶
۱۶۹	حضرت حجر بن عدی الکنذی	۳۷
۱۸۷	حضرت حکم بن ابی العاص ثقفی	۳۸
۱۹۳	حضرت حکم بن حارث سلمی	۳۹
۱۹۶	حضرت حمزہ بن عمرو اسلمی	۴۰
۲۰۲	حضرت حنیف بن رباب انصاری	۴۱
		خ
۲۰۳	حضرت خارحہ بن خذافہ عدوی	۴۲

صفحہ	اسمائے گرامی	نمبر شمار
۲۰۸	حضرت خالد بن عرفطہ عذری قضاعی	۴۳
۲۱۲	حضرت خباب بن مولاہ حضرت عتبہ بن غزوہ	۴۴
۲۱۳	حضرت خراش بن امیہ کعبی خزاعی	۴۵
۲۱۶	حضرت خفاف بن ایماہ عنفاری	۴۶
ر		
۲۲۱	حضرت رافع طائی	۴۷
۲۲۶	حضرت ربیعہ بن عارض قرشی ہاشمی	۴۸
۲۲۹	حضرت رُوَیْفِعُ بن ثابت انصاری	۴۹
ز		
۲۳۳	حضرت زرارہ بن عمرو نخعی	۵۰
س		
۲۳۶	حضرت ساریہ بن زینم کنانی	۵۱
۲۳۹	حضرت سالم بن عمیر انصاری	۵۲
۲۴۱	حضرت سائب بن العوام اسدی	۵۳
۲۴۳	حضرت سائب بن یزید اسدی	۵۴
۲۴۹	حضرت سراقہ بن کعب انصاری	۵۵
۲۵۰	حضرت سکران بن عمرو عامری	۵۶
۲۵۲	حضرت سلمان بن عامر ضبئی	۵۷
۲۵۴	حضرت سلیم بن ثابت انصاری	۵۸
۲۵۶	حضرت سہل بن حنظلیہ انصاری	۵۹
۲۶۱	حضرت سہل بن عتیک انصاری	۶۰

صفحہ	اسمائے گرامی	نمبر شمار
		ش
۲۶۳	حضرت شمعون بن زید القرظی	۶۱
۲۶۸	حضرت شیبہ بن عثمان عبدری	۶۲
		ص
۲۷۲	حضرت صعّب بن جثامہ لثی	۶۳
۲۷۵	حضرت صعصعہ بن ناجیہ تمیمی	۶۴
۲۸۵	حضرت صفوان بن امیہ جمحی	۶۵
۳۰۷	حضرت صفوان بن عسال مرادی	۶۶
		ط
۳۱۰	حضرت طارق بن شہاب اسلمی بجلی	۶۷
۳۱۶	حضرت طفیل بن حارث مطلبی	۶۸
۳۱۹	حضرت طفیل بن نعمان انصاری	۶۹
		ظ
۳۲۰	حضرت ظہیر بن رافع	۷۰
		ع
۳۲۲	حضرت عائذ بن عمرو مرزنی	۷۱
۳۲۳	حضرت عامر بن امیہ انصاری	۷۲
۳۲۹	حضرت عبد بن قوال انصاری	۷۳
۳۳۰	حضرت عبد الحمید بن حفص مخزومی	۷۴

صفحہ	اسماء گرامی	نمبر شمار
۳۳۳	حضرت عبدالرحمن بن ایزی	۷۵
۳۳۷	حضرت عبدالرحمن بن خالد (سیف اللہ) مخزومی	۷۶
۳۳۵	حضرت عبدالرحمن بن سہل انصاری	۷۷
۳۵۰	حضرت عبدالرحمن بن شہیل انصاری	۷۸
۳۵۲	حضرت عبدالرحمن بن معاذ انصاری	۷۹
۳۵۶	حضرت عبداللہ بن ابی ربیعہ مخزومی	۸۰
۳۶۰	حضرت عبداللہ بن بدر جہنی	۸۱
۳۶۳	حضرت عبداللہ بن ثعلبہ عذری قضاعی	۸۲
۳۶۴	حضرت عبداللہ بن سلمہ بلوی انصاری	۸۳
۳۶۶	حضرت عبداللہ بن قرط ازدی شمالی	۸۴
۳۶۹	حضرت عبداللہ بن قیس انصاری	۸۵
۳۷۱	حضرت عبداللہ بن مالک بن بھینہ ازدی	۸۶
۳۷۳	حضرت عبداللہ بن مربع انصاری	۸۷
۳۷۵	حضرت عبداللہ بن یزید انصاری	۸۸
۳۸۳	حضرت عبدیالسل ثقفی	۸۹
۴۱۳	حضرت عتبہ بن مسعود ہذلی	۹۰
۴۱۵	حضرت عدی بن ابی الزعبان انصاری	۹۱
۴۱۷	حضرت عروہ بن ابی الجعد الباقی	۹۲
۴۲۰	حضرت عقیل بن ابی طالب قرشی ہاشمی	۹۳
۴۲۵	حضرت عمرو بن ابی سرح ہنزی	۹۴
۴۲۷	حضرت عمرو بن محبت مخزومی	۹۵
۴۲۲	حضرت عمرو بن عثمان تمیمی	۹۶
۴۲۴	حضرت عمرو بن معدی کرب زبیدی	۹۷
۴۲۲	حضرت عمیر بن ربیع سہمی	۹۸

صفحہ	اسماء گرامی	نمبر شمار
		ع
۴۶۴	حضرت غیلان بن سلمہ ثقفی	۹۹
		ف
۴۸۴	حضرت فراس بن النضر عبدری	۱۰۰
۴۸۶	حضرت فروة بن عمرو انصاری	۱۰۱
۴۸۹	حضرت فروة بن مسیک مرادی	۱۰۲
۴۹۴	حضرت فضالہ بن لیشی	۱۰۳
۴۹۷	حضرت فیروز بن ولیمی	۱۰۴
		ق
۵۰۲	حضرت قبیصہ بن مخارق ہلالی	۱۰۵
۵۰۷	حضرت قرظہ بن کعب انصاری	۱۰۶
۵۱۳	حضرت قیس بن خریشہ قیسی	۱۰۷
۵۱۶	حضرت قیس بن زید جزامی	۱۰۸
		ک
۵۱۸	حضرت کہس بن ہلالی	۱۰۹
		ل
۵۲۲	حضرت لجلج عامری	۱۱۰
۵۲۴	حضرت لقیط بن صبرہ عقیلی	۱۱۱

صفحہ	اسماء گرامی	نمبر شمار
		م
۵۲۹	حضرت مالک بن الحویرث لیشی	۱۱۲
۵۳۱	حضرت مالک بن دُختم انصاری	۱۱۳
۵۳۲	حضرت مالک بن قیس انصاری	۱۱۴
۵۳۶	حضرت مجمع بن جاریہ انصاری	۱۱۵
۵۳۳	حضرت محمد بن عاتب بن جمحی	۱۱۶
۵۳۶	حضرت محمود بن لبید انصاری	۱۱۷
۵۳۹	حضرت محبصہ بن مسعود انصاری	۱۱۸
۵۵۵	حضرت مخزومہ بن نوفل زہری	۱۱۹
۵۵۹	حضرت مطیع بن اثابہ مطلیبی	۱۲۰
۵۶۶	حضرت مسعود بن ادس انصاری	۱۲۱
۵۶۷	حضرت مسعود بن سعد انصاری	۱۲۲
۵۶۸	حضرت مسیب بن حزن انصاری	۱۲۳
۵۷۱	حضرت مطیع بن اسود عدوی	۱۲۴
۵۷۳	حضرت منظر بن رافع انصاری	۱۲۵
۵۷۵	حضرت معاذ بن ماعص انصاری	۱۲۶
۵۷۷	حضرت معاویہ بن حکم سلمی	۱۲۷
۵۸۰	حضرت معاویہ بن حیدہ قشیری	۱۲۸
۵۸۳	حضرت معاویہ بن خدیج سکونی	۱۲۹
۵۸۸	حضرت معتب بن عوف خزاعی	۱۳۰
۵۹۰	حضرت معقل بن سنان الاشجعی	۱۳۱
۵۹۵	حضرت معمر بن حارث جمحی	۱۳۲
۵۹۸	حضرت مقدم بن معدی کرب کندی	۱۳۳

صفحہ	اسمائے گرامی	نمبر شمار
		ن
۶۰۱	حضرت نبیؐ	۱۳۳
۶۰۴	حضرت نصیر بن حارث عبدی	۱۳۵
۶۰۶	حضرت نعمان بن عجلان انصاری	۱۳۶
۶۱۰	حضرت نعمان بن عسیر ملوی الانصاری	۱۳۷
۶۱۲	حضرت نو اس بن سمعان عامری کلابی	۱۳۸
۶۱۵	حضرت نوفل بن معادیہ الدیلی	۱۳۹
		و
۶۱۶	حضرت والبنہ بن معبد اسدی	۱۴۰
۶۱۹	حضرت ودقہ بن ایاس انصاری	۱۴۱
۶۲۰	حضرت وہبان بن صفی الغفاری	۱۴۲
		ذ
۶۲۲	حضرت ہببار بن سفیان مخزومی	۱۴۳
۶۲۵	حضرت ہشام بن حکیم اسدی قرشی	۱۴۴
۶۲۹	حضرت ہلال بن امیہ واقفی انصاری	۱۴۵
۶۳۰	حضرت ہند بن ابی ہالہ تمیمی	۱۴۶
۶۳۱	حضرت ہند بن حارثہ اسلمی	۱۴۷
	حضرت ہویحہ بن بکیر الضبئی	۱۴۸
		ی
۶۳۳	حضرت یعلیٰ بن امیہ تمیمی	۱۴۹
۶۵۲	حضرت یعلیٰ بن مرہ ثقفی	۱۵۰

فہرست (اہم) حواشی

صفحہ	عنوان	شمار	صفحہ	عنوان	شمار
۲۹۰	حضرت عمیر بن وہب	۱۹	۴۳	حضرت عبداللہ بن سعید اموی	۱
۲۹۳	حضرت حبیب بن عدی	۲۰	۴۸	دیر	۲
۲۹۹	حضرت کلدہ بن حنبل	۲۱	۶۷	بیر معونہ	۳
۳۰۵	حضرت عبداللہ بن صفوان	۲۲	۶۹	جعترانہ (الجعترانہ)	۴
۳۳۰	حضرت فاطمہ بنت قیس کا واقعہ طلاق	۲۳	۹۲	حضرت اُمّ فروہ	۵
۳۵۱	حضرت عبداللہ بن شبل	۲۴	۱۱۲	حضرت نافع بن بدیل	۶
۳۷۲	سجدہ سہو	۲۵	۱۲۳	حضرت ثابت بن ضحاک بن امیہ	۷
۴۱۵	حضرت بسب	۲۶	۱۳۹	حضرت جعال	۸
۴۲۱	حضرت حوطیب بن عبدالعزیٰ	۲۷	۱۴۰	حضرت جعیل	۹
۴۳۰	حضرت عبداللہ بن سعد بن ابی سرح	۲۸	۱۸۲	حضرت عبدالرحمن بن عمار مخزومی	۱۰
۴۳۸	حضرت سعید بن حرث	۲۹	۱۸۳	حضرت مالک بن ہبیرہ	۱۱
۴۵۷	طلیحہ بن خویلد اسدی	۳۰	۲۲۳	ابن اخت نمر	۱۲
۴۷۳	معرکہ عین التمر	۳۱	۲۶۳	حضرت ریحانہ	۱۳
۴۸۷	حضرت عبداللہ بن محرمہ	۳۲	۲۷۲	ودان	۱۴
۵۰۵	نماز کسوف	۳۳	۲۷۲	الوا	۱۵
۵۳۷	منافقین	۳۴	۲۷۶	وفد نبی تمیم	۱۶
۶۰۶	حضرت خولہ بنت قیس	۳۵	۲۸۳	فرزدق (الفرزدق)	۱۷
			۲۸۵	ایساریا ازلام	۱۸

یادِ یارِ مہرباں آید ہی

انتساب

اپنے نہایت ہی پیکے دوست

الحاج خواجہ عبدالمنان رازکاشمیری کے نام

جو

۲۹ جمادی الاولیٰ ۱۴۰۶ھ ہجری مطابق ۹ فروری ۱۹۸۶ء عیسوی (یکشنبہ) کو اس سفر پر روانہ

ہو گئے جہاں سے کبھی کوئی کوٹ کر نہیں آیا ہے

پچھڑا کچھ اس ادا سے کہ رت ہی بدل گئی

اک شخص سارے شہر کو دیران کر گیا (نام کاظمی)

إِنَّا لِلّٰهِ وَإِنَّا إِلَيْهِ رَاجِعُونَ

جناب رازکاشمیری رحمۃ اللہ علیہ

○ علم دوستی میں اپنی مثال آپ تھے۔

○ انتہائی بلند کردار انسان اور سچے مسلمان تھے۔

○ رحمتِ دو عالم صَلَّی اللہُ عَلَیْہِ وَاٰلِہٖ وَسَلَّمَ، آپ کے صحابہ مکرامؓ اور دو سہ سلفِ صالحین سے گہری عقیدت اور محبت رکھتے تھے۔

○ اسلام کو سر بلند دیکھنے کی گہری تڑپ رکھتے تھے۔

○ ایک بہترین معلم، صاحبِ طرز ادیب اور لغز گو شاعر تھے۔

○ مدحتِ رسول صَلَّی اللہُ عَلَیْہِ وَاٰلِہٖ وَسَلَّمَ میں حضرت حسان بن ثابت کے پیرو تھے۔

○ بچوں کے لیے بڑی پیاری اور اخلاق آموز نظمیں کہتے تھے جن سے ان کے

دلوں میں دین سے گہرا لگاؤ پیدا ہوتا تھا۔

○ راقم الحروف کی تحریروں اور ادبی کاوشوں کے بے حد قدردان تھے اور
 دلے درے قدمے سخیے ہر طریقے سے حوصلہ افزائی فرمایا کرتے تھے۔
 ○ احقر کی ہر نازہ تالیف کی اشاعت پر ان کی مسرت دیدنی ہوتی تھی۔
 ہر ملاقات میں راقم الحروف کے دل میں اپنی عظمتِ کردار کا نقش اور
 گہرا کر دیتے تھے۔

يَزِيدُكَ وَجْهَهُ حَسَنًا
 إِذَا مَا زِدْتَهُ نَظْرًا

(ممدوح کے چہرے کا حسن آنا ہی بڑھتا جاتا ہے جتنا اس کو دیکھتے جاؤ)
 حقیقت یہ ہے کہ وہ ان اشعار کا عکس جمیل تھے:

بے تکلف، بے ریا، بے نفس بے خود بے غرض
 مہربانے، دلنوازے، دوستدارے ایں چنیں
 چشم من بسیار گروید است و کم کم دیدہ است
 ایں قدر عالی وقارے خاکسارے ایں چنیں
 در ہمہ عالم نہ بینی جز بہ خاصان خدا
 با چنیں طبعے بلندے انکسارے ایں چنیں



رَبِّ غَفُورٍ رَحِيمٍ سے نہایت عجز و الخاح سے دعا ہے — کہ وہ
 خواجہ عبدالمنان راز کا شمیری کی لغزشوں سے درگزر فرمائے اور ان کو جنت الفردوس
 میں جگہ عطا فرمائے۔ قارئین کرام سے استدعا ہے کہ ازراہِ کرم وہ بھی اس دُعا
 میں احقر کے شریک ہو جائیں۔ اللَّهُمَّ اغْفِرْ لَهُ مَغْفِرَةً وَّاسِعَةً۔

احقر العباد

طالب الہامی غفرلہ

اصحابِ رسولؐ

۱۵

دیدنی ہے آن اصحابِ رسولؐ
 سے جلی عنوانِ اصحابِ رسولؐ
 اُسوہٗ تا بانِ اصحابِ رسولؐ
 تھا م لودامانِ اصحابِ رسولؐ
 کیا عجب تھا خوانِ اصحابِ رسولؐ
 شکر یہ، مہمانِ اصحابِ رسولؐ
 اور وہ بیمانِ اصحابِ رسولؐ
 بیعتِ رضوانِ اصحابِ رسولؐ
 حاصلِ ایمانِ اصحابِ رسولؐ
 مایہٗ عرفانِ اصحابِ رسولؐ
 شعلہٗ ایتقانِ اصحابِ رسولؐ
 تھا سرد سامانِ اصحابِ رسولؐ
 کیا سبک تھی جانِ اصحابِ رسولؐ
 ہم پہ ہے احسانِ اصحابِ رسولؐ
 طرہٗ فیضانِ اصحابِ رسولؐ
 رفعتیں قربانِ اصحابِ رسولؐ
 کیوں نہ ہو شایانِ اصحابِ رسولؐ
 بالیقین اعیانِ اصحابِ رسولؐ
 کیا کہیں شایانِ اصحابِ رسولؐ
 ہو جسے عرفانِ اصحابِ رسولؐ
 مبلبل بستانِ اصحابِ رسولؐ

اللہ اللہ، شانِ اصحابِ رسولؐ
 عظمتِ کردار کی تاریخ میں
 پر تو نورِ نبوت کا امیں!
 سے طلبِ راہِ ہدایت کی اگر
 خود کریں فاقہ، بھریں مہا کاسیٹ
 تجھ سے اُمت پر کھلی اک راہِ خیر
 وہ شہادت کی خیر، عثمانؓ کی
 جگمگاتی ہے بیاضِ عشق میں
 تھی شہادت کی تمنا سے جلی
 تھا اطاعت کا شعور تا بناک
 قہر تھا خاشاکِ باطل کے لیے
 خوئے تسلیمِ رضا، فقرِ غیمور
 اے خوشا، لطفِ نگاہِ پاک سے
 سائبانِ خیر کی صورتِ محیط
 کیا لہکتا ہے سرِ اوجِ فلاح
 عظمتیں ان کی جلالت پر نثار
 ساری اُمت پر فضیلت کی سند
 تھے ابو بکرؓ و عمرؓ، عثمانؓ و علیؓ
 کیسے ہو توصیف کا یارا ہمیں
 بس وہی تعریف میں کھیلے زباں
 جبذا احسان بن ثابت کہتے

گنگ ہے احسن زبان، بیچ کار

کیا بیاں ہو شانِ اصحابِ رسولؐ!

شانِ اصحابِ نبی ﷺ

شانِ اصحابِ نبیؐ کیسے کرے کوئی بیاں
 بے نوا مجھ سا کرے کیونکر ثنا صدیقؐ کی
 مصطفیٰؐ کے منہ سے نکلی جب صدا توحید کی
 وہ نمونہ ثانی اثنین اذہما فی الغار کا
 سب سے پہلا جانشین رحمۃ للعالمین
 دوسرا یا نبیؐ وہ ضعیف ملت عمیرہ
 وہ مراد مصطفیٰؐ تھا وہ مرید مصطفیٰؐ
 تیغ بے ذہبہا تھا وہ قوم کی لٹکار تھا
 جس کے قدموں میں گمے تھے کسریٰ کے تاج
 جانشین اس کا وہ مرد پاک طینت پاک باز
 مصطفیٰؐ ابھی جس کی عفت کی قسم کھانے لگے
 جس نے کی ملت کی خاطر بے بہادرتی تار
 جانشین اس کا علیؐ مرحب فگن خیر شکن
 حافظ ناموس ملت غازی بدر و حنین
 اپنے ہر ایک پیشرو کا خالص و مخلص مشیر
 طلحہ و سعید زبیرؓ و ابن مسعودؓ ابن عوفؓ
 اور کتنے جاں نثاران نبیؐ گنوائے
 ان کے دم سے آج ہم اسلام سے ہیں فیضیاء

نطق بھی بے دست پیا ہے اور عاجز نے ہاں
 بے بدل سے سارے عالم میں وفا صدیقؐ کی
 سب سے پہلے اُس نے اس اعلان کی تائید کی
 وہ امت الناس حضرت سیدالابرار کا
 جس کا ثانی صفحہ تاریخ میں کوئی نہیں!
 جس نے کردی وقت کی ہر سلطنت زبرد زبر
 عشق و مستی کی شریعت میں شہید مصطفیٰؐ
 مصطفیٰؐ کی تربیت کا بے بدل شہکار تھا!
 پیش کرتے تھے جسے خود آ کے دم دے خراج
 یعنی عثمان غنیؓ جو در سخا میں سرفراز
 وہ حیا جس پر فرشتوں کو حیا آنے لگے
 لَنْ تَنَالُوا الْبِرَّ حَتَّى تُنْفِقُوا كَا رَا ذَا رَا
 دو دمان ہاشمی کا نوجوان شیر زن
 حیدر کربار، عم مصطفیٰؐ کا نور عین!
 فقر میں بھی بادشاہ اور بادشاہی میں فقیر
 پاس تک جن کے نہ پھٹکا کوئی منعم اور کوئی خوف
 کرتے کرتے ذکر ان کا آپ ہی گھو جائے
 مل گئی سنت نبیؐ کی اور اللہ کی کتاب

مصطفیٰؐ کے پاک سیرت ان مریدوں کو سلام
 دین حق کے سرفروشوں کو شہیدوں کو سلام

انسانیت کی صحیح گہرہ کشائی

از حضرت مولانا سید ابوالحسن علی ندوی صاحب

حضور نبی کریم صلی اللہ علیہ وسلم نے اللہ تعالیٰ کی رہنمائی سے دعوت و اصلاح کا کام اس کے صحیح راستہ سے شروع کیا، آپ نے طبیعتِ انسانی کے قفل میں ٹھیک چابی لگائی، یہ وہ قفل تھا جس کے کھولنے میں اپنے وقت کے تمام مصلحین ناکام رہے تھے۔ آپ نے لوگوں کو سب سے پہلے اللہ پر ایمان لانے کی دعوت دی اور مہجورانِ باطل کے انکار کی تلقین فرمائی اور طاعتِ (خد کے سوا ہر مستی جس کی عبادتِ اطاعتِ مطلق کی جائے) کی نافرمانی کی ہدایت فرمائی، لوگوں میں کھڑے ہو کر آپ نے آواز بلند فرمایا:

يَا أَيُّهَا النَّاسُ قُولُوا لَا إِلَهَ إِلَّا اللَّهُ تَفْلِحُوا
لوگو کہو کہ اللہ کے سوا کوئی قابلِ عبادت نہیں کامیاب ہو گے۔

جاہلیتِ اسلام کے مقابلہ پر

جاہلی معاشرے نے اس دعوت اور اس کے مقاصد کے سمجھنے میں غلطی نہیں کی، اور اس میں اس کو کچھ پیچیدگی محسوس نہیں ہوئی جیسے ہی آپ کی آواز سے سننے والوں کے کان آشنا ہوئے وہ اچھی طرح سمجھ گئے کہ یہ دعوت ایسا تیرہ ہے جو جاہلیت کے نشانہ پر بیٹھ جائے گا اور جگر کے پار ہو جائے گا، خطرہ کے اس احساس سے جاہلیت کے کڑھاؤ میں ابال پیدا ہوا، جاہلیت کے سوراخ جاہلیت کے آخری معرکے کے لیے میدان میں کیل کانٹے سے لیس ہو کر اتر آئے — وَأَنْطَلِقَ الْمَلَائِكَةُ مِنْهُمْ

اِنْ اَمْشَوْا وَاَصْبَرُوْا عَلٰى الْهَتٰكُمۡ اِنَّ هٰذَا لَشَيْءٌ يُرٰدُ مِنْهُ (پہا۔ آیت ۶۔ سورہ ص)

اور ان کے ذمہ دار لوگ نکل پڑے کہ چلو اور اپنے معبودوں پر جے رہو یہ تو یقیناً کوئی سمجھی چیز معلوم ہوتی ہے (یعنی یہ بات تو کسی اور ہی غرض یا اپنی اطاعت کرانے کے لیے کہی جا رہی ہے)

اس زندگی کے ہر رکن نے صاف محسوس کیا کہ جاہلی تہذیب کی عمارت متزلزل ہے

اور پورا نظام زندگی خطرے میں ہے، اس موقع پر سختی دباؤ ظلم و زیادتی کے وہ لرزہ خیز واقعات پیش آئے جو تاریخ اسلام میں محفوظ ہیں۔ یہ اس بات کی علامت تھی کہ

رسول اللہ صلی اللہ علیہ وسلم سے جاہلیت پر زد لگانے کے لیے بالکل صحیح جگہ کا انتخاب کیا اور آپ کا تیر نشانہ پر صحیح بیٹھا۔ آپ نے جاہلیت کی شہ رگ پر وار کیا جس سے جاہلیت تلملا اٹھی اور سارا عرب جو جاہلیت کا شاید سب سے بڑا قلعہ تھا بڑنے کے لیے

آگیا۔ رسول اللہ صلی اللہ علیہ وسلم اپنی دعوت پر پہاڑ کی طرح جے رہے، مخالفت

کے طوفان اٹھے، فتنہ کی آندھیاں آئیں اور نکل گئیں، مگر آپ نے اپنی جگہ سے ذرا

جنبش نہ کی، آپ نے اپنے چچا سے صاف کہہ دیا، میرے چچا اگر میرے ایک ہاتھ میں

سورج اور دوسرے ہاتھ پر چاند بھی رکھ دیا جائے تو بھی اس کام کو چھوڑ نہیں سکتا،

یہاں تک کہ یا اللہ تعالیٰ اس کو کامیاب کرے یا میں کام آ جاؤں۔

آپ مکہ میں تیرہ سال تک مقیم رہے، مسلسل توحید، رسالت، آخرت پر یقین کی

دعوت پوری صراحت کے ساتھ دیتے رہے۔ آپ نے اس کے لیے ذرا بھی ہیر پھیر

کا راستہ اختیار نہیں کیا نہ مخالفوں کی ادنیٰ رعایت کی، نہ وقت کی مصلحت کے لیے

اپنی دعوت میں لوج اور لچک گوارا کی۔ اسی دعوت کو ہر مرض کی دوا، اور ہر بند فضل

کی کنجی سمجھا، اور ایک لمحہ کے لیے بھی آپ کو اس بارہ میں ادنیٰ تذبذب بھی نہیں ہوا۔

اولیں مسلمان

قریش اس دعوت کے جواب میں جاہلیت کے جھنڈے کے نیچے آپ کے مقابلہ

پر آگے اور انہوں نے تمام ملک میں آپ کے خلاف آگ لگا دی اور اسلام کا راستہ

روک کر کھڑے ہو گئے۔ اب آپ پر ایمان لانا اسی شیر دل مرد کا کام تھا جو موت سے نہ ڈرتا ہو، جو اپنے عقیدہ اور یقین کے لیے آگ میں کودنے اور انگاروں پر لڑنے کے لیے تیار ہو جو دنیا کی تمام تر غیبات سے منہ موڑ چکا ہو اور ساری دنیا سے رشتہ توڑ چکا ہو۔ قریش کے چند جوان مرد آگے بڑھے، یہ عجلت کا فیصلہ اور نوجوانی کا اقدام نہ تھا۔ وہ سمجھتے تھے کہ وہ اپنی زندگی کو خطرے میں ڈال رہے ہیں اور زندگی کے دروازے اپنے لیے بند کر رہے ہیں، کوئی دنیاوی لالچ یا ترغیب اس کی محرک نہ تھی کہ اس فیصلہ سے صرف خطرات کا دروازہ کھلتا تھا اور ہر طرح کے دنیاوی فوائد اور راحت کے دروازے بند ہوتے تھے، یہاں صرف یقین کی ایک طاقت تھی اور آخرت کا لالچ تھا، انہوں نے ایمان کی طرف بلانے والوں کو پکارتے سن پایا تھا کہ اپنے پروردگار پر ایمان لے آؤ، یہ پکار سنتے ہی زمین ان پر تنگ ہو گئی۔ طبیعتیں بھینچنے لگیں، راتوں کی نیند اڑ گئی، نرم بستر کانٹوں کی طرح چھٹنے لگے۔ انہوں نے دیکھا اللہ و رسول پر ایمان لانا اور اپنے یقین کا ساتھ دینا ان کے لیے ضروری ہو گیا ہے وہ دل و دماغ کے فیصلہ اور اپنے یقین کی مخالفت کر کے خوش نہیں ہو سکتے تھے حقیقت ان پر ظاہر ہو گئی تھی۔ وہ اس حقیقت کو طال نہیں سکتے تھے، حیوانی زندگی سے ان کا دل اچاٹ ہو گیا تھا، وہ اس کو دوبارہ پھنسا نہیں سکتے تھے، ایک کانٹا تھا جو ان کے دل میں چبھ رہا تھا، وہ اس کانٹے کو پال نہیں سکتے تھے۔ آخر انہوں نے رسول اللہ صَلَّى اللهُ عَلَيْهِ وَسَلَّمَ تک پہنچنے اور اسلام لانے کا فیصلہ کر لیا۔ رسول اللہ صَلَّى اللهُ عَلَيْهِ وَسَلَّمَ ان کے شہر کے محلہ میں تھے چند گز کا فاصلہ! مگر قریش نے آپ کو اتنا دور کر دیا تھا اور راستہ اتنا پر خطر بنا دیا تھا کہ آپ تک پہنچنا ایک دور دراز اور نہایت خطرناک سفر تھا۔ شام و یمن کو تجارتی قافلے جانا اور عرب کے رہنروں سے بچ کر جانا اتنا مشکل نہ تھا جتنا مکہ کے اندر محمد رسول اللہ صَلَّى اللهُ عَلَيْهِ وَسَلَّمَ تک پہنچنا اور آپ سے ملنا مشکل تھا، لیکن وہ آپ تک پہنچے، آپ کے ہاتھ میں ہاتھ دیا اور اپنی زندگی آپ کے حوالے کر دی۔ ان کو زندگی کا خطرہ تھا اور آزمائش و مشکلات کا یقین تھا مگر انہوں نے قرآن

کی یہ آیات سنی تھیں :

أَحْسِبَ النَّاسَ أَنْ يَتْرُكُوا أَنْ يَقُولُوا آمَنَّا وَهُمْ لَا يُفْتَنُونَ
وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا
وَلَيَعْلَمَنَّ الْكَاذِبِينَ ○ (العنكبوت - آیت ۲)

کیا لوگوں نے یہ سمجھ رکھا ہے کہ وہ یہ کہہ کر چھوٹ جائیں گے کہ ہم ایمان لائے اور ان کی آزمائش نہ ہوگی، ہم نے تو ان سے پہلے لوگوں کو خوب آزمایا ہے، اللہ تعالیٰ ان لوگوں کو ضرور جان لے گا جو سچے ہیں اور وہ جھوٹوں کو ضرور معلوم کرنے لگا۔

اور انہوں نے اللہ تعالیٰ کا یہ فرمان بھی سنا تھا کہ :

أَمْ حَسِبْتُمْ أَنْ تُدْخَلُوا الْجَنَّةَ وَلَمَّا يَأْتِكُم مَثَلُ الَّذِينَ
خَلَوْا مِنْ قَبْلِكُمْ مَسْتَهْمِبِينَ وَالضَّرَّاءُ وَرُلُّوا حَتَّى يَقُولَ
الرَّسُولُ وَالَّذِينَ آمَنُوا مَعَهُ مَتَى نُصَرِّفُ إِلَيْكُمْ آيَاتِنَا إِنَّ نَصْرَ اللَّهِ
قَرِيبٌ ○ (البقرہ: ۲۶ ع)

کیا تم نے سمجھ رکھا ہے کہ جنت میں یوں ہی داخل ہو جاؤ گے اور تم پر وہ حالات نہیں گزریں گے جو پہلوں پر گزر چکے ہیں۔ ان کو مصیبت اور نقصانات سے سابقہ پڑا اور وہ ہلا کر رکھ دیئے گئے تھے کہ رسول اور ان کے ساتھی ایمان لانے والے کہنے لگے کب مدد آئے گی؟ معلوم ہوا کہ مدد بس قریب ہے۔

آخر وہ ہی پیش آیا جس کی قریش سے توقع تھی، قریش نے اپنا ترکش ان بے بسوں پر خالی کر دیا اور سب تیرا آزمائے مگر ان کی سختگی اور یقین بڑھتا ہی گیا (اور کہنے لگے اسی کا تو ہم سے اللہ اور اس کے رسول نے وعدہ فرمایا تھا اور اللہ اور اس کے رسول نے سچ فرمایا تھا اور اس نے ان کے ایمان اور سپردگی میں اضافہ ہی کیا) ان آزمائشوں اور ابتلاؤں سے ان کے عقیدہ میں مزید سختگی، ان کے یقین میں استحکام، ان کے دینی احساس میں ترقی اور ان کے ایمان میں لذت و حلاوت پیدا ہوئی، ان کی طبیعتوں میں نکھار پیدا ہوا اور وہ اس بھٹی سے کھرا سونا بن کر نکلے۔

صحابہ کرامؓ کی ایمانی تربیت

اس کے ساتھ ساتھ رسول اللہ صلی اللہ علیہ وسلم ان کو قرآن کی روحانی غذا پہنچا رہے تھے، اور ایمان کے ذریعہ ان کی تربیت فرما رہے تھے اور آپ ان کو جہادِ بدنی و خشوعِ قلبی، خضوعِ جسمانی اور حاضر و معنی کے ساتھ دن میں پانچ بار رب العالمین کے حضور میں جھکتے۔ ان میں روز بروز روحانیت کی بلندی، قلب کی صفائی، اخلاق کا ستھرا پن، مادی گرفت سے آزادی اور خواہشات سے چھٹکارا حاصل ہو رہا تھا اور مالکِ ارض و سما کا عشق اور شوق بڑھ رہا تھا، آپ ان کو تکلیف میں صبر، درگزر اور ضبطِ نفس کی تلقین فرماتے تھے، لڑائی ان کے خمیر میں داخل تھی، تلوار سے ان کا ازلی رشتہ تھا، وہ لوگ اس قوم سے تھے جس کی تاریخِ یسوس و داحس وغیرہ کی خوئیں داستانوں سے پڑھے۔ یوم الفجار کو ابھی زیادہ دن نہیں گزرے تھے لیکن رسول اللہ صلی اللہ علیہ وسلم ان جنگی سرشت انسانوں کو تھلمے ہوئے تھے اور ان کی عربی نخوت کو ایمان کی طاقت سے دباٹے ہوئے تھے، آپ ان سے کہتے (اپنے ہاتھوں کو روکے رہو اور نماز قائم کرو) وہ آپ کے حکم سے موم ہو گئے تھے، بغیر ادنیٰ بزدلی کے انہوں نے اپنے ہاتھوں کو روک لیا۔ وہ سب برداشت کر رہے تھے جو دنیا کی کسی قوم نے برداشت نہیں کیا، تاریخ نے ایک واقعہ بھی ایسا پیش نہیں کیا جس میں کسی مسلمان نے اپنے نفس کی طرف سے مدافعت کی ہو اور جوانی یا انتقامی کارروائی کی ہو۔ ضبط و تحمل کی یہ انتہائی مثال ہے جو ہمیں کسی جماعت کی تاریخ میں نہیں ملتی ہے۔

مدینۃ الرسولؐ میں

قریش جب حد سے بڑھ گئے اور پانی سر سے اونچا ہو گیا تو اللہ نے اپنے رسول کو اور آپ کے اصحاب کو ہجرت کر جانے کی اجازت دے دی، یہ لوگ یثرب کو ہجرت کر گئے، اسلام ان سے پہلے یثرب پہنچ چکا تھا۔ اہل مکہ یثرب والوں میں خوب گھل مل

گئے حالانکہ ان کے درمیان کی کڑی صرف یہ نیا مذہب تھا، تاریخ نے دین کی طاقت و اثر کا یہ انوکھا منظر پیش کیا۔ اوس و خرورج نے جنگِ بعاث سے ابھی دامن بھی نہ جھاڑا تھا اور ان کی خون آشام تلواروں سے ابھی تک خون ٹپک رہا تھا۔ ایسے حالات میں اسلام نے دلوں میں الفت و محبت پیدا کی۔ اس مصالحت کے لیے اگر کوئی شخص پوری دنیا کا خزانہ خرچ کر دیتا تو بھی اس کی طاقت سے باہر تھی۔ نبی صلی اللہ علیہ وسلم نے انصار و مہاجرین کے درمیان بھائی چارہ کرایا، ایسا بھائی چارہ جس کے سامنے سگے بھائیوں کی محبت گرد، اور دنیا کی ساری دوستیاں بے حقیقت تھیں، تاریخ میں ایسی محبت و خلوص کی مثال نہیں ملتی۔

یہ نوزائیدہ جماعت جو مہاجرین مکہ اور انصارِ مدینہ پر مشتمل تھی۔ ایک عظیم الشان اسلامی اُمت کی اساس اور اسلام کا سرما یہ تھی۔ اس جماعت کا ظہور ایسی کٹھن گھڑی میں ہوا جب کہ دنیا موت و زندگی کی کش مکش میں مبتلا تھی۔ اس جماعت نے اگر اس کی زندگی کا پلٹا جھکا دیا اور ان تمام خطرات کو دور کر دیا جو اس کو درپیش تھے، اس جماعت کا ظہور اس کا استحکام انسانیت کی بقا کے لیے ضروری تھا اسی لیے جب اللہ تعالیٰ نے انصار و مہاجرین کی اخوت و محبت پر زور دیا تو فرمایا (اگر ایسا نہ کرے تو زمین میں بڑا فتنہ و فساد برپا ہوگا۔)

صحابہ کرامؓ کی ایمانی تکمیل

ادھر رسول اللہ صلی اللہ علیہ وسلم کی رہنمائی میں صحابہ کرامؓ کی ایمانی تربیت تکمیل کا سلسلہ جاری رہا، قرآن برابرا ان کے قلوب کو طاقت اور گرمی بخشتا رہا۔ رسول اللہ صلی اللہ علیہ وسلم کی مجالس سے ان کو استحکام، خواہشاتِ نفس پر قابو، رضا الہی کی سچی طلب اور اس کی راہ میں اپنے آپ کو مٹانے کی عادت، جنت سے عشق، علم کی حرص، دین کی سمجھ اور احتسابِ نفس کی دولت حاصل ہوئی۔ وہ لوگ چستی دستی میں رسول اللہ صلی اللہ علیہ وسلم کی اطاعت کرتے جس حال میں ہوتے رسول اللہ صلی اللہ علیہ وسلم

کی اطاعت کرتے، جس حال میں ہوتے خدا کی راہ میں اٹھ کھڑے ہوتے۔ یہ لوگ رسول اللہ صلی اللہ علیہ وسلم کی معیت میں دس سال کے اندر ستائیس بار جہاد کے لیے نکلے اور آپ کے حکم سے سو مرتبہ سے زائد کمر بستہ ہو کر میدان جنگ کی طرف گئے، ان کے لیے دنیا سے بے تعلقی آسان بن گئی تھی۔ اہل دعیال کے مصائب برداشت کرنے کے عادی بن گئے تھے۔ قرآن کی آیات وہ بیشمار احکام لائیں جو ان کے لیے پہلے سے مانوس نہ تھے۔ نفس و مال، اولاد و خاندان کے بارے میں احکام نازل ہوئے جن کی تعمیل کچھ منسی کھیل نہ تھی، لیکن خدا اور رسول کی ہر بات ماننے کی عادت پڑ گئی تھی۔ شرک و کفر کی گتھی جب سلجھ گئی تو ساری گتھیاں ہاتھ لگاتے ہی سلجھ گئیں۔ رسول اللہ صلی اللہ علیہ وسلم نے ایک بار ان کے ایمان کے لیے کوشش فرمائی، پھر ہر امر و نہی اور ہر نئے حکم کے لیے مستقل کوشش اور جدوجہد کی ضرورت نہ رہی، اسلام و جاہلیت کے پہلے معرکہ میں اسلام نے جاہلیت پر فتح حاصل کر لی، پھر تو ہر موقع کے لیے ہر مرتبہ نئے معرکہ کی ضرورت باقی نہ رہی، وہ لوگ مع اپنے قلوب کے، مع اپنے ہاتھ پاؤں کے مع اپنی رگوں کے اسلام کے دامن میں آ گئے، ان پر جب حق واضح ہو گیا تو رسول اللہ صلی اللہ علیہ وسلم سے کوئی کشاکش باقی نہ رہی۔ آپ کے فیصلہ پر ان کو ذہنی یا قلبی کشمکش پیش نہ آتی جس بات کا آپ فیصلہ فرمادیتے ذرا اختلاف کی گنجائش باقی نہ رہتی، یہ وہ لوگ تھے جنہوں نے رسول اللہ صلی اللہ علیہ وسلم کے رو برو اپنے چھپے قصوروں کا اقرار کیا اور اگر کسی گناہ میں مبتلا ہو گئے تو اپنے جسموں کو حدود اور سزاؤں کے لیے پیش کر دیا۔ جب شراب کی حرمت کا نزول ہوا تھا تو چھلکتے ہوئے جام ہتھیلیوں پر تھے، اللہ کا حکم ان کے بھڑکتے ہوئے جگر، آلودہ لبوں اور شراب کے پیالوں کے درمیان حائل ہو گیا۔ پھر کیا تھا ہاتھ کو ہمت نہ تھی کہ اوپر کو اٹھ سکے، لبوں کی تمنائیں وہیں خشک ہو گئیں، شراب کے برتن توڑ دیئے گئے اور شراب مدینہ کی گلیوں اور نالیوں میں بہ رہی تھی۔

جب شیطان کے اثرات ان کے نفوس سے دھل گئے بلکہ یوں کہنا چاہیے کہ جب ان کے نفوس کے اثرات ان کے خلوص سے زائل ہو گئے۔ نفسانیت کا خاتمہ ہو گیا

اور وہ لوگ اپنے نفسوں سے ویسا ہی برتاؤ کرنے لگے جیسا کہ وہ دوسروں سے کرتے تھے۔ دنیا میں رہتے ہوئے مردانِ آخرت اور نقد سودے کے بازار میں آخرت کے قرض کو دنیا کے نقد پر ترجیح دینے والے بن گئے، نہ کسی مصیبت سے گھبراتے نہ کسی نعمت پر اترتے۔ فقر ان کی راہ میں رکاوٹ نہ بن سکتا، دولت سرکشی پیدا نہ کر سکتی۔ تجارت غافل نہ کرتی، کسی طاقت سے نہ دبتے، اللہ کی زمین پر اکڑنے کا خیال بھی نہ آتا، بگاڑ اور تخریب کا دم بھی نہ ہو سکتا، لوگوں کے لیے وہ مینرانِ عدل تھے، وہ انصاف کے علمبردار تھے۔ اللہ تعالیٰ کے گواہ تھے خواہ ان کو اپنے نفس کے خلاف گواہی دینی پڑے خواہ والدین اور اعز کے مخالف جانا پڑے تو اللہ تعالیٰ نے اپنی زمین کو ان کے قدموں میں ڈال دیا اور دنیا کو ان کے لیے مسخر کر دیا۔ وہ اس وقت علم کے محافظ اور اللہ کے دین کے داعی بن گئے۔ رسول اللہ صلی اللہ علیہ وسلم نے ان کو اپنا جانشین بنایا، اور آپ خود ٹھنڈی آنکھوں کے ساتھ رسالت اور امت کی طرف سے اطمینان لے کر رفیقِ اعلیٰ کی طرف سفر کر گئے۔

اللَّهُمَّ صَلِّ عَلَى سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ وَبَارِكْ وَسَلِّمْ



کچھ اس کتاب کے بارے میں

رَبِّ ذُو الْجَلَالِ وَالْإِكْرَامِ کا لاکھ لاکھ شکر ہے کہ اُس نے اس بے پیمانہ کو جس چمن کی آبیاری کی توفیق بخشی آج وہ اس کا تیر ہواں گلدستہ قارئین کی خدمت میں پیش کرنے کی سعادت حاصل کر رہا ہے۔ اس سلسلے میں اس سے پہلے جو گلدستے

پیش کیے جا چکے ہیں، ان کے نام یہ ہیں :-

(۱) تیس پر وانے شمع رسالت کے۔

(۲) خیر البشر کے چالیس جاں نثار

(۳) سرور کائنات کے پچاس صحابہ

(۴) آسمان ہدایت کے شتر ستارے

(۵) رحمت داریں کے ستوشیدائی۔

(۶) سیرۃ خلیفۃ الرسول سیدنا حضرت ابوبکر صدیقؓ

(۷) سیرۃ حضرت فاطمہ الزہراءؓ، بنت رسول اللہ صلی اللہ علیہ وسلم

(۸) تذکار صحابیاتؓ۔

(۹) سیرت حضرت سعد بن ابی وقاصؓ، فاتح عراق عرب۔

(۱۰) سیرت حضرت ابویوب انصاریؓ، مہربان رسولؐ۔

(۱۱) سیرت حضرت عبداللہ بن زبیرؓ، شاہین قریش۔

(۱۲) یہ تیرے پراسرار بندے۔

یہ بارہ کتابیں چھپتے سے زائد صحابہ کرامؓ اور صحابیاتؓ کے تذکروں پر محیط ہیں۔ اور یہ کتاب جو آپ کے ہاتھ میں ہے اس تعداد میں ایک ٹیو پی پاس کا اضافہ کر رہی ہے۔ ان تالیفات کے علاوہ اللہ تعالیٰ نے جو کتابیں مرتب کرنے کی توفیق ارزانی فرمائی ان میں سے چند خاص کتابوں کے نام یہ ہیں :-

- (۱) ہمارے رسول پاک صلی اللہ علیہ وسلم (قوم کے نونہالوں کے لیے۔ صدارتی ایوارڈ یافتہ)
- (۲) اخلاق پیغمبریؐ (۳) ارشادات دانائے کونینؐ (۴) معجزات سرور کونینؐ (مصلی اللہ علیہ وسلم)
- (۵) سفر نامہ آخرت (۶) وفدِ عرب بارگاہ رسالت میں (۷) سلطان نور الدین محمود زنگیؒ
- (۸) الملک النظامزبیر میں (۹) سلطان ملک شاہ بلجوقی (۱۰) یعقوب المنصور بابت
- (۱۱) تاریخ اسلام کی چار سو باکمال خواتین (۱۲) حکایات سعدی (۱۳) حکایات رومیؒ
- (۱۴) حکایات صوفیہ (۱۵) تذکرہ جامیؒ (۱۶) تذکرہ خواجہ اجمیریؒ (۱۷) تذکرہ شاہ جیلانؒ
- (۱۸) تذکرہ بابا فرید الدین مسعود گنج شکرؒ (۱۹) تذکرہ حضرت موج دریاؒ (۲۰) آج کے نپتے کل کے نوجوان -

راقم الحروف بارگاہِ الہی میں سر بسجود ہو کر اپنے خالق و مالک کا بار بار شکر ادا کرتا ہے کہ اس علیم وخبیر نے احقر کی کم سوادی اور علمی بے بضاعتی کے باوجود اسے اپنے محبوب بندوں کی سیرت نگاری اور تاریخ اسلام کے متعدد مشاہیر کی سوانح نگاری کی توفیق ارزانی فرمائی۔ فی المحیقت ربّ بزرگ و برتر کے خاص کرم اور فضل کے بغیر مؤلف جیسے گنہگار اور ناکارہ آدمی کے لیے اتنا پھیلا ہوا کام انجام دینا ممکن نہ تھا۔ اپنی حکمتوں کو وہی بہتر جانتا ہے اور وہی اپنے کمزور بندوں کا سہارا ہے وہ چاہے تو ناممکن، ممکن ہو جائے اور دنیا کا مشکل ترین کام بھی آسان ہو جائے۔ وہ نہ چاہے تو بے چارے انسان کی کیا مجال کہ ایک قدم بھی اٹھاسکے، ایک حرف بھی لکھ سکے اور کوئی آسان سے آسان کام بھی انجام دینے پر قادر ہو سکے۔ مقصد ان معروضات کا یہ ہے کہ راقم الحروف کا جو کام بھی آپ کے سامنے ہے اس میں اس کا اپنا مطلق کوئی کمال نہیں ہے

بلکہ یہ صرف اللہ تعالیٰ کی توفیق اور تائید سے ہوا ہے۔
 من کجا و نغمہ کجا سازِ سخن بہا نہ ایست
 سوئے قطار می کشم ناقہ بے زمام را
 جن ایک سو پچاس بزرگوں کے تذکرے اس کتاب کے صفحات کی زینت
 ہیں ان سب کو سید الانبیاء و المرسلین صلی اللہ علیہ وسلم کے جمال جہاں آرا سے اپنی
 آنکھیں روشن کرنے اور حضور کی صحبت بابرکت سے (مختصر یا طویل عرصے کے لیے)
 بہرہ ور ہونے کی سعادت حاصل ہوئی۔ ان میں السالِقون الاولون، مہاجرین،
 انصار، اہل عقبہ، اہل بدر، اصحاب الشجرہ، اہل مشاہد وغیرہ ہر طبقے کے
 صحابہ کرام شامل ہیں۔ ان میں کچھ ایسے صحابہ کرام بھی ہیں جن کے حالات زندگی
 کے بارے میں کتب سیر میں بہت کم (نہ ہونے کے برابر) معلومات ملتی ہیں تاہم
 ان سے مروی احادیث سے ان کی زندگی کے بعض پہلوؤں کے بارے میں تھوڑی
 بہت باتیں ضرور معلوم ہو جاتی ہیں۔ حالات زندگی کی کمیابی، ان صحابہ کرام کو
 نظر انداز کر دینے اور اردو دان طبقہ کو ان سے یکسر نا آشنا رکھنے کا معقول حواز
 نہیں ہے، اس لیے ان صحابہ کرام کے تذکرے بھی (مختصر سہی) اس کتاب میں شامل کر
 دیے گئے ہیں اور ان سے مروی کچھ احادیث بھی نقل کر دی گئی ہیں۔

کوشش کی گئی ہے کہ تمام صحابہ کرام کے اسمائے گرامی پر اعراب ڈال
 دیئے جائیں تاکہ تلفظ کی غلطی سے بچا جاسکے۔

بعض مضامین کے آخری صفحات میں کافی جگہ بچ گئی تھی۔ اسے خالی چھوڑنے
 کے بجائے وہاں کوئی حدیث نبوی درج کر دی گئی ہے۔ اس طرح یہ کتاب ایک
 چھوٹے سے مجموعہ حدیث کا کام بھی دے گی۔ ہو سکتا ہے کہ ان میں سے کوئی
 حدیث کسی خاص مسلک کے قارئین کے نزدیک قابل قبول نہ ہو (یعنی ان کے
 نزدیک یہ غریب یا ضعیف ہو)۔ اس ضمن میں گزارش ہے کہ اس کتاب میں
 کوئی حدیث کسی خاص مسلک کی تائید یا مخالفت کے لیے نقل نہیں کی گئی اور نہ ان سب

احادیث کو جرح و تعدیل کی کسوٹی پر پرکھا گیا ہے اس لیے ان کو قبول کرنا یا نہ کرنا قارئین کی اپنی صوابدید اور تحقیق پر منحصر ہے۔

ضمنی طور پر کتاب کے حواشی میں بھی کچھ صحابہؓ کے مختصر حالات بیان کر دیئے گئے ہیں۔ ان کو ایک سو پچاس کی تعداد میں اضافہ سمجھئے۔

سیر الصحابہ کے موضوع پر راقم الحروف کی اس سے پہلے شائع ہونے والی کتابیں جن اصحاب کی نظر سے گزری ہیں ان کو ان کتابوں اور زیر نظر کتاب کے اسلوب نگارش میں نمایاں فرق محسوس ہوگا۔ اس کا سبب یہ ہے کہ پہلے جن صحابہ کرامؓ کے تراجم پیش کیے گئے ان کے بارے میں مفصل معلومات کتب سیر میں آسانی سے مل جاتی ہیں اس لیے ان کو اعاطہ تحریر میں لاتے وقت ایک خاص طرز نگارش اختیار کرنے میں کوئی دقت پیش نہ آئی۔ مگر اب جن اصحاب کے تذکرے پیش کیے جا رہے ہیں ان میں سے بیشتر کے بارے میں بہت کم معلومات کتب سیر میں ملتی ہیں اس لیے مختلف ماخذ و مصادر سے جو کچھ ملا اسے سیدھے سادے انداز میں مرتب کر کے پیش کر دیا گیا۔ اہل علم حضرات سے مؤذبانہ گزارش ہے کہ کتاب کا مطالعہ کرتے ہوئے انہیں کسی نوعیت کی کوئی غلطی نظر آئے تو ازراہ کرم اس سے مؤلف کو مطلع فرمائیں۔ یہ اس پران کا احسان عظیم ہوگا جس کے لیے وہ عند اللہ ماجور ہوں گے۔

آخر میں بارگاہ رب العزت میں بصد عجز و المحاح دعا ہے کہ وہ خاکسار مؤلف کی اس ناچیز محنت کو قبول فرما کر اس کا ثواب مؤلف کے مرحوم والدین، اس کی جو انامہرگ بہن حفیظہ سلیم اور جو انامہرگ بیٹی راشدہ ناہید کے نامہ اعمال میں ثبت فرمائے۔ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ۔

المذنب راجی شفاعت و غفران

طالب الہاشمی

۱۱۸۔ ڈی/ضوان بلاک اعوان ٹاؤن لاہور ۱۸
۲ صفر ۱۴۱۱ھ بحری جمعہ المبارک بطابق ۲۲ اگست ۱۹۹۰ء

بِسْمِ اللّٰهِ الرَّحْمٰنِ الرَّحِیْمِ

مقدمہ

صحابہ کرام رضوان اللہ تعالیٰ علیہم اجمعین وہ نقوس قدسی ہیں۔ جن کو خاتم الانبیاء والمرسلین صلی اللہ علیہ وسلم کے جمال جہاں آرا سے اپنی آنکھیں روشن کرنے اور آپ کی مجلس نشینی کی سعادت نصیب ہوئی۔ محسن انسانیت صلی اللہ علیہ وسلم کے فیض صحبت نے ان کو شرف انسانی کی جیتی جاگتی تصویر بنا دیا۔ ان کا سرفروختی، حق گوئی، ایثار، قربانی، تقویٰ، دیانت، عدل اور احسان کا پیکر جمیل تھا۔ تمام علماء حق کا اس بات پر کامل اتفاق ہے کہ صحبت رسول اللہ صلی اللہ علیہ وسلم سے بڑھ کر کوئی شرف اور بزرگی نہیں۔ اس صحبت سے متمتع ہونے والی پاک نفس ہستیوں کی عظمت اور حسن کردار پر اللہ تعالیٰ نے قرآن حکیم میں جا بجا مہر تصدیق ثبت فرمائی اور جن کے بارے میں حبیب کبریٰ صلی اللہ علیہ وسلم نے ارشاد فرمایا:

”میرے صحابہ کے معاملے میں اللہ سے ڈرو، میرے صحابہ کے معاملے میں اللہ سے ڈرو (یعنی ان کے بارے میں کوئی ایسی بات نہ کہو جو ان کی عزت و عظمت کے خلاف ہو) میرے بعد ان کو طعن و تشنیع کا نشانہ مت بنا نا۔ جو شخص ان سے محبت کرتا ہے وہ مجھ سے محبت رکھتا ہے (میری محبت کی وجہ سے ان کو محبوب رکھتا ہے) اور جو شخص ان سے بغض رکھتا ہے تو گویا ان سے بغض رکھنے کی بنا پر مجھ سے بغض رکھتا ہے اور جس نے ان کو اذیت پہنچائی گویا اس نے مجھے اذیت پہنچائی۔ اور جس نے مجھے اذیت پہنچائی گویا اس نے اللہ کو اذیت پہنچائی اور جس نے اللہ کو اذیت پہنچائی قریب ہے کہ اللہ سے پکڑے۔“

(ترمذی شریف عن عبد اللہ بن معقل)

”سیر الصحابہ“ کے سلسلے میں اس سے پہلے جو کتابیں شائع ہو چکی ہیں، ان میں عظمت صحابہ کے موضوع پر بہت کچھ لکھا جا چکا ہے۔ یہاں لغت اور علمائے سلف کی آرا کی روشنی میں صاحب / صحابی / صحابہ کی تعریف اور ان کے مدارج کے بارے میں چند نکات پیش کیے جاتے ہیں۔

صاحب کے لغوی معنی

صاحب کے لغوی معنی ہیں۔ یار، دوست، ساتھی، ملازم، مالک، مختار، بادشاہی امور کا نگران، وزیر۔ یہ کلمہ تعظیم بھی ہے۔
 ”صاحب رسول“ کا مطلب ہے رسول اللہ صلی اللہ علیہ وسلم کے مؤمن دوست یا ساتھی (واحد)۔ مثلاً قرآن کریم میں خود اللہ تعالیٰ نے سیدنا حضرت ابوبکر صدیق رضی اللہ عنہ کو ان الفاظ میں صاحب رسول قرار دیا۔

إِذْ يَقُولُ لِصَاحِبِهِ لَا تَحْزَنْ إِنَّا اللَّهُ مَعَنَا (التوبہ: ۴۰)
 (جب وہ (رسول اللہ) اپنے ساتھی (یا صاحب نبی حضرت ابوبکر صدیق) سے کہہ رہے تھے، غم نہ کر، اللہ ہمارے ساتھ ہے۔)

صاحب کی جمع اصحاب ہے اور صاحب رسول کی جمع اصحاب رسول یا اصحاب نبی۔ صحب اور صحاب بھی صاحب کی جمع ہے۔ کتب لغت میں صاحب کی جمع اور بھی کئی اور لفظ پر آتی ہے لیکن حضور کے ساتھیوں کے لیے بطور جمع صحابہ اور اصحاب کے الفاظ خصوصیت اور کثرت سے استعمال ہوئے ہیں۔

صحابی

صحابی کے لغوی معنی رسول اللہ صلی اللہ علیہ وسلم کے مؤمن ساتھی یا ہم مجلس کے ہیں۔ اس کی جامع اور کامل تعریف آگے آتی ہے۔ صحابی کی جمع صحابہ یا صحابہ ہے۔ رسول اللہ صلی اللہ علیہ وسلم کے صحابی، صحابہ اور اصحاب کے الفاظ ایک دوسرے کے مترادف ہیں یعنی ایک ہی معنی میں استعمال ہوتے ہیں۔

کن بزرگوں پر لفظ ”صحابی“ کا اطلاق ہوتا ہے

حضرت امام احمد بن حنبل رحمۃ اللہ علیہ فرماتے ہیں :
 ” ہر وہ شخص جس نے (ایمان کی حالت میں) ایک سال، یا ایک مہینہ
 یا ایک دن یا ایک ساعت رسول اللہ صلی اللہ علیہ وسلم کی صحبت
 اٹھائی یا صرف آپ کی زیارت کی، وہ صحابی ہے اس کو صحبت کی
 مدت، اس میں سبقت اور زیارت کی مقدار کے مطابق ثواب ملے گا۔“
 (کفایہ فی علم الروایہ ص ۵۵)

امام الحدیث حضرت محمد بن اسماعیل بخاری رحمۃ اللہ علیہ فرماتے ہیں :
 ” جس مسلمان نے نبی صلی اللہ علیہ وسلم کی صحبت اٹھائی یا آپ کو دیکھا
 وہ صحابی ہے۔ (صحیح بخاری ج- ۱ ص ۵۱۵)

امام جلال الدین سیوطی رحمۃ اللہ علیہ کا قول ہے :
 ” صحابی کی سب سے بہتر تعریف یہ ہے کہ جس شخص نے ایمان کی حالت
 میں رسول اللہ صلی اللہ علیہ وسلم سے ملاقات کی اور اسلام پر فوت
 ہوا وہ صحابی ہے۔“ (تدیب الراوی شرح تقریب النووی ط ۳۹۶)

قاضی ابوبکر محمد بن طیب رحمۃ اللہ علیہ کہتے ہیں :
 ” اہل لغت کا اس میں کوئی اختلاف نہیں کہ صحابی مشتق سے صحیحہ
 سے اور وہ صحبت کی کسی مخصوص مقدار سے مشتق نہیں ہے بلکہ اس کا استعمال
 ہر اس شخص کے لیے ہوتا ہے جس نے صحبت اٹھائی خواہ کم خواہ زیادہ۔
 اس وجہ سے لوگ بولتے ہیں کہ میں فلاں شخص کی صحبت میں ایک سال
 یا ایک مہینہ یا ایک گھڑی رہا۔ پس صحبت کا اطلاق قلیل صحبت اور
 کثیر صحبت سب پر ہوتا ہے مگر باوجود اس کے لوگ بالعموم اصطلاحاً
 اس شخص پر صحابی کے لفظ کا اطلاق کرتے ہیں جو کثیر صحبت ہوا

اس پر نہیں جس نے رسول اللہ صلی اللہ علیہ وسلم سے گھڑی بھر ملاقات کی ہو یا آپ کے ساتھ ایک قدم چلا ہو یا آپ سے کوئی حدیث سنی ہو۔ ہاں پر مہزگار اور امانت دار شخص کی روایت ایسے شخص سے مقبول ہوتی ہے اگرچہ اس کی صحبت رسول اللہ صلی اللہ علیہ وسلم کے ساتھ زیادہ نہ ہو اور اس نے آپ سے صرف ایک ہی حدیث سنی ہو۔“
(اسد الغابہ ج ۱ ص ۱۱۱)

حافظ ابن حجر فرماتے ہیں :-

”صحابی وہ شخص ہے جس نے حالت ایمان میں رسول اللہ صلی اللہ علیہ وسلم سے ملاقات کی ہو اور اسلام پر فوت ہوا ہو۔ پس ہر وہ شخص صحابی ہوگا، جس نے طویل عرصہ آپ کی صحبت اٹھائی یا تھوڑی دیر کے لیے اور جس نے آپ سے حدیث روایت کی ہو یا نہ کی ہو اور جس نے آپ کی رفاقت میں جہاد کیا ہو یا نہ کیا ہو اور وہ بھی جس نے ایک ہی بار آپ کو دیکھا ہو اور اسے آپ کے پاس بیٹھا نصیب نہ ہوا ہو اور وہ بھی جو کسی عارضے مثلاً اندھے پن کی وجہ سے آپ کو دیکھ نہ سکا ہو۔“

(الاصابہ فی تیسیر الصحابہ ج ۱ ص ۱۱۱)

رئیس التابعین حضرت سعید بن مسیب رحمۃ اللہ علیہ کے نزدیک صحابی صرف اس شخص کو کہہ سکتے ہیں جس نے سال دو سال تک رسول اللہ صلی اللہ علیہ وسلم کی صحبت اٹھائی ہو اور آپ کے ساتھ ایک یا دو غزوؤں میں شریک ہونے کا شرف حاصل کیا ہو۔ (اسد الغابہ ج ۱ ص ۱۱۱)

علامہ سخاویؒ کی رائے میں کسی شخص کے صحابی ہونے کے لیے نہ صرف رسول اللہ صلی اللہ علیہ وسلم کی طویل صحبت ضروری ہے بلکہ یہ بھی کہ اس نے حضور کی صحبت بغرض حصول علم و عمل اختیار کی ہو۔ (فتح المغیث ص ۳۶۱)

بعض کے نزدیک صحابی صرف اس کو کہتے ہیں جس نے رسول اللہ صلی اللہ علیہ وسلم

سے احادیث روایت کی ہوں۔ بعض نے صحابی ہونے کے لیے یہ شرط رکھی ہے کہ حالت بلوغ، حالت ایمان اور حالتِ صحتِ عقل میں رسول اللہ صلی اللہ علیہ وسلم کی زیارت کی ہو۔

اس موضوع پر تمام علمائے سلف کی آراء پڑھ کر معلوم ہوتا ہے کہ جمہور کے نزدیک "صحابہ" کے لفظ کا اطلاق ان تمام بزرگوں پر ہوتا ہے جو صرف یہ تین شرطیں پوری کرتے ہوں۔

(۱) رسول اللہ صلی اللہ علیہ وسلم پر ایمان۔

(۲) ایمان کی حالت میں آپ سے ملاقات (اللقاء)

(۳) اسلام کی حالت میں وفات (موت علی الاسلام)

ان میں ایسے اصحاب بھی شامل ہیں جو شرفِ صحابیت حاصل کرنے کے بعد کسی وقت فتنہ ارتداد میں ملوث ہو گئے مگر پھر سچے دل سے تائب ہو کر اسلام کی طرف پلٹ آئے اور حالتِ اسلام میں فوت ہوئے جیسے حضرت اشعث بن قیس، حضرت عمرو بن معدی کرب وغیرہ۔ حافظ تقی الدین عراقی کے نزدیک ایسے لوگوں کا صحابہ میں داخل ہونا محلِ نظر ہے کیونکہ امام ابو حنیفہ اور امام شافعی کے قول کے مطابق ارتداد سے عمل ضائع ہو جاتا ہے مگر حافظ ابن حجر فتح الباری میں اور علامہ بدر الدین عینی عمدة القاری شرح صحیح بخاری میں لکھتے ہیں کہ جمہور کا مسلک یہ ہے:

«و اگر کوئی مسلمان (صحابی) مرتد ہو کر پھر اسلام لایا لیکن پھر رسول اللہ صلی اللہ علیہ وسلم کو نہ دیکھ سکا تو صحیح بات یہ ہے کہ وہ صحابہ میں شمار ہوگا کیونکہ محدثین کا اتفاق ہے کہ حضرت اشعث بن قیس اور ان جیسے جن لوگوں سے ارتداد ہوا تھا — وہ صحابی ہیں۔» (فتح الباری ج ۲، عمدة القاری ج ۱، ص ۵۸)

کتابِ حدیث و سیر میں مذکورہ طبقے سے تعلق رکھنے والے اصحاب سے احادیث نقل ہوئی ہیں اس لیے مزحج یہی ہے کہ یہ لوگ صحابہ کی جماعت میں داخل

ہیں۔ خود رسول اکرم صلی اللہ علیہ وسلم نے حضرت عبداللہ بن سعد بن ابی سرح کی مغفرت (توبہ) قبول فرمائی تھی۔ اسی طرح خلیفۃ الرسول سیدنا حضرت ابوبکر صدیق اور خلیفہ ثناتی سیدنا حضرت عمر فاروق رضی اللہ تعالیٰ عنہما نے ایسے اصحاب کی مغفرت (توبہ) قبول فرمائی تھی۔ ان میں حضرت اشعث بن قیس، حضرت عمرو بن معدی کرب اور طلحہ بن خویلد اسدی کے نام خصوصیت سے قابل ذکر ہیں۔ ان اصحاب نے توبہ کے بعد جہاد فی سبیل اللہ میں سرفروشانہ حصہ لیا اور بڑے بڑے کارنامے انجام دیئے یہاں تک کہ اپنی جان بھی باہر حق میں قربان کر دی۔

بعض اصحاب عہد رسالت میں کم سن تھے مگر انہوں نے رسول اللہ صلی اللہ علیہ وسلم کو دیکھا اور آپ سے دعائے خیر و برکت لی۔ حافظ ابن حجر صحابہ میں ان کا ذکر الحاقی متصور کرتے ہیں مگر جمہور محدثین اور ارباب سیر کے نزدیک وہ بھی صحابہ میں داخل ہیں چنانچہ مولانا عبدالحی ان کے بارے میں ”ظفر الامانی“ میں لکھتے ہیں:

”مزحج یہ ہے کہ یہ لوگ بھی صحابہ میں داخل ہیں البتہ ان کی حدیث مرسل ہے لیکن وہ مرسل مقبول ہے۔“ (ظفر الامانی ص ۳۰۸)

ایسے صحابہ کو ”الصغار من الصحابة“ یا ”صغار صحابہ“ کہا جاتا ہے۔ حقیقت یہ ہے کہ بہت سے ارباب سیر نے تو ان میں سے بعض کو بزرگ صحابہ میں شمار کیا ہے مثلاً حضرت حسن، حضرت حسین، حضرت عبداللہ بن زبیر، حضرت عبدالرحمن بن حارث بن ہشام، حضرت مسلمہ بن مخلد انصاری، حضرت نعمان بن بشیر انصاری وغیرہ۔

صحابہ کی تعداد رسول اکرم صلی اللہ علیہ وسلم کی رحلت کے وقت

۱۰ حضرت عبداللہ بن سعد ایک موقع پر اتراد میں مبتلا ہو گئے تھے اور مدینہ سے مکہ چلے گئے تھے۔ فتح مکہ کے بعد دوبارہ ایمان لائے حضور نے انہیں سیدنا حضرت عثمان غنی کی سفارش پر معاف فرما دیا۔

صحابہ کرامؓ عرب کے طول و عرض میں پھیلے ہوئے تھے اور ان کی صحیح تعداد بتانا ناممکن ہے۔ مختلف علماء اور اہل سیر نے اپنے انداز سے اور قیاس کے مطابق یہ تعداد بیان کی ہے۔ کسی نے ساٹھ ہزار لکھی ہے کسی نے ایک لاکھ سے زائد اور کسی نے لاکھوں سے متجاوز لکھی ہے۔ صحیح تعداد اللہ تعالیٰ ہی کو معلوم ہے۔

مدارج صحابہؓ و صحابیاتؓ

اگرچہ تمام صحابہؓ و صحابیاتؓ شرف صحابیت کے اعتبار سے ارشادِ خداوندی رَضِيَ اللهُ عَنْهُمْ وَرَضُوا عَنْهُ (الشان سے راضی ہوا اور وہ اللہ سے راضی ہوئے) کے مصداق ہیں مگر قبولِ اسلام میں سبقت اور دوسرے فضائل و مناقب کے لحاظ سے ان کے مدارج میں فرق ہے۔ بحیثیتِ مجموعی فتح مکہ (رمضان المبارک ۱۰ھ ہجری) سے پہلے ایمان لانے والے تمام صحابہ و صحابیات ان تمام صحابہ و صحابیات سے افضل ہیں جو فتح مکہ کے بعد ایمان لائے جیسا کہ سورہ الحدید میں ارشاد ہوا ہے:

لَا يَسْتَوِي مِنْكُمْ مَنْ اَلْفُقَّ مِنْ قَبْلِ الْفَتْحِ وَقَتْلِ طَوْلُوكَ
اَعْظَمُ رَرَحَةً مِنَ الَّذِينَ اَلْفَقُوا مِنْ بَعْدِ وَقَتْلُوا
وَكَلَّا وَعَدَا اللهُ الْحَسْبِي (الحديد - ۱)

(تم میں سے جن لوگوں نے فتح سے پہلے (راہِ خدا میں) مال خرچ کیا اور جہاد کیا (دشمنوں سے لڑے) وہ درجہ میں ان مسلمانوں سے بڑھ کر ہیں جنہوں نے فتح کے بعد مال خرچ کیا اور لڑے اگرچہ اللہ نے دونوں

ہی سے اچھے وعدے فرمائے ہیں) جمہورِ علمائے اسلام نے فضائل و مناقب کے اعتبار سے صحابہؓ و صحابیاتؓ

کے مدارج اس طرح قائم کیے ہیں:

۱۔ خلفاءِ اربعہ (راشدین) یعنی حضرت ابو بکر صدیقؓ، حضرت عمر فاروقؓ،

حضرت عثمان غنیؓ اور حضرت علی المرتضیٰؓ تمام صحابہ سے افضل ہیں۔ ان میں باہم فضیلت ترتیبِ خلافت کے مطابق ہے۔ — ان کے بعد

۲۔ ازواجِ مطہرات سب سے افضل ہیں۔ — ان کے بعد

۳۔ ”السابقون الاولون“ اور مہاجرین اولین سب سے افضل ہیں لیکن ان میں باہم ایک کو دوسرے پر فضیلت نہیں دی جاسکتی۔ ان کے بعد

۴۔ اہل عقبہ (یعنی وہ اہل مدینہ جو ۳ سالہ بعدِ بعثت میں مکہ جا کر

عقبہ کی گھاٹی میں رسول اکرم صلی اللہ علیہ وسلم سے ملے، ایمان لائے اور

آپ کی بیعت کی) تمام صحابہ سے افضل ہیں۔ — ان کے بعد

۵۔ اہل بدر سب سے افضل ہیں۔ ان کے بعد

۶۔ اہل مشاہدہ درجہ بدرجہ سب سے افضل ہیں یعنی جو غزوہ پہلے ہوا اس

میں شریک ہونے والے ان صحابہ سے افضل ہیں جو بعد کے غزوات میں

شریک ہوئے۔

مذکورہ بالا طبقات صحابہ کے باہم مدارجِ فضیلت کے بارے میں بعض علماء

نے یہ خیال ظاہر کیا ہے کہ فضیلت سے مقصود اگر درجہ آخری ہے تو اس کا

حال اشرہ ہی کو معلوم ہے لیکن دنیاوی حیثیت سے حقیقت یہ ہے کہ ان کے

فضائل مختلف الجہات ہیں مثلاً صحابیات کو بیچے اگر نسبی شرافت کا اعتبار سے

تو حضرت فاطمہ الزہراءؓ سب سے افضل ہیں (کہ ان کو سَيِّدَةَ نِسَاءٍ يَوْمَئِذٍ

الْمَجْتَنَةِ فرمایا گیا ہے)۔ اگر ایمان کی سابقیت، اسلام کی ابتدائی مشکلات کے

مقابلہ اور اس زمانہ میں رسول اللہ صلی اللہ علیہ وسلم کی اعانت و تسکین خاطر کی

حیثیت سے دیکھئے تو اُمّ المؤمنین حضرت خدیجہ الکبریٰؓ کی بزرگی سب پر مقدم

ہے لیکن اگر علمی کمالات، دینی خدمات اور آنحضرت صلی اللہ علیہ وسلم کی تعلیمات و

ارشادات کے نشر و اشاعت کی فضیلت کا پہلو سامنے ہو تو ان میں اُمّ المؤمنین

حضرت عائشہ صدیقہؓ کا کوئی حریف نہیں۔ (سیر عائشہؓ بحوالہ زرقانی بر مواہب جلد ۱ صفحہ ۳۶۹)

صحابہ کرام کا زمانہ

صحابہ کرام رضوان اللہ تعالیٰ علیہم اجمعین کا مبارک زمانہ ابتداءً بعثتِ نبویؐ سے شروع ہو کر پہلی صدی ہجری کے آخر یا دوسری صدی ہجری کے آغاز میں ختم ہو گیا۔ جمہور اہل سیر کے نزدیک سب سے آخری صحابی سیدنا حضرت ابوالطفیل عامر بن وائلؓ تھے جو بہ اختلاف روایت ۳۰ یا ۳۱ سالہ میں فوت ہوئے۔ آخری عمر میں وہ خود فرمایا کرتے تھے کہ آج میرے سواروے زمین پر کوئی ایسا نہ ملے گا جو تم سے کہے کہ میں نے رسول اللہ صلی اللہ علیہ وسلم کو دیکھا ہے۔ صحابہ کرامؓ محسن انسانیت خاتم الانبیاءؐ والہم سلیم صلی اللہ علیہ وسلم کے ارشادات و افعال، اخلاق و عادات، رہن سہن، رفتار و گفتار اور طرز معاشرت کے عینی شاہد تھے۔ انہوں نے حضورؐ کے اسوہٴ محسنہ پر چلنے کی نہ صرف دل و جان سے کوشش کی بلکہ آپؐ کے ارشادات اور حیاتِ طیبہ کے تمام پہلوؤں سے اگلوں کو بھی آگاہ کیا۔ اُمرتِ مرحومہ پر ان کا یہ احسانِ قیامت تک باقی رہے گا۔ دعا ہے اللہ تعالیٰ ہمیں ان نفوسِ قدسی کے نقشِ قدم پر چلنے کی توفیق عطا فرمائے اور آخرت میں ان کے قدموں میں جگہ دے۔ آمین!

طالب الہاشمی

حضرت آپی اللّٰحْمِ غِفَارِي

(۱)

ان کے شرف صحابیت پر سب اہل سیر کا اتفاق ہے۔ علامہ ابن اثیر کے بیان کے مطابق وہ قدیم صحبت ہیں یعنی انہوں نے دعوت توحید کے ابتدائی سالوں میں اسلام قبول کر لیا تھا۔ نسی تعلق قبیلہ غفار سے تھا۔ ان کے نام میں بہت اختلاف ہے۔ کسی نے عبداللہ بن عبد الملک لکھا ہے، کسی نے خلف بن مالک (بن عبد اللہ بن حارثہ بن غفار) اور کسی نے حویرث بن عبد اللہ بن خلف بن مالک بن عبد اللہ بن ثعلبہ (یا حارثہ) بن غفار بن ملیل لکھا ہے۔

نام و نسب میں اس قدر اختلاف کی وجہ یہ معلوم ہوتی ہے کہ انہوں نے اپنے لقب آپی اللّٰحْم سے شہرت پائی اور لوگ اصل نام بھول گئے۔

آپی اللّٰحْم کا مطلب ہے گوشت کھانے سے پرہیز کرنے والا، چونکہ وہ بتوں کے نام پر ذبح کیے ہوئے جانوروں کا گوشت قطعاً نہیں کھاتے تھے اس لیے اس لقب سے مشہور ہو گئے۔ اس سے ثابت ہوتا ہے کہ اللہ تعالیٰ نے انہیں فطرت سلیم سے نوازا تھا اور وہ قبول اسلام سے پہلے ہی بتوں سے متنفر تھے۔ بعض نے لکھا ہے کہ وہ گوشت بالکل نہ کھاتے تھے۔

ارباب سیر نے ان کے قبول اسلام کا صحیح زمانہ تو متعین نہیں کیا مگر قیاس یہ ہے کہ وہ حضرت ابوذر غفاریؓ کی تبلیغ سے حلقہ بگوش اسلام ہوئے۔ حضرت ابوذر غفاریؓ نے بعثت نبویؐ کے تھوڑے ہی عرصہ کے بعد بارگاہ رسالت میں حاضر ہو کر اسلام قبول کیا تھا اور پھر واپس اپنے قبیلے میں جا کر تبلیغ شروع کر دی تھی۔ ان کی تبلیغی مساعی کے نتیجے میں آدھا قبیلہ تو اسی وقت مسلمان ہو گیا تھا اور

آدھا ہجرتِ نبویؐ کے بعد احاطہٴ اسلام میں داخل ہوا۔ حضرت آبی اللّٰحم پہلے ہی بتوں سے متنفر تھے اس لیے وہ یقیناً ان لوگوں میں شامل ہوں گے جنہوں نے دعوتِ توحید ملتے ہی اسے فوراً قبول کر لیا۔

(۲)

حضرت آبی اللّٰحمؓ اپنے وطن سے ہجرت کر کے مدینہ آگئے تھے اور ان کے شبِ روزِ فیضانِ نبویؐ سے بہرہ یاب ہونے میں گزرتے تھے مگر کسی سیرت نگار نے یہ وضاحت نہیں کی کہ وہ کب مدینہ پہنچے۔ حضرت ابوذر غفاریؓ کے متعلق سب کو معلوم ہے کہ وہ بدر، احد اور خندق وغیرہ غزوات گزرنے کے بعد مدینہ منورہ پہنچے تھے۔ قیاسِ غالب یہی ہے کہ حضرت آبی اللّٰحمؓ بھی ابتدائی غزوات گزرنے کے بعد مدینہ پہنچے ہوں گے کیونکہ ان کا نام سب سے پہلے غزوہٴ خیبر (محرم ۱۰ھ ہجری) کے شرکاء میں نظر آتا ہے۔ بعض اربابِ سیرت نے یہ خیال ظاہر کیا ہے کہ جو اصحاب بیعتِ رضوان (ذیقعدہ ۱۰ھ ہجری) میں شریک تھے وہی غزوہٴ خیبر میں آنحضور ﷺ کے ہمراہ تھے۔ ہو سکتا ہے کہ حضرت آبی اللّٰحمؓ کو بھی بیعتِ رضوان کا شرف حاصل ہوا ہو مگر کسی سیرت نگار نے اس کا ذکر نہیں کیا۔

غزوہٴ خیبر میں حضرت آبی اللّٰحمؓ کے ساتھ ان کے غلامِ عمیرؓ بھی تھے دونوں نے غزوے میں دادِ شجاعت دی۔ فتح کے بعد مالِ غنیمت کی تقسیم شروع ہوئی تو حضرت آبی اللّٰحمؓ، عمیرؓ کو ساتھ لے کر بارگاہِ رسالت میں حاضر ہوئے اور عرض کی، یا رسول اللہ! (گو تا عہدہ کی رو سے کوئی غلام مالِ غنیمت میں حصہ دار نہیں ہوتا) میری درخواست (سفارش) ہے کہ عمیرؓ کو بھی کچھ عنایت فرمائیے۔ اس پر حضور ﷺ نے حضرت عمیرؓ کو ایک تلوار عنایت فرمائی۔ عمیرؓ کہتے ہیں کہ یہ تلوار اتنی بڑی تھی کہ جب میں نے اس کو باندھا تو وہ زمین پر گھسٹی جاتی تھی۔ پس آپ (رسول اللہ ﷺ) نے حکم دیا کہ مجھ کو کوئی اور چیز دی جائے۔

(۳)

اہل سیر نے غزوہ خیبر کے بعد حضرت آبی اللّٰحْمِیْن کا ذکر غزوہ حنین کے شرکاء میں کیا ہے، اور فتح مکہ کے سلسلے میں ان کا نام ترک کر دیا ہے۔ حالانکہ غزوہ حنین میں مکہ کے نو مسلمانوں کے علاوہ وہی صحابہ شریک تھے جو فتح مکہ میں رسول اکرم صَلَّی اللہُ عَلَیْہِ وَاٰلِہٖ وَسَلَّمَ کے ہمراہ تھے۔ اس لیے حضرت آبی اللّٰحْمِیْن یقیناً غزوہ منفتح میں بھی شریک تھے۔

حافظ ابن عبدالبر نے لکھا ہے کہ حضرت آبی اللّٰحْمِیْن غزوہ حنین میں بنو ہواز کے خلاف دادِ شجاعت دیتے ہوئے شہید ہوئے۔ (الاستیعاب)

حضرت آبی اللّٰحْمِیْن سے یہ حدیث مروی ہے کہ میں نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ کو احجارِ زیت میں بارش کی دعا مانگتے دیکھا۔ آپ اپنے دونوں ہاتھ پھیلائے (پانی برسنے کی) دعا مانگ رہے تھے۔ (جامع ترمذی)

رَضِيَ اللهُ تَعَالَى عَنْهُ

ایک دفعہ مدینہ منورہ اور اس کے نواحی علاقوں میں خشک سالی کی وجہ سے قحط پڑ گیا۔ آنحضرت صَلَّی اللہُ عَلَیْہِ وَاٰلِہٖ وَسَلَّمَ جمعہ کا خطبہ دے رہے تھے کہ ایک شخص کھڑا ہو گیا اور عرض کی، "یا رسول اللہ! مویشی ہلاک ہو گئے۔ لوگ بھوکوں مر گئے، دعا کریں کہ اللہ ہمیں سیراب کر دے۔"

آنحضرت صَلَّی اللہُ عَلَیْہِ وَاٰلِہٖ وَسَلَّمَ نے دعا کے لیے ہاتھ اٹھائے، اسی وقت تیز ہوا چلنے لگی اور مطلع ابر آلود ہو گیا، پھر موسلا دھار بارش ہونے لگی۔ لوگ نماز جمعہ سے فارغ ہوئے تو بارش میں بھیگتے ہوئے اپنے گھروں تک پہنچے۔

(صحیحین)

حضرت انسہ رضی

(۱)

انسہ نام تھا اور ابو مسروح یا ابو مسرح کنیت۔ سمراتہ میں پیدا ہوئے اہل سیر نے ان کا نسب نامہ نہیں لکھا اور صرف اتنا بیان کیا ہے کہ غلاموں کی اولاد سے تھے مگر ان کے نسب کے لیے یہی شرف کافی ہے کہ وہ سید الانبیاء والمرسلین صلی اللہ علیہ وسلم کے مولیٰ (غلام) تھے۔ حضرت انسہ دعوتِ حق کی ابتداء میں شرفِ اسلام سے بہرہ ور ہوئے اس لحاظ سے وہ "السابقون الاولون" میں شامل ہیں۔ ہجرت کا اذن ہوا تو وہ مکہ سے ہجرت کر کے مدینہ پہنچے اور حضرت سعد بن خنیسہ انصاریؓ کے مہمان ہوئے۔ جب تک سرورِ عالم صلی اللہ علیہ وسلم اس دنیا میں رونق افروز رہے، حضرت انسہؓ برابر آپؐ کی خدمت گزار رہتے رہے حضورؐ جس وقت رونق افروز مجلس ہوتے حضرت انسہؓ درباری کی خدمت انجام دیا کرتے تھے۔ ابن اثیرؒ کا بیان ہے کہ وہ رسول اللہ صلی اللہ علیہ وسلم کے اس قدر فرمانبردار تھے کہ آپؐ کی اجازت کے بغیر کبھی نہ بیٹھتے تھے۔

(۲)

ہجرت کے بعد حضرت انسہؓ کو اصحابِ بدر میں شامل ہونے کا عظیم الشان شرف حاصل ہوا۔ اس کے بعد انہوں نے غزوہٴ اُحد میں دادِ شجاعت دی۔ ایک روایت کے مطابق حضرت انسہؓ نے غزوہٴ بدر میں شہادت پائی لیکن جمہور اہل سیر نے لکھا ہے کہ انہوں نے سیدنا صدیق اکبرؓ کے عہدِ خلافت میں وفات پائی۔ علامہ واقدیؒ نے صراحت کے ساتھ لکھا ہے کہ غزوہٴ بدر میں حضرت انسہؓ کی شہادت والی روایت صحیح نہیں اور وہ غزوہٴ اُحد میں بھی شریک ہوئے۔ اس کے بعد وہ عرصہ تک زندہ رہے اور رسول اکرم صلی اللہ علیہ وسلم کے بعد حضرت ابو بکرؓ کی خلافت میں فوت ہوئے۔ ہو سکتا ہے حضرت انسہؓ نے عہدِ رسالت کے کچھ اور غزوات میں بھی حصہ لیا ہو مگر ابابہؓ اس بارے میں خاموش ہیں۔

حضرت ابان بن سعید اموی

(۱)

ابان نام خاندانی تعلق قریش کے خاندان "بنو امیہ" سے تھا۔ سلسلہ نسب

یہ ہے :

ابان بن سعید بن عاص بن امیہ بن عبد شمس بن عبد مناف بن قصی
بن کلاب بن مرہ بن کعب بن لوی قرشی۔

عبد مناف پر جا کر ان کا سلسلہ نسب رسول اکرم صلی اللہ علیہ وسلم کے نسب نامہ
سے مل جاتا ہے۔

حضرت ابان کے والد ابو اُحیحہ سعید بڑے دبدبہ و شکوہ کے رئیس تھے
ان کا لقب ذوالتاج (تاج والے) تھا۔ وہ جس رنگ کا عمامہ باندھتے تھے مکہ میں
کوئی دوسرا اس رنگ کا عمامہ نہ باندھ سکتا تھا۔

والدہ کا نام بہ اختلاف روایت ہندیا صفیہ تھا۔ وہ بنو مخزوم سے تھیں
اور مغیرہ بن عبد اللہ بن عمرو بن مخزوم کی بیٹی تھیں۔ حضرت خالد بن ولید بن مغیرہ
ان کے بھتیجے تھے۔

علامہ ابن اثیر کا بیان ہے کہ ابو اُحیحہ سعید (ذوالتاج) بن عاص کے
آٹھ بیٹے تھے۔ ایک بیٹا اُحیحہ جنگِ فجار میں مارا گیا۔ دو بیٹے عاص اور عبیدہ
(ابو ذات الکرش) غزوہ بدر میں بجاالت کفر مقتول ہوئے، عاص حضرت علیؑ
کے ہاتھ سے مارا گیا اور عبیدہ حضرت زبیر بن العوام کے ہاتھ سے۔ پانچ بیٹے
شرفِ اسلام و صحابیت سے بہرہ ور ہوئے۔ ان میں سے ایک حضرت ابان تھے۔

ابو اُحیحہ سعید بن عاص کے مشرف بہ اسلام ہونے والے بیٹوں میں سے تین نے تاریخ اسلام
(باقی عاشریہ اگلے صفحہ پر)

(۲)

سرورِ عالم صلی اللہ علیہ وسلم نے دعوتِ حق کا آغاز فرمایا تو حضرت ابانؓ نے اپنے دوسرے اہل خاندان کی طرح اسلام کی شدید مخالفت کی۔ جب ان کے دو بھائی حضرت خالد بن سعید اور حضرت عمرو بن سعید رضی اللہ تعالیٰ عنہما اسلام کے سرچشمہ سعادت سے سیراب ہوئے تو حضرت ابانؓ کے غم و غصہ کی کوئی انتہا نہ رہی۔ وہ ایک قادر الکلام شاعر بھی تھے۔ غیظ و غضب کے عالم میں اپنے ان بھائیوں کے خلاف کچھ جھجکتے ہوئے اشعار کہے ان میں ایک شعر یہ ہے۔

(بقیہ حاشیہ صفحہ گزشتہ)

میں بڑی شہرت پائی۔ ان کے نام ہی خالدؓ، عمروؓ اور ابانؓ۔ حضرت خالد بن سعید اور حضرت عمرو بن سعید کے حالات ہم اپنی کتابوں ”سرد کائنات“ کے پچاس صحابہ“ اور ”رحمت دارین“ کے ”شوشیانی“ میں تفصیل سے بیان کر چکے ہیں۔ حافظ ابن عبدالبرؒ اور علامہ ابن اثیرؒ نے الواضحہ سعید بن عاص کے ایک صاحب ایمان بیٹے عبداللہؒ کا ذکر بڑے اختصار کے ساتھ کیا ہے۔ وہ لکھتے ہیں کہ ان کا اصل نام حکم تھا، وہ ہجرت کر کے بارگاہ رسالت میں حاضر ہوئے تو حضورؐ نے پوچھا تمہارا نام کیا ہے؟ انہوں نے عرض کیا ”حکم“ آپؐ نے فرمایا ”نہیں! تمہارا نام عبداللہ ہے“ انہوں نے عرض کیا کہ ”میں عبداللہ تو ہوں ہی۔“ اس دن کے بعد وہ عبداللہ کے نام سے مشہور ہو گئے۔ وہ زمانہ جاہلیت میں لکھنا جانتے تھے اور بہت اچھے کاتب تھے۔ حضورؐ نے انہیں حکم دیا کہ وہ اہل مدینہ کو لکھنا سکھادیں انہوں نے تعمیل ارشاد کی۔ ان کی وفات کے بارے میں سخت اختلاف ہے بعض کہتے ہیں کہ غزوہ بدر میں شہید ہوئے (لیکن جمہور ارباب سیر نے غزوہ بدر کے شرکاء اور شہداء کی جو فہرست دی ہے اس میں ان کا نام کہیں نظر نہیں آتا) بعض کہتے ہیں کہ وہ جنگ موتہ میں شہید ہوئے اور بعض کا بیان ہے کہ انہوں نے جنگ یمامہ میں جام شہادت پیا (واللہ اعلم بالصواب)

اس کے سوا ان کے حالات زندگی پر وہ خفا میں ہیں۔

أَلَا كَيْتَ مَيْتًا بِالنُّظْرِيَّةِ شَاهِدًا
لَمَّا لِفُتْرِي فِي الدِّينِ عَمْرًا وَخَالِدًا

(کاش نظریہ میں موت کی نیند سونے والا (باپ جو نظریہ میں دفن تھا)
دیکھتا کہ عمر وادرا خالد نے دین میں کیا افر پر دازی کی)

ان کے بھائی حضرت عمرو بن سعید بھی ایک اچھے شاعر تھے۔ انہوں نے حضرت
ابان کے اشعار کا جواب اشعار ہی میں دیا۔ ان کی نظم کا آخری شعر یہ تھا۔

فَدَعُ عَنْكَ مَيْتًا قَدْ مَضَى بِسَبِيلِهِ
وَأَقْبَلْ عَلَى الْحَقِّ الَّذِي هُوَ أَظْهَرُ

(اب اس مرنے والے کا تذکرہ چھوڑ دو جو اپنا راستہ لے چکا اور اس حق کی طرف
آؤ جس کی سچائی بالکل ظاہر اور عیاں ہے)۔

مگر حضرت عمرو بن سعید کے اشعار کا حضرت ابان پر کچھ اثر نہ ہوا۔ اسی اثنا میں حضرت
خالد بن سعید اور حضرت عمرو بن سعید مکہ سے ہجرت کر کے حبش چلے گئے۔ حضرت ابان
نے بھائیوں کی جدائی کی بھی پروا نہ کی اور اپنی ڈگر پر قائم رہے بلکہ یہاں تک کہ
رسول اکرم صلی اللہ علیہ وسلم کو ہجرت کا حکم ہو گیا اور آپ مدینہ تشریف لے گئے۔

۱۔ نظریہ نواح طائف میں ایک پہاڑ کا نام ہے۔

۲۔ ابن مندہ کا بیان ہے کہ پہلے ابان کے بھائی عمرو بن سعید اسلام لائے اس کے بعد
ابان حلقہ بگوش اسلام ہوئے۔ پھر یہ دونوں بھائی ہجرت کر کے حبش چلے گئے۔ لیکن دوسرے
تمام ارباب سیر نے ابن مندہ کے قول کی تردید کی ہے۔ ان کا بیان ہے کہ پہلے حضرت خالد بن سعید
مشرق بہ اسلام ہوئے۔ ان کے چند دن بعد حضرت عمرو بن سعید سعادت ایمان سے بہرہ ور ہوئے۔
حبش کو ہجرت کرنے والے یہی دونوں بھائی ہیں۔ حضرت ابان تو سلسلہ ہجری تک کفر و شرک
کی جھول جھلیوں میں بھٹکتے رہے۔ ان کے حبش کو ہجرت کرنے کا سوال ہی پیدا نہیں ہوتا جعفر
خالد اور حضرت عمرو کا شمار السابقون الاولون میں ہوتا ہے۔

ہجرت نبوی کے بعد بھی حضرت ابانؓ کا دل نرم نہ ہوا اور وہ مدت تک دشمنانِ حق کی صفوں ہی میں شامل رہے۔

رمضان ۲ھ ہجری میں غزوہ بدر پیش آیا تو حضرت ابانؓ اپنے دو مشرک بھائیوں عاص اور عبیدہ (ابو ذات الکرش) کے ساتھ کفار کے لشکر میں شامل ہو کر مسلمانوں سے لڑنے گئے۔ عاص اور عبیدہ تو لڑائی میں مارے گئے مگر ابانؓ بچ کر نکل گئے۔ اگلے سال ۳ھ ہجری میں غزوہ اُحد میں بھی کفار کی طرف سے شریک ہوئے۔ غرض ان کے لیل و نہار اسی طرح گزرتے رہے۔

(۳)

صلح حدیبیہ (ذیقعدہ ۶ھ ہجری) سے کچھ پہلے حضرت ابانؓ اپنے کاروبار (تجارت) کے سلسلے میں شام گئے۔ اتفاق سے وہاں ان کی ایک عیسائی راہب سے ملاقات ہو گئی۔ (ایک روایت میں اس راہب کا نام ”یکا“ تھا) انہوں نے اس راہب سے کہا کہ میں مکہ کے قبیلہ قریش سے تعلق رکھتا ہوں۔ ہمارے قبیلے میں ایک شخص نے دعویٰ کیا ہے کہ اللہ نے اسے رسول بنا کر بھیجا ہے جس طرح موسیٰؑ اور عیسیٰؑ کو رسول بنا کر بھیجا تھا۔

راہب نے پوچھا۔ ”اس کا نام کیا ہے؟“

انہوں نے کہا۔ ”محمد (صلی اللہ علیہ وسلم)“ ایک روایت کے مطابق محمدؐ اور احمدؐ دو نام بتائے۔

نام سننے کے بعد راہب نے کہا کہ ہماری آسمانی کتابوں میں ایک نبی کی آمد کی پیشین گوئی کی گئی ہے اور اس کا سن نسب اور دوسری علامات و صفات یہ بیان کی گئی ہیں۔

حضرت ابانؓ نے کہا۔ ”یہ سب علامات و صفات تو اس میں موجود ہیں۔“ یہ سن کر راہب نے کہا۔ ”اگر یہ بات ہے تو خدا کی قسم! وہ بزرگ سارے عرب پر غلبہ و اقتدار حاصل کر لے گا اور اس کا دین ساری دنیا پر چھا جائے گا۔“

ابان نے پوچھا۔ ”میں نے تو ہمیشہ اس کی مخالفت کی ہے مجھے اب کیا کرنا چاہیے۔“

راہب نے کہا۔ ”دنیا کی سچ دھج محض ایک سراب ہے اس لیے فرصت کو غنیمت جانو، واپس جا کر اس نبی برحق پر ایمان لاؤ اور میری طرف سے اس مرد صلح تک میرا سلام پہنچاؤ۔“

حضرت ابانؓ پر راہب کی باتوں کا بڑا اثر ہوا۔ واپس مکہ گئے تو اسلام اور داعی اسلام صلی اللہ علیہ وسلم کے بارے میں دل میں نرم گوشہ پیدا ہو چکا تھا مگر کچھ جاہلیت کی عصبیت کی بنا پر اور کچھ اپنے مشرک اقربا و احباب کی ناراضی کے خوف کی وجہ سے علانیہ قبول حق کی نہت نہ پڑتی تھی البتہ اب وہ رسول اکرم صلی اللہ علیہ وسلم اور آپ کے صحابہ کے خلاف کوئی بات کرنے سے گریز کرتے تھے۔ اسی اثناء میں سرورِ عالم صلی اللہ علیہ وسلم حدیبیہ تشریف لائے۔ آپ کا ارادہ عمرہ کرنے کا تھا مگر مشرکین قریش کو اہل حق کا مکہ میں داخل ہونا کسی صورت میں گوارا نہ تھا۔ حضور نے ان سے گفت و شنید کے لیے سیدنا حضرت عثمان ذوالنورینؓ کو ملے بھیجا۔ بقول بعض اس موقع پر ان کی حفاظت اور سلامتی کی ذمہ داری حضرت ابانؓ نے قبول کی اور ان کو اپنا گھوڑا سواری کے لیے پیش کر کے کہا کہ آپ مکہ میں جہاں اور جس کے پاس جانا چاہیں بے خوف و خطر جائیں۔

صلح حدیبیہ (ذیقعدہ ۶۱۰ ہجری) کے بعد حضور واپس مدینہ منورہ تشریف لے گئے تو حضرت ابانؓ اپنے جذبہ حق کو نہ دبا سکے اور مدینہ الرسولؐ جا کر سرورِ عالم صلی اللہ علیہ وسلم کی بیعت اور شرفِ ایمان سے بہرہ ور ہو گئے حضور صلی اللہ علیہ وسلم نے ان کی سابقہ غلطیوں اور لغزشوں پر خطِ عفو کھینچ دیا۔ محرم ۶۱۰ ہجری کے آغاز میں آپ نے حضرت ابانؓ کو ایک سرریہ پر امیر بنا کر نجد کی طرف روانہ فرمایا۔ ان کی غیر حاضری میں سرورِ عالم صلی اللہ علیہ وسلم غزوہ خیبر کے لیے تشریف لے گئے جب حضرت ابانؓ نجد کی مہم سے فارغ ہو کر واپس آئے تو حضور خیبر فتح

کر چکے تھے اور وہیں تشریف فرما تھے۔ حضرت ابانؓ بھی اپنے ساتھیوں کو لے کر خیبر پہنچ گئے اور بارگاہ رسالت میں حاضر ہو کر عرض کی، یا رسول اللہ! ہمیں بھی خیبر کے مالِ غنیمت میں سے حصہ عنایت فرمائیے۔

اس موقع پر حضرت ابوہریرہؓ بھی موجود تھے (جو اسی زمانے میں اپنے وطن یمن سے ہجرت کر کے بارگاہ رسالت میں حاضر ہوئے تھے)۔ انہوں نے عرض کیا: ”یا رسول اللہ! ان لوگوں کو نہ دیجئے (کیونکہ وہ غزوہ خیبر میں شریک نہیں تھے اور مالِ غنیمت میں ان کا کوئی حق نہیں)۔“

حضرت ابوہریرہؓ کی بات سن کر حضرت ابانؓ کو غصہ آ گیا اور انہوں نے حضرت ابوہریرہؓ سے مخاطب ہو کر کہا:

۱۔ ایک روایت میں یہ واقعہ حضرت ابوہریرہؓ کی زبانی اس طرح نقل ہوا ہے:-
 ”میں رسول اللہ صلی اللہ علیہ وسلم کی خدمت میں اس وقت حاضر ہوا جب کہ فتح خیبر کے بعد آپؐ ابھی خیبر سے تشریف فرما تھے اور غنیمت تقسیم ہو رہی تھی۔ پس میں نے عرض کیا، ”یا رسول اللہ! مجھے بھی حصہ دلائیے“ سعید بن عاص کے بیٹوں میں سے کسی نے کہا، یا رسول اللہ! اس کو نہ دیجئے۔ میں نے کہا، یہ ابنِ قوئل کا قاتل ہے (یہ غزوہ اُحد میں بقول بعض حضرت ابانؓ کے ہاتھ سے شہید ہوئے۔ نام ان کا نعمان تھا اور قبیلہ خزرج سے تھے) اس پر سعید بن عاص کے بیٹے نے کہا، اس پہاڑی پلے پر تعجب ہے جو ہمارے پاس ”قُدومِ ضنان“ سے آیا ہے، مجھ پر ایک مردِ مسلم کے قتل کا الزام لگا تا ہے، جسے اللہ نے میرے ہاتھ سے (شہادت کی) عزت دی اور مجھے اس کے ہاتھوں سے ذلیل نہیں کیا۔“

حضرت ابوہریرہؓ کہتے ہیں کہ مجھے علم نہیں کہ اسے حصہ ملایا نہیں۔

(صحیح بخاری، بذل القوۃ از مخدوم محمد ہاشم سندھی)

اس روایت میں قُدومِ ضنان کے جو الفاظ آئے ہیں بعض شارحین نے ان کی یہ تشریح کی ہے کہ قُدوم ایک موضع کا نام ہے اور ضنان قبیلہ دوس کی ایک پہاڑی کا نام ہے۔

” اے دبیر جو ابھی پہاڑ سے اتر کے آیا ہے تو یہ بات کہتا ہے؟
 اس طرح دونوں کی گفتگو میں تلخی پیدا ہو گئی۔ رسول اکرم صلی اللہ علیہ وسلم
 نے دونوں کو سمجھا بچھا کر خاموش کیا۔ (سنن ابی داؤد)
 علامہ ابن اثیر نے ”أسد الغابہ“ میں لکھا ہے کہ رسول اللہ صلی اللہ علیہ وسلم
 نے حضرت ابانؓ کو (خیبر کی غنیمت سے) حصہ نہیں دیا۔
 صحیح بخاری میں حضرت ابو ہریرہؓ سے مروی حدیث سے ظاہر ہوتا ہے کہ
 حضرت ابو ہریرہؓ نے خیبر کے مالِ غنیمت سے حصے کی درخواست کی تھی حضرت
 ابانؓ نے اس کی مخالفت کی جس کی بناء پر دونوں کی گفتگو میں تلخی آگئی۔ اس کے
 ساتھ سنن ابی داؤد کی روایت کو ملا کر پڑھا جائے تو یہی نتیجہ اخذ کیا جاسکتا ہے
 کہ دونوں نے حصہ مانگا اور پھر رسول اکرم صلی اللہ علیہ وسلم نے جو فیصلہ کیا اس
 پر دونوں راضی ہو گئے۔

مولانا شاہ معین الدین احمد ندوی نے اپنی کتاب مہاجرین (حصہ دوم) میں
 لکھا ہے کہ نجد کے علاوہ رسول اکرم صلی اللہ علیہ وسلم نے حضرت ابانؓ کو دوسرے
 سرسوں کی امارت بھی عطا فرمائی تھی۔

(۴)

سرورِ عالم صلی اللہ علیہ وسلم نے فتح مکہ کے کچھ عرصہ بعد ملک کے مختلف حصوں

لے دبیر ایک جنگلی جانور کو کہتے ہیں جو قدرتِ قامت میں بلی کے مشابہ ہوتا ہے۔ مولانا عبدالشکور لکھنوی
 کے خیال میں حضرت ابانؓ کا مطلب یہ تھا کہ تم ایک جنگلی پہاڑی آدمی ہو تم ان امور کو کیا سمجھ سکتے ہو
 اور ایسی باتوں میں تم کیوں مشورہ دیتے ہو۔ (اردو ترجمہ أسد الغابہ)

مخدوم محمد شمس سندھی کی کتاب ”بذل القوة“ کے حاشیے میں یہ رائے ظاہر کی گئی ہے کہ
 حضرت ابانؓ نے یہ جو کہا کہ ”ایک بلا پہاڑ سے اتر آیا“ اس میں حضرت ابو ہریرہؓ کی کنیت سے
 لطیفہ پیدا کیا۔ ”ابو ہریرہ“ کا لفظی ترجمہ ہے ”بلی کے بچے کا باپ“ اس لیے مزاحاً ان کو بلا کہا۔

میں دلاۓ کہ تقرر فرمایا تو حضرت علاءؓ الحضرمی کو بحرین کا حاکم بنایا مگر کچھ مدت کے بعد ان کو معزول کر دیا اور ان کی جگہ حضرت ابان بن سعید کو بحرین کے بڑی اور بحری دونوں حصوں کا حاکم بنایا۔ یہ حافظ ابن عبد البرؒ اور علامہ ابن اثیرؒ دونوں کا بیان ہے۔

علامہ شبلی نعمانیؒ نے سیرۃ النبیؐ میں لکھا ہے کہ حضورؐ نے سلسلہ ہجری میں حضرت ابانؓ کو بحرین کا محصلِ زکوٰۃ و جزیہ مقرر فرمایا تھا۔ (شاید بعد میں ان کو بحرین کا حاکم مقرر فرمایا ہو) بہر صورت وہ حضورؐ کی وفات تک بحرین میں اپنے فرائض نہایت خوش اسلوبی سے انجام دیتے رہے۔

سلسلہ ہجری میں سرورِ عالم صلی اللہ علیہ وسلم کی رحلت کی خبر سنی تو سخت صدمہ پہنچا اور اپنے عہدے سے دست کش ہو کر مدینہ منورہ آگئے۔ ان کے دونوں بھائیوں حضرت خالد بن سعید اور حضرت عمرو بن سعید نے بھی ایسا ہی کیا وہ حضورؐ کی طرف سے بالترتیب یمن اور تیمان کی امارت پر مامور تھے۔

سیدنا حضرت ابوبکر صدیقؓ سریر آرائے خلافت ہوئے تو قریش کے معدومے چند افراد نے بعض وجوہ کی بناء پر ان کی بیعت میں قدرے توقف کیا ان میں یہ تینوں بھائی بھی شامل تھے مگر بہت تھوڑے عرصے کے بعد انہوں نے خوشدلی سے صدیق اکبرؓ کی بیعت کر لی۔ سیدنا ابوبکر صدیقؓ کو رسول اکرم صلی اللہ علیہ وسلم کے مقرر کیے ہوئے کسی عامل کا اپنے عہدے سے دست کش ہونا پسند نہ تھا۔ انہوں نے حضرت ابانؓ سے فرمایا کہ آپ بحرین واپس جائیں اور رسول اللہ صلی اللہ علیہ وسلم نے جو ذمہ داری آپ کے سپرد کی تھی اس کو انجام دیتے رہیں مگر انہوں نے بحرین جانے سے یہ کہہ کر معذرت کر دی کہ میں رسول اللہ صلی اللہ علیہ وسلم کے بعد اس عہدے پر کام نہیں کرنا چاہتا۔

ابن اثیرؒ کا بیان ہے کہ بعض لوگوں کے قول کے مطابق انہوں نے کچھ عرصہ بعد خلیفۃ الرسول حضرت ابوبکر صدیقؓ کے اصرار پر یمن کے بعض اضلاع کی امارت

قبول کر لی تھی۔

سلطنتِ روم سے معرکہ آرائیوں کا آغاز ہوا تو حضرت ابانؓ اسلامی لشکر میں شامل ہو کر شام کے میدانِ جہاد میں پہنچ گئے۔ ان کے زمانہٴ وفات کے بارے میں اربابِ سیر میں بہت اختلاف ہے۔ بعض نے لکھا ہے کہ وہ جنگِ اجنادین میں شہید ہوئے۔ بعض ان کی شہادت جنگِ مرج الصفر میں بتاتے ہیں اور بعض جنگِ یرموک میں۔

ایک روایت یہ بھی ہے کہ وہ مختلف معرکوں میں دادِ شجاعت دے کر صحیح سلامت مدینہ واپس آگئے اور ۲۱ھ ہجری میں بعہدِ خلافت حضرت عثمان ذوالنورینؓ وفات پائی۔ اس روایت میں یہ بھی ہے کہ حضرت زید بن ثابت انصاری کا تبِ وحی نے انہی کی نگرانی میں مصحفِ عثمانی کی کتابت کی تھی۔ واللہ اعلم بالصواب

حضرت ابانؓ ابن سعید رضی اللہ تعالیٰ عنہ سے ایک حدیث بدیں الفاظ مروی ہے کہ انہوں نے (ایک دن) خطبہ پڑھا جس میں بیان کیا کہ رسول اللہ صلی اللہ علیہ وسلم نے زمانہٴ جاہلیت کے تمام خونِ معاف کر دیئے ہیں۔ (اسد الغابہ)

رضی اللہ تعالیٰ عنہ



حضرت ابواحمد بن محخش اسدی

(۱)

عبدالنام تھا اور ابواحمد کنیت تھی۔ انہوں نے اپنی کنیت ہی سے شہرت پائی۔ ان کا تعلق بنو اسد بن خزیمہ سے تھا۔ اس خاندان کو بنی عنتم بن دودان بھی کہا جاتا ہے۔ نسب نامہ یہ ہے :-

ابواحمد عبدالبن محخش بن رباب بن لیث بن جبیرہ (یا صبرہ) بن کثیر بن عنتم بن دودان بن اسد بن خزیمہ بن مدرکہ بن الیاس بن مہضر۔
والدہ کا نام امیمہ بنت عبدالمطلب تھا جو رسول اکرم صلی اللہ علیہ وسلم کی چھٹی تھیں اس نسبت سے آنحضرت صلی اللہ علیہ وسلم، حضرت ابواحمد کے ماموں زاد بھائی تھے۔ ام المؤمنین حضرت زینب بنت محخش حضرت ابواحمد کی حقیقی بہن اور جلیل القدر صحابی حضرت عبداللہ بن محخش (شہید احد) ان کے حقیقی بھائی تھے۔

حضرت ابواحمد کا خاندان زمانہ جاہلیت میں، مکہ میں حرب بن امیہ (یا بنی عبدشمس) کا حلیف تھا۔ حرب بن امیہ بنی عبدشمس ہی کا ایک فرد تھا۔

(۲)

حضرت ابواحمد نور بصارت سے محروم تھے مگر اللہ تعالیٰ نے انہیں نور بصیرت کی نعمت عطا کر دی تھی۔ چنانچہ وہ دعوتِ حق کے بالکل ابتدائی زمانے میں اپنے بھائیوں (عبداللہ اور عبید اللہ) کے ساتھ مشرف بہ ایمان ہو گئے۔ معتبر روایات کے مطابق وہ دعوتِ توحید کے ابتدائی تین سالوں کے اندر حلقہ بگوش اسلام ہوئے۔ آنحضرت صلی اللہ علیہ وسلم اس وقت تک دارِ ارقم میں تشریف نہیں لائے

گئے تھے۔ اس طرح ان کو السَّابِقُونَ الْأَوَّلُونَ کی مقدس جماعت میں امتیازی مقام حاصل ہو گیا۔ کہا جاتا ہے کہ وہ نابینا ہونے کے باوجود مکہ کے بالائی اور زیریں حصہ میں بغیر کسی رہبر کے چل کر لگایا کرتے تھے۔ وہ ایک خوشگوشاعر بھی تھے۔ ابن اثیر نے "أسد الغابہ" میں حضرت ابوالاحمد عبید کے ترجمہ میں لکھا ہے کہ جن لوگوں نے حبشہ کی طرف ہجرت کی تھی ان میں سے یہ بھی ہیں۔ حضرت عبید اللہ بن جحش کے ترجمہ میں بھی انہوں نے یہی بات دہرائی ہے۔ ان کے تتبع میں مولانا حاجی معین الدین ندوی نے سیر الصحابہ جلد دوم (مہاجرین حصہ اول) میں حضرت عبید اللہ بن جحش کے ترجمہ میں یہ عبارت لکھی ہے:

”و انہوں (حضرت عبید اللہ بن جحش) نے دو دفعہ سرزمین حبش کی طرف ہجرت فرمائی۔ آخر سفر میں تمام خاندان یعنی دو بھائی ابوالاحمد، عبید اللہ اور بنیہنہ زینب، اُمّ حبیبہ، حمنہ بنت جحش نیز عبید اللہ کی بیوی اُمّ حبیبہ بنت ابوسفیان ساتھ تھیں۔ عبید اللہ نے حبش میں نصراہت اختیار کر لی اور وہیں پیوندِ خاک ہوا۔ حضرت عبید اللہ بن جحش اپنے بقیہ خاندان کو پھر مکہ واپس لائے اور یہاں سے اپنے قبیلہ یعنی بنی غنم بن دودان کے تمام ممبروں کو جو سب کے سب دائرہ اسلام میں داخل ہو گئے تھے، ساتھ لے کر مدینہ پہنچے۔“

یہ روایت اس اعتبار سے محل نظر ہے کہ ابن ہشام نے سیرۃ میں امام ابن اسحاق کے حوالے سے اور حافظ ابن کثیر نے اپنی تاریخ میں مہاجرین حبش کی جو فہرست دی ہے اس میں پہلی ہجرت حبشہ (۳۵ھ بعد بعثت) کے مہاجرین میں بنی اسد بن خزیمہ کے کسی بھی فرد کا نام شامل نہیں ہے البتہ دوسری ہجرت حبشہ کے مہاجرین میں اس گھرانے کے ان تین افراد کے نام شامل ہیں۔

(۱) حضرت عبید اللہ بن جحش

(۲) عبید اللہ بن جحش (افسوس کہ حبش پہنچ کر وہ گمراہ ہو گیا۔ اور نصرانی ہو کر مرا)

(۳) اس کی بیوی اُمّ حبیبہ بنت ابی سفیان (عبداللہ کے مرنے کے بعد انہیں اُمّ المؤمنین بننے کا شرف حاصل ہوا۔)

مہاجرین حبشہ کی اس فہرست میں نہ حضرت ابواحمد کا نام شامل ہے اور نہ ان کی کسی بہن کا۔ اکثر دوسرے ارباب سیر نے بھی ان کو مہاجرین حبشہ میں شامل نہیں کیا۔ اس لیے ہمارے نزدیک صحیح یہی ہے کہ حضرت ابواحمد نے حبش کی طرف ہجرت نہیں کی اور ہجرت مدینہ تک مکہ ہی میں مقیم رہے۔ حبش کی طرف ہجرت نہ کرنے کا سبب بظاہر یہ تھا کہ وہ نابینا تھے اور مشرکین قریش نے ان پر کبھی دستِ نظلم دراز نہیں کیا تھا۔ ایک اور سبب یہ بھی تھا کہ ان کی بیوی فارعہ سردارِ قریش ابوسفیان کی بیٹی تھیں۔ اس رشتہ کی بنا پر بھی مشرکین ان پر ہاتھ اٹھانے سے گریز کرتے تھے۔

(۳)

حضرت عبداللہ بن جحش حبش میں چند سال قیام کے بعد رسول اکرم صَلَّى اللہُ عَلَیْہِ وَسَلَّمَ کی ہجرت الی المدینہ سے پہلے مکہ واپس آگئے۔ حضور صَلَّى اللہُ عَلَیْہِ وَسَلَّمَ نے صحابہ کو ہجرت مدینہ کا اذن دیا تو حضرت عبداللہ اپنے بھائی حضرت ابواحمد اور خاندان کے دوسرے تمام افراد کو ساتھ لے کر مدینہ پہنچ گئے۔ مشہور روایت کے مطابق ان سب کو حضرت عاصم بن ثابت افعی انصاری نے اپنا مہمان بنایا۔ (طبقات ابن سعد، اسد الغابہ)

ایک اور روایت کے مطابق حضرت ابواحمد نے مہاجرین میں سے سب سے آخر میں (الگ) ہجرت کی اور مدینہ میں ان کے میزبان حضرت مبشر بن عبدالمذہب تھے۔ واللہ اعلم (حیاء الصحابہ جلد اول و مہاجرین حصہ دوم)

ارباب سیر کا بیان ہے کہ اس خاندان نے اس طرح ہجرت کی کہ ان کا محلہ دیران ہو گیا اور بہت سے گھروں پر تالے پڑ گئے۔

حضرت ابواحمد کی اہلیہ کی مرضی تھی کہ مدینہ کی بجائے کسی دوسرے شہر کی طرف ہجرت

کریں مگر حضرت ابواحمدؓ نے اس سے اتفاق نہ کیا اور حضور صلی اللہ علیہ وسلم کے ارشاد کے مطابق مدینہ کی طرف ہی ہجرت کی۔ ان کے خسر ابوسفیانؓ کو ان کی ہجرت بہت ناگوار گزری (وہ ابھی ایمان نہیں لائے تھے) انہوں نے حضرت ابواحمدؓ کے جانے کے بعد ان کا مکان ابن علقمہ عامری کے ہاتھ بیچ ڈالا۔

فتح مکہ (رمضان المبارک شہ ہجری) کے موقع پر حضرت ابواحمدؓ سر در علم صلی اللہ علیہ وسلم کے ہمراہ تھے مگر کسی دوسرے غزوے میں ان کا ذکر نہیں آتا۔ شاید نابینا ہونے کی وجہ سے لڑائی میں عملاً حصہ لینا ان کے لیے ممکن نہ تھا۔ حضرت ابواحمدؓ کی ہجرت کے بعد ایک دفعہ ابو جہل، عتبہ بن ربیعہ، شیبہ بن ربیعہ، حویطب بن عبدالعزیٰ اور حضرت عباسؓ بن عبدالمطلب کا گزر ان کے مکان کی طرف ہوا۔ اس مکان کی دیرانی کو دیکھ کر عتبہ بن ربیعہ نے ٹھنڈی سانس بھری اور یہ شعر پڑھا:

وَكُلُّ دَارٍ وَإِنْ طَالَتْ سَلَامَتُهَا
يَوْمًا سَتُدْرِكُهَا النَّكْبَاءُ وَالْمَحُوبُ

(ترجمہ) ہر مکان اگرچہ ایک مدت تک آباد رہا ہو ایک نہ ایک دن اس پر دیرانی آتی ہے اور ہوا کے جھکڑ چلتے ہیں۔

اس موقع پر ابو جہل نے حضرت عباسؓ سے مخاطب ہو کر اپنی کینہ توڑی کا

اظہار اس طرح کیا — "یہ سب تمہارے بھتیجے کا کیا دھرا ہے۔"

فتح مکہ کے دن حضرت ابواحمدؓ نے سب کے سامنے اپنے مکان کا مطالبہ

کیا لیکن رسول اکرم صلی اللہ علیہ وسلم نے سیدنا حضرت عثمان غنی رضی اللہ تعالیٰ عنہ

کے ذریعہ سے چپکے سے کچھ کہلا دیا۔ انہوں نے حضورؐ کا ارشاد حضرت ابواحمدؓ

کے گوش گزار کیا تو وہ خاموش ہو گئے اور پھر عمر بھر اس مکان کا نام تک بھی

زبان پر نہ لائے۔ بعد میں ان کے اہل خاندان سے معلوم ہوا کہ حضور صلی اللہ علیہ وسلم

نے ان سے یہ فرمایا تھا کہ تم اس مکان کا خیال چھوڑ دو، تم کو اس کے عوض خلیفہ

میں محل ملے گا۔ حضرت ابواحمدؒ نے حضرت عمر فاروقؓ کے عہدِ خلافت میں سلسلہ ہجری سے پہلے کسی وقت وفات پائی۔ اولاد کوئی نہیں چھوڑی۔

(۴)

حضرت ابواحمد رضی اللہ تعالیٰ عنہ ایک خوش گو شاعر تھے۔ انہوں نے اپنی ہجرت کے بارے میں ایک طویل نظم کہی تھی اس کے ابتدائی چار شعر یہ ہیں۔

(۱) وَلَمَّا رَأَيْتُنِي أُمَّ أَحْمَدَ غَادِيًا

بِذِمَّةٍ مِنْ أَحْسَنِ بَغِيْبٍ وَأَرْهَبِ

(۲) تَقْوَلُ فَأَمَّا كُنْتَ لَا بُدَّ فَاغْلَا

فِي مَمْرٍ بِنَا الْبُلْدَانِ وَلْتَنَا يَثْرِبُ

(۳) فَكُلْتُ لَهَا مَا يَثْرِبُ بِمِظْنَةِ

وَمَا يَشَاءُ الرَّحْمَنُ فَالْعَبْدُ يَرْكَبُ

(۴) إِلَى اللَّهِ وَجِهِي وَالرَّسُولِ وَمَنْ يَقْمُ

إِلَى اللَّهِ لِيَوْمًا وَجْهَهُ لَا يَحْيَبُ

(ترجمہ)

(۱) جب میری اہلیہ ام احمد نے مجھے دیکھا کہ میں اس ذات کے بھروسے پر جس سے

میں خلوت میں بھی ڈرتا ہوں، میں نے سفر کا ارادہ کیا ہے۔

(۲) کہنے لگی اگر تمہیں یہ کام کرنا ہی ہے اور تمہارے لیے یہ سفر ضروری ہے تو ہم لوگوں

کو لے کر اور شہروں کا ارادہ کرو اور یثرب نہ جاؤ۔

(۳) میں نے اس سے کہا، یثرب کوئی بُری جگہ نہیں ہے اور جو اللہ نے چاہا ہے بندہ وہی کرتا ہے۔

(۴) اللہ اور اس کے رسولؐ کی طرف میرا ارادہ ہے اور جو ایک دن کے لیے بھی

اللہ کے لیے اٹھ کھڑا ہوتا ہے وہ رسوا نہیں کیا جاتا۔

ماہیہ منورہ میں جب انہیں معلوم ہوا کہ ابوسفیانؓ نے ان کا گھرنیچ ڈالا ہے تو انہوں نے

ایک نظم میں اس کی شکایت لکھی۔ اس کے دو شعر یہ ہیں۔

أَقَطَعْتَ عَقْدَكَ بَيْنَنَا | وَالْحَجَارِيَّاتِ إِلَى سَدَامَةَ

دَامَرَ ابْنُ عَمِّكَ بَعْتَهَا | تَشْرِي بِهَا عُنُقَ السَّدَامَةِ

(الاستيعاب)

حضرت ابو جہم بن حذیفہ عدوی

(۱)

اصل نام کے بارے میں اختلاف ہے۔ بعض نے عبید لکھا ہے اور بعض نے عامر۔ البتہ ان کی کنیت ابو جہم پر سب کا اتفاق ہے اور اسی کنیت سے انہوں نے شہرت پائی۔ نسب نامہ یہ ہے:

ابو جہم بن حذیفہ بن عامر بن عامر بن عبد اللہ بن عبید بن عویج بن عدی بن کعب بن لؤئی قرشی۔

ابن مندہ نے لکھا ہے کہ یہ انصاری تھے لیکن جمہور ارباب سیر کا بیان ہے کہ وہ قریش کی شاخ بنو عدی سے تھے اور یہی صحیح ہے۔ ابن مندہ کو کسی وجہ سے تسامح ہوا۔ حضرت ابو جہم کی والدہ کا نام یسیرہ بنت عبد اللہ تھا۔ وہ بھی بنو عدی سے تھیں۔ ان کا نسب نامہ یہ ہے:

یسیرہ بنت عبد اللہ بن اداہ بن رباح بن عبد اللہ بن قرظ بن رزاح بن عدی بن کعب۔

حضرت ابو جہم کا شمار مکہ کے بزرگ اور بااثر لوگوں میں ہوتا تھا۔ قریش کے سبھی قبیلے ان کی بہت تعظیم و تکریم کرتے تھے۔ وہ علم الانساب میں غیر معمولی دسترس رکھتے تھے۔

حافظ ابن عبد البر نے "الاستیعاب" میں لکھا ہے کہ ابو جہم ان چار علما نسب میں سے ایک تھے جو زمانہ جاہلیت میں سارے عرب میں استاد تسلیم کیے جاتے تھے۔ ابن اثیر کا بیان ہے کہ وہ اپنی روزی خمیصہ بیچ کر مکہ تھے۔ خمیصہ ایک قسم کا کرتا ہوتا ہے جو صوف کے کپڑے سے بنایا جاتا ہے۔

(۲)

سرورِ عالم صَلَّی اللہ علیہ وَاٰلِہٖ وَسَلَّمَ نے دعوتِ حق کا آغاز فرمایا تو حضرت ابو جہم نخعیؓ نے عمر کو پہنچ چکے تھے۔ انہوں نے آپؐ کی دعوت کی طرف توجہ نہ کی مگر آپؐ کو ستانے سے ہمیشہ اجتناب کیا۔ ان کو فتح مکہ کے زمانے (۶۱۰ء ہجری) میں قبولِ اسلام کا شرف حاصل ہوا۔ انہوں نے اپنی کبر سنی اور اخلاص فی الدین کی وجہ سے بارگاہِ رسالتؐ میں تقرب حاصل کر لیا تھا۔ ایک دفعہ انہوں نے ایک قمیص جس پر بوٹے بنے ہوئے تھے، رسولِ اکرم صَلَّی اللہ علیہ وَاٰلِہٖ وَسَلَّمَ کی خدمت میں ہدیہٴ پیش کی۔ آپؐ نے قبول فرمائی، مگر جب اسے پہن کر نماز پڑھی تو اس کے بوٹوں کی طرف دھیان چلا گیا۔ اس لیے نماز پڑھنے کے بعد یہ قمیص حضرت ابو جہمؓ کو واپس دے دی۔

ایک روایت میں ہے کہ ایک مرتبہ سرورِ عالم صَلَّی اللہ علیہ وَاٰلِہٖ وَسَلَّمَ نے انہیں ایک چادر عنایت فرمائی جو انہوں نے عمر بھر حرمہٴ جان بنا کر رکھی۔

ایک دفعہ رسولِ اکرم صَلَّی اللہ علیہ وَاٰلِہٖ وَسَلَّمَ نے حضرت ابو جہمؓ کو بولیٹ سے صدقہ وصول کرنے پر مامور فرمایا۔ انہوں نے یہ فرض پورے احساسِ ذمہ داری کے ساتھ انجام دیا مگر ایک دن جب وہ صدقہ وصول کر رہے تھے، ایک ناخوشگوار واقعہ پیش آ گیا۔ ہوائیوں کہ ایک صاحب نے صدقہ دینے میں جھگڑا کیا۔ حضرت ابو جہمؓ کو غصہ آ گیا اور انہوں نے ان کو زد و کوب کیا، یہاں تک کہ وہ زخمی ہو گئے۔ بولیٹ کے لوگ سرورِ عالم صَلَّی اللہ علیہ وَاٰلِہٖ وَسَلَّمَ کی خدمت میں حاضر ہوئے اور عرض کیا کہ ہمارے زخمی آدمی کو قصاص کے طور پر مناسب معاوضہ دلایا جائے۔ حضورؐ نے ایک رقم کا تعین کر کے فرمایا کہ اتنی رقم لے لو۔ وہ لوگ اس پر رضامند نہ ہوئے۔ آپؐ نے دوسری مرتبہ پھر فرمایا، انہوں نے پھر انکار کیا۔ حضورؐ نے تیسری مرتبہ فرمایا تو وہ راضی ہو گئے۔ حضورؐ نے فرمایا کہ آج رات کو میں مجمع عام میں خطبہ دوں گا اور لوگوں کو تمہاری رضامندی سے آگاہ کروں گا۔ انہوں نے کہا، بہتر ہے۔ چنانچہ رات کو سرورِ عالم صَلَّی اللہ علیہ وَاٰلِہٖ وَسَلَّمَ نے صحابہؓ کے سامنے تقریر کرتے ہوئے فرمایا کہ بولیٹ کے یہ لوگ اپنے زخمی آدمی کا معاوضہ

مانگنے کے لیے آئے تھے میں نے ان کے سامنے اتنی رقم پیش کی انہوں نے یہ رقم قبول کرنے پر رضامندی ظاہر کی ہے۔ پھر آپ نے بولیٹ کے آدمیوں سے مخاطب ہو کر فرمایا کہ تم یہ رقم لینے پر راضی ہو۔ معلوم نہیں ان لوگوں کے دل میں کیا خیال آیا کہ وہ اپنی بات سے پھر گئے اور کہا ہم راضی نہیں ہیں۔ ان کے اس رویہ پر بعض صحابہ (مہاجرین) کو غصہ آ گیا اور انہوں نے ان کو مارنے کا ارادہ کیا لیکن حضور نے انہیں ہاتھ اٹھانے سے منع کر دیا۔ اس کے بعد آپ نے معاوضے کی رقم میں کچھ اضافہ کر کے فرمایا، اب راضی ہو؟ انہوں نے کہا، جی ہاں آپ نے فرمایا، اب میں پھر مجمع عام میں تقریر کر کے تمہاری رضامندی کا اعلان کروں گا، تمہیں اس کی تصدیق کرنی ہوگی۔ انہوں نے یہ بات منظور کر لی۔ چنانچہ حضور نے پھر صحابہ کے سامنے ان لوگوں کی رضامندی کا اعلان فرمایا۔ اب کی بار انہوں نے اپنی رضامندی کی تصدیق کر دی۔ اس طرح یہ معاملہ کسی الجھن کے بغیر طے پا گیا۔

(۳)

۳۵ھ ہجری میں امیر المؤمنین حضرت عثمان ذوالنورینؓ نے شہادت پائی تو مدینہ منورہ پر باغیوں کا قبضہ تھا اور خلیفہ شہید کی تدفین نہایت جان جو کھوں کا کام تھا اس موقع پر جن چند اصحاب نے جان متھیلی پر رکھ کر میت اٹھائی، اس پر نماز جنازہ پڑھی اور پھر اس کو دفن کیا، ان میں حضرت ابو جہمؓ بھی شریک تھے۔ اس وقت وہ بہت بوڑھے ہو چکے تھے اور یہ کام ان کے لیے بہت دشوار تھا مگر انہوں نے اسے اپنا مقدس فریضہ سمجھ کر انجام دیا۔ حضرت ابو جہمؓ نے بہت طویل عمر پائی۔ اہل سیر کا بیان ہے کہ انہوں نے کعبہ کی دو تعمیریں دیکھیں۔ ایک زمانہ جاہلیت میں بعثت نبویؐ سے پانچ سال پہلے اور دوسری ہجری میں جب حضرت عبداللہ بن زبیرؓ نے اسے از سر نو تعمیر کرایا۔ حافظ ابن عبد البر نے "الاستیعاب" میں لکھا ہے کہ حضرت ابو جہمؓ نے ۶۵ھ سے ۸۵ھ کے درمیان کسی وقت وفات پائی۔ یہ عبدالملک بن مروان کا زمانہ خلافت تھا۔ بعض روایات میں ان کی وفات حضرت امیر معاویہؓ کے دور خلافت میں بیان کی گئی ہے (یعنی ۶۵ھ ہجری سے پہلے) مگر پہلی روایت زیادہ مستند ہے۔ حضرت ابو جہمؓ کے ایک بیٹے محمدؓ کا شمار صحابہ میں ہوتا ہے۔ وہ ایام حترہ (ذی الحجہ ۶۳ھ) میں مدینہ منورہ میں فوت ہوئے اس وقت ان کی عمر تریسٹھ برس کی تھی۔

حضرت ابو جحیفہؓ

(۱)

اصل نام وہب بن عبد اللہ تھا۔ خاندانی تعلق بنو سوا یا عامر بن صعصعہ سے تھا۔
نسب نامہ یہ ہے :

وہب بن عبد اللہ بن مسلم بن جنادہ بن جنذب بن جلیب بن سواة بن
عامر بن صعصعہ العامری السوای۔

حضرت وہبؓ کی کنیت ابو جحیفہ تھی۔ اس کنیت نے اتنی شہرت پائی کہ ان
کا اصل نام نظروں سے اوجھل ہو گیا۔

رسول اللہ صلی اللہ علیہ وسلم کی وفات کے وقت وہ سن بلوغت کو نہیں پہنچے
تھے تاہم ان کو حضور کے متعدد ارشادات اور عہد رسالت کے کئی واقعات یاد تھے
جنہیں وہ لوگوں کو بڑے لطف و انبساط سے سنایا کرتے تھے۔

(۲)

حضرت ابو جحیفہؓ، حضرت علیؓ کی گرم اور جہد کے قابل اعتماد کار گزاروں میں
شامل تھے۔ ان کو حضرت علیؓ وہب الخیر فرمایا کرتے تھے اور اپنے عہد خلافت میں ان
کو سامان کا خمس وصول کرنے پر مامور فرمایا تھا۔

حافظ ابن حجر عسقلانیؒ نے ”تہذیب التہذیب“ میں لکھا ہے کہ حضرت ابو جحیفہؓ
حضرت علیؓ کے محافظین کے افسر اعلیٰ تھے۔ ایک اور روایت کے مطابق وہ
امیر المؤمنین حضرت علیؓ کے محکمہ پولیس میں تھے۔ (معاد، اعظم گڑھ اکتوبر ۱۹۷۹ء قاضی اطہر پوری)
علامہ ابن اثیرؒ کا بیان ہے کہ حضرت ابو جحیفہؓ، حضرت علیؓ کے منبر کے
پاس کھڑے ہوتے تھے اور حضرت علیؓ نے ان کو خمس میں اپنے حصے کا نگران

مقرر کیا تھا۔ ایک دفعہ انہوں نے حضرت علیؑ سے سوال کیا کہ کیا آپ کے پاس قرآن کے علاوہ رسول اللہ صلی اللہ علیہ وسلم کی احادیث میں سے کوئی چیز ہے؟ تو انہوں نے فرمایا:

لَا، وَالَّذِينَ فَلَقَ الْحَبَّةَ وَبَرَأ السَّمَةَ، إِلَّا أَنْ يُعْطِيَ اللَّهُ عَبْدًا
نَهْمًا فِي كِتَابِهِ وَمَاهِدٍ فِي الصَّعِيفَةِ

(نہیں اس ذات کی قسم، جس نے زمین سے دانہ اگایا اور جسم میں جان ڈال
البتہ یہ کہ اللہ تعالیٰ کسی بندے کو اپنی کتاب کی سمجھ دے دے (مجھے دی ہے)
اور جو کچھ اس صحیفہ میں ہے۔)

حضرت ابو جحیفہؓ نے پوچھا: ”اس صحیفہ میں کیا ہے؟“
حضرت علیؑ نے فرمایا:-

”العقل وفكك الاسير وان لا يقتل مسلم بكافر“

(اس میں دیت اور مسلمان قیدی کے آزاد کرنے کرانے اور کافر کے بے مسلمان
کو قتل نہ کیے جانے کے بارے میں احادیث ہیں)

حضرت ابو جحیفہؓ نے کوفہ میں مستقل سکونت اختیار کر لی تھی وہیں انہوں نے
سکھ میں وفات پائی۔

(۳)

حضرت ابو جحیفہؓ سے مروی ۴۵ احادیث کتب حدیث میں ملتی ہیں۔ ان میں سے

کچھ یہ ہیں:-

① رسول اللہ صلی اللہ علیہ وسلم نے فرمایا، میں ٹیک لگا کر کھانا نہیں
کھایا کرتا۔ (صحیح بخاری)

② رسول اللہ صلی اللہ علیہ وسلم نے (ہجرت کے بعد) حضرت ابوالدرداءؓ اور
حضرت سلمان فارسیؓ کو آپس میں (مواخاتی) بھائی بنایا تھا۔ ایک دن حضرت
سلمان فارسیؓ حضرت ابوالدرداءؓ کے یہاں ملاقات کو گئے تو اہم الدرداءؓ (حضرت ابوالدرداءؓ
کی بیوی) کو معمولی لباس میں دیکھا (کوئی بناؤ سنگار نہیں تھا) حضرت سلمانؓ

نے ان سے کہا، ”تم نے یہ کیا حالت بنا رکھی ہے؟“
 انہوں نے جواب دیا۔ ”تمہارے بھائی ابوالدرداء کو دنیا کی کوئی حاجت
 نہیں رہی۔“ اتنے میں ابوالدرداء بھی آگئے اور سلمانؓ کے لیے کھانا تیار
 کرایا۔ پھر حضرت سلمانؓ سے کہا ”کھاؤ میں تو روزہ سے ہوں۔“ سلمانؓ نے
 کہا، ”جب تک تم نہ کھاؤ گے میں نہیں کھاؤں گا۔“ تو ابوالدرداءؓ نے روزہ توڑ
 دیا (رمضان کے دن نہ تھے یہ نفلی روزہ تھا) اور سلمانؓ کے ساتھ کھانا کھایا۔
 پھر جب رات آئی تو ابوالدرداءؓ نوافل کے ارادہ سے اٹھے۔ سلمانؓ نے
 کہا، ”نہیں سونے کا وقت ہے۔“ وہ سو گئے پھر تھوڑی دیر کے بعد اٹھے
 سلمانؓ نے دوبارہ کہا، نہیں ابھی سونے کا وقت ہے۔ وہ دوبارہ سو گئے۔
 رات کے آخری حصے میں سلمانؓ نے فرمایا، اٹھو اب تہجد کا وقت ہے۔
 چنانچہ دونوں نے اٹھے تہجد کی نماز پڑھی۔ پھر سلمانؓ نے ابوالدرداءؓ سے کہا:
 ”دیکھو! تم پر تمہارے رب کا حق بھی ہے، تمہارے نفس کا بھی تم پر حق ہے، تمہاری
 بیوی کا بھی تم پر حق ہے پس تم ہر حق دلنے کا حق ادا کرو۔“
 پھر وہ رسول اللہ صلی اللہ علیہ وسلم کی خدمت میں حاضر ہوئے اور سارا قصہ
 بیان کیا تو آپؐ نے فرمایا، ”سلمانؓ نے جو کہا سچ کہا۔“

(صحیح بخاری)

۳ میں نے ایک دفعہ لذیذ سالن کھایا جس میں چکنا گوشت تھا۔ اس کے بعد
 رسول اللہ صلی اللہ علیہ وسلم کی خدمت میں حاضر ہوا تو (بار بار) ڈکارے رہا
 تھا۔ آپؐ نے فرمایا، اے ابو جحیفہ! تم اپنی ڈکار کو ہم سے روکو، جو لوگ دنیا میں
 زیادہ پیٹ بھرتے ہیں وہی قیامت کے دن زیادہ بھوکے رہیں گے۔
 (کہا جاتا ہے کہ اس کے بعد حضرت ابو جحیفہؓ نے کبھی پیٹ بھر کر نہیں کھایا یہاں تک کہ دنیا
 چھوڑ گئے۔ اگر وہ صبح کو کھا لیتے تو شام کو نہ کھاتے اور اگر شام کو کھا لیتے تو صبح کو نہ کھاتے)
 (حیات صحابہ جمنہ بحوالہ طبرانی، مشیمی، حافظ ابن عبد البر و حافظ ابو نعیم)

④ میں نے رسول اللہ صلی اللہ علیہ وسلم کو مکہ میں دیکھا آپ مقام ابطح میں سرخ چمڑے کے ایک خیمے میں تشریف فرماتے اور بلالؓ کو دیکھا کہ وہ رسول اللہ صلی اللہ علیہ وسلم کے وضو کا بچا ہوا پانی لائے۔ لوگوں نے اس پانی کو دوڑ دوڑ کر لیا جس کو پرل گیا اس نے چہرے پر مل لیا اور جس کو نہ ملا اس نے دوسروں کے ہاتھ کی تری سے اٹھایا۔ پھر میں نے دیکھا کہ بلالؓ نے ایک نیزہ گاڑا۔ رسول اللہ صلی اللہ علیہ وسلم سرخ لباس میں جس کے اندر وہا ریاں تھیں تشریف لائے اور نیزہ کی طرف کھڑے ہو کر (رخ کر کے) لوگوں کو دو رکعت نماز پڑھائی اور میں نے دیکھا کہ آدمی اور جانور نیزہ کے پرلی طرف سے گزر رہے تھے۔

(مشفق علیہ صحیح بخاری و صحیح مسلم)

⑤ حضرت علیؓ منبر پر چڑھے۔ اللہ کی حمد و ثنا کی اور رسول اللہ صلی اللہ علیہ وسلم پر درود بھیجا اور فرمایا، اس امت میں اس امت کے نبی کے بعد سب سے بہتر ابو بکرؓ ہیں اور دوسرے حضرت عمرؓ۔ اور فرمایا اللہ جہاں پسند کرتا ہے وہی خیر رکھتا ہے۔ (مسند احمد)

علامہ ابن اثیرؒ نے "أسد الغابہ" میں یہ روایت اس طرح بیان کی ہے:۔
 "امیر المؤمنین (حضرت علیؓ) نے ابو جحیفہؓ سے فرمایا، کیا میں تمہیں بتاؤں کہ اس امت میں رسول اللہ صلی اللہ علیہ وسلم کے بعد افضل کون ہے؟ میں نے عرض کیا، ضرور بتائیے۔"

دل میں خیال آیا کہ خود امیر المؤمنین سے بڑھ کر کون ہو سکتا ہے۔ حضرت علیؓ نے فرمایا، رسول اللہ صلی اللہ علیہ وسلم کے بعد اول ابو بکرؓ اور دوم عمرؓ اور تیسرے درجے پر ایک اور صاحب ہیں جن کا نام امیر المؤمنین نے نہیں لیا۔ ما،

حضرت ابوسنان بن محصن الاسدی

(۱)

ایم گرامی وہب تھا مگر انہوں نے اپنی کنیت ابوسنان سے شہرت پائی۔
بنو اسد بن خزیمہ کے چشم و چراغ تھے۔ نسب نامہ یہ ہے :
ابوسنان وہب بن محصن بن حشران بن قیس بن مرہ بن کثیر
بن عنتم بن دودان بن اسد بن خزیمہ۔

مشہور صاحب رسول حضرت عکاشہ بن محصن کے بڑے بھائی
تھے۔ زمانہ جاہلیت میں مکہ میں بنو عبد شمس کے حلیف تھے۔
ارباب سیر نے یہ تصریح نہیں کی کہ انہوں نے بعثت نبوی کے کتنے
عرصہ بعد اسلام قبول کیا البتہ اس بات پر سب کا اتفاق ہے کہ وہ ہجرت
نبوی سے پہلے شرف ایمان سے بہرہ ور ہو چکے تھے۔ اذن ہجرت ہوا تو
کسی وقت مرقع پاکر ارض مکہ کو خیر باد کہا اور مدینہ منورہ پہنچ گئے۔

(۲)

غزوات کا آغاز ہوا تو سب سے پہلے حضرت ابوسنان نے غزوہ بدر الکبریٰ
میں داد شجاعت دی۔ اس طرح ان کو بدری صحابی ہونے کا عظیم الشان
شرف حاصل ہو گیا۔

اگلے سال (۳ھ ہجری میں) غزوہ احد میں بڑے جوش اور جذبے
کے ساتھ شریک ہوئے اور اپنی تلوار کے جوہر دکھائے۔ اس کے بعد غزوہ
احزاب (۶ھ ہجری) میں سرفروشانہ شریک ہوئے۔ اس غزوے
کے معاً بعد غزوہ بنی قریظہ پیش آیا۔ اس کا مقصد یہودی بنی قریظہ کو ان کی غدار

کی سزا دینا تھا (ان بد نختوں نے غزوہ احزاب کے دوران میں مسلمانوں کی پیٹھ میں خنجر گھونپنے کا منصوبہ بنایا تھا) سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے بنو قریظہ کے محلے کا محاصرہ کیا تو حضرت ابوسنانؓ بھی آپ کے ہمراہ تھے۔ تقدیر الہی سے اسی زمانے میں ان کو پیغامِ اجل پہنچا اور عین محاصرے کے دوران میں فوت ہو گئے۔ آنحضرت صَلَّی اللہُ عَلَیْہِ وَاٰلِہٖ وَسَلَّمَ نے انہیں بنو قریظہ کے محلے سے ملحقہ قبرستان میں سپردِ خاک کیا۔ علامہ ابن عبدالبرؒ نے "الاستیعاب" میں لکھا ہے کہ حضرت ابوسنانؓ بیعتِ رضوان (ذیقعدہ ۳ ہجری) میں بھی شریک تھے اور سب سے پہلے انہوں نے ہی رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ کے دستِ مبارک پر بیعت کی تھی، گویا وہ غزوہ بنی قریظہ کے بعد بھی حیات تھے لیکن — مولوی شاہ معین الدین احمد ندویؒ نے "مہاجرین حصہ دوم (سیر الصحابہ جلد سوم)" میں

علامہ ابن عبدالبرؒ کے بیان پر یہ تبصرہ کیا ہے :

و علامہ موصوف کو التباس ہو گیا ہے کیونکہ ابی سنانؓ بیعتِ رضوان

کے قبل (غزوہ) بنو قریظہ میں وفات پا چکے تھے بیعت (رضوان)

کرنے والے یہ نہیں بلکہ ان کے لڑکے سنانؓ بن ابوسنانؓ تھے۔

حضرت ابوسنانؓ کے فرزند حضرت سنانؓ کا شمار بھی بڑے عظیم المرتبت

صحابہ میں ہوتا ہے۔ وہ بَدْر، اُحُد، خندق، خیبر، تبوک اور دوسرے تمام غزوات

میں رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ کے ہمراہ رہے۔ حدیبیہ میں بھی موجود

تھے۔ جب سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے ایک درخت کے نیچے اپنے

جاں نثاروں سے موت کی بیعت یعنی شروع کی تو سب سے پہلے حضرت

سنانؓ بیعت کے لیے آگے بڑھے۔

حُصُونُ صَلَّی اللہُ عَلَیْہِ وَاٰلِہٖ وَسَلَّمَ نے ان سے پوچھا: —

”کس چیز پر بیعت کرتے ہو؟“

انہوں نے عرض کیا: یا رسول اللہ! جو آپ کے دل میں ہے۔“ (ابن سعد)

آپ نے پوچھا، ”میرے دل میں کیا ہے؟“
انہوں نے عرض کیا۔ ”فتح یا شہادت“

چنانچہ حضرت سنانؓ نے اسی عہد کے ساتھ سب سے پہلے حضور کی بیعت کی۔ اس کے بعد جو بھی آتا وہ یہی کہتا کہ میں سنان کی بیعت پر آپ سے بیعت کرتا ہوں۔

علامہ ابن اثیرؒ نے یہ واقعہ واقعی کے حوالے سے حضرت سنانؓ سے منسوب کیا ہے۔ ساتھ ہی لکھا ہے کہ واقعی کے سوا اور لوگ کہتے ہیں کہ سنان نہیں بلکہ ان کے والد ابو سنانؓ نے سب سے پہلے بیعت (رضوان) کی تھی اور یہی مشہور ہے۔ اگر حضرت ابو سنانؓ کی بیعت رضوان میں شرکت کو تسلیم کر لیا جائے تو پھر محاصرہ بنی قریظہ کے دوران میں ان کی وفات والی روایت محل نظر ٹھہرتی ہے۔ اس صورت میں انہوں نے بیعت رضوان کے بعد وفات پائی ہو گی۔ واللہ اعلم بالصواب۔

حضرت سنان بن ابی سنانؓ نے ۳۲ھ ہجری میں وفات پائی۔ اس میں کسی کو اختلاف نہیں۔



حضرت ابو شیخ انصاریؓ

(۱)

انصار کے قبیلہ خزرج کی شاخ بنو مغالہ سے تعلق تھا۔ اکثر ارباب سیر نے لکھا ہے کہ ان کا نام اُبی بن ثابت تھا اور وہ شاعر (مداح) رسول اللہ صلی اللہ علیہ وسلم حضرت حسان بن ثابت اور مشہور صحابی حضرت اوس بن ثابت (شہید احمد) کے بھائی تھے۔ انہوں نے ان کا شجرہ نسب اس طرح لکھا ہے :

اُبی بن ثابت بن منذر بن حرام بن عمرو بن زید مناة بن عدی بن عمرو بن مالک بن نجار انصاری خزرجی (عمرو بن عدی کی اولاد کو بنو مغالہ کہا جاتا تھا)۔

بعض کا بیان ہے اُبی بن ثابت کا زمانہ جاہلیت میں انتقال ہو گیا تھا اور ابو شیخ ان کے فرزند تھے۔ اس صورت میں وہ حضرت حسان بن ثابت اور حضرت اوس بن ثابت کے بھتیجے ہوتے ہیں مگر ترجیح پہلی روایت کو حاصل ہے۔

حضرت ابو شیخ بڑے مخلص اور بہادر مسلمان تھے۔ سب سے پہلے ان کو ان نفوس قدسی میں شامل ہونے کا شرف حاصل ہوا جو رمضان المبارک ۳۱ھ ہجری میں تعداد اور سرد سامان کی شدید کمی کے باوجود میدان بدر میں طاغوت کی مہیب قوت سے بھڑکے اور اللہ تعالیٰ سے اصحاب بدر کا خطاب پا کر مغفرت کی بشارت حاصل کر لی۔ اس کے بعد ۳۲ھ ہجری میں انہوں نے غزوہ اُحد میں دادِ شجاعت دی۔

(۲)

۳۳ھ ہجری میں رسول اکرم صلی اللہ علیہ وسلم نے مبلغین کی ایک جماعت نجد کی طرف بھیجی۔ یہ باختلاف روایت چالیس یا ستر صحابہ پر مشتمل تھی جس میں ابو شیخ

بھی ان میں شامل تھے۔

جب یہ جماعت عسفان اور مکہ معظمہ کے درمیان بئر معونہ کے مقام پر پہنچی تو بنی عامر اور بنی سلیم وغیرہ کے مشرکین نے اس پر حملہ کر دیا۔ مسلمانوں نے ڈٹ کر مقابلہ کیا لیکن مشرکین کی تعداد بہت زیادہ تھی حضرت عمرو بن امیہ الصمیری کے سوا سب ایک ایک کر کے شہید ہو گئے۔ ایک روایت کے مطابق حضرت ابو شیخ نے غزوہ اُحد میں شہادت پائی لیکن یہ صحیح نہیں غزوہ اُحد میں شہادت پانے والے ان کے بھائی حضرت اوس بن ثابت انصاری تھے۔ حضرت ابو شیخ رضی اللہ تعالیٰ عنہ نے غزوہ بئر معونہ میں جام شہادت پیا۔ حضرت عمرو بن امیہ صرف اس لیے بچ گئے کہ بنی عامر کے سردار عامر بن طفیل کی ماں نے ایک قیدی کو آزاد کرنے کی منت مانی تھی۔ اپنے ساتھیوں کی شہادت کے وقت حضرت عمرو مولشی چرلے گئے ہوئے تھے۔ واپس آئے تو عامر بن طفیل نے انہیں گرفتار کر لیا اور پھر ماں کی منت پوری کرنے کے لیے آزاد کر دیا۔ حضرت عمرو نے مدینہ منورہ واپس آ کر اس سانحہ کی خبر رسول اکرم ﷺ کو دی تو آپ کو سخت صدمہ ہوا اور آپ کسی روز تک مشرکین بنی عامر و بنی سلیم کے لیے بددعا کرتے رہے۔



۱۔ بئر معونہ فی الحقیقت بنی سلیم کے علاقے میں ایک کنواں تھا۔ اسی کی نسبت سے اس مقام کو بئر معونہ کہا جاتا تھا۔ یہ مکہ معظمہ سے مدینہ منورہ جانے والے راستے پر واقع ہے۔ مدینہ منورہ سے عسفان کا فاصلہ ۳۴۸ کلومیٹر ہے اور مکہ معظمہ سے ۱۰۳ کلومیٹر۔ (جزیرۃ العرب از مولانا محمد الیاس حسنی)

حضرت ابوالطفیل لیسٹی

(۱)

اصل نام عامر بن وائل تھا مگر انہوں نے اپنی کنیت "ابوالطفیل" سے شہرت پائی۔ یوکتانہ کی شاخ بنی لیسٹ سے تعلق تھا۔ شجرہ نسب یہ ہے:

ابوالطفیل عامر بن وائل بن عبد اللہ بن عمیر بن جابر بن عدی بن سعد بن لیسٹ بن بکر بن عبد مناة بن کنانہ۔

ان کے والد حضرت وائل بن عبد اللہ کو بھی شرف صحابیت حاصل ہے۔ حضرت ابوالطفیل غزوہ احد کے سال (یعنی ۳ھ ہجری میں) پیدا ہوئے اور عہد رسالت کی صرف آٹھ بہاریں دیکھیں اس لیے ان کا شمار صحابہ میں ہوتا ہے۔ حضرت ابوالطفیل کے دماغ میں عہد رسالت کے کئی واقعات محفوظ تھے جو انہوں نے کمسنی کے زمانہ میں دیکھے تھے۔ فرمایا کرتے تھے میں نے رسول اللہ ﷺ کو طواف کے دوران حجرِ اسود کو بوسہ دینے اور رکنِ یمانی کو ہاتھ سے چھوتے دیکھا ہے۔

علامہ ابن اثیر نے "أسد الغابہ" میں عمار بن ثوبان کے حوالے سے حضرت ابوالطفیل کا یہ بیان نقل کیا ہے کہ میں نے رسول اللہ ﷺ کو مقامِ جعرانہ میں دیکھا تھا کہ آپ گوشت تقسیم فرما رہے تھے۔ اتنے میں ایک خاتون ایسے تو آنحضرت نے ان کے لیے (ازراہِ احترام) اپنی ردائے مبارک پھادی۔ میں نے لوگوں سے پوچھا کہ یہ خاتون کون ہے تو لوگوں نے کہا کہ یہ آپ کی رضاعی ماں (حضرت علیہ سعید) ہیں۔ انہوں نے آپ کو (بچپی میں) دودھ پلایا ہے۔

۱۔ یہ واقعہ غزوہ بخین (شوال ۳ھ ہجری) کے بعد اس وقت پیش آیا جب آپ ﷺ

(باقی مآشہہ اگلے صفحہ پر)

ایک روایت میں بیان کرتے ہیں کہ بنو لہث کے ایک صاحب فراس بن عمرو در دوسرے میں مبتلا ہوئے تو ان کے والد ان کو رسول اللہ صلی اللہ علیہ وسلم کی خدمت میں لے گئے اور بیٹے کی بیماری کا حال عرض کیا۔ آپ نے فراس کو بلا کر اپنے پاس بٹھایا اور ان کی آنکھوں کے درمیان کی کھال کو پکڑ کر کھینچا۔ اس مقام پر ایک بال نکل آیا اور ان کا دوسرے جاتا رہا۔ (أُسْدُ الْغَابَةِ)

(۲)

علامہ ابن اثیر نے لکھا ہے کہ حضرت ابو الطفیل پہلے کوفہ میں رہتے تھے پھر مکہ مکرمہ چلے آئے لیکن انہوں نے یہ تصریح نہیں کی کہ حضرت ابو الطفیل نے کوفہ کی سکونت کب اختیار کی، حضرت عمر فاروق رضی اللہ عنہ کے عہدِ خلافت میں کوفہ آباد ہونے کے بعد یا حضرت علی رضی اللہ عنہ کے عہدِ خلافت میں جب انہوں نے دار الخلافہ مدینہ منورہ سے کوفہ منتقل کیا۔ اس طرح انہوں نے حضرت ابو الطفیل رضی اللہ عنہ کے مکہ معظمہ میں قیام پذیر ہونے کے زمانے کی وضاحت بھی نہیں کی۔ صحیح مسلم کی ایک روایت سے ظاہر ہوتا ہے کہ حضرت عمر فاروق رضی اللہ عنہ کے عہدِ خلافت میں حضرت ابو الطفیل مکہ میں تھے۔ ان کا بیان ہے کہ ”حضرت عمر رضی اللہ عنہ نے نافع بن عبد الحارث کو مکہ کا گورنر مقرر کیا تھا۔ عسکان کے مقام پر نافع کی حضرت عمر رضی اللہ عنہ سے ملاقات ہوئی تو امیر المؤمنین نے ان سے پوچھا، تم اہل اُدی پر کس کو اپنا جانشین مقرر کر کے آئے ہو؟“

انہوں نے کہا: ”ابن ابزی کو جانشین مقرر کر کے آیا ہوں۔“

(بقیہ ماضیہ صفحہ گزشتہ) حنین کے ہال غنیمت وغیرہ کی تقسیم کے لیے جعرانہ میں تشریف فرما تھے۔ یہ مقام مکہ معظمہ کے شمال میں، ۲ کلومیٹر کے فاصلے پر طائف کے راستے پر واقع ہے۔ وہاں پانی بہت ہی کم تھا اس لیے حضور نے وہاں قیام فرمایا۔ لہٰذا ابن ابزی سے مراد حضرت عبدالرحمن بن ابزی ہیں۔ ان کے حالات اسی کتاب میں دوسری جگہ بیان کیے گئے ہیں۔

حضرت عمرؓ نے پوچھا: ”ابن ابزی کون ہے؟“
 نافعؓ نے عرض کیا: ”ہمارے غلاموں میں سے ایک شخص ہے۔“
 حضرت عمرؓ نے فرمایا: ”کیا تو نے ایک غلام کو امیر مقرر کر دیا ہے؟“
 نافعؓ نے جواب دیا: ”جی ہاں، اس لیے کہ وہ کتاب اللہ کا سب سے بڑا قاری
 اور علم الفرائض کا سب سے بڑا عالم ہے۔“
 حضرت عمرؓ یہ سن کر خوش ہو گئے اور فرمایا:
 ”ہمارے نبی صلی اللہ علیہ وسلم نے سچ ہی تو فرمایا تھا کہ اللہ تعالیٰ اس کتاب کے ذریعے
 کچھ لوگوں کو اوپر اٹھائے گا اور دوسروں کو اس کی وجہ سے نیچے گرا دے گا۔“

(۳)

حضرت ابوالطفیلؓ کو حضرت علیؓ گرم اللہ جہنم سے بڑی عقیدت اور محبت تھی۔ چنانچہ ان
 کے عہدِ خلافت میں جو لڑائیاں پیش آئیں، وہ ان سب میں ان کی طرف سے شریک ہوئے اور اپنی
 جان ہتھیلی پر رکھ کر لڑے۔ ان کا بیان ہے کہ امیر المؤمنین حضرت علیؓ لوگوں کو تفسیر کے بغیر حدیث
 روایت کرنے سے منع فرمایا کرتے تھے، میں نے ان کو منبر پر فرماتے سنا، لوگو! کیا تم چاہتے ہو کہ
 خدا اور رسولؐ کی تکذیب کی جائے ایسی باتیں بیان نہ کرو جن سے لوگ مانوس نہیں۔ (جامع بیہق، فضلہ ابن عبد البر)
 حضرت ابوالطفیلؓ نے طویل عمر پائی اور سالہ ہجری میں فوت ہوئے۔ کہا جاتا ہے کہ تمام
 صحابہ کرامؓ میں وہ سب سے آخر میں فوت ہوئے۔ سعید جریریؓ کا بیان ہے کہ وہ اپنی آخری عمر
 میں کہا کرتے تھے کہ میرے سواروٹے زمین پر (اس وقت) کوئی ایسا نہ ملے گا جو تم سے کہے کہ میں
 نے رسول اللہ صلی اللہ علیہ وسلم کو دیکھا ہے۔ میں (سعید جریریؓ) نے کہا کہ آپؐ کچھ علیہ رسول اللہ
 صلی اللہ علیہ وسلم کا بیان کر سکتے ہیں؟ انہوں نے جواب دیا، ہاں بیان کر سکتا ہوں۔ آپؐ
 میانہ قامت تھے آپؐ کا رنگ سفید تھا، طبع تھے۔

بعض اہل سیر کا بیان ہے کہ حضرت ابوالطفیلؓ نہ حدیث میں حضرت جناب بن منذر بن جہانصاریؓ
 کے شاگرد تھے۔ ابن اثیرؒ کہتے ہیں کہ حضرت ابوالطفیلؓ ثقہ تھے، امانت دار تھے ان
 کی وفات رسول اللہ صلی اللہ علیہ وسلم کے دیکھنے والوں میں سب سے پیچھے ہوئی (اسد الغابہ)
 رَضِيَ اللهُ تَعَالَى عَنْهُ

حضرت ابو عامر اشعریؓ

(۱)

عبید نام تھا اور ابو عامر کنیت۔ یعنی قبیلہ بنی اشعر کے چشم و چراغ تھے۔ انہوں نے اپنی کنیت ”ابو عامر“ سے شہرت پائی۔
نسب نامہ یہ ہے :

عبید بن سلیم بن حضا بن حرب بن عامر بن عنتر بن بکر بن عامر بن
عذر بن دائل بن ناجیہ بن جماہر بن اشعر بن اود بن زید بن شحب اشعری
مشہور صحابی سیدنا ابو موسیٰ عبداللہ بن قیس بن سلیم اشعری ان کے بھتیجے تھے۔
ارباب سیر نے یہ تو لکھا ہے کہ حضرت ابو عامرؓ دعوتِ توحید کے دائل میں
شرفِ ایمان سے بہرہ ور ہوئے مگر انہوں نے یہ صراحت نہیں کی کہ دعوتِ توحید
ان تک کیسے پہنچی اور وہ بارگاہِ رسالت میں کب حاضر ہوئے۔ اس بات پر سب
اہل سیر کا اتفاق ہے کہ وہ فتح مکہ (رمضان ۱۲ھ ہجری) میں رسول اکرم صلی علیہ وسلم
کے ہمراہ تھے۔ اس لیے یہ بات یقینی طور پر کہی جاسکتی ہے کہ وہ فتح مکہ سے پہلے
اپنے وطن سے مدینہ منورہ آچکے تھے اس طرح ان کو ہجرت کا شرف حاصل ہو گیا تھا۔

۱۔ مولوی شاہ معین الدین احمد ندوی مرحوم نے اپنی تالیف ”سیر الصحابہ“ (حصہ ہفتم)
میں لکھا ہے کہ ”بعض ارباب سیر نے انہیں (حضرت ابو عامرؓ کو) مہاجرین کے زمرہ
میں شامل کیا ہے مگر یہ صحیح نہیں ہے۔“

مولوی شاہ معین الدین احمد نے یہ وضاحت نہیں کی کہ جب حضرت ابو عامرؓ کے
بھتیجے حضرت ابو موسیٰ اشعریؓ بالاتفاق مہاجرین داخل ہیں تو حضرت ابو عامرؓ کو مہاجر
(باقی ماشیہ اگلے صفحہ پر)

(۲)

فتح مکہ کے بعد حضرت ابو عامرؓ نے غزوہ حنین میں دادِ شجاعت دی۔ مشرکین کو حنین میں شکست ہوئی تو وہ تین گروہوں میں تقسیم ہو کر بھاگے۔ ایک گروہ بطنِ نخلہ کی طرف چلا گیا، دوسرا قلعہ طائف میں پناہ گزین ہوا اور تیسرا ادطاس کی وادی میں جا ٹھہرا۔ اس کی قیادت درید بن صممہ کر رہا تھا۔ اس گروہ کی سرکوبی کے لیے رسول اکرم صلی اللہ علیہ وسلم نے حضرت ابو عامرؓ کو مامور فرمایا اور کچھ فوج دے کر انہیں ادطاس کی جانب روانہ فرمایا۔ اس فوج میں کئی جلیل القدر صحابہ حضرت زبیر بن العوام، حضرت سلمہ بن الاکوع اور حضرت ابو موسیٰ اشعریؓ (حضرت ابو عامرؓ

(بقیہ حاشیہ صفحہ گزشتہ)

تسلیم نہ کرنے کا کیا سبب ہے۔

مختلف روایات سے تو یہ معلوم ہوتا ہے کہ دعوتِ توحید کے اوائل میں حضرت ابو موسیٰ اشعریؓ مین سے چل کر مکہ آئے۔ بانگِ رسالت میں حاضر ہو کر اسلام قبول کیا اور پھر نبی عظیم سے حلیفانہ تعلق قائم کر کے وطن کو مراجعت کی۔ وہاں ان کی تبلیغی مساعی سے بنو اشقر کے بہت سے لوگ حلقہ بگوش اسلام ہو گئے۔ سلسلہ بعدِ بعثت میں وہ تقریباً پچاس اشقریوں کے ساتھ ایک کشتی میں بیٹھ کر حجاز کی جانب روانہ ہوئے مگر بادِ مخالف نے اس کشتی کو حبش پہنچا دیا۔ وہاں حضرت جعفر بن ابی طالب سمیت مہاجرین کی ایک جماعت پہلے ہی موجود تھی۔ چند دن کے بعد یہ جماعت عازمِ مدینہ ہوئی تو تمام اشعری حضرات بھی اس کے ساتھ ہوئے۔ یہ سب اصحاب اس وقت مدینہ منورہ پہنچے جب خیبر فتح ہو چکا تھا (محرم ۱۰ ہجری) اور حضور صلی اللہ علیہ وسلم بھی وہیں مقیم تھے۔ یہ لوگ حضور کے شوقِ لقاء میں مدینہ منورہ سے خیبر پہنچ گئے حضور ان کو دیکھ کر بہت خوش ہوئے اور سب کو خیبر کے مالِ غنیمت سے حصہ عطا فرمایا۔ قیاس غالب ہے کہ حضرت ابو عامرؓ بھی ان اشعرئین میں شامل تھے اس لیے ان کو مہاجرین سے خارج کرنے کا کوئی جواز نہیں۔ (طالب ہاشمی)

کے برادر زادے) وغیرہ بھی شامل تھے۔

حضرت ابو عامرؓ اس شان سے مشرکین سے نبرد آزما ہوئے کہ سریریہ کی مات کا حق ادا کر دیا۔ انہوں نے ایک ایک کر کے نو ہتھیاروں کو جہنم واصل کیا۔ ایک روایت کے مطابق مشرکین کا سردار دلدید بن صممہ بھی ان کے ہاتھ سے قتل ہوا۔ آخر میں حادث بن جشم کے دو بیٹوں علاء اور ادنیٰ نے ان کو اپنے تیروں کی زد میں لیا۔ ان میں سے ایک کا تیر حضرت ابو عامرؓ کے گھٹنے میں لگا (ایک اور روایت کے مطابق ایک تیر ان کے سینے میں بھی لگا) اور وہ زمین پر گر گئے۔ ان کا یہ زخم مہلک ثابت ہوا۔ حضرت ابو موسیٰ اشعریؓ نے یہ واقعہ اس طرح بیان کیا ہے:

”جب ہم لوگوں نے حنین کے بھگوڑوں کا تعاقب کیا اور مقام اوطاس میں ان کو جالیا تو فریقین میں (خونریز) لڑائی شروع ہو گئی! اثنائے جنگ میں بنی جشم کے ایک شخص نے ابو عامرؓ کے زانو (یا گھٹنے) پر تیر مارا۔ وہ (شدید زخمی ہو کر) زمین پر گر پڑے۔ میں ان کے پاس گیا اور پوچھا، یا عم (چچا جان) آپ کو کس نے تیر مارا؟ انہوں نے انگلی سے اشارہ کر کے بتایا، وہ شخص ہے میں فوراً اس تیر افکن کی طرف لپکا۔ وہ مجھ کو دیکھ کر بھاگ کھڑا ہوا میں بھی اس کے پیچھے دوڑتا جاتا تھا اور کہتا جاتا تھا، کیا تجھے شرم نہیں آتی، مردوں کے مقابلہ سے بھاگتا ہے اور مقابلہ سے جی چراتا ہے۔ آخر وہ غیرت کھا کر رک گیا اور تلوار نکال کر میرے مقابل ہوا۔ میں نے اس کو قتل کر ڈالا۔ پھر میں واپس آیا اور ابو عامرؓ کو خوشخبری دی کہ خدا نے آپ کے دشمن کو ہلاک کر ڈالا۔ تیرا بھی تک ابو عامرؓ کے زانو (یا گھٹنے) میں پیوست تھا۔ انہوں نے کہا میرے زانو (گھٹنے) سے تیر نکلا۔ تیر نکلتے ہی ابو عامرؓ کے زخم سے خون کا فوارہ اچھلا (اور اس قدر خون نکلا کہ ان کے جسم میں کچھ نہ رہا اور زخم سے پانی بہنے لگا) حضرت ابو عامرؓ کو جابری کی امید نہ رہی تو انہوں نے مجھ سے کہا، میرے بھتیجے

میرا سلام رسول اللہ صلی اللہ علیہ وسلم کی خدمت میں جا کر عرض کرنا اور آپ سے میری مغفرت کے لیے دعا کرنے کی استدعا کرنا۔ پھر انہوں نے علم امارت میرے ہاتھ میں دیا اور اپنی جان جان جاں آفریں کے سپرد کر دی۔ ادطاس کی جنگ میں اللہ نے ہمیں فتح عطا کی۔ واپس (مدینہ منورہ) آکر میں رسول اللہ صلی اللہ علیہ وسلم کی خدمت میں حاضر ہوا اور لڑائی کا سارا حال بیان کیا اور ابو عامرؓ کا سلام اور پیغام بھی آپ کی خدمت میں عرض کیا۔ رسول اللہ صلی اللہ علیہ وسلم نے اسی وقت پانی منگو کر وضو فرمایا، دو رکعت نماز پڑھی اور پھر دونوں ہاتھ اٹھا کر دعا کی، اے اللہ! ابو عامر کی مغفرت فرما اور قیامت کے دن اپنی مخلوق میں اس کو سر بلند فرما۔

اس کے بعد میں نے اپنے لیے بھی دعا کی درخواست کی تو آپ نے یوں دعا کی، اے اللہ! عبداللہ بن قیس کی خطائیں بخش دے اور قیامت کے دن اس کا (جنت میں) باعزت داخلہ فرما۔

(صحیح بخاری، کتاب المغازی)

ابن سعدؒ کا بیان ہے کہ شہادت کے وقت حضرت ابو عامرؓ نے حضرت ابو موسیٰؓ کو یہ وصیت بھی کی تھی کہ میرے اسلحہ رسول اللہ صلی اللہ علیہ وسلم کی خدمت میں پیش کر دینا۔ چنانچہ حضرت ابو موسیٰؓ نے ان کا گھوڑا، ہتھیار اور دوسرے متروکات رسول اکرم صلی اللہ علیہ وسلم کی خدمت میں پیش کر دیئے۔ حضورؐ نے یہ سب چیزیں ان کے بیٹے کو مرحمت فرمادیں۔

حافظ ابن عبدالبرؒ کہتے ہیں کہ حضرت ابو عامرؓ کا بر صحابہ میں تھے۔

(الاشیاعاب)

رضی اللہ تعالیٰ عنہ

حضرت ابو عمرہ انصاریؓ

(۱)

ان کے نام میں اختلاف ہے بعض نے بشر لکھا ہے اور بعض نے بشیر
البتہ ان کی کنیت ابو عمرہ پر سب کا اتفاق ہے اور اسی سے انہوں نے شہرت
پائی۔ خزرج کے خاندان نجار کے چشم و چراغ تھے۔ نسب نامہ یہ ہے:
ابو عمرہ (بشر یا بشیر) بن عمرو بن محسن بن عمرو بن عتیک بن عمرو
بن مبدول بن مالک بن نجار بن ثعلبہ بن عمرو بن خزرج۔
والدہ کا نام کبشہ بنت ثابت تھا وہ بھی بنو نجار سے تھیں اور دیباہ رسولؐ
کے شاعر حضرت حسان بن ثابت کی ہمیشہ رہیں۔ اس نسبت سے حضرت ابو عمرہؓ،
حضرت حسان بن ثابت کے بھانجے تھے۔

مولانا سعید انصاری مرحوم نے ”سیر انصار“ میں لکھا ہے کہ حضرت ابو عمرہؓ
بیعت عقبہ میں مشرف بہ اسلام ہوئے لیکن جمہور ارباب سیر نے بیعت عقبہ
(سالہ نبوت) کے شرکاء کی جو فہرست دی ہے اس میں حضرت ابو عمرہؓ کا نام
شامل نہیں ہے۔ بہر صورت اس بات میں کوئی شبہ نہیں کہ وہ انصار کے قدیم اسلام
اصحاب میں سے ہیں یعنی وہ اصحاب جنہوں نے ہجرت نبوی سے پہلے یا ہجرت نبوی
کے فوراً یا کچھ عرصہ بعد اسلام قبول کیا۔

(۲)

علامہ ابن اثیر نے ”أسد الغابہ“ میں لکھا ہے کہ حضرت ابو عمرہؓ ان
اصحاب میں سے ہیں جن کو غزوہ بدر میں شریک ہونے کا شرف حاصل ہوا۔
اس طرح وہ ان خوش بخت ہستیوں میں شامل ہو گئے جن کے بارے میں صحیح

اور متفق علیہ حدیثوں میں وارد ہوا ہے کہ ان کے تمام گناہ اور تسامحات اللہ نے معاف کر دیئے۔

”سیر انصار“ میں ہے کہ غزوہ بدر کے بعد حضرت ابو عمرہؓ نے اُحد اور (عہد رسالت کے) دوسرے غزوات میں بھی رسول اکرم صلی اللہ علیہ وسلم کی ہجر کابی کا شرف حاصل کیا۔

ایک روایت میں سے کہ وہ بدر یا خیبر میں اپنے چار بھائیوں کے ساتھ رسول اکرم صلی اللہ علیہ وسلم کی خدمت میں (بغرض جہاد) حاضر ہوئے۔ ان کے ساتھ ایک گھوڑا بھی تھا۔ جب مال غنیمت تقسیم ہوا تو حضور صلی اللہ علیہ وسلم نے چاروں بھائیوں کو ایک ایک حصہ اور گھوڑے کو دو حصے دیئے۔

(السُّدُ الْغَابِہ)

حضرت ابو عمرہؓ خلفاء ثلاثہ کے دور میں کہیں نظر نہیں آتے۔ حضرت علی رضی اللہ تعالیٰ عنہ کا دور خلافت آیا اور حضرت امیر معاویہ رضی اللہ تعالیٰ عنہ سے ان کے اختلافات میں شدت پیدا ہوئی تو حضرت ابو عمرہؓ نے ضعیف العمر ہونے کے باوجود بڑی سرگرمی سے حضرت علیؓ کی حمایت کی اور جنگ صفین میں ان کی طرف سے شریک ہوئے۔

حافظ ابن حجرؒ کا بیان ہے کہ انہوں نے اس جنگ کے اخراجات کیلئے حضرت علیؓ کی خدمت میں ایک لاکھ درہم پیش کیے۔ ایک دن روزے کی حالت میں میدان میں نکلے اور فریق مخالف کی طرف تیر چلائے پھر لڑتے ہوئے شہید ہو گئے۔

حضرت ابو عمرہؓ کی شادی رسول اکرم صلی اللہ علیہ وسلم کے چچا مقوم بن عبد المطلب کی بیٹی سے ہوئی۔ ان سے ان کے دو بیٹے ہوئے عبد اللہؓ اور عبد الرحمنؓ؟

(۲)

کتاب حدیث میں حضرت ابو عمرہؓ سے مروی کچھ احادیث موجود ہیں۔ ان میں سے

تین یہ ہیں۔

① حضرت ابو عمرؓ سے روایت ہے کہ میں نے رسول اللہ صلی اللہ علیہ وسلم سے عرض کیا کہ یا رسول اللہ! اگر کوئی شخص آپ پر ایمان لائے اور اس نے آپ کو دیکھا نہ ہو (اس کے بارے میں کیا ارشاد ہے) آپ نے فرمایا، وہ ہماری جماعت میں سے ہے اور وہ ہمارے ہمراہ ہوگا۔ (اُسْدُ الْغَابِہ)

② ہم رسول اللہ صلی اللہ علیہ وسلم کے ہمراہ ایک غزوہ میں تھے (کہ خوراک کی قلت پیدا ہو گئی اور) تمام لشکر کو بہت بھوک لگی تو صحابہ نے حضور صلی اللہ علیہ وسلم سے اپنی سواریوں میں سے کچھ کو ذبح کرنے کی اجازت چاہی اور عرض کیا کہ اللہ ہم کو (باقی) تھوڑی سی سواریوں (اونٹوں) کے ذریعے (منزل پر) پہنچا دے گا۔ جب حضرت عمرؓ نے دیکھا کہ رسول اللہ صلی اللہ علیہ وسلم ان لوگوں کو اپنی سواریاں ذبح کرنے کی اجازت دینے کا ارادہ فرما رہے ہیں تو انہوں نے عرض کیا، یا رسول اللہ! ہمارا کیا حال ہوگا کہ جب ہم دشمن کا سامنا کریں گے تو بعض ہم میں بھوکے ہوں گے اور بعض پیادہ لیکن یا رسول اللہ! اگر آپ مناسب سمجھیں تو ہمارے باقیماندہ تویشوں (یعنی جو تھوڑی بہت خوراک کسی کے پاس موجود ہے) جمع کر کے ان میں برکت کی دعا کریں۔ یہیں یقین ہے کہ آپ کی دعا کی بدولت اللہ ہم کو (منزل پر) پہنچا بھی دے گا اور ہم پر برکت بھی نازل فرمائے گا۔

پس آپ نے سب لوگوں کو اپنے اپنے باقیماندہ تویشے لانے کا حکم دیا سب نے لانے شروع کیے ان کی مقدار بہت قلیل تھی۔ سب سے زیادہ تویشہ جو ایک صاحب لائے ایک صاع (تقریباً ۳ ۱/۲ سیر) کھجور کا تھا حضور صلی اللہ علیہ وسلم نے ان سب کو جمع کیا۔ اس کے بعد آپ کھڑے ہوئے اور دعا کی یہ دعا ایسی ہی تھی جیسی اللہ نے چاہی۔ پھر آپ نے لشکر کو آواز دی کہ اپنے برتن لے آؤ اور (تویشوں کے ڈھیر میں سے) مٹھی مٹھی کر کے (اپنے برتن)

بھرو تو لشکر کے تمام آدمیوں نے اپنے اپنے برتن بھر لیے مگر وہ ڈھیر اسی طرح
باقی رہا۔۔۔ تو آپ یہاں تک بیٹھے کہ آپ کی ڈاڑھیں ظاہر ہو گئیں اور
آپ نے فرمایا:

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ رَسُولَ اللَّهِ
جَب كَبْهِي كَوْنِي بِنْدَهُ اِن دَو كَلْمُوں پَر اِيْمَان لائے گا اور اللہ کے سامنے حاضر
ہوگا تو اللہ قیامت کے دن اس کو جہنم سے روک دے گا۔

(مسند احمد، سنن نسائی، البدایہ والنہایہ وغیرہ)

جنگ صفین کے موقع پر حضرت علیؑ نے لوگوں کو ترغیب دیتے ہوئے فرمایا، بیشک
اللہ تعالیٰ نے تم لوگوں کو ایسی تجارت بتائی ہے جو تم کو دردناک عذاب سے
نجات دینے والی ہے اور تم کو ایک بھلے راستے پر لگانے والی ہے۔ یہ ہے اللہ عزوجل
اور اس کے رسول پر ایمان لانا اور جہاد فی سبیل اللہ۔ اللہ تعالیٰ نے اس کا ثواب
گناہوں سے مغفرت اور جنات عدن میں پاکیزہ قیام گاہیں بیان فرمائی ہیں پھر
میں تم سے کہے دیتا ہوں کہ اللہ تعالیٰ ان لوگوں کو دوست رکھتا ہے جن کی
صفیں اللہ کے راستے کی لڑائی میں اس طرح ہوتی ہیں جیسی وہ دیواریں جن
کی رانگ سے جڑائی کی گئی ہو تم اپنی صفوں کو سیدھی رکھنا جیسا کہ رانگ سے جڑی
ہوئی دیواریں ہوتی ہیں۔ جن لوگوں کے پاس زہریں ہیں انہیں آگے رکھنا اور
جن کے پاس زہریں نہیں انہیں پیچھے رکھنا اور اس مضبوطی سے جھے رہنا
جیسا کہ منہ میں ڈاڑھ جھی رہتی ہے۔ (طبری جلد ۴)

حضرت ابومالک اشعریؓ

(۱)

مشہور صحابی ہیں مگر اباب سیران کے نسب نامہ کے بارے میں خاموش ہیں۔ نام میں بھی بڑا اختلاف ہے۔ کسی نے کعب کسی نے عمرو اور کسی نے عبید لکھا ہے۔ ابن اثیر نے یہ رائے ظاہر کی ہے کہ ان کا نام کعب بن عامر تھا اس بات پر سب کا اتفاق ہے کہ وہ یمن کے قبیلہ اشعر کے چشم و چراغ تھے۔

ابن اثیر نے "أسد الغابہ" میں لکھا ہے کہ "حضرت ابومالک اشعری اصحاب سفینہ میں سے تھے۔" اصحاب سفینہ سے مراد وہ لوگ ہیں جو حضرت ابوموسیٰ اشعریؓ کی تبلیغ سے مشرف بہ اسلام ہوئے۔ ان کی تعداد بیچاس کے لگ بھگ تھی۔ حضرت ابوموسیٰ اشعریؓ ان سب کو ساتھ لے کر بحری راستے سے بارگاہ رسالت میں حاضر ہونے کے لیے حجاز کی طرف روانہ ہوئے۔ راستے میں طوفان آگیا اور باد مخالف نے ان کی کشتی کو حجاز کے بجائے حبش پہنچا دیا۔ وہاں حضرت جعفر بن ابی طالب سمیت مکہ سے ہجرت کر کے آنے والے بہت سے مسلمان موجود تھے۔ وہ سلسلہ ہجری کے اخیر یا سلسلہ ہجری کے آغاز میں مدینہ منورہ کے قصد سے روانہ ہوئے تو حضرت ابوموسیٰؓ اور ان کے اشعری ساتھی بھی اس قافلے میں شامل ہو گئے۔ یہ قافلہ اس وقت مدینہ منورہ پہنچا جب خیبر فتح ہو چکا تھا۔ جب یہ اصحاب بارگاہ رسالت میں حاضر ہوئے تو حضورؐ بہت مسرور ہوئے اور ان سب کو خیبر کے مالِ غنیمت سے حصہ مرحمت فرمایا۔ حضرت ابومالکؓ بھی یقیناً اس سے بہرہ یاب ہوئے ہوں گے۔

(۲)

رمضان المبارک ۱۰ھ ہجری میں حضرت ابومالک اشعری کو فتح مکہ کے موقع پر سرورِ عالم صلی اللہ علیہ وسلم کی ہمراہی کا شرف حاصل ہوا اس کے بعد وہ غزوة حنین میں شریک ہوئے۔ ابن سعد کا بیان ہے کہ جب بنو ہوازن شکست کھا کر منتشر ہوئے تو حضور صلی اللہ علیہ وسلم نے حضرت ابومالک کو سواروں کا ایک دستہ دے کر ان کی نقل و حرکت کا پتہ لگانے کے لیے بھیجا۔

سنہ ہجری میں سرورِ عالم صلی اللہ علیہ وسلم حجۃ الوداع کے لیے تشریف لے گئے تو آپ کے ہمراہ صحابہ میں حضرت ابومالک اشعری بھی شامل تھے۔ حافظ ابن حجر عسقلانی نے ”تہذیب التہذیب“ میں لکھا ہے کہ حضرت ابومالک اشعری نے امیر المؤمنین حضرت عمر فاروق رضی اللہ عنہ کے عہدِ خلافت میں وفات پائی۔

(۳)

حضرت ابومالک اشعری سے ستائیس احادیث مروی ہیں۔ ان کے راویوں میں ابوصالح اشعری، ربیعہ بن عمرو جرشی، عبدالرحمن بن غنم اور شریح بن عبدالمحضر وغیرہ شامل ہیں۔

حضرت ابومالک اشعری سے مروی احادیث میں سے تین یہ ہیں:

① رسول اللہ صلی اللہ علیہ وسلم نے ارشاد فرمایا کہ طہارت و پاکیزگی ایمان کا لازمی حصہ ہے اور کلمہ الحمد لله میزان اعمال کو بھر دیتا ہے اور سبحان الله والحمد لله آسمانوں اور زمین کو بھر دیتے ہیں اور نماز اور سے اور صدقہ دلیل و برہان ہے اور صبر اُجالا ہے اور قرآن یا تو حجت ہے تمہارے حق میں اور یا تمہارے خلاف۔ ہر آدمی صبح کرتا ہے پھر وہ اپنی جان کا سودا کرتا ہے پھر یا تو اسے نجات دلا دیتا ہے یا اس کو ہلاک کر دیتا ہے۔

(صحیح مسلم)

② حضرت ابو مالک اشعریؓ سے روایت ہے کہ انہوں نے لوگوں سے کہا میں تم سے رسول اللہ صلی اللہ علیہ وسلم کی نماز کا حال بیان کروں؟ پھر انہوں نے بیان کیا کہ آپ (رسول اللہ صلی اللہ علیہ وسلم) نے نماز قائم فرمائی پہلے آپ نے مردوں کو صاف بستہ کیا، ان کے پیچھے بچوں کی صاف بنائی۔ پھر آپ نے ان کو نماز پڑھائی۔ اس کے بعد فرمایا کہ میری امت کی نماز کا یہی طریقہ ہے۔
(سنن ابی داؤد)

③ رسول اللہ صلی اللہ علیہ وسلم نے ہم کو ایک سر تہ میں روانہ فرمایا اور ہم پر سعد بن ابی وقاص کو امیر بنایا۔ چنانچہ ہم لوگ چلے اور ایک منزل پر پڑاؤ ڈالا۔ ایک آدمی کھڑا ہوا اور اس نے اپنے گھوڑے پر زین کسی، میں نے اس سے پوچھا، تم نے کہاں کا ارادہ کیا؟ اس نے کہا، میرا ارادہ ہے چارہ لے آؤں۔ میں نے اس سے کہا جب تک ہم اپنے امیر سے نہ پوچھ لیں تم ایسا نہ کرو۔ ہم نے ابو موسیٰ اشعریؓ کے پاس آ کر اس کا تذکرہ کیا۔ انہوں نے اس آدمی سے کہا، شاید تیرا ارادہ اپنے بال بچوں کے پاس لوٹ جانے کا تھا۔ اس نے کہا، نہیں۔ ابو موسیٰ نے کہا، سوچ لے کہ تو کیا کہہ رہا ہے۔ اس نے کہا، میرا گھر جانے کا ارادہ نہیں۔ ابو موسیٰ اشعریؓ نے کہا تو جا خدا تجھے ہدایت دے۔ چنانچہ وہ آدمی چلا گیا اور کافی رات گزرنے کے بعد واپس آیا۔ حضرت ابو موسیٰ اشعریؓ نے اس سے کہا کہ شاید تو اپنے گھر گیا تھا۔ پہلے تو اس نے انکار کیا پھر اقرار کر لیا۔ حضرت ابو موسیٰ نے فرمایا، تو اپنے امیر کی اجازت کے بغیر) اپنے اہل کے پاس کیا گیا تھا آگ میں گیا تھا اور آگ میں بیٹھا تھا اور آگ ہی سے لوٹا ہے۔
(ابن عساکر، کنز العمال)

رضی اللہ تعالیٰ عنہ

حضرت ابو ہاشم علیہ السلام

رحلِ صالح

(۱)

اصل نام شیبہ تھا مگر اپنی کنیت ابو ہاشم سے مشہور ہوئے۔ قریش کے خاندان بنو عبد شمس سے تھے۔ نسب نامہ یہ ہے:

ابو ہاشم شیبہ بن عتبہ بن ربیعہ بن عبد شمس بن عبد مناف بن قصی قرشی
عبد مناف پران کا نسب نامہ سرورِ عالم صلی اللہ علیہ وسلم کے نسب نامہ سے مل جاتا ہے
والدہ کا نام جناس بنت مالک تھا۔ وہ قریش کے خاندان بنو عامر بن لوئی سے تھیں۔
شجرہ نسب یہ ہے:

جناس بنت مالک بن مالک بن مضر بن ححیر بن عبد بن معیص بن
عامر بن لوئی۔

حضرت ابو ہاشم، حضرت ابوسفیانؓ کی زوجہ اور حضرت امیر معاویہؓ کی والدہ
حضرت ہند بنت عتبہ کے علاقائی بھائی تھے۔ (حضرت ہندؓ کی والدہ کا نام صفیہ
بنت امیہ تھا) اس نسبت سے وہ امیر معاویہؓ کے ماموں تھے۔

حضرت ابو ہاشمؓ کے والد عتبہ بن ربیعہ قریش کے رؤسائے میں سے تھے اور بڑے
اثر و اقتدار کے مالک تھے۔ وہ ایک شریف اور سمجھ دار آدمی تھے۔ مگر انہوں نے
قبولِ اسلام کی سعادت سے محروم رہے تاہم انہوں نے رسول اکرم صلی اللہ علیہ وسلم
کو ایذا پہنچانے سے ہمیشہ اجتناب کیا۔ یہ عتبہ اور ان کے بھائی شیبہ بن ربیعہ ہی
تھے جنہوں نے آنحضرت صلی اللہ علیہ وسلم کو طائف سے نکلتے وقت اپنے باغ میں

ان میں حضرت ابو ہاشمؓ کی شرکت کے بارے میں کتب سیر خاموش ہیں۔ البتہ ابن اثیرؒ، امام حاکمؒ اور کئی دوسرے ارباب سیر نے لکھا ہے کہ وہ عہدِ فاروقی میں جہاد فی سبیل اللہ کے لیے گھر سے نکلے اور شام کی مشہور لڑائی ”جنگِ یرموک“ میں سرفروشانہ حصہ لیا۔ اس لڑائی میں ان کی ایک آنکھ شہید ہو گئی۔ قرآن سے معلوم ہوتا ہے کہ وہ شام کی کئی دوری لڑائیوں میں بھی شریک ہوئے ہوں گے۔

(۲)

حضرت ابو ہاشمؓ پر خشیتِ الہی کا بہت غلبہ تھا۔ مسلمانوں میں مال و دولت کی کثرت دیکھ کر رویا کرتے تھے۔ مرضِ وفات میں مبتلا ہوئے تو ان کے بھانجے حضرت معاویہ رضی اللہ عنہ خبر گیری کے لیے آئے۔ حضرت ابو ہاشمؓ رونے لگے۔ حضرت معاویہؓ نے پوچھا، ماموں جان آپ روتے کیوں ہیں۔ بیماری کی تکلیف ہے یا دنیا چھوڑنے کا غم؟ فرمایا، ان میں سے کوئی بات نہیں۔ میں اس بات پر روتا ہوں کہ میرے پاس دنیا کا بہت سا سامان اور اسبابِ جمع ہے حالانکہ رسول اللہ صلی اللہ علیہ وسلم نے مجھ سے عہد لیا تھا کہ ابو ہاشمؓ ہو سکتا ہے تم اس وقت تک زندہ رہو جب مسلمانوں کے پاس دولت کی ریل پیل ہوگی اس زمانے میں تمہارے لیے جہاد فی سبیل اللہ کے لیے ایک سواری اور ایک خادم کافی ہے۔

شام کی فتح کے بعد حضرت ابو ہاشمؓ نے وہیں مستقل سکونت اختیار کر لی تھی۔ وہیں حضرت عثمان ذوالنورینؓ کے عہدِ خلافت میں وفات پائی۔ یہ حافظ ابن عبد البرؒ کا بیان ہے (الاستیعاب)۔ ابن اثیرؒ نے ”أسد الغابہ“ میں لکھا ہے کہ وہ حضرت امیر معاویہؓ کے عہدِ خلافت میں فوت ہوئے۔ (واللہ اعلم)

اہل سیر نے حضرت ابو ہاشمؓ کو فضلاءِ صحابہ میں شمار کیا ہے۔ کتبِ حدیث میں ان سے مروی چند احادیث موجود ہیں۔ ابو ہاشمؓ اوسمی اور ابوداؤد ان کے روادِ حدیث ہیں۔

حضرت اُسَید بن ظہیر انصاری

(۱)

اوس کے خاندان بنی حارثہ سے تھے۔ ابن اثیر نے ان کا نسب نامہ اس طرح بیان کیا ہے:

اُسَید بن ظہیر بن رافع بن عدی بن زید بن عمرو بن زید بن جشم بن حارثہ بن حارث بن خزرج بن عمرو بن مالک بن اوس۔
مگر ابن مندہ اور حافظ ابو نعیم نے ان کا شجرہ نسب اس طرح بیان کیا ہے:
اُسَید بن ظہیر بن رافع بن عدی بن زید بن جشم بن حارثہ بن حارث بن خزرج بن عمرو بن مالک بن اوس۔

گویا انہوں نے عدی بن زید کے اجداد میں سے عمرو اور زید کو نکال دیا ہے اور عدی کو جشم بن حارثہ کا پوتا بتایا ہے۔ (دائرة علم بالصواب)

والدہ کا نام فاطمہ بنت بشر (بن عدی بن غنم بن عوف) تھا۔

حضرت اُسَید کی کنیت ابو ثابت تھی۔ ان کے والد حضرت ظہیر بن رافع کا شمار نہایت عظیم المرتبت صحابہ میں ہوتا ہے۔ وہ بیعت عقبہ کبیرہ (سالہ بعد بخت) کے مشرکوں میں سے تھے۔ امام محمد بن اسحاق کے قول کے مطابق وہ غزوہ بدر میں بھی شریک تھے مگر حافظ ابن عبد البر اور بعض دوسرے اہل سیر نے لکھا ہے کہ وہ غزوہ بدر میں شریک نہ ہو سکے البتہ غزوہ اُحُد اور مابعد کے تمام غزوات نبوی میں شریک ہوئے۔ حضرت اُسَید کے حقیقی بھائی حضرت انس بن ظہیر اور اخیالی بھائی حضرت عباد بن بشر کو بھی شرف صحابیت حاصل ہوا۔ حضرت عباد بن بشر کو تو ائمہ المؤمنین حضرت عائشہ صدیقہ انصار کے تین بہترین آدمیوں میں شمار کرتی تھیں۔ دوسرے دو

حضرت سعد بن معاذ اور حضرت اُسَید بن حضیر الکتاب تھے۔

(۲)

غزوة بدر اور غزوة احد کے وقت حضرت اُسَید بن ظہیرؓ مکس تھے یعنی ان کی عمر نیندرہ برس سے کم تھی اس لیے ان دونوں غزوات میں شریک نہ ہو سکے۔ سب سے پہلے وہ غزوة احزاب (شہہ ہجری) میں شریک ہوئے۔ اس کے بعد عہد رسالت کے کئی دوسرے غزوات میں بھی سرورِ عالم صلی اللہ علیہ وسلم کی ہمرکابی کا شرف حاصل کیا۔

سرورِ عالم صلی اللہ علیہ وسلم کی رحلت کے بعد خلفائے راشدینؓ کے دور میں حضرت اُسَید بن ظہیرؓ کے مشاغل اور سرگرمیوں کے بارے میں کتب تراجم خاموش ہیں۔ البتہ ان کا نام امیر معاویہ رضی اللہ تعالیٰ عنہ کے عہد خلافت میں دوبارہ منظرِ عام پر آتا ہے۔ ابن جریر نے عکرمہ بن خالد مخزومی سے روایت کی ہے کہ اُسَید بن ظہیرؓ انصاری جن کا تعلق قبیلہ ثو حارثہ سے تھا، (امیر معاویہؓ کی طرف سے) یمامہ کے حاکم تھے۔ ایک مرتبہ مروان بن الحکم نے انہیں ایک خط بھیجا جس میں لکھا کہ حضرت معاویہؓ کا خط میرے پاس اس مضمون کا آیا ہے کہ جس شخص کی کوئی چیز چوری ہو جائے تو وہ اس چیز کا زیادہ حقدار ہے جہاں کہیں اس کو پلٹے (یعنی وہ اپنا مال جس کے پاس دیکھ لے، اس سے لے سکتا ہے)۔

حضرت اُسَید بن ظہیرؓ نے مروان کو جواب میں لکھا :-
 ” رسول اللہ صلی اللہ علیہ وسلم نے یہ فیصلہ کیا تھا کہ اگر چور سے کسی دوسرے شخص نے جو مشتبہ نہ ہو، اس مال کو خرید لیا ہو تو مالک کو اختیار دیا جائے گا چاہے تو اپنے مال کو قیمت دے کر خریدے یا پھر چور کو تلاش کرے۔ اس کے بعد ابو بکرؓ اور عثمانؓ نے بھی اسی کے مطابق فیصلہ کیا ہے۔“

مروان نے حضرت اُسَیدؓ کا خط حضرت معاویہؓ کو بھیج دیا۔ انہوں نے مروان کو لکھا کہ تم میرے حاکم ہو اور نہ اُسَید بلکہ میں نے اپنی طرف سے تم کو یہ حکم دیا

ہے (یعنی اجتہاد سے کام لیا ہے)۔

مردان نے امیر معاویہؓ کا خط حضرت انسؓ کو بھیج دیا۔ انہوں نے جواب دیا کہ جب تک میں حاکم ہوں ہرگز امیر معاویہؓ کے کہنے کے مطابق فیصلہ نہ کروں گا۔

(۳)

علامہ ابن اثیرؒ کا بیان ہے کہ حضرت انسؓ نے عبد الملک بن مروان کے عہدِ خلافت (۶۵ تا ۸۶ھ) کے درمیان کسی وقت وفات پائی۔ اوپر کی حدیث کے علاوہ کچھ اور حدیثیں بھی ان سے مروی ہیں ان میں سے دو یہ ہیں:

① رسول اللہ ﷺ نے فرمایا ہے کہ مسجدِ قبا میں ایک نماز پڑھنے کا ثواب عمرہ کے برابر ہے۔ (جامع ترمذی)

② رسول اللہ ﷺ نے زمین کو کرایہ پر دینے سے منع فرمایا ہے۔

(اسد الغابہ)

رضی اللہ تعالیٰ عنہ



۱۔ امام اہل سنت و جماعت مولانا عبد الشکور لکھنویؒ نے "اسد الغابہ" کے اردو ترجمہ میں یہ واقعہ بیان کرتے ہوئے حاشیہ میں لکھا ہے :-

وہ اس مقام سے صحابہ کی حق پرستی کا اندازہ ہو سکتا ہے۔ جو بات وہ رسول اللہ ﷺ سے سن لیتے تھے پھر اس کو ترک نہ کرتے تھے چاہے کچھ ہو جائے۔

(اردو ترجمہ اسد الغابہ جلد اول صفحہ ۳۴۲ شائع کردہ مکتبہ نبویہ لاہور)

حضرت اشج عبدالقیس رضی

(۱)

قبیلہ عبدالقیس کے چشم و چراغ تھے۔ ان کے نام کے بارے میں اختلاف ہے۔ بعض نے عبداللہ بن عوف الاشج (معروف بہ عبدالاشج یا اشج) لکھا ہے اور بعض نے منذر بن عارف۔ علامہ ابن اثیر نے "أسد الغابہ" میں "منذر بن عارف" کو ترجیح دی ہے اور ان کا نسب نامہ اس طرح بیان کیا ہے :

منذر بن عارف بن فریاد بن عصف بن عوف بن عمرو بن عوف بن خزیمہ بن عوف بن بکر بن عوف بن انمار بن عمرو بن ودیعہ بن لکیز بن افضی بن عبدالقیس بن افضلی بن دغمی بن جدیلہ بن اسد بن بیعہ بن نزار بن سعد بن عدنان۔

قبیلہ عبدالقیس بحرین کا رہنے والا تھا۔ یہ سعید الفطرت لوگ تھے اور فتح مکہ (۶۱۰ھ ہجری) سے کئی سال پہلے دعوت اسلام پر لبیک کہہ چکے تھے۔ صحیح بخاری میں ہے کہ مسجد نبویؐ کے بعد سب سے پہلا جمعہ عبدالقیس ہی کی مسجد میں قائم ہوا جو انہوں نے بحرین کے مقام جوآلی میں تعمیر کی تھی۔ اس قبیلے کے نمائندے احکام دین سیکھنے کے لیے دو مرتبہ بارگاہ رسالت میں حاضر ہوئے۔ پہلی مرتبہ ۶۱۰ھ ہجری میں یا اس سے کچھ پہلے یا بعد اور دوسری مرتبہ ۶۱۰ھ یا ۶۱۱ھ ہجری میں۔ پہلی مرتبہ ان کے وفد میں تیسرہ یا چودہ آدمی تھے۔ ان اراکین وفد میں ایک حضرت اشج تھے اور وہی اس وفد کے سردار تھے۔

(۲)

عبدالقیس کے پہلے وفد کے وفد مدینہ کے بارے میں زرقانی نے "شرح مواہب" میں

میں بیہوشی سے نقل کیا ہے کہ ایک دن رسول اللہ صلی اللہ علیہ وسلم نے اپنے صحابہ سے فرمایا: — ”ابھی تمہارے پاس کچھ لوگ آرہے ہیں جو اہل مشرق میں سب سے بہتر ہیں۔“

سیدنا حضرت عمر فاروق رضی اللہ تعالیٰ عنہ نے حضور صلی اللہ علیہ وسلم کا ارشاد سنا تو فرط اشتیاق سے ان لوگوں کو دیکھنے کے لیے اٹھ کھڑے ہوئے۔ مسجد نبوی سے باہر نکلے تو انہیں تیرہ آدمیوں کا ایک قافلہ ملا۔ انہوں نے اہل قافلہ کو رسول اللہ صلی اللہ علیہ وسلم کے ارشاد سے آگاہ کیا اور پھر انہیں ساتھ لے کر بارگاہ رسالت کی طرف روانہ ہوئے۔

ان لوگوں نے دُور سے رسول اکرم صلی اللہ علیہ وسلم کو دیکھا تو فرط مسرت سے بے خود ہو گئے۔ اپنا سامان وہیں چھوڑ چھاڑ دیوانہ وار حضور صلی اللہ علیہ وسلم کی طرف دوڑ پڑے۔ قریب پہنچ کر آپ کو سلام کیا اور پھر والہانہ انداز میں آپ کے دست مبارک چومنے لگے۔ مگر ان لوگوں میں ان کے سردار اشجج شامل نہیں تھے۔ وہ اگرچہ نوجوان تھے لیکن بڑے بردبار اور زیرک تھے۔ انہوں نے اپنے گرد آلود لباس میں ہادی اکرم صلی اللہ علیہ وسلم کی خدمت اقدس میں حاضر ہونا مناسب نہ سمجھا اور عملاً پیچھے رہ گئے۔

(۳)

ساتھیوں کے جانے کے بعد حضرت اشجج نے پہلے تو اپنے قافلے کے اونٹ باندھے پھر اپنی گھڑی کھول کر سفر کے کپڑے اتارے اور دوسرا صفا ستھرا لباس پہنا۔ پھر نہایت اطمینان کے ساتھ رسول اکرم صلی اللہ علیہ وسلم کی خدمت اقدس میں حاضر ہوئے پہلے آپ کو ادب سے سلام کیا اور پھر آپ کے دست اقدس کو بوسہ دیا۔ حضرت اشجج معمولی شکل و صورت کے آدمی تھے اور ان کے خدو خال میں کوئی دلکشی نہیں تھی۔ حضور صلی اللہ علیہ وسلم نے ان کی طرف نظر اٹھا کر دیکھا تو انہوں نے عرض کیا:

”یا رسول اللہ! آدمی کی قدر و قیمت اس کے قد و قامت اور شکل و صورت

سے نہیں ہوتی۔ اس کی قدر و قیمت اس کے دو چھوٹے سے اعضاء سے ہوتی ہے، دل سے اور زبان سے۔“

ایک دوسری روایت میں ہے کہ اس موقع پر خود رسول اکرم ﷺ نے یہ الفاظ ارشاد فرمائے: — ”انسان کی کھال کی مشک نہیں بنائی جاتی البتہ اس کی دو چیزوں کی ضرورت ہوتی ہے، ایک اس کی زبان کی اور دوسرے اس کے دل کی۔“ پھر آپ نے حضرت اشج سے مخاطب ہو کر فرمایا:

”تم میں دو خصلتیں ایسی ہیں کہ اللہ ان کو پسند کرتا ہے۔“

حضرت اشج نے عرض کیا۔ ”یا رسول اللہ! وہ دو خصلتیں کونسی ہیں۔“ آپ نے فرمایا: ”بردباری اور عاقبت اندیشی (بروایت دیگر بردباری اور حیا) انہوں نے عرض کیا: یا رسول اللہ! یہ خصلتیں مجھ میں اب پیدا ہو گئی ہیں یا پہلے ہی سے تھیں (یعنی پیدائشی یا خلقی)۔“

حضور نے فرمایا۔ ”ہمیشہ سے ہیں (پہلے ہی سے ہیں)۔“

حضرت اشج کا اپنا بیان ہے کہ میں نے رسول اللہ ﷺ کا ارشاد سن کر کہا، تمام تعریف اس اللہ پاک کے لیے ہے جس نے میری فطرت میں دو ایسی عادتیں پیوست کر دیں جن کو وہ دوست رکھتا ہے۔

حضور ﷺ نے اس وفد کو حضرت رملہ بنت حارث کے مکان پر ٹھہرایا اور دس دن تک یہاں رکھا۔ اس دوران میں حضرت اشج حضور سے قرآن اور دینی مسائل سیکھتے رہے اس کے بعد انہوں نے اپنے ساتھیوں کے ہمراہ وطن کو مراجعت کی۔ کتب سیران کے سال وفات کے بارے میں خاتون ہیں البتہ ایک روایت سے معلوم ہوتا ہے کہ وہ حضرت عمر فاروق رضی اللہ عنہ کے عہد خلافت میں حیات تھے اور بصرہ میں رہتے تھے۔

رضی اللہ تعالیٰ عنہ

حضرت اشعث بن قیس کنندی

(۱)

اصل نام معدی کرب تھا مگر انہوں نے اشعث کے نام سے شہرت پائی۔
کنیت ابو محمد تھی۔ والد کا اصل نام اشج تھا مگر وہ قیس کے نام سے مشہور ہوئے۔
ان کے نسب نامہ میں اختلاف ہے اور اباب سیر نے اسے دو طریقوں سے لکھا ہے۔
ابن مندہ اور حافظ ابو نعیم کے نزدیک ان کا شجرہ نسب اس طرح تھا:-
اشعث بن قیس بن معدی کرب بن معاویہ بن ثعلبہ بن عدی بن ربیعہ
بن حارث بن معاویہ بن ثور کنندی۔

علامہ ابن اثیر نے ان کا نسب نامہ اس طرح بیان کیا ہے:

اشعث بن قیس بن معدی کرب بن معاویہ بن جبلیہ بن عدی بن ربیعہ
بن معاویہ اکبر بن حارث اصغر بن معاویہ بن حارث اکبر بن معاویہ بن
ثور بن مرتع (عمرو) بن معاویہ بن ثور بن عقیق۔

ثور بن عقیق کو کنذہ بھی کہا جاتا ہے اس لیے کہ انہوں نے اپنے باپ کو چھوڑ
دیا تھا۔ ابن اثیر کی رائے میں یہی نسب نامہ صحیح ہے۔

(۲)

حضرت اشعث بن قیس کنذہ کے شاہی خاندان سے تعلق رکھتے تھے اور اپنے
قبیلے کے سردار تھے۔ سلسلہ ہجری وہ حضرت موت سے ساٹھ (یا بڑھتے ہوئے) آدمیوں
کا ایک وفد لے کر مدینہ منورہ آئے اور بارگاہ رسالت میں حاضر ہوئے۔ اس وفد کے
سبھی اراکین صاحب حیثیت لوگ تھے اور ایک روایت کے مطابق کچھ عرصہ پہلے
مشرف بہ اسلام ہو چکے تھے مگر ابھی انہوں نے وہ سادگی اختیار نہیں کی تھی جس

کی اسلام تعلیم دیتا ہے۔ چنانچہ وہ مدینہ منورہ میں اس شان سے وارد ہوئے کہ سب نے اپنے کندھوں پر حیرہ کی زریں چادریں ڈال رکھی تھیں جن کے سجاوٹ حریر کے تھے۔ رسول اکرم صلی اللہ علیہ وسلم نے انہیں دیکھ کر استعجاب کا اظہار فرمایا اور ان سے پوچھا: —

”کیا تم لوگ اسلام قبول نہیں کر چکے؟“

انہوں نے عرض کیا، ”یا رسول اللہ! ہم اللہ کے فضل سے نعمتِ اسلام سے بہرہ یاب ہو چکے ہیں۔“

حضور نے فرمایا۔ ”پھر یہ حریر کیسا؟“

اہلِ وفد کو اپنی غلطی کا احساس ہو گیا اور سب نے فوراً اپنی چادریں پھاڑ پھاڑ کر زمین پر پھینک دیں۔ حضور ان کا جذبہٴ اخلاص دیکھ کر بہت خوش ہوئے۔ ایک روایت یہ بھی ہے کہ اس وفد کے اراکین نے اسی موقع پر اسلام قبول کیا۔

ابن اثیر نے ”أسد الغابہ“ میں لکھا ہے کہ دورانِ گفتگو میں حضرت اشعث بن قیس نے رسول اکرم صلی اللہ علیہ وسلم سے پوچھا: ”یا رسول اللہ! آپ ہمارے قبیلہ (بنو قحطان) سے ہیں؟“

آپ نے فرمایا، ”نہیں، ہم نضر بن کنانہ کی اولاد سے ہیں، نہ ہم اپنی ماں کو گالی دیتے ہیں اور نہ ہم اپنے باپ سے علیحدہ ہوتے ہیں۔“

چنانچہ حضرت اشعثؓ کہا کرتے تھے کہ اگر میرے سامنے کوئی شخص قریش کے نضر بن کنانہ کی اولاد ہونے سے انکار کرے گا تو میں اس کو دتے ماروں گا۔

مدینہ منورہ کے اثنائے قیام میں حضرت اشعثؓ نے حضرت ابو بکر صدیقؓ کو ان کی بیوہ بہنِ اُمّ فردہ کے لیے پیغام بھیجا جو انہوں نے منظور کر لیا مگر نکاح اور رخصتی کو کسی آئندہ وقت کے لیے اٹھا رکھا۔ ایک روایت یہ بھی ہے کہ انہوں نے

لے اہلِ سیر نے حضرت اُمّ فردہ کے قبولِ اسلام کا زمانہ نہیں لکھا لیکن ان کے شرفِ ایمان اور

(باقی مانشیہ اگلے صفحہ پر)

حضرت اُمّ فرودہ کا نکاح اسی وقت اشعثؓ سے کر دیا۔ البتہ رخصتی بعد میں کی۔
جب یہ وفد مدینہ منورہ سے رخصت ہونے لگا تو حضورؐ نے رئیس وفد حضرت
اشعثؓ کو بارہ اوقیہ اور دوسرے اراکین وفد کو دس دس اوقیہ چاندی بطور انعام
مرحمت فرمائی۔ (ایک اوقیہ ۳۴ گرام یا پونے تین تولہ وزن کے مساوی ہوتا تھا۔)

(۳)

اللہ ہجری میں سرورِ عالم صلی اللہ علیہ وسلم کی رحلت کے بعد حضرت
ابوبکر صدیقؓ سربراہی خلافت ہوئے تو دفعۃً سارے عرب میں فتنہ ارتداد
(الردۃ) کے شعلے بھڑک اٹھے۔ مؤرخین نے لکھا ہے کہ قریش مکہ، مہاجرین و
انصار مدینہ، بنو ثقیف طائف، قبائل مزینہ، عقیار، بلی، اشجع، اسلم اور خزاعہ
کے سوا قریب قریب سارے قبائل عرب اس فتنے کی لپیٹ میں آگئے۔ حافظ ابن کثیرؒ

(بقیہ حاشیہ صفحہ گزشتہ)

صحابیت پر سب کا اتفاق ہے۔ ان کی شادی پہلے قبیلہ ازد کے ایک صاحب سے ہوئی جن سے
ایک لڑکی پیدا ہوئی۔ ایک وایت کے مطابق پہلے شوہر کی وفات کے بعد ان کا نکاح ثمانی حضرت
تمیم اریؓ سے ہوا جو ۹ ہجری میں اپنے وطن شام سے مدینہ منورہ آئے اور بارگاہ رسالتؐ
میں حاضر ہو کر مشرف بہ اسلام ہوئے۔ میاں بیوی میں کسی وجہ سے نباہ نہ ہو سکا اور دونوں
میں تفریق ہو گئی۔ مگر بعض ارباب پیر نے اس روایت کی صحت میں شبہ کا اظہار کیا ہے۔ البتہ
حضرت اشعثؓ بن قیس سے حضرت اُمّ فرودہؓ کی شادی کے بارے میں قریب قریب سبھی اہل سیر
متفق ہیں۔ ان سے حضرت اُمّ فرودہؓ کے تین بیٹے ہوئے محمد، اسحق اور اسمعیل۔

حضرت اُمّ فرودہؓ کا سال وفات کسی کتاب میں درج نہیں ہے۔ مسند احمد اور سنن ابی داؤد میں
حضرت اُمّ فرودہؓ سے مروی یہ حدیث ملتی ہے کہ رسول اللہ صلی اللہ علیہ وسلم سے پوچھا گیا کہ کون سا
عمل سب سے بہتر ہے۔ آپؐ نے فرمایا، نماز کو اول وقت ادا کرنا۔

کا بیان ہے کہ کم و بیش عرب کے چوبیس قبائل مرتد ہو گئے اور انہوں نے ہر طرف شورش برپا کر دی۔ اس کا سبب یہ تھا کہ عرب کے بیشتر لوگ کفر و شرک کی زندگی کو چھوڑ کر نئے نئے اسلام میں داخل ہوئے تھے۔ وہ ابھی اسلام کے احکام، اس کے مزاج اور تقاضوں سے پوری طرح واقف نہ ہونے پائے تھے کہ رسول اکرم ﷺ وفات پا گئے۔ آپ کی وفات کے بعد چند عرب قبائل نے زکوٰۃ دینے سے انکار کر دیا، کچھ جھوٹے مدعیان نبوت نے بھی لوگوں کو گمراہ کیا۔ بعض قبائل نے مدینہ کی مرکزی (اسلامی) حکومت کو اپنے اوپر بوجھ سمجھا اور خود مختار ہو کر اپنے قدیم مالوف طرز زندگی کی طرف رجوع کرنا چاہا۔ یہ سب عناصر مل کر فتنہ ارتداد کے فروغ کا باعث ہوئے۔

خلیفۃ الرسول سیدنا حضرت ابو بکر صدیقؓ نے بے مثال عزم و استقامت کے ساتھ فتنہ ارتداد کا مقابلہ کیا۔ بقول محمد حسین مہیکل (مشہور مصری مؤرخ) اس موقع پر ایک ایسے حکمران کی ضرورت تھی جو حزم و تدبیر کے ساتھ قطعی ارادے اور فیصلہ کن عزیمت کا مالک ہو اور اس کے علاوہ اسلام پر سچے ایمان اور اللہ کی نصرت پر پورا یقین بھی رکھتا ہو۔ اللہ تعالیٰ نے دین اسلام کی خاطر خلیفہ رسول اللہ حضرت ابو بکر صدیق رضی اللہ عنہ کی شخصیت میں ایسا ہی حکمران مہیا کر دیا تھا۔ (الصّدیق ابو بکرؓ ص ۸۱) بدقسمتی سے حضرت اشعث بن قیس بھی فتنہ ارتداد کی لپیٹ میں آ گئے اور جنوبی یمن میں علاقہ کندہ (حضرموت) میں اپنی خود مختاری کا اعلان کر دیا (مؤکذہ کی سیادت پہلے ہی ان کے پاس تھی مگر وہ مدینہ منورہ کی مرکزی اسلامی حکومت کے ماتحت تھے)۔ حضرت ابو بکر صدیقؓ نے مرتدین کی سرکوبی کے لیے گیارہ لشکر روانہ کیے۔ ان میں سے ایک لشکر جس کی قیادت حضرت شریح بن حبیل بن حسنہؓ کر رہے تھے، قضاہ اور قضاہ کے بعد کندہ اور حضرموت کے مرتدین کی سرکوبی پر مامور تھا اور ایک دوسرا لشکر حضرت مہاجر بن ابی امیہ کی سرکردگی میں مرتدین صنعاء (شمالی یمن) کی سرکوبی کے لیے بھیجا گیا تھا۔ اول الذکر لشکر بعض وجوہ کی بنا پر جنوبی یمن تک نہ

پہنچ سکا اس لیے جب حضرت مہاجر بن ابی امیہ مرتدین نجران و صنعاء کی سرکوبی سے فارغ ہو چکے تو سیدنا صدیق اکبرؓ نے انہیں کندہ کے مرتدین کی سرکوبی کا حکم دیا۔ ساتھ ہی حضرت عکرمہؓ بن ابی جہل کو، جو عمان اور مہرہ کے مرتدوں کا قلع قمع کر چکے تھے، حضرت مہاجر بن ابی امیہ کی مدد کرنے کی ہدایت کی۔ اس سے پہلے نو کندہ کی شاخ بنو عمرو بن معاویہ نے اپنے عامل حضرت زیاد بن لبید انصاری کو زکوٰۃ دینے سے انکار کر دیا تھا۔ حضرت زیادؓ نے بنو عمرو بن معاویہ کے ایک پختہ ایمان مسلمان حضرت شریک بن سمط کے مشورے پر بنو عمرو پر شب خون مارا اور بہت سے آدمیوں کو ہلاک کر ڈالا اور ایک کثیر تعداد کو گرفتار کر لیا۔ جب وہ ان قیدیوں اور مالِ غنیمت کو لے کر واپس آ رہے تھے تو رئیس کندہ اشعث بن قیس نے ان پر حملہ کر کے تمام قیدیوں کو چھڑا لیا اور مالِ غنیمت پر بھی قبضہ کر لیا۔ اس واقعہ کے بعد حضرت مہاجر بن ابی امیہ اور حضرت عکرمہؓ کے متحدہ لشکر نے علاقہ کندہ کا رخ کیا۔ جب یہ لشکر تائب اور حضرموت کے درمیان پہنچا تو حضرت مہاجرؓ کو حضرت زیادؓ بن لبید کا خط ملا جس میں کندہ کے علاقے پر بلا تاخیر حملہ کی ضرورت ظاہر کی گئی تھی۔ خط دیکھتے ہی حضرت مہاجرؓ نے حضرت عکرمہؓ کو اپنی جگہ پر چھوڑا اور فوج کے چند تیز رفتار دستے لے کر حضرت زیادؓ کے پاس پہنچ گئے۔

(۴۱)

علاقہ کندہ میں چار مضبوط قلعے تھے جنہیں محجر کہا جاتا تھا۔ اشعث بن قیس، سکا سک، سکون اور حضرموت کے مرتدین کی ایک جمعیت کے ساتھ محجر زیرقان میں قلعہ بند تھے۔ حضرت مہاجرؓ اور حضرت زیادؓ نے زیرقان پر حملہ کیا تو مرتدین نے ان کا سخت مقابلہ کیا لیکن بالآخر شکست کھائی اور بھاگ کر محجر بخیر میں پناہ لی۔ اشعث نے اپنی ضرورتوں کے لیے محجر بخیر کا ایک راستہ کھلا چھوڑ کر باقی راستوں کو بند کر دیا۔ اسی اثناء میں حضرت عکرمہؓ نے پیش قدمی کر کے اس کھلے راستے پر قبضہ کر لیا اور دوسرے راستوں پر حضرت مہاجرؓ اور حضرت زیادؓ قابض ہو گئے! اس طرح

اشعث اور ان کے ساتھی بالکل محصور ہو گئے اور ان کو ہر طرف سے رسد پہنچنی بند ہو گئی۔ جب اشعث محاصرے سے تنگ آ گئے تو حضرت زیادؓ بن لبید کو پیغام بھیجا کہ اتنے آدمیوں کو امان دے دیں تو میں قلعہ آپ کے سپرد کر دوں گا۔ حضرت زیادؓ نے اس کو منظور کر لیا اور کہلا بھیجا کہ معاہدہ لکھ کر لے آؤ میں اس پر اپنی مہر لگا دوں گا۔ اشعث نے معاہدہ لکھ کر حضرت زیادؓ کو بھیج دیا انہوں نے حسب وعدہ اس پر اپنی مہر ثبت کر دی۔ اس کے بعد اشعث نے قلعہ کا دروازہ کھول دیا اور مسلمان قلعہ میں داخل ہو گئے۔ کچھ مرتدین نے مزاحمت کی مگر وہ سب مارے گئے۔ اور بہت سے گرفتار ہو گئے۔ اس کے بعد معاہدہ دیکھا گیا تو اس میں اشعث کا اپنا نام نہیں تھا کیونکہ وہ گھبراہٹ میں اپنا نام لکھنا بھول گئے تھے اس لیے ان کو گرفتار کر لیا گیا اور باقی قیدیوں کے ساتھ مدینہ منورہ بھیج دیا گیا۔

جب اشعث کو خلیفۃ الرسول حضرت ابو بکر صدیقؓ رضی اللہ عنہ کے سامنے پیش کیا گیا تو انہوں نے اپنے لیے پر سخت ندامت کا اظہار کیا اور سچے دل سے توبہ کر لی، ساتھ ہی عہد کیا کہ آئندہ کبھی ایسی غلطی نہ ہوگی اور اسلام کی خاطر جان بھی قربان کرنی پڑی تو کر دوں گا۔ صدیق اکبرؓ نے ان کو معاف کر دیا اور پھر ان کی درخواست پر اپنی بہن اُمّ فردۃؓ کا نکاح ان سے کر دیا۔ نکاح کے بعد اشعث بازار گئے وہاں انہوں کی منڈی لگی ہوئی تھی۔ انہوں نے تلوار سونت لی اور جو ادنیٰ سامنے آتا گیا اس کی کوچیں کاٹ کر زمین پر گراتے گئے۔ جب انہوں نے انہوں کی کثیر تعداد مار گرائی تو منڈی میں غل پڑ گیا کہ اشعث کافر ہو گیا۔ اشعث نے یہ سنا تو تلوار ایک طرف پھینک دی اور کہا:

و خدا کی قسم میں کافر نہیں ہوا بلکہ حضرت ابو بکرؓ نے اپنی بہن کا نکاح مجھ سے کر دیا۔ اگر آج میں وطن میں ہوتا تو اس سے بہتر ولیمہ کرتا (ولیمہ کا کوئی اور ہی سر و سامان ہوتا)۔ اے اہل مدینہ! اس گوشت کو لے جاؤ اور کھاؤ اور انہوں کے مالکو! آؤ اور اپنے انہوں کی قیمت

مجھ سے لے لو۔“

جس روایت میں ہے کہ اُمِّ فرودہؓ کا نکاح حضرت اشعثؓ سے عہد رسالت میں ہو چکا تھا اس کے مطابق اس موقع پر اُمِّ فرودہؓ کی رخصتی ہوئی بلکہ خلیفۃ الرسولؓ نے دوسرے قیدیوں کو بھی فدیہ لے کر رہا کر دیا کیونکہ انہوں نے بھی توبہ کر کے دوبارہ اسلام قبول کر لیا تھا اور اس پر قائم رہنے کا عہد کیا تھا۔

اس واقعہ کے بعد حضرت اشعثؓ بن قیسؓ اخیر دم تک اسلام پر ثابت قدمی سے قائم رہے۔ انہوں نے شام اور عراق عرب کے معرکوں میں سرفروشانہ حصہ لیا اور بڑے بڑے کارنامے سرانجام دیئے۔ اس طرح انہوں نے اپنی لغزش کی تلافی کر دی مگر اس پر ہمیشہ افسوس اور ندامت کا اظہار کیا کرتے تھے۔

ایک دفعہ ایک جنازے میں وہ اور حضرت جریرؓ بن عبداللہؓ سجلی دونوں شریک تھے۔ انہوں نے یہ کہہ کر باصرہ حضرت جریرؓ کو نماز جنازہ میں امام بنایا کہ ان کے قدم کبھی جاوہ حق سے نہیں ہٹے جبکہ میں فتنہ رِدّہ کی لپیٹ میں آ گیا تھا۔

(۵)

سیدنا حضرت ابو بکر صدیقؓ کے عہد خلافت میں شام اور ایران کے خلاف معرکہ آرا یوں کا آغاز ہوا تو حضرت اشعثؓ بن قیسؓ اسلامی لشکر میں شامل ہو کر شام چلے گئے اور رومیوں کے خلاف کئی معرکوں میں دادِ شجاعت دی۔ ان کا شمار بونوکندہ کے نامور بہادروں میں ہوتا تھا اس لیے جس معرکہ میں شریک ہوتے تھے اپنی بہادری کی

لے علامہ ابن اثیرؒ نے ”أسد الغابہ“ میں محمد بن اشعثؓ کے ترجمہ میں لکھا ہے کہ وہ عہد رسالت میں پیدا ہوئے اس کا مطلب یہ ہے کہ اُمِّ فرودہؓ کی رخصتی بھی عہد رسالت میں ہو چکی تھی۔ مگر اسی کتاب میں ابن اثیرؒ نے حضرت اشعثؓ بن قیسؓ کے ترجمہ میں لکھا ہے کہ حضرت اُمِّ فرودہؓ کا نکاح اور رخصتی دونوں صدیق اکبرؓ کے عہد خلافت میں اس وقت ہوئے جب حضرت اشعثؓ تائب ہوئے جبہور اہل سیر کے نزدیک یہی صحیح ہے۔

دھاک بٹھادیتے تھے۔

ابن الاثیر کا بیان ہے کہ وہ یرموک کی لڑائی میں بھی شریک تھے جو شام کی سب سے خونریز جنگ تھی۔ اس لڑائی میں ان کی ایک آنکھ شہید ہو گئی تھی۔ ادھر جب عراق عرب میں ایرانیوں نے قادسیہ کے مقام پر فوجیں جمع کیں اور مسلمانوں کے خلاف فیصلہ کن جنگ کی تیاری کی تو امیر المومنین حضرت عمر فاروقؓ نے حضرت ابو عبیدہؓ بن الجراح سپہ سالار عساکر اسلامی شام کو لکھا کہ وہ عراق عرب کے عساکر اسلامی کے سپہ سالار حضرت سعد بن ابی وقاص کو سواروں کی مدد بھیجیں۔ چنانچہ حضرت ابو عبیدہؓ نے قیس بن ہبیرہ مرادی کو ایک ہزار سوار دے کر شام سے عراق عرب بھیج دیا۔ اس رسالے میں حضرت اشعث بن قیس بھی شامل تھے۔

علامہ شبلیؒ نے ”الفاروق“ میں لکھا ہے کہ قادسیہ کی لڑائی سے پہلے حضرت سعد بن ابی وقاص نے امیر المومنین حضرت عمر فاروقؓ کی ہدایت کے مطابق ایرانی سپہ سالار رستم کے پاس ایک سفارت بھیجی۔ مقصد یہ تھا کہ رستم کو اسلام کی دعوت دی جائے۔ اس سفارت کے لیے حضرت سعد نے سرداران قبائل میں سے چودہ نامور شخص انتخاب کیے جو مختلف صفتوں کے لحاظ سے تمام عرب میں انتخاب تھے۔ اس سفارت کے ایک رکن حضرت اشعث بن قیس تھے۔ وہ کچھ دوسرے اراکین کی طرح قد و قامت اور ظاہری رعب و اب کے لحاظ سے تمام عرب میں مشہور تھے۔ اس سفارت نے رستم کے پاس جا کر نہایت حسن و خوبی سے گفتگو کی لیکن رستم نہ اسلام قبول کرنے پر تیار ہوا اور نہ جزیہ دینے پر۔ نتیجہ یہ ہوا کہ فریقین کے مابین قادسیہ کے میدان میں گھسان کی جنگ شروع ہو گئی جو کئی دن جاری رہی۔ حضرت اشعثؓ اس لڑائی میں خود بھی ہسر بکفت ہو کر لڑے اور اپنے قبیلے کو بھی اسی طرح لڑایا۔ لڑائی کے آخری دن جن مردان صفت شکن نے ایرانی فوج کی کمر توڑ کر رکھ دی اور اس کو عبرتناک شکست دینے میں نمایاں کردار ادا کیا، حضرت اشعثؓ ان میں سے ایک تھے۔ قادسیہ کی فتح کے بعد حضرت سعدؓ مدائن کی طرف بڑھے تو حضرت اشعثؓ

بھی ان کے ساتھ تھے۔ مدائن کی تسخیر کے بعد جلولا کا معرکہ پیش آیا۔ حضرت اشعثؓ نے اس میں بھی اپنی تلوار کے جوہر دکھائے۔ جلولا کی فتح کے نتیجے میں پورے عراق عرب پر مسلمانوں کا قبضہ ہو گیا۔

عراق عرب کے جہاد سے فارغ ہو کر حضرت اشعثؓ نے کوفہ کے نوآباد شہر میں مستقل سکونت اختیار کر لی اور وہاں اپنا مکان بنا لیا۔

(۶)

۲۱ھ ہجری میں ایرانیوں کا ایک بہت بڑا لشکر ”نہادند“ (عراق عجم) میں جمع ہوا اور بڑے زور شور سے مسلمانوں کے خلاف لڑنے کی تیاری شروع کر دی۔ ایران کے دوسرے حصوں (طبرستان، اصفہان، رے، قم، مہدان وغیرہ) سے بھی جنگجو ایرانی جوق در جوق نہادند پہنچنے لگے۔ سب کی زبان پر ایک ہی نعرہ تھا کہ مسلمانوں کو ایران سے نکال دو۔ کوفہ کے گورنر حضرت عمار بن یاسرؓ نے امیر المؤمنین حضرت عمر فاروقؓ کو ایرانیوں کے جوش و خروش اور ان کی خوفناک جنگی تیاریوں کی اطلاع دی تو انہوں نے فوراً مجلس مشاورت منعقد کی جس میں اکابر صحابہؓ شریک ہوئے۔ امیر المؤمنینؓ نے ان کے سامنے صورت حال رکھی اور خود نہادند جا کر ایرانیوں سے نبرد آزما ہونے کا ارادہ ظاہر کیا مگر مجلس شوریٰ نے اسے رد کر دیا کہ امیر المؤمنین کا خود جانا مناسب نہیں، وہ کسی دوسرے موزوں آدمی کو اس مہم کا امیر مقرر کریں۔ چنانچہ امیر المؤمنین نے ایک حبیب القدر صحابی حضرت نعمان بن مقرن کو اس مہم کی قیادت کے لیے منتخب کیا۔ وہ اس وقت ہوازیں میں ایک فوجی مہم پر مامور تھے۔ امیر المؤمنین نے ان کے نام فرمان بھیجا کہ کوفہ سے لشکر فراہم کر کے فوراً نہادند روانہ ہو جاؤ۔ یہ فرمان حضرت نعمانؓ کو پہنچانے کی ذمہ داری حضرت سائب بن اقرع کے سپرد ہوئی جب وہ ۱۵ھ سے لے کر مدینہ سے چلنے لگے تو امیر المؤمنین نے ان سے فرمایا کہ :-

” اگر لڑائی میں نعمان بن مقرن شہید ہو جائیں تو خلیفہ بن ایمانؓ لشکر

کے قائد ہوں گے وہ بھی شہید ہو جائیں تو جریر بن عبد اللہ الجلی سپہ سالار ہوں گے۔ وہ بھی شہید ہو جائیں تو مغیرہ بن شعبہ فوج کی قیادت سنبھالیں گے اگر وہ بھی شہادت پا جائیں تو پھر اشعث بن قیس امیر لشکر ہوں گے۔“

حضرت اشعثؓ اس وقت کوفہ میں مقیم تھے مگر سیدنا حضرت عمرؓ کو پورا یقین تھا کہ وہ نہادند جانے والے اسلامی لشکر میں ضرور شامل ہوں گے۔ اس لیے انہوں نے اشعثؓ کو پہلے ہی متبادل قیادت کے لیے نامزد کر دیا تھا۔

حضرت نعمان بن مقرنؓ تیس ہزار مجاہدین کا لشکر لے کر کوفہ سے روانہ ہوئے۔ حضرت اشعثؓ توقع کے مطابق اس لشکر میں شریک تھے۔ نہادند کے مقام پر ایرانیوں اور مسلمانوں کے درمیان نہایت خونریز لڑائی ہوئی۔ ایرانی جی توڑ کر لڑے لیکن جوش ایمان سے سرشار مسلمانوں کے سامنے ان کی کچھ پیش نہ چلی اور بالآخر انہوں نے بڑی طرح شکست کھائی۔ اس لڑائی میں تقریباً بیس ہزار ایرانی مارے گئے اور اس کے بعد وہ کبھی زور نہ پکڑ سکے، چنانچہ مسلمانوں نے معرکہ نہادند میں اپنی فتح کو فتح الفتح کا نام دیا ہے۔ جنگ نہادند میں سپہ سالار لشکر حضرت نعمان بڑی بہادری سے لڑتے ہوئے شہید ہو گئے تھے اور ان کے بعد حضرت خلیفۃ ایمان نے لشکر کی کمان سنبھالی تھی۔ انہی کی قیادت میں مجاہدین نے دشمن کو شکست فاش دی اور دوسرے نامزد اصحاب کو قیادت سنبھالنے کی ضرورت ہی پیش نہ آئی۔ حضرت اشعثؓ اس لڑائی میں ایک عام مجاہد (یا فوجی افسر) کی حیثیت سے سرکف ہو کر لڑے اللہ تعالیٰ نے لشکر اسلام کو فتح و نصرت سے ہمکنار کیا تو وہ واپس کوفہ آ گئے۔

(۷)

میدان جہاد میں حضرت اشعثؓ بن قیس کے نمایاں کارناموں کی بنا پر سیدنا حضرت عمر فاروقؓ ان کی بہت قدر کرتے تھے۔ سیدنا حضرت عثمان ذوالنورینؓ سریر ازلے خلافت ہوئے تو انہوں نے بھی حضرت اشعثؓ کا اعزاز و اکرام

برقرار رکھا۔ ۲۴ ہجری میں آذربائیجان کے باشندوں نے حضرت عمر فاروقؓ کی شہادت سے فائدہ اٹھا کر خراج دینا بند کر دیا تو امیر المؤمنین حضرت عثمان غنیؓ نے ان کی سرکوبی پر حضرت اشعث بن قیس کو مامور فرمایا۔ آذربائیجان اس سے پہلے عہد فاروقی میں حضرت عقبہ بن فرقہ کے ہاتھ پر فتح ہو چکا تھا۔ اب اس کا اکثر و بیشتر حصہ حضرت اشعثؓ نے دوبارہ مسخر کیا۔ اس کے بعد حضرت عثمان غنیؓ نے ان کو آذربائیجان کا گورنر مقرر کر دیا۔ وہاں انہوں نے زفاہ عامہ کے بہت سے کام کیے اور عوام الناس میں بہت رسوخ حاصل کر لیا۔

علامہ بلاذریؒ نے ”فتوح البلدان“ میں لکھا ہے کہ حضرت اشعث بن قیس نے آذربائیجان کو دوبارہ فتح کر کے وہاں کے باشندوں سے معاہدہ صلح کیا تو وہاں بہت سے عرب آباد کر دیئے تاکہ لوگوں کو اسلام کی دعوت دیں۔ ان کی ہدایت و ارشاد کا یہ اثر ہوا کہ چند سال کے اندر اندر آذربائیجان کے اکثر باشندے مسلمان ہو گئے اور انہوں نے قرآن مجید پڑھ لیا۔

سیدنا عثمان غنیؓ نے اپنے فرزند کے لیے حضرت اشعثؓ سے ان کی بیٹی کا رشتہ مانگ لیا جو انہوں نے منظور کر لیا۔ اس طرح امیر المؤمنین حضرت عثمانؓ اور اشعث بن قیس میں سمدھیانے کا رشتہ قائم ہو گیا۔ ۳۵ ہجری میں حضرت عثمان غنیؓ کی شہادت کے بعد حضرت علیؓ نے اشرار و جہلہ مسند نشین خلافت ہوئے تو انہوں نے آذربائیجان کے گورنر حضرت اشعثؓ کے نام اس مضمون کا خط لکھا:

بِسْمِ اللّٰهِ الرَّحْمٰنِ الرَّحِیْمِ

ابا بعد: اگر تم میں (کچھ) خامیاں نہ ہوتیں تو تم حکومت میں سب لوگوں سے آگے ہوتے۔ پس اگر تم خوف خدا کرو تو ممکن ہے کوئی نئی صورت پیدا ہو جائے۔ لوگوں نے جو میری بیعت کی ہے اس کی خبر تم کو مل چکی ہوگی۔ طلحہؓ اور زبیرؓ نے سب سے پہلے میری بیعت کی پھر بغیر کسی نئی بات کے توڑ دی اور ام المؤمنینؓ کو ساتھ لے کر بصرے کی

طرف چل دیئے لہذا میں مہاجرین و انصار کی معیت میں ان سے ملا
 اور انہیں اس امر (بیعت) کی طرف واپس بلانے کی کوشش کی جس
 سے وہ نکل چکے تھے مگر وہ نہ مانے پھر میں نے دعوت میں مبالغہ
 کیا اور بطریق احسن اسے جاری رکھا۔ (اشعث دیکھو) تمہاری
 حکومت تمہارا کھا جا نہیں بلکہ وہ ایک امانت ہے جس کا بار تمہاری
 گردن پر ہے اور یہ سارا مال اللہ کا ہے۔ تم تو میری طرف سے اس
 وقت تک اس کے خزانچی ہو جب تک اسے میرے سپرد نہ کر دو۔
 ان شاء اللہ تعالیٰ۔ نیز مجھے توقع ہے کہ میں تمہارے لیے برا حاکم
 ثابت نہ ہوں گا۔“ (الامامۃ والسیاست ۱/۷۰، عقد الفرید ۲/۲۳۲)

یہ خط حضرت علیؑ کے ایک قابل اعتماد ساتھی زیاد بن کعب بن وہب،
 حضرت اشعثؑ کے پاس لے کر گئے۔ یہ خط پڑھتے ہی حضرت اشعثؑ
 حضرت علیؑ کی بیعت پر رضا مند ہو گئے اور کوفہ آکر ان کی خدمت میں حاضر ہو گئے۔
 سیدنا حضرت علیؑ سے بھی حضرت اشعثؑ کا وہی رشتہ قائم ہو گیا جو حضرت عثمانؑ
 سے تھا یعنی سیدنا حضرت علیؑ کے صاحبزادے سیدنا حضرت حسنؑ کا نکاح حضرت
 اشعثؑ کی بیٹی جمعہ سے ہو گیا۔ ”فتوح البلدان“ میں علامہ بلاذری کی ایک
 روایت سے معلوم ہوتا ہے کہ حضرت علیؑ نے حضرت اشعثؑ کو دوبارہ اپنی طرف
 سے آذربائیجان کا گورنر مقرر کر دیا تھا۔

حضرت علیؑ اور امیر معاویہؑ کے درمیان اختلافات بڑھتے بڑھتے جب جنگ
 صفین کی صورت اختیار کر لی اور حضرت علیؑ اپنا لشکر لے کر شام کی طرف بڑھے
 تو حضرت اشعثؑ بھی ان کے ساتھ تھے۔ جنگ کے آغاز میں شامی فوج نے
 ابوعور سلمیٰ کی قیادت میں دریا کے گھاٹ پر قبضہ کر لیا اور علوی فوج کو پانی لینے
 سے روک دیا۔ کامل ایک دن تک یہی کیفیت رہی آخر حضرت اشعثؑ حضرت
 علیؑ کے پاس گئے اور عرض کیا :

” اے امیر المؤمنین آپ ہم میں موجود ہوں، تلواریں بھی ہمارے ہاتھوں میں ہوں اور وہ لوگ ہمیں پانی تک نہ پہنچنے دیں، بھلا یہ بھی کوئی بات ہے؟ آپ مجھے مامور فرمائیں میں پانی کی سمت جاتا ہوں (اگر راستہ کھول نہ دوں تو) خدا کی قسم واپس نہ آؤں گا۔ میں جان کی بازی لگا دوں گا۔ آپ اشتر کو حکم دیں کہ وہ اپنے رسالے کے ہمراہ میرے ساتھ چلیں۔“

حضرت علیؑ نے فرمایا۔ ”ٹھیک ہے اپنی تجویز پر عمل کرو۔“

دوسرے دن علیؑ صبح حضرت اشعثؓ نے اشتر نخعی کو ساتھ لے کر شامی فوج پر زبردست حملہ کیا۔ فریقین میں گھسان کی لڑائی ہوئی جس میں حضرت اشعثؓ اور اشتر نخعی سر بکفت ہو کر لڑے۔ آخر انہوں نے ابوعور اور اس کی جمعیت کو کنارِ دریا سے دور مٹا دیا اور خود گھاٹ پر قبضہ کر لیا، اس کے ساتھ ہی حضرت علیؑ کی ہدایت کے مطابق اعلان کر دیا کہ پانی سب کے لیے کھلا ہے ہم کسی کو پانی لینے سے نہیں روکیں گے۔

اس واقعہ کے بعد کئی ماہ تک دونوں لشکر ایک دوسرے کے سامنے پڑے رہے۔ دونوں لشکروں کے دستوں میں جھڑپیں ہوتی رہتی تھیں مگر بڑی جنگ تک نوبت نہ پہنچتی تھی۔ رجب ۳۷ھ ہجری سے محرم ۳۸ھ ہجری تک یہ جھڑپیں بھی موقوف ہو گئیں اور دونوں طرف سے بالعموم سکوت ہی رہا مگر صفر ۳۸ھ کے آغاز میں گھسان کی جنگ شروع ہو گئی اور اس سلسلے میں کئی خونریز معرکے ہوئے۔ ان معرکوں میں حضرت علیؑ نے بڑے کاندہ کی قیادت پر حضرت اشعثؓ بن قیس کو مامور فرمایا۔ وہ ہر معرکے میں جان توڑ کر لڑے۔ لیلتہ الہریہ کے خونریز معرکے کے بعد جب شامی فوج نیرول پر قرآن بلند کیے ہوئے میدان میں آئی تو علوی فوج میں سے ایک بڑی جماعت نے حضرت علیؑ کو لڑائی بند کرنے کا مشورہ دیا، اس جماعت میں حضرت اشعثؓ بھی شامل تھے۔ انہوں نے حضرت علیؑ کی خدمت میں عرض کیا :-

” امیر المؤمنین! میں جس طرح کل آپ کا جاں نثار تھا اسی طرح آج بھی ہوں لیکن میری رائے یہی ہے کہ قرآن مجید کو حکم مان لینا چاہئے اور لڑائی سے ہاتھ روک لینا چاہئے“۔

حضرت علیؑ نے مجبور ہو کر فوج کو واپسی کا حکم دیا۔ اس طرح عارضی طور پر جنگ بند ہو گئی۔ اس کے بعد فریقین میں خط و کتابت شروع ہوئی اور فریقین کے معتبر اور صاحب الرائے اصحاب کا اجتماع ہوا اور بحث و تمحیص کے بعد طے پایا کہ خلافت کا معاملہ دو ثالثوں کے سپرد کر دیا جائے۔ وہ جو کچھ فیصلہ کریں اس کو قطعی سمجھا جائے گا۔ اہل شام نے اپنی طرف سے حضرت عمرو بن العاص کو ثالث (حکم) نامزد کیا

ابو حنیفہ الدینوری نے ”الاخبار الطوال“ میں لکھا ہے کہ لیلۃ الہریر کی خونریز لڑائی کے بعد (جس میں ہزاروں آدمی کھیت رہے تھے) حضرت اشعثؓ اپنی قیامگاہ پر واپس آئے تو انہوں نے اپنے قبیلے ”بنو کنذہ“ سے جوان کے جھڑپے ملے جمع تھا، مخاطب ہو کر کہا: ”کل تم نے دیکھا کہ جنگ نے کیسی تباہی مچائی، خدا کی قسم اگر ہم آج صبح بھی لڑے تو عرب برباد ہو جائے گا اور تمام مقدس ذمہ داریاں ضائع ہو جائیگی یا شامی فوج کے جاسوسوں نے حضرت اشعثؓ کی بات امیر معاویہؓ تک پہنچا دی۔ انہوں نے یہ سن کر فرمایا: —

” اشعثؓ نے سچ ہی تو کہا ہے اگر ہم صبح بھی لڑے تو اہل روم اہل شام کی اولادوں پر ٹوٹ پڑیں گے اور ایرانی سردار، اہل عراق کی اولادوں پر۔ اس بات کو وہی سمجھ سکے ہیں جو عقل و دانش سے بہرہ مند ہوں لہذا اے لوگو! نیزوں کی سنانوں کے ساتھ قرآن باندھ لو۔“

چنانچہ سب سے پہلے دمشق کا ”مصحف اعظم“ پانچ نیزوں سے باندھا گیا اور اسے پانچ آدمیوں نے اٹھایا۔ اس کے علاوہ شامی لشکر کے جس جس آدمی کے پاس قرآن پاک تھا اس نے اس کو نیزے پر باندھ لیا تھا۔

جب کہ اہل عراق کی طرف سے حضرت اشعث بن قیس نے حضرت ابو موسیٰ اشعری رضی اللہ تعالیٰ عنہ کا نام تجویز کیا اور بالآخر حضرت علیؑ نے بھی اس پر صناد کر دیا۔ چنانچہ ۱۳ (یا ۱۴) صفر ۳ ہجری کو اس سلسلے میں ایک وثیقہ تحریر کیا گیا۔ جس پر جانبین کے متعدد اکابر نے شہادت ثبت کی۔ حضرت علی رضی اللہ تعالیٰ عنہ کی طرف سے شہادت ثبت کرنے والوں میں حضرت اشعث بن قیس بھی شامل تھے۔ جب اس معاہدے پر دستخط ہو گئے تو حضرت اشعث تمام قبائل کو مطلع کرنے پر مامور ہوئے۔

(۸)

حضرت اشعث بن قیس نے عہد نامہ ہاتھ میں لیا اور ایک ایک جھنڈے (دستے) اور ایک ایک قبیلے کے پاس سے گزرتے ہوئے اسے پڑھ پڑھ کر سناتے گئے۔ جب وہ بنو عنترہ کے پاس پہنچے اور ان کو معاہدہ پڑھ کر سنایا تو دو عنتری بھائیوں جعد اور معدان نے کھڑے ہو کر لغزہ لگایا "إِنِ الْحُكْمُ إِلَّا لِلَّهِ" (اللہ کے سوا کسی کو فیصلہ کا حق نہیں) پھر دونوں تلواریں سونت کر شامی شکر پر جا پڑے اور لڑتے ہوئے مارے گئے۔

اس کے بعد حضرت اشعث بن قیس کو مراد کے پاس گئے اور ان کو معاہدے کی عبارت پڑھ کر سنائی تو ان کے ایک سرکردہ آدمی صالح بن شفیق نے کہا: —
 "حکم اللہ ہی کا ہے خواہ مشرکوں کو ناگوار ہی کیوں نہ گزرے۔"
 پھر حضرت اشعث بن قیس سب کے پاس پہنچے۔ انہوں نے بھی معاہدے کی تفصیل سن کر کہا: —

"اللہ کے دین کے معاملے میں آدمیوں کو حکم نہیں بنایا جاسکتا۔"
 اس کے بعد حضرت اشعث بن قیس کے جھنڈوں کے پاس سے گزرے انہوں نے بھی اسی قسم کی بات کہی۔ پھر عروہ بن اودیہ تمیمی نے غضب ناک ہو کر کہا: —
 "کیا تم دین خداوندی کے معاملے میں آدمیوں کو حکم بناتے ہو، اگر یہ

بات ہے تو اے اشعث! ہمارے مقتول کہاں گئے؟“

اس کے ساتھ ہی اس نے حضرت اشعثؓ پر تلوار کا وار کیا۔ مگر دار اوچھا پڑا اور ان کی جان بچ گئی۔ یہ صیوہیت حال دیکھ کر حضرت اشعثؓ اپنے قبیلے میں چلے گئے۔ وہاں بنو تمیم کے سردار ان کے پاس آئے اور عمرو بن اُدیہ کی حرکت پر معذرت کی حضرت اشعثؓ نے ان کی معذرت قبول کر لی اور عمروہ کو معاف کر دیا۔ متعدد دوسرے آدمیوں نے بھی حضرت علیؓ کی خدمت میں حاضر ہو کر اس معاہدے سے بیزاری کا اظہار کیا۔ بالآخر اسی بیزاری کے نتیجے میں خوارج کی بنیاد پڑی جنہوں نے بڑے بڑے ہنگامے برپا کیے۔

تحکیم کا نتیجہ خاطر خواہ نہ نکلا اور صلح کی بیل منڈھے نہ چڑھ سکی۔ اس کے بعد حضرت علیؓ شام پر دوبارہ لشکر کشی کی تیاری کرنے لگے۔ اسی اثناء میں خوارج نے نہروان میں جمع ہو کر حضرت علیؓ کے خلاف عکرم بغاوت بلند کر دیا۔ اب حضرت علیؓ نے شام پر لشکر کشی کا ارادہ ملتوی کر دیا اور خار جیوں سے نپٹنے کے لیے نہروان کا رخ کیا۔ حضرت اشعثؓ بھی ان کے ساتھ تھے۔ خوارج نے عبداللہ بن وہب الراسی کی قیادت میں حضرت علیؓ کا زبردست مقابلہ کیا مگر بالآخر شکست کھائی۔

جنگ نہروان سے فارغ ہونے کے بعد حضرت علیؓ نے اپنے لشکر کو جمع کیا اور اس کے سامنے تقریر کرتے ہوئے فرمایا: —

”اے لوگو! اللہ نے تم کو دین سے منحرف ہونے والوں پر فتح عطا کی ہے اب جلد از جلد اہل شام سے نبرد آزما ہونے کے لیے تیار ہو جاؤ۔“

اس پر ان کی جمعیت کے بہت سے افراد اٹھ کھڑے ہوئے جن میں اشعثؓ بن قیس بھی تھے۔ انہوں نے کہا: —

”اے امیر المؤمنین! ہمارے ترکش خالی ہو چکے ہیں، تلواریں کند ہو

چکی ہیں، نیزوں کی نوکیں جھڑ گئی ہیں اب ہمیں ہمارے شہر واپس
لے چلیں تاکہ ہم دشمن پر لشکر کشی کرنے سے پہلے اپنا اسباب سامان
درست کر لیں۔“

حضرت علیؓ نے حضرت اشعثؓ کی رائے کے مطابق نخیلہ میں پڑاؤ ڈال
دیا اور لوگوں کو شام پر چڑھانی کرنے کی تیاری کا حکم دیا مگر لوگ تیار ہونے
کے بجائے آہستہ آہستہ کوفے کی جانب کھسکنے لگے یہاں تک کہ حضرت علیؓ
کے ساتھ صرف ایک ہزار آدمی رہ گئے۔ حضرت علیؓ نے یہ کیفیت دیکھی تو شام
پر لشکر کشی کا ارادہ ملتوی کر دیا اور واپس کوفے میں جا کر اقامت اختیار کر لی۔
وہیں رمضان المبارک ۳۳ھ ہجری میں انہوں نے ایک خارجی عبدالرحمن بن ملجم
کے ہاتھ سے شہادت پائی۔

حافظ ابو نعیمؒ کا بیان ہے کہ حضرت علیؓ کرم اللہ وجہہ کی شہادت کے چالیس
دن بعد حضرت اشعثؓ بن قیس نے بھی کوفے میں وفات پائی۔ ان کی نماز جنازہ
سیدنا حضرت حسنؓ بن علیؓ نے پڑھائی۔

ایک اور روایت میں حضرت اشعثؓؓ کا سال وفات ۳۲ھ ہجری بیان کیا
گیا ہے مگر پہلی روایت کو ترجیح حاصل ہے۔

(۹)

حضرت اشعثؓ بن قیس رسول اکرم صلی اللہ علیہ وسلم سے کسی حدیثیں روایت
کی ہیں۔ ان سے قیس بن ابی حازمؒ اور ابو داؤدؒ وغیرہ نے روایت کی ہے۔

حضرت اشعثؓؓ سے مروی احادیث میں سے تین یہ ہیں :

① رسول اللہ صلی اللہ علیہ وسلم نے فرمایا ہے کہ جو شخص کسی کا مال چھوٹی
قسم کھا کر مارے گا وہ اللہ کے سامنے کورٹھی ہو کر پیش ہوگا۔

(سنن ابی داؤد)

② رسول اللہ صلی اللہ علیہ وسلم نے فرمایا ہے کہ جو شخص آدمیوں کی زیادہ

(۳) شکر گزاری کرے گا وہ اللہ کی بھی زیادہ شکر گزاری کرے گا۔ (اُسُدُ الغابہ بحوالہ ابو داؤد)
 اشعث بن قیس سے روایت ہے، انہوں نے بیان کیا کہ ایک زمین میری اور
 ایک یہودی کی مشترکہ ملکیت تھی۔ اس یہودی نے میری ملکیت سے انکار کر
 دیا اور تنہا اس کا مالک بن بیٹھا۔ میں اس یہودی کو رسول اللہ صلی اللہ علیہ وسلم کے پاس
 لایا اور اپنا مقدمہ آپ کے سامنے پیش کیا۔ آپ نے مجھ سے فرمایا:
 ”تمہارے پاس اپنے دعوے کی کوئی دلیل (یعنی گواہی شہادت وغیرہ) ہے؟“
 میں نے عرض کیا کہ کوئی گواہ شاید تو نہیں۔

آپ نے یہودی سے فرمایا کہ (اگر تمہیں اس سے انکار ہے تو) تم قسم کھاؤ کہ
 مدعی (اشعث بن قیس) کا زمین میں کوئی حصہ نہیں ہے میں اکیلا ہی اس کا مالک ہوں
 میں نے عرض کیا، یا رسول اللہ! یہ یہودی (جھوٹی) قسم کھائے گا اور میرا مال
 (یعنی میری جائداد) ہٹ کر لے گا۔

تو اللہ تعالیٰ کی طرف سے یہ آیت نازل ہوئی:

اِنَّ الَّذِيْنَ يَشْتَرُوْنَ بِعَهْدِ اللّٰهِ وَاِيْمَانِهِمْ شَمَانًا قَلِيْلًا اُولٰٓئِكَ لَا خَلَاقَ
 لَهُمْ فِي الْاٰخِرَةِ وَلَا يَكْتُمُهُمُ اللّٰهُ وَلَا يَنْظُرُ اِلَيْهِمْ يَوْمَ الْقِيٰمَةِ وَلَا
 يُزَكِّيهِمْ وَلَا لَهُمْ عَذَابٌ اَلِيْمٌ ۝ (سورہ آل عمران آیت ۷۷)

(جو لوگ اللہ کے عہد پیمان کو توڑ کر اور اپنی جھوٹی قسموں کے ذریعے دنیا کا تھوڑا سا نافع
 حاصل کرتے ہیں، آخرت میں ان کا کوئی حصہ نہ ہوگا اور اللہ تعالیٰ ان سے کوئی بات نہ فرمائے
 گا اور وہ اس کی نگاہِ کرم سے بھی محروم رہیں گے اور وہ ان کو پاک صاف بھی نہ کرے گا اور
 ان کو دردناک عذاب ہوگا۔) (سنن ابی داؤد و سنن ابن ماجہ)

صفحہ اللہ تعالیٰ عنہ

۱۔ علامہ ابن اثیر نے ”اُسُدُ الغابہ فی معرفۃ الصحابہ“ میں حضرت اشعث بن قیس
 کے ترجمہ میں لکھا ہے کہ انہوں نے ایک کنوئیں کی بابت ایک شخص سے جھگڑا کیا تھا۔

(اللہ اعلم بالصواب)

حضرت امین بن امم امین رضی

(۱)

جلیل القدر صحابیہ حضرت امم امین کے فرزند تھے۔ وہ رسول اکرم صلی علیہ وسلم کے بچپن میں آپ کی کھلائی تھیں۔ اصل نام برکتہ تھا۔ پہلے حضور کے والد جناب عبداللہ بن عبدالمطلب کی کنیز تھیں۔ ان کی وفات کے بعد حضور کی والدہ حضرت آمنہ کو مل گئیں۔ حضرت آمنہ ایک دفعہ ننھے حضور اور امم امین کو ساتھ لے کر اپنے شوہر کی قبر دیکھنے کے لیے یثرب گئیں۔ وہاں سے واپسی پر ابوآ کے مقام پر فوت ہو گئیں۔ حضرت امم امین ننھے حضور کو ساتھ لے کر مکہ پہنچیں۔ حضور نے ان کو آزاد کر دیا تھا اور آپ فرمایا کرتے تھے کہ امم امین میری ماں کے بعد میری ماں ہیں۔ آپ اکثر ان کے گھر تشریف لے جایا کرتے تھے اور ان کو "امی" کہہ کر مخاطب فرمایا کرتے تھے۔ حضرت امم امین نے طویل عمر پائی اور سیدنا حضرت عثمان کے عہد خلافت میں وفات پائی۔

حضرت امم امین کا پہلا نکاح زمانہ جاہلیت میں عبید بن عمرو (بروایت دیگر عبید بن زید بن عمرو) بن بلال بن ابی الجربان قیس بن مالک بن سالم بن غنم بن عوف بن خزرج سے ہوا۔ جب وہ اپنے وطن یثرب سے مکہ میں آکر مقیم ہوئے تھے۔ بعد ازاں عبید امم امین کو یثرب لے گئے وہیں ان کی صلب سے امین پیدا ہوئے چند دن کے بعد عبید فوت ہو گئے تو امم امین ننھے امین کو ساتھ لے کر واپس مکہ آ گئیں۔ وہاں ان کا نکاح محبوب رسول حضرت زید بن حارثہ سے ہوا۔ ان کی صلب سے حبیب النبی حضرت اسامہ بن زید پیدا ہوئے۔ اس نسبت سے حضرت امین بن حضرت اسامہ بن زید کے اخیانی بھائی تھے۔

(۲)

حضرت ایمنؓ اپنے باپ کے نام کی بجائے اپنی والدہ کی کنیت کی نسبت سے مشہور ہوئے۔ ان کے قبولِ اسلام اور شرفِ صحابیت پر سب اہل سیر کا اتفاق ہے۔

امام ابن اسحاق کا بیان ہے کہ حضرت ایمنؓ بن اُمّ ایمنؓ بارگاہِ نبویؐ میں حضور ﷺ کی مطہرہ برداری کی خدمت سے سرفراز تھے یعنی وہ طہارت کے لیے پانی وغیرہ حضورؐ کو دیا کرتے تھے۔ ارباب سیر نے عہد رسالت کے صرف ایک غزوے میں حضرت ایمنؓ کی شرکت کا ذکر تخصیص کے ساتھ کیا ہے۔ یہ غزوہ حنین ہے۔ اس غزوے میں وہ سب صحابہ شریک تھے جو مدینہ منورہ سے حضورؐ کی ہمرکابی میں مکہ آئے تھے اور غزوہ فتح میں حصہ لیا تھا اس لیے حضرت ایمنؓ یقیناً غزوہ فتح میں بھی شریک تھے۔

غزوہ حنین میں جب بنو ہوازن نے اپنی کمین گاہوں سے مسلمانوں پر تیروں کی بارش کی تو ان میں انتشار پھیل گیا۔ اس نازک موقع پر رسول اکرم ﷺ کے ساتھ صرف آٹھ صحابہ میدانِ جنگ میں ثابت قدم رہے۔ یہ تھے حضرت ابو بکر صدیقؓ، حضرت عمر فاروقؓ، حضرت علیؓ، حضرت عباسؓ، حضرت فضل بن عباسؓ، حضرت ابوسفیانؓ بن حارث بن عبدالمطلب، حضرت اسامہ بن زیدؓ اور حضرت ایمنؓ بن اُمّ ایمن۔ جلد ہی حضرت عباسؓ کی لٹکار پر مسلمان میدانِ جنگ کی طرف پلٹ پڑے اور مشرکین کو شکست فاش دی مگر حضرت ایمنؓ داؤدِ شجاعت دیتے ہوئے شہید ہو گئے۔

حضرت ایمنؓ سے ان کے بیٹے حجاجؓ نے روایت کی ہے کہ رسول اللہ ﷺ نے ایک ڈھال سے کم قیمت کی چیز چرانے پر چور کا ہاتھ کاٹنے کا حکم نہیں دیا۔ ایک ڈھال کی قیمت اس زمانے میں ایک دینار تھی۔ (اسد الغابہ)

رضی اللہ تعالیٰ عنہ



حضرت بدیل بن ورقاء خزاعی

(۱)

بنو خزاعہ کے عمائد میں سے تھے۔ نسب میں قدرے اختلاف ہے۔ حافظ ابن عبد البر نے ان کا نسب اس طرح بیان کیا ہے۔

بدیل بن ورقاء بن عبد العزی بن ربیعہ بن جزئی بن عامر بن مازن بن عدی بن عمرو بن ربیعہ خزاعی۔

مگر ابن ابی شیبہ کے مطابق ان کا مشجرہ نسب یہ تھا۔

بدیل بن ورقاء بن عمرو بن ربیعہ بن عبد العزی بن ربیعہ بن جزئی بن عامر بن مازن بن عدی بن عمرو بن ربیعہ خزاعی۔

حافظ ابن مندہ اور حافظ ابو نعیم نے کہا ہے کہ حضرت بدیلؓ قدیم الاسلام صحابی ہیں مگر حافظ ابن عبد البر نے ”الاستیعاب“ میں لکھا ہے کہ حضرت بدیلؓ اور ان کے فرزند عبد اللہ فتح مکہ کے موقع پر مہاجرین کے مقام پر بارگاہ رسالت میں حاضر ہوئے اور قبول اسلام کی سعادت حاصل کی۔ جمہور ارباب سیر نے اسی روایت کو ترجیح دی ہے۔ اس کا مطلب یہ ہے کہ حضرت بدیلؓ اور ان کے فرزند عبد اللہ فتح مکہ کے حاضر دن سے کچھ پہلے مشرف اسلام سے بہرہ ور ہوئے کیونکہ مہاجرین (جسے اب وادی فاطمہ کہتے ہیں) مکہ معظمہ سے شمالی جانب تقریباً ۳۴ کلومیٹر کے فاصلے پر واقع ہے۔ حضرت بدیلؓ اسلامی شکر کے مکہ پہنچنے سے پہلے ہی مہاجرین پہنچ کر حلقہ بگوشی اسلام ہو گئے۔

اس روایت کی تصدیق اس بات سے بھی ہوتی ہے کہ فتح مکہ کے دن بعض مشرکین قریش نے حضرت بدیلؓ اور ان کے غلام رافع کے گھر میں پناہ

کی تھی بلکہ

قبولِ اسلام کے وقت حضرت بدیلؓ کی عمر ستانوے برس کی تھی مگر ان کی ڈاڑھی کے بال بالکل سیاہ تھے۔ آنحضرت ﷺ نے ان سے پوچھا، تمہاری عمر کیا ہے؟ انہوں نے عرض کیا، ستانوے برس۔ حضور ﷺ کو یہ سن کر خوشگوار حیرت ہوئی اور آپ نے فرمایا،

”اللہ تمہارے جمال اور بالوں کی سیاہی میں برکت دے (اور اضافہ کرے)“

(الاصابہ لابن حجر)

(۲)

حضرت بدیلؓ بن ورقاء اگرچہ ۸ھ ہجری میں اسلام لائے۔ مگر ان کے اور سردارِ علم ﷺ کے درمیان بہت پہلے سے خوشگوار تعلقات تھے اور وہ وقتاً فوقتاً حضور ﷺ کی خدمت میں حاضر ہوتے رہتے تھے۔ ذیقعدہ ۸ھ ہجری میں حضور نے عمرہ کے لیے مکہ کا قصد فرمایا۔ ابھی آپ راستے ہی میں تھے کہ قریش کو آپ کے ارادے کا علم ہو گیا۔ انہوں نے اس بات کو اپنی غیرت کے منافی سمجھا کہ مسلمان مکہ میں داخل ہوں۔ چنانچہ سب نے بالاتفاق طے کیا کہ خواہ کچھ بھی ہو جائے مسلمانوں کو مکہ میں داخل نہیں ہونے دیں گے۔ آنحضرت ﷺ کو قریش کے عزائم کی اطلاع ملی تو آپ

اے حضرت بدیلؓ بن ورقاء کے ایک فرزند حضرت نافعؓ بلاشبہ قدیم الاسلام صحابہ میں سے ہیں۔ انہوں نے ۸ھ ہجری میں بئر معونہ کے سانحہ میں شہادت پائی۔ جلیل القدر صحابی حضرت عبداللہ بن رواحہ انصاری نے ان کی شہادت پر یہ شعر کہے:

رَحِمَهُ اللهُ نَافِعُ بْنُ بَدِيْلٍ | رَحْمَةُ الْمُبْتَغَى لثَوَابِ الْجِهَادِ
صَابِرًا صَادِقَ الْوَعْدِ إِذَا مَا | الْكُثْرَ لِقَوْمٍ قَالَ قَوْلَ السِّدَادِ
(یعنی نافع بن بدیلؓ پر خدا کی رحمت ہو جو ثوابِ جہاد کی خواہشمند ہو۔ وہ بڑا صابر اور صادق الوعد تھا۔ جس مقام پر کہ زیادہ تر لوگ ڈھیل بات کہتے تھے)

(اسد الغابہ)

مکہ سے چند میل دور حدیبیہ کے مقام پر خیمہ زن ہو گئے۔ صحیح بخاری میں سے کہ مشرکین قریش کی مزاحمت کے ارادے کی خبر حضرت بدیلؓ نے رسول اللہ صلی اللہ علیہ وسلم کو پہنچائی تھی۔

حدیبیہ میں مسلمانوں اور قریش مکہ کے درمیان صلح ہوئی تو معاہدہ صلح کی ایک شرط یہ تھی کہ جو عرب قبیلہ قریش مکہ کا حلیف ہوگا، مسلمان اور ان کے حلیف اس کو قریش کی طرح ہی سمجھیں گے اور اس کے خلاف کوئی کارروائی نہیں کریں گے۔ اسی طرح جو قبیلہ مسلمانوں کا حلیف ہوگا، قریش مکہ اور اس کے حلیف اس کو مسلمانوں کے برابر سمجھیں گے اور اس پر کوئی زیادتی نہیں کریں گے۔ اس صلح نامہ کے بعد بنو خزاعہ نے مسلمانوں سے حلیفانہ تعلقات قائم کر لیے اور بنو بکر نے قریش مکہ سے۔

بنو بکر اس عہد پر قائم نہ رہے اور کچھ عرصہ کے بعد انہوں نے بنو خزاعہ پر حملہ کر کے ان کے بہت سے آدمی قتل کر ڈالے۔ اس کام میں مشرکین قریش نے بھی ان کی مدد کی اور ان کے بعض آدمیوں نے چہروں پر نقاب ڈال کر بنو خزاعہ پر حملے میں سرگرمی سے حصہ لیا۔ ان بیچاروں نے حرم شریف میں پناہ لی تو وہاں بھی ان کو نہ چھوڑا۔ اس طرح وہ نہ صرف عہد شکنی کے مرتکب ہوئے بلکہ انہوں نے بیت اللہ کی حرمت کو بھی پامال کیا۔ بنو خزاعہ کے ایک وفد نے عمرو بن سالم کی سرکردگی میں مدینہ منورہ پہنچ کر رسول اکرم صلی اللہ علیہ وسلم کو بنو بکر اور مشرکین قریش کے مظالم کی اطلاع دی۔

ایک دایت کے مطابق یہ وفد چالیس آدمیوں پر مشتمل تھا۔ اس وفد نے بارگاہ رسالت میں حاضر ہو کر نہایت دردناک اشعار کی صورت میں اپنی فریاد پیش کی ان میں سے چند اشعار کا ترجمہ حسب ذیل ہے :

” اے اللہ ہم محمد (صلی اللہ علیہ وسلم) کو وہ وعدہ یاد دلائیں گے جو ہمارے اور ان کے مابین ہوا ہے۔

اے اللہ کے رسول! ہماری مدد کر اور خدا کے بندوں کو بلا سب اعانت کے لیے

حاضر ہوں گے۔

قریش نے وعدہ خلافی کی اور اس پکتے عہد کو جو آپ سے کیا تھا، توڑ ڈالا۔
ہمیں خشک گھاس کی طرح روند ڈالا۔
وہ سمجھتے ہیں کہ ہماری مدد کو کوئی نہیں آئے گا،
وہ تو ذلیل اور قلیل ہیں۔

انہوں نے ہم کو ویر (بنو خزاعہ کی قیام گاہ) میں سوتے ہوئے جالیا، ہم کو
رکوع و سجود کی حالت میں قتل کیا۔“

رسول اکرم صَلَّی اللہُ عَلَیْہِ وَاٰلِہٖ وَسَلَّمَ کو بنو خزاعہ کی رودادِ المِصْنِ کربہت دکھ ہوا۔ آپ نے
قریش کو پیغام بھیجا کہ مقتولوں کا خون بہا دو یا بنی بکر کی حمایت سے دستکش ہو جاؤ۔
اگر کوئی شرط منظور نہیں تو اعلان کر دو کہ معاہدہ حدیبیہ کا عدم ہو گیا ہے۔

قریش کے بعض منہ زور جوانوں نے حضور صَلَّی اللہُ عَلَیْہِ وَاٰلِہٖ وَسَلَّمَ کے قاصد کو نہایت
رعونت سے جواب دیا۔ ”جاؤ ہم تمہارے محکوم نہیں ہیں جو ہمارے جی میں آیا کیا۔“
قاصد نے حضور کو قریش کا جواب سنایا تو آپ نے فرمایا، ”یہ لوگ اب حد سے
بڑھ گئے ہیں اور ان کی زیادتیاں ناقابل برداشت ہو گئی ہیں۔“

اسی اثناء میں حضرت بدیلؓ بھی مدینہ منورہ پہنچے اور باگاہ رسالت میں حاضر
ہو کر بنو خزاعہ پر بنی بکر اور مشرکین قریش کی زیادتیوں کی تفصیل بیان کی۔ اب حضور
نے مکہ پر چڑھائی کی تیاری شروع کر دی۔

(۳)

اب حضور صَلَّی اللہُ عَلَیْہِ وَاٰلِہٖ وَسَلَّمَ کے قاصد نے مکہ سے مراجعت کی تو قریش کے عمائد
کو خیال آیا کہ ہمارے جوشیلے جوانوں نے ایسا سخت جواب دے کر غلطی کی ہے اور
اس کے بہت برے نتائج برآمد ہو سکتے ہیں چنانچہ سردار قریش ابوسفیان (جو بھی
اسلام نہیں لائے تھے فوراً تجدید معاہدہ کے لیے مدینہ کی طرف روانہ ہوئے۔ ادھر سے
حضرت بدیلؓ مدینہ منورہ سے واپس آ رہے تھے۔ راستے میں دونوں کی ملاقات ہوئی۔

تو ابوسفیانؓ کو شک گزرا کہ بُدیلؓ رسول اللہ صلی اللہ علیہ وسلم کے پاس شکایت سے
 کر گئے تھے۔ انہوں نے حضرت بُدیلؓ سے پوچھا، کہاں سے آ رہے ہو؟ حضرت بُدیلؓ
 نے کہا، اس وادی اور ساحل کی طرف سے بنی خزاعہ کی طرف گیا تھا۔ ابوسفیانؓ نے
 پھر پوچھا، محمدؐ صلی اللہ علیہ وسلم کے پاس تو نہیں گئے تھے۔ انہوں نے نفی میں جواب
 دیا مگر ابوسفیانؓ کا شک دُور نہ ہوا نہایت تیزی کے ساتھ مدینہ پہنچے اور حضرت ابوبکرؓ
 حضرت عمرؓ، حضرت علیؓ اور سیدہ فاطمہ الزہراءؓ کو درمیان ڈال کر معاہدے کی تجدید
 کرانی چاہی مگر ان بزرگوں میں سے کسی نے حضور صلی اللہ علیہ وسلم سے سفارش کرنے کی
 ہامی نہ بھری۔ ناچار وہ تجدید معاہدہ کا یکطرفہ اعلان کر کے واپس چلے گئے۔ چند دن
 کے بعد سرورِ عالم صلی اللہ علیہ وسلم دس ہزار صحابہؓ کے جلو میں مکہ کی طرف روانہ
 ہوئے۔ لشکرِ اسلام جب مترانظہران کے مقام پر پہنچا تو حضرت بُدیلؓ اپنے فرزند
 عبداللہؓ کے ہمراہ بارگاہِ رسالت میں حاضر ہو کر سعادت اندوزِ اسلام ہو گئے۔ ایک
 روایت میں ہے کہ قریش نے انہیں حضرت حکیم بن حزام کے ساتھ خود اسلامی لشکر کا
 جائزہ لینے کے لیے بھیجا تھا مگر وہ تینوں حلقہ بگوشِ اسلام ہو گئے۔

(۲)

فتح مکہ کے بعد حضرت بُدیلؓ نے حنین اور طائف کے معرکوں میں سرورِ عالم
 صلی اللہ علیہ وسلم کی ہمراہی کا شرف حاصل کیا۔ حافظ ابن حجرؒ کا بیان ہے کہ حضور
 صلی اللہ علیہ وسلم نے انہیں حنین کے قیدیوں اور مالِ غنیمت کا نگران مقرر فرمایا چنانچہ
 وہ جعرانہ کے مقام پر یہ خدمت انجام دیتے رہے یہاں تک کہ حضور صلی اللہ علیہ وسلم
 نے قیدیوں کو رہا کر دیا اور مالِ غنیمت کو مستحقین میں تقسیم کر دیا۔ (الاصابہ)
 سلمہ بصری میں سرورِ عالم صلی اللہ علیہ وسلم غزوہ تبوک کے لیے تشریف
 لے گئے تو اس پر صعوبت طویل سفر میں بھی حضرت بُدیلؓ آپ کے ہمراہ تھے۔
 سلمہ بصری میں حضرت بُدیلؓ آنحضرت صلی اللہ علیہ وسلم کی معیت میں حجۃ اوراع
 میں شریک ہوئے۔ حافظ ابن حجرؒ نے "الاصابہ" میں لکھا ہے کہ وہ منیٰ میں یہ اعلان

کرتے پھرتے تھے کہ رسول اللہ صَلَّى اللهُ عَلَيْهِ وَسَلَّمَ نے آج کے روزہ کی ممانعت فرمائی ہے۔
حجۃ الوداع کے جلد ہی بعد حضرت بُدیلؓ نے وفات پائی۔ یہ واقعہ سرِ درِ عالم
صَلَّى اللهُ عَلَيْهِ وَسَلَّمَ کی وفات سے کچھ عرصہ پہلے پیش آیا۔

علامہ ابن اثیرؒ کا بیان ہے کہ رسول اکرم صَلَّى اللهُ عَلَيْهِ وَسَلَّمَ نے کسی موقع پر حضرت
بُدیلؓ کو ایک خط لکھا تھا (ابن اثیرؒ نے "أُسْدُ الْغَابَةِ" میں اس خط کا متن بھی دیا ہے)
وہ اس نامہ مبارک کو حزرِ جہان بنا کر رکھتے تھے۔ وفات سے پہلے انہوں نے یہ
نامہ مبارک اپنے بیٹے کو دے کر وصیت کی کہ اس مکتوب مبارک کو حفاظت سے رکھنا
جب تک یہ تمہارے پاس رہے گا تم لوگ خیر و برکت میں رہو گے۔

یہ نامہ مبارک حضرت علی رضی اللہ تعالیٰ عنہ کے ہاتھ کا لکھا ہوا تھا۔ مگر ساتھ
ہی ابن اثیرؒ نے لکھا ہے کہ یہ حدیث غریب ہے۔

حضرت بُدیلؓ کے ایک صاحبِ جزادے بئرِ معونہ کے سانچہ میں شہید ہو گئے تھے۔
دوسرے صاحبِ جزادے عبداللہ بنو خزاعہ کے نامی بہادر تھے۔ فتح مکہ، حنین، طائف،
اور تبوک کے غزوات میں حضورؐ کے ہمراہ تھے۔ عہدِ فاروقی میں ایران کے بہت سے
معرکوں میں دادِ شجاعت دی۔ مکہ ہجری میں جنگِ صفین میں حضرت علیؓ کی طرف
سے لڑتے ہوئے شہید ہوئے۔



حضرت بلال بن حارث مُزنی

(۱)

عرب کے مشہور قبیلہ "بنو مُزینہ" سے تھے۔ نسب نامہ یہ ہے :
 بلال بن حارث بن عاصم بن سعید بن قرہ بن خلدہ بن ثعلبہ بن
 ثور بن ہدمہ بن لاطم بن عثمان بن عمرو بن اُد بن طانجہ۔
 حضرت بلال بن حارث کے اجداد (دسویں پشت) میں عثمان بن عمرو کی والدہ کا نام
 مُزینہ تھا، اسی کی نسبت سے اس کی اولاد "بنو مُزینہ" مشہور ہوئی۔
 حضرت بلال بن حارث کی کنیت ابو عبدالمزحمن تھی۔

(۲)

حضرت بلال بن حارث اپنی قوم کے سردار تھے اور وہ ان کو بہت مانتی
 تھی۔ جب ۶ ہجری میں وہ بنو مُزینہ کے چار سو افراد کا وفد لے کر مدینہ منورہ
 پہنچے۔ بوڑھوں اور بچوں کو شہر کے باہر ٹھہرایا اور باقی افراد کو ساتھ لے کر بارگاہِ رسالت
 میں حاضر ہوئے۔ بعض روایتوں میں ہے کہ یہ سب سے پہلا وفد تھا جس نے مدینہ منورہ
 آکر بارگاہِ نبوی میں حاضری دی۔ ان سب اصحاب نے اسلام قبول کیا اور سردارِ عالم
 صَلَّی اللہُ عَلَیْہِ وَاٰلِہٖ وَسَلَّمَ کی بیعت سے مُشرف ہوئے۔ پھر انہوں نے اپنے بوڑھوں
 اور بچوں کو بھی بلال لیا وہ بھی نعمتِ ایمان سے بہرہ ور ہو گئے۔ ایک روایت کے
 مطابق حضرت بلال بن حارث بنو مُزینہ کے سب سے پہلے مسلمان تھے۔
 جب یہ وفد واپس جانے لگا تو رسول اکرم صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا:
 "وتم جہاں بھی رہو تمہیں مہاجرین میں داخل سمجھا جائے گا۔"
 علامہ ابن اثیر کا بیان ہے کہ نبی صَلَّی اللہُ عَلَیْہِ وَاٰلِہٖ وَسَلَّمَ نے حضرت بلال بن حارث

کو عقیق نامی ادی معافی میں عطا فرمائی۔ ایک روایت میں ہے کہ حضورؐ نے انہیں سونے کی ایک کمان بطور جاگیر عطا فرمائی تھی اور اس کے لیے ایک فرمان لکھوا کر ان کے حوالے کیا تھا۔ (رسول اکرمؐ کی سیاسی زندگی)

(۳)

بنو مزینہ کے وفد میں ایک صاحب خزاہی بن عبد بنہم بھی شامل تھے۔ وہ قبیلہ کے بت "بنہم" کے صاحب تھے۔ بارگاہ رسالت میں حاضر ہونے سے پہلے انہوں نے اس بت کو توڑ ڈالا۔
 رمضان ۸ھ ہجری میں سرورِ عالم صلی اللہ علیہ وسلم فتح مکہ کے لیے روانہ ہوئے تو حضرت بلال بن عمار بھی اپنے اہل قبیلہ کے ساتھ آپ کے ہمراہ تھے۔ ارباب میر کا بیان ہے کہ قبیلہ مزینہ کا جھنڈا انہی کے ہاتھ میں تھا یعنی اپنے قبیلے کے امیر اور علم بردار وہی تھے۔ غزوہ فتح مکہ کے علاوہ کسی اور غزوے میں حضرت بلال بن عمار کا نام تخصیص کے ساتھ نہیں آتا لیکن قیاس یہ ہے کہ وہ کچھ اور غزووں (حنین و تبوک) میں بھی ضرور شریک ہو گئے۔ حضرت عمر فاروقؓ کے عہدِ خلافت میں بصرہ آباد ہوا تو چند سال بعد حضرت بلالؓ اپنے وطن سے نقل مکانی کر کے بصرہ چلے گئے اور وہیں مستقل سکونت اختیار کر لی۔ انہوں نے حضرت امیر معاویہؓ کے دورِ خلافت کے اخیر (سنہ ہجری) میں وفات پائی۔ اس وقت ان کی عمر اسی برس کی تھی۔

حضرت بلال بن عمارؓ سے یہ حدیث مروی ہے :

” رسول اللہ صلی اللہ علیہ وسلم نے ارشاد فرمایا کہ آدمی کی زبان سے کبھی خیر اور بھلائی کی کوئی ایسی بات نکل جاتی ہے جس کی پوری برکت اور قدر و قیمت کا اندازہ اسے خود بھی نہیں ہوتا مگر اللہ تعالیٰ اسی ایک بات کی وجہ سے اپنی رضا مندی (خوشنودی) قیامت تک اس کے لیے لکھ دیتا ہے اور اسی طرح آدمی کی زبان سے شر کی کوئی ایسی بات نکل جاتی ہے جس کی برائی اور قباحت کا اندازہ اسے خود بھی نہیں ہوتا مگر اللہ تعالیٰ اسی ایک بات کی وجہ سے اپنی ناخوشی اور ناراضی قیامت تک اس کے لیے لکھ دیتا ہے۔“

(موطا امام مالک، جامع ترمذی، سنن ابن ماجہ)

رضی اللہ تعالیٰ عنہ

حضرت ثابت بن اقرم بلوی انصاری

(۱)

قبیلہ بلی سے تھے اور مدینہ منورہ میں انصار کے حلیف تھے۔ نسب نامہ یہ ہے:
 ثابت بن اقرم بن ثعلبہ بن عدی بن عجلان بن حارثہ بن ضبیعہ بن حرام
 بن جعل بن خثعم بن ودم بن ذبیان بن بمیم بن ذہل بن مہنی بن بلی۔
 ہجرت نبویؐ سے کچھ پہلے یا کچھ بعد مشرف بہ اسلام ہوئے۔ بڑے بہادر اور
 فخلص مسلمان تھے اور ہر وقت اپنی جان راہِ حق میں قربان کرنے کے لیے تیار
 رہتے تھے۔

(۲)

رمضان ۲ھ ہجری میں غزوہ بدر الکبریٰ پیش آیا تو حضرت ثابت بن
 اقرم اس میں بڑے جوش اور جذبے کے ساتھ شریک ہوئے اور اہل بدر کی مقدس
 جماعت کا رکن بننے کا لاندال مشرف حاصل کیا۔
 غزوہ بدر کے بعد حضرت ثابتؓ عہد رسالت کے دوسرے تمام غزوات
 میں بھی سرورِ عالم صلی اللہ علیہ وسلم کے ہمراہ سب سے پہلے غزوے میں سر فریخی
 کا حق ادا کر دیا۔

۳ھ ہجری میں (فتح مکہ سے کچھ پہلے) سرورِ عالم صلی اللہ علیہ وسلم
 نے تین ہزار مجاہدین پر مشتمل ایک لشکر سیدنا حضرت زید بن حارثہ کی قیادت
 میں شام کی طرف روانہ فرمایا اس کا مقصد حضرت حارث بن عمیر اذوقی کے
 قتل کا بلکہ لینا تھا۔ حضور صلی اللہ علیہ وسلم نے حضرت حارث کو اپنا خطبے
 کو حاکم بصری کے پاس بھیجا تھا راستے میں مثنیٰ بن عمار غسانی نے انہیں

شہید کر ڈالا تھا۔ چونکہ قاصد کا قتل ایک نہایت ذلیل حرکت تھی اسی لیے یہ لشکر بھیجنے کی ضرورت پیش آئی۔ اس لشکر میں حضرت ثابت بن اقرم بھی شامل تھے۔ یہ لشکر دشمن کے علاقے میں پہنچا تو اتفاق سے وہاں شاہِ روم بھی آیا ہوا تھا، اس نے اپنا لشکر شرجبیل کی مدد کے لیے بھیج دیا۔ اس طرح دشمن کی تعداد ایک لاکھ سے بھی اوپر ہو گئی۔ موتہ کے مقام پر دونوں لشکر ایک دوسرے کے مقابل ہوئے تو مسلمانوں کی تعداد کو دشمن کی تعداد سے کوئی نسبت نہ تھی مگر وہ اللہ کے بھروسے پر طاعوت کی مہیب قوت سے ٹکرا گئے اور اس کو لوہے کے چنے چوا دیئے۔ جب مسلمانوں کے تین سپہ سالار، حضرت زید بن حارثہ، حضرت جعفر بن ابی طالب اور حضرت عبداللہ بن رواحہ انصاری یکے بعد دیگرے شہید ہو گئے تو مسلمانوں نے علمِ قیادت حضرت ثابت بن اقرم کے ہاتھ میں دے دیا۔ (یہ ان کی غیر معمولی شجاعت کا اعتراف تھا) مگر حضرت ثابت بن اقرم نے یہ کہہ کر علمِ قیادت خالد بن ولید کو دے دیا کہ آپ مجھ سے بڑھ کر ماہر جنگ ہیں (یعنی فنِ حرب کو مجھ سے زیادہ جانتے ہیں) اس لیے آپ ہی لشکر کی قیادت کریں۔ چنانچہ حضرت خالد بن ولید نے اس غضب کا حملہ کیا کہ دشمن کو پیچھے ہٹنے پر مجبور ہونا پڑا۔ اس دن ان کے ہاتھ سے نو تلواریں ٹوٹیں اور انہوں نے بارگاہِ رسالت سے ”سیف اللہ“ کا لقب پایا۔

(۳)

آفتابِ رسالت اللہ تعالیٰ کی شفقِ رحمت میں غروب ہوا اور سیدنا حضرت ابوبکر صدیق رضی اللہ تعالیٰ عنہ سریرِ آرائے خلافت ہوئے تو دفعتاً سارے عرب میں فتنہ ارتداد کے شعلے بھڑک اٹھے۔ سیدنا صدیق اکبرؓ نے بے مثال عزم و ہمت سے اس فتنے کا مقابلہ کیا اور اس کے استیصال کے لیے مختلف اطراف و جوانب کو گیارہ لشکر روانہ فرمائے۔ ایک لشکر کے سردار حضرت خالد بن ولید تھے! انہیں نبوت کے ایک جھوٹے دعویٰ دار طلیحہ بن خویلد اسدی کی سرکوبی

پر مامور کیا تھا۔ حضرت ثابت بن اقرم انہی کے لشکر میں شامل تھے۔ حضرت خالدؓ نے پہلے قبائل طے اور جدیلہ کے مرتدین کو مطیع کیا۔ اس کے بعد انہوں نے حضرت عکاشہؓ بن محسن اور حضرت ثابت بن اقرم کو دشمن کی لڑھائی کے لیے بزاخہ کی طرف بھیجا جسے طلیحہ بن خویلد نے اپنا مستقر بنا رکھا تھا۔ حضرت عکاشہؓ اپنے گھوڑے رزام پر سوار تھے اور حضرت ثابت بن اقرم اپنے گھوڑے بحر پر۔ اتفاق سے ان کی ڈبھیڑ طلیحہ کے ایک بھائی سے ہو گئی جسے انہوں نے قتل کر ڈالا۔ طلیحہ کو اطلاع ملی تو وہ اپنے دوسرے بھائی سلمہ کو ساتھ لے کر نکلا۔ سلمہ اچانک حضرت ثابت بن اقرم پر لڑے پڑا اور ان کو شہید کر ڈالا۔ پھر طلیحہ اور سلمہ دونوں نے حضرت عکاشہؓ کو نرغے میں لے کر شہید کر دیا۔ حضرت خالدؓ پیش قدمی کرتے ہوئے اس مقام پر پہنچے تو ان دونوں شہیدانِ راہِ حق کی لاشیں دیکھ کر سخت غمزدہ ہوئے، وہیں ان کو سپردِ خاک کر دیا پھر وہ بزاخہ پہنچے جہاں طلیحہ نے ان کا پُر زور مقابلہ کیا مگر بالآخر شکست کھائی اور شام کی طرف راہِ فرار اختیار کی۔ طلیحہ نے بعد میں تائب ہو کر دوبارہ اسلام قبول کیا اور پھر فارس جا کر ایرانیوں کے خلاف کئی معرکوں میں محیر العقول کا زمانہ سرانجام دیے، اس طرح اس نے اپنی لغزش کی تلافی کر دی۔ ابنِ خلدونؒ اور ابنِ اثیرؒ کے بیان کے مطابق طلیحہ نے جنگِ نہادند میں نہایت بہادری سے لڑتے ہوئے شہادت پائی۔

رضی اللہ تعالیٰ عنہ

حضرت ثابتؓ بن ضحاک انصاری

(۱)

ثابت نام تھا اور ابو زید کنیت تھی۔
قبیلہ اوس کے خاندان عبدالاشہل سے تعلق تھا۔ نسب نامہ یہ ہے:
ثابت بن ضحاک بن خلیفہ بن ثعلبہ بن عدی بن کعب بن عبدالاشہل بن
حارث بن خزرج بن عمرو بن مالک بن اوس۔

حضرت ثابتؓ بن ضحاک کا شمار بڑے عظیم المرتبت اصحاب رسولؐ میں ہوتا
ہے مگر ان کے حالات زندگی کے بارے میں اہل سیر کے بیانات میں خاصا الجھاؤ ہے۔
مولانا سعید انصاری مرحوم نے سیر انصار (حصہ اول) میں لکھا ہے کہ "حضرت ثابتؓ
بن ضحاک بعثت نبویؐ کے تیسرے سال تولد ہوئے بعض لوگوں نے سلسلہ ہجری سال
ولادت قرار دیا ہے لیکن یہ قطعاً غلط ہے۔" لہ

ابن مندہؒ نے لکھا ہے کہ امام بخاریؒ کے بیان کے مطابق حضرت ثابتؓ بن
ضحاک غزوہ بدر میں شریک تھے۔ ایک روایت کے مطابق امام ترمذیؒ نے بھی ان
کی شرکت بدر تسلیم کی ہے۔ مگر حافظ ابو نعیمؒ فرماتے ہیں کہ یہ ابن مندہ کا وہم ہے
امام بخاریؒ نے اپنی کتاب میں صرف یہ ذکر کیا ہے کہ وہ حدیبیہ (یعنی بیعت رضوان)
میں شریک تھے۔

لہ ابن مندہؒ کا بیان ہے کہ رسول اللہ صلی اللہ علیہ وسلم کی وفات کے وقت حضرت ثابتؓ
بن ضحاک آٹھ برس کے تھے (اس کا یہی مطلب ہے کہ وہ سلسلہ ہجری میں پیدا ہوئے تھے)
مگر دوسرے ارباب سیر اور محدثین کے بیانات کی روشنی میں یہ بات واقعی غلط ٹھہرتی ہے۔

علامہ ابن سعد نے طبقات میں لکھا ہے کہ حضرت ثابت بن ضحاک حمراء الاسد میں شریک تھے لیکہ اس کے ساتھ ہی انہوں نے یہ بھی کہا ہے کہ غزوہ حمراء الاسد میں صرف وہی لوگ شریک تھے جو غزوہ اُحد میں شریک ہو چکے تھے۔ اس وضاحت سے یہی نتیجہ اخذ کیا جاسکتا ہے کہ حضرت ثابت بن غزوہ اُحد میں بھی شریک تھے مگر مولانا سعید انصاری مرحوم نے سیر انصار میں ان سب روایات کو اس بنا پر ناقابل اعتباراً ٹھہرایا ہے کہ رسول اکرم ﷺ صرف انہی اصحاب کو لڑائی میں شریک ہونے کی اجازت دیتے تھے جن کی عمر کم از کم پندرہ برس کی ہو۔ چونکہ غزوہ بدر اور غزوہ اُحد کے وقت حضرت ثابت بن ضحاک کی عمر پندرہ برس سے کم تھی اس لیے ان غزوں میں ان کے شریک ہونے کو تسلیم نہیں کیا جاسکتا۔ ان کے خیال میں سب سے پہلا غزوہ جس میں حضرت ثابت بن ضحاک شریک ہوئے غزوہ احزاب تھا جو ۶ ہجری میں پیش آیا۔ (گو اس کے بارے میں بھی اہل سیر نے تصریح نہیں کی) حافظ ابن حجر عسقلانی نے اپنی کتاب ”الاصحاب فی تیسیر الصحابہ“ میں حضرت ثابت بن ضحاک کی غزوہ حمراء الاسد میں شرکت کو تسلیم کیا ہے مگر ساتھ ہی وضاحت کی ہے کہ وہ لڑائی کے بجائے رہنما (GUIDE) بنائے گئے تھے یعنی رسول اللہ ﷺ کو حمراء الاسد کا راستہ بتاتے تھے۔

۱۔ غزوہ اُحد (۶ھ) کے فوراً بعد سرورِ عالم ﷺ نے صحابہ کی ایک جمعیت کے ہمراہ مشرکین قریش کا تعاقب کیا تھا۔ اسی کو غزوہ حمراء الاسد کہا جاتا ہے۔

۲۔ یہی بات حضرت ثابت بن ضحاک کے ایک ہم نام صحابی حضرت ثابت بن ضحاک (بن امیہ بن ثعلبہ بن جشم بن مالک بن سالم بن غنم بن عوف بن خزرج) کے بارے میں بھی کہی گئی ہے۔ وہ قبیلہ خزرج سے تھے۔ علامہ ابن اثیر نے ”أسد الغابہ“ میں حافظ ابن عبد البر کے حوالے سے صراحت کے ساتھ لکھا ہے کہ یہی ثابت بن ضحاک جنگ اُحد میں حمراء الاسد کی طرف رسول اللہ ﷺ کے رہبر تھے۔ وہ جنگ خندق میں رسول اکرم ﷺ کے ہمراہ سواری

(باقی اگلے صفحہ پر)

ایک امکان جس پر صاحب "سیر انصار" نے بحث نہیں کی یہ بھی ہو سکتا ہے کہ حضرت ثابت بن ضحاک سلمہ بعد بعثت سے چند سال پہلے پیدا ہوئے ہوں۔ اس صورت میں غزوة بدر اور غزوة اُحد میں ان کی شرکت کے بارے میں کوئی اشکال نہیں رہتا۔ واللہ اعلم

(۲)

ایک بات جس پر سب ادبایب سیر کا اتفاق ہے، یہ ہے کہ حضرت ثابت بن ضحاک کو ذیقعدہ سلمہ ہجری میں بیعت رضوان کا مہتمم بالشان شرف حاصل ہوا اور یوں وہ ان نفوس قدسی میں شامل ہو گئے جن کو اللہ تعالیٰ نے ان لفظوں میں اپنے راضی ہونے کی بشارت دی۔

لَقَدْ رَضِيَ اللَّهُ مَعِنَ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ
(سورۃ الفتح آیت - ۱۸)

(اللہ مومنوں سے خوش ہو گیا جب وہ درخت کے نیچے تم سے بیعت کر رہے تھے)

صحیح مسلم میں خود ان سے روایت ہے کہ میں نے درخت کے نیچے رسول اللہ صَلَّى اللَّهُ عَلَيْهِ وَسَلَّمَ کی بیعت کی تھی۔ قیاس یہ ہے کہ بیعت رضوان کے بعد انہوں نے غزوة خیبر فتح مکہ اور دوسرے مشاہد میں بھی سرور کائنات صَلَّى اللَّهُ عَلَيْهِ وَسَلَّمَ کی ہمراہی کا شرف حاصل کیا۔ سیدنا حضرت عمر فاروق رضی اللہ تعالیٰ عنہ کے عہد خلافت میں شام

(بقیہ حاشیہ صفحہ گزشتہ)

پر سوار تھے۔ یہ ان لوگوں میں سے ہیں جنہوں نے درخت کے نیچے بیعت رضوان کی تھی اور یہ اس زمانے میں کم سن تھے۔ انہوں نے شام کی سکونت اختیار کر لی تھی۔ پھر بصرہ چلے گئے۔ ایسا معلوم ہوتا ہے کہ ان دونوں بہنام صحابہ کے حالات زندگی میں اہل سیر کو التباس ہو گیا ہے اور یہ ایک دوسرے میں گڑبڑ ہو گئے ہیں۔ یہ بھی ہو سکتا ہے کہ دونوں ایک ہی شخصیت ہوں اور کسی غلط فہمی کی بنا پر ان کے نسب نامے مختلف لکھے گئے ہوں۔ واللہ اعلم بالصواب۔

فتح ہوا تو حضرت ثابت بن ضحاک نے شام کی سکونت اختیار کر لی۔ پھر کچھ مدت بعد وہاں سے بصرہ (عراق) آگئے۔ ان کے سال وفات کے بارے میں دو روایتیں ہیں۔ ایک یہ کہ انہوں نے ۳۲ھ ہجری میں وفات پائی۔ دوسری یہ کہ ۶۹ھ اور ۳۷ھ کے درمیان کسی وقت انتقال کیا۔ اس زمانے میں حضرت عبداللہ بن زبیر اور اموی حکومت کے درمیان کشمکش جاری تھی۔

حضرت ثابت بن ضحاک سے ۱۴ احادیث مروی ہیں اور ان کا شمار راویان حدیث صحابہ کے طبقہ پنجم میں ہوتا ہے یعنی وہ صحابہ جن کی مرویات کی تعداد چالیس سے کم ہے۔ ان کے رواد حدیث میں حضرت عبداللہ بن مغفل اور حضرت ابو قلابہ شامل ہیں۔

حضرت ثابت بن ضحاک کے سلسلہ سے جو روایتیں مروی ہیں ان میں سے تین یہ ہیں:

① رسول اللہ صلی اللہ علیہ وسلم نے فرمایا ہے کہ جو شخص اسلام کے سوا اور کسی دین پر جھوٹی قسم کھائے تو وہ ایسا ہی ہے جیسے اس نے کہا۔ اے (اسد الغابہ)

② نبی صلی اللہ علیہ وسلم نے مزارعت سے منع فرمایا۔ اے (اسد الغابہ)

③ ایک شخص نے نذرمانی کہ وہ مقام بوانہ پر اونٹ ذبح کرے گا۔ چنانچہ اس نے رسول اللہ

صلی اللہ علیہ وسلم سے اس قربانی کی اجازت طلب کی۔ آپ نے دریافت فرمایا کیا اس مقام پر زمانہ جاہلیت کے بتوں میں سے کوئی بت تھا جس کی پرستش کی جاتی

ہو۔ حاضرین نے عرض کیا، نہیں۔ آپ نے پھر دریافت فرمایا کیا وہاں مشرکوں

کا کوئی میلہ لگتا تھا؟ صحابہ نے عرض کیا، نہیں۔ آپ نے اس شخص سے فرمایا

کہ تم اپنی نذر پوری کر سکتے ہو اور یاد رکھو، اللہ تعالیٰ کے احکام کے خلاف جو

نذرمانی گئی ہو اس کا پورا کرنا جائز نہیں ہے۔ اسی طرح ایسی نذر کا پورا کرنا

بھی لازم نہیں ہے جو انسان کے اختیار میں نہ ہو۔ (سنن ابی داؤد)

اے جس طرح لوگ کہا کرتے ہیں کہ اگر میں فلاں کام کروں تو یہودی ہو جاؤں یا نصرانی ہو جاؤں اس طرح کی قسم

سے حضور نے منع فرمایا ہے (حاشیہ اسد الغابہ اردو ترجمہ از مولانا محمد عبدشکور فاروقی)

اے مزارعت کہتے ہیں دو آدمیوں کے مل کر کھیتی باڑی کرنے کو۔ شرکت میں چونکہ جھگڑا ہوتا ہے

اس لیے پہلے ممانعت تھی بعد میں اجازت دے دی گئی۔

(حاشیہ اسد الغابہ اردو ترجمہ مولانا محمد عبدشکور فاروقی)

حضرت ثعلبہ بن عمرو انصاری

(۱)

قبیلہ خزرج کی شاخ ”مالک بن نجار“ سے تھے۔ حافظ ابن عبد البر نے ان کا سلسلہ نسب اس طرح بیان کیا ہے: — ثعلبہ بن عمرو بن عبید بن محسن بن عمرو بن عتیک بن عمرو بن مہذول (سدن) بن مالک بن نجار۔
کنیت ان کی ابو عبد الرحمن تھی۔ — ہجرت نبوی سے کچھ پہلے یا بعد شرف اسلام سے بہرہ ور ہوئے اور راہِ حق کے جانباز سپاہی بن گئے۔

(۲)

سب سے پہلے حضرت ثعلبہ بن عمرو کی تلوار میدانِ بدر میں پرستانِ باطل کے خلاف بے نیام ہوئی یوں ان کو ”اصحابِ بدر“ کی منفور جماعت میں شامل ہونے کا عظیم الشان اعزاز حاصل ہو گیا۔ اس کے بعد وہ اُحد، احزاب اور عہدِ رسالت کے دوسرے تمام غزوات میں مجاہدانہ شریک ہوئے یوں اس مقدس دور کی تمام سعادتوں سے بہرہ ور ہو گئے۔
اس بات میں تو کوئی اختلاف نہیں کہ اللہ تعالیٰ نے حضرت ثعلبہ بن عمرو کو رتبہ شہادت پر فائز کیا لیکن کب؟ اس کے بارے میں دو روایتیں ہیں۔ پہلی روایت تو یہ ہے کہ امیر المؤمنین حضرت عمر فاروق رضی اللہ تعالیٰ عنہ نے حضرت ابو عبیدہ ثقفیؓ کی قیادت میں جو لشکر عراقِ عرب بھیجا اس میں شامل ہو گئے اور معرکہ جسر (سکلمہ) میں ایرانی مجوسیوں کے خلاف دادِ شجاعت دیتے ہوئے سبام شہادت پیا۔
دوسری روایت یہ ہے کہ حضرت عثمان ذوالنورین رضی اللہ تعالیٰ عنہ کے عہدِ خلافت میں مدینہ میں شہید ہوئے۔ یہ روایت صرف واقدی نے بیان کی ہے اس لیے پہلی ہی روایت کو ترجیح حاصل ہے۔

(۳)

حضرت ثعلبہ بن عمرو سے یہ دو حدیثیں مروی ہیں :
 (۱) (رسول اللہ صلی اللہ علیہ وسلم کے ارشاد کے مطابق) سوار کو (مالِ غنیمت میں سے) تین حصے ملیں گے اور دو حصے اس کے گھوڑے کو۔ (الاستیعاب)

(۲) عمرو بن سمرہ (مشہور صحابی حضرت عبدالرحمن بن سمرہ کے بھائی) رسول اللہ صلی اللہ علیہ وسلم کی خدمت میں حاضر ہوئے اور عرض کیا، یا رسول اللہ! میں نے فلاں قبیلہ کا اونٹ چرایا ہے۔ اس پر نبی صلی اللہ علیہ وسلم نے اس قبیلے کے لوگوں کو بلا بھیجا۔ (دیباقت کے جانے پر) ان لوگوں نے کہا، ہاں ہمارا ایک اونٹ کھو گیا ہے۔ پس نبی صلی اللہ علیہ وسلم نے حکم دیا کہ اس کا ہاتھ کاٹ ڈالا جائے۔

ثعلبہ کہتے ہیں کہ میں ان کی طرف دیکھ رہا تھا جس وقت ان کا (عمرو بن سمرہ کا) ہاتھ کاٹ کر (زمین پر) گرا تو وہ اس ہاتھ سے مخاطب ہو کر کہہ رہے تھے اللہ کا شکر ہے جس نے مجھے پاک کیا تو نے چاہا تھا کہ میرے تمام جسم کو دوزخ میں داخل کرے۔

(اسد الغابہ)
 (ایک اور روایت میں ان سے یہ الفاظ منسوب ہیں اللہ کا شکر ہے جس نے جسم کا یہ ناپاک حصہ مجھ سے الگ کر دیا) لے (بد البدن)
 رضی اللہ تعالیٰ عنہ

لے اللہ اکبر! صحابہ کرام رضوان اللہ تعالیٰ علیہم اجمعین کی یہ شائق تھی کہ اگر کسی سے کوئی لغزش ہو جاتی تو اس کا اعتراف کرنے اور اس کی سزا بھگتنے (اپنے آپ پر حد جاری کرانے) کے لیے خود پیش ہو جاتے۔ (مؤلف)

حضرت ثقف بن عمرو اسدی

(۱)

ادب اب سیر نے ان کا نسب نامہ صرف اتنا ہی بیان کیا ہے :
ثقف بن عمرو بن سمیط ۔

بنی غنم بن دودان بن اسد (بن خزیمہ) میں سے تھے اور مکہ میں بنی عبدمناف یا بنی عبدشمس (یہ ایک ہی بات ہے) کے حلیف تھے۔ بعض اصحاب نے انہیں سلمیٰ لکھا ہے لیکن جمہور نے انہیں اسدی قرار دیا ہے۔ ان کی کنیت ابو مالک تھی۔ ہجرت نبوی سے پہلے مکہ میں اپنے خاندان سمیت مشرف بہ اسلام ہوئے اور اذن ہجرت ہونے پر ارض مکہ کو الوداع کہہ کر مدینہ منورہ چلے گئے۔

(۲)

غزوات کا آغاز ہوا تو حضرت ثقف بن عمرو کو سب سے پہلے غزوہ بدر الکبریٰ میں شامل ہونے کا مہتمم بالشان شرف حاصل ہوا۔ ان کے دو بھائی حضرت مالک بن عمرو اور حضرت بدلاج بن عمرو رضی اللہ تعالیٰ عنہما بھی اس شرف میں ان کے شریک تھے۔ بدر کے بعد انہوں نے جنگ احد میں داد شجاعت دی۔ حافظ ابن عبد البر کا بیان ہے کہ وہ اسی غزوے میں رتبہ شہادت پر فائز ہوئے۔ مگر موسیٰ بن عقبہ نے کہا ہے کہ وہ غزوہ خیبر میں شہید ہوئے۔ انہیں ایک یہودی اُسیر نامی نے شہید کیا۔

(۳)

حضرت ثقف بن عمرو کے بھائی حضرت بدلاج کو مدینہ بھی کہا جاتا ہے۔ وہ غزوہ بدر کے علاوہ عہد رسالت کے دوسرے تمام غزوات میں بھی سرور علم

صَلَّى اللهُ عَلَيْهِ وَسَلَّمَ کے ہمراہ رہے اور شہہ ہجری (امیر معاویہؓ کے دورِ خلافت) میں وفات پائی۔

ان کے دوسرے بھائی حضرت مالکؓ کے شریک بدر ہونے پر تو سب اہل سیر کا اتفاق ہے مگر اس کے بعد عہد رسالت کے کسی عزم و نیت میں ان کا ذکر نہیں آتا۔ ہو سکتا ہے کہ شریک موئے ہوں مگر کوئی خاص کارنامہ سرانجام نہ دینے کی بنا پر کسی نے ذکر نہ کیا ہو۔ تاہم ان کی جلالتِ قدر کا یہی ثبوت کافی ہے کہ وہ اہل بدر میں سے ہیں۔

ابن اثیرؒ کا بیان ہے کہ حضرت مالکؓ بن عمرؓ نے سیدنا حضرت ابوبکر صدیقؓ کے عہدِ خلافت میں فتنہ ارتداد کے استیصال میں حصہ لیا اور اسی سلسلے میں یمانہ کی مشہور جنگ میں جاہم شہادت پیا۔

رَضِيَ اللهُ تَعَالَى عَنْهُمْ

دین پر قائم رہنے والوں کو اللہ کی حفاظت حاصل ہوگی،

حضرت معاویہؓ کہتے ہیں کہ میں نے نبی صلی اللہ علیہ وسلم سے سُننا فرماتے تھے کہ میری اُمت میں ایک گروہ ہمیشہ ایسا رہے گا جو دین پر قائم رہے گا۔ اس گروہ کا ساتھ چھوڑنے والے اور مخالفت کرنے والے اُسے کوئی نقصان نہیں پہنچا سکیں گے۔ یہاں تک کہ اللہ تعالیٰ کا فیصلہ (قیامت) آپہنچے اور وہ دین پر اسی طرح قائم رہیں گے۔

(متفق علیہ مشکوٰۃ باب فواب ہذہ الامۃ صحتہ)

حضرت جابر بن سلیم

(۱)

ان کے نام کے بارے میں اختلاف ہے۔ بعض نے جابر بن سلیم لکھا ہے اور بعض نے سلیم بن جابر۔ علامہ ابن اثیر نے "أسد الغابہ" میں امام بخاری کے حوالے سے جابر بن سلیم کو صحیح قرار دیا ہے۔ یہ ارباب سیر نے ان کا شجرہ نسب بیان نہیں کیا البتہ اس پر سب کا اتفاق ہے کہ ان کا نسبی تعلق بنو تمیم کی ایک شاخ بلہجیم سے تھا اور ان کی کنیت ابو جری تھی۔ نسب کے لحاظ سے ان کو تمیمی بھی کہا جاتا ہے اور مجیمی بھی۔ ان کے حالات زندگی کے بارے میں کتب سیر سوائے ایک واقعہ بیان کرنے کے بالکل خاموش ہیں۔ یہ واقعہ ان کا قبول اسلام ہے جو خود ان کی اپنی زبانی مختلف کتب حدیث میں منقول ہوا ہے۔ یہ بات تو یقینی ہے کہ یہ ایمان افروز واقعہ ہجرت نبوی کے بعد مدینہ منورہ میں پیش آیا مگر کس سال پیش آیا، اس کے بارے میں ثوق کے ساتھ کچھ نہیں کہا جاسکتا۔ بہر صورت یہی واقعہ ان کی کتاب سیرت کا سب سے جلی عنوان ہے۔

(۲)

حضرت ابو جری جابر بن سلیم کہتے ہیں کہ میں مدینہ پہنچا (اور میں اس وقت رسول اللہ صلی اللہ علیہ وسلم کے بارے میں کچھ نہیں جانتا تھا) میں نے ایک صحابہ کو دیکھا کہ لوگ ان کی راتے پر چلتے ہیں (یعنی جو کچھ وہ کہتے ہیں اس پر عمل کرتے ہیں) میں نے لوگوں سے پوچھا کہ یہ کون شخص ہیں۔ انہوں نے مجھے بتایا کہ یہ اللہ کے رسول

اے مولانا شاہ معین الدین احمد ندوی مرحوم نے سیر الصحابہ حصہ ہفتم میں ان کا نام جابر بن سلیم لکھا ہے لیکن یہ صحیح نہیں۔ اصل نام جابر بن سلیم ہے۔ (طالب ہاشمی)

ہیں، ان پر اللہ کی رحمت اور سلام ہو۔ میں آپ کے پاس گیا اور کہا:

”عَلَيْكَ السَّلَامُ يَا رَسُولَ اللَّهِ“

میں نے دو مرتبہ یہ الفاظ کہے۔ آپ نے فرمایا، عَلَيْكَ السَّلَامُ نہ کہو۔ یہ مردوں کا سلام ہے (یعنی زمانہ جاہلیت میں اس طرح مردوں کو سلام کیا کرتے تھے، اس کے بجائے) السَّلَامُ عَلَيْكَ کہو۔

میں نے عرض کیا، آپ اللہ کے رسول ہیں؟

آپ نے فرمایا، ہاں میں اُس کا رسول ہوں جس کی شان یہ ہے کہ اگر تمہیں کوئی تکلیف اور دکھ ہو اور تم اس کو پکارو تو وہ تمہارے دکھ اور تکلیف کو دور کر دے اور اگر تم قحط سالی میں مبتلا ہو جاؤ اور تم اس سے دعا کرو تو وہ تمہارے لیے زمین سے سبزہ (پیداوار) پیدا کر دے۔ اور جب تم آبادی سے دور کسی جنگل یا باغ میں ہو اور تمہاری سواری کا جانور گم ہو جائے اور تم اس سے دعا کرو تو تمہاری سواری کے گمشدہ جانور کو تمہارے پاس پہنچا دے۔

یہ سن کر میں نے عرض کیا، مجھ کو کچھ نصیحت فرمائیے۔

آپ نے فرمایا: ”تمہیں میری پہلی نصیحت یہ ہے کہ تم کبھی کسی کو گالی نہ دینا۔ (حضرت جابر بن سلیم کہتے ہیں کہ اس کے بعد میں نے عمر بھر کسی کو گالی نہ دی نہ کسی آزاد کو نہ غلام کو اور نہ اونٹ بکری جیسے کسی جانور کو بھی۔)

پھر آپ نے مجھے یہ نصیحتیں فرمائیں :-

کسی نیکی کو حقیر نہ سمجھو۔ (ایک روایت میں ان الفاظ کا اضافہ ہے گو اسی قدر ہو کہ تم اپنے ڈول سے کسی پیاسے کے برتن میں پانی ڈال دو یا اپنے بھائی سے شکستہ روئی سے بات کر لو)

اور اپنا تہبند (یا ازار) آدھی پنڈلیوں تک اونچا رکھو اگر اتنا اونچا رکھنا پسند نہ ہو تو (کم سے کم) ٹخنوں تک اونچا رکھو۔ اور تہبند (یا ازار) کو زیادہ نیچے لٹکانے سے پرہیز کرو کیونکہ یہ تکبر کی علامت ہے اور اللہ تعالیٰ (مخلوق کے) تکبر کو پسند

نہیں کرتا۔

اور اگر کوئی شخص تمہیں گالی دے اور تم کو تمہارے اس عیب پر شرم دلائے
جو اس کو معلوم ہے تو تم اس کے اُس عیب پر جو تم کو معلوم ہے اس کو شرم نہ
دلاؤ۔ اس طرح اس کی زبان درازی کا پورا وبال اسی کی گردن پر ہوگا۔

(سنن ابی داؤد)

(۳)

ایک اور روایت میں حضرت ابو جریؓ سے یہ الفاظ منسوب ہیں:
” میں اپنے قبیلے کی ایک جماعت کے ساتھ نبی صلی اللہ علیہ وسلم کے پاس
آیا اور میں ایک قطری تہیند باندھے ہوئے تھا جس کے کنارے میرے
قدموں تک تھے اور میں چادر اوڑھے ہوئے تھا۔ میں نے رسول اللہ صلی اللہ
علیہ وسلم کی خدمت میں عرض کیا کہ آپ مجھے کچھ سکھائیے جس سے خدا
مجھے نفع دے۔ آپ نے فرمایا، تم ذرا اسی بھلائی کو حقیر نہ جانو اگرچہ
تم اپنے برتن سے پیاسے کے برتن میں پانی ہی ڈال دو اور یہ کہ اپنے
بھائی سے خندہ پیشانی سے ملو اور جب وہ چلا جائے تو اس کی غیبت
نہ کرو۔ (اُسد الغابہ)

علامہ ابن اثیرؒ کا بیان ہے کہ حضرت جابرؓ نہیں سلیم بصرہ میں رہتے تھے اس کا
مطلب یہ ہے کہ وہ سرور عالم صلی اللہ علیہ وسلم کی رحلت کے بعد عرصہ تک حیات
رہے کیونکہ بصرہ حضرت عمر فاروقؓ کے عہدِ خلافت میں آباد ہوا۔

رضی اللہ تعالیٰ عنہ



حضرت جابر بن عتیک انصاری

(۱)

بعض روایتوں میں ان کا نام جبر بن عتیک بھی آیا ہے۔ قبیلہ اوس کے خاندان بنو معاویہ بن مالک سے تھے۔ نسب نامہ یہ ہے :-

جابر بن عتیک بن قیس بن حارث بن حبیب بن امیہ بن زید
بن معاویہ بن مالک بن عمرو بن عوف بن مالک بن اوس۔
ان کی کنیت ابو عبد اللہ تھی۔

ہجرت نبوی کے قریبی زمانے میں (کچھ عرصہ پہلے یا کچھ عرصہ بعد) شرفِ اسلام سے بہرہ ور ہوئے۔ بہر صورت وہ غزوہ بدر (رمضان ۱۲ھ ہجری سے پہلے) حلقہ بگوشِ اسلام ہو چکے تھے۔ اس وقت ان کی عمر تیس برس کے لگ بھگ تھی۔ بڑے مخلص اور بہادر مسلمان تھے۔ قبولِ اسلام کے بعد انہوں نے اپنی جان راہِ حق میں وقف کر دی۔ سب سے پہلے ان کی تلوار دشمنانِ حق کے خلاف بدر کے میدان میں چمکی۔ اس کے بعد انہوں نے اُحد، خندق اور عہدِ رسالت کے دوسرے تمام غزوات میں دادِ شجاعت دی۔ فتح مکہ (رمضان ۱۲ھ ہجری) کے موقع پر بنی معاویہ بن مالک کا جھنڈا انہی کے ہاتھ میں تھا۔ عہدِ رسالت کے بعد حضرت جابر بن عتیک کے مشاغل اور سرگرمیوں کی تفصیل کسی کتاب میں نہیں ملتی صرف اتنا پتہ چلتا ہے کہ انہوں نے ۱۲ھ ہجری میں اکانوے سال کی عمر میں وفات پائی۔

(۲)

سنن ابی داؤد اور سنن نسائی میں حضرت جابر بن عتیک رضی اللہ تعالیٰ عنہ سے یہ حدیث مروی ہے : ”رسول اللہ صلی اللہ علیہ وسلم عبد اللہ بن ثابت (کی عیادت) کے لیے

تشریف لئے تو آپ نے دیکھا کہ وہ بے ہوش ہیں۔ آپ نے ان کو بلند آواز سے پکارا مگر انہوں نے کوئی جواب نہ دیا۔ آپ نے اِنَّا لِلّٰهِ وَاِنَّا اِلَيْهِ رَاجِعُونَ پڑھا اور فرمایا، اے ابوالزبیر تم ہم سے جدا کر لے گئے۔ اس پر عورتیں زور زور سے رونے لگیں ہیں (جابر بن عتیق) نے ان کو چپ کرانا چاہا تو رسول اللہ صلی اللہ علیہ وسلم نے فرمایا، انہیں چھوڑ دو ہاں جب یہ گر جائیں تو اس وقت کوئی رونے والی نہ رہے۔ لوگوں نے عرض کیا، یا رسول اللہ! گر جانے کا کیا مطلب ہے؟ آپ نے فرمایا، جب مر جائیں۔ ان کی بیٹی نے کہا، خدا کی قسم! میں اس بات کی امید وار تھی کہ یہ شہید ہوں گے (نہ یہ کہ اپنے بستر پر مریں گے) کیونکہ (اے ابوالزبیر) آپ نے جہاد کا سامان بالکل ٹھیک کر لیا تھا اس پر رسول اللہ صلی اللہ علیہ وسلم نے فرمایا، اللہ تعالیٰ نے ان کا ثواب ان کی نیت کے مطابق مقدر کر دیا ہے اور تم لوگ شہادت کس کو کہتے ہو؟ صحابہؓ نے عرض کیا، اللہ کے راستے میں قتل ہو جانے کو۔ رسول اللہ صلی اللہ علیہ وسلم نے فرمایا، اللہ کے راستے میں قتل ہو جانے کے علاوہ (اور طریقوں سے بھی لوگ) شہید ہوتے ہیں۔ طاعون سے مرنے والا، پیٹ کے مرض سے مرنے والا، جل کر مرنے والا، کسی چیز کے نیچے دب کر مرنے والا۔ عورت جو حمل میں مر جائے (یعنی وہ عورت جو بچہ پیٹ ہی میں رہ جلنے اور پیدائہ ہونے کی وجہ سے مر جائے) یہ سب شہید ہیں۔

ایک روایت میں یہ اضافہ ہے کہ ذات الجنب (ممنونہ) سے مر جانے والا بھی شہید ہے۔ حضرت جابر بن عتیق کے ایک بھائی حضرت حارث بن عتیق اور بھتیجے عتیق بن حارث بن عتیق کو بھی شرف صحابیت حاصل تھا۔ وہ غزوہ احد اور جملہ مشاہد مابعد میں شریک تھے۔

رضی اللہ تعالیٰ عنہم

حضرت جرہد بن زراح سلمیٰ

(۱)

جرہد نام تھا اور ابو عبد الرحمن کنیت تھی۔ نسبی تعلق بنو اسلم بن افضلی سے تھا۔ نام، کنیت اور خاندان پر تو سب کا اتفاق ہے مگر نسب نامہ میں اختلاف ہے۔ بعض اہل سیر نے ان کا نسب نامہ اس طرح لکھا ہے :

جرہد بن زراح بن عدی بن سہم بن مازن بن حارث بن سلمان بن اسلم بن افضلی۔


اور بعض نے ان کے شجرہ نسب میں زراح بن عدی سے نیچے چار پشتیں اور داخل کی ہیں یعنی جرہد بن خویلد بن سحرہ بن عبد یلیل بن زرعہ بن زراح بن عدی کچھ ارباب سیر نے یہ خیال ظاہر کیا ہے کہ جرہد بن خویلد بنو اسلم کے ایک اور آدمی تھے لیکن علامہ ابن اثیر کہتے ہیں کہ ”میں ان دونوں کو ایک ہی شخصیت سمجھتا ہوں۔“ معلوم ہوتا ہے کہ ان کے نسب نامہ میں بعض ارباب سیر کو تسامح ہو گیا بہر صورت جرہد سلمیٰ کا صحابی ہونا ثابت ہے۔

(۲)

حضرت جرہد سلمیٰ فتح مکہ سے پہلے مدینہ منورہ آئے اور شرف اسلام سے بہرہ ور ہو کر اصحاب صفہ میں شامل ہو گئے۔ بعد میں انہوں نے مدینہ میں اپنا گھر بنالیا اور یہیں ساری زندگی گزار دی۔ ایک دفعہ وہ مسجد میں تھے اور ان کی ران کھلی ہوئی تھی اتفاق سے رسول اکرم صلی اللہ علیہ وسلم کا ادھر سے گزر ہوا۔ آپ نے حضرت جرہد کو اس حالت میں دیکھا تو فرمایا کہ ران بھی عورت ہے (یعنی اس کا ستر بھی ضروری ہے) (جامع ترمذی)

حافظ ابن حجر نے ”الاصابہ“ میں بیان کیا ہے کہ ایک مرتبہ حضرت جبریلؑ بائیں ہاتھ سے کھانا کھا رہے تھے۔ رسول اللہ صلی اللہ علیہ وسلم نے دیکھا تو فرمایا، دائیں ہاتھ سے کھایا کرو۔

حضرت جبریلؑ نے عرض کیا، یا رسول اللہ! اس میں آزار ہے (کوئی ایسی تکلیف ہے کہ داہنے ہاتھ کے استعمال سے معذور ہوں)۔
 آنحضرت صلی اللہ علیہ وسلم نے آزار پر دم کر دیا۔ اللہ تعالیٰ نے آزار کو دور کر دیا اور پھر کبھی اس ہاتھ میں کوئی شکایت پیدا نہیں ہوئی۔
 علامہ ابن سعد کا بیان ہے کہ حضرت جبریلؑ سلمیٰ نے امیر معاویہؓ کے عہدِ خلافت میں مدینہ منورہ میں وفات پائی۔
 رضی اللہ تعالیٰ عنہ



حضرت عمر بن خطاب رضی اللہ عنہ سے روایت ہے کہ میں نے رسول اللہ صلی اللہ علیہ وسلم سے سنا۔ آپ فرماتے تھے کہ تمام عملوں کا دار و مدار نیت پر ہے اور ہر شخص وہی کچھ پائے گا جس کی اس نے نیت کی۔ جس نے اللہ اور اس کے رسول کے لیے ہجرت کی اس کی ہجرت اللہ اور اس کے رسول ہی کے لیے ہوگی اور جس نے دنیا حاصل کرنے کے لیے کی وہ اُسے پلے گا۔ یا کسی عورت سے نکاح کرنے کے لیے ہجرت کی تو اس کی ہجرت اسی چیز کے لیے شمار ہوگی جس کے لیے اس نے ہجرت کی۔ (صحیح بخاری و مسلم)

حضرت جَعْتَمُ الْخَيْرِ بْنِ خَلِيبِ حُرْمِيِّ

(۱)

حضرت جَعْتَمُ ان صحابہ کرام میں سے ہیں جن کو بارگاہ رسالت سے ”خیر“ کا لقب عطا ہوا تھا۔ اس سے معلوم ہوتا ہے کہ وہ بڑے نیک فطرت، بابر بار اور صلح آدمی تھے۔ نسب نامہ یہ ہے :

جَعْتَمُ بْنُ خَلِيبِ بْنِ شَامِي (یا شامی) بن موهب بن اسد بن جَعْتَمِ بْنِ حُرْمِ بْنِ صَدَف -

ان کی شادی قریش کے خاندان بنی امیہ میں ہوئی۔ بیوی کا نام آمنہ بنت طلیق (بن سفیان بن امیہ بن عبد شمس بن عبد مناف بن قصی) تھا۔ ۶ ہجری سے پہلے شرف ایمان سے بہرہ ور ہوئے۔

(۲)

ذیقعدہ ۶ ہجری میں سرود عالم صَلَّى اللهُ عَلَيْهِ وَسَلَّمَ نے عمرہ کے لیے مکہ کا قصد فرمایا تو چودہ سو صحابہ کرام آپ کے ہمراہ تھے۔ ان میں جَعْتَمُ الْخَيْرِ بھی شامل تھے۔ مشرکین مکہ کی مزاحمت کی بنا پر حضور صَلَّى اللهُ عَلَيْهِ وَسَلَّمَ حدیبیہ کے مقام پر پھڑکے وہیں بیعت رضوان کا تاریخ ساز واقعہ پیش آیا جس میں آپ کے تمام جانثاروں نے ایک درخت کے نیچے باطل کے خلاف آخری دم تک رٹنے کی بیعت کی۔ حضرت جَعْتَمُ کو بھی یہ عظیم سعادت حاصل ہوئی۔

حافظ ابن عبد البر کا بیان ہے کہ سید الانبیاء والمرسلین صَلَّى اللهُ عَلَيْهِ وَسَلَّمَ نے انہیں اپنا پیر ہن مبارک، نعلین اور کچھ موٹے مبارک عنایت فرمائے۔ یہ نصیب، اللہ اکبر، کوٹنے کی جائے ہے

بیعت رضوان کے بعد حضرت جعشمؓ کا ذکر عہد رسالت کے کسی غزوے میں نہیں آتا
لیکن قیاس یہ ہے کہ وہ بعض غزوات میں ضرور شریک ہوئے ہوں گے۔

(۳)

حضرت جعشمؓ الخیرؓ کے زمانہ وفات کے بارے میں دو روایتیں ہیں ایک تو یہ
کہ وہ حضرت ابو بکر صدیقؓ کے عہد خلافت میں مرتدین کے استیصال کے لیے بھیجے
جانے والے کسی لشکر میں شامل تھے اور مرتدین کے خلاف جہاد کرتے ہوئے شہید
ہو گئے۔

دوسری روایت یہ ہے کہ حضرت عمر فاروق رضی اللہ تعالیٰ عنہ کے عہد خلافت
میں بھی حیات تھے اور جب مصر پر لشکر کشی ہوئی تو وہ اس میں مجاہدانہ شریک ہوئے
اور کئی معرکوں میں دادِ شجاعت دی یہاں تک کہ مصر پر پرچم اسلام بلند ہو گیا۔
اس کا مطلب یہ ہے کہ انہوں نے عہد فاروقی کے اواخر یا اس کے بعد کسی وقت
وفات پائی۔ واللہ اعلم بالصواب
رضی اللہ تعالیٰ عنہ

قیامت کے دن رحمتِ خداوندی کا سایہ کن لوگوں پر ہوگا

حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم نے فرمایا: کیا تم جانتے
ہو کہ اللہ تعالیٰ کے سایہ میں قیامت کے دن کون سب سے پہلے پناہ پائیں گے۔ لوگوں نے عرض کیا اللہ
اور اس کا رسول بہتر جانتا ہے۔ فرمایا۔ وہ لوگ کہ جب حق پیش کیا جائے تو قبول کریں اور
جب حق ان سے مانگا جائے تو بے تامل دیں اور دوسروں کے معاملہ میں وہی فیصلہ
کریں جو وہ خود اپنے معاملے میں کرتے ہیں۔

(رواہ احمد مشکوٰۃ باب الامارۃ والعقائد ص ۳۲۲)

حضرت جُعَیْلُ بْنُ سِرَاقَةَ

(۱)

حضرت جُعَیْلُ بْنُ سِرَاقَةَ کا نہ شجرہٴ نسب کسی کو معلوم ہے اور نہ ان کے نام اور خانہ دکان پر اربابِ سیر کا اتفاق ہے۔ ظاہری حسن اور وجاہت سے یکسر محروم تھے اور مادی وسائل کی یہ کیفیت تھی کہ فقرائے اسلام یعنی اصحابِ صُنْفِہ میں شامل تھے۔ ان تمام باتوں کے باوجود وہ سید الانبیاء والمرسلین صَلَّی اللہُ عَلَیْہِ وَاٰلِہٖ وَسَلَّمَ کے نہایت محبوب صحابی تھے اور آپ ان پر بے حد اعتماد فرماتے تھے۔

ان کا نام بعض نے جُعَیْلُ لکھا ہے اور بعض نے جَعَال۔ ایک روایت میں جَعَال بھی آیا ہے مگر بقول ابن اثیرؒ یہ بالکل غلط ہے۔ جہاں تک جُعَیْل اور جَعَال کا تعلق ہے تو امام محمد بن اسحاق رحمۃ اللہ علیہ کے نزدیک جُعَیْل صحیح نام ہے البتہ دوسرے اربابِ سیر نے جَعَال کو ترجیح دی ہے۔ ایک روایت یہ بھی ہے کہ شاید "جُعَیْل" جَعَال کی تصغیر ہے۔ وَاللہُ اعْلَمُ بِالصَّوَابِ

اب رہا خانہ دکان تو بعض نے ان کو غفاری لکھا ہے، بعض نے ضمیری، بعض نے

اے اربابِ سیر نے جَعَال اور جُعَیْل نام کے دو اور صحابہ کا ذکر بھی کیا ہے۔

حضرت عمرؓ سے روایت ہے کہ ایک شخص رسول اللہ صَلَّی اللہُ عَلَیْہِ وَاٰلِہٖ وَسَلَّمَ کی خدمت میں حاضر ہوئے اور عرض کیا کہ یا رسول اللہؐ بتائیے کہ اگر میں آپ کے سامنے (کفار سے) لڑوں یہاں تک کہ قتل کر دیا جاؤں تو کیا اللہ تعالیٰ مجھے جنت میں داخل کر دے گا اور مجھے حقیر نہ سمجھے گا؟ آپ نے فرمایا، ہاں۔ انہوں نے عرض کیا، یا رسول اللہؐ یہ کیونکر ہوگا، میرے بدن سے تو بدبو آتی ہے۔ میل رنگ سیاہ ہے اور میں کمینہ خاندان سے ہوں۔ یہ کہہ کر وہ چلے گئے اور صرف جھکا ہوا

۱ باقی مآشیہ اگلے صفحہ پر

تعلبی اور بعض نے حمیری لکھا ہے اور کچھ لوگ یہ بھی کہتے ہیں کہ وہ بنی سواد سے تعلق رکھتے تھے جو بنی سلمہ کی ایک شاخ ہے۔ واللہ اعلم

(۲)

اللہ تعالیٰ نے حضرت جعیلؓ کو حسن صورت کے بجائے حسن سیرت سے نوازا

(بقیہ حاشیہ صفحہ گزشتہ)

میں گھس کر لڑنا شروع کر دیا یہاں تک کہ شہید ہو گئے۔ رسول اللہ صلی اللہ علیہ وسلم کا ادھر گزرا ہوا تو آپؐ نے فرمایا، اے جعال! اب اللہ نے تمہارے بدن کو خوشبودار کر دیا اور تمہارا چہرہ سپید کر دیا۔ بعض اہل سیرت نے یہ خیال ظاہر کیا ہے کہ بھدے خدو خال اور سیاہ رنگ کے یہی وہ جعال ہیں جو رسول اکرم صلی اللہ علیہ وسلم کے صحابی تھے مگر ابن اثیرؒ کہتے ہیں کہ یہ جعال اور ہیں کیونکہ وہ رسول اللہ صلی اللہ علیہ وسلم کے زمانے میں شہید ہو گئے تھے جبکہ دوسرے جعال بننے نبی صلی اللہ علیہ وسلم سے روایت کی ہے۔ اسی طرح جعیل کے بارے میں حضرت عروہ بن زبیرؓ نے عبد اللہ بن کعب بن مالک سے روایت کی ہے کہ رسول اللہ صلی اللہ علیہ وسلم نے غزوہ احزاب میں خندق کھدوانی شروع کی تو آپؐ نے مختلف کام لوگوں میں تقسیم کر دیئے (کوئی کھودا تھا کوئی مٹی ڈھوتا تھا) اور خود رسول اللہ صلی اللہ علیہ وسلم بھی ان کے ساتھ برابر کام کر رہے تھے۔ لوگوں میں ایک شخص جعیل تھے جن کا نام حضورؐ نے عمر رکھا تھا۔ بعض لوگوں نے رجز میں یہ شعر پڑھا:

سماہ من بعد جعیل عمرا دکان للبائس یوما ظہرا
یعنی آنحضرتؐ نے جعیل کے بجائے ان کا نام عمر رکھا وہ ایک زلمنے میں غریبوں کے پست پناہ تھے
اور رسول اللہ صلی اللہ علیہ وسلم بھی جب وہ عمر کہتے تھے تو عمر کہتے تھے اور جب وہ لوگ ظہرا کہتے تھے تو آپؐ بھی ان کے ساتھ ظہرا کہتے تھے۔

ایک اور جعیل جن کا ذکر کتب سیرت میں آیا ہے ان کے باپ کا نام زیاد بیان کیا گیا ہے اور ان کو بصراحت بنو اشجع کے ایک فرد بتایا گیا ہے۔ (أسد الغابہ فی معرفۃ الصحابہ)

تھا۔ وہ دعوتِ توحید کے ابتدائی زمانے ہی میں شرفِ اسلام سے بہرہ ور ہو گئے اور اپنے اخلاصِ عمل کی بدولت بارگاہِ رسالت میں درجہٴ تقرب حاصل کر لیا۔ سب سے پہلے غزوہٴ اُحُد میں دادِ شجاعت دی۔ اس کے بعد غزوہٴ خندق اور اس سے متصل غزوہٴ بنی قریظہ میں شریک ہوئے۔ آخر الذکر غزوہ میں ان کی ایک آنکھ شہید ہو گئی۔

رحمتِ عالم صَلَّی اللہُ عَلَیْہِ وَاٰلِہٖ وَسَلَّمَ کے نزدیک حضرت جعیلؓ کی کیا قدر و منزلت تھی اس کا اندازہ اس امر سے کیا جاسکتا ہے کہ سلمہ ہجری میں آپؐ غزوہٴ بنی مصطلق (یا مریح) کے لیے تشریف لے گئے تو حضرت جعیلؓ کو اپنی جگہ مدینہ کا امیر بنا کر چھوڑ گئے (الأصابہ)

فتحِ مکہ کے بعد غزوہٴ حنین (۶۱۰ھ) پیش آیا تو حضرت جعیلؓ اس میں بڑے جوش اور جذبے کے ساتھ شریک ہوئے۔ کفار کی شکست کے بعد حضورؐ نے مالِ غنیمت تقسیم کیا تو آپؐ نے نئے مسلمانوں کو تالیفِ قلب کے لیے زیادہ حصہ دیا۔ ایک صاحب نے بارگاہِ رسالت میں عرض کیا، یا رسول اللہؐ! آپؐ نے اقرع بن حابس تمہی اور عیینہ بن حصن فراری کو سٹو سٹو اونٹ دیئے اور جعیلؓ کو آپؐ نے چھوڑ دیا۔ آپؐ نے فرمایا:

”و قسم اس ذات کی جس کے ہاتھ میں میری جان ہے کہ اگر تمام روئے زمین

پر عیینہ اور اقرع جیسے لوگ ہو جائیں تو جعیلؓ مجھے ان سب سے زیادہ محبوب

میں نے اقرع اور عیینہ کو تالیفِ قلب کے لیے دیا ہے (تاکہ وہ راسخ الایمان

مسلمان بن جائیں) اور جعیلؓ تو (سچا اور پکا) مسلمان ہی ہے“ (سیرانِ شام)

اربابِ سیر نے حضرت جعیلؓ کے ایک بھائی کا ذکر کیا ہے جس کا نام عوف تھا وہ

بھی شرفِ صحابیت سے بہرہ ور تھے۔ ان سے روایت ہے کہ میرے ہاتھ سے (حادثاتی طور

پر) سنان بن سلمہ کو تلوار لگ گئی جس کے صدمہ سے وہ فوت ہو گئے۔ رسول اللہ صَلَّی اللہُ عَلَیْہِ وَسَلَّمَ

نے ان کی دیت نہیں دلائی اور میرے بھائی جعیلؓ بن سراقہ کی آنکھ غزوہٴ بنی قریظہ

میں جاتی رہی اس کی دیت بھی آپؐ نے نہیں دلائی۔ (أسد الغابہ)

رَضِيَ اللهُ عَنْهُمْ

حضرت جُنْدُبُ بن عبد اللہ بن جحلی

(۱)
علامہ ابن اثیر نے "أسد الغابہ فی معرفۃ الصحابہ" میں ان کے حسب نسب کے بارے میں یہ عبارت لکھی ہے:

« جُنْدُبُ بن عبد اللہ بن سفیان بن جحلی علقی - (عَلَقَةُ بفتح عین و لام) ایک شاخ ہے قبیلۃ بھیلہ کی یہ علقہ بیٹے ہیں عبقر بن انمار بن ایش بن عمرو بن غوث۔ »

حضرت جُنْدُبُ بن عبد اللہ اگرچہ قدمائے صحابہ میں نہیں ہیں لیکن اپنے علم و فضل اور روایت حدیث کی بنا پر جلیل القدر صحابہ میں شمار ہوتے ہیں۔ ابن مندہ اور حافظ ابو نعیم نے لکھا ہے کہ لوگ ان کو "جُنْدُبُ الخیر" کہتے تھے۔ یہ کسی سیرت نگار نے حضرت جُنْدُبُ کے قبولِ اسلام کا زمانہ نہیں لکھا البتہ ان سے مروی احادیث سے ظاہر ہوتا ہے کہ انہوں نے سرورِ عالم صلی اللہ علیہ وسلم کا کافی فیض صحبت اٹھایا۔ حضور کی رحلت کے بعد طویل عرصہ تک زندہ رہے۔ پہلی صدی ہجری کے چھٹے اور ساتویں عشرے میں حضرت عبد اللہ بن زبیرؓ اور اموی حکمرانوں کے درمیان جو کشمکش ہوئی، حضرت جُنْدُبُؓ اس وقت حیات تھے۔ وہ اس خانہ جنگی کو فتنہ سے تعبیر کرتے تھے اور لوگوں کو اس سے کنارہ کش ہونے کی تلقین کرتے تھے۔ اُس زمانے میں ایک دن انہوں نے لوگوں کو جمع کیا اور ان کے سامنے یہ تقریر کی :-

اے ابنِ کلبی نے اس سے اختلاف کیا ہے وہ کہتے ہیں کہ "جُنْدُبُ الخیر" وہ جُنْدُبُ تھے جو عبد اللہ بن اُخرم ازدی غامدی کے بیٹے تھے جبکہ یہ جُنْدُبُ بن جحلی تھے (واللہ اعلم بالصواب)

” اے لوگو! رسول اللہ صَلَّى اللهُ عَلَيْهِ وَسَلَّمَ نے مسلمانوں کا ایک لشکر مشرکوں کی طرف بھیجا۔ جب دونوں فریق ایک دوسرے کے مقابل ہوئے تو مشرکوں میں ایک ایسا شخص تھا کہ جب وہ کسی مسلمان پر حملہ کرتا اسے قتل کر دیتا۔ ایک مسلمان نے (جو اسامہ بن زیدؓ) تھے موقع پا کر اس کو اپنی تلوار کی زد میں لے لیا۔ اس نے (اپنے بچاؤ کے لیے) کہا لَا إِلَهَ إِلَّا اللَّهُ مگر انہوں نے (اس کے کہنے کو التفات کے قابل نہ سمجھا) اس کو قتل کر دیا۔ پھر یہ لشکر فتح کی خوشخبری لے کر رسول اللہ صَلَّى اللهُ عَلَيْهِ وَسَلَّمَ کی خدمت میں واپس آیا۔ آپؐ نے سب کیفیت دریافت کی اور پھر آپؐ نے اسامہؓ کو بلا کر پوچھا کہ تم نے اس شخص کو کیوں قتل کیا؟ انہوں نے عرض کیا، یا رسول اللہ! اس شخص نے مسلمانوں میں سخت آفت برپا کر رکھی تھی، فلاں فلاں مسلمان کو اس نے قتل کیا تھا۔ جب میں نے اس پر تلوار اٹھائی تو اس نے (اپنے آپ کو تلوار کی زد میں دیکھ کر جان بچانے کے لیے) لَا إِلَهَ إِلَّا اللَّهُ کہہ دیا۔ رسول اللہ صَلَّى اللهُ عَلَيْهِ وَسَلَّمَ نے فرمایا، پھر تم نے اس کو قتل کر دیا۔ انہوں نے عرض کیا، ہاں۔ آپؐ نے فرمایا، پھر تم لَا إِلَهَ إِلَّا اللَّهُ کا کیا جواب دو گے جب وہ قیامت کے دن (مشکل ہو کر) آئے گا۔ آپؐ بار بار یہی فرماتے تھے۔“

یہ حدیث بیان کر کے حضرت جُنْدُبؓ نے لوگوں سے کہا :-

” دیکھو ایک فتنہ (مسلمانوں کا باہمی جدال و قتال) نمودار ہوا ہے جو اس فتنے میں پڑے گا ہلاک ہو جائے گا۔“

لوگوں نے کہا، ”اللہ آپ کو خوش رکھے آپ ہمیں کیا حکم دیتے ہیں اگر وہ فتنہ ہمارے شہر میں آجائے؟“ (یعنی پھر ہم کیا کریں)

حضرت جُنْدُبؓ نے فرمایا، ”تم اپنے گھروں میں گھس جاؤ۔“

لوگوں نے کہا، ”اگر فتنہ ہمارے گھروں میں بھی آجائے تو پھر کیا کریں؟“

فرمایا، ” تو تم اپنی کوٹھڑیوں میں گھس جاؤ۔“

لوگوں نے کہا: ” اگر فتنہ ہماری کوٹھڑیوں میں بھی آجائے تو ہم کیا کریں؟“

فرمایا: ” تم اپنے چھپنے کے مقامات میں پناہ لو۔“

لوگوں نے کہا: ” اگر وہ ہمارے چھپنے کے مقامات میں بھی آجائے تو پھر کیا کریں؟“

حضرت جندبؓ نے فرمایا: ” تو خدا کے بند و مقتول بنو قاتل نہ بنو۔“ (اسد الغابہ)

(۲)

حضرت جندبؓ بن عبد اللہ کو تبلیغ و ہدایت میں بڑا انہماک تھا۔ لوگوں کو اکثر اپنے مواعظِ حسنہ سے مستفیض کرتے رہتے تھے۔ بعض علماء نے اپنی کتابوں میں ان کے مواعظِ نقل کیے ہیں ان میں سے کچھ یہ ہیں:

” لوگو! اللہ سے ڈرو اور قرآن پڑھو۔ یہ اندھیری رات کے لیے نور ہے اور دن کے لیے

رواق۔ تمہاری جو بھی حالت ہو قرآن پڑھو، اگرچہ مشقت اور فاقہ کا سامنا ہو جب

مصیبت آئے تو اپنے مال کو اپنے نفس کو بچانے کے لیے لگاؤ، اور جب مصیبت

دور ہو جائے تو اپنے نفسوں کو دین کی حفاظت میں لگاؤ۔“

سن لو! محروم وہ ہے جو اپنے دین سے محروم ہوا اور ہلاک ہو گیا وہ ہے جس

کا دین ہلاک ہوا۔

سن لو کہ جنت میں داخلہ کے بعد فلاس نہیں اور جہنم میں داخلہ کے بعد دولت

نہیں۔ جہنم اپنے قیدی کو نہ چھوڑے گی۔ اپنے میں اترنے والے کو بری نہ کرے

گی اور اس میں جلانے والی آگ فرد نہ ہوگی۔ اور بے شک بات یہ ہے کہ جنت

اور مسلمان کے درمیان وہ تھوڑا سا خون بھی حائل ہو جائے گا جو اس نے

اپنے مسلمان بھائی کا بہا یا ہے۔ جب کبھی وہ ارادہ کرے گا کہ جنت کے کسی

دروازے سے داخل ہو جائے تو وہ خون اس کے سامنے آجائے گا جو اس

کو دھکا دے گا اور تمہیں معلوم ہونا چاہیے کہ آدمی جب مر جاتا ہے اور دفن

کر دیا جاتا ہے تو سب سے پہلے اس کا پیٹ سترتا ہے لہذا اس بدبو کے ساتھ

حرام مال سے گندگی میں اضافہ نہ کرو اور اللہ سے اپنے مالوں اور خونوں کے معاملہ میں ڈرو اور اس سے (مسلمان بھائی کا خون بہانے اور حرام مال کمانے سے) پرہیز کرو۔

(ابو یوسف فی شعب الایمان - کنز العمال)

حضرت جُنْدُبُ فرمایا کرتے تھے کہ دوسروں کو نصیحت کرنے والا اور خود کو بھول جانے والا شمع کی طرح ہے جو خود جل کر دوسروں کو روشنی دیتی ہے۔

(جامع بیان العلم وفضلہ - ابن عبدالبر)

ابن اثیر کا بیان ہے کہ حضرت جُنْدُبُ بن عبد اللہ نے کوفہ میں سکونت اختیار کر لی تھی۔ کچھ عرصہ بعد وہ بصرہ چلے گئے۔ کتب سیران کے سالِ وفات کے بارے میں خاموش ہیں۔ قیاس یہ ہے کہ انہوں نے ۳۳ھ ہجری اور ۸۶ھ کے درمیان کسی وقت وفات پائی۔ یہ عبد الملک بن مروان کا زمانہ خلافت تھا۔

(۳)

حضرت جُنْدُبُ بن عبد اللہ سے متعدد احادیث مروی ہیں ان کے رواۃ حدیث میں حضرت حسن بصری، محمد بن سیرین، انس بن سیرین، ابوالسواء عدوی، یونس بن جبیر باہلی، بکر بن عبد اللہ، صفوان بن محرز، ابو عمران جوئی، اسود بن قیس، عبد الملک بن عمیر اور سلمہ بن کہیل شامل ہیں۔

حضرت جُنْدُبُ بن عبد اللہ سے مروی کچھ احادیث یہ ہیں:

① میں (جُنْدُبُ) عید الاضحیٰ کے دن رسول اللہ صلی اللہ علیہ وسلم کی خدمت

میں حاضر ہوا۔ ابھی آپ نماز سے پوری طرح فارغ نہ ہوئے تھے یعنی ابھی

خطبہ نہ پڑھا تھا کہ آپ نے قربانیوں کا گوشت دیکھا جو نماز سے فارغ ہونے

سے پہلے ذبح کی گئی تھیں۔ یہ دیکھ کر آپ نے فرمایا، جس شخص نے نماز

سے فارغ ہونے سے پہلے ذبح کیا یا یہ فرمایا کہ جس شخص نے اس سے

پہلے کہ ہم نماز سے فارغ ہوں، ذبح کیا، اس کو چاہیے کہ وہ اس کی جگہ

دوسری قربانی کرے۔ ایک روایت میں یہ الفاظ آئے ہیں کہ رسول اللہ صلی اللہ علیہ وسلم نے قربانی کے دن نماز پڑھی۔ پھر خطبہ پڑھا پھر قربانی کی اور فرمایا، جس نے نماز پڑھنے سے پہلے قربانی کی ہے اس کو چاہیے کہ وہ اللہ کا نام لے کر پھر قربانی کرے۔ (مشکوٰۃ شریف بحوالہ بخاری و مسلم)

② نبی صلی اللہ علیہ وسلم کے پاس جبریلؑ کے آنے میں کچھ وقفہ ہوا تو قریش میں سے ایک (کافر) عورت نے کہا، اس کے شیطان (لغوذ باللہ) نے اس کے پاس آنے میں دیر کی ہے تو یہ آیات نازل ہوئیں:

وَالضُّحَىٰ ۝ وَاللَّيْلِ إِذَا سَجَىٰ ۝ مَا وَدَّعَكَ رَبُّكَ وَمَا قَلَىٰ ۝ (سُورَةُ الضُّحَىٰ)

(قسم ہے روز روشن کی اور رات کی جب وہ سکون کے ساتھ طاری ہو جائے (اے نبی)

تمہارے رب نے تم کو ہرگز نہیں چھوڑا۔) (صحیح بخاری)

③ رسول اللہ صلی اللہ علیہ وسلم نے ارشاد فرمایا:

” ایک شخص نے کہا، خدا کی قسم اللہ تعالیٰ فلاں شخص کی مغفرت نہیں فرمائے گا۔ اس پر اللہ تعالیٰ نے فرمایا، یہ میرے متعلق قسم کھانے والا کون ہوتا ہے؟ جو کہتا ہے کہ میں فلاں شخص کی مغفرت نہیں کروں گا۔ میں نے اس شخص کی (جس کے متعلق قسم کھائی گئی) مغفرت کر دی اور تیرے (قسم کھانے والے کے) اعمال ضائع کر دیئے۔ (صحیح مسلم)

④ رسول اللہ صلی اللہ علیہ وسلم نے ایک جماعت کو حضرت عبیدہ بن حارث کی

سرکردگی میں (ایک مہم پر) روانہ ہونے کا حکم دیا۔ حضرت عبیدہ بن حارث (جو بوڑھے آدمی تھے اور حضورؐ سے غایت درجہ عقیدت و محبت رکھتے تھے آپ سے جدائی کے خیال سے) رونے لگے۔ اس پر آپ نے ان کی جگہ عبداللہ بن حارث کو روانہ کیا اور ان کو ایک پروانہ دے کر حکم دیا کہ اس پر رونے کو فلاں مقام پر پہنچنے سے پہلے نہ پڑھیں اور اپنے ساتھیوں میں سے کسی کو اپنے ساتھ چلنے پر مجبور نہ کریں۔ جب عبداللہؓ اس مقام پر پہنچے تو حضورؐ کا پروانہ پڑھا اس

وقت ان کی زبان سے اِنَّا لَنَرُّوْا تَا اِلَيْهِ رَا جِعُوْنَ نكلا اور انہوں نے کہا، ہم نے اللہ اور اس کے رسول کا کہنا سنا اور اس کی اطاعت کی۔ راوی کہتے ہیں کہ ان میں سے ایک آدمی (ان کے ساتھیوں میں سے) واپس آ گیا اور باقی ان کے ساتھ چلے۔ ان لوگوں کی ابنِ حضرمی سے ملاقات ہوئی اور انہوں نے اسے قتل کر دیا۔ انہیں یہ نہ معلوم ہو سکا کہ یہ جمادی الآخر کا مہینہ ہے یا ذی الحجہ کا شروع۔ مشرکین نے کہا کہ شہرِ حرام میں ابنِ حضرمی کی جماعت کو ان لوگوں نے مارا ہے اس پر یہ آیت اتری:

يَسْأَلُونَكَ عَنِ الشَّهْرِ الْحَرَامِ قَالِ فِيهِ وَقْتٌ لِّقَاتِلِ فِيهِ كَبِيرٌ وَوَعْدٌ لِّعَنْدِ سَبِيلِ اللّٰهِ وَكُفْرًا بِهٖ وَالتَّمْسِجِدِ الْحَرَامِ قَدْ وَاخْرَاجِ اَهْلِهٖ مِنْهُ اَكْبَرُ عِنْدَ اللّٰهِ وَالْفِتْنَةُ اَكْبَرُ مِنَ الْقَتْلِ
(سورہ بقرہ رکوع - ۲۶)

(لوگ پوچھتے ہیں ماہِ حرام میں لڑنا کیسا ہے؟ کہو اس میں لڑنا بہت بُرا ہے مگر راہِ خدا سے لوگوں کو روکنا اور اللہ سے کفر کرنا اور مسجدِ حرام کا راستہ خدا پرستوں پر بند کرنا اور حرم کے رہنے والوں کو وہاں سے نکالنا اللہ کے نزدیک اس سے بھی زیادہ بُرا ہے اور فتنہ پر دازی قتل سے شدید تر ہے)

اس پر بعض مسلمانوں نے خیال کیا کہ اہلِ سریت نے کوئی غلط کام نہیں کیا لیکن ان کے لیے ثواب نہیں ہے۔ تب اللہ تعالیٰ نے یہ آیت نازل کی:

اِنَّ الَّذِيْنَ اٰمَنُوْا وَالَّذِيْنَ هَاجَرُوْا وَجَاهَدُوْا فِيْ سَبِيْلِ اللّٰهِ اُولٰٓئِكَ يَرْجُوْنَ رَحْمَتَ اللّٰهِ وَاللّٰهُ غَفُوْرٌ رَّحِيْمٌ
(سورہ بقرہ رکوع - ۲۶)

(حقیقتاً جو لوگ ایمان لائے ہیں اور جنہوں نے اللہ کی راہ میں اپنا گھر بار چھوڑا اور جہاد کیا ہے وہ رحمتِ الہی کے جائز امیدوار ہیں اور اللہ ان کی لغزشوں کو معاف کرنے والا اور اپنی رحمت سے انہیں نوازنے والا ہے)

(بیہقی۔ ابن ابی حاتم۔ ابن کثیر۔)
⑤ نبی صلی اللہ علیہ وسلم نے فرمایا ہے کہ جو شخص صبح کی نماز پڑھ لیتا ہے وہ اللہ عزوجل

کی پناہ میں ہو جاتا ہے پس خیال رکھو کہ اللہ تم سے اپنے حق کے متعلق مطالبہ نہ کرے۔
(اسد الغابہ فی معرفۃ الصحابہ ترجمہ جندب بن عبد اللہ)

④ میں (جندب بن عبد اللہ) علم کی تلاش میں مدینہ آیا اور مسجد نبوی میں داخل ہوا۔ میں نے دیکھا کہ کچھ لوگ مسجد میں حلقے بنائے ہوئے بات کر رہے ہیں۔ میں نے ان حلقوں پر گزرنا شروع کیا یہاں تک کہ میرا گزر ایک ایسے حلقے پر ہوا جس میں ایک ایسے شخص تھے جن کے چہرے کا رنگ متغیر تھا۔ ان پر دو کپڑے تھے گویا کہ وہ سفر سے آرہے ہیں۔ میں نے ان کو یہ کہتے ہوئے سنا، اے رب کعبہ کی قسم حاکموں سے بیعت کرنے والے ہلاک ہو گئے اور مجھے ان کا رنج نہیں، میرا خیال ہے کہ یہ بات انہوں نے کئی مرتبہ کہی۔ میں ان کے پاس بیٹھ گیا۔ سو وہ جب تک مقدر میں تھا، بات کرتے رہے اس کے بعد کھڑے ہو گئے۔ جب وہ چلے گئے تو میں نے لوگوں سے پوچھا، یہ کون صاحب تھے؟ لوگوں نے بتایا کہ یہ مسلمانوں کے سردار اُبی بن کعب تھے۔ تب میں ان کے پیچھے چل دیا یہاں تک کہ ان کے مکان پر آیا۔ میں نے دیکھا کہ مکان اور اس کا سب سامان پرانا ہے اور یہ صاحب زہد اور لوگوں سے الگ تھگ رہنے والے ہیں۔ میں نے انہیں سلام کیا۔ انہوں نے سلام کا جواب دیا۔ پھر مجھ سے دریافت کیا کہ تم کن لوگوں میں سے ہو؟ میں نے کہا۔ اہل عراق سے۔ انہوں نے کہا، یہ لوگ (یعنی اہل عراق) مجھ سے کثرت سے سوال کرتے ہیں۔ مجھے ان کی بات سن کر غصہ آ گیا۔ میں اپنے گھٹنوں کے بل بیٹھ گیا اور میں نے اپنے ہاتھ اس طرح اٹھائے (یعنی اپنے چہرے کے سامنے اور قبلہ رخ ہو کر) پھر میں نے کہا۔ اے میرے اللہ! ہم ان کی شکایت تجھ سے کرتے ہیں، ہم خرچ برداشت کرتے ہیں، اپنے بدنوں کو مشقت میں ڈالتے ہیں، اپنی سواریوں کو کوچ کراتے ہیں (صرف) علم کی تلاش کے لیے اور جب ہم ان سے ملتے ہیں

توان کونا گوار گزرتا ہے اور یہ ہم سے رسی دیسی باتیں کرتے ہیں۔ — یہ سن کر حضرت ابی رومیہ اور مجھے راضی کرنے کی کوشش کرنے لگے۔ انہوں نے مجھ سے کہا، تجھ پر افسوس ہے میرا یہ مقصد نہیں تھا، میرا یہ مقصد نہیں تھا۔ پھر کہا، اے میرے اللہ! میں تجھ سے عہد کرتا ہوں اگر تو نے مجھے جمعہ تک باقی رکھا تو البتہ میں وہ بات ضرور کہوں گا جو میں نے رسول اللہ صلی اللہ علیہ وسلم سے سنی ہے اور اس بارے میں کسی ملامت کرنے والے کی پروا نہیں کروں گا۔ میں ان کی یہ بات سن کر چلا آیا اور جمعہ کا انتظار کرنے لگا۔ پس جب جمعرات کا دن آیا اور میں اپنی بعض ضروریات کے لیے (باہر) نکلا تو کیا دیکھتا ہوں کہ تمام راستوں پر لوگوں کا ہجوم ہے۔ کوئی گلی کوچہ ایسا نہیں تھا جس میں لوگ مجھ سے نہ ملے ہوں۔ میں نے پوچھا، کیا بات ہے کہ لوگ جمع ہیں؟ لوگوں نے کہا، شاید تو مسافر ہے۔ میں نے کہا، ہاں۔ تو لوگوں نے بتایا کہ سید المسلمین حضرت ابی بن کعب وفات پانچ گئے ہیں۔ اس کے بعد میں حضرت ابو موسیٰ (اشعری) سے عراق میں ملا اور ان کو حضرت ابی بن کعب کا یہ قصہ سنایا تو انہوں نے فرمایا، ہائے افسوس! کاش وہ باقی رہتے اور جو بات وہ ہم تک پہنچانا چاہتے تھے، پہنچا دیتے۔

(طبقات ابن سعد ج ۳ ص ۵۸۱)

قصہ ہجرت

۱۔ یہ واقعہ ۳۹ ہجری کا ہے کیونکہ سیدنا حضرت ابی بن کعب نے اسی سال وفات پائی تھی معلوم نہیں حضرت ابی نے کس پس منظر میں یہ بات ارشاد فرمائی کہ حاکموں سے بیعت کرنے کا ہلاک ہو گئے۔ ان کا اشارہ کسی خاص واقعہ کی طرف بھی ہو سکتا ہے اور یہ مطلب بھی کہ حاکموں کی بیعت کر کے اس سے منحرف ہو جانے والے لوگ ہلاک ہو گئے۔ یہ مطلب بھی ہو سکتا ہے کہ انہوں نے غلط قسم کے حاکموں کی بیعت کرنے کو ہلاک ہونے کے مترادف قرار دیا ہو۔ (مؤلف)

حضرت حارث بن حاطب انصاری

(۱)

اوس کے خاندان ”عمر بن عوف“ سے تھے۔ بعض ننان کا تعلق بنو عبدالاشہل سے بتایا ہے۔ مگر ابن اثیر نے پہلے قول کو صحیح قرار دیا ہے۔ نسب نامہ یہ ہے:

حارث بن حاطب بن عمرو بن عبید (عبد) بن امیہ بن زید بن مالک بن عوف بن عمرو بن عوف بن مالک بن اوس۔
کنیت ابو عبد اللہ تھی۔

غزوہ بدر سے پہلے مشرف بہ اسلام ہو گئے تھے۔

(۲)

رمضان ۲ھ ہجری میں رسول اکرم صلی اللہ علیہ وسلم غزوہ بدر کے لیے مدینہ منورہ سے روانہ ہوئے تو حضرت حارث بن حاطب اور ان کے چچازاد بھائی حضرت ابولبابہ رفاعہ بن عبد المنذر بھی حضور صلی اللہ علیہ وسلم کے ہمراہ تھے۔ لشکر اسلام روحاء کے مقام پر پہنچا تو حضور نے حضرت حارث اور حضرت ابولبابہ دونوں کو واپس مدینہ منورہ بھیج دیا۔ حضرت ابولبابہ کو تو آپ نے مدینہ کا امیر مقرر فرمایا اور حضرت حارث کو کوئی اور خدمت تفویض فرمائی۔ بدر میں اللہ تعالیٰ نے اہل حق کو فتح دی تو حضور نے حضرت ابولبابہ اور حضرت حارث دونوں کو مال غنیمت سے حصہ عطا فرمایا اور ان کو لڑائی میں عملاً حصہ لینے والوں کے برابر ثواب کا حقدار ٹھہرایا۔

(۳)

۳۰ ہجری میں حضرت حادثؓ نے غزوہ اُحد میں دادِ شجاعت دی اور ۳۱ ہجری میں غزوہ خندق میں شریک ہوئے۔ ذیقعدہ ۳۰ ہجری میں انہیں بیعتِ رضوان کا مہتمم بالشان شرف حاصل ہوا اور انہوں نے اللہ تعالیٰ سے کھلے لفظوں میں خوشنودی کی بشارت پائی۔

ادائل ۳۰ ہجری میں حضور صلی اللہ علیہ وسلم غزوہ خیبر کے لیے تشریف لے گئے تو حضرت حادثؓ بھی آپ کے ہمراہ تھے۔ اثنائے جنگ میں یہودیوں کے ایک قلعے سے ایک تیر آیا جو حضرت حادثؓ کے دماغ میں پوسٹ ہو گیا اس سے دماغ کی ہڈی ٹوٹ گئی اور حضرت حادثؓ حجام شہادت پی کر خلدِ بریں کو سدھارے۔
(رحمۃ اللعالمین جلد دوم)

ابن اثیر کا بیان ہے کہ حضرت حادثؓ ابن عاصم بن حاطب جنگِ صفین میں حضرت علیؓ کے ساتھ تھے۔ اس کا مطلب یہ ہے کہ وہ خیبر میں شہید نہیں ہوئے اور اس کے بعد طویل عرصہ تک حیات رہے لیکن یہ روایت ضعیف معلوم ہوتی ہے کیونکہ غزوہ خیبر کے بعد نہ عہد رسالت میں اور نہ خلفاء ثلاثہ کے دور میں ان کا کہیں ذکر آیا ہے۔

رضی اللہ تعالیٰ عنہ

حضرت حارث بن خالد تمیمی

(۱)

نسبی تعلق بنو تمیم سے تھا۔ نسب نامہ یہ ہے:
حارث بن خالد بن صخر بن عامر بن کعب بن سعد بن تمیم بن مرہ بن
کعب بن لؤئی تمیمی قرشی۔

حضرت حارثؓ کے والد خالد سیدنا ابو بکر صدیقؓ کی والدہ حضرت سلمیٰ بنت صخر
کے بھائی تھے۔ اس نسبت سے حضرت حارثؓ سیدنا صدیق اکبرؓ کے ماموں زاد بھائی
تھے اور سیدنا صدیق اکبرؓ حضرت حارثؓ کے پھوپھی زاد بھائی۔ حضرت حارثؓ بن
خالد کی شادی (حضرت) ریطہ بنت الحارث بن جبیلہ (یا جبیلہ) بن عامر بن سعد
بن کعب بن تمیم سے ہوئی تھی۔ ان کا تعلق بھی بنو تمیم سے تھا۔ دونوں میاں بیوی
دعوتِ اسلام کی ابتداء ہی میں نعمتِ اسلام سے بہرہ یاب ہو گئے اور اس طرح ان کو
سابقین اولین کے زمرہ میں شریک ہونے کی مہتمم بالشان سعادت حاصل ہو گئی۔

(۲)

سالہ بعد بعثت میں تقریباً ایک سو صحابہؓ و صحابیاتؓ سرورِ عالم صلی اللہ علیہ وسلم
کے ایما پر مکہ سے ہجرت کر کے حبش چلے گئے۔ حضرت حارثؓ بن خالد اور ان کی اہلیہ
حضرت ریطہؓ بھی ان مہاجرین میں شامل تھے۔ قیامِ حبشہ کے دوران میں اللہ تعالیٰ
نے ان کو چار بچے دیئے۔ موسیٰ، عائشہ، زینب اور فاطمہ۔

ایک روایت کے مطابق ان کی اہلیہ اور چاروں بچے قضائے الہی سے حبش
ہا میں فوت ہو گئے۔ دوسری روایت یہ ہے کہ ہجرتِ نبویؐ کے کچھ عرصہ بعد
حضرت حارثؓ بن لؤئی بچوں کو ساتھ لے کر حبش سے عازمِ مدینہ ہوئے راستے

میں ایک مقام پر پانی پیا۔ اس میں سمیت تھی جس کی وجہ سے اہلیہ اور چاروں بچے جا بحق ہو گئے البتہ وہ خود بچ گئے۔ بیوی بچوں کو وہیں دفنا کر دل شکستگی کے عالم میں نیکہ و تنہا مدینہ منورہ پہنچے۔ بارگاہ رسالت میں حاضر ہو کر یہ واقعہ بیان کیا تو حضور صلی اللہ علیہ وسلم نے ان کو صبر کی تلقین فرمائی۔ حافظ ابن حجر نے "الاصابہ" میں لکھا ہے کہ حضور نے ان کی دلجمعی کے لیے یزید بن ہاشم بن مطلب بن عبد مناف کے ایک غلام کی بیٹی سے ان کی شادی کرادی مگر ابن اثیر کا بیان ہے کہ آپ نے خود یزید بن ہاشم کی بیٹی سے ان کا نکاح کر دیا۔ واللہ اعلم بالصواب۔

اس کے بعد حضرت حارث بن خالد کی زندگی کیسے گزری اور انہوں نے کب وفات پائی اس کے بارے میں ارباب سیر خاموش ہیں۔

(۳)

امام بخاری نے حضرت حارث بن خالد کے ایک فرزند حضرت ابراہیمؓ کا ذکر کیا ہے اور لکھا ہے کہ انہوں نے اپنے والد کے ہمراہ ہجرت کی تھی۔ اس کا مطلب یہ ہے کہ حضرت ابراہیمؓ، حضرت حارثؓ کی ہجرت حبشہ سے پہلے پیدا ہو چکے تھے۔ یہ ابراہیمؓ اپنے بھائی بھنوں اور والدہ کی حادثاتی موت کے بعد زندہ بچ رہے اور ان کو بھی شرف صحابیت حاصل ہوا۔ ان سے یہ حدیث مروی ہے کہ رسول اللہ صلی اللہ علیہ وسلم نے ہمیں ایک لشکر میں بھیجا (یعنی کسی مہم یا سریہ پر روانہ فرمایا) اور ہمیں حکم دیا کہ صبح و شام یہ آیت پڑھ لیا کریں:

أَحْسِبْتُمْ أَنَّمَا خَلَقْنَاكُمْ عَبَثًا وَأَنْتُمْ آلِنَا لَا تَرْجِعُونَ ۝

(سورہ المؤمنون آیت ۱۱۵)

(کیا تم یہ خیال کرتے ہو کہ ہم نے تم کو بے فائدہ پیدا کیا ہے اور یہ کہ تم ہماری طرف لوٹ کر نہیں آؤ گے)۔

چنانچہ ہم یہ آیت پڑھتے رہے (اللہ نے ہم کو فتح دی اور ہم مالِ عنیمت لے کر واپس لوٹے)۔ حضرت ابراہیمؓ بن حارثؓ کے بیٹے محمدؓ بہت بڑے فقیہ ہوئے ہیں اور یہ حدیث انہوں نے ہی اپنے والد سے روایت کی ہے۔

رضی اللہ تعالیٰ عنہما

حضرت حاطب بن الحارث جمحی

(۱)

مشہور صحابی حضرت عثمان بن مظعون کے بھانجے تھے اور قریش کی شاخ بنو جمح کے چشم و چراغ تھے۔ نسب نامہ یہ ہے:

حاطب بن حارث بن معمر بن حبیب بن وہب بن خذافہ بن جمح
جمحی قرشی۔

والدہ کا نام قتیلہ بنت مظعون بن حبیب بن وہب بن خذافہ بن جمح تھا۔
حضرت حاطب کی شادی فاطمہ بنت فحجل عامریہ سے ہوئی تھی یعنی
میاں بیوی کو اللہ تعالیٰ نے فطرت سعید سے نوازا تھا۔ چنانچہ دونوں دعوتِ وحید
کے بالکل ابتدائی زمانے میں شرفِ اسلام سے بہرہ ور ہو گئے۔ یوں وہ
السَّابِقُونَ الْأَوَّلُونَ کی اس مقدس جماعت میں شامل ہو گئے جس کو اللہ تعالیٰ
نے کھلے لفظوں میں جنت کی بشارت دی ہے۔

(۲)

حضرت حاطب اور ان کی اہلیہ نے جس زمانے میں (بعثت کے ابتدائی
تین سالوں کے اندر) اسلام قبول کیا اس وقت ہادی برحق صلی اللہ علیہ وسلم
رازداری کے ساتھ فریضہ تبلیغ انجام دے رہے تھے۔ بعثت کے چوتھے سال
جب آپ نے لوگوں کو کھلے عام حق کی طرف بلانا شروع کیا تو مشرکین ملہ
کے قہر و غضب کی بجلیاں تڑپ تڑپ کر اہل حق پر گرنے لگیں۔ جب ان کے
مظالم حد سے بڑھ گئے تو سفہ بعد بعثت میں مظلوم مسلمانوں کی ایک مختصر
جماعت آنحضرت صلی اللہ علیہ وسلم کے ایما پر حبش کی طرف ہجرت کر گئی۔ اس سے

اگلے سال ۱۰۰ بعد بعثت میں تقریباً ۸۳ مردوں اور ۱۷ عورتوں پر مشتمل مسلمانوں کے ایک بڑے قافلے نے حبش کی طرف ہجرت کی۔ اس قافلے میں حضرت حاطبؓ اور ان کی اہلیہ دونوں شامل تھے۔

قیام حبشہ کے دوران میں حضرت حاطبؓ اور حضرت فاطمہؓ کو اللہ تعالیٰ نے دو فرزند عطا کیے محمدؐ اور حارثؓ، مگر خود حضرت حاطبؓ کا پیمانہ زندگی لبریز ہو چکا تھا۔ ان بچوں کی پیدائش کے کچھ عرصہ بعد غربت کردہ حبش ہی میں پیک اجل کو لبیک کہا۔ ان کی بیوہ حضرت فاطمہ بنت مجلؓ مکہ ہجری میں بچوں کو ساتھ لے کر مدینہ منورہ پہنچیں۔

ایک روایت یہ بھی ہے کہ حضرت حاطبؓ کے دونوں بچے محمدؐ اور حارثؐ ان کی ہجرت حبشہ سے پہلے پیدا ہو چکے تھے اور ان دونوں نے صغر سنی میں والدین کے ہمراہ حبش کو ہجرت کی تھی۔ واللہ اعلم بالصواب
رضی اللہ تعالیٰ عنہ

قومی عزت و آبرو کا انحصار

حضرت ابو ہریرہؓ فرماتے ہیں کہ رسول اللہ صلی اللہ علیہ وسلم نے فرمایا :-
”جب تمہارے نیک اور لائق اشخاص تمہارے حکمران ہوں اور تمہارے مال دار لوگ فیاض ہوں اور تمہارے اجتماعی معاملات آپس کے مشورہ سے طے ہوا کریں تو تمہارے لیے زمین کی پیٹھ اُس کے پیٹھ سے بہتر ہوگی اور جب تمہارے بدترین لوگ تمہارے امیر ہونے لگیں اور تمہارے مال دار لوگ بخیل ہو جائیں، اور تمہارے اجتماعی معاملات عورتوں کے سپرد ہو جائیں تو (اُس وقت) تمہارے لیے زمین کا پیٹھ زمین کی پیٹھ سے بہتر ہوگا۔
(رداء ترمذی - مشکوٰۃ باب تغیر الناس ص ۲۵۹)

حضرت حاطب بن عمرو عامری

(۱)

بعض نے ان کا نام ابو حاطب بیان کیا ہے۔ قریش کی شاخ بنو عامر بن لوئی سے تھے نسب نامہ یہ ہے: — حاطب بن عمرو بن عبد شمس بن عبد ود بن نصر بن مالک بن حسل بن عامر بن لوئی عامری قرشی۔ واللہ انہم اسماء تھا۔ حضرت حاطب اپنے دو بھائیوں حضرت سکران اور حضرت سلیط کے ساتھ رسول اکرم صلی اللہ علیہ وسلم کے دار ارقم میں تشریف لے جانے سے پہلے شرف ایمان سے بہرہ ور ہو گئے۔ اس طرح تینوں بھائیوں کو انسابیوں نے بھی امتیازی حیثیت حاصل ہو گئی۔ چوتھے بھائی سہیل بن عمرو فتح مکہ کے موقع پر مشرف بہ اسلام ہوئے۔

(۲)

مکہ میں جوں جوں اسلام پھیلتا جاتا تھا، مشرکین قریش اسلام قبول کرنے والوں پر ظلم ڈھانے میں دلیر ہو جاتے تھے۔ ۵ھ بعد بعثت میں رسول اکرم صلی اللہ علیہ وسلم نے مظلوم مسلمانوں کو مشورہ دیا کہ وہ حبش کی طرف ہجرت کر جائیں جہاں ایک نیک بادشاہ کی حکومت سے اس پر جب ۵ھ نبوت میں کم و بیش سولہ سترہ صحابہ اور صحابیات پر مشتمل ایک قافلہ مکہ سے ہجرت کر کے حبش چلا گیا۔ ابن سعد کے بیان کے مطابق اس قافلہ مہاجرین میں حضرت حاطب بن عمرو بھی شامل تھے۔ تقریباً دو ماہ بعد ان مہاجرین نے یہ خبر سنی کہ مشرکین مکہ مسلمان ہو گئے ہیں۔ چنانچہ سوال ۵ھ نبوت میں مہاجرین حبش سے مکہ کی طرف واپس ہو گئے۔ مکہ کے قریب پہنچے تو معلوم ہوا کہ مشرکین قریش اپنی اسلام دشمنی پر بدستور قائم ہیں تاہم مہاجرین نے فیصلہ کیا کہ اب ہم واپس آہی گئے ہیں تو کیوں نہ مکہ میں داخل ہو جائیں چنانچہ

ان میں سے ہر ایک کسی نہ کسی کی پناہ لے کر شہر میں داخل ہوا۔ علامہ بلاذریؒ کا بیان ہے کہ حضرت حاطب بن عمرو اپنے خاندان کے ایک معمر رئیس جو یطیب بن عبدالعزیٰ کی پناہ لے کر شہر میں داخل ہوئے۔ اس واقعہ کے بعد مسلمانوں پر کفار کے مظالم شدید سے شدید تر ہوتے چلے گئے۔ اس پر سلسلہ بعد بعثت میں آنحضرت ﷺ نے پھر ہدایت فرمائی کہ مظلوم مسلمان حبش ہی کی طرف ہجرت کر جائیں۔ چنانچہ اب کی بار تھوڑے زائد صحابہ اور صحابیات پر مشتمل ایک قافلے نے حبش کی طرف ہجرت کی۔ حضرت حاطب بن عمرو اس قافلے میں بھی شامل تھے گویا انہیں حبشہ کی دونوں ہجرتوں کی سعادت نصیب ہوئی

(۳)

حضرت حاطب سات آٹھ سال تک حبش میں مقیم رہے پھر غزوہ بدر سے کچھ عرصہ پہلے حبشہ سے ہجرت کر کے مدینہ منورہ پہنچے۔ یہ راہ حق میں ان کی تیسری ہجرت تھی۔ مدینہ منورہ میں انہیں حضرت رفاعہ بن عبدالمنذر انصاری نے انہیں اپنا مہمان بنایا۔

حافظ ابن حجرؒ نے ”الإصابة“ میں لکھا ہے کہ ۲۰ ہجری میں غزوہ بدر الکیری پیش آیا تو حضرت حاطب بن عمرو کو اس میں شریک ہونے کا عظیم شرف حاصل ہوا۔ ابن سعد کے بیان کے مطابق انہوں نے غزوہ اُحد میں بھی دادِ شجاعت دی۔ غزوہ اُحد کے بعد ان کے حالات زندگی کے بارے میں ارباب سیر بالکل خاموش ہیں نہ کسی بعد کے غزوے کے شہداء میں ان کا نام نظر آتا ہے اور نہ شہداء میں۔

سالِ وفات بھی کسی کتاب میں درج نہیں ہے تاہم ان کی جلالتِ قدر پر سب کا اتفاق ہے۔

رضی اللہ تعالیٰ عنہ

حضرت حباب بن جبرئ انصاری

(۱)

قبیلہ اوس کے خاندان ”بنی ظفر“ کے چشمہ چراغ تھے۔ نسب نامہ یہ ہے:
حباب بن جبرئ بن عمرو بن عامر بن عبد رزاح بن ظفر انصاری ظفری۔
ایک روایت میں ان کے والد کا نام جبرئ بن ظفر انصاری بیان کیا گیا ہے مگر ابن اثیر کی رائے
میں جبرئ ہی صحیح ہے۔

ہجرت نبوی سے کچھ پہلے یا فوراً بعد شرف ایمان سے بہرہ ور ہوئے۔ اس
اعتبار سے وہ قدیم الاسلام انصاری صحابہ میں شمار ہوتے ہیں۔

(۲)

ابن جریر طبری کا بیان ہے کہ حضرت حباب بن جبرئ نے سب سے پہلے
غزوہ بدر (۱) میں داد شجاعت دی مگر ابن ماکولہ کے بیان کے
مطابق وہ سب سے پہلے غزوہ اُحد میں شریک ہوئے اور اس کے بعد عہد رسالت
کے دوسرے تمام غزوات میں بھی سرورِ عالم صلی اللہ علیہ وسلم کی ہمراہی کا شرف
حاصل کیا۔

سیدنا حضرت عمر فاروق رضی اللہ تعالیٰ عنہ کے عہدِ خلافت میں وہ عراق
عرب کے میدانِ جہاد میں تشریف لے گئے اور قادسیہ کی مشہور لڑائی میں مردانہ
لڑتے ہوئے شہادت پائی۔

رضی اللہ تعالیٰ عنہ

حضرت جبیش رضی اللہ عنہما الاشعر خزاعی

(۱)

مشہور قبیلہ بنو خزاعہ کی شاخ بنی کعب سے تھے اس لیے ان کو خزاعی بھی کہا جاتا ہے اور کعبی بھی۔ جبیش نام تھا اور اشعر لقب۔ بعض نے ان کو جبیش بن الاشعر لکھا ہے لیکن یہ صحیح نہیں۔ ان کے نسب میں کچھ اختلاف ہے۔ علامہ ابن اثیر نے ذیل کے نسب نامہ کو ترجیح دی ہے:

جبیش بن خالد بن منقذ بن ربیعہ بن اصرم بن جبیش (بروایت دیگر جبیش بن حرام بن حبیشہ بن کعب بن عمرو الخزاعی۔
ابن کلبی اور ابن ماکولانے ان کا سلسلہ نسب اس طرح بیان کیا ہے:
جبیش بن خالد بن حنیف بن منقذ بن اصرم
حضرت جبیش کی کنیت ابو صخر بھی تھی اور ابو خالد بھی۔

(۲)

حضرت جبیش رضی اللہ عنہما مشہور صحابیہ حضرت اُمّ معبد خزاعیہ رضی اللہ تعالیٰ عنہا کے بھائی ہیں۔ یہی اُمّ معبد رضی اللہ عنہا ہیں جن کے خیمے پر رسول اکرم صلی اللہ علیہ وسلم سفر ہجرت کے دوران میں کچھ دیر کے لیے رکے تھے۔ اس واقعہ کے بعد حضرت جبیش رضی اللہ عنہما مشرف بہ اسلام ہو گئے۔ اہل سیر نے یہ تصریح نہیں کی کہ وہ کب اسلام لائے، بہر صورت یہ سعادت ان کو ہجرت نبوی کے بعد ہی حاصل ہوئی۔ ان کے مشرف صحابیت پر سب کا اتفاق ہے۔ شہ ہجری سے پہلے اپنے وطن سے ہجرت کر کے مدینہ منورہ چلے گئے تھے۔
رمضان المبارک شہ ہجری میں سرور عالم صلی اللہ علیہ وسلم مکے پر

پرچمِ حق بلند کرنے کے لیے مدینہ منورہ سے روانہ ہوئے تو دس ہزار جاں نثار آپ کے نمر کا ب تھے۔ ان میں حضرت جُبَیْش الاشعریؓ بھی شامل تھے۔

مکہ میں داخل ہوتے وقت وہ لشکر کے اس دستے میں تھے جو حضرت خالد بن ولید کی قیادت میں اسفلِ مکہ (زیرین شہر) کی جانب سے شہر میں داخل ہوا۔ ایک روایت کے مطابق حضرت جُبَیْش الاشعریؓ اور حضرت کرز بن جابر فہری اپنے لشکر سے پھڑک کر دوسرے راستے پر جا پڑے وہاں چند مشرکوں نے ان دونوں کو گھیر کر شہید کر ڈالا۔ پہلے حضرت جُبَیْشؓ مروانہ وار لڑتے ہوئے شہید ہوئے اس کے بعد حضرت کرز نے ان کی لاش کو اپنی ٹانگوں کے درمیان رکھ کر لڑنا شروع کیا۔ اس وقت وہ یہ رجز پڑھ رہے تھے:

قَدْ عَلِمْتَ صَفْلًا مِّنْ بَنِي فِهْرٍ

لَقِيْتَهُ الْوَجْهَ لَقِيْتَهُ الصَّدْرَ

لِأَصْحَابِ الْيَوْمِ عَنِ ابْنِ صَخْرٍ

(یعنی قبیلہ بنی فہر کے خوبصورت لوگ مشہور ہیں کہ چہرہ بھی ان کا صاف ہوتا ہے سینہ بھی ان کا صاف ہوتا ہے۔ آج میں ابوصخر کی طرف سے لڑوں گا۔) دوسری روایت میں ان کے اپنے دستہ فوج سے بچھڑنے کا ذکر نہیں آتا بلکہ یہ کہا گیا ہے کہ مشرکین کے ایک گروہ نے حضرت خالد بن ولید کے فوجی دستے کی مزاحمت کی۔ فریقین میں سخت لڑائی ہوئی جس میں مشرکین کے بہت سے آدمی

لے مولانا عبدالشکور مکنویؒ نے ان شعروں کا ترجمہ اسی طرح کیا ہے (اردو ترجمہ اُسد الغابہ تذکرہ حضرت کرز بن جابر فہری) بعض دوسرے ارباب علم نے ان کا یہ ترجمہ کیا ہے: " بنی فہر کی زرد رنگ اور صاف چہرے اور سینہ والی عورتیں جانتی ہیں کہ آج میں ابی صخر کی طرف سے لڑوں گا "

ماے گئے اور مسلمانوں کی طرف سے حضرت حبیشؓ اور حضرت کرز بن جابر فہری شہید ہوئے۔ بہر صورت اس میں کوئی اختلاف نہیں کہ حضرت حبیشؓ فتح مکہ کے موقع پر شہید ہوئے۔

(۳)

علامہ ابن اثیرؒ نے ”اسد الغابہ“ میں حضرت حبیشؓ سے مروی ایک طویل حدیث نقل کی ہے جس میں سرورِ عالم صلی اللہ علیہ وسلم کے حضرت اُمّ معبدؓ کی قیام گاہ پر ورود کا ذکر کیا گیا ہے۔ اس حدیث کا خلاصہ یہ ہے :

” جب نبی صلی اللہ علیہ وسلم اور حضرت ابو بکر رضی اللہ تعالیٰ عنہما اور حضرت ابو بکرؓ کے غلام عامر بن فہیرہ اور ان کے رہنما عبداللہ بن اریقٹ ہجرت کر کے مکہ سے چلے تو (اثنائے راہ میں) ان کا گزر اُمّ معبدؓ خزاغیہ کے دونوں خیموں پر ہوا۔ انہوں نے کھال کے خیمے بنا رکھے تھے اور انہی کے سامنے وہ بیٹھی تھیں۔ وہ مسافروں کو پانی پلاتی تھیں اور کھانا کھلاتی تھیں۔ حضرت ابو بکرؓ نے گوشت اور چھوٹا ہارے اُمّ معبدؓ سے مانگے تاکہ خرید لیں۔ مگر وہاں کچھ نہ نکلا۔ وہ لوگ محتاج ہو گئے تھے وہاں قحط پڑ گیا تھا۔ پھر رسول اللہ صلی اللہ علیہ وسلم نے خیمے کی درز سے ایک بکری دیکھی تو آپ نے پوچھا کہ اے اُمّ معبدؓ! یہ بکری کیسی ہے؟ اُمّ معبدؓ نے کہا کہ کمزور ہونے کی وجہ سے یہ بکری ریوڑ سے پیچھے رہ گئی ہے (چرنے کے لیے نہیں جاسکتی)

حضور صلی اللہ علیہ وسلم نے فرمایا۔ کیا یہ کچھ دودھ دے سکتی ہے؟

اُمّ معبدؓ نے کہا، یہ بہت کمزور ہے اس میں دودھ کہاں؟

حضور صلی اللہ علیہ وسلم نے فرمایا، کیا تم اجازت دیتی ہو کہ میں اس بکری کا دودھ دوہ لوں؟

اُمّ معبدؓ نے کہا، میرے ماں باپ آپ پر قربان ہوں اگر آپ اس

میں کچھ دودھ پائیں تو ضرور سچوڑ لیں۔

پس رسول اللہ صلی اللہ علیہ وسلم نے اس بکری کو منگوا یا اور اس کے تھنوں پر ہاتھ پھیرا اور اللہ بزرگ دبر ترکانا نام لیا اور اس کی بابت دعا کی۔ پس اس کے تھنوں میں دودھ بھر آیا اور وہ پھول گئے۔ آپ نے ایک برتن منگوا یا جس میں سب لوگ (اُمّ معبد کے اہل خانہ) مل کر کھاتے تھے۔ آپ نے اس میں دودھ دوہا یہاں تک کہ دودھ اس کے اوپر تک آ گیا۔ پھر آپ نے وہ دودھ اُمّ معبد کو پلایا یہاں تک کہ وہ سیراب ہو گئیں۔ پھر آپ نے اپنے اصحاب کو پلایا یہاں تک کہ وہ بھی سیراب ہو گئے۔ پھر سب کے بعد آپ نے پیا۔ پھر آپ نے اسی برتن میں دوبارہ اس کو دوہا یہاں تک کہ وہ برتن پھر بھر گیا۔ وہ دودھ آپ نے اُمّ معبد کے پاس چھوڑ دیا۔ پھر رسول اللہ صلی اللہ علیہ وسلم اور آپ کے ساتھی وہاں سے چل دیئے۔ تھوڑی دیر کے بعد اُمّ معبد کا شوہرا سنی دہلی گزر کر بکریوں کو لیے ہوئے آیا جو ایسی دہلی تھیں کہ ان کی ہڈیوں میں مغز بھی کم تھا۔ جب ابو معبد (اُمّ معبد کے شوہر) نے دودھ دیکھا تو تعجب سے کہا، اے ام معبد! یہ دودھ تمہارے پاس کہاں سے آیا، بکری بھی بہت دنوں کی جنی ہوئی ہے (یعنی اس نے بہت عرصہ پہلے پیچے جنسے تھے) اور کوئی دوسرا دودھ والا جانور بھی گھر میں نہیں ہے۔ اُمّ معبد نے کہا، نہیں واللہ (ایسی کوئی بات نہیں ہے بلکہ ایک مرد بزرگ کا گزر ہم پر ہوا جس کی بدولت تم یہ دودھ دیکھ رہے ہو۔

ابو معبد نے کہا، اے اُمّ معبد! ذرا مجھے اس کے کچھ اوصاف (علیہ وغیرہ) تو بیان کرو۔

اُمّ معبد نے کہا — ”میں نے ایک ایسا انسان دیکھا جس کا حسن

غالب تھا۔ چہرہ پر چمک تھی، خوش خلق تھا نہ پیٹ بڑا تھا اور نہ سر چھوٹا تھا جسم خوشبودار اور حسین تھا۔ آنکھیں سیاہ تھیں اور بلیکس دراز۔ آواز میں ایک خاص لہجہ تھا۔ گردن میں درازی تھی، ڈاڑھی گھنی تھی۔ ابرو خمدار اور لمبے تھے، اگر وہ چپ ہوتا تو اس کا وقار نمایاں ہوتا تھا۔ اگر وہ کلام کرتا تو ایک دلوق ہوتی (یعنی آپ کی آواز ماحول پر چھا جاتی) دور سے نہایت جھیل اور باہمیت (بارعب) معلوم ہوتا اور قریب سے نہایت حسین اور شیریں کلام۔ باتیں بہت میٹھی تھیں۔ نہ کم سخن تھا اور نہ بہت باتیں کرنے والا، اس کی باتیں گویا موتیوں کی لڑیاں تھیں۔ میانہ قدر تھا نہ ایسا دراز کہ بندہ نظر آئے اور نہ ایسا کہ کوئی اس کو پستہ قامتی کی وجہ سے حقیر سمجھے۔ ایک درمیانی حالت تھی۔ تین آدمی تھے تینوں میں وہی سب سے زیادہ ترقی تازہ اور سب سے زیادہ قدر و منزلت رکھنے والا تھا۔ اس کے رفقاء نے اس کے گرد حلقہ باندھ رکھا تھا جب وہ بات کرتا تو وہ اس کی بات بڑی توجہ سے سنتے اور اگر وہ کوئی حکم دیتا تو وہ فوراً اس کی تعمیل کرتے۔ وہ مخدوم اور مطاع تھا ترش رو اور بے فیض نہ تھا۔“

ابو معبد یہ سن کر بول اٹھا: — ”خدا کی قسم! یہ تو وہی صاحب قریش تھے جن کا ذکر ہم سے مکہ میں کیا گیا تھا۔ میں نے ارادہ کر لیا ہے کہ ان کے ساتھ رہوں گا اور یقیناً میں ایسا ہی کر دوں گا اگر مجھے اس کا موقع ملا۔“

رضی اللہ تعالیٰ عنہ

۱۔ مختلف روایات سے معلوم ہوتا ہے کہ ابو معبد اور اقم معبد دونوں شرف اسلام سے بہرہ ور ہوئے اور ہجرت کر کے رسول اکرم صلی اللہ علیہ وسلم کی خدمت میں حاضر ہو گئے۔

(ابن سعد، بیہقی، ابوالغیم)

حضرت حجاج بن علاط بہزی سلمی

(۱)

حجاج نام تھا اور ابو کلاب کنیت تھی۔ بعض نے ابو محمد اور ابو عبد اللہ بھی بیان کی ہے۔ خاندانی تعلق بنو سلیم سے تھا۔ نسب نامہ یہ ہے :-

حجاج بن علاط بن خالد بن نویرہ بن حشر بن بلال بن عبید بن ظفر
بن سعد بن عمرو بن بہز بن امرؤ القیس بن بہشہ بن سلیم بن
منصور بہزی سلمی۔

غزوہ خیبر (محرم ۶۲۷ ہجری) سے کچھ پہلے شرفِ اسلام سے بہرہ ور ہوئے۔ حافظ ابن عبد البر اور بعض دوسرے مؤرخین نے ان کے قبولِ اسلام کا محرک ایک عجیب واقعہ بیان کیا ہے۔ وہ لکھتے ہیں کہ ایک دفعہ حضرت حجاج بن علاط اپنے قبیلے کے کچھ لوگوں کے ساتھ مکہ جا رہے تھے کہ راستے میں ایک خوفناک جنگل (دادی) میں رات ہو گئی۔ زمانہ جاہلیت میں عربوں کا خیال تھا کہ ایسی دادیاں اور جنگل جنات کا مسکن ہوتے ہیں چنانچہ وہاں قیام کرنے سے پہلے وہ باوازِ بلندان سے پناہ مانگ لیا کرتے تھے۔ حضرت حجاج نے بھی اپنے ساتھیوں کے کہنے پر (یا شاید اس بنا پر کہ وہ اپنے ساتھیوں کے امیر تھے اور ان کی حفاظت کے ذمہ دار تھے) باوازِ بلندان اس طرح کہنا شروع کیا :

اعیذ نفسی داعیذ صبحی من کل جنی بھذا النقب

حتی اؤب سالما درکی

(یعنی میں نے اپنے آپ کو اور اپنے ساتھیوں کو اس دادی (گھاٹی یا جنگل) کے ہر جن سے پناہ میں دیا یہاں تک کہ میں اور میری جماعت

حفاظت کے ساتھ واپس جائے)

اس وقت حضرت حجاجؓ نے سنا کہ کوئی کہنے والا یہ کہہ رہا ہے (کوئی شخص قرآنِ حکیم کی یہ آیت پڑھ رہا ہے۔)

يَمْشُرُ الْجِبْنَ وَالْإِنْسِ اِنْ اسْتَطَعْتُمْ اَنْ تَنْفِذُوا مِنْ اَقْطَارِ
السَّمَوَاتِ وَالْاَرْضِ فَاَنْفِذُوا لَا تَنْفِذُونَ اِلَّا بِسُلْطٰنٍ

(سورۃ رحمن: ۳۲)

اے گروہ جن وانس اگر تم زمین اور آسمان کی سرحدوں سے نکل کر جاگ سکتے ہو تو

جاگدیکھو۔ نہیں جاگ سکتے اس کے لیے بڑا زور چاہیے)

یہ آیت ان کے دل پر نقش ہو گئی۔ مکہ پہنچے تو مشرکین قریش کے سامنے یہ

واقعہ بیان کیا اور یہ آیت بھی پڑھی۔ مشرکین نے کہا معلوم ہوتا ہے کہ تم بھی بے دین (صابی) ہو گئے ہو، یہ تو اسی کلام کا ایک ٹکڑا جو محمدؐ (صَلَّى اللهُ عَلَيْهِ وَسَلَّمَ) کے دعویٰ کے مطابق اس پر خدا کی طرف سے نازل ہوتا ہے۔

حضرت حجاجؓ نے کہا، خدا کی قسم میں نے خود اس کلام کو اپنے کانوں سے سنا ہے اور میرے ساتھیوں نے بھی اس کو سنا ہے۔

اس کے بعد حجاجؓ اپنے اونٹ پر سوار ہوئے اور اسے تیزی سے چلا کر مدینہ پہنچ گئے۔ پھر بارگاہ رسالت میں حاضر ہو کر سارا واقعہ عرض کیا۔ حضورؐ صَلَّى اللهُ عَلَيْهِ وَسَلَّمَ نے فرمایا: — «خدا کی قسم! جو کچھ تو نے سنا وہ میرے رب کے اس کلام میں سے ہے جو مجھ پر اتارا گیا۔»

یہ سن کر حضرت حجاجؓ اسی وقت مشرف بہ ایمان ہو گئے۔

(۲)

حضرت حجاجؓ بن علاط کے قبول اسلام کے تھوڑے ہی عرصہ کے بعد غزوة خیبر پیش آیا۔ اس میں حضرت حجاجؓ کو بھی سرورِ عالم صَلَّى اللهُ عَلَيْهِ وَسَلَّمَ کی ہمراہی کا شرف حاصل ہوا۔ جب خیبر فتح ہو گیا تو حضرت حجاجؓ نے بارگاہ نبوی میں عرض کیا:

”یا رسول اللہ! مکہ میں میرا کچھ مال تاجروں کے پاس ہے اور کچھ میری بیوی ام شیبہ بنت ابی طلحہ کے پاس ہے جو بنی عبدالدار کی بہن ہے۔ مجھے خدشہ ہے کہ ان لوگوں کو میرے اسلام کا علم ہوا تو وہ میرا مال مضمم کر جائیں گے۔ اگر آپ اجازت دیں تو میں مکہ جاؤں شاید اپنا مال لانے میں کامیاب ہو جاؤں۔“

حضور نے فرمایا، ہاں تم جا سکتے ہو۔

انہوں نے پھر عرض کیا۔ ”یا رسول اللہ! اگر مشرکین سے اپنا مال حاصل کرنے کے لیے مجھے کوئی چال چلنی پڑے تو کیا مجھے اس کی بھی اجازت ہے؟“

آپ نے فرمایا، جو مناسب سمجھو کرو۔

حجاج اب عازم مکہ ہو گئے۔ جب ثنیۃ البیضا کے مقام پر پہنچے تو وہاں قریش کے کچھ لوگ ملے جو تجسس کی غرض سے نکلے ہوئے تھے۔ انہوں نے حضرت حجاج سے رسول اکرم صلی اللہ علیہ وسلم کے حالات دریافت کیے جہڑ حجاج نے کہا کہ ان کو یہود کے مقابلے میں ہزیمت اٹھانی پڑی اور وہ گرفتار کر لیے گئے۔ عنقریب انہیں مکہ لاکر قریش کے سامنے قتل کیا جائے گا۔ مشرکین یہ سن کر بہت خوش ہوئے۔ حجاج کو ساتھ لے کر مکہ پہنچے اور قریش سے کہا، دیکھو یہ حجاج کیسی اچھی خبر لائے ہیں۔ غرض مکہ میں جشن کا سماں ہو گیا۔ اب حضرت حجاج نے قریش سے کہا کہ تم میں سے جن لوگوں پر میرا قرض ہے وہ اسے بے باق کر دیں تاکہ میرے پاس معقول رقم جمع ہو جائے اور میں خیبر جا کر محمد (صلی اللہ علیہ وسلم) کا تمام لوٹا ہوا مال سستے داموں خرید لوں ورنہ دوسرے لوگ اسے خرید لیں گے۔

قریش کے عمائد نے کوشش کر کے ان کا سارا قرض وصول کرادیا۔ پھر وہ بیوی کے پاس گئے اور اس سے کہا کہ میرا تمام مال لاؤ تاکہ میں خیبر جا کر سستا مال خرید لوں۔ اس نے بھی تمام اندوختہ ان کے حوالے کر دیا۔

ادھر عم رسول حضرت عباسؓ نے یہ خبر سنی تو ان کو سخت صدمہ پہنچا وہ سخت دل شکستگی کے عالم میں حضرت حجاجؓ کے پاس گئے اور کہا، اے حجاج! تم کیا خبر لائے ہو؟

حضرت حجاجؓ ان کو تھلیہ میں لے گئے۔ انہیں اپنے اسلام سے آگاہ کیا اور پھر بتایا کہ میں نے جو کچھ قریش کو بتایا ہے وہ بالکل غلط ہے، اگر میں ان کو اصل واقعہ بتا دیتا اور اپنے اسلام سے بھی آگاہ کر دیتا تو وہ مجھے ایک کوڑی تک نہ دیتے اور معلوم نہیں میرے ساتھ کیسا برا سلوک کرتے۔ حقیقت یہ ہے کہ آپ کے بھتیجے کو اللہ تعالیٰ نے یہودِ خیبر پر فتح دی اور انہوں نے حی بن اخطب رئیس خیبر کی بیٹی سے نکاح کر لیا۔ اب میں اپنا مال لے کر واپس رسول اللہ صلی اللہ علیہ وسلم کی خدمت میں جا رہا ہوں۔ آپ اس خبر کو تین دن تک مخفی رکھیے گا ورنہ یہ لوگ میرا تعاقب کریں گے۔

اس کے بعد حضرت حجاجؓ اطمینان کے ساتھ مکہ سے واپس چلے گئے۔

(۳)

حضرت حجاجؓ کے جانے کے بعد حضرت عباسؓ تین دن تک بالکل خاموش رہے اور چوتھے (یا تیسرے دن) جب انہیں اطمینان ہو گیا کہ اب حجاج قریش کی دسترس سے باہر ہو گئے ہیں تو انہوں نے عمدہ لباس پہنا، خوشبو لگائی اور اپنا عصا لے کر حرم شریف میں گئے اور حجرِ اسود کو بوسہ دیا۔ مشرکین قریش نے ان کو اس طرح خوش خوش دیکھا تو حیران ہو کر کہا، اے ابوالفضل تمہارے بھتیجے پر تو یہ افتاد پڑی ہے اور تم اتنے خوش ہو۔ انہوں نے کہا، کیسی افتاد؟ خدا کی قسم محمد (صلی اللہ علیہ وسلم) نے خیبر فتح کر لیا اور انہوں نے وہاں کی شہزادی سے نکاح کیا ہے۔

قریش نے پوچھا، آپ کو یہ خبر کس نے دی ہے؟

انہوں نے کہا۔ ”حجاج بن علاط نے۔ وہ مسلمان ہو گئے ہیں اور یہاں

حیلے کے ساتھ اپنا مال لینے آئے تھے۔

یہ سن کر مشرکین نے بہت دادیلا کیا مگر اب کیا ہو سکتا تھا، حضرت حجاج ان کے قابو سے باہر ہو چکے تھے۔ پانچویں دن مدینہ منورہ سے بھی فتح خیبر کی خبر آگئی۔ مشرکین خون کے گھونٹ پی کر رہ گئے۔

رمضان ۱۰۰ھ ہجری میں سرِ عالم صلی اللہ علیہ وسلم فتح مکہ کے ارادے سے روانہ ہوئے تو آپ کے ہمراہ دس ہزار نفوس قدسی میں حضرت حجاج بن علاط بھی شامل تھے۔ علامہ ابن سعد کا بیان ہے کہ ان دنوں حضرت حجاج مدینہ سے باہر تھے مگر آنحضرت صلی اللہ علیہ وسلم نے انہیں اپنے ساتھ لے جانے کے لیے خاص طور پر بلوا بھیجا۔

حضرت حجاج کو اللہ تعالیٰ نے کثیر دولتِ ذیوی عطا کی تھی۔ وہ بنو سلیم کے علاقے میں واقع کئی معدنی کانوں کے مالک تھے اور تجارت بھی کرتے تھے، اس طرح بہت دولت مند ہو گئے تھے۔ ان کا شمار اہل مدینہ میں ہوتا ہے وہاں انہوں نے ایک مسجد تعمیر کرائی اور اپنا ذاتی مکان بھی بنوایا جو انہی کے نام پر "بیت الحجاج" مشہور ہوا۔ حضرت حجاج کے زمانہ وفات کے بارے میں اختلاف ہے۔ ایک روایت کے مطابق انہوں نے

عہدِ فاروقی میں کسی وقت وفات پائی۔ دوسری روایت کے مطابق جنگِ جمل میں شہید ہوئے۔ مولوی شاہ معین الدین احمد ندوی مرحوم نے مہاجرین حصہ دوم میں پہلی روایت کو اس بنا پر مستند قرار دیا ہے کہ "جنگِ جمل میں ان کے لڑکے معترض نے قتل ہوئے تھے" مگر ابن اثیر نے حضرت معترض شہید جمل کو حضرت حجاج کا بھائی بتایا ہے اور لکھا ہے کہ حضرت حجاج نے بھائی کی موت پر ایک شعر کہا تھا نیز انہوں نے حضرت علیؑ کی مدح میں بھی کئی اشعار کہے ہیں۔ اس کا مطلب یہ ہے کہ وہ حضرت علیؑ کے عہدِ خلافت تک حیات تھے اور شعرِ شاعری میں بھی درک رکھتے تھے۔ (واللہ تعالیٰ اعلم) حضرت حجاج کے ایک فرزند نصر بن حجاج نہایت حسین و جمیل تھے حضرت عمرؓ نے اپنے عہدِ خلافت میں انہیں مدینہ سے بصرہ بھیج دیا تھا۔

رضی اللہ تعالیٰ عنہ

حضرت حجر بن عدی الکندی

(۱)

حجر نام، ابو عبد الرحمن کنیت اور خیر لقب تھا۔ عامۃ الناس میں حجر الخیر کے نام سے مشہور تھے۔ ان کا تعلق بنو قحطان کی مشہور شاخ بنو کنذہ سے تھا۔ یہ سلسلہ نسب یہ ہے حجر بن عدی (ادبر) بن معاویہ بن حارث (یا جبلہ) بن عدی بن ربیعہ بن معاویہ اکبر بن حارث بن معاویہ بن ثور بن مرثع بن معاویہ بن کنذہ۔ علامہ ابن اثیر کے بیان کے مطابق حضرت حجر بن عدی کے والد عدی کو ادبر اس سبب سے کہا جاتا تھا کہ ایک مرتبہ وہ بھاگے جا رہے تھے کہ کسی نے ان کے سر میں نیزہ مار دیا۔ اس واقعہ کے بعد لوگ ان کو ادبر کہنے لگے۔

اہل سیر نے حضرت حجر بن عدی کے قبول اسلام کے زمانے کی تصریح نہیں کی۔ صرف اتنا لکھا ہے کہ حضرت حجر اور ان کے بھائی حضرت ہانی بن عدی، رسول اکرم صلی اللہ علیہ وسلم کی خدمت میں حاضر ہوئے تھے۔ مولانا شاہ معین الدین احمد ندوی نے سیر الصحابہ (جلد ہفتم) میں یہ خیال ظاہر کیا ہے کہ وہ ۱۰ھ میں اسلام کے شرف سے بہرہ ور ہوئے کیونکہ اسی سال کنذہ کا وفد مدینہ آیا تھا، اس میں حجر بن عدی بھی تھے بلکہ

۱۰ھ کنذہ وہی قبیلہ ہے جس نے پانچویں صدی عیسوی میں یمن سے نجد آکر اپنی حکومت قائم کی تھی۔ اس حکومت کا خاتمہ ۵۶۰ھ میں ہوا۔ کہا جاتا ہے کہ حضرت حجر بن عدی کا تعلق کنذہ کے شاہی خاندان سے تھا۔

۱۰ھ کنذہ کا وفد باخلاف روایت ۱۰ھ یا ۱۱ھ میں حضر موت سے مدینہ منورہ آیا۔ یہ وفد باخلاف روایت ساٹھ یا انسی آدمیوں پر مشتمل تھا۔ کہا جاتا ہے کہ یہ لوگ پہلے ہی اسلام قبول کر چکے تھے اور اب حضور کی زیارت اور بیعت سے شرف اندوز ہونے کے لیے حاضر ہوئے تھے۔

امام نجاریؒ، ابن ابی حاتمؒ اور ابن حبانؒ نے حضرت حجرؒ کو تابعین میں شمار کیا ہے مگر دوسرے بہت سے محدثین اور مؤرخین نے ان کو صحابی قرار دیا ہے۔ ان میں ابن سعدؒ، مصعب زبیریؒ، ابن عساکرؒ، امام احمد بن حنبلؒ، امام حاکمؒ، حافظ ابن حجرؒ، حافظ ذہبیؒ اور علامہ ابن اثیرؒ کے اسماء گرامی قابل ذکر ہیں۔

حافظ ابن حجرؒ نے تو ابو بکر بن حفصؒ کے حوالے سے اور حافظ ابن عبدالبرؒ نے ابن نافعؒ کے حوالے سے حضرت حجرؒ سے مروی ایک حدیث بھی نقل کی ہے۔

حافظ ابن عبدالبرؒ نے "الاستیعاب" میں مستند حوالے سے لکھا ہے کہ حجرؒ عدی مستجاب الدعوة اور افاضل اصحاب النبی میں سے تھے۔ امام حاکمؒ نے اپنی "مستدرک" میں حضرت حجرؒ کو ایک درویش صفت اور نابد منش صحابی بتایا ہے۔ ابن اثیرؒ نے بھی "أسد الغابہ" میں ان کو مستجاب الدعوة صحابی قرار دیا ہے۔

(۲)

حضرت حجرؒ بن عدی چونکہ عہد رسالت کے اواخر میں مشرف بہ اسلام ہوئے تھے اور حضورؐ کی بیعت سے سعادت اندوز ہونے کے بعد وطن واپس چلے گئے تھے۔ اس لیے انہیں عہد رسالت کے کسی غزوے میں شریک ہونے کا موقع نہیں ملا۔ سب سے پہلے وہ سیدنا حضرت عمر فاروقؓ کے عہد خلافت میں میدان جہاد میں اترے اور حضرت سعد بن ابی وقاصؓ کی زیر قیادت عراق عرب کے خونریز معرکے "قادسیہ" میں داد شجاعت دی۔ اللہ تعالیٰ نے اس لڑائی میں مسلمانوں کو منظر و منصور کیا تو حضرت سعد بن ابی وقاصؓ نے عورتوں، بچوں اور معذوروں کو تو قادسیہ ہی میں چھوڑا اور ان کی حفاظت کے لیے چند فوجی دستے متعین کر کے باقی لشکر کے ہمراہ ایران کے دارالحکومت مدائن کی طرف روانہ ہوئے۔ حضرت حجرؒ بن عدی بھی اس لشکر میں شامل تھے۔ مجاہدین اسلام بابل اور کوئی کو فتح کر کے دریائے دجلہ کے کنارے (بہر شیر) پہنچ گئے۔ اُس سال بارشیں نہایت کثرت سے ہوئی تھیں جس کی وجہ سے دریا میں خود اک طغیانی آگئی تھی۔ پانی کے پھیلاؤ اور زور شور کی کوئی انتہا نہ تھی۔ ایرانیوں نے

تمام پل توڑ ڈالے تھے اور کشتیاں دریا کی پرلی طرف لے گئے تھے۔ وہاں ان کے تیر انداز دستے متعین تھے جن کو حکم دیا گیا تھا کہ اگر مسلمان مدائن کا رخ کریں تو ان کو اپنے تیروں پر رکھ لیں۔ ایسی ہولناک طغیانی میں گھوڑوں کا تیرنا بھی بہت مشکل تھا۔ غرض مدائن کی تسخیر کی کوئی مصورت نہ تھی۔ اس وقت سپہ سالار اسلام حضرت سعد نے فوج کے سامنے ایک ولولہ انگیز خطبہ دیا جس کے آخر میں فرمایا:۔

” مسلمانو! میں تو تہیہ کر چکا ہوں کہ اللہ کے بھروسے پر گھوڑے کو دریا میں ڈال دوں۔ بولو کون مجاہد اس کام میں میرا ساتھ دے گا؟“

سب مجاہدین نے یک زبان ہو کر جواب دیا:۔

” اے امیر! ہم نے بھی اپنی جانیں راہِ حق میں بیچ دی ہیں ہم سب آپ کا ساتھ دیں گے۔“

حضرت سعد نے حکم دیا کہ کچھ جانباز ہم سے پہلے آگے بڑھیں اور دوسرے کنارے پر جا کر قابض ہو جائیں۔ یہ حکم سن کر حضرت عاصم بن عمرو اور حضرت قعقاع بن عمرو تمہی نے مجھ سے تیر انداز سواروں کے ساتھ یہ آیت پڑھتے ہوئے اپنے گھوڑے دریا میں ڈال دیے۔

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُّوَجَّهًا ط
(آل عمران آیت ۱۵۰)

(اور کوئی شخص مر نہیں سکتا جب تک کہ اللہ کا حکم نہ ہو۔ اس نے اجل کا ایک وقت مقرر رکھا ہے)

دوسرے کنارے سے ایرانیوں نے مجاہدین پر تیروں کی بارش کر دی، ادھر سے مجاہدین نے بھی مردانہ وار جواب دیا اور جلدی ایرانیوں کو کنارے سے دور ٹھا دیا اب حضرت سعد نے حکم دیا کہ تمام لشکر دریا میں داخل ہو جائے۔ مسلمانوں نے اپنے گھوڑوں کی باگیں اٹھائیں اور نَسْتَعِينُ بِاللَّهِ وَنَتَوَكَّلُ عَلَيْهِ حَسْبُنَا اللَّهُ وَنِعْمَ الْوَكِيلُ وَاللَّهُ لَيَنْصُرَنَّ اللَّهُ وَلِيْنَهُ وَيُظْهِرَنَّ دِيْنَهُ

وَلِيَهْرُ مَتَّ عَدُوَّةً وَلَا قُوَّةَ إِلَّا بِاللَّهِ الْعَلِيِّ الْعَظِيمِ لِطَرَفِ مَوْتِ
 دجلہ کے ”بحرِ ظلمات“ میں داخل ہو گئے۔ اللہ کے یہ پاکباز بندے دجلہ کے پھنکارے
 ہوئے پانی میں اس طرح جا رہے تھے جیسے صحنِ چین میں گلگشت کر رہے ہوں۔ دو
 سوار ایک دوسرے کے پہلو پہ پہلو چل رہے تھے اور نہایت سکون و اطمینان سے
 ایک دوسرے سے باتیں کرتے جلتے تھے۔ حضرت سعدؓ بار بار فرماتے تھے:
 ”خدا کی قسم اللہ اپنے دوست کی مدد کرے گا اور اپنے دین کو غالب
 کرے گا اور دشمن کو مغلوب کرے گا جب تک کہ لشکر میں عصیان و
 ظلم کی کثرت نہ ہو جائے۔“

دوسرے کنارے پر ایرانیوں نے مسلمانوں کو اس شان سے آتے دیکھا تو ان پر ہمت
 طاری ہو گئی اور وہ ”دیواں آمدند دیواں آمدند“ (دیو آگے دیو آگے) کہتے
 ہوئے بھاگ کھڑے ہوئے۔ مسلمانوں کی قوتِ ایمانی کی بدولت اللہ تعالیٰ نے تمام لشکر
 کو صحیح سلامت کنارے پر پہنچا دیا۔ اس وقت شاہِ ایران یزدگرد مدائن میں موجود
 تھا، مسلمانوں کی فاتحانہ یلغار نے اس کی امیدوں پر پانی پھیر دیا اور وہ اپنا خزانہ
 سمیٹ کر حلوان کی طرف بھاگ گیا۔ اب مجاہدین کسی مزاحمت کے بغیر مدائن میں
 داخل ہو گئے۔ اس عظیم الشان فتح سے قریب قریب سارے عراق عرب پر مسلمانوں
 کا تسلط قائم ہو گیا۔ جن جانبازوں کی سرفروشی کی بدولت یہ فتح حاصل ہوئی، حضرت
 حُجْر بن اَن میں سے ایک تھے۔

(۳)

یزدگرد جو مدائن سے بھاگ کر حلوان میں مقیم ہو گیا تھا، اس نے اپنے ایک

لے (ترجمہ) ”ہم اللہ سے مدد چاہتے ہیں اور اسی پر بھروسہ کرتے ہیں۔ اللہ ہمارے لیے کافی
 ہے اور اچھا وکیل ہے۔ خدا کی قسم اللہ اپنے دوست کو فتح دے گا اور اپنے دین کو غالب کریگا
 اور دشمن کو ناکام کرے گا سوائے ربِّ بزرگ و برتر کے کسی میں قوت نہیں۔“

فوجی افسر خزر زاد بن فرخ زاد (قادسیہ کے مقتول ایرانی سپہ سالار رستم بن فرخ زاد) کے بھائی کو مسلمانوں کا مقابلہ کرنے کا حکم دیا۔ خزر زاد نے جلولاہ کے مقام پر ایک بہت بڑا لشکر مرتب کیا اور مسلمانوں کے خلاف لڑنے کی تیاری کی۔ حضرت سعد بن ابی وقاص کو اطلاع ملی تو انہوں نے حضرت ہاشم بن عقبہ کو بارہ ہزار چیدہ جانبازوں کا لشکر دے کر جلولاہ روانہ کیا۔ علامہ بلاذریؒ نے ”فتوح البلدان“ میں لکھا ہے کہ حضرت حجر بن عدی اس لشکر کے مہمینہ کے افسر تھے۔ حضرت ہاشم بن عقبہ بلغار کرتے ہوئے جلولاہ پہنچے تو ایرانی قلعہ بند ہو کر بیٹھ گئے۔ حضرت ہاشم نے شہر کا محاصرہ کر لیا جو کئی ماہ تک جاری رہا۔ اس عرصہ میں ایرانی کئی دفعہ شہر سے باہر نکل کر مسلمانوں پر حملہ آور ہوئے لیکن ہر بار مجاہدین اسلام نے ان کا منہ پھیر دیا۔ چونکہ شہر میں خوراک اور سامان حرب کا کافی ذخیرہ موجود تھا اور حلوان سے بھی کمک پہنچ گئی تھی اس لیے ایرانی طویل محاصرے سے بد دل نہ ہوئے۔ ایک دن وہ بڑے جوش و خروش کے ساتھ شہر سے نکلے اور مسلمانوں پر زبردست حملہ کر دیا۔ مجاہدین نے جھمک کر مقابلہ کیا اور تہیہ کر لیا کہ آج کوئی نہ کوئی فیصلہ کر کے رہیں گے۔ اس زور کارن پر ا کہ نوبت تیروں بر چھپیوں اور تلواروں سے گزر کر خنجروں تک پہنچی۔ آخر مسلمان جانبازوں نے ہر طرف سے سمت کر اس زور کا حملہ کیا کہ ایرانیوں کے پاؤں اکھڑ گئے اور وہ میدان چھوڑ کر بھاگ نکلے۔ مسلمانوں نے ان کا تعاقب کیا اور ہزاروں کو تلوار کے گھاٹے اتار دیا۔ طبریؒ کا بیان ہے کہ اس معرکے میں ایک لاکھ ایرانی مارے گئے اور تین کروڑ کا مال غنیمت مسلمانوں کے ہاتھ آیا۔ یزدگرد نے سقوطِ جلولاہ کی خبر سنی تو حلوان سے بھاگ کر رے چلا گیا اور مسلمانوں نے آگے بڑھ کر حلوان پر بھی قبضہ کر لیا۔ مختصر یہ کہ حضرت حجر بن عدی عرصہ تک ایران میں مصروف جہاد رہے اور اس دوران میں انہوں نے بعض دفعہ فوج کے ایک حصے کی قیادت بھی کی۔

(۴)

جہادِ ایران سے فارغ ہونے کے بعد حضرت حجر بن عدی مستقل طور پر کوفہ

میں مقیم ہو گئے تھے اور شہر کے عمائد میں شمار ہوتے تھے۔

حضرت علیؑ کرم اللہ وجہہ کے دورِ خلافت کا آغاز ہوا تو حضرت حُجْر بن ابی عیوبہ کی پر جوش حامی کی حیثیت سے منظرِ عام پر آئے۔ جنگِ جمل سے پہلے حضرت علیؑ نے حضرت عمارؓ بن یاسرؓ اور حضرت حُصَیْن کو اہلِ کوفہ کی مدد حاصل کرنے کے لیے بھیجا۔ انہوں نے کوفہ پہنچ کر لوگوں سے مرتضوی لشکر میں شامل ہونے کی اپیل کی تو حضرت حُجْر نے سب سے پہلے اس پر لبیک کہا اور اہلِ کوفہ کو ترغیب دی کہ ”مسلح یا غیر مسلح ہر حالت میں حضرت علیؑ کے لشکر میں شامل ہو جاؤ۔ خدا تم پر رحم کرے۔“ ان کی ترغیب پر لوگوں نے ہر طرف سے رضا مندی کا اظہار کیا اور اگلی صبح حضرت حُجْرؓ سمیت سارے نو ہزار کے قریب کوفی کوفہ سے نکل پڑے اور ذی قلعہ کے مقام پر حضرت علیؑ کے پاس پہنچ گئے۔ حضرت علیؑ نے اپنی فوج کے مختلف دستوں کے افسر مقرر کیے تو حضرت حُجْرؓ کو کندہ، حضرموت، قضا عہ اور مہرہ کے قبائل کا افسر بنایا۔ انہوں نے جنگِ جمل میں حضرت علیؑ کی طرف سے پر جوش حصہ لیا۔ اس کے بعد جنگِ صفین کا آغاز ہوا تو اس میں بھی حضرت حُجْر بن عدی بڑے جوش اور جذبے کے ساتھ علوی لشکر میں شریک ہوئے اور جانِ تنہا پر رکھ کر لڑے۔ بعد ازاں جنگ میں ایک دن امیر معاویہؓ کے لشکر میں ایک جنگجو نوجوان حُجْر الشرمیدان میں نکلا اور فریقِ مخالف کو دعوتِ مبارزت دی۔ اس کے مقابلے کے لیے حضرت حُجْر بن عدی نکلے۔ دونوں دیر تک ایک دوسرے پر نیزوں سے وار کرتے رہے، آخر حُجْر الشرمیدان پر نیزے کا ایسا وار کیا کہ وہ گھائل ہو کر گھوڑے سے نیچے گر گئے مگر ان کے ساتھیوں نے پک کر انہیں اٹھایا اور مرہم پی کے لیے پیچھے لے گئے۔

کئی سوئیز معرکوں کے بعد فریقین (اہلِ عراق و اہلِ شام) تحکیم پر رضامند ہو گئے۔ اس سلسلے میں جو وثیقہ لکھا گیا اس پر حضرت علیؑ کی طرف سے شہادت ثبت کرنے والے اصحاب میں حضرت حُجْر بن عدی بھی شامل تھے۔

(۵)

جنگ صفین کے بعد خوارج کے خلاف نہروان کی لڑائی پیش آئی تو اس میں بھی حضرت حجرؓ حضرت علیؓ کے ساتھ تھے اور ان کی فوج کے میمنہ کے افسر تھے۔ غرض وہ شروع سے اخیر تک حضرت علی رضی اللہ تعالیٰ عنہ کے دل و جان سے حامی رہے۔ وہ جس قدر حضرت علیؓ کے محب اور حامی تھے اسی قدر امیر معاویہؓ کے مخالف تھے۔ حضرت علیؓ کی شہادت کے بعد بھی اس مخالفت میں کوئی کمی نہ آئی اور وہ حضرت حسنؓ کے پُر جوش حامیوں میں شامل ہو گئے۔ مگر جب حضرت حسنؓ امیر معاویہؓ کے حق میں خلافت سے دست بردار ہو گئے تو حضرت حجرؓ کو سخت صدمہ ہوا۔ ابو حنیفہ دینوری نے ”الاخبار الطوال“ میں لکھا ہے کہ حضرت حجر بن عدی، حضرت حسنؓ کی خدمت میں حاضر ہوئے اور اپنے دلی کرب کا اظہار ان الفاظ میں کیا :-

”و اے ابن رسول اللہ! کاش میں یہ کچھ دیکھنے سے پہلے مر گیا ہوتا۔ آپ نے ہمیں عدل سے نکال کر جور کے حوالے کر دیا گویا ہم نے حق کو ترک کر دیا جس پر قائم تھے اور باطل کو قبول کر لیا جس سے گریزاں تھے۔ یوں ہم نے وہ ذلت قبول کر لی جو ہمارے لیے زیبا نہ تھی“

حضرت حسنؓ کو حضرت حجرؓ کے الفاظ سخت ناگوار گزرے مگر انہوں نے تحمل سے کام لیا اور حضرت حجرؓ سے فرمایا :

”و میں نے اکثر لوگوں کو صلح کا طلب کار پایا تھا، وہ جنگ سے جی چڑھا رہے تھے۔ میں نہیں چاہتا تھا کہ انہیں ایسے کام پر مجبور کروں جو وہ نہیں چاہتے چنانچہ میں نے صلح کر لی اس سے خصوصاً یہ مقصد تھا کہ ہمارے حامی قتل سے بچ جائیں اسی لیے میں نے یہی مناسب جانا کہ کچھ عرصہ کے لیے لڑائی کو ٹال دیا جائے۔ خدا کی شان ہر روز نرالی ہے،“

حضرت حجرؓ حضرت حسنؓ سے رخصت ہو کر عبیدہ بن عمرہ کے ہمراہ حضرت حسینؓ سے ملے اور ان سے کہا :-

” اے ابو عبد اللہ! آپ لوگوں نے عزت کے بدلے ذلت خرید لی۔ قلیل کو قبول کر لیا اور کثیر کو چھوڑ دیا، اے حسین! ہماری بات مان لیں اور دنیا کا حکم رد کر دیں۔ حسنؑ کو بھی چھوڑ دیں اور ان کی اس رلے کو بھی جو انہوں نے لڑائی کے بارے میں اختیار کی ہے۔ کوفہ اور دیگر مقامات کے رہنے والے اپنے حامیوں کو اکٹھا کر لیں۔ مقدمہ ہمیشہ پر مجھے اور میرے اس ساتھی کو مامور کر دیں۔ ابنِ مہدیؑ (امیر معاویہؓ) کو پتہ اس وقت چلے گا جب ہم تلواریں سونتے اس پر ہتھ بول چکے ہوں گے۔“

مگر حضرت حسینؑ نے جواب دیا: ”وہم بیعت کر چکے اور عہد دے چکے۔ اب بیعت توڑی نہیں جاسکتی۔“

ان واقعات سے امیر معاویہؓ کے خلاف حضرت حجرؑ کے جذبات کی شدت کا اندازہ کیا جاسکتا ہے۔

(۶)

سیدنا حضرت حسنؑ اور سیدنا حضرت حسینؑ سے گفتگو کے بعد حضرت حجرؑ خاموشی سے اپنے گھر چلے گئے مگر حضرت علیؑ اور ان کی اولاد کی حمایت اور خیر خواہی کا جذبہ ہمیشہ ان کے دل میں موجزن رہا۔ ان کا شمار کوفہ کے بااثر حامیانِ علیؑ میں ہوتا تھا۔ حضرت امیر معاویہؓ نے اپنے فطری حلم کے باعث شروع شروع میں ان سے کوئی تعرض نہ کیا مگر رفتہ رفتہ حالات بڑی ناخوشگوار صورت اختیار کر گئے۔ اس کا سب سے بڑا سبب یہ تھا کہ حامیانِ معاویہؓ اور حامیانِ علیؑ خطباء و امراء منبروں پر اپنے خطبوں میں علانیہ ایک دوسرے کو برا بھلا کہتے تھے۔ حضرت حجرؑ بھی کوفہ میں کھلم کھلا حضرت علیؑ کی تعریف اور امیر معاویہؓ کی تنقیص کرتے تھے۔ ۳۱ھ میں حضرت مغیرہؑ بن شعبہ، امیر معاویہؓ کی طرف سے کوفہ کے گورنر مقرر ہوئے تو حضرت حجرؑ کی بے باکانہ روش ان کے لیے بڑی پریشانی کا باعث بنی مگر انہوں نے ہمیشہ چشم پوشی سے کام لیا۔ ایک دن وہ خطبہ دے رہے تھے کہ حضرت حجرؑ کھڑے ہو گئے اور باوازی بلند کہا:۔

” اے شخص تو نے ہمارے وظیفے بند کر دیئے ہیں تجھے اس کا حق نہ تھا، تو ہمارے وظیفے جاری کر اور علیؑ کے خلاف کوئی بات نہ کر۔“

اس پر دو تہائی نمازی کھڑے ہو گئے اور کہنے لگے، حجر نے ٹھیک کہا ہمارے وظیفے جاری کرو۔

حضرت مغیرہؓ خاموشی سے منبر سے اتر آئے اور قصرِ امارت میں چلے گئے ابو حنیفہ الدینوری نے ”الاخبار الطوال“ میں لکھا ہے کہ حضرت حجرؓ نے حضرت مغیرہؓ بن شعبہ پر دورانِ خطبہ میں کنکریاں پھینکی تھیں۔ انہوں نے قصرِ امارت میں جا کر حضرت حجرؓ کو پانچ ہزار درہم بھجوا دیئے (غالباً یہ ان کا رُکاوہ وظیفہ تھا۔ بقول ابن اثیرؒ ان کا وظیفہ دو ہزار پانچ سو درہم مقرر تھا۔) حضرت مغیرہؓ کے ساتھیوں (عامیان بنی امیہ) کو ان کا یہ طرزِ عمل پسند نہ آیا۔ انہوں نے ان سے کہا کہ آپ کی نرمی سے حجر بن عدی بہت دلیر ہو گئے ہیں۔ ایسی نرمی سے حکومت کا دبدبہ قائم نہیں رہ سکتا، امیر المؤمنین کو آپ کی حد سے زیادہ کریمانہ روش کا علم ہوا تو وہ بھی اسے ناپسند کریں گے حضرت مغیرہؓ کا شمار بدترینِ عرب میں ہوتا تھا، انہوں نے جواب دیا :-

” تم سمجھتے نہیں، میں نے تو حجرؓ کو ہلاک کر ڈالا ہے۔ میری نرمی سے وہ حکومت

کی مخالفت پر جبری ہو گئے ہیں۔ میرے بعد جو امیر آئے گا اس کے زلمنے

میں بھی وہ یہی طرزِ عمل اختیار کریں گے اور وہ ان کو قتل کیے بغیر نہ چھوڑے

گا۔ میری زندگی کا آخری دور ہے، میں اپنے ہاتھ حجرؓ اور ان کے ساتھیوں کے

خون سے آلودہ کر کے ان کو سعید اور اپنے آپ کو شقی نہیں بنانا چاہتا۔“

بعد میں جو حالات اور واقعات پیش آئے ان سے حضرت مغیرہؓ بن شعبہ کا اندازہ درست ثابت ہوا۔

(۷)

حضرت مغیرہؓ بن شعبہ نے سن ۳۵ ہجری میں وفات پائی تو امیر معاویہؓ نے بصرے کے گورنر زیاد کو کوفے کی امارت بھی سونپ دی۔ زیاد چھ مہینے بصرے میں گزارتا تھا اور چھ

مہینے کوفے میں۔ وہ بڑا سخت گیر حاکم تھا اور اپنے خطبوں میں حضرت علیؑ پر سخت نکتہ چینی کیا کرتا تھا۔ حضرت حجرؓ یہ برداشت نہ کرتے تھے اور اٹھ کر اس کا جواب دیا کرتے تھے۔ اس طرح دونوں کے درمیان سخت کشیدگی پیدا ہو گئی۔

جس زمانے میں زیاد بصرے میں ہوتا کوفے میں اس کی نیابت کے فرائض باعموم حضرت عمرو بن حُرَیثؓ مخزومی انجام دیا کرتے تھے۔ ایک دفعہ اس کی غیر حاضری میں حضرت عمرو بن حُرَیثؓ جمعہ کا خطبہ دینے منبر پر چڑھے تو حضرت حجرؓ اور ان کے کچھ ساتھیوں نے (کسی بات پر برا فروختہ ہو کر) حضرت عمروؓ کو کنکریاں ماریں۔ حضرت عمروؓ منبر سے اتر کر دار الامارۃ میں چلے گئے اور سارا واقعہ ابن زیاد کو لکھ بھیجا۔ زیاد ان کا خط ملتے ہی ڈاک کے گھوڑوں پر سوار ہو کر کوفہ آن پہنچا اور حضرت حجرؓ اور ان کے کچھ ساتھیوں کو گرفتار کر لیا۔ ابو حنیفۃ الدینوری نے ان کی گرفتاری کی تفصیل اس طرح بیان کی ہے:

”و زیاد کوفہ آتے ہی مسجد میں داخل ہوا۔ اپنا سخت قلعے سے نکل کر مسجد ہی میں پھولا لیا۔ اشرف کوفہ میں سے پہلا شخص جو زیاد کے پاس حاضر ہوا وہ محمد بن اشعث بن قیس تھا۔ اس نے آکے سلام امارت عرض کیا، زیاد نے کہا، تم پر خدا کی مار، جاؤ اور ابھی اپنے ابن عم (حضرت حجرؓ) کو لے آؤ۔ محمد بن اشعث نے کہا، مجھے حجرؓ سے کیا تعلق آپ جانتے ہیں کہ ہمارے درمیان کتنی دودھی ہے۔“

اس پر جریر بن عبداللہ نے کہا:

”اے امیر! میں حجرؓ کو لے آتا ہوں بشرطیکہ آپ ان کے لیے امان کا وعدہ کریں اور جب تک وہ امیر المؤمنین معاویہؓ سے نہ مل لیں آپ ان سے کوئی تعرض نہ کریں، معاویہؓ ان کے بارے میں جو فیصلہ چاہیں، کریں،“ زیاد نے کہا۔ ”منظور ہے۔“

جریر بن عبداللہ حجرؓ کو زیاد کے پاس لے آئے۔ زیاد نے حکم دیا کہ انہیں قید کر دیا جائے نیز یہ حکم دیا کہ حجرؓ کے ان ساتھیوں کو بھی تلاش کیا جائے

جو ان کے ہمراہ کنکریاں مارنے میں شریک تھے۔ چنانچہ ان سب کو بھی لاکر حاضر کر دیا گیا۔ زیاد نے ان سب کو ایک سو سپاہیوں کے ہمراہ امیر معاویہ کے پاس روانہ کر دیا۔ اس موقع پر حجر بن عدی کی والدہ نے یہ شعر کہے:

۱- تَرَفَّعَ أَيُّهَا الْقَمَرُ الْمُنِيرُ

تَرَفَّعَ هَلْ تَرَى حَجْرًا لَيْسِي

۲- أَلَا يَا حَجْرُ حَجْرُ بَنِي عَدِي

تَلَقَّتْكَ ابْشَارَةٌ وَالسَّرُورُ

۳- وَإِنْ تَهْلِكْ فَكُلَّ عَمِيدٍ قَوْمٍ

مِنَ الدُّنْيَا إِلَى هَلِكٍ لَيْسِي

(ترجمہ (۱) اے ضیاء بار چاند بلند ہو جا تو دیکھتا نہیں کہ حجر جا رہا ہے۔

(۲) اے حجر اے بنی عدی کے حجر، خدا کرے تجھے ہمیشہ خوشخبری اور مسرت ہی

سے واسطہ رہے

(۳) اور اگر تو ہلاک بھی ہو جائے تو خیر، آخر ہر سردار قوم دنیا سے منزل

ہلاکت کی طرف کوچ کرتا ہے)“

ابو حنیفۃ الدینوری کے برعکس علامہ ابن اثیر، حافظ ابن عبدالبر اور بعض دوسرے

ارباب سیر اور مؤرخین نے حضرت حجر بن عدی کی گرفتاری کی جو تفصیلات بیان کی ہیں

ان کا خلاصہ یہ ہے :-

وہ زیاد نے کوفہ آکر طویل خطبہ دیا۔ جب نماز فوت ہو جانے کا اندیشہ ہوا

(اور بروایت دیگر زیاد نے حضرت علی بن ابی طالب پر طعن و تشنیع کی) تو حضرت حجر بن

عدی نے اس پر بھی کنکریاں مار دیں۔ زیاد نے سارے حالات حضرت

معاویہ کو لکھ بھیجے۔ انہوں نے حکم دیا کہ حجر کو گرفتار کر کے میرے پاس

بھیج دو۔ زیاد نے پولیس افسر کے ذریعے انہیں بلا بھیجا مگر انہوں

نے آنے سے انکار کر دیا۔ زیاد نے اب پولیس کی ایک بڑی جمعیت

یہ حکم دے کر بھیجی کہ حجر کو لے آؤ اور اگر وہ نہ آئیں تو ان سے لڑائی کرو۔
 اس جمعیت کے جلنے پر بھی حضرت حجرؓ اپنے انکار پر جسے رہے۔ اس
 پر پولیس نے حجرؓ اور ان کے ساتھیوں پر لاٹھیاں برسائی شروع کر دیں۔
 حضرت حجرؓ کے ایک ساتھی نے ایک لاٹھی چھین لی اور اس سے لڑ کر
 اس نے حضرت حجرؓ اور ان کے ساتھیوں کی جانیں بچائیں یہاں تک
 کہ وہ وہاں سے نکل کر کندہ کے محلے میں پہنچے وہاں بھی لڑائی ہوئی
 اور حجرؓ وہاں سے بھی نکل کر روپوش ہو گئے۔ آخر کار امان کی شرط
 منوا کر وہ خود ہی زیاد کے سامنے پیش ہو گئے۔ بعد میں ان کے گیارہ
 (بروایت دیگر تیرہ) ساتھی بھی گرفتار کر لیے گئے۔

(۸)

زیاد نے حضرت حجرؓ اور ان کے گیارہ (یا تیرہ) ساتھیوں کو پابجولاں دمشق
 روانہ کر دیا اور ساتھ ہی امیر معاویہؓ کو ایک طویل خط لکھا جس میں ان اصحاب پر فساد
 اور بغاوت کے الزامات عائد کیے گئے تھے اور آخر میں کہا گیا تھا کہ یہ لوگ عنقریب ایسا
 رخنہ ڈالیں گے جس کو پر نہیں کیا جاسکے گا۔ اس خط کے علاوہ زیاد نے کوفہ کے بہت
 سے لوگوں کی گواہیاں لے کر بھی بھیج دیں۔ ان گواہیوں کا لب لباب یہ تھا کہ:
 ”حجرؓ نے اپنے گرد جتنے جمع کر لیے ہیں اور خلیفۃ المسلمین پر علانیہ سب و شتم
 کی ہے اور ان کے خلاف جنگ کرنے کی دعوت دی ہے۔ ان کا عقیدہ
 یہ ہے کہ آل ابی طالب کے سوا خلافت کا کوئی مستحق نہیں۔ انہوں نے
 ہنگامہ کر کے گورنر کونکال باہر کیا اور یہ ابو تراب (حضرت علیؓ) کو
 معذور سمجھتے اور ان پر رحمت بھیجتے ہیں اور ان کے دشمن اور ان سے
 جنگ کرنے والوں سے برادرت کا اظہار کرتے ہیں اور جو لوگ ان کے
 ساتھ ہیں، وہ ان کے ساتھیوں کے سرگروہ ہیں اور انہی جیسی رائے
 رکھتے ہیں۔“

امیر معاویہ نے زیاد کے خط اور ان شہادتوں کی بنا پر حضرت حجرؓ اور ان کے تمام ساتھیوں کو واجب القتل قرار دیا مگر پھر بعض بااثر لوگوں کی سفارش پر ان میں سے چھ آدمیوں کو رہا کر دیا اور باقی کی سزائے قتل بحال رکھی۔ علامہ طبری کا بیان ہے کہ ان لوگوں کو پہلے دمشق کے قریب مرج عذراء کے مقام پر محبوس کر دیا گیا وہاں انہیں یزید بن حنیہ کے ذریعے سے معلوم ہوا کہ انہیں قتل کی سزا ملنے والی ہے۔ اس پر حضرت حجرؓ نے یزید بن حنیہ سے کہا کہ وہ امیر معاویہ سے جا کر کہیں کہ ہم اپنی بیعت پر قائم ہیں اور ہمارے خلاف گواہی عداوت و اتہام پر مبنی ہے۔ یزید بن حنیہ نے یہ پیغام امیر معاویہ کو پہنچایا تو انہوں نے فرمایا:

زیاد اصدق عندنا من حجر

(زیاد ہمارے نزدیک حجر سے زیادہ سچا ہے)

علامہ ابن اثیرؒ نے "أسد الغابہ" میں لکھا ہے کہ جب جلاد نے حضرت حجرؓ کے قتل کا ارادہ کیا تو انہوں نے دو رکعت نماز پڑھی اس کے بعد کہا، اگر تم میری طرف کسی ایسی بات کا گمان نہ کرتے جو مجھ میں نہیں ہے (یعنی بزدلی کا) تو بے شک میں ان دنوں رکعتوں کو طول دیتا، میری یہ وصیت ہے کہ جب مجھے قتل کر چکو تو میری بیڑیاں نہ اتارنا اور میرے خون کو نہ دھونا، میں (قیامت کے دن) معاویہ سے اسی حال میں ملوں گا۔ جب انہوں نے اپنی بات ختم کی تو جلاد نے انہیں اور ان کے ساتھیوں کو قتل کر دیا۔ یہ واقعہ ۱۵ھ ہجری میں پیش آیا۔

حافظ ابن حجر عسقلانیؒ کا بیان ہے کہ ام المومنین حضرت عائشہ صدیقہ رضی اللہ عنہا نے جس وقت حضرت حجرؓ کی گرفتاری کی خبر سنی تو انہوں نے اسی وقت حضرت عبدالرحمنؓ بن حارثؓ کو یہ پیغام دے کر امیر معاویہ کے پاس بھیجا کہ حجر اور ان کے ساتھیوں کے معاملے میں خدا سے ڈریں لے (الاصابہ)

۱۵ علامہ ابن اثیرؒ نے لکھا ہے کہ ام المومنین نے حضرت عبدالرحمنؓ کے ذریعے امیر معاویہ کو یہ پیغام بھیجا تھا کہ خدا کے لیے حجرؓ اور ان کے اصحاب کی بے حرمتی نہ کرنا۔ (أسد الغابہ - اردو ترجمہ مولانا عبدالشکور لکھنوی)

مگر جب حضرت عبدالرحمنؓ نے امیر معاویہؓ کے پاس پہنچے تو حضرت حجرؓ قتل ہو چکے تھے۔
 حضرت عبدالرحمنؓ کو یہ سن کر بہت دکھ ہوا اور انہوں نے امیر معاویہؓ سے کہا:
 ”آپ میں سے ابوسفیانؓ کا حکم کہاں چلا گیا تھا آپ نے ایسا کیوں نہ کیا کہ انہیں
 قید خانوں میں ڈال دیتے اور طاعون کا شکار ہونے دیتے (یا ان کو کسی دہائی مقام
 میں بھیج دیتے)۔“

حضرت معاویہؓ نے جواب دیا، ”اس وقت آپ جیسے میری قوم کے افراد مجھ
 سے دُور تھے۔“

حضرت عبدالرحمنؓ نے کہا، ”خدا کی قسم اب اہل عرب نہ آپ کو بردبار سمجھیں گے
 اور نہ اہل الرائے۔ آپ نے ایسے لوگوں کو قتل کر دیا جو مسلمان تھے اور آپ کے پاس قیدی
 بنا کر بھیجے گئے تھے۔“

حضرت معاویہؓ نے جواب دیا، ”میں کیا کرتا، زیاد نے ان کے خلاف سخت شکایات
 لکھی تھیں اور لکھا تھا کہ یہ لوگ ایسا رخنہ ڈالنا چاہتے ہیں جو پھر بند نہ ہو سکے گا۔ لے
 (الاستیعاب - اسد الغابہ)

۱۔ حضرت عبدالرحمنؓ بن عمارؓ جن کو حضرت عائشہ صدیقہؓ نے امیر معاویہؓ کے پاس بھیجا
 تھا اور جنہوں نے حضرت معاویہؓ سے یہ گنگو کی تھی، سفار صحابہ میں شمار ہوتے ہیں۔ ان کے والد حضرت عمارؓ بن ہشام
 کو بھی شرف صحابیت حاصل تھا۔ ان کا تعلق بنو مخزوم سے تھا۔ سلسلہ نسب یہ ہے :-
 عبدالرحمنؓ بن عمارؓ بن ہشام بن مغیرہ بن عبداللہ بن عمرو بن مخزوم قرشی
 ابن اثیرؒ کا بیان ہے کہ سرورِ عالم صلی اللہ علیہ وسلم کی رحلت کے وقت ان کی عمر دس
 برس کی تھی مگر علم اور دینداری کے لحاظ سے ان کا شمار اکابر صحابہ میں ہوتا ہے۔ انہوں نے
 حضرت عائشہؓ، حضرت عمرؓ، حضرت عثمانؓ اور حضرت علیؓ اور کچھ دوسرے اکابر صحابہؓ نایت
 کی ہے۔ سیدنا حضرت عثمانؓ کے پُر جوش حامیوں میں سے تھے۔ ایامِ بعات میں وہ بھی حضرت
 عثمانؓ کے ساتھ حصار میں تھے اور باغیوں کا مقابلہ کرتے ہوئے شدید زخمی ہو گئے تھے۔ ایک
 (باقی ماحشہ اگلے صفحہ پر)

ابو حنیفۃ الدیوری نے ”الانخبار الطوال“ میں لیا کیا ہے کہ حضرت حجرؓ کے قتل کے بعد حضرت مالک بن ہبیرہ امیر معاویہؓ کے پاس گئے اور ان سے کہا:

”اے امیر المؤمنین! آپ نے ان لوگوں کو قتل کر کے اچھا نہیں کیا! انہوں نے کوئی ایسی حرکت تو نہ کی تھی کہ ان کا قتل واجب ہوتا۔“

امیر معاویہؓ نے کہا:۔ ”میں نے تو ان سے درگزر کر ہی لیا ہوتا مگر زیاد کا خط آ گیا تھا جس میں اس نے لکھا تھا کہ یہ لوگ فتنے کے سربراہ ہیں اگر انہیں قتل کر دیا جائے تو فتنے کا قلع قمع ہو جائے گا۔“

نقیہ الامت حضرت عبداللہ بن عمرؓ حضرت حجرؓ کی خیر خیر معلوم کرتے رہتے تھے۔ ایک دن وہ بازار میں تھے کہ انہیں حضرت حجرؓ کے قتل کی خبر دی گئی یا انہیں یہ خبر سن کر اس قدر صدمہ ہوا کہ اپنی چادر کھولی اور روتے ہوئے بازار سے لوٹ آئے۔

(الاصابہ، الاستیعاب)

ابن اثیرؒ کا بیان ہے کہ حضرت ربیع بن زیاد حارثی جو امیر معاویہؓ کی طرف سے خراسان کے گورنر تھے، ان کو حضرت حجرؓ کے قتل کی خبر ملی تو انہوں نے بھی سخت

(بقیہ حاشیہ صفحہ گزشتہ)

روایت میں ہے کہ حضرت عثمانؓ نے اپنی صاحبزادی مریم کا نکاح ان سے کر دیا تھا۔ وہ ان چار صحابہ میں سے ہیں جنہوں نے حضرت عثمانؓ کے عہدِ خلافت میں مصحفِ قرآنی کی کتابت کی تھی جنگِ جمل میں حضرت عائشہ صدیقہؓ کے ساتھ تھے۔ انہوں نے امیر معاویہؓ کے دورِ خلافت میں وفات پائی۔

۱۔ حضرت مالک بن ہبیرہ بن خالد بن سلم الکندی، امیر معاویہؓ کے پرجوش حامی تھے بقول ابن اثیرؒ وہ امیر معاویہؓ کی فوجوں کے کمانڈر بھی رہے۔ ان سے یہ حدیث مروی ہے کہ رسول اللہ صلی اللہ علیہ وسلم نے فرمایا ہے کہ جو شخص نمازِ جنازہ میں تین صفیں بنا تا ہے وہ اپنے بھائی کے ساتھ بہت بھلائی برتا ہے۔ ”چنانچہ ان کا اپنا معمول یہی تھا کہ جب کسی کی نمازِ جنازہ پڑھتے تو تین صفیں بنایا کرتے تھے۔“

دکھ کا اظہار کیا۔ پھر انہوں نے اللہ سے دعا کی کہ اے اللہ! ربیع کے لیے تیرے یہاں کچھ بھلائی ہو تو اسے اپنی طرف اٹھالے۔ چنانچہ وہ اس مقام سے ہٹنے نہیں پائے تھے کہ ان کی وفات ہو گئی۔

ابن خلدون نے اپنی تاریخ میں یہ واقعہ اس طرح بیان کیا ہے :-
 دو جب ربیع بن زیاد کو خراسان میں حجر بن عدی کے قتل کی خبر پہنچی تو وہ بہت ناراض ہوئے اور کہنے لگے کہ آج کے بعد عرب اسی طرح بے گناہ باندھ باندھ کر قتل کیے جاتے رہیں گے۔ اگر وہ اس قتل پر احتجاج کرتے تو وہ اس انجام سے اپنے آپ کو بچا لیتے لیکن انہوں نے اس قتل کو گوارا کر لیا اس لیے ذلیل ہو گئے۔ پھر اس خبر کے چند دن بعد انہوں نے جمعہ کے بعد لوگوں سے کہا کہ میں اب اس زندگی سے اکتا گیا ہوں اور میں دعا مانگنے لگا ہوں، پس اس پر امین کہو۔ پھر انہوں نے ہاتھ اٹھائے اور کہا، اے اللہ اگر میرے لیے تیرے پاس بھلائی ہے تو مجھے اپنے ہاں جلدی بلا لے۔ لوگوں نے آمین کہی۔ پھر وہ مسجد سے نکلے اور اپنے کپڑے بھی سنبھالنے نہیں پائے تھے کہ گر پڑے۔ لوگ انہیں اٹھا کر گھر لے گئے اور اسی دن وہ فوت ہو گئے۔

(تاریخ ابن خلدون جلد ۳ ص ۱۴)

(۹)

حافظ ابن عبدالبر نے "الاستیعاب" میں لکھا ہے کہ حضرت امیر معاویہؓ اسی سال حج کے لیے مکہ معظمہ گئے اور زیارت کے لیے مدینہ منورہ حاضر ہوئے جب وہاں ام المؤمنین حضرت عائشہ صدیقہ رضی اللہ عنہا کی خدمت میں گئے تو انہوں نے فرمایا :- "معاویہ! تم کو اس کا خوف معلوم نہیں ہوا کہ میں نے کسی شخص کو اپنے بھائی محمد بن ابی بکرؓ کے خون کا بدلہ لینے کے لیے چھپا دیا ہوا ہے جیسے ہی تم آتے

اے محمد بن ابی بکرؓ، حضرت علیؓ کی طرف سے پھر کے گورنر تھے۔ امیر معاویہؓ نے مصر پر لشکر کشی کی تو ان کی فوج کے کمانڈر معاویہ بن خدیج نے محمد بن ابی بکرؓ کو گرفتار کر کے موت کے گھاٹ اتار دیا تھا۔

وہ تمہارا سر اڑا دیتا۔“

حضرت امیر معاویہؓ نے عرض کیا: ”میں دارالامان میں آیا ہوں اس لیے آپ ایسا نہیں کر سکتی تھیں۔“ (مُسْنَدِ اَحْمَد میں ہے کہ اس موقع پر امیر معاویہؓ نے یہ حدیث بھی بیان کی کہ رسول اللہ صلی اللہ علیہ وسلم نے فرمایا ہے کہ ایمان قتل ناگہانی کی رنجیر ہے) حضرت عائشہ صدیقہؓ نے فرمایا: ”تم کو حجر اور اس کے ساتھیوں کو قتل کرتے ہوئے خدا کا خوف نہیں معلوم ہوا؟“

حضرت معاویہؓ نے عرض کیا، اُن کو اُن لوگوں نے قتل کیا جنہوں نے ان کے خلاف شہادت دی۔

مختصر یہ کہ حضرت حجرؓ کے قتل پر عالم اسلام میں عام طور پر غم اور دکھ کا اظہار کیا گیا۔ علامہ سید سلیمان ندوی رحمۃ اللہ علیہ نے اپنی کتاب ”سیرۃ عائشہؓ“ میں حضرت حجرؓ کے واقعہ قتل اور اس کے ردِ عمل کا ذکر ان الفاظ میں کیا ہے:

”حجر بن عدی ایک صحابی حضرت علیؓ کے بڑے طرفدار اور کوفہ میں علوی فرقہ کے سرگروہ تھے۔ کوفہ کے والی نے کچھ لوگوں کی شہادت پر ان تمام اشخاص کو گرفتار کر کے دمشق بھیج دیا۔ حجر بن عدی کے خاندان کندہ سے تھے۔ کوفہ عرب کے بڑے بڑے قبائل کا مرکز تھا، خود کندہ کا قبیلہ یہاں موجود تھا لیکن کسی نے حجر کی حفاظت کے لیے انگلی تک نہ ہلائی۔ تاہم حجرؓ کا اس وقت صحابہ میں نہایت اقدار تھا اس لیے اس واقعہ کو تمام ملک نے ناگواری کے ساتھ سنا۔ قبائل کے رئیسوں نے ان کے حق میں سفارشات کیں لیکن قبول نہ ہوئیں۔ مدینہ خبر پہنچی تو حضرت عائشہؓ نے اپنی طرف سے ایک قاصد ان کی سفارش کے لیے روانہ فرمایا لیکن افسوس کہ قاصد کے پہنچنے سے پہلے حجرؓ کا کام تمام ہو چکا تھا۔ اس وقت جب امیر معاویہؓ ملنے آئے، حضرت عائشہؓ نے سب سے پہلے جو گفتگو ان سے کی وہ یہ تھی ”معاویہ! حجرؓ کے معاملہ میں تمہارا

تھمّل کہاں تھا، جُحْر کے قتل میں تم خدا سے نہ ڈرے۔“ امیر معاویہؓ نے جواب دیا، اس میں میرا قصور نہیں، قصور ان کا ہے جنہوں نے گواہی دی، دوسری روایت میں ہے کہ امیر معاویہؓ نے کہا، یا اُمّ المؤمنین! کوئی صاحبِ الرأے میرے پاس موجود نہ تھا۔ مسروق تابعی راوی ہیں کہ حضرت عائشہؓ فرماتی تھیں کہ خدا کی قسم اگر معاویہؓ کو معلوم ہوتا کہ اہل کوفہ میں کچھ بھی جرات اور خودداری باقی ہے تو کبھی وہ جُحْر کو ان کے سامنے پکڑوا کر قتل نہ کرتے لیکن اس جگر خوارہ ہند کے بیٹے نے اچھی طرح سمجھ لیا کہ اب لوگ اٹھ گئے، خدا کی قسم کوفہ شجاعت اور خودداری والے عرب رئیسوں کا مسکن تھا۔ بیدنے کیج کہا ہے:

ذهب الذین یعاش فی الکافلہم | ولیقیت فی خلف کحد الاجرب
لا ینفعون ولا یرحی حیرہم | ویعاب قائلہم وان لم بیعتہ

حضرت جُحْر نے اپنے پیچھے دو لڑکے چھوڑے، عبدالرحمن اور عبداللہ۔ چند سال بعد یہ دونوں حضرت عبداللہ بن زبیرؓ اور بنو امیہ کی معرکہ آرائیوں میں ایک لڑائی میں کام آئے۔ حضرت جُحْر علم و فضل اور زہد و عبادت کے اعتبار سے بہت بلند مقام رکھتے تھے۔ ان کے بارے میں بعض مشہور ارباب سیر کی آرا و پر نقل کی جا چکی ہیں۔ ابن اثیر کا بیان ہے کہ ایک دفعہ حضرت محمد بن سیرینؒ (مشہور تابعی) سے قتل سے پہلے دو رکعت نماز (نفل) پڑھنے کا مسئلہ پوچھا گیا تو انہوں نے فرمایا:

”یہ دو رکعتیں خبیث اور جُحْر نے (اپنے قتل سے پہلے) پڑھی ہیں اور یہ دونوں بڑے فاضل تھے۔“

رضی اللہ تعالیٰ عنہ

لہ (ترجمہ) وہ لوگ چلے گئے جن کے سایہ میں زندگی بسر کی جاتی ہے۔ ایسے اخلاک کے درمیان رہ گیا ہوں جو خاشی اونٹ کی طرح ہیں۔ نہ وہ نفع پہنچاتے ہیں نہ ان سے بھلائی کی امید ہے ان سے باتیں کرنے والوں کی عیب گیری جاتی ہے۔

حضرت حکم بن ابی العاص ثقفی

(۱)

نامور صحابی حضرت عثمان بن ابی العاص ثقفی کے حقیقی چھوٹے بھائی تھے۔ ان کی کنیت ابو عثمان یا ابو عبد الملک تھی۔ نسب نامہ یہ ہے :-

حکم بن ابی العاص (ابو العاصی) بن بشر (بشیر) بن عبد وہبان بن عبد اللہ بن ہمام بن آبان بن یسار بن مالک بن خطیط بن حشم ثقفی۔
 بنو ثقیف اجتماعی طور پر ۹۹ ہجری میں اس وقت حلقہ بگوش اسلام ہوئے جب اس سال رمضان المبارک میں ان کا ایک وفد عبدیہ لیل کی سرکردگی میں طائف سے مدینہ منورہ آیا اور بارگاہ رسالت میں حاضر ہو کر قبول اسلام اور حضور سے بیعت کی سعادت حاصل کی۔ اس وفد میں حضرت حکم کے بڑے بھائی حضرت عثمان بن ابی العاص تو شامل تھے مگر خود حضرت حکم کے اس میں شامل ہونے کا کوئی ثبوت نہیں ملتا۔ اس وفد کی واپسی کے وقت حضور نے حضرت عثمان بن ابی العاص کو اہل طائف کا امیر مقرر فرمایا۔ معلوم ہوتا ہے کہ حضرت عثمان نے طائف واپس جا کر اپنے اہل خاندان اور طائف کے دوسرے لوگوں کو بھی مسلمان بنایا۔ حضرت حکم بھی ان میں شامل تھے۔ بعد میں انہوں نے بارگاہ نبوی میں حاضر ہو کر شرف صحابیت حاصل کیا۔ علامہ ابن سعد نے طبقات میں حضرت عثمان بن ابی العاص کا ذکر کرتے ہوئے لکھا ہے :-

۱۔ سیدنا حضرت عثمان بن ابی العاص ثقفی کے حالات مؤلف کی کتاب "رحمت دارین کے سوشیڈانی" میں ملاحظہ فرمائیے۔ (طالب باشمی)

”واخوه المحکمین ابی العاصی بن بشر بن عبد دھان وقد
صحّب النبی صلی اللہ علیہ وسلم۔“

(اور عثمان کے بھائی حکم بن ابی العاصی بن بشر بن عبد دھان نے
نبی صلی اللہ علیہ وسلم کی صحبت اٹھائی ہے)
علامہ ابن اثیر نے ”أسد الغابہ فی معرفۃ الصحابہ“ میں حضرت حکم بن ابی العاص
کو صحابہ میں شامل کیا ہے مگر ساتھ ہی یہ لکھا ہے:
”بعض لوگ ان کی احادیث کو مرسل قرار دیتے ہیں“ (یعنی ان کو
صحابی نہیں کہتے)

حافظ ابن حجر عسقلانی نے ”الاصابہ فی تمییز الصحابہ“ میں لکھا ہے:-

قال ابن سید : یقال : لہ صحبۃ

(ابن سید نے کہا ہے کہ ان کا صحابی ہونا بیان کیا گیا ہے)

امام ذہبی نے بھی ”تجرید اسماء الصحابہ“ میں حضرت حکم بن ابی العاص
کے صحابی ہونے کی تصدیق کی ہے۔

(۲)

سلسلہ ہجری میں رسول اکرم صلی اللہ علیہ وسلم کی رحلت کے بعد حضرت ابوبکر صدیقؓ
مندشین خلافت ہوئے تو سارے عرب میں فتنہ ارتداد کے شعلے بھڑک اٹھے صرف
مدینہ منورہ، مکہ معظمہ اور طائف کے لوگ اسلام پر پوری طرح ثابت قدم رہے مدینہ منورہ
میں خود حضرت ابوبکر صدیقؓ اور دوسرے اکابر صحابہ موجود تھے۔ اہل مکہ کو حضرت
سہیل بن عمرو کے زور خطابت نے اس فتنے سے محفوظ رکھا اور اہل طائف پر حضرت
عثمان بن ابی العاص کی پرجوش مساعی نے اس فتنے کو اثر انداز نہ ہونے دیا۔

ابن جریر طبریؒ کا بیان ہے کہ جس زلزلے میں فتنہ ارتداد نے زور باندھا، حضرت
عثمان بن ابی العاص نے طائف میں ایک رضا کار فوج تیار کی جس میں بیس بیس
مسلمانوں پر مشتمل بہت سے دستے تھے۔ ان دستوں کو اس پاس کی بستیوں میں

تعیینات کیا گیا تاکہ وہ ارتداد میں مبتلا نہ ہوں۔ اس فوج کے سربراہ اعلیٰ حضرت حکم فرما رہے تھے۔ انہوں نے بڑی مستعدی اور جانفشانی سے فتنہ ارتداد کا مقابلہ کیا اور نہ صرف طائف بلکہ اس کی نواحی بستیوں کو بھی اس سے متاثر نہ ہونے دیا۔ بالفاظ دیگر وہ اس کٹھن کام میں اپنے بھائی حضرت عثمانؓ کے دست و بازو ثابت ہوئے۔

حضرت عثمانؓ بن ابی العاصؓ سے ۱۲ھ یا ۱۵ھ تک طائف

کے امیر رہے۔ ۱۲ھ یا ۱۵ھ ہجری میں امیر المؤمنین حضرت عمر فاروقؓ نے حضرت عثمانؓ کو بصرہ کی امارت کے لیے منتخب کیا اور انہیں فرمان بھیجا کہ اپنے کسی قابل اعتماد آدمی کو طائف کی امارت سپرد کر کے مدینہ آجاؤ۔ حضرت عثمانؓ نے اپنی جگہ حضرت حکمؓ کو طائف کا امیر مقرر کیا اور خود امیر المؤمنین حضرت عمر فاروقؓ کی خدمت میں حاضر ہو گئے۔ یہ عام مؤرخین کا بیان ہے۔ حافظ ابن حجرؒ نے "الاصابہ" میں لکھا ہے کہ امیر المؤمنین حضرت عمر فاروقؓ نے حضرت عثمانؓ کے نام اپنے فرمان میں خصوصی طور پر لکھا تھا کہ طائف کی امارت حکم بن ابی العاصؓ کے سپرد کر کے میرے پاس آجاؤ۔ صورت واقعہ کچھ بھی ہو ۱۲ھ یا ۱۵ھ میں حضرت حکمؓ نے امارت طائف کی ذمہ داری سنبھال لی اور حضرت عثمانؓ مدینہ چلے گئے۔ امیر المؤمنین نے انہیں بصرہ کا والی اور معلم مقرر کیا۔

حضرت عثمانؓ بن ابی العاصؓ کو بصرہ گئے ہوئے تھوڑا ہی عرصہ گزرا تھا کہ حضرت عمر فاروقؓ نے انہیں بحرین اور عمان کا والی مقرر کیا۔ یہ دونوں صوبے مرکز خلافت سے بہت دور تھے اور وہاں کے باشندے بڑے شورش پسند تھے۔ حضرت عثمانؓ کو ان دونوں صوبوں کا بیک وقت بطریق احسن انتظام دشوار معلوم ہوا۔ چنانچہ انہوں نے (امیر المؤمنینؓ) کی اجازت سے حضرت حکمؓ کو طائف سے بلا کر بحرین کا امیر بنا دیا اور خود عمان کی امارت سنبھال لی۔ بعض روایتوں میں سے کہ حضرت حکمؓ بحرین میں حضرت عثمانؓ کے نائب تھے مگر ابن اثیرؒ، بلاذریؒ، اور حافظ ذہبیؒ کی تصریحات کے مطابق حضرت حکمؓ بحرین کے مستقل امیر تھے اور

حضرت عثمانؓ عمان کے۔ تاہم یہ دونوں بھائی ایک دوسرے کے دست و بازو بنے۔ اور آپس میں گہرا رابطہ قائم رکھا۔ انہوں نے ۱۵ھ سے ۲۳ھ تک بلادِ ہند اور ایران میں متعدد فتوحات حاصل کیں۔ مختلف آیات سے معلوم ہوتا ہے کہ حضرت حکمؓ نے کم از کم تین مرتبہ بلادِ ہند میں جہاد کیا اور تینوں مرتبہ وہ اسلامی لشکر کے امیر تھے۔ پہلی مرتبہ انہوں نے اس بحری مہم کی قیادت کی جو حضرت عثمانؓ بن ابی العاص نے ہندوستان پر حملہ کرنے کے لیے تیار کی تھی۔ حضرت حکمؓ ان کے ایما پر ایک بحری بیڑا لے کر گجرات اور کوکن بمبئی کی سرحد پر واقع بندرگاہ تھانہ (تانہ) تک پہنچے۔ مجاہدینِ اسلام نے اس شہر کو فتح کر لیا لیکن اس پر زیادہ دیر تک قابض نہ رہے کیونکہ ان کا مقصد بحری ڈاکوؤں کا استیصال اور ہندوستان کے حالات معلوم کرنا تھا۔ چنانچہ حضرت حکمؓ چند دن کے بعد تھانہ سے کثیر مالِ غنیمت لے کر عمان آگئے۔ مورخین کا بیان ہے کہ بلادِ ہند (گجرات کا ٹھیاواڑ) پر یہ عربوں کا پہلا حملہ تھا۔

حضرت عثمانؓ بن ابی العاص نے یہ مہم روانہ کرنے سے پہلے امیر المؤمنین عمر فاروقؓ کی اجازت نہیں لی تھی اس لیے انہوں نے اپنی کامیابی اور مالِ غنیمت حاصل کرنے کی اطلاع بارگاہِ خلافت میں ڈرتے ڈرتے روانہ کی۔ امیر المؤمنین نے اس مہم جوئی کو پسند نہ کیا اور حضرت عثمانؓ کو ایک تہدیدی خط بھیجا جس میں لکھا کہ:-

”اے برادرِ ثقیفی! تم نے یہ فوج نہیں بھیجی بلکہ ایک کیرے کو لکڑی پر بٹھا کر سمندر میں ڈال دیا تھا۔ اگر ان لوگوں کو کوئی نقصان پہنچ جاتا

تو اس کا معاد صنف میں تم سے اور تمہاری قوم سے بھر لیتا۔“

اس تہذیب کے باوجود حضرت عثمانؓ نے بلادِ ہند پر بحری حملوں کو ناگزیر سمجھا اور دوسری مہمیں ہندوستان کی طرف اور روانہ کیں۔ ان میں سے ایک بحری بیڑے کے افسر حضرت عثمانؓ کے بھائی مغیرہؓ بن ابی العاص تھے اور دوسرے کے حضرت حکمؓ بن ابی العاص۔ مغیرہؓ سندھ کے مشہور شہر دیبل پہنچے اور دشمن کو شکست دے کر مالِ غنیمت کے ساتھ بحرین واپس آئے۔ (ایک روایت کے مطابق وہ دیبل میں

شہید ہو گئے مگر جمہور مؤرخین نے پہلی روایت کو ترجیح دی ہے (دوسری مہم کا افسر حضرت عثمانؓ نے حضرت حکمؓ کو بنایا وہ ایک بحری بیڑا لے کر بھڑوچ (گجرات کا ٹھیاواڑ) پر حملہ آور ہوئے اور اسے مسخر کر کے واپس آئے۔ (یہ فوجی مہمات ۱۵ھ سے ۱۷ھ کے درمیان روانہ کی گئی تھیں)۔

۲۳ھ میں حضرت حکمؓ بن ابی العاص کو مکران (بلوچستان) کی تسخیر کے لیے روانہ کیا گیا (اس وقت امیر المؤمنین حضرت عمر فاروقؓ نے بحری مہمات کی اجازت دے دی تھی)۔ امام ذہبیؒ نے ”تاریخ الاسلام و طبقات المشاہیر والاعلام“ میں ۲۳ھ کے واقعات میں لکھا ہے:

” و فیہا فتحت مکران ، و امیرھا المحکم اخو عثمانؓ دھی
بلا دجیل “

یعنی ”(۲۳ھ میں) مکران فتح ہوا۔ اس مہم کے امیر عثمانؓ کے بھائی حکمؓ تھے۔ یہ پہاڑی علاقہ ہے۔“

(۳)

بلا دہند کی مہموں کے علاوہ حضرت حکمؓ بن ابی العاص نے ایران میں بھی کئی فتوحات حاصل کیں۔ خلیفہ بن خیاط نے اپنی تاریخ میں لکھا ہے کہ ذوالحجہ ۱۹ھ میں حضرت حکمؓ بن ابی العاص نے فارس کے شہر صہاب پر شکر کشی کی اور اسے فتح کر لیا۔

ایک روایت کے مطابق اسی سال حضرت حکمؓ نے جزیرہ ایرکادان اور توج بھی فتح کیے جس زمانے میں حضرت حکمؓ توج وغیرہ کی تسخیر کے لیے مصروف جہاد تھے۔ انہوں نے اپنی اہلیہ بکرہ بنت زبیر فان کو توج بلا بھیجا۔ ابوالفرج اصفہانی نے کتاب الاغانی میں لکھا ہے کہ بکرہ پہلی (مسلمان) خاتون ہیں جنہوں نے سمندر پر سواری کی اور ان کو ان کے شوہر حضرت حکمؓ کے پاس پہنچایا گیا جب کہ وہ توج میں تھے۔

توج کی فتح کے بعد حضرت حکمؓ رامشہر کی طرف بڑھے جہاں فارس کے گورنر

شہرک نے ایک زبردست فوج جمع کر رکھی تھی۔ شہرک نے بڑی پامردی سے مسلمانوں کا مقابلہ کیا لیکن جذبہ شہادت سے سرشار مسلمانوں کی ملیغار کے سامنے اس کی کچھ پیش نہ چلی۔ ایرانیوں کو عبرتناک شکست ہوئی اور شہرک میدان جنگ میں کام آیا۔ غرض حضرت حکم بن ابی العاص طویل عرصہ تک مصروف جہاد رہے اور متعدد دہائیوں میں سرکے۔

(۴)

علامہ ابن اثیر نے ”أسد العابد“ میں عہد فاروقی کا ایک دلچسپ واقعہ بیان کیا ہے جو حضرت عمر فاروقؓ اور حضرت حکم بن ابی العاص کے مابین پیش آیا وہ لکھتے ہیں کہ:

” ایک مرتبہ حضرت عمرؓ نے مجلس میں فرمایا کہ میرے پاس تینوں کا کچھ مال رکھا ہوا ہے جو صدقہ (زکوٰۃ) ادا کرنے کی وجہ سے کم ہوتا جا رہا ہے، عنقریب یہ ختم ہو جائے گا، کیا تم میں کوئی تاجر ہے (جو اس مال کو تجارت میں لگا دے) حضرت حکم بن ابی العاص کہتے ہیں کہ میں بھی اس مجلس میں موجود تھا میں نے اپنے آپ کو اس کام کے لیے پیش کیا۔ حضرت عمرؓ نے مجھے دس ہزار کی رقم دی۔ میں یہ رقم لے کر چلا گیا (اور اس کو تجارت میں لگا دیا) جب (کچھ مدت بعد دوبارہ) حضرت عمرؓ سے ملنے آیا تو انہوں نے مجھ سے دریافت کیا کہ ہمارے مال کا کیا ہوا ہے میں نے کہا، یہ آپ کا مال موجود ہے جو ایک لاکھ تک پہنچ گیا ہے۔ (اور میں نے بتایا کہ دس ہزار کی رقم تجارت کی وجہ سے اس مقدار تک پہنچ گئی ہے)“

یہ روایت حضرت حکمؓ کی امانت و دیانت اور احساس ذمہ داری پر دلالت ہے۔

(۵)

حضرت عمر فاروقؓ کی شہادت (محرم ۲۲ھ) کے بعد حضرت عثمان غنیؓ سربراہانے خلافت ہوئے تو انہوں نے حضرت حکمؓ کو منصب امارت سے سبکدوش

کر دیا۔ اس کے بعد انہوں نے بصرہ میں مستقل اقامت اختیار کر لی اسی لیے ان کا شمار بصرہ صحابہ میں ہوتا ہے۔ حضرت عثمان غنیؓ نے حضرت حکم بن حکم کو بصرہ میں ایک قطعہ زمین بطور جاگیر مرحمت فرمایا جسے حکمان کہا جاتا تھا۔ حضرت حکم بن حکم نے اسی میں اپنا مکان بنایا اور بوردباش اختیار کی۔

حضرت امیر معاویہ رضی اللہ تعالیٰ عنہ کے زمانے میں ایک دفعہ بصرہ کے گورنر زیاد بن ابی سفیان نے حضرت حکم بن ابی العاص کو خراسان کا امیر بنا دیا چاہا۔ اس نے اپنے دربان کو حکم دیا کہ حکم کو بلا لاؤ (اس کی مراد حضرت حکم بن ابی العاص سے تھی)۔ بصرہ میں ایک اور صاحب رسول حضرت حکم بن عمر وغفاری (ثعلبی) تھے۔ دربان سمجھا کہ زیاد نے ان کو بلانے کا حکم دیا ہے چنانچہ وہ ان کو بلا لایا۔ زیاد نے ان کے تقدس کی بنا پر انہی کو خراسان کا حاکم بنا دیا۔ یہ بیان علامہ بلاذریؒ کا ہے (فتوح البلدان) علامہ ابن اثیرؒ نے یہ واقعہ اور پیرائے میں بیان کیا ہے۔ وہ لکھتے ہیں کہ زیاد نے اپنا ایک آدمی حکم (یعنی کسی فیصلہ کرنے والے) کی تلاش میں بھیجا، وہ حضرت حکم بن عمر وغفاری کو بلا کر لے گیا۔ اس نے ان کی آمد کو نیک فال سمجھا اور ان کو خراسان کا گورنر بنا دیا۔ (أسد الغابہ)

(۶)

حضرت حکم بن ابی العاص ایک اعلیٰ درجے کے منتظم اور مرد مجاہد ہونے کے علاوہ علم و فضل کے اعتبار سے بھی بہت بلند مقام رکھتے تھے۔ امام بخاریؒ کا بیان ہے کہ وہ بصرہ کے محدثین میں شمار ہوتے تھے (تاریخ البکیر) حافظ ابن عبد البرؒ نے بھی ”الاستیعاب“ میں یہی لکھا ہے حضرت حکم بن حکم نے حضرت عمر فاروقؓ اور حضرت عثمان بن ابی العاص سے چند احادیث کی روایت کی ہے اور ان سے معاویہ بن قرہ نے روایت کی ہے۔

حضرت حکم بن ابی العاص نے ۳۵ ہجری میں بصرہ میں وفات پائی۔ ان کی اولاد میں سے صرف چار لڑکوں کے نام معلوم ہیں، یزید بن حکم، عبدالرحمن بن حکم، یحییٰ بن حکم اور یعلیٰ بن حکم۔ یہ سب بصرہ کے اعیان و اشراف میں شمار ہوتے تھے۔ حضرت حکم بن حکم کے ایک غلام زیاد نامی تھے۔ انہوں نے حضرت حکم بن حکم کی مہات اور فتوحات کے بعض واقعات بیان کیے ہیں اور حضرت عثمان بن ابی العاص سے حدیث کی روایت کی ہے۔ رضی اللہ تعالیٰ عنہ

حضرت حکم بن حارث سلمیٰ

(۱)

ارباب سیران کے شجرہ نسب کے بارے میں خاموش ہیں البتہ اس بات پر سب کا اتفاق ہے کہ ان کا خاندانی تعلق بنو سلیم سے تھا۔

فتح مکہ (رمضان المبارک ۸ھ ہجری) سے پہلے دولت ایمان سے بہرہ یاب ہوئے اور اس کے بعد باختلاف روایت سات یا تین غزؤں میں سرورِ عالم صلی اللہ علیہ وسلم کی ہمراہی کا شرف حاصل کیا۔ آنحضرت صلی اللہ علیہ وسلم غزوة خین کے لیے مکہ سے روانہ ہوئے تو حضرت حکم بن حارث ہراول دستے میں تھے۔ علامہ ابن سعد کا بیان ہے کہ راستے میں ایک جگہ ان کی اڈٹنی بیٹھ گئی۔ انہوں نے اس کو مارنا شروع کر دیا مگر وہ اٹھتی نہ تھی۔ اتنے میں رسول اللہ صلی اللہ علیہ وسلم وہاں تشریف لائے۔ آپ نے حضرت حکم بن حارث سے فرمایا، اس کو نہ مارو۔ پھر آپ نے اڈٹنی سے مخاطب ہو کر فرمایا، حل، وہ فوراً اٹھ کھڑی ہوئی اور حبش کے ساتھ چلنے لگی۔ (طبقات ابن سعد و اسد الغابہ)

(۲)


حضرت حکم بن حارث کو دولت جمع کرنے اور اس کو سنت سنت کر رکھنے کے سخت خلاف تھے۔ ان کے بھتیجے حبیب بن ہرم بن حارث کا بیان ہے کہ میرے چچا کو دو ہزار وظیفہ ملتا تھا۔ جب وہ یہ وظیفہ وصول کر لیتے تو اپنے لڑکے کو حکم دیتے کہ جا کر اسے خرچ کر دو۔ ایک اور روایت میں ہے کہ (ان کے مال اور جاہ ادا پر) دو ہزار زکوٰۃ نکلا کرتی تھی۔ جب زکوٰۃ نکلتی تو وہ اپنے غلام کو حکم دیتے کہ چلو جو حقوق ہمارے

لے یہ ایک کلمہ ہے جو اہل عرب اونٹ کو ہانکنے کے لیے بولا کرتے تھے۔

اد پر ہیں ان کو ادا کر دو۔ میں نے رسول اللہ صلی اللہ علیہ وسلم سے سنا، آپ فرماتے تھے کہ جو شخص ایک دینار چھوڑ جائے اس کو ایک داغ دیا جائے گا اور جو شخص دو دینار چھوڑ جائے اس کو دو داغ دیئے جائیں گے۔ لے (اسد الغابہ)

(۳)

حضرت حکم بن حارث کے سال وفات کے بارے میں کتب سیر خاموش ہیں البتہ یہ بات ثابت ہے کہ حضرت عمر فاروق رضی اللہ تعالیٰ عنہ کے عہد خلافت میں حیات تھے۔ بصرہ آباد ہوا تو وہ مدینہ منورہ سے بصرہ چلے گئے اور وہیں مستقل سکونت اختیار کر لی۔ حافظ ابن حجر نے ”الإصابة“ میں لکھا ہے کہ انہوں نے وفات سے پہلے وصیت کی کہ میری قبر پر پانی چھڑکنا اور پھر قبلہ رو ہو کر میرے لیے دعا کرنا۔
رضی اللہ تعالیٰ عنہ



لے اپنے پیچھے مال یا جائیداد چھوڑنے کی اسلام میں ممانعت نہیں ہے۔ اس حدیث میں جس مال (ایک یا دو دینار) کی طرف اشارہ کیا گیا ہے اس سے مراد بظاہر وہ مال ہے جو اللہ اور بندوں کے حقوق ادا کیے بغیر چھوڑا گیا ہو۔ (مؤلف)

حضرت حمزہؓ بن عمرو اسلمی

(۱)

مُضَرّی قبیلہ کی شاخ بنو قمعہ کے خاندان اسلم بن انصی سے تھے۔
سلسلہ نسب یہ ہے :

حمزہؓ بن عمرو بن عویمر بن حارث الاعرج بن سعد بن ذراح بن عدی
بن سہل بن مازن بن حارث بن سلمان ابن اسلم بن انصی بن حارثہ اسلمی
حضرت حمزہؓ کا خاندان مکہ معظمہ کے شمال میں ۳۴ کلومیٹر دور مٹر انظران
(دادئی فاطمہ) کے قریب جواریں آباد تھا۔

عام روایات کے مطابق حضرت حمزہؓ بن عمرو کی کنیت ابو صالح تھی۔ البتہ
کچھ روایات میں ابو محمد بیان کی گئی ہے۔ ہو سکتا ہے ان کی دو کنیتیں ہوں۔
مکی دور رسالت میں حضرت حمزہؓ مکس تھے۔ علامہ ابن عبدالبر اور علامہ
ابن اثیر کے بیان کے مطابق ہجرت نبوی کے وقت حضرت حمزہؓ کی عمر تقریباً دس
برس کی تھی۔ انہوں نے فتح مکہ (۶۱۰ھ ہجری) یا اس کے کچھ عرصہ بعد اس وقت
اسلام قبول کیا جب ان کا عنقوان شباب تھا۔ قبول اسلام کے بعد حضرت حمزہؓ ایک
عبادت گزار مرد مؤمن اور ماہ حق کے ایک پرجوش مجاہد بن گئے۔

(۲)

۶۱۰ھ ہجری میں سرور عالم صلی اللہ علیہ وسلم غزوہ تبوک کے لیے روانہ ہوئے
تو اس پر صعوبت سفر میں جن تیس ہزار مجاہدین کو آپ کی ہمراہی کا شرف حاصل
ہوا ان میں حضرت حمزہؓ بن عمرو بھی شامل تھے۔ اس سفر میں حضرت حمزہؓ کو حضورؐ
کا کھانا پکانے کی سعادت بھی نصیب ہوئی۔ بعد میں وہ اس غزوہ کے دوران میں پیش

آنے والے بعض واقعات بڑے لطف و ابسط سے لوگوں کو سنایا کرتے تھے! اہم بہتھی؟
طبرانیؒ اور حافظ ابن کثیرؒ نے حضرت حمزہؓ بن عمرو سے مروی یہ روایت نقل کی ہے کہ:

”جب ہم تبوک میں تھے اور منافقین رسول اللہ صلی اللہ علیہ وسلم کی اونٹنی کو لے کر گھائی کی طرف بھاگ گئے تھے۔ یہاں تک کہ آپ کے کجاوہ کا بعض سامان بھی گر گیا تھا تو (اللہ تعالیٰ کی طرف سے) میری پانچوں انگلیوں میں روشنی پیدا کر دی گئی۔ پس ساری چیزیں اس روشنی میں صاف نظر آنے لگیں (چمک اٹھیں) چنانچہ میں نے اپنے سامان میں سے وہ چیزیں اٹھانی شروع کر دیں جو گر گئی تھیں، جیسے کوڑا، باندھنے کی رسی اور اس جیسی (دوسری) چیزیں۔“

امام بخاریؒ نے اپنی تاریخ میں حضرت حمزہؓ بن عمرو کا بیان ان الفاظ میں نقل کیا ہے:

”ہم رسول اللہ صلی اللہ علیہ وسلم کی خدمت میں حاضر تھے۔ جب (رات کے وقت) آپ سے رخصت ہوئے تو سخت اندھیرا تھا اور سخت آندھی چل رہی تھی۔ (اچانک) میری انگلیاں روشن ہو گئیں اور ان میں سے یہاں تک روشنی نکلی کہ لوگوں نے اس میں اپنے جانور اکٹھے کیے اور جو کچھ ان کا مال گم ہوا تھا (وہ بھی تلاش کر لیا۔) اور میری انگلیاں اسی طرح روشنی دے رہی تھیں۔“

حافظ ابو نعیمؒ نے ”دلائل“ میں غزوہ تبوک کا ایک اور واقعہ حضرت حمزہؓ بن عمرو کی زبانی اس طرح نقل کیا ہے:-

”رسول اللہ صلی اللہ علیہ وسلم غزوہ تبوک کے لیے روانہ ہوئے تو میں اس سفر میں گھٹی کے مشکیزے پر مقرر تھا (یعنی گھٹی میری تحویل میں تھا) (انہی سفر میں) گھٹی کم ہو گیا۔ (ایک دن) میں نے رسول اللہ صلی اللہ علیہ وسلم کے لیے کھانا تیار کیا اور مشکیزے کو دھوپ میں رکھ کر سو گیا۔ مشکیزہ میں سے کچھ ایسی آواز نکلی کہ میری آنکھ کھل گئی۔“

(میں نے دیکھا کہ مشکیزہ گھی سے بھرا ہوا ہے اور گھی اس سے بہہ رہا ہے) میں نے مشکیزے کا سرا (منہ) اپنے ہاتھ میں پکڑ لیا۔ رسول اللہ صَلَّى اللهُ عَلَيْهِ وَسَلَّمَ نے مجھ کو دیکھ لیا اور فرمایا، اگر تو اسے چھوڑے رکھتا تو اس ساری وادی میں گھی بہتا۔“ (صفحہ ۱۵۵)

ایک اور روایت میں حضرت حمزہ بن عمرو کہتے ہیں کہ :

” رسول اللہ صَلَّى اللهُ عَلَيْهِ وَسَلَّمَ کے اصحاب کا کھانا بادی بادی صحابہ کے یہاں ہوتا تھا۔ ایک رات سب کا کھانا ایک کے ہاں اور دوسری رات کسی دوسرے کے ہاں ہوتا تھا۔ ایک رات کو میرے یہاں کی باری تھی۔ میں نے صحابہ کے لیے کھانا پکایا اور میں نے گھی کے مشکیزے کا تسمہ نہیں باندھا اور اسے کھلا چھوڑ دیا۔ پھر میں کھانا رسول اللہ صَلَّى اللهُ عَلَيْهِ وَسَلَّمَ کو پیش کرنے کے لیے چلا (گھی کا مشکیزہ بھی میرے پاس تھا) چلنے میں حرکت جو ہوئی تو جو کچھ اس مشکیزے میں تھا گر گیا۔ میں نے اپنے دل میں کہا کہ (افسوس) میرے ہی ہاتھ سے رسول اللہ کے کھانے کو گرنا تھا۔ حضور نے فرمایا، قریب ہو یعنی کھا۔ میں نے عرض کیا، یا رسول اللہ! گنجائش نہیں۔ پھر میں واپس آ گیا۔ اچانک میں نے مشکیزہ سے گپ گپ کی آواز سنی۔ میں نے خیال کیا کہ شاید اس میں کچھ گھی بیچ گیا ہوگا (اور اس کے پگھلنے کی آواز آ رہی ہے) میں نے مشکیزے کو دیکھا تو وہ میں چوتھائی تک بھر گیا تھا۔ میں اسے لے کر رسول اللہ صَلَّى اللهُ عَلَيْهِ وَسَلَّمَ کی خدمت میں حاضر ہوا اور سارا ماجرا عرض کیا۔ آپ نے فرمایا اگر تو اسے چھوڑے رکھتا تو یہ منہ تک بھر جاتا۔ اس کے بعد آپ نے اس پر تسمہ باندھ دیا۔“ (حیات الصحابہ بحوالہ طبرانی)

(۳)

غزوہ تبوک میں جہاں تیس ہزار مسلمانوں نے بڑے جوش اور جذبے کے ساتھ

رسول اللہ صلی اللہ علیہ وسلم کی سہم کا بی کا شرف حاصل کیا وہاں بہت سے منافقین کئی کئی گئے اور مدینہ سے باہر نہ نکلے۔ بدقسمتی سے تین سچے مسلمان بھی محض تساہل کی بنا پر اسلامی لشکر میں شریک نہ ہو سکے۔ ان میں سے ایک جلیل القدر صحابی حضرت کعب بن مالک انصاری تھے۔ سرورِ عالم صلی اللہ علیہ وسلم تبوک سے واپس تشریف لائے تو منافقین نے غزوة میں اپنی عدم شرکت کے لیے طرح طرح کے عذر پیش کیے جو آپ نے قبول کر لیے مگر حضرت کعب بن مالک (اور ان کے دونوں راسخ العقیدہ ساتھیوں) نے بارگاہ رسالت میں حاضر ہو کر سچ سچ عرض کر دیا کہ عدم شرکت کی کوئی معقول وجہ نہ تھی صرف ہمارے تساہل نے ہمیں شرکت جہاد کے شرف سے محروم رکھا حضور نے اس معاملے میں حکم خداوندی آنے تک عام مسلمانوں کو ان کے ساتھ بول چال اور میل ملاپ سے منع کر دیا۔ (یہ ایک قسم کا معاشرتی مقاطعہ تھا) حضرت کعب بن مالک نے مقاطعہ کا سارا عرصہ سخت ابتلا اور کرب کی حالت میں گزارا۔ پچاسویں دن اللہ تعالیٰ نے یہ آیت نازل فرما کر حضرت کعب اور ان کے دونوں ساتھیوں کو قبولیتِ توبہ کی بشارت دی۔

وَعَلَى الثَّلَاثَةِ الَّذِينَ خَلَفُوا طَيِّبًا إِذَا صَاحَتْ عَلَيْهِمُ
الْأَرْضُ بِمَا رَحُبَتْ وَصَاحَتْ عَلَيْهِمْ وَأَنْتُمْ لَا مُجَا
مِنَ اللَّهِ إِلَّا إِلَيْهِ تُرْجَى عَلَيْهِمْ لِيَتُوبُوا إِنَّ اللَّهَ
هُوَ الشَّابُّ الرَّحِيمُ ۝

(اور ان تینوں کو بھی اس نے معاف کیا جن کے معاملہ کو ملتوی کر دیا گیا تھا جب زمین باوجود اپنی ساری وسعت کے ان پر تنگ ہو گئی اور ان کی اپنی جانیں بھی ان پر بار ہونے لگیں اور انہوں نے جان لیا کہ اللہ سے بچنے کے لیے کوئی جگہ پناہ خود اللہ ہی کے دامنِ رحمت کے سوا نہیں ہے تو اللہ ان پر مہربان ہوا کہ توبہ کیے رہیں۔
یقیناً اللہ بڑا توبہ قبول کرنے والا مہربان ہے۔)

۱۰ دوسرے دو صاحب حضرت ہلال بن امیہ اور حضرت مراد بن ربیع تھے۔

یہ آیت نازل ہوئی اور سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے فجر کی نماز کے بعد حضرت کعب بن مالک اور ان کے دونوں ساتھیوں کی معافی کا اعلان فرمایا تو تمام صحابہ کرامؓ میں مسرت کی لہر دوڑ گئی اور وہ حضرت کعب کو مبارکباد دینے ہر طرف سے دوڑ پڑے۔ حضرت حمزہؓ بن عمرو کو اس قدر مسرت ہوئی کہ انہوں نے سب سے پہلے یہ مرثدہ حضرت کعب کو سنانا چاہا۔ چنانچہ وہ دوڑ کر قریبی پہاڑ کی چوٹی پر چڑھ گئے اور وہاں سے پکار کر کہا، کعب! بشارت ہو (تمہاری توبہ قبول ہو گئی) حضرت کعب کا بیان ہے کہ

” بچا سویں دن میں فجر کی نماز پڑھ کر اپنے گھر کی چھت پر لیٹا ہوا تھا، زندگی مجھ پر دو بھر سو رہی تھی اور سخت بے چین تھا کہ یکا یک کوہِ سلح کی چوٹی سے کسی نے پکار کر کہا، کعب بشارت ہو۔ میں یہ الفاظ سنتے ہی سجدے میں گر پڑا اور فرطِ مسرت سے رونے لگا۔“

اس کے بعد حضرت حمزہؓ پہاڑی سے اتر کر حضرت کعب کے پاس بہ نفسِ لیس گئے اور ان کو مبارکباد دی۔ حافظ ابن حجر کا بیان ہے کہ حضرت کعب نے فرطِ مسرت میں اپنا لباس اتار کر حضرت حمزہؓ کو پہنا دیا۔ ایک روایت میں سے کہ انہوں نے اپنے کپڑے اتار کر حضرت حمزہؓ کی نذر کر دیئے اور خود کسی سے مانگ کر کپڑے پہنے۔

(۳)

سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کی رحلت کے کچھ عرصہ بعد سلطنتِ روم سے معرکہ آرائیوں کا آغاز ہوا تو حضرت حمزہؓ اسلامی لشکر میں شریک ہو کر شام چلے گئے اور رومیوں کے خلاف کئی معرکوں میں دادِ شجاعت دی۔ حضرت عمر فاروقؓ کے عہدِ خلافت میں اجنادین کی دوسری لڑائی (۳۵ھ ہجری) میں اللہ تعالیٰ نے مسلمانوں کو فتح دی تو حافظ ابن عبد البرؒ کے قول کے مطابق حضرت حمزہؓ بن عمرو فتح کا مرثدہ لے کر امیر المؤمنینؓ کی خدمت میں مدینہ منورہ آئے۔

حضرت حمزہؓ بن عمرو نے ۶۱ھ ہجری میں وفات پائی اس وقت ان کی عمر ۷۰ سال کی تھی۔ ابن اثیرؒ نے "أسد الغابہ" میں ان کی یہی عمر بیان کی ہے لیکن ساتھ ہی لکھا ہے کہ بعض لوگ کہتے ہیں کہ وفات کے وقت ان کی عمر اسی برس کی تھی۔ واللہ اعلم بالصواب۔

حضرت حمزہؓ کو روزوں سے بڑا شغف تھا اور وہ سفر میں بھی برابر روزے رکھا کرتے تھے۔ اُم المؤمنین حضرت عائشہ صدیقہ رضی اللہ تعالیٰ عنہا سے روایت ہے کہ ایک مرتبہ حضرت حمزہؓ بن عمروؓ سلمی نے رسول اللہ صلی اللہ علیہ وسلم سے بحالت سفر روزہ رکھنے کی بابت پوچھا۔ آپ نے فرمایا، (تم کو اختیار ہے) چاہا رکھو چاہے نہ رکھو۔

خود حضرت حمزہؓ سے بھی یہ حدیث مروی ہے۔
کُتُبُ حَدِيثِ فِي حَضْرَةِ حَمْزَةَ بْنِ عَمْرٍو كِي نُوْمَرِيَاتِ مَوْجُودِيْنَ - اِن كِي
رِوَاةِ فِي اِن كِي فِرْزَنْدِ مُحَمَّدٍؐ اُوْر حَضْرَةِ سَلِيْمَانَ بْنِ يَسَارٍؓ شَامِلِ فِي -
رَضِيَ اللّٰهُ تَعَالَى عَنْهُ



حضرت حنیف بن رباب انصاری

(۱)

قبیلہ اوس کے خاندان عمرو بن عوف سے تھے۔ سلسلہ نسب یہ ہے :
حنیف بن رباب (ریاب) بن حارثہ بن امیہ بن زید بن سالم
بن عوف بن عمرو بن عوف الانصاری اوسی۔

یہ معلوم نہیں کہ انہوں نے ہجرت نبویؐ سے پہلے اسلام قبول کیا یا آنحضرتؐ صلی اللہ علیہ وسلم
کے مدینہ تشریف لانے کے بعد، البتہ اس بات پر سب کا اتفاق ہے کہ وہ غزوہ احد
(۳ھ) سے پہلے شرف ایمان سے بہرہ ور ہو چکے تھے۔

بعض روایتوں میں ان کے ایک فرزند کا ذکر آیا ہے جن کا نام رباب تھا۔ عدویؒ کا
بیان ہے کہ وہ بدر میں شریک ہوئے اور سانحہ بدر معونہ میں شہادت پائی۔ ہو سکتا ہے
کہ حضرت حنیفؓ بھی غزوہ بدر سے پہلے سعادت اندوز اسلام ہو چکے ہوں! انہوں
نے اپنے فرزند کو غزوہ بدر میں شریک ہونے کے لیے بھیج دیا ہو اور خود گھر پر
ٹھہرے ہوں۔

(۲)

حضرت حنیف بن ربابؓ سب سے پہلے غزوہ احد میں شریک ہوئے اور اپنی شجاعت
کے جوہر دکھائے۔ علامہ ابن اثیرؒ کا بیان ہے کہ حضرت حنیفؓ احد کے بعد کے
(جمادی الاولیٰ) ۳ھ ہجری تک ہونے والے تمام مشاہد میں شریک تھے جمادی الاولیٰ
۳ھ ہجری میں غزوہ مؤتہ پیش آیا۔ حضرت حنیفؓ بھی اسلامی لشکر میں شامل
تھے۔ اسی (مؤتہ کی) لڑائی میں داد شجاعت دیتے ہوئے رتبہ شہادت پر فائز ہوئے۔
رضی اللہ تعالیٰ عنہ

حضرت خارجہ بن حذافہ عدوی

(۱)

قریش کے خاندان بنو عدی سے تھے بعض نے ان کا تعلق بنو سہم سے بتایا ہے لیکن یہ صحیح نہیں۔ علامہ ابن اثیر نے "أسد الغابہ" میں لکھا ہے کہ خارجہ بن حذافہ سہمی ایک اور صاحب تھے جو مشہور صحابی حضرت عبداللہ بن حذافہ سہمی کے بھائی تھے! امام بخاری نے بھی اپنی تاریخ میں ان کو عدوی قرار دیا ہے۔

حضرت خارجہ بن حذافہ کا نسب نامہ یہ ہے :

خارجہ بن حذافہ بن عامر بن عامر بن عبداللہ بن عبید (بعض نے ان کا نام عویج لکھا ہے) بن عدی بن کعب بن لؤئی قرشی عدوی۔

والدہ کا تعلق بھی بنو عدی سے تھا۔ ان کا نام فاطمہ بنت عمرو بن بجرہ عدویہ تھا۔ حضرت خارجہ زمانہ جاہلیت کے نامور بہادروں میں شمار ہوتے تھے۔ بعض ارباب سیر نے لکھا ہے کہ وہ تنہا ایک ہزار شہسواروں کے برابر تسلیم کیے جاتے تھے۔ سرورِ عالم صلی اللہ علیہ وسلم نے دعوتِ حق کا آغاز فرمایا تو حضرت خارجہ نے اسے قبول کرنے سے گریز کیا اور سالہا سال تک اپنے آبائی مذہب پر قائم رہے۔ تاہم انہوں نے بعض دوسرے اشرارِ قریش کی طرح آنحضرت صلی اللہ علیہ وسلم کو کبھی کوئی ایذا نہ پہنچائی۔ رمضان المبارک ۶ ہجری میں مکہ فتح ہوا تو حضرت خارجہ بھی دوسرے اہل مکہ کے ساتھ شرفِ اسلام سے بہرہ ور ہو گئے۔ اہل سیر

لے سیر الصحابہ حصہ ہفتم میں مولانا شاہ معین الدین احمد ندوی نے بھی ان کو سہمی لکھا ہے مگر ان کا جو شجرہ نسب دیا ہے وہ بنو عدی کا ہے نہ کہ بنو سہم کا۔ (طالب ہاشمی)

نے تصریح تو نہیں کی لیکن قیاس یہ ہے کہ فتح مکہ کے بعد جو غزوات پیش آئے
(حنین، طائف، تبوک وغیرہ) حضرت خارجہ بن حذافہ نے ان میں حضور کی ہمراہی
کا شرف حاصل کیا ہوگا۔

(۲)

حضرت عمر فاروق رضی اللہ تعالیٰ عنہ کے عہدِ خلافت میں مصر پر فوج کشی
ہوئی اور سپہ سالار حضرت عمرو بن العاص کو پیش قدمی کرنے میں مشکلات پیش آئیں
تو انہوں نے امیر المؤمنین سے کمک طلب کی۔ ایک روایت یہ بھی ہے کہ امیر المؤمنین
نے حضرت عمرو بن العاص کو مصر روانہ کرنے کے بعد خود ہی ایک امدادی فوج حضرت
زبیر بن العوام کی قیادت میں مصر بھیج دی۔ اس فوج کی تعداد کے بارے میں اختلاف
ہے۔ بعض روایات کے مطابق اس کی تعداد دس ہزار تھی اور بعض کے مطابق چار ہزار۔
اس فوج پر چار افسر تھے۔ علامہ ابن اثیر اور حافظ ابن حجر کے بیان کے مطابق
ان افسروں میں سے ایک حضرت خارجہ بن حذافہ تھے۔ دوسرے تین افسر حضرت
زبیر بن العوام، حضرت مقداد بن الاسود اور حضرت عبادہ بن صامت (بروایت
دیگر حضرت مسلمہ بن مخلد) تھے۔ ”کنز العمال“ میں ہے کہ امدادی فوج بھیجے
وقت امیر المؤمنین حضرت عمر نے حضرت عمرو بن العاص کو خط لکھا کہ ان افسروں
میں ہر شخص ایک ہزار آدمیوں کے برابر ہے۔ ہو سکتا ہے کہ امیر المؤمنین نے امدادی
فوج کے کئی دستے روانہ کیے ہوں جن کی مجموعی افرادی قوت دس ہزار ہو گئی ہو۔ بہر صورت
امدادی فوج پہنچنے پر حضرت عمرو بن العاص نے بڑی تیزی سے پیش قدمی کی اور مصر
کے متعدد شہر آسانی سے فتح کر لیے۔ ان شہروں کی تسخیر میں حضرت خارجہ بن حذافہ
نے نمایاں حصہ لیا۔ اس کے بعد حضرت عمرو بن العاص نے حضرت خارجہ بن حذافہ
کو تمام مفتوحہ مقامات (باب الیون، عرش، عین شمس یا فسطاط، بلبیس وغیرہ)
کا حاکم مقرر کیا اور خود اسکندریہ کی طرف بڑھے۔ اہل اسکندریہ محصور ہو کر بیٹھ گئے
اور بڑی ثابت قدمی کے ساتھ مزاحمت جاری رکھی۔ بالآخر دوسالہ طویل محاصرے کے بعد

اسکندریہ بھی فتح ہو گیا۔ اسکندریہ کی تسخیر سے رومیوں کی قوت پاش پاش ہو گئی تاہم منتشر طور پر جا بجا ان کی کسی آبادیاں باقی رہ گئی تھیں اس لیے حضرت عمرو بن العاص نے ہر طرف فوج کے مختصر دستے بھیجے تاکہ آئندہ بغاوت کا خطرہ باقی نہ رہے۔ اس سلسلے میں بعض آبادیوں کو مسخر کرنے کا کام انہوں نے حضرت خارجہ بن حذافہ کے سپرد کیا چنانچہ حضرت خارجہ نے اشمیم، اشمونین، فیوم، بشرودات اور صعید مصر وغیرہ کی آبادیوں پر پرچم اسلام بلند کر دیا۔ اسی طرح حضرت عمیر بن وہب اور حضرت عقبہ بن عامر نے بھی بہت سے مواضع پر قبضہ کر لیا۔ یوں سارا مصر مسلمانوں کے زیر نگیں ہو گیا۔ اس کے بعد حضرت عمرو بن العاص نے حضرت خارجہ بن حذافہ کو مصر کا قاضی (بروایت دیگر محتسب) مقرر کیا۔ ابن اثیر کا بیان ہے کہ وہ آخر دم تک مصر ہی میں مقیم رہے۔

(۳)

سیدنا حضرت عثمان ذوالنورینؓ نے اپنے عہد خلافت میں حضرت عمرو بن العاص کو مصر کی امارت سے سبکدوش کر دیا تاہم حضرت خارجہ بن حذافہ کا قیام مصر ہی میں رہا۔ حضرت علیؓ کو مدینہ کے دور خلافت میں امیر معاویہؓ نے مصر پر قبضہ کر لیا اور حضرت عمرو بن العاص کو دوبارہ مصر کا امیر مقرر کر دیا۔ جنگ صفین کے بعد واقعہ تحکیم کے نتیجے میں خوارج کا ظہور ہوا تو انہوں نے حضرت علیؓ، حضرت امیر معاویہؓ اور حضرت عمرو بن العاصؓ تینوں کے خلاف کمر باندھ لی اور اپنے ایک غصیہ اجتماع میں طے کیا کہ ان تینوں بزرگوں کو قتل کر دیا جائے چنانچہ عبدالرحمن بن ملجم نے حضرت علیؓ رضی اللہ تعالیٰ عنہ کو، نزال بن عامر نے امیر معاویہؓ کو اور عبداللہ بن مالک صیادی نے حضرت عمرو بن العاصؓ کو شہید کرنے کا بیڑا اٹھایا۔ ابن ملجم تو حضرت علیؓ کو حالت نماز میں مہلک زخم لگا کر اپنے ناپاک ارادے میں کامیاب ہو گیا مگر نزال اور عبداللہ دونوں ناکام رہے۔ نزال نے دمشق پہنچ کر امیر معاویہؓ پر اس وقت حملہ کیا جب وہ فجر کی نماز پڑھا رہے تھے۔ واراد چھا پڑا تاہم حضرت معاویہؓ زخمی ہو گئے اور نزال کو گرفتار کر لیا گیا۔ حضرت معاویہؓ کے حکم سے اس کے ہاتھ پاؤں

کاٹ دیئے گئے اور زبان کھینچ دی گئی اس طرح وہ تڑپ تڑپ کر مر گیا۔ عبداللہ بن مالک صیداوی مصر پہنچا اور پھلے پہر مسجد میں چھپ کر بیٹھ گیا تاکہ جب حضرت عمرو بن العاص نماز پڑھنے لگیں تو ان کو شہید کر دے مگر اتفاق سے اس دن حضرت عمرو بن العاص کی طبیعت ناساز ہو گئی اور انہوں نے اپنی جگہ حضرت خارجہ بن حذافہ کو نماز پڑھانے کے لیے بھیج دیا۔ قاتل اندھیرے میں ان کو پہچان نہ سکا اور جب وہ مسجد میں گئے تو حضرت عمرو بن العاص کے دھوکے میں ان کو شہید کر ڈالا، اس کو گرفتار کر کے حضرت عمرو بن العاص کے سامنے پیش کیا گیا تو اس نے حیرت سے پوچھا، میں نے کس کو قتل کیا؟ لوگوں نے کہا، خارجہ بن حذافہ کو۔ کہنے لگا، میں نے تو عمرو کو قتل کرنا چاہا تھا مگر اللہ کو خارجہ کا قتل منظور تھا۔

ابو حنیفۃ الدینوری نے ”الاجبار الطوال“ میں یہ واقعہ اس طرح بیان

کیا ہے :

”عبداللہ بن مالک صیداوی مصر میں وارد ہوا اور جب شب موعودہ آئی تو محراب کے قریب چھپ کر بیٹھ گیا۔ اس کے پاس نیمچہ تھا جو اس نے کپڑوں میں چھپا رکھا تھا مگر اس رات عمرو بن العاص کے پیٹ میں درد اٹھا اس لیے انہوں نے عامر بن لوی کے ایک شخص کو حکم دیا کہ وہ جا کر نماز پڑھا دیں چنانچہ وہ منہ اندھیرے نماز پڑھانے کے لیے (مسجد میں) پہنچ گئے۔ عبداللہ کو یقین تھا کہ وہ عمرو بن العاص ہیں لہذا جب وہ مسجد میں گئے تو اس نے مجھے سے تلوار کا دار کیا اور انہیں شہید کر ڈالا مگر جب اسے بتایا گیا کہ تم نے امیر کو قتل نہیں کیا تو وہ بولا، میرا کیا قصور، خدا کی قسم میں تو اسی کو قتل کرنا چاہتا تھا۔“

اس روایت میں ابو حنیفۃ نے مقتول کا نام نہیں لیا لیکن دوسرے اہل سیر میں سے بیشتر کا اس پر اتفاق ہے کہ وہ حضرت خارجہ بن حذافہ عدوی تھے۔ یہ واقعہ رمضان سنہ ہجری میں پیش آیا۔

(۴)

ارباب سیر نے حضرت خارجہ بن حذافہ کے فضل و کمال کے بارے میں کچھ زیادہ تو نہیں لکھا مگر سیدنا حضرت عمرو بن العاص کا ان کو مصر کا قاضی (یا محتب) بنانا اس بات پر دلالت کرتا ہے کہ وہ ایک فاضل بزرگ تھے۔ عبداللہ بن ابی مرہ نضقی اور عبداللہ بن جبیر نے ان سے روایت کی ہے۔ نماز وتر کے بارے میں یہ مشہور

حدیث انہی سے مروی ہے :

و رسول اللہ صَلَّى اللهُ عَلَيْهِ وَسَلَّمَ (ایک مرتبہ) باہر سہارے پاس تشریف لائے اور فرمایا، اللہ نے تمہیں ایک ایسی نماز عطا کی ہے جو تمہارے لیے سُرخ اونٹوں سے بھی بہتر ہے۔ یہ نماز وتر ہے۔ اللہ نے اس کا وقت نمازِ عشاء کے بعد طلوعِ فجر تک مقرر کیا ہے۔ (جامع ترمذی) رَضِيَ اللهُ تَعَالَى عَنْهُ

نیکی دہی قابلِ قدر ہے جو صحیح موقع پر ہو

حضرت انسؓ فرماتے ہیں کہ ہم رسول اللہ صَلَّى اللهُ عَلَيْهِ وَسَلَّمَ کے ساتھ سفر میں تھے۔ ہم میں سے بعض روزہ دار تھے اور بعض کو روزہ نہ تھا۔ سخت گرمی کے دن ہم ایک منزل پر اترے، پس روزہ دار پڑ رہے اور جن کو روزہ نہ تھا انہوں نے خیمے لگائے اور سواریوں کو پانی پلایا۔

رسول اللہ صَلَّى اللهُ عَلَيْهِ وَسَلَّمَ نے فرمایا:

”و آج روزہ نہ رکھنے والے اجر میں بازی لے گئے۔“

(متفق علیہ مشکوٰۃ باب صوم المسافر ص ۱۷۷)

حضرت خالد بن عرفطہ غدیری

(۱)

قبیلہ قضاعہ کی ایک شاخ بنی غدیرہ سے تعلق تھا اور بنی زہرہ بن کلاب کے حلیف تھے۔ نسب نامہ یہ ہے :

خالد بن عرفطہ بن ابرہہ بن سنان بن صیفی بن ہائلہ بن عبد اللہ بن
غیلان بن اسلم بن خراذ بن کاہل بن غدیرہ۔

ارباب سیر نے یہ تصریح نہیں کی کہ انہوں نے کب اسلام قبول کیا مگر ان کے شرف صحابیت پر سب کا اتفاق ہے البتہ عہد رسالت کے کسی غزوے میں ان کی شرکت کے بارے میں تمام کتب سیر خاموش ہیں۔

(۲)

حضرت خالد بن عرفطہ کا نام حضرت عمر فاروق رضی اللہ عنہ کے عہد خلافت میں جنگ قادسیہ کے موقع پر نمایاں طور پر سامنے آتا ہے۔ قادسیہ کی مہم کے سلسلہ میں حضرت سعد بن ابی وقاص تھے۔ عین جنگ کے موقع پر ان کو کوئی ایسی تکلیف ہو گئی کہ لڑائی میں عملاً شریک ہونے کے قابل نہ رہے۔ یہ تکلیف کیا تھی؟ اس کے بارے میں تین مختلف روایتیں ہیں :

(۱) ان کی رانوں میں پھوڑے (ذبل) نکلے ہوئے تھے جن کی وجہ سے نہ گھوڑے

پر سوار ہو سکتے تھے اور نہ پیدل چل پھر سکتے تھے۔ چلنے میں سخت دشواری ہوتی۔

(۲) ان کو عرق النساء (لنگڑی کے درد) کا عارضہ ہو گیا تھا جس کی وجہ سے

حرکت کرنا بھی مشکل تھا۔

(۳) کچھ مدت پہلے ان کو ایک لڑائی میں گہرے زخم آئے تھے گو یہ زخم مندمل ہو گئے تھے

لیکن قادسیہ میں خیمہ زن ہونے کے بعد کسی وجہ سے پھر سہے ہو گئے تھے اس تکلیف نے انہیں لڑائی میں حصہ لینے سے معذور کر دیا تھا۔

”مام حضرت سعدؓ کو لڑائی سے بالکل بے تعلق رہنا بھی گوارا نہ تھا وہ چاہتے تھے کہ میدانِ جنگ سے قریب کسی ایسی جگہ مقیم ہو جائیں جہاں لڑائی کا تمام منظر ان کی نظروں کے سامنے ہو اور وہ بالواسطہ اپنے لشکر کو خود لڑا سکیں۔ اتفاق سے انہیں میدانِ جنگ سے قریب ہی اس مقصد کے لیے ایک موزوں جگہ مل گئی۔ یہ زمانہ قدیم کا ایک محل تھا جو اب دیران پڑا تھا۔ حضرت سعدؓ اس محل کی دوسری منزل پر تکیہ کے سہارے اس طرح بیٹھ گئے کہ سارا میدانِ جنگ نظر کے سامنے تھا۔ اس وقت انہوں نے حضرت خالد بن عرفطہ کو بلا بھیجا، جب وہ آگے نکلا تو ان سے فرمایا:

”خالد! میری حالت تم دیکھ رہے ہو کہ مشکل حرکت کر سکتا ہوں۔ میدانِ جنگ میں فوج کی عملاً قیادت کرنے کے لیے میں نے تمہیں منتخب کیا ہے۔ اللہ کا نام لے کر فوج کی قیادت سنبھالو۔ وقفہ وقفہ کے بعد میں تمہیں مناسب احکام بھیجتا رہوں گا تم ان کے مطابق عمل کرنا۔“

اس کے بعد حضرت سعدؓ نے فوج کے علمبرداروں کو پیغام بھیجا کہ میں بیماری کی وجہ سے لڑائی میں شریک ہونے سے معذور ہوئی، خالد بن عرفطہ کو میں نے میدانِ جنگ میں اپنی جگہ تمہارا امیر مقرر کیا ہے۔ اس کے حکم کو میرا حکم سمجھو اور اس کی اطاعت کرو،“

حضرت خالد بن عرفطہ کو احکام بھیجنے کے لیے حضرت سعدؓ نے یہ طریقہ اختیار کیا کہ کاغذ کے پڑے پر ہدایات لکھتے اور اس کی گولی بنا کر بالا خانے سے نیچے حضرت خالدؓ کی طرف پھینک دیتے۔ چنانچہ حضرت خالدؓ شروع سے آخر تک حضرت سعدؓ کی ہدایات کے مطابق اپنی فوج کو لڑاتے رہے۔ علامہ شبلی نعمانیؒ نے ”الفاروق“ میں یہ واقعہ اس طرح بیان کیا ہے:

” (حضرت سعدؓ) بالا خانے پر میدان کی طرف رخ کر کے تکیہ کے سہارے

بیٹھے اور خالد بن عرفطہ کو اپنے بجائے سپہ سالار مقرر کیا تاہم فوج کو لڑاتے خود تھے یعنی جو حکم دینا مناسب ہوتا پرچوں پر لکھوا کر اور گولیاں بنا کر خالد کی طرف پھینکتے جلتے تھے اور خالد انہی ہدایتوں کے موافق موقع بموقع لڑائی کا اسلوب بدلتے جلتے تھے۔ تمدن کے ابتدائی زمانے میں فن جنگ کا اس قدر ترقی کرنا تعجب کے قابل اور عرب کی تیزی طبع اور لیاقت جنگ کی دلیل ہے۔

اس روایت کی روشنی میں حضرت خالد بن عرفطہ کے بارے میں دو باتیں ثوق کے ساتھ کہی جاسکتی ہیں ایک یہ کہ وہ ایک پڑھے لکھے آدمی تھے! اور دوسری یہ کہ وہ ایک آزمودہ کار جنگجو تھے اسی لیے حضرت سعد نے اتنی اہم لڑائی میں انہیں اپنی جگہ سپہ سالار مقرر کیا۔ حضرت خالد پر جو ذمہ داری ڈالی گئی تھی اسے انہوں نے بطریق احسن پورا کیا یہاں تک کہ اللہ تعالیٰ نے مسلمانوں کو فتح سے ہمکنار کر دیا۔ علامہ بلاذری نے ”فتوح البلدان“ میں لکھا ہے کہ قادیسیہ کی لڑائی کے بعد ”ساباط“ کی مشہور جھاڑنی بھی حضرت خالد بن عرفطہ کے ہاتھ پر فتح ہوئی۔

(۳)

قادیسیہ کی لڑائی کے کچھ عرصہ بعد حضرت خالد بن عرفطہ مدینہ آئے اور امیر المؤمنین حضرت عمر فاروقؓ کی خدمت میں حاضر ہوئے۔ امیر المؤمنین نے ان سے ان کے عکالتے کے بارے میں پوچھا تو انہوں نے عرض کیا:

”اے امیر المؤمنین میں اپنے چچے وہ لوگ چھوڑ کر آیا ہوں جو دعا کرتے ہیں کہ ان کی عمر بھی آپ کو مل جائے۔ قادیسیہ کی لڑائی میں جو بھی شریک ہوا اس کا وظیفہ دو ہزار یا پندرہ سو درہم مقرر ہوا ہے اور جو بچہ پیدا ہوتا ہے لڑکا ہو یا لڑکی اسے سو (درہم) اور دو جریب ماہوار ملتے ہیں اور جو لڑکا بالغ ہوتا ہے اسے پانچ سو یا چھ سو ملنے لگتے ہیں اور جب یہ تمام عطایا گھروں میں پہنچنے لگے ہیں تو گھر میں بعض افراد کھانے

دالے ہوتے ہیں اور بعض ایسے بھی ہوتے ہیں جو نہیں کھاتے تو آپ کا ان کے بارے میں کیا خیال ہے کیونکہ اس صورت میں یہ لوگ اس مال کو وہاں بھی خرچ کریں گے جہاں اسے خرچ ہونا چاہیے اور وہاں بھی خرچ کریں گے جہاں اسے خرچ نہیں ہونا چاہیے۔“

اس پر حضرت عمرؓ نے فرمایا، اللہ مدد کرنے والا ہے یہ ان کا حق ہے اور ان کو دے دو۔ میں اس میں سے کچھ لینے کے مقابلے میں یہی بہتر خیال کرتا ہوں کہ ان کو دے دو۔ (کنز العمال ۱۱۶۱)

کوفہ آباد ہونے پر حضرت خالدؓ وہیں منتقل ہو گئے اور باقی ساری زندگی کوفہ ہی میں گزاری۔ ۱۸ھ ہجری میں سیدنا حضرت حسن رضی اللہ تعالیٰ عنہ امیر معاویہ رضی اللہ تعالیٰ عنہ کے حق میں خلافت سے دست بردار ہوئے تو بعض لوگوں نے امیر معاویہؓ کو خلیفہ ماننے سے انکار کر دیا۔ ان میں ایک ابن ابی الحوساء تھے (بعض نے ان کا نام ابن الحساء لکھا ہے) امیر معاویہؓ کو فہ گئے تو ابن ابی الحوساء نخیلہ کے مقام پر ان کے مقابل ہوئے۔ امیر معاویہؓ نے حضرت خالد بن عرفطہ کو اہل کوفہ کی ایک جماعت کے ساتھ ان کے مقابلے پر مامور کیا۔ حضرت خالدؓ نے ابن ابی الحوساء کو شکست دی اور پھر ان کو قتل کر دیا۔

حضرت خالد بن عرفطہ نے باختلاف روایت ۳۱ یا ۳۲ھ میں کوفہ میں قاپانی۔

(۲)

حضرت خالد بن عرفطہ سے مروی چند احادیث کتب حدیث میں موجود ہیں۔ ان کے رواۃ میں عبداللہ بن یسار، مسلم، ابو عثمان نہدی وغیرہ شامل ہیں۔ حضرت خالدؓ سے مروی دو احادیث یہ ہیں :-

- ① میں نے رسول اللہ صلی اللہ علیہ وسلم سے سنا آپ فرماتے تھے کہ جو شخص عداً مجھ سے جھوٹی بات منسوب کرے وہ اپنا ٹھکانا دوزخ میں تلاش کرے۔ (مسند ابویعلیٰ)
- ② رسول اللہ صلی اللہ علیہ وسلم نے مجھ سے (مخاطب ہو کر) ارشاد فرمایا، اے خالد! عنقریب کچھ نئی باتیں اور اختلافات پیدا ہوں گے جب ایسا ہو تو اگر تم سے ہو سکے مقتول بننا قاتل نہ بننا۔ (أسد الغابہ فی معرفۃ الصحابہ)

رضی اللہ تعالیٰ عنہ

حضرت خُبابؓ مولائے عُتبہ بن غزوٰان

(۱)

آپ کا حسب و نسب اربابِ سیر میں سے کسی نے بیان نہیں کیا۔ صرف اتنا معلوم ہے کہ خباب نام تھا اور ابو یحییٰ کنیت تھی۔

وہ ”السَّابِقُونَ الْأَوَّلُونَ“ کی مقدس جماعت کے ایک معزز رکن سیدنا حضرت عُتبہؓ بن غزوٰان کے غلام تھے۔ آیامِ جاہلیت میں حضرت عُتبہؓ بن غزوٰان کا خاندان بنی نوفل بن عبدمناف کا حلیف تھا، اسی بنا پر حضرت خبابؓ بھی بنی نوفل کے حلیف تھے۔

حضرت خبابؓ کے بارے میں حتمی طور پر یہ معلوم نہیں کہ وہ شرفِ اسلام سے کب بہرہ ور ہوئے مگر قیاس یہ ہے کہ انہوں نے دعوتِ توحید کے اوائل میں حضرت عُتبہؓ بن غزوٰان کے ساتھ اسلام قبول کیا ہوگا۔

حضرت عُتبہؓ بن غزوٰان دوسری ہجرتِ حبشہ (۳۱ھ بعد بعثت) میں مکہ سے ہجرت کر کے حبش چلے گئے۔ یہ معلوم نہیں کہ حضرت خبابؓ بھی ان کے ساتھ حبش گئے یا نہیں البتہ اربابِ سیر نے یہ بات صراحت سے بیان کی ہے کہ حضرت عُتبہؓ بن غزوٰان حضورِ صلی اللہ علیہ وسلم کی ہجرت الی المدینہ سے پہلے حبش سے واپس مکہ آگئے اور پھر وہاں سے مدینہ کی طرف ہجرت کی۔ اس وقت حضرت خبابؓ بھی ان کے ساتھ تھے۔ ابن سعد کا بیان ہے کہ آنحضرت صلی اللہ علیہ وسلم نے حضرت خبابؓ اور تمیم کے غلام خراش بن صمد کے درمیان رشتہ مواخاة قائم کر دیا تھا۔

(۲)

مدینہ آنے کے بعد حضرت خبابؓ کو سب سے پہلے غزوہ بدر الکبریٰ (رمضان ۲ھ)

میں شریک ہونے کا مہتمم بالشان شرف حاصل ہوا۔ ان کے بدری صحابی ہونے پر تقریباً تمام اہل سیر کا اتفاق ہے۔ ابن سعد کا بیان ہے کہ غزوہ بدر کے بعد حضرت خبابؓ اکھڈ، احزاب اور عہد رسالت کے دوسرے تمام غزوات میں بھی مجاہدانہ شریک ہوئے۔

حضرت خبابؓ نے مکہ ہجری میں مدینہ منورہ میں وفات پائی۔ اس وقت ان کی عمر پچاس برس کی تھی۔ امیر المؤمنین حضرت عمر فاروق رضی اللہ تعالیٰ عنہ نے ان کی نماز جنازہ پڑھائی۔

ابن اثیر کا بیان ہے کہ حضرت خبابؓ نے اپنے سچے کوئی اولاد نہیں چھوڑی۔ بعض لوگوں نے ان کو اور حضرت خباب بن الارتؓ کو ایک ہی شخصیت سمجھا ہے مگر صحیح یہ ہے کہ یہ دونوں شخصیتیں بالکل الگ الگ ہیں۔ بقول ابن اثیرؒ حضرت خبابؓ مولائے عقبہ بن غزوہ ان سے کوئی روایت منقول نہیں ہے۔

رضی اللہ تعالیٰ عنہ



حضرت خراش بن اُمیہ خزاعی

(۱)

بنو خزاعہ کی شاخ بنی کعب کے چشمہ و چراغ تھے۔ بقول ابن الاثیر حشم کلبی نے ان کا نسب اس طرح بیان کیا ہے :

خراش بن اُمیہ بن ربیعہ بن فضل بن منقذ بن عقیف بن کلیب بن حبشہ بن سلول بن کعب بن عمرو بن ربیعہ (لمحی) خزاعی۔

کعب بن عمرو کی نسبت سے ان کو کعبی بھی کہا جاتا ہے۔ حافظ ابن عبدالبر نے ان کا ذکر اس نام کے ساتھ کیا ہے۔ خراش بن اُمیہ بن فضل الکعبی خزاعی۔ ان کی کنیت ابو نضلہ تھی۔ مکہ میں بنی مخزوم کے حلیف تھے۔ ابن الاثیر کا بیان ہے کہ وہ (پیشہ کے اعتبار سے) حجام تھے۔

(۲)

اباب سیر نے حضرت خراش بن اُمیہ کے قبول اسلام کا زمانہ صراحت کے ساتھ متعین نہیں کیا البتہ یہ بات ثابت ہے کہ صلح حدیبیہ (۶۲۸ء ہجری) سے پہلے شرف اسلام سے بہرہ ور ہو چکے تھے اور مدینہ منورہ میں سکونت اختیار کر لی تھی۔ ان کا نام پہلی بار واقعہ حدیبیہ میں نمایاں طور پر سامنے آتا ہے۔ ذیقعدہ ۳۱ھ ہجری میں سرور عالم صلی اللہ علیہ وسلم عمرہ کے ارادے سے مدینہ منورہ سے روانہ ہوئے تو آپ کے ہمراہ صحابہ کرام میں حضرت خراش بن اُمیہ بھی شامل تھے حضور صلی اللہ علیہ وسلم کو اثنائے سفر میں جب یہ اطلاع ملی کہ مشرکین قریش نے مسلمانوں کی مزاحمت کا ارادہ کر لیا ہے اور وہ مرنے مارنے پرتل گئے ہیں تو آپ نے مکہ سے چند میل دور حدیبیہ کے مقام پر پڑاؤ ڈال دیا وہاں سے آپ نے قریش کے پاس یہ پیغام بھیجا کہ ہم صرف

عمرہ کرنے کے لیے آئے ہیں اور ہم لڑائی کا مُطلق کوئی ارادہ نہیں رکھتے۔ یہ پیغام لے جانے والے حضرت خراشؓ تھے حضور ﷺ نے انہیں ”ثعلب“ نامی ایک اونٹ پر سوار کر کے مکہ بھیجا۔ حضرت خراشؓ شہر میں داخل ہوئے تو مشرکین قریش نے ان سے سخت بدسلوکی کی۔ ان کے اونٹ کے پیر کاٹ ڈالے اور ان کو طرح طرح سے ستایا، پھران کے قتل کا ارادہ کیا۔ حالانکہ قاصد کا قتل بہت معیوب فعل سمجھا جاتا تھا۔ اس موقع پر مکہ کے اہل بیت حضرت خراشؓ کے آڑے آئے اور انہوں نے ان کو قتل ہونے سے بچالیا۔ اس کے بعد وہ رسول اکرم ﷺ کے پاس لوٹ گئے اور آپ کو مشرکین کے رویہ سے آگاہ کیا۔ اب حضور نے سیدنا حضرت عثمان رضی اللہ تعالیٰ عنہ کو قریش مکہ کے پاس بھیجا قریش نے انہیں اپنے پاس روک لیا۔ ادھر ان کی شہادت کی خبر مشہور ہو گئی اس کے نتیجے میں ”بیعت رضوان“ کا مہتمم بالشان واقعہ پیش آیا۔ حضور ﷺ نے ایک درخت کے نیچے اپنے ساتھ آنے والے تمام صحابہ سے اس بات پر بیعت لی کہ حضرت عثمانؓ (کی مبتنیہ شہادت) کا قصاص لے کر رہیں گے یا اسی کوشش میں جان دے دیں گے۔ ان بیعت کرنے والے ہر فرد شوں کو اللہ تعالیٰ نے کھلے الفاظ میں اپنی خوشنودی کی بشارت دی۔ حضرت خراشؓ بن امیہ بھی ان خوش بخت اصحاب میں شامل تھے۔ علامہ ابن الاثیرؒ کا بیان ہے کہ حضرت خراشؓ بن امیہ نے حدیبیہ کے دن رسول اکرم ﷺ کا رُفدِ اقدس موئے مبارک سے صاف کیا تھا۔

(۳)

بیعت رضوان کی سعادت حاصل کرنے کے بعد حضرت خراشؓ بن امیہ نے غزوہ خیبر (محرم ۶ھ) میں سرورِ عالم ﷺ کی ہمرکابی کا شرف حاصل کیا۔ اس کے بعد وہ فتح مکہ، حنین اور عہدِ رسالت کے دوسرے غزوات میں بھی شریک ہوئے۔

حضرت خراشؓ نے طویل عمر پائی اور حضرت امیر معاویہؓ کے اخیر عہدِ خلافت تک زندہ رہے مگر اس طویل عرصے میں ان کی کسی سرگرمی کا سراغ نہیں ملتا۔ شاید گوشہ نشین ہو گئے تھے یا شاید اہل سیر کو اس عرصے میں ان کے کسی ایسے کام کا علم نہ ہو سکا جو ان کے نزدیک لائق ذکر ہو۔ بہر صورت اس بات پر سب کا اتفاق ہے کہ ان کی وفات حضرت امیر معاویہؓ کے زمانہِ خلافت کے آخر (۵۹ھ یا ۶۰ھ) میں ہوئی۔ رضی اللہ تعالیٰ عنہ

حضرت خفاف بن ایما غفاری

(۱)

سیدنا حضرت عمر فاروق رضی اللہ تعالیٰ عنہ کے عہدِ خلافت کا ذکر ہے کہ ایک دن امیر المؤمنین بغير عرض معائنہ یا کچھ خریدنے کے لیے بازار جا رہے تھے کہ راستے میں ایک جوان خاتون نے ان کا راستہ روک لیا اور سلام کے بعد عرض کیا:

» امیر المؤمنین ذرا رک جائیے اور میری ایک بات سن لیجئے۔ «

اس خاتون کے پھٹے پرانے کپڑے اس کی مفلوک الحال کے غماز تھے امیر المؤمنین نے فرمایا — » کہو بی بی! کیا کہتی ہو۔ «

خاتون نے عرض کیا:

» امیر المؤمنین! میرا خاندان فوت ہو گیا ہے اور چھوٹے چھوٹے بچے ہیں۔ کوئی زمین جائیداد یا مال مولیٰ میرے پاس نہیں ہے کہ گزر بسر کر سکیں۔ ڈرتی ہوں کہ کہیں قحط میرے بچوں کو ختم نہ کر دے۔ میں خفاف بن ایما کی بیٹی ہوں۔ میرے والد حدیبیہ میں رسول اللہ صلی اللہ علیہ وسلم کے ساتھ تھے (یعنی بیعت رضوان کرنے والوں میں سے تھے)۔

امیر المؤمنین خاتون کی رودادِ غم سن کر بہت متاثر ہوئے — اور

» مرحبا بنسب قریب « کہہ کر اس کو تسلی دی۔ پھر فرمایا، » بیٹی! میرے ساتھ آؤ میں تمہاری اور تمہارے بچوں کی معاش کا کچھ بندوبست کرتا ہوں۔ «

خاتون امیر المؤمنین کے ساتھ ہوئی۔ امیر المؤمنین سیدھے گھر پہنچے خاتون کو اپنے اہل خانہ کے پاس بٹھایا اور ایک تندرست دوانا اونٹ لاکر اس پر کپڑوں کے دو بڑے گٹھڑ اور کثیر مقدار میں اشیائے خوردنی لاد دیں۔ پھر اس اونٹ کی مہار

خاتون کے ہاتھ میں تھمادی اور فرمایا :-

” اس کو لے جاؤ، جب تک اللہ تعالیٰ فارغ البالی کی صورت پیدا نہ کرے گا اس وقت یہ چیزیں تمہاری بسر اوقات کے لیے کافی ہوں گی۔“

خاتون امیر المؤمنین کو دعائیں دیتی خوش خوش رخصت ہوئی۔ ایک شخص نے یہ کہہ کر تعجب کا اظہار کیا :

” امیر المؤمنین! آپ نے ایک عورت کو اتنا دے دیا؟“

انہوں نے فرمایا:

” تیری ماں گم ہو، تجھ کو علم نہیں کہ اس عورت کے والد اور بھائی نے (دشمنانِ اسلام کے) ایک قلعے کا محاصرہ کیا تھا اور ایک مدت کے بعد اس کو فتح کیا تھا۔“

(صحیح بخاری کتاب المعازی۔ باب غزوہ حدیبیہ ص ۱۰۷)

لے سُننی بہتی میں ہے کہ حضرت عمر فاروق نے ان خاتون (بنتِ خنات) سے پوچھا کہ تمہارا کوئی رشتہ دار بھی ہے؟

انہوں نے کہا: ”جیسے چھوڑ کر آئی ہوں جن میں سے بڑا ابھی گھوڑے پر سوار نہیں ہو سکتا۔“

حضرت عمر نے حکم دیا کہ ایک اونٹ اعلیٰ قسم کے غلے اور کپڑے سے لاد کر اسے دے دیا جائے۔ جب ایک صاحب نے کہا کہ اے امیر المؤمنین! آپ نے بہت دے دیا۔ تو حضرت عمر نے فرمایا:

” اس کے والد صلح حدیبیہ میں شریک تھے اور شاید وہ فلاں شہر کی فتح میں بھی شریک ہوئے ہوں اور فلاں شہر کی فتح میں بھی شریک ہوئے ہوں اور فلاں شہر کی فتح میں بھی شریک ہوئے ہوں اور فلاں شہر کی فتح میں بھی شریک ہوئے ہوں۔ اب ہمارے پاس ان شہروں سے جو مل آ رہا ہے تو کیا ہم اس میں سے اسے نہ دیں؟“

یہ خفاف بن ایماؤ جن کا خلیفہ عرب و عجم سیدنا فاروق اعظم کو اس قدر لحاظ تھا، سرورِ عالم صلی اللہ علیہ وسلم کے ایک نہایت مخلص شیدائی تھے۔

(۲)

حضرت خفاف بن ایماؤ عرب کے مشہور قبیلہ بنی غفار کے چشم و چراغ تھے۔ نسب نامہ یہ ہے :

خفاف بن ایماؤ بن رخصہ بن حربہ بن خلاف بن حادثہ بن غفار
بن ملیل بن حمزہ بن بکر بن عبدمناة بن کنانہ بن خزیمہ بن مدرکہ غفاری
حضرت خفاف کے والد ایماؤ قبیلہ غفار کے سردار اور ان کے سفیر تھے۔ وہ
بنو غفار کے ایک گاؤں عنیقہ میں رہتے تھے جو مدینہ منورہ کے جنوب میں السقیّا
(ام البرک) کی طرف واقع تھا۔ حضرت خفاف اور حضرت ایماؤ دعوتِ توحید
کے ابتدائی زمانے میں حضرت ابوذر غفاری رضی اللہ تعالیٰ عنہ کی تبلیغ سے مشرفِ اسلام
ہوئے۔ ابن اثیر کا بیان ہے کہ حضرت خفاف کے دادا رخصہ کو بھی قبولِ اسلام
اور صحابیت کا مشرف حاصل ہوا۔ حضرت خفاف بھی اپنے والد کی طرح بنو غفار
کے سرداروں میں شمار ہوتے تھے۔ امام محمد بن اسحاق سے روایت ہے کہ نوامیہ
کے سردار ابوسفیان نے (جو اس زمانے میں اسلام کے دشمن تھے) حضرت خفاف
کے قبولِ اسلام کی خبر سنی تو کہا: ————— ” آج بنی کنانہ کا سردار بے دین
ہو گیا۔“ (بنی غفار بنی کنانہ ہی کی شاخ تھے)۔

(السُّدَّالْعَابِہ) (مُسْنَدِ ابی داؤد)
حضرت ابوذر غفاری رضی اللہ عنہ سے روایت ہے کہ رسول اللہ صلی اللہ علیہ وسلم
کی ہجرتِ مدینہ سے پہلے بنو غفار کے آدھے آدمی مشرفِ اسلام سے پہرہ درہو گئے تھے
اور انہوں نے نماز باجماعت پڑھنی شروع کر دی تھی۔ نماز میں ان کی امامت
حضرت ایماؤ بن رخصہ کرتے تھے۔

علامہ ابن اثیر نے ”السُّدَّالْعَابِہ“ میں بیان کیا ہے کہ حضرت خفاف بنو غفار
کے امام اور خطیب تھے۔ گویا ایک روایت میں حضرت ایماؤ کو بنو غفار کا امام نماز

بتایا گیا ہے اور دوسری میں حضرت خفافؓ کو۔

ان دونوں روایتوں میں مطابقت اس طرح ہو سکتی ہے کہ دونوں باپ بیٹے مختلف اوقات میں نماز کی امامت کرتے ہوں گے۔

حضرت خفافؓ اکثر مدینہ آتے جلتے رہتے تھے اس لیے ان کا شمار مدنی صحابہ میں ہوتا تھا۔ ابن اثیرؒ کا بیان ہے کہ حضرت خفافؓ کے والد حضرت ایماؤؓ صلح حدیبیہ سے کچھ پہلے اپنے گاؤں عنیقہ سے مدینہ منورہ آگئے تھے اور وہیں سکونت اختیار کر لی تھی لیکن دوسرے ارباب سیر نے ان کی وطن سے نقل مکانی کا ذکر نہیں کیا بلکہ ایک روایت سے معلوم ہوتا ہے کہ وہ شہ ہجری تک اپنے وطن ہی میں مقیم تھے۔

(۳)

ذیقعدہ ۱۰ھ ہجری میں سرورِ عالم صلی اللہ علیہ وسلم عمرہ کے ارادے سے عازم مکہ ہوئے تو حضرت خفافؓ بن ایماؤؓ بھی ان چودہ سولہ فوس قدسی میں شامل تھے جو اس موقع پر حضور صلی اللہ علیہ وسلم کے ہمراہ تھے قریش کے ارادہ مزاحمت کی خبر سن کر آپ نے حدیبیہ کے مقام پر پڑاؤ ڈال دیا۔ یہیں بیعت رضوان کا مہتمم بالمشان واقعہ پیش آیا جس کے شرکاء کو اللہ تعالیٰ نے کھلے لفظوں میں اپنے راضی ہونے کی بشارت دی۔ حضرت خفافؓ بھی بشارت پانے والے خوش بخت اصحاب میں شریک تھے۔

۱۰ھ ہجری میں سرورِ عالم صلی اللہ علیہ وسلم عمرہ القضاء کے لیے مدینہ منورہ سے روانہ ہوئے۔ راستے میں البواء کے مقام پر آپ نے پڑاؤ ڈالا۔ حضرت ایماؤؓ نے حضور صلی اللہ علیہ وسلم اور آپ کے ساتھیوں کے لیے دو بار شتر دودھ اور دو شتر بکریاں بطور نذر بھیجیں۔ یہ تمام چیزیں حضرت خفافؓ لائے اور انہیں حضورؐ کی خدمتِ اقدس میں پیش کیا۔ آپ نے شکر یہ کے ساتھ قبول فرمایا اور بھیجنے اور لانے والے حضرت ایماؤؓ اور حضرت خفافؓ کے حق میں دعائے خیر و برکت فرمائی۔

(فتح الباری)

ارباب سیر نے عہد رسالت کے کسی غزوے کے سلسلے میں حضرت خفافؓ کا ذکر نہیں کیا لیکن صحیح بخاری کی اس روایت سے جو اوپر بیان ہوئی ہے، ظاہر ہوتا ہے کہ انہوں نے اپنے بیٹے کے ساتھ مل کر مدت تک کفار کے ایک قلعے کا محاصرہ کیے رکھا یہاں تک کہ اسے فتح کر لیا۔ اس طرح ان کو جہاد فی سبیل اللہ کا شرف بھی حاصل ہو گیا۔ ہو سکتا ہے انہیں کچھ اور غزوات یا سرایا میں بھی شریک ہونے کی سعادت نصیب ہوئی ہو اور اگر نہ بھی نصیب ہوئی ہو تو صرف بیعت رضوان میں شرکت ان کی جلالتِ قدر اور اخلاص فی الدین کا اندازہ کرنے کے لیے کافی ہے۔

سنن بیہقی کی ایک روایت سے ظاہر ہوتا ہے کہ امیر المؤمنین حضرت عمرؓ کے خیال میں حضرت خفافؓ بعض ایسے شہروں کی تسخیر میں شریک تھے جو حضرت ابو بکر صدیقؓ یا ان کے اپنے عہدِ خلافت میں مسلمانوں نے فتح کیے۔ ان کے سالِ وفات کے بارے میں کتب سیر خاموش ہیں۔

حضرت خفافؓ بن ایماء سے پانچ حدیثیں سر دی ہیں۔ ان کے رواۃ حدیث میں حادثہ (فرزند) عبداللہ بن حارث، حنظلہ بن علی اسدی اور خالد بن عبداللہ بن حرملہ شامل ہیں۔ حضرت خفافؓ کی مرویات میں سے ایک صحیح مسلم میں ہے وہ یہ ہے کہ:

” رسول اللہ صلی اللہ علیہ وسلم نے رکوع فرمایا، بعد اس کے اپنا سر اٹھایا اور دعا کی، الہی (بنو) عقیقہ کو بخش دے، (بنو) اسلم کو سلامت رکھ اور عصیہ نے اللہ کی اور اس کے رسول کی نافرمانی کی ہے۔ اے اللہ (بنو) لحيان پر لعنت کر، اے اللہ (بنو) رعل اور (بنو) ذکوان پر لعنت کر۔ اس کے بعد آپ سجد میں گئے بخفافؓ کہتے تھے کہ کفار پر لعنت اسی وجہ سے کہی جاتی ہے“

اے بعض قبائل کے حق میں عا اور بعض کے لیے بددعا آنحضرت صلی اللہ علیہ وسلم نے سانحہ بدر معونہ کے موقع پر کی تھی۔ بنو سلیم کے قبائل عصیہ، رعل اور ذکوان وغیرہ نے مبلغین اسلام سے غداری کر کے ان کی ایک کثیر تعداد ناحق شہید کر ڈالی تھی۔ عام روایات کے مطابق یہ سانحہ بدر معونہ کے مقام پر صفر سنہ ہجری میں پیش آیا۔ بدر معونہ مکہ معظمہ اور عسفان کے درمیان بلاد ہذیل میں ایک مقام تھا۔ واقدی کا بیان ہے کہ وہاں ایک چشمہ تھا اسی کی نسبت سے اس کو بدر معونہ کہا جاتا ہے۔

حضرت رافع رضی اللہ عنہ

(۱)

یمن کے مشہور قبیلہ طے کے فرزند تھے۔ والد کے نام میں اختلاف ہے کسی نے عمیرہ لکھا ہے اور کسی نے عمرو۔ والد کی کنیت بہر صورت ابو رافع تھی۔ بقول ابن اثیر ان کا نسب نامہ ابن کلبی نے اس طرح بیان کیا ہے :-

رافع بن عمیرہ بن جابر بن حارثہ بن عمرو (حدرجان) بن مخصب
بن حرمز بن لبید بن سنس بن معاویہ بن جردل بن ثعل بن عمرو بن
غوث بن طے۔

حضرت رافع کی کنیت ابو الحسن تھی۔ ان کے قبول اسلام کا صحیح زمانہ تو متعین نہیں کیا جاسکتا لیکن یہ بات ثابت ہے کہ وہ جمادی الاخریٰ ۸ھ ہجری سے پہلے شرف ایمان سے بہرہ ور ہو چکے تھے کیونکہ اسی زمانے میں سر یہ ذات السلاسل پیش آیا اور عہد رسالت کی اسی لڑائی میں حضرت رافع رضی اللہ عنہ کا نام پہلی بار سامنے آتا ہے یہ

لے اہل سیر کا بیان ہے کہ قبول اسلام سے پہلے حضرت رافع ٹھگ تھے اور بکریاں بھی پالا کرتے تھے جنہیں گٹوں کی مدد سے چرایا کرتے تھے۔ ابن اسحاق کہتے ہیں کہ رافع رضی اللہ عنہ کی نسبت قبیلہ طے کے لوگوں میں مشہور تھا کہ ایک دن جب وہ بکریاں چرارے تھے تو (کراماتی طور پر) ایک بھیڑیے نے ان سے گفتگو کی جس میں ان کو رسول اکرم صلی اللہ علیہ وسلم کی خبر دی اور ان کی خدمت میں حاضر ہونے کی ہدایت کی۔ چنانچہ وہ فوراً سوار ہو کر حضور کی خدمت میں حاضر ہوئے اور اسلام قبول کر لیا۔ اس واقعہ کے سلسلے میں ان سے کچھ اشعار (باقی حاشیہ اگلے صفحہ پر)

(۲)

سریہ ذات السلاسل کی تفصیل یہ ہے کہ ۸ ہجری میں دادی القریٰ میں بنو قضاعدہ کے کچھ گروہ مدینہ منورہ پر حملہ کرنے کے ارادے سے جمع ہوئے۔ ان کا مقام اجتماع مدینہ منورہ سے دس یوم کی مسافت پر تھا۔ رسول اکرم صلی اللہ علیہ وسلم کو اطلاع ملی تو آپ نے جمادی الاخریٰ میں حضرت عمرو بن العاص کو تین سو مجاہدین کے ساتھ ان لوگوں کی سرکوبی کے لیے روانہ فرمایا۔ ان مجاہدین میں حضرت رافع طائی بھی تھے۔ اثنائے راہ میں حضرت عمرو بن العاص کو خبر ملی کہ دشمن کی تعداد بہت زیادہ ہے۔ چنانچہ انہوں نے حضور سے کمک مانگ بھیجی۔ آپ نے حضرت ابو عبیدہ بن الجراح کو دو سو مجاہدین دے کر ان کی مدد کے لیے روانہ فرمایا۔ ان مجاہدین میں سیدنا حضرت ابو بکر صدیقؓ بھی شامل تھے۔ اس سریہ کے ذات السلاسل مشہور ہونے کی مختلف وجوہ بیان کی جاتی ہیں۔ ایک تو یہ ہے کہ دشمنوں نے ایک دوسرے کو زنجیروں سے باندھ لیا تھا تاکہ ان کے قدم اکھڑنے نہ پائیں۔ دوسری یہ کہ جس کنوئیں کے قریب لڑائی ہوئی اس کا نام ”السلاسل“ تھا۔ تیسری یہ کہ جس میدان میں لڑائی ہوئی وہاں ریت کے ٹیلوں کا سلسلہ دور تک چلا گیا ہے جو ایک دوسرے سے مربوط ہیں اور جو پاؤں کی زنجیر (سلسلہ) کی طرح قدم آگے بڑھانے میں مانع ہوتے ہیں اس لیے انہیں ”السلاسل“ کہا جاتا ہے اور ان کی نسبت سے یہ سریہ ”ذات السلاسل“ کہلاتا ہے۔ واللہ تعالیٰ اعلم۔

(بقیہ حاشیہ صفحہ گزشتہ)

بھی منسوب ہیں۔ اسی قسم کا واقعہ ایک اور صحابی حضرت اہیان بن ادس اسلمی کے بارے میں بھی مشہور ہے۔ بھڑیے سے گفتگو کرنے کی بنا پر وہ مکلم الذنب (بھڑیے سے کلام کرنے والے) کے لقب سے مشہور ہو گئے تھے۔ یہاں اس قسم کی روایات کی صحت یا ضعف پر بحث کرنا مقصود نہیں ہے۔ ہم صرف یہ بتانا چاہتے ہیں کہ بعض اہل سیر نے اس قسم کی روایات اپنی کتابوں میں درج کی ہیں۔

مجاہدین اسلام نے مفسدہ پردازوں کو شکستِ فاش دی اور مظفر و منصور
مدینہ منورہ واپس آئے۔

(۳)

”سریہ ذات السلاسل“ کے سلسلے میں کتبِ حدیث میں حضرت رافع طائیؓ کی دو روایتیں ملتی ہیں۔ ایک روایت میں تو انہوں نے اس سریہ کا نام نہیں لیا اور صرف یہی کہہ دیا کہ میں ایک غزوہ میں حضرت ابوبکرؓ کے ساتھ رہا مگر دوسری روایت میں انہوں نے واضح طور پر ”ذات السلاسل“ کا نام لیا ہے۔ ان دونوں روایتوں کو ملا کر پڑھنے سے معلوم ہوتا ہے کہ یہ سریہ ذات السلاسل ہی سے متعلق ہیں۔ ان کا خلاصہ یہ ہے: حضرت رافع طائیؓ کہتے ہیں کہ رسول اللہ صلی اللہ علیہ وسلم نے ذات السلاسل کے لشکر پر حضرت عمرؓ بن العاص کو امیر بنا کر بھیجا۔ اس لشکر میں ان کے ساتھ حضرت ابوبکرؓ حضرت عمرؓ اور بڑے بڑے جلیل القدر صحابہ رضی اللہ عنہم کو بھیجا۔ میں اسلامی لشکر کو راستہ بتاتا رہا۔ جب ہم اس غزوے کو پورا کر کے واپس روانہ ہوئے تو میں حضرت ابوبکرؓ کے پاس گیا اور ان سے کہا کہ اے ابوبکر! مجھ کو وصیت کیجئے۔ حضرت ابوبکرؓ نے فرمایا، فرض نمازوں کو اپنے وقت پر ادا کرتے رہو، اپنے مال کی زکوٰۃ خوش دلی سے ادا کرتے رہو، رمضان کے روزے رکھو، حج بیت المقدس کو اور تم جان لو کہ ہجرت اسلام میں بڑی اچھی چیز ہے اور ہجرت میں جہاد کرنا بہت اچھا ہے اور تم کسی کے اوپر امیر نہ بننا۔ اس کے بعد فرمایا، جس امارت کو تم آج کل دیکھ رہے ہو وہ بڑی ٹھنڈی ہے اور وہ وقت دور نہیں جب یہ امارت عام اور کثیر ہو جائے گی یہاں تک کہ اس کو وہ لوگ بھی حاصل کریں گے جو اس کے اہل نہیں اور جو امیر ہو گا اس سے حساب کتاب طویل ہو گا اور اس پر سخت عذاب ہو گا اور جو امیر نہ ہو گا بے شک اس سے حساب کتاب میں آسانی ہو گی اور امیر کی بہ نسبت اس کا عذاب ہلکا ہو گا! اس لیے کہ امرار مومنین پر ظلم کرنے کے لیے لوگوں میں سے زیادہ قریب ہیں اور جو کوئی مومن پر ظلم کرتا ہے وہ اللہ کے وعدے کو توڑ دیتا ہے۔ مومنین اللہ کے (خاص) بندے اور

اس کے پڑوسی ہیں۔ خدا کی قسم تم میں سے کسی ایک کے پڑوسی کی بکری یا اونٹ چوری ہو جائے تو اپنے پڑوسی کی ہمدردی میں وہ رات اس طرح کاٹتا ہے کہ اس کے پیٹے غصے اور رنج کی وجہ سے پھول جلتے ہیں اور بڑے دکھ کے ساتھ اپنے پڑوسی کی بکری یا اس کے اونٹ کی چوری کا ذکر کرتا ہے پس اللہ تعالیٰ اس بات کا زیادہ حقدار ہے کہ اپنے پڑوسی کے لیے غصہ کرے۔

رافعؓ کہتے ہیں کہ جب حضرت ابو بکرؓ خلیفہ ہوئے تو میں ان کی خدمت میں حاضر ہوا اور کہا، میں رافع ہوں میں نے فلاں فلاں مقام میں آپ کی رہبری کی تھی۔ حضرت ابو بکرؓ نے فرمایا، میں نے پہچان لیا۔ میں نے کہا، آپ نے مجھ کو معمولی سی امارت قبول کرنے سے منع کیا تھا مگر آپ نے خود ساری اُمتِ محمدیہ کی امارت سنبھال لی ہے۔ حضرت ابو بکرؓ نے فرمایا، ہاں جو آدمی اُمتِ محمدیہ ﷺ میں کتاب اللہ کو قائم نہ کرے گا اس پر اللہ کی لعنت ہوگی۔
(کنز العمال، طبرانی، ہمشی، ابن المبارک فی الزہد)

(۴)

بعض روایات سے معلوم ہوتا ہے کہ حضرت ابو بکر صدیقؓ کے عہدِ خلافت میں فتنہ رقعہ کے استیصال کے بعد ایران کی مجوسی سلطنت سے جنگ کا آغاز ہوا تو حضرت رافعؓ حضرت خالد بن ولیدؓ کے لشکر میں شامل ہو کر عراقِ عرب پہنچ گئے اور کئی معرکوں میں دادِ شجاعت دی۔ صفر ۳ھ میں خلیفۃ الرسولؐ نے حضرت خالد بن ولیدؓ کو عراقِ عرب سے شام پہنچنے کا حکم دیا تو انہوں نے اپنا نصف لشکر عراقِ عرب میں چھوڑا اور نصف لشکر کے ساتھ شام کا رخ کیا۔ اس نصف لشکر میں ان کے ساتھ حضرت رافعؓ طائی بھی تھے۔ حضرت خالد بن ولیدؓ نے شام کے محاذِ جنگ پہنچنے کے لیے جو راستہ اختیار کیا وہ انتہائی دشوار گزار اور خطرناک تھا۔ انہوں نے عراقِ عرب سے شام جانے والے آسان اور معروف راستے کو چھوڑ کر جبلِ دروز (حوران)

کے مشرق میں پھیلے ہوئے وسیع و عریض صحرا (بادیۃ الشام یا حمد (HAMAD) کا طویل اور پُر صعوبت راستہ اختیار کیا۔ ان کے اس طرزِ عمل کی وجہ بظاہر ان کی جنگی حکمتِ عملی تھی۔ اس طویل اور کمٹن سفر میں حضرت رافعِ طائی نے رہبر (GUIDE) کی خدمت انجام دی اور سارے لشکر کو بحفاظت صحرا کے پار سوئی (بیسر شیبیا) کے مقام پر پہنچا دیا۔ اس وایت اور ذات السلاسل والی روایت سے معلوم ہوتا ہے کہ حضرت رافعِ طائی عرب کے مختلف علاقوں کو ملانے والے معروف اور غیر معروف تمام راستوں سے بخوبی واقف تھے۔ (غالباً یہ واقفیت ان کو زمانہ جاہلیت میں ڈاکہ زنی اور ٹھگی کی وارداتیں کرنے میں حاصل ہوئی ہوگی)۔

اہل سوئی کے خواب و خیال میں بھی یہ بات نہیں آسکتی تھی کہ کوئی لشکر ایسے ہیبت ناک صحرا سے گزر کر ان پر حملہ آور ہو سکتا ہے جب انہوں نے اچانک اسلامی لشکر کو اپنے سر پر پایا تو وہ حواس باختہ ہو گئے اور معمولی مزاحمت کے بعد ہتھیار ڈال دیئے۔ اس کے بعد شام میں رومیوں سے معرکہ آرائیوں کا طویل سلسلہ شروع ہو گیا۔ حضرت رافعِ طائی نے ان میں سے کئی معرکوں میں دادِ شجاعت دی۔ بقول ابن اثیرؒ حضرت رافعِ طائی نے ۲۳ ہجری میں (سیدنا حضرت عمر فاروقؓ کی شہادت سے کچھ عرصہ پہلے) وفات پائی۔

رضی اللہ تعالیٰ عنہ

حضرت ربیعہ بن حارث ہاشمی

(۱)

رسول اکرم صلی اللہ علیہ وسلم کے چچا زاد بھائی تھے۔ نسب نامہ یہ ہے:

ربیعہ بن حارث بن عبدالمطلب بن ہاشم بن عبدمناف بن قصی۔

ان کی کنیت باختلاف روایت البراددی یا البرادوی تھی۔

والدہ کا تعلق بنو فہر سے تھا۔ ان کا نام غزوة بنت قیس (بن طریف بن

حارث بن فہر) تھا۔ والد حارث جناب عبدالمطلب کے سب سے بڑے بیٹے

تھے ان ہی کے نام پر جناب عبدالمطلب کی کنیت ابوالمحارث تھی۔

رسول اکرم صلی اللہ علیہ وسلم کے والد جناب عبد اللہ، حارث کے علائی بھائی

تھے۔ حضرت ربیعہ بن حارث کے تین بھائی تھے، نوفل، عبد اللہ اور ابوسفیان مغیرہؓ۔ یہ

سب شرف اسلام اور صحابیت سے بہرہ ور ہوئے۔

حضرت ربیعہ اپنے چچا حضرت عباس بن عبدالمطلب اور حضرت حمزہؓ

بن عبدالمطلب سے کئی برس بڑے تھے۔

(۲)

ارباب سیر نے حضرت ربیعہ بن حارث کے قبول اسلام کا زمانہ متعین

نہیں کیا مگر ان کے شرف صحابیت پر سب کا اتفاق ہے۔ قیاس یہ ہے کہ وہ غزوة

خیبر (محرم ۱۰ ہجری) سے پہلے مشرف بہ اسلام ہو چکے تھے۔ ابن اثیر

کا بیان ہے کہ حضور صلی اللہ علیہ وسلم نے انہیں خیبر کے مال غنیمت سے شوق و ساق

عطا فرمائے تھے۔ اس روایت سے ظاہر ہوتا ہے کہ وہ غزوة خیبر میں شریک

تھے۔ ویسے اہل سیر نے عہد رسالت کے کسی غزوے میں ان کا نام صراحت

کے ساتھ نہیں لیا۔

زمانہ جاہلیت میں حضرت ربیعہؓ کے ایک کمسن فرزند کو بنو ہذیل نے قتل کر ڈالا تھا۔ اس مقتول بیٹے کا نام بعض نے "تمام" اور بعض نے "ایاس" لکھا ہے۔ حجۃ الوداع (سنہ ہجری) میں رحمت عالم صلی اللہ علیہ وسلم نے میدان عرفات میں جو خطبہ دیا۔ اس میں آپؐ نے دور جاہلیت کے تمام خون اور قصاص کا عدم کر دیئے۔ ان میں حضرت ربیعہؓ کے مقتول فرزند کا خون بھی شامل تھا۔ آپؐ نے ارشاد فرمایا:

” تمہارا خون اور تمہارا مال اسی طرح حرام ہے جس طرح یہ دن اس مہینہ میں اور اس شہر میں حرام ہے۔ یہ بھی یاد رکھو کہ ہر جاہلی امر باطل ہے اور جاہلیت کے تمام خون (یعنی انتقامی خون) باطل کر دیئے گئے اور سب سے پہلے میں (اپنے خاندان کا خون) ابن ربیعہ بن الحارث کا خون باطل کرنا ہوں جس نے بنی سعد میں پرورش پائی اور اس کو ہذیل نے قتل کر ڈالا۔“

(۳)

حضرت ربیعہؓ کا ذریعہ معاش تجارت تھا اور وہ تجارتی کاروبار میں سیدنا حضرت عثمانؓ ذوالنورین رضی اللہ تعالیٰ عنہ کے شریک تھے۔ ان کی شادی اپنی بنت عم اُم حکم بنت زبیر بن عبدالمطلب سے ہوئی تھی۔ ابن اثیر کہتے ہیں کہ یہی (ربیعہؓ) ہیں جن کی نسبت نبی صلی اللہ علیہ وسلم نے فرمایا تھا کہ ربیعہ کیا اچھا آدمی ہے کاش وہ اپنے بال کتر دیتا اور لباس (تہبند) اونچا کر دیتا۔ (اسد الغابہ)

مگر یہی حدیث حضرت سہل بن خنظلہ نے حضرت خرم بن فاتک اسدی کے تذکرے میں بیان کی ہے۔ ہو سکتا ہے کہ راوی سے غلطی ہو گئی ہو یا حضرت ربیعہؓ کے ساتھ بھی ایسا واقعہ پیش آیا ہو۔ واللہ تعالیٰ اعلم۔

حضرت ربیعہؓ نے سنہ ہجری میں بعہد خلافت حضرت عمر فاروق رضی اللہ عنہ

مدینہ منورہ میں وفات پائی۔ انہوں نے رسول اکرم صلی اللہ علیہ وسلم سے کئی حدیثیں روایت کی ہیں منجملہ ان کے ایک یہ ہے کہ صدقہ لوگوں کا میل ہے۔

بعض روایات کے مطابق حضرت ربیعہؓ نے اپنے بیٹھے دو بیٹے چھوڑے عبدالمطلب اور مطلبؓ۔ بعض کہتے ہیں ایک ہی فرزند تھے جن کا نام عبدالمطلب یا مطلب تھا اور ان کو بھی شرف صحابیت حاصل تھا۔

عبدالمطلب بن ربیعہؓ کے بارے میں ایک روایت یہ ہے کہ انہوں نے حضرت امیر معاویہؓ کے عہد خلافت میں وفات پائی اور خود امیر معاویہؓ نے ان کے جنازے کی نماز پڑھائی۔ دوسری روایت یہ ہے کہ انہوں نے ۶۱ھ ہجری میں (بعہد یزید بن معاویہؓ) وفات پائی۔

رضی اللہ تعالیٰ عنہ



حضرت ابوہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ کو غیرت آتی ہے اور اللہ تعالیٰ کی غیرت یہ ہے کہ انسان وہ کام کرے جنہیں خدا نے اس پر حرام قرار دے دیا ہے۔

(صحیح بخاری و مسلم)

حضرت رُوَيْفِعُ بْنُ ثَابِتٍ انصاری

(۱)

قبیلہ خزرج کے خاندان بنی مالک بن نجار سے تھے۔ نسب نامہ یہ ہے:

رُوَيْفِعُ بْنُ ثَابِتِ بْنِ سَكْنِ بْنِ عَدِيِّ بْنِ حَارِثَةَ

ارباب سیر میں ان کے صحابی ہونے کے بارے میں تو کوئی اختلاف نہیں مگر انہوں نے ان کے قبولِ اسلام کا زمانہ متعین نہیں کیا اور نہ عہد رسالت کے ان غزوات کی تفصیل دی ہے جن میں حضرت رُوَيْفِعُ شریک تھے۔ مُسَدِّدِ أَحْمَدِ بْنِ حَنْبَلٍ کی ایک روایت سے معلوم ہوتا ہے کہ غزوہِ حُنَیْنِ میں شریک تھے۔ خود حضرت رُوَيْفِعُ سے مروی ایک حدیث سے ظاہر ہوتا ہے کہ وہ غزوہِ خیبر میں بھی شریک تھے۔ اس کا مطلب یہ ہے کہ ان کو غزوہِ خیبر (محرم ۶۲۷ ہجری) سے پہلے قبولِ اسلام کی سعادت نصیب ہو گئی تھی اور غزوہِ حُنَیْنِ میں ان کے شریک ہونے کا مطلب یہ ہے کہ فتح مکہ میں بھی ان کو آنحضرت ﷺ کی بھڑکائی کا شرف حاصل ہوا ہوگا۔ یہ بات باعثِ حیرت ہے کہ عہد رسالت میں ان کی زندگی کے بارے میں بہت کم معلومات ملتی ہیں۔

(۲)

سیدنا حضرت عمر فاروق رضی اللہ تعالیٰ عنہ کے عہدِ خلافت میں مصر فتح ہوا تو

حضرت رُوَيْفِعُ نے مصر کی سکونت اختیار کر لی اور وہاں اپنا مکان بنا لیا۔ اس لیے ان

کا شمار مصری صحابہ میں ہوتا ہے۔ قیاس یہ ہے کہ وہ مصر پر فوج کشی میں بھی شریک

رہے ہوں گے اور اس سلسلے میں جو معرکے پیش آئے ان میں سے بعض میں حصہ لیا ہوگا۔

حضرت رُوَيْفِعُ کی زندگی کا سب سے تابناک زمانہ وہ ہے جو انہوں نے امیر معاویہ

کے عہدِ خلافت میں گزارا۔ اس دور میں انہوں نے جو کارنامے سرانجام دیئے ان سے ثابت ہوتا ہے کہ وہ ایک اعلیٰ درجے کے جرنیل تھے اور بہترین عسکری صلاحیتوں کے مالک تھے۔ علامہ ابن اثیر نے لیث بن سعد کے حوالے سے لکھا ہے کہ حضرت معاویہؓ نے سلاطینِ ہجری میں حضرت رُوَیْفِعُ کو طرابلس الغرب کا حاکم مقرر کیا۔ اس کا صدر مقام برقہ تھا وہیں جا کر قیام کیا۔ اگلے سال ۳۷ھ ہجری میں حضرت مسلمہ بن مخلد انصاری دالی مصر طرابلس نے افریقیہ (تیونس، مراکش، الجزائر) پر لشکر کشی کی تو اس مہم پر حضرت رُوَیْفِعُ کو مامور کیا۔ انہوں نے یہ مہم حسن و خوبی سے انجام دی اور تیونس میں فاسحانہ پیش قدمی کرتے ہوئے قابس پہنچ گئے اور پھر اس کے قریب جربہ کے اہم جزیرے پر قبضہ کر لیا۔ وہاں انہوں نے لوگوں کے سامنے ایک یادگار خطبہ دیا جس میں ان کو رسول اللہ صلی اللہ علیہ وسلم کے کئی ارشادات بڑے موثر پیرائے میں سنائے۔ کچھ مدت کے بعد وہاں سے سالمًا و غانمًا دار الحکومت میں واپس آ گئے۔

مُسْنَدِ احمد میں ہے کہ حضرت مسلمہ بن مخلد نے ان کو حاکم خراج بنانا چاہا مگر انہوں نے یہ کہہ کر یہ عہدہ قبول کرنے سے معذرت کر دی کہ میں نے رسول اللہ صلی اللہ علیہ وسلم کو یہ فرماتے سنا ہے کہ حاکم خراج جنت میں داخل نہ ہوگا۔

حضرت رُوَیْفِعُ برقہ میں اپنے فرائض منقوضہ دس برس تک انجام دیتے اور وہیں ۶۷ھ ہجری میں فوت ہوئے۔ ایک روایت کے مطابق انہوں نے شام میں وفات پائی۔ لیکن صحیح یہی ہے کہ وہ برقہ میں فوت ہوئے اور وہیں مدفون ہوئے۔ کہا جاتا ہے کہ ان کی قبر اب بھی وہاں موجود ہے۔ (اسد الغابہ)

۱۔ آنحضرت صلی اللہ علیہ وسلم کا یہ ارشاد بظاہر اس حاکم خراج کے بارے میں ہے جو خراج وصول کرنے میں لوگوں پر ظلم کرے یا بے احتیاطی سے کام لے یا سرکاری رقم میں گڑبڑ کرے۔ حضرت رُوَیْفِعُ نے محض غایت احتیاط کی بنا پر یہ عہدہ قبول نہ کیا ورنہ یہ ذمہ داری قبول کرنے کی مطلق ممانعت نہیں ہے۔ (مؤلف)

(۳)

حضرت رُوَيْفِعٌ سے مروی چند احادیث کتبِ حدیث میں موجود ہیں۔ ان کو
حش صنعانی، ابو مرزوق، دفا بن شرح، ابوالخیر مرشد، شمیم بن بتیان اور
شیبان بن قتبان وغیرہ نے روایت کیا ہے۔ ان میں سے کچھ احادیث یہ ہیں۔

① رسول اللہ صَلَّى اللهُ عَلَيْهِ وَسَلَّمَ نے غزوہ خیبر کے موقع پر فرمایا، مجھے یہ خبر
ملی ہے کہ تم لوگ ایک مثقال دوثلث مثقال کے عوض خرید لیتے ہو۔ ایک
مثقال ایک ہی مثقال کے عوض خریدنی چاہیے۔ دونوں کا وزن برابر ہونا چاہیے
(یعنی سونے کا سونے سے اور چاندی کا چاندی سے وزن میں برابر تبادلہ ہو سکتا ہے)

(أَسَدُ الْغَابَةِ)

② رسول اللہ صَلَّى اللهُ عَلَيْهِ وَسَلَّمَ نے ارشاد فرمایا کہ اے رُوَيْفِعُ بن ثابت شاید
تمہاری زندگی میرے بعد تک رہے تو تم لوگوں سے بیان کر دینا کہ جو شخص اپنی
ڈاڑھی میں گرہ دے یا ناڑہ لٹکائے یا کسی جانور کی لید یا ہڈی سے استنجا
کرے تو محمد (صَلَّى اللهُ عَلَيْهِ وَسَلَّمَ) اس سے بری ہیں۔ (أَسَدُ الْغَابَةِ)

حضرت رُوَيْفِعٌ نے جربہ کو فتح کرنے کے بعد جو خطبہ دیا اہل سیر نے
اس کو بڑے اہتمام سے نقل کیا ہے۔ اس خطبے میں انہوں نے فرمایا:
لوگو! میں تمہارے سامنے وہی باتیں بیان کروں گا جو میں نے
رسول اللہ صَلَّى اللهُ عَلَيْهِ وَسَلَّمَ کو فرماتے ہوئے سنی ہیں۔ آپ نے
غزوہ خیبر میں ہم سے فرمایا کہ جو شخص اللہ پر اور روز قیامت پر
ایمان رکھتا ہے اس کو جائز نہیں کہ اپنا پانی دوسرے کی کھیتی
میں ڈالے یعنی مالِ عنیمت کی حاملہ عورتوں سے تمتع کرے اور
جو شخص اللہ اور روز قیامت پر ایمان رکھتا ہے اس کو جائز نہیں
کہ قیدیوں میں سے کوئی غیر باکرہ عورت اس کو ملے تو وہ اس بات

کی تحقیق کیے بغیر کہ وہ حاملہ ہے یا نہیں اس سے تمتع کرے اور جو شخص اللہ اور روزِ قیامت پر ایمان رکھتا ہو اس کو جائز نہیں کہ مالِ غنیمت کی کسی چیز کو تقسیم سے پہلے بیچ ڈالے اور جو شخص اللہ اور یومِ قیامت پر ایمان رکھتا ہو اس کو جائز نہیں کہ مالِ غنیمت کے کسی جانور پر سواری کرے اور جب وہ دبلا ہو جائے تو اس کو واپس کر دے اور کسی شخص کو جو اللہ پر اور روزِ قیامت پر ایمان رکھتا ہو، جائز نہیں کہ مالِ غنیمت کے کسی کپڑے کو پہنے یہاں تک کہ جب وہ پرانا ہو جائے تو اس کو واپس کر دے (یعنی مالِ غنیمت کی چیزیں تقسیم سے پہلے عارضی طور پر بھی استعمال کرنا جائز نہیں)

(اُسْدُ الْغَابَةِ)

رضی اللہ تعالیٰ عنہ



حضرت ابو ہریرہ رضی اللہ عنہ رسول اللہ صلی اللہ علیہ وسلم سے نقل کرتے ہیں کہ آپ نے فرمایا کہ اللہ تعالیٰ ارشاد فرماتا ہے کہ میں اپنے بندے کے گمان کے موافق ہوں۔ (یعنی جیسا وہ مجھ سے گمان رکھے ویسا ہی معاملہ کروں گا) اور جس جگہ بھی وہ مجھے یاد کرتا ہے میں اس کے ساتھ ہوتا ہوں۔ خدایک قسم اللہ اپنے بندے کی توبہ سے اس شخص سے بھی زیادہ خوش ہوتا ہے جو اپنی گم شدہ چیز کو بیابان میں پا کر خوش ہوتا ہے۔ (اللہ تعالیٰ فرماتا ہے) اور جو شخص مجھ سے بالشت بھر قریب ہوتا ہے میں اس سے ہاتھ بھر قریب ہوتا ہوں اور جو کوئی مجھ سے ہاتھ بھر قریب ہوتا ہے میں دونوں ہاتھوں کے پھیلاؤ کے برابر اس کے قریب ہوتا ہوں اور جب وہ چل کر میرے پاس آتا ہے تو میں دوڑ کر اس کی طرف جاتا ہوں۔

(صحیح بخاری و مسلم)

حضرت زرارہؓ بن عمرو نخعی

(۱)

اریاب سیرنے ان کا نسب نامہ بیان نہیں کیا لیکن اس بات پر سب متفق ہیں کہ ان کا تعلق بنو نخع سے تھا۔ نخع یمن کے قبیلہ مذحج کی ایک شاخ تھی۔ حضرت زرارہؓ بن عمرو اس وفد میں شامل تھے جو نصف محرم یا رجب ۱۱ھ میں رسول اکرم ﷺ کی زیارت اور بیعت کا شرف حاصل کرنے کے لیے مدینہ منورہ آیا۔ ابن اثیر کا بیان ہے کہ یہ وفد رجب ۱۱ھ میں بارگاہ رسالت میں حاضر ہوا لیکن جمہور اہل سیر نے اس وفد کے مدینہ میں ورود کا سال ۱۱ھ ہجری ہی تحریر کیا ہے بعض نے یہ بھی لکھا ہے کہ بارگاہ نبوی میں حاضر ہونے والا یہ آخری وفد تھا اس کے بعد کسی وفد کو شرف باریابی نصیب نہیں ہوا۔ اس وفد کے اراکین کی تعداد میں بھی اختلاف ہے بعض نے لکھا ہے کہ اس میں سوا آدمی شامل تھے اور بعض کہتے ہیں کہ دو سوا آدمی تھے۔ یہ سب لوگ حضرت معاذ بن جبل انصاری کے ہاتھ پر پہلے ہی اسلام قبول کر چکے تھے۔ سرور عالم ﷺ ان کو دیکھ کر بہت خوش ہوئے، دعاؤں سے نوازا اور ان کی تعریف فرمائی۔ ان اصحاب کو دار الضیافہ (مہمان خانہ) میں آمارا گیا۔

(۲)

بارگاہ رسالت میں باریاب ہونے کے بعد حضرت زرارہؓ بن عمرو نے عرض کیا:
 ”یا رسول اللہ! میں نے راستے میں چند عجیب خواب دیکھے۔“
 حضور نے فرمایا: ”بیان کرو۔“

انہوں نے عرض کیا: ”میں نے دیکھا کہ میرے گھر میں ایک بکری نے بچہ دیا ہے جو سرخ (یا سفید) اور سیاہ رنگ کا ابلق ہے۔“

حضور نے پوچھا: ”کیا تمہاری عورت کے بچے ہونے والا تھا۔“

حضرت زرارہ نے کہا: ”جی ہاں“

حضور نے فرمایا: ”اس کے بیٹا پیدا ہوا ہے جو تیرا فرزند ہے۔“

حضرت زرارہ نے پوچھا: ”یا رسول اللہ! ابلق ہونے کا کیا مطلب ہے؟“

حضور نے فرمایا: ”میرے قریب آؤ“ انہوں نے تعمیل ارشاد کی تو آپ نے

آہستہ سے (ان کے کان میں) فرمایا: ”کیا تمہارے جسم پر برص (پھلہری) کے داغ

ہیں جنہیں تم نے لوگوں سے پوشیدہ رکھا ہے؟“

حضرت زرارہ نے عرض کیا: ”و قسم ہے اُس ذات کی جس نے آپ کو رسول

بنا کر بھیجا ہے، یہ صحیح ہے اور میرے ان داغوں کا آج تک کسی کو علم نہیں تھا۔“

حضور نے فرمایا: ”بچے پر تمہارے انہی داغوں کا اثر ہے۔“

اب حضرت زرارہ نے دوسرا خواب سنایا — ”یا رسول اللہ! میں نے

(عرب کے مشہور بادشاہ) نعمان بن منذر کو دیکھا کہ گوشوارے، بازو بند اور خلیخال

پہنے ہوئے ہے۔“

آپ نے فرمایا۔ ”اس کا مطلب یہ ہے کہ ملک عرب اب آسائش و آرائش

حاصل کر رہا ہے۔“

حضرت زرارہ نے تیسرا خواب بیان کیا کہ میں نے دیکھا، ایک بڑھیا زمین سے

باہر نکلی ہے اس کے کچھ بال سیاہ اور کچھ سفید ہیں۔“

حضور نے فرمایا: ”یہ دنیا ہے جس قدر باقی رہ گئی ہے۔“

حضرت زرارہ نے چوتھا خواب سنایا کہ میں نے ایک آگ زمین سے نمودار ہوتے

دیکھی جو میرے اور میرے بیٹے عمرو کے درمیان حائل ہو گئی اور اس آگ میں سے

آواز آرہی ہے:-

”جھلسو جھلسو، بنیا ہونا بنیا ہو، لوگو اپنا کنبہ مال اور اپنی غذا مجھے کھانے

کے لیے دو۔“

حضورؐ نے فرمایا: ”یہ ایک فتنہ ہے جو میرے بعد ظاہر ہوگا۔“
 حضرت زرارہؓ نے عرض کیا: ”یا رسول اللہ! یہ کیسا فتنہ ہوگا۔“
 حضورؐ نے فرمایا: ”لوگ اپنے اہم کو قتل کر دیں گے آپس میں سر پھٹول کریں
 گے اور ایک دوسرے سے اس طرح گتھ جائیں گے جیسے ہاتھوں کی انگلیاں پنجہ ڈالنے
 میں گتھ جاتی ہیں۔ برائی کرنے والا اپنے آپ کو بھلائی کرنے والا خیال کرے گا۔ مسلمان
 کا خون مسلمان کے نزدیک پانی سے زیادہ شیریں ہوگا۔ اگر تیرا بیٹا مر گیا تو یہ آگ تجھ
 تک پہنچے گی اور اگر تو مر گیا تو یہ آگ تیرے بیٹے تک پہنچے گی۔“
 حضرت زرارہؓ نے عرض کیا: ”یا رسول اللہ! دعا کیجئے کہ یہ آگ مجھ کو نہ پائے۔
 (میں اس فتنہ کو نہ دیکھوں)۔“

حضورؐ نے دعا کی: ”الہی زرارہ کو یہ فتنہ نہ دکھانا“
 اس واقعہ کے چند سال بعد حضرت زرارہؓ بن عمرو فوت ہو گئے اور ان کا بیٹا
 عمرو بچ رہا۔ حافظ ابن قیمؒ نے ”زاد المعاد“ میں لکھا ہے کہ امیر المؤمنین
 حضرت عثمان ذوالنورینؓ کے زمانہ خلافت میں فتنوں کا آغاز ہوا تو عمرو نے
 ان کی بیعت توڑ دی اور فتنہ انگیزوں میں شامل ہو گیا۔ یوں حضرت زرارہؓ کے
 چوتھے خواب کی تعبیر یا حضورؐ کی پیشگوئی پوری ہو گئی۔



حضرت ساریہ بن زینم کنانی

(۱)

کنانہ کے خاندان بنی بکر سے تھے۔ سلسلہ نسب یہ ہے :

ساریہ بن زینم بن عمرو بن عبداللہ بن جابر بن محمد بن عبد بن عدی
بن ویل بن بکر بن عبدمنافہ بن کنانہ۔

ان کے قبولِ اسلام کا زمانہ متعین نہیں ہے مگر شرفِ صحابیت پر سب
کا اتفاق ہے۔

علامہ ابن اثیر کا بیان ہے کہ وہ بہت تیز دوڑنے والے تھے۔

(۲)

اربابِ سیر نے سوائے ایک واقعہ کے حضرت ساریہ کے حالاتِ زندگی
بیان نہیں کیے۔ اس واقعہ کی بناء پر انہوں نے تاریخ میں لازوال شہرت پائی۔
یہ واقعہ عراقِ عجم (ایران) کی مشہور لڑائی ”جنگِ نہادند“ (سلسلہ ہجری) کے
موقع پر پیش آیا۔ اس سے ظاہر ہوتا ہے کہ حضرت ساریہ ایران کے اور معرکوں
میں بھی شریک رہے ہوں گے۔ امام ابن تیمیہ نے مجموعہ الفتاویٰ (جلد ۱۱) میں
یہ واقعہ اس طرح بیان کیا گیا ہے :

” حضرت عمرؓ بن الخطاب نے ایک لشکرِ جہاد پر روانہ فرمایا
اور ایک صاحبِ ساریہ نامی کو سپہ سالار بنایا۔ حضرت عمرؓ خطبہ
دے رہے تھے کہ اچانک منبر پر پکار اٹھے۔ یا ساریہ! الجبل
یا ساریہ! الجبل (اے ساریہ پہاڑ کا رخ کرو اے ساریہ پہاڑ
کی جانب چلو) اس کے بعد لشکر سے ایک قاصد آیا جس نے

تباہ، اسے امیر المؤمنینؑ ہم نے دشمن کا مقابلہ کیا اور پسپا ہو رہے تھے کہ اسے ساریہ پہاڑ کی جانب چلو، اسے ساریہ پہاڑ کا رخ کرو کی پکار سنی۔ ہم نے پہاڑ کو پشت پر لیا اور اللہ نے دشمن کو شکست دی۔“ (ص ۲۷۰)

علامہ ابن اثیرؒ نے ”أسد الغابہ“ میں یہ واقعہ اس طرح بیان کیا ہے:
 ”امیر المؤمنین جمعہ کے دن رسول اللہ صلی اللہ علیہ وسلم کے منبر پر خطبہ پڑھ رہے تھے کہ یکا یک اثنائے خطبہ میں ان کی زبان سے یہ الفاظ نکلے:

یا ساریتہ الجبیل الجبیل من استرعی لذنب ظلم
 (اسے ساریہ پہاڑ میں پناہ لو جو شخص بھڑیے کی رعایت کرتا ہے ظلم کرتا ہے)
 یہ الفاظ سن کر لوگ ایک دوسرے کی طرف دیکھنے لگے (کیونکہ ان الفاظ کا خطبے کے سیاق و سباق سے کوئی تعلق نہ تھا)
 حضرت علیؑ نے فرمایا کہ یہ اس کہنے کی وجہ سے خلافت سے الگ کر دیئے جائیں گے (یعنی ان الفاظ سے معلوم ہوتا ہے کہ ان کا دماغ صحیح کام نہیں کرتا اور دماغی بیماری کی وجہ سے آدمی خلافت کا اہل نہیں رہتا)۔ جب حضرت عمرؓ نماز سے فارغ ہوئے تو حضرت علیؑ نے ان سے پوچھا، آپ کو خطبہ میں کیا ہو گیا تھا؟ انہوں نے پوچھا، کیا ہوا؟ حضرت علیؑ نے کہا، یا ساریتہ الجبیل الجبیل من استرعی لذنب ظلم کہنے کا کیا محل تھا؟ حضرت عمرؓ نے پوچھا، کیا یہ الفاظ میری زبان سے نکلے تھے؟ حضرت علیؑ نے جواب دیا، ہاں۔ اس پر حضرت عمرؓ نے فرمایا، میرے دل میں (اچانک) یہ خیال گزرا کہ کافروں نے ہمارے بھائیوں کو پسپا کر دیا ہے اور وہ ان کے قریب پہنچا چاہتے ہیں ساتھ ہی میرے دل میں یہ بات آئی

کہ مسلمان ایک پہاڑ کے پاس سے گزر رہے ہیں۔ اور اگر وہ اس پہاڑ میں چلے جائیں تو پھر دشمن کو ہلاک کر کے کامیاب ہو جائیں گے اور اگر اس پہاڑ کو چھوڑ کر آگے بڑھیں تو دشمن ان کو ہلاک کر ڈالے گا۔ اس پر میری زبان سے وہ الفاظ نکلے جن کا سننا آپ بیان کرتے ہیں۔ اس واقعہ کے ایک ماہ بعد قاصد فتح کی خوشخبری لے کر آیا اور اس نے بیان کیا کہ ہم نے اسی دن اور اسی وقت پہاڑ کے پاس سے گزرتے وقت یاساریۃ الجبل یا ساریۃ الجبل کی آواز سنی جو حضرت عمرؓ کی آواز کے مشابہ تھی۔ ہم پہاڑ کی طرف چلے گئے اور اللہ نے ہمیں کامیاب کیا۔“

یہ واقعہ امام ابن جریر طبری، ملا علی القاری اور بعض دوسرے علماء و مؤرخین نے بھی بیان کیا ہے۔

حضرت ساریۃ نے کب اور کہاں وفات پائی، اس کے بارے میں کتب سیر خاموش ہیں۔

رضی اللہ تعالیٰ عنہ

بِسْمِ اللّٰهِ الرَّحْمٰنِ الرَّحِیْمِ

لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ

حضرت سالم بن عمیر انصاری

(۱)

قبیلہ اوس کے خاندان عمرو بن عوف سے تھے بسلسلہ نسب یہ ہے :
سالم بن عمیر بن ثابت بن نعمان بن امیہ بن امراء القیس (برک)
بن ثعلبہ بن عمرو بن عوف بن مالک بن اوس۔

انصار کے قدیم الاسلام اصحاب میں سے ہیں۔ ابن اثیر کا بیان ہے کہ
وہ بیعت عقبہ کبیرہ (۳۱ھ بعد بعثت) میں شریک تھے مگر دوسرے اباب سیر
نے اصحاب عقبہ کی جو فہرست دی ہے اس میں ان کا نام موجود نہیں ہے البتہ ان
کے چچا حضرت عبداللہ بن جبیر یقینی طور پر اصحاب عقبہ میں سے ہیں بہر صورت
قیاس غالب یہی ہے کہ وہ ہجرت نبوی سے پہلے شرف ایمان سے بہرہ ور
ہو چکے تھے۔

(۲)

ہجرت نبوی کے بعد حضرت سالم بن عمیر نے سب سے پہلے غزوہ بدر الکبریٰ
(رمضان ۲ھ) میں داد شجاعت دی۔ یوں اہل بدر میں شامل ہو کر انہوں
نے صحابہ کرام میں امتیازی مقام حاصل کر لیا۔

شوال ۳ھ ہجری میں رسول اکرم صلی اللہ علیہ وسلم نے حضرت سالم
کو ابو عقیق نامی ایک یہودی شاعر کی سرکوبی پر مامور فرمایا۔ بنی عمرو
کا یہ بڑھا کھوسٹ شاعر دین حق اور ہادی برحق صلی اللہ علیہ وسلم کا سخت دشمن
تھا۔ وہ حضور کے خلاف لوگوں کو بھڑکاتا اور آپ کی شان میں ناشائستہ اشعار
موزوں کرتا تھا۔ حضرت سالم نے اس کو قتل کر کے صحیح سالم واپس آ گئے۔

اس کے بعد حضرت سالمؓ نے اُحُد خندق، فتح مکہ وغیرہ تمام غزوات میں بھی
 سرورِ عالم صلی اللہ علیہ وسلم کی ہمراہی کا شرف حاصل کیا البتہ غزوہ تبوکؓ
 کے موقع پر ان کے پاس نہ سواری تھی اور نہ زادِ راہ۔ کچھ دوسرے مخلص صحابہ کا بھی
 یہی حال تھا۔ انہوں نے بارگاہِ رسالت میں سواریوں کی فراہمی کی درخواست کی مگر
 حالات کچھ ایسے تھے کہ ان کی ضرورتیں پوری کرنا ممکن نہ تھا۔ چنانچہ حضورؐ نے ان
 پر واضح کر دیا کہ میرے لیے تمہیں سواریاں مہیا کرنا ممکن نہیں۔ ان لوگوں کو شرفِ
 جہاد سے محروم ہونے کا سخت دکھ ہوا۔ اس دکھ نے مسلسل گریہ و زاری کی صورت
 اختیار کر لی۔ اس پر رحمتِ الہی جوش میں آگئی اور یہ آیت نازل ہوئی:

وَلَا عَلَى الَّذِينَ إِذَا مَا أَتَوْكَ لِتَعْمَلَهُمْ قُلْتَ لَا أَجِدُ مَا أَحْمِلُكُمْ
 عَلَيْهِ تَوَلَّوْا وَعَيْنُهُمْ لَفِيضٌ مِّنَ الدَّمْعِ حَزَنًا أَلَّا يَجِدُوا مَا
 يُنْفِقُونَ ۝
 (التوبہ آیت ۹۲)

(اور ان لوگوں پر بھی کوئی الزام نہیں جنہوں نے خود آکر تم سے درخواست کی تھی کہ
 ہمارے لیے سواریاں فراہم کی جائیں اور جب تم نے کہا کہ میں تمہارے لیے سواریوں کا
 انتظام نہیں کر سکتا تو مجبوراً واپس گئے اور حال یہ تھا کہ ان کی آنکھوں سے آنسو جاری
 تھے اور انہیں اس بات کا بڑا رنج تھا کہ وہ اپنے خرچ پر جہاد میں شریک ہونے
 کی قدرت نہیں رکھتے۔)

اللہ تعالیٰ نے یہ آیت نازل فرما کر ایسے اصحاب کو جہاد سے متشنیٰ کر دیا۔
 خلفائے راشدینؓ کے دور میں حضرت سالمؓ بن عمیرؓ کا کہیں ذکر نہیں آتا۔
 بقول ابن اثیرؒ انہوں نے امیر معاویہؓ کے دورِ خلافت میں وفات پائی۔
 (اسد الغابہ)

رضی اللہ تعالیٰ عنہ

حضرت سائب بن العوام رضی اللہ عنہما

(۱)

حواری رسول اللہ حضرت زبیر بن العوام (یکے از عشرہ مبشرہ) کے حقیقی بھائی تھے۔ نسب نامہ یہ ہے:

سائب بن العوام بن خویلد بن اسد بن عبد العزی بن قصی بن کلاب بن مرہ بن کعب بن لوی۔

والدہ کا نام حضرت صفیہ بنت عبد المطلب تھا جو رسول اللہ صلی اللہ علیہ وسلم کی چھوٹی تھیں۔ بعض نے ان کی والدہ کا نام ہالہ بنت امیب بن عبد مناف بن زہرہ بتایا ہے۔ اس لحاظ سے وہ حضرت زبیر کے اخیانی بھائی ہوتے ہیں مگر ابن اثیر نے "أسد الغابہ" میں لکھا ہے کہ پہلا قول صحیح ہے یعنی ان کی والدہ حضرت صفیہ ہی تھیں اور سرورِ عالم صلی اللہ علیہ وسلم حضرت سائب کے ماموں زاد بھائی تھے۔

ام المؤمنین حضرت خدیجہ الکبریٰ رضی اللہ تعالیٰ عنہا حضرت سائب کی چھوٹی تھیں۔ ابن اثیر کا بیان ہے کہ سائب (قبل اسلام سے پہلے) حضرت صفیہ کو تکلیف دیا کرتے تھے۔ چنانچہ ایک دفعہ انہوں نے یہ شعر کہا:

لَيْسَنِي سَائِبٌ مِنْ حَلْفِ الْمُجْدِرِ
لَكِنْ أَبُو الطَّاهِرِ نَزَّاجًا أَهْرًا

(سائب مجھے دیاروں کے چھپے سے گالیاں دیتا ہے لیکن ابوالطاہر سے ایسے کام سے روکتا ہے۔)

۱۔ ابوالطاہر حضرت زبیر کی کنیت تھی۔

(۲)

سیدنا حضرت زبیر بن العوام تو تاریخ اسلام کی نامور شخصیت ہیں مگر تعجب ہے کہ حضرت سائبؓ کے بہت کم حالات دستیاب ہوتے ہیں۔ نہ یہ پتہ چلتا ہے کہ انہوں نے کب اسلام قبول کیا اور نہ یہ معلوم ہے کہ کب ہجرت کی البتہ ارباب سیر نے یہ بات صراحت کے ساتھ بیان کی ہے کہ حضرت سائبؓ غزوہ بدر میں شریک نہیں تھے مگر بدر کے بعد اُحد، احزاب وغیرہ جتنے غزوں بھی عہد رسالت میں پیش آئے وہ سب در عالمِ صلّی اللہ علیہ وسلم کے ہمراہ تھے۔

رسول اکرم صلّی اللہ علیہ وسلم کی وفات کے بعد خلیفۃ الرسول حضرت ابوبکر صدیقؓ نے مرتدین کے خلاف جہاد کا آغاز کیا تو حضرت سائبؓ بھی ایک اسلامی لشکر میں شریک ہو گئے اور مرتدین کے استیصال میں بھرپور حصہ لیا۔ میلہ کذاب کے خلاف یمامہ کی مشہور لڑائی میں بھی وہ شریک تھے۔ اسی لڑائی میں مردانہ وار لڑتے ہوئے شہادت پائی۔ انہوں نے اپنے پیچھے کوئی اولاد نہیں چھوڑی۔

رضی اللہ تعالیٰ عنہ



ارشاد نبوی

حضرت ابوسریہ رضی اللہ عنہ سے روایت ہے کہ رسول اللہ صلّی اللہ علیہ وسلم کی خدمت میں ایک شخص نے عرض کی کہ مجھے نصیحت کیجئے۔ آپ نے فرمایا کہ غصہ نہ کیا کر۔

اس نے بار بار یہی الفاظ دہرائے اور آپ نے بار بار یہی فرمایا کہ غصہ نہ کیا کر۔

(صحیح بخاری)

حضرت سائب بن یزید رضی اللہ عنہ

(۱)

ہجرت نبوی کے چند سال بعد کا ذکر ہے کہ ایک دن ایک خاتون بارگاہ رسالت میں حاضر ہوئیں۔ ان کے ساتھ ایک کمسن لڑکا تھا۔ انہوں نے رسول اکرم صلی اللہ علیہ وسلم کی خدمت میں عرض کیا :-

”یا رسول اللہ! یہ میرا بھانجا ہے اس کے درد ہے (یا یہ بیمار ہے) اس کے لیے دعا کیجئے۔“

حضور نے بڑی شفقت سے بچے کے سر پر ہاتھ پھیرا اور ان کے لیے برکت کی دعا کی۔ پھر آپ نے وضو کیا تو وہ صاحب زادے آپ کے وضو کا بچا ہوا پانی پی گئے۔ پھر حضور کے پیچھے کھڑے ہو گئے اس وقت ان کو مہر نبوت کی زیارت کا شرف حاصل ہوا جو آپ کے دونوں مونڈھوں کے درمیان تھی۔ مہر نبوت کی زیارت کرنے والے یہ خوش بخت صاحبزادے جن کے سر پر سید الانبیاء والہم سلین صلی اللہ علیہ وسلم نے اپنا دست شفقت پھیرا اور جن کے لیے برکت کی دعا کی، حضرت سائب بن یزید تھے۔

(۲)

سیدنا حضرت سائب بن یزید کا شمار ان صحابہ میں ہوتا ہے جو علم و فضل کے اعتبار سے بہت بلند مقام رکھتے تھے۔ ارباب سیر میں ان کے خاندان کے بارے میں بہت اختلاف ہے۔ بعض نے ان کو کنڈی، بعض نے ہندی بعض نے ازدی اور بعض نے کنانی لیشی بیان کیا ہے۔ البتہ اس بات پر سب کا اتفاق ہے کہ وہ قریش (بنو عبد شمس) کے حلیف تھے اور ان کی کنیت ابو یزید

تھی۔ مختلف روایتوں میں ان کا نسب نامہ ان تین طریقوں سے بیان کیا گیا ہے۔

۱۔ سائب بن یزید بن ابی سعید بن ثمامہ بن اسود۔

۲۔ سائب بن یزید بن سعید بن عامر بن اسود بن عبداللہ بن حارث

۳۔ سائب بن یزید بن عبداللہ بن اسود بن ثمامہ بن یقظان بن حارث بن عمرو بن معاویہ بن حارث۔

حضرت سائب کے والد حضرت یزید کو بھی شرف صحابیت حاصل ہے۔

حافظ ابن عبدالبر کا بیان ہے کہ وہ فتح مکہ کے دن ایمان لائے اور مدینے میں سکونت اختیار کی۔ ان کا شمار حجازی صحابہ میں ہوتا ہے۔ ان کی کنیت ابوالسائب تھی اور لقب ابن اخت نمر تھا۔ ان سے ان کے بیٹے حضرت سائب بنے۔
دو حدیثیں روایت کی ہیں۔

۱۔ علامہ ابن اثیر نے "اُسُد الغابہ" میں واقدی کے حوالے سے لکھا ہے کہ "ابن اخت نمر" حضرت سائب بن یزید کا لقب تھا، وہ نمر کے بھانجے تھے، خود قبیلہ کنزہ کے تھے مگر قریش کے علیف تھے اس کے برعکس حافظ ابن عبدالبر کا قول ہے کہ "ابن اخت نمر" حضرت سائب کے والد یزید کا لقب تھا۔ حضرت ابوالسائب یزید کے ترجمہ میں ابن اثیر نے بھی اس سے اتفاق کیا ہے۔
۲۔ یہ حدیثیں حسب ذیل ہیں:

① رسول اللہ صلی اللہ علیہ وسلم نے فرمایا ہے کہ کوئی شخص کسی دوسرے کی لاشی نہ تو مذاق سے اور نہ سنجیدگی سے اٹھائے اور جو ایسا کر بیٹھے وہ مالک کو واپس کر دے۔

② رسول اللہ صلی اللہ علیہ وسلم مالِ خمس سے ہمارے حصے سے کچھ زیادہ عطا فرما دیا کرتے تھے۔ چنانچہ مجھے ایک اونٹ (اپنے حصے سے) زائد عطا ہوا تھا
(اُسُد الغابہ فی معرفۃ الصحابہ)

حضرت سائبؓ ۱۲ھ ہجری میں پیدا ہوئے۔ چونکہ ان کے والد فتح مکہ کے موقع پر مشرف بہ اسلام ہوئے اس لیے قیاس غالب یہ ہے کہ ان کی خالہ ان کو فتح مکہ (رمضان ۱۲ھ) کے بعد ہی اپنے ساتھ لے کر بارگاہ رسالت میں حاضر ہوئی ہوں گی۔ حضرت سائبؓ نے عہد رسالت کی صرف آٹھ نو بہاریں دیکھیں مگر وہ بڑے ہوشمند اور قوی الحافظ تھے جو دیکھتے تھے اس کو اپنے ذہن میں محفوظ رکھنے کی کوشش کرتے تھے۔ ان سے روایت ہے کہ جب رسول اللہ صلی اللہ علیہ وسلم غزوہ تبوک (۳ھ) سے مدینہ واپس تشریف لائے تو لوگ آپ سے ملنے کے لیے نکلے۔ میں بھی بچوں کے ہمراہ آپ سے نیتۃ الوداع پر ملا۔ ایک دوسری روایت میں حضرت سائبؓ کا بیان اس طرح نقل ہوا ہے کہ جب رسول اللہ صلی اللہ علیہ وسلم تبوک سے واپس ہوئے تو لوگوں نے نیتۃ الوداع پر آپ کا استقبال کیا۔ میں بھی لوگوں کے ساتھ گیا میں (اس وقت) نو عمر لڑکا تھا سم لوگ آپ سے ملے۔ (ابوداؤد بیہقی)

۱۲ھ ہجری میں سرور عالم صلی اللہ علیہ وسلم حجۃ الوداع کے لیے مکہ معظمہ تشریف لے گئے تو حضرت سائبؓ کے والد حضرت یزیدؓ نے ان کو ساتھ لے کر حضورؐ کی ہمراہی کا شرف حاصل کیا اور باپ بیٹا دونوں حجۃ الوداع میں شریک ہوئے۔

(اُسْدُ الغَابَةِ)

(۳)

حضرت سائبؓ کم عمری کی بنا پر عہد رسالت کے کسی غزوے میں تو شریک نہ ہو سکے تاہم وہ فیضان نبویؐ سے مقدور بھر بہرہ یاب ہوئے۔ سرور عالم صلی اللہ علیہ وسلم کی وفات کے بعد ان کو کبار صحابہ کی صحبت میسر آئی جس کی بدولت وہ معدن فضل و کمال بن گئے۔ سیدنا حضرت عمر فاروقؓ جو ہر قابل کی پہچان میں اپنی مثال آپ تھے، انہوں نے حضرت سائبؓ کی اعلیٰ صلاحیتوں کا اندازہ کر کے اپنے عہد خلافت میں انہیں اور حضرت عبداللہ بن عتبہؓ بن مسعود کو بائرا مدینہ کا عامل مقرر کر دیا تھا۔ وہ عرصہ تک اپنے فرائض منصبی نہایت حسن و خوبی

سے انجام دیتے رہے۔

حضرت سائبؓ کے سال وفات کے بارے میں بھی بہت اختلاف ہے۔ بعض نے ۸۰ھ بعض نے ۸۲ھ بعض نے ۸۳ھ اور بعض نے ۸۴ھ لکھا ہے۔ کچھ روایتوں میں وفات کے وقت ان کی عمر ۹۴ یا ۹۶ سال بیان کی گئی ہے۔ اگر ان روایتوں کو درست تسلیم کیا جائے تو اس کا مطلب یہ ہوگا کہ وہ ہجرت نبوی سے پہلے پیدا ہوئے تھے (جبکہ عام طور پر ان کا سال ولادت ۸۲ھ ہجری بیان کیا جاتا ہے) واللہ اعلم بالصواب

حضرت سائب بن یزیدؓ سے متعدد احادیث مروی ہیں ان میں سے کچھ یہ ہیں:

① رسول اللہ صلی اللہ علیہ وسلم جمعہ کے دن جب منبر پر بیٹھے تو آپ کے مؤذن حضرت بلالؓ اذان کہتے اور جب آپ (منبر سے) اترتے تو وہ اقامت کہتے۔ ایسا ہی حضرت ابوبکر اور حضرت عمر رضی اللہ عنہما کے زمانے میں ہوتا رہا۔ (ابو نعیم)

② غزوة حنین میں ہوازن کے مال میں سے جو مال غنیمت اللہ تعالیٰ نے رسول اللہ صلی اللہ علیہ وسلم کو عطا فرمایا اسے آپ نے بطور احسان قریش وغیرہ میں تقسیم فرمادیا۔ انصار اس بات سے رنجیدہ ہوئے جب آپ کو اس بات کی اطلاع ملی تو آپ ان کی قیام گاہوں میں ان کے پاس تشریف لے گئے اور فرمایا کہ جتنے انصار یہاں ہیں، میری قیام گاہ پر چلیں۔ جب وہاں یہ سب حضرات جمع ہو گئے تو حضور تشریف لائے۔ آپ نے اللہ عزوجل کی حمد و ثنا بیان کر کے فرمایا:

و اے جماعت انصار! اس مال غنیمت کے بارے میں کہ جس کو میں نے تم پر دوسروں کو ترجیح دی اور انہیں اسلام سے مانوس کرنے کے لیے تقسیم کر دیا کہ شاید یہ نو مسلم آج کے بعد اسلام میں پختہ اور کفار سے جنگ پر آمادہ ہو جائیں، مجھ کو تمہاری یہ بات پہنچی کہ تمہیں یہ بُرا لگا؟

پھر آپ نے فرمایا :

” اے جماعت انصار! کیا اللہ تعالیٰ نے تم لوگوں کو شرفِ ایمان سے نواز کر احسان نہیں فرمایا؟ اور تم کو بزرگی اور کرامت سے سرفراز نہیں کیا اور تمہارا بہترین نام انصار اللہ اور انصار رسول اللہ رکھا اور اگر ہجرت نہ ہوتی تو میں بھی انصار کا ایک فرد ہوتا، اگر تمام لوگ ایک جنگل کی طرف چلیں اور انصار دوسرے جنگل کی طرف چلیں تو میں تمہارے جنگل کی طرف چلوں گا۔ کیا تم اس بات پر راضی نہیں کہ لوگ بکری بھیڑ اور اونٹ لے کر جائیں اور تم لوگ رسول اللہ (سَلَّى اللہُ عَلَیْہِ وَاٰلِہٖ وَسَلَّمَ) کو لے کر جاؤ۔“

جب انصار نے حضورؐ کا یہ ارشاد سنا تو کہا، ہم لوگ راضی ہیں۔
آپ نے فرمایا :

” مجھے اس بات کا جواب دو جو میں نے تم سے کہی۔“
انصار نے عرض کیا :

” یا رسول اللہ! آپ نے ہم لوگوں کو تاریکی میں پایا تھا اللہ نے آپ کے ذریعے ہم لوگوں کو نور کی طرف نکالا، آپ نے ہم لوگوں کو جہنم کے گڑھے کے کنارے پر پایا تھا اللہ تعالیٰ نے ہم لوگوں کو آپ کے ذریعے بچالیا۔ آپ نے ہم لوگوں کو گمراہ پایا تھا آپ کے ذریعے اللہ تعالیٰ نے ہم لوگوں کو ہدایت دی۔ ہم لوگ اللہ کے رب ہونے پر اور اسلام کے دین ہونے پر اور محمدؐ صَلَّى اللہُ عَلَیْہِ وَاٰلِہٖ وَسَلَّمَ کے نبی ہونے پر راضی ہیں۔ آپ کے لیے یا رسول اللہ میدان وسیع ہے آپ جو چاہیں کریں۔“
حضور نے فرمایا :

” خدا کی قسم اگر اس کے علاوہ تم کچھ اور بھی کہتے تو میں کہتا کہ تم سچ کہتے ہو اگر تم لوگ یہ کہتے کہ آپ ہمارے پاس (اپنے وطن سے) نکالے

ہوئے اُسے تھے ہم نے آپ کو پناہ دی۔ آپ کی دنیا نے تکذیب کی تھی، ہم نے آپ کی تصدیق کی۔ آپ بے یار و مددگار اُسے تھے ہم نے آپ کی نصرت کی۔ ہم نے آپ کی وہ باتیں قبول کیں جن کو دنیا نے رد کر دیا تھا۔ اگر تم یہ ساری باتیں بھی کہتے تو تم سچے تھے۔“

حضرات انصار نے کہا: ”اللہ اور اس کے رسول کا ہم لوگوں پر احسان ہے اور اللہ کے رسول کا ہم پر اور ہمارے غیر پر بڑا فضل اور احسان ہے۔“ پھر انصار رونے لگے اور بہت روئے اور حضور بھی ان کے ہمراہ روئے۔ (طبرانی، مشی) جمعہ کے دن پہلی اذان اس وقت ہوتی جب امام منبر پر بیٹھ جاتا۔ رسول اللہ صلی اللہ علیہ وسلم، حضرت ابو بکر اور حضرت عمر رضی اللہ عنہما کے زلمے میں ہی طرفہ رہا۔ جب حضرت عثمان رضی اللہ عنہ کا زمانہ آیا اور لوگ زیادہ ہو گئے تو انہوں نے زور اپرٹیری

اذان زیادہ کی (زور مدینہ کے بازار میں ایک مقام کا نام ہے) (صحیح بخاری) میں مسجد میں کھڑا تھا کہ ایک شخص نے میرے ایک کنکری ماری، میں نے دیکھا تو وہ عمر بن الخطاب تھے۔ انہوں نے مجھ سے کہا کہ جاؤ اور ان دو آدمیوں کو بلا لاؤ جو مسجد میں بلند آواز سے باتیں کر رہے تھے۔ میں ان کو بلا لایا۔ حضرت عمر نے ان سے کہا، اگر تم مدینہ کے بننے والے ہوتے تو میں تم کو سزا دیتا، تم رسول اللہ صلی اللہ علیہ وسلم کی مسجد میں زور زور سے باتیں کرتے ہو۔ (مشکوٰۃ بحوالہ صحیح بخاری)

حضرت عمر رضی اللہ عنہ نے اُبی ترابن کعب اور تمیم ماری کو حکم دیا کہ وہ رمضان میں لوگوں کو گیارہ رکعتیں پڑھائیں اور اس زمانہ میں قاری نماز میں وہ سورتیں پڑھتا تھا جو سو آیتوں سے زیادہ ہوتی تھیں یہاں تک کہ ہم قیام کی طوالت سے مجبور ہوئے تھے کہ عصا کا سہارا لیں اور ہم اس نماز سے فارغ ہو کر فجر کے قریب واپس ہوتے تھے۔ (مشکوٰۃ بحوالہ امام مالک)

رضی اللہ تعالیٰ عنہ

حضرت سراقہ بن کعب انصاری

(۱)

خروج کے خاندان نجار سے تھے۔ سلسلہ نسب یہ ہے:

سراقہ بن کعب بن عمرو بن عبد العزیٰ بن غزیہ (بروایت دیگر عمروہ)

بن عمرو بن عبد عوف بن عنتم بن مالک بن نجار۔

اہل سیر نے ان کے قبول اسلام کا زمانہ نہیں بتایا لیکن یہ بات یقینی ہے کہ وہ

غزوہ بدر (رمضان ۳ھ ہجری) سے پہلے شرف اسلام سے بہرہ ور ہو چکے تھے۔

(۲)

قبول اسلام کے بعد حضرت سراقہ بن کعب نے اپنی زندگی راہِ حق میں وقف

کر دی۔ سب سے پہلے ان کی تلوار بدر الکبریٰ کے میدان میں چمکی اور خرمین باطل پر برقی

خاطف بن کر گری۔ ان کے بدری صحابی ہونے پر سب ارباب سیر کا اتفاق ہے۔

اگلے سال (۳ھ ہجری میں) وہ غزوہ اُحُد میں بڑے جوش اور جذبے کے

ساتھ شریک ہوئے۔ اس کے بعد خندق اور عہد رسالت کے دوسرے تمام غزوات

میں بھی شریک ہوئے۔ رسالت کے مقدس دور کی شاید ہی کوئی ایسی سعادت ہو جو

ان کو نصیب نہ ہوئی ہو۔

سرورِ عالم صلی اللہ علیہ وسلم کی رحلت کے بعد حضرت سراقہ بن کعب کے حالات زندگی

پردہ خفا میں ہیں۔ کلبی کا بیان ہے کہ انہوں نے خلیفۃ الرسول حضرت ابو بکر صدیق

رضی اللہ تعالیٰ عنہ کے عہدِ خلافت میں فتنہ ارتداد کا تیشال میں بھر پور حصہ لیا، اور اسی سلسلے

میں پیامہ کی مشہور لڑائی میں شہید ہوئے لیکن حافظ ابن عبد البر نے لکھا ہے کہ انہوں

نے حضرت امیر معاویہؓ کے دورِ خلافت میں وفات پائی۔ (الاستیعاب) واللہ تعالیٰ اعلم۔

رضی اللہ تعالیٰ عنہ

حضرت سکران بن عمرو عامری

(۱)

قریش کی شاخ بنی عامر بن لوئی کے چشم و چراغ تھے۔ سلسلہ نسب یہ ہے:
سکران بن عمرو بن عبد شمس بن عبد ود بن نصر بن مالک بن حسل بن عامر
بن لوئی قرشی عامری۔

والدہ کا نام حبیبی تھا اور ان کا تعلق بنی خزاعہ سے تھا۔ ان کا نسب نامہ یہ ہے:
حبیب بنت قیس بن ضبیس بن ثعلبہ بن حبان بن غنم بن یحییٰ بن عمرو خزاعی
حضرت سکران کی شادی حضرت سوڈہ بنت زمعہ سے ہوئی تھی جن کو
بعد میں اُم المؤمنین بننے کا شرف حاصل ہوا۔ دونوں میاں بیوی نہایت سلیم الفطرت
تھے۔ دونوں دعوت توحید کے ابتدائی زمانے میں شرف اسلام سے بہرہ ور ہوئے
ادریوں السابقون الاولون کی مقدس جماعت میں شامل ہو گئے۔

(۲)

سلسلہ بعد بعثت میں جلسہ کی ہجرت ثانیہ ہوئی۔ مہاجرین کے قافلے میں حضرت
سکران اور حضرت سوڈہ بھی شامل ہو کر حبش کے غربت کدہ میں پہنچ گئے۔ موسیٰ بن
عقبہ اور ابو معشر کا بیان ہے کہ حضرت سکران حبش ہی میں وفات پا گئے
اور اسی سرزمین کو ان کی آخری آرامگاہ بننے کا شرف حاصل ہوا۔ حضرت سوڈہ
حضور کی ہجرت الی المدینہ سے پہلے مسلمانوں کی ایک جماعت کے ساتھ واپس مکہ
آئیں۔ لیکن ابن اسحاق اور واقدی کہتے ہیں کہ حضرت سکران چند سال بعد
حضرت سوڈہ کے ساتھ مکہ واپس آئے اور وہیں حضور کی ہجرت الی المدینہ سے
پہلے وفات پائی۔ (واللہ تعالیٰ اعلم) سلسلہ بعد بعثت میں اُم المؤمنین

حضرت خدیجہ الکبریٰ رضی اللہ تعالیٰ عنہا نے سفرِ آخرت اختیار کیا تو حضورؐ نے حضرت سودہ بنت زمعہ سے نکاح کر لیا۔

(۳)

ذرقانی کا بیان ہے کہ حضرت سکرانؓ کی زندگی میں ایک دفعہ حضرت سودہؓ نے خواب میں دیکھا کہ تکیہ کے سہارے لیٹی ہیں کہ آسمان پھٹا اور چاندان پر گر پڑا۔ انہوں نے یہ خواب حضرت سکرانؓ سے بیان کیا تو وہ بولے :

” اس خواب کی تعبیر یہ معلوم ہوتی ہے کہ میں عنقریب فوت ہو جاؤں گا اور تم عرب کے چاند محمدؐ صلی اللہ علیہ وسلم کے نکاح میں آؤ گی۔“

مقہوڑی ہی مدت گزری تھی کہ اس خواب کی تعبیر پوری ہو گئی۔ حضرت سودہؓ کے بطن سے حضرت سکرانؓ کے ایک فرزند عبدالرحمنؓ ناسق تھے۔ وہ خلافتِ فاروقی میں عراقِ عرب کے بعض معرکوں میں شریک ہوئے اور جنگِ جلولاء میں نہایت بہادری سے لڑتے ہوئے جاہِ شہادت پیا۔

رضی اللہ تعالیٰ عنہما



حضرت سلمان بن عامر رضی

(۱)

مُضَرِّکِی شَاخِ بِنُوْضَبَةَ سے تعلق رکھتے تھے۔ نسب نامہ یہ ہے :
 سلمان بن عامر بن اوس بن حجر بن عمرو بن حارث بن تیم بن ذہل
 بن مالک بن بکر بن سعد بن ضبہ بن اد بن طاسجہ بن لیا س بن مضر بن
 ان کے قبول اسلام کا زمانہ کسی نے متعین نہیں کیا مگر اس پر سب کا اتفاق ہے
 کہ ان کو شرف صحابیت حاصل ہے۔

علامہ ابن اثیر نے امام مسلم بن حجاج کے حوالے سے لکھا ہے کہ صحابہ
 میں ان کے سوا اور کوئی مُضَبِّی نہ تھا مگر یہ روایت محل نظر ہے کیونکہ بعض دوسرے
 صحابہ کے بارے میں بھی بیان کیا گیا ہے کہ ان کا تعلق بنی ضبہ سے تھا۔
 کتب سیر حضرت سلمان بن عامر کے حالات کے بارے میں خاموش ہیں
 ان سے صرف اتنا پتہ چلتا ہے کہ انہوں نے بصرہ کی سکونت اختیار کر لی تھی
 اور وہیں وفات پائی۔

(۲)

حضرت سلمان بن عامر سے متعدد احادیث مروی ہیں۔ ان میں سے تین

یہ ہیں : —

① میں نے رسول اللہ صَلَّى اللهُ عَلَيْهِ وَسَلَّمَ کو یہ فرماتے ہوئے سنا کہ پیچھے کے
 ساتھ عقیقہ ہے (یعنی اللہ تعالیٰ جس کو بچہ عطا فرمائے وہ عقیقہ
 کرے) لہذا پیچھے کی طرف سے قربانی کرو اور اس کا سر صاف کرادو
 (منذوادو)۔
 (صحیح بخاری)

② رسول اللہ صلی اللہ علیہ وسلم نے فرمایا کہ کسی (اجنبی) مسکین کو اللہ کے لیے کچھ دینا صرف صدقہ ہے اور اپنے کسی غریب رشتہ دار (عزیز قریب ضرورت مند) کو اللہ کے لیے کچھ دینے میں دوسرا ثواب ہے ایک تو صدقے کا اور دوسرا صلہ رحمی کا (یعنی رشتہ داری کے حقوق ادا کرنے کا)۔

(جامع ترمذی، مسند احمد، سنن نسائی، سنن ابن ماجہ، سنن دارمی)
 ③ رسول اللہ صلی اللہ علیہ وسلم نے فرمایا کہ جب تم میں سے کسی کا روزہ ہو تو وہ کھجور سے افطار کرے اس لیے کہ کھجور برکت کا سبب ہے اگر کھجور نہ ملے تو پانی سے افطار کرے اس لیے کہ اللہ تعالیٰ نے پانی کو طہور بنایا ہے۔

(مسند احمد، جامع ترمذی، سنن ابی داؤد، سنن ابن ماجہ، مسند دارمی)

حضرت ابو ہریرہ رضی اللہ عنہ سے روایت ہے کہ رسول خدا صلی اللہ علیہ وسلم نے فرمایا کہ انسان کے تمام اعمال اسی کے لیے ہیں سوائے روزوں کے بیشک یہ میرے لیے ہیں اور میں خود ان کی جزا دوں گا۔ اور روزے ڈھال ہیں (یعنی گناہوں سے یا عذاب سے بچاتے ہیں) پس جب تم میں سے کوئی روزہ رکھے ہو تو نہ فحش گوئی کرے اور نہ شور و غل مچائے اور اگر کوئی اس سے بیہوش ہو کرے یا لڑے تو (اسے) کہہ دے کہ میں تو روزہ دار ہوں۔۔۔۔۔

روزے دار کے لیے دو خوشیاں ہیں جو اسے حاصل ہوں گی۔ (ایک) تو افطار کے وقت خوش ہوتا ہے اور (دوسرے) جب اپنے رب سے ملاقات کرے گا تو اپنے روزے کے ثواب کے باعث خوش ہوگا۔
 (صحیح بخاری و مسلم)

حضرت سلیم بن ثابت انصاری

(۱)

قبیلہ اوس کے معزز خاندان عبدالاشہل سے تھے۔ نسب نامہ یہ ہے :-
 سلیم بن ثابت بن وقش بن زغبہ بن زعور بن عبدالاشہل۔
 حافظ ابن عبدالبرہ اور کلبی نے ان کا نسب نامہ اسی طرح بیان کیا ہے۔
 ابن اثیر نے بھی ان کی تائید کی ہے البتہ ابن مندہ اور ابو نعیم نے ان کے نسب
 سے زغبہ کو نکال دیا ہے مگر صحیح وہی ہے جو ابن عبدالبرہ نے بیان کیا ہے۔
 حضرت سلیم کا خاندان ”ای خانہ ہمہ آفتاب است“ کا مصداق تھا۔
 ان کے والد حضرت ثابت بن وقش، چچا حضرت رفاعہ بن وقش اور دو بھائی حضرت
 سلمہ اور حضرت عمرو الاصیرم بھی شرف صحابیت سے بہرہ ور ہوئے اور سبھی
 غزوہ احد میں بڑی بہادری سے لڑتے ہوئے رتبہ شہادت پر فائز ہوئے۔ اہل سیر
 کہتے ہیں کہ حضرت ثابت بن وقش بہت بوڑھے تھے اور رسول اکرم صلی اللہ علیہ وسلم
 نے ان کو لڑائی میں عملاً شریک کرنے کے بجائے ایک دوسرے بزرگ حسیل بن جابر
 کے ساتھ ایک محفوظ ٹیلہ پر بٹھا دیا تھا۔ جب میدان کا زرار گرم ہوا تو دونوں بزرگوں
 کے جوش ایمان نے انہیں آرام سے بیٹھنے نہ دیا اور دونوں تلواریں کھینچ کر میدان
 میں کود پڑے۔ ثابت تو مشرکوں کے ہاتھ سے شہید ہو گئے اور حسیل بن جابر
 غلط فہمی میں مسلمانوں ہی کے ہاتھ سے شہید ہوئے۔

حضرت سلیم بن ثابت کے بھائی عمرو الاصیرم احدی کے دن ایمان لائے اور
 پھر فوراً لڑائی میں شریک ہو گئے۔ لڑتے لڑتے شدید زخمی ہو گئے۔ لڑائی کے
 بعد انہیں اٹھا کر مدینہ لائے مگر جانبر نہ ہوئے۔ رحمت عالم صلی اللہ علیہ وسلم

خبر ہوئی تو آپ نے فرمایا: — ” اس نے عمل تھوڑا کیا لیکن اجر بہت پایا۔“
ایک اور روایت کے مطابق حضور صلی اللہ علیہ وسلم نے فرمایا: —
” وہ (عمر والا صیرم بن ثابتؓ) یقیناً جنتی ہے۔“

یہ واقعہ بنو عبدالاشہل کے لیے مایہ افتخار بن گیا اور دوسرے لوگوں نے بھی اس کے یاد رکھنے میں خاص اہتمام کیا۔ سیدنا حضرت ابو ہریرہ رضی اللہ تعالیٰ عنہ، کبھی کبھی اپنے شاگردوں سے پوچھا کرتے تھے — ” کوئی ایسا شخص بتاؤ جس نے ایک وقت بھی نماز نہ پڑھی اور سیدھا جنت میں داخل ہو گیا ہو؟“ جب وہ جواب نہ دیتے تو فرماتے ” الا صیرم عبدالاشہل“ اور اگر شاگردوں کو اس واقعہ کا علم ہوتا تو وہ فوراً جواب دیتے ” الا صیرم عبدالاشہل“۔
حضرت سلیمؓ بھی غزوہ اُحد میں شریک تھے انہیں والد چچا اور بھائیوں کی جدائی کا صدمہ سہنا پڑا مگر خود سلامت رہے۔

(۲)

غزوہ اُحد کے بعد حضرت سلیمؓ غزوہ احزاب (شہہ ہجری) میں شریک ہوئے اور اثنائے جنگ میں حضور صلی اللہ علیہ وسلم کے ساتھ بھوک پیاس وغیرہ قسم کی مصیبتیں برداشت کیں۔ ذیقعدہ ۳ہ ہجری میں سرورِ عالم صلی اللہ علیہ وسلم عمرہ کے ارادے سے عازم مکہ ہوئے تو حضرت سلیمؓ بھی آپ کے ہمراہ تھے۔ قریش کی مزاحمت کی وجہ سے آپ نے حدیبیہ میں پڑاؤ ڈال دیا اور وہیں بیعت رضوان کا عظیم نشان واقعہ پیش آیا حضرت سلیمؓ کو بھی بیعت کا شرف حاصل ہوا اور وہ ان خوش بخت اصحاب میں شامل ہو گئے جن کو اللہ تعالیٰ نے کھلے لفظوں میں اپنی خوشنودی کی بشارت دی۔
محرم ۳ہ ہجری میں سرورِ عالم صلی اللہ علیہ وسلم غزوہ خیبر کے لیے روانہ ہوئے تو حضرت سلیمؓ کو اس موقع پر بھی آپ کی معیت کا شرف حاصل ہوا۔ اسی غزوے میں یہودیوں کے خلاف لڑتے ہوئے انہوں نے اپنی جان راہِ حق میں قربان کر دی اور اپنے والد چچا اور بھائیوں کے پاس جنت میں پہنچ گئے۔
رضی اللہ تعالیٰ عنہ

حضرت سہیل بن حنظلہ انصاری

(۱)

قبیلہ اوس کے خاندان بنی حارثہ (بن حارث بن خزرج) سے تھے۔
نسب نامہ یہ ہے :

سہیل بن ربیع بن عمرو بن عدی بن زید بن حشم بن حارثہ بن حارث
بن خزرج بن عمرو بن مالک بن اوس۔

حنظلہ کے بارے میں اختلاف ہے بعض اہل سیر نے ان کو حضرت سہیل بن
کی والدہ بتایا ہے اور بعض ان کو عمرو بن عدی (حضرت سہیل کے دادا) کی والدہ
بتاتے ہیں اور کہتے ہیں کہ عمرو بن عدی کی تمام اولاد ابن حنظلہ کے نام سے مشہور
ہوئی۔ علامہ ابن سعد کا بیان ہے کہ حنظلہ کا اصل نام ایاس بنت ابان بن رزم
تھا اور وہ بنو تمیم سے تعلق رکھتی تھیں۔ بنو تمیم چونکہ بڑے جاہ و حشم کے مالک تھے
اس لیے عمرو بن عدی کی اولاد نے اپنی اہلیت کی نسبت حنظلہ سے دینے کو باعث
افتخار سمجھا۔

ارباب سیر نے یہ تصریح نہیں کی کہ حضرت سہیل نے اسلام کب قبول کیا۔ قیاس
یہ ہے کہ ہجرت نبویؐ کے بعد شرف اسلام سے بہرہ ور ہوئے۔ اس کے بعد غزوہ
احد اور مابعد کے تمام غزوات میں مجاہدانہ شریک ہوئے۔ سلمہ ہجری میں ان کو
بیعت رضوان میں بھی شریک ہونے کا مہتمم بالشان شرف حاصل ہوا۔ اس طرح
وہ "اصحاب الشجرہ" میں شامل ہو کر اللہ تعالیٰ کی خوشنودی کے مستحق ٹھہرے۔

(۲)

حضرت سہیلؓ نہایت مخلص مسلمان تھے۔ وقتاً فوقتاً بارگاہ رسالت میں حاضر

ہوتے تھے اور مقدور بھر فیضانِ نبویؐ سے بہرہ یاب ہوتے تھے۔ ان پر خشیتِ الہی کا بہت غلبہ تھا اور اللہ کے ذکر سے بے حد شغف تھا جب تک مسجد میں رہتے برابر نماز پڑھا کرتے تھے۔ مسجد سے گھر جاتے تو راستے میں بھی برابر تسبیح و تہلیل میں مشغول رہتے۔ سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کی رحلت کے بعد عہدِ فاروقی میں شام فتح ہوا تو وہ شام چلے گئے اور دمشق میں مستقل سکونت اختیار کر لی۔ وہیں امیر معاویہ کے عہدِ خلافت میں وفات پائی۔ اولاد کوئی نہیں چھوڑی اگرچہ اس کی بڑی آرزو تھی۔ فرمایا کرتے تھے، کاش زمانہ اسلام میں (میری بیوی کے) ایک حمل ہی ساقط ہو جاتا تو وہ مجھے تمام دنیا سے محبوب ہوتا۔

علامہ ابن اثیر کا بیان ہے کہ حضرت سہلؓ بڑے بزرگ اور عالم فاضل آدمی تھے۔ لوگوں سے زیادہ میل جول نہ رکھتے تھے اور یادِ الہی میں مشغول رہتے تھے ان کی جلالتِ قدر کا اندازہ اس بات سے کیا جاسکتا ہے کہ بعض صحابہ کرامؓ بھی ان سے حدیثیں پوچھا کرتے تھے۔ ایک دفعہ حضرت ابوالدرداء انصاریؓ ایک مجلس میں تشریف فرما تھے کہ حضرت سہلؓ بن حنظلہؓ ان کے پاس سے گزرے انہوں نے اہل مجلس کو سلام کیا تو حضرت ابوالدرداءؓ نے فرمایا:

”سہل! کوئی ایسی بات (رسول اللہ صَلَّی اللہُ عَلَیْہِ وَاٰلِہٖ وَسَلَّمَ کا ارشاد) بیان کرو جو ہمیں فائدہ پہنچائے اور تمہیں کوئی نقصان نہ پہنچائے۔“

حضرت سہلؓ نے کہا:

”رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا ہے کہ اللہ کی راہ میں گھوڑے پر خرچ کرنے والا اس شخص کی مانند ہے جو اپنے ہاتھوں کو صدقہ دینے کے لیے پھیلا دے اور اس کو بند نہ کرے۔“

ایک مرتبہ حضرت امیر معاویہؓ گھوڑوں کا معائنہ کر رہے تھے اتفاق سے وہاں حضرت سہلؓ بن حنظلہؓ بھی موجود تھے۔ امیر معاویہؓ نے حضرت سہلؓ سے پوچھا، تم نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ کو گھوڑوں کی بابت کیا فرماتے

سنا ہے؟ انہوں نے جواب دیا :
 ” میں نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ کو فرماتے سنا ہے کہ گھوڑوں
 کی پیشانی میں قیامت تک بھلائی معلق ہے۔ گھوڑے کا مالک اس
 پر مشقت ڈالتا ہے اور اس پر خرچ کرنے والا شخص مثل اس شخص
 کے ہے جو صدقہ دینے کے لیے اپنے ہاتھ کو پھیلا دے اور پھر اس
 کو نہ سمیٹے۔“

قیامِ دمشق کے دوران میں حضرت سہلؓ لوگوں کو بڑے لطف و انبساط کے
 ساتھ سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کے ارشادات سنایا کرتے تھے۔ حافظ ابن حجرؒ
 نے ”الاصابہ“ میں یہ واقعہ بیان کیا ہے کہ ایک دفعہ حضرت امیر معاویہ رضی اللہ تعالیٰ عنہ
 کے غلام قاسم جمعہ کے دن جامع دمشق گئے تو وہاں دیکھا کہ ایک بزرگ لوگوں کو احادیث
 نبویؐ سنا رہے ہیں۔ وہ ان کو پہچانتے نہیں تھے لوگوں سے پوچھا کہ یہ بزرگ کون
 ہیں جواب ملا، رسول اللہ صَلَّی اللہُ عَلَیْہِ وَاٰلِہٖ وَسَلَّمَ کے صحابی حضرت سہلؓ بن حنظلہؓ ہیں۔
 (۳)

کتابِ حدیث میں حضرت سہلؓ بن حنظلہؓ سے مروی چند احادیث موجود ہیں۔
 ان کے رواۃ حدیث میں ابوبکثہ سلولیؓ، یزید بن ابی مریم شامی اور قاسم بن عبد الرحمن
 وغیرہ شامل ہیں۔ حضرت سہلؓ کی مرویات میں سے ایک اوپر بیان کی جا چکی ہے۔
 تین مزید یہاں درج کی جاتی ہیں :

① رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ اگر کوئی ایسا شخص جس کے پاس
 اس قدر مال ہے کہ اس کو غنی کر دے، کسی کے سامنے دست سوال دراز
 کرے تو گویا وہ بہت سی آگ مانگتا ہے۔ (مشکوٰۃ شریف)

② رسول اللہ صَلَّی اللہُ عَلَیْہِ وَاٰلِہٖ وَسَلَّمَ سے پوچھا گیا کہ غنی کی کیا حد ہے کہ اس کے
 بعد سوال کرنا جائز نہیں۔ آپ نے فرمایا، رات اور دن کو پیٹ بھر کھانے
 کے بقدر۔ ایک اور جگہ یہ الفاظ ہیں، ایک دن یا ایک دن اور

رات کے کھانے کے بعد۔ (البداء)

(۳) حضرت سہیل بن حنظلہ کہتے ہیں کہ ہم لوگ رسول اللہ صلی اللہ علیہ وسلم کی معیت میں حنین کی لڑائی کے لیے روانہ ہوئے۔ اثنائے سفر میں شام کا وقت ہو گیا۔ میں نماز کے لیے حضور کی خدمت میں حاضر ہوا اتنے میں ایک سوار آپ کی خدمت میں حاضر ہوا اور عرض کیا:

”یا رسول اللہ! میں آپ لوگوں کے آگے چلا اور فلاں فلاں پہاڑی پر چڑھا، میں نے دیکھا کہ بنو ہوازن اپنے سینچائی والے اونٹوں، دوسرے مویشیوں اور اپنی پردہ نشین عورتوں کو ساتھ لے کر حنین کی طرف جمع ہو گئے ہیں۔“ رسول اللہ صلی اللہ علیہ وسلم یہ سن کر مسکرا دیئے اور فرمایا، ان شاء اللہ کل یہ سب مسلمانوں کے لیے مالِ غنیمت ہوں گے۔ اس کے بعد آپ نے فرمایا کہ حج کی رات ہم لوگوں کا پہرہ دار کون ہوگا؟ حضرت انس بن مرشد غنوی نے عرض کیا، یا رسول اللہ! پہرہ داری کی خدمت میں انجام دوں گا۔

آپ نے فرمایا، تو سوار ہو جاؤ۔ چنانچہ وہ اپنے گھوڑے پر سوار ہو کر آپ کی خدمت میں حاضر ہوئے۔ آپ نے ان کو حکم دیا کہ اس گھائی کی طرف جو سامنے ہے، چلے جاؤ اور اوپر کی طرف ہی رہنا۔ یہ خیال رکھنا کہ رات تمہیں دھوکا نہ دے (یعنی ساری رات وہیں رہنا)۔

جب صبح کا ذب ہوئی تو رسول اللہ صلی اللہ علیہ وسلم اپنے مہلتے پر تشریف لائے اور دو رکعت نماز پڑھی۔ پھر آپ نے فرمایا، کیا تم لوگوں نے اپنے سوار کے بارے میں کچھ محسوس کیا؟ لوگوں نے عرض کیا، یا رسول اللہ! ابھی تک تو کچھ محسوس نہیں ہوا؟ اتنے میں نماز کے لیے تکبیر کہی گئی۔ آپ نماز کے لیے کھڑے ہوئے اور آپ نے گھائی کی طرف التفات فرمایا، جب آپ نماز سے فارغ ہو گئے تو آپ نے فرمایا، خوش ہو جاؤ تمہارا سوار واپس آ گیا۔ ہم لوگوں نے گھائی کے درختوں کے درمیان دیکھنا شروع کیا، اتنے میں وہ

حصنور کے پاس پہنچ گئے اور سامنے کھڑے ہو کر سلام کیا۔ پھر عرض کیا، یا رسول اللہ! میں یہاں سے چل کر گھائی ٹی کے اوپر کی جانب جا جیسا کہ آپ نے حکم دیا تھا جب صبح ہوئی تو میں نے گھائیوں کے دونوں جانب نظر دوڑائی اور غور سے دیکھا مگر کسی کو نہیں پایا۔ رسول اللہ صلی اللہ علیہ وسلم نے ان سے دریافت کیا، کیا رات کو تم سواری سے اترے تھے۔ انہوں نے عرض کیا — نہیں مگر نماز پڑھنے اور رفع حاجت کے لیے (کچھ دیر کے لیے)۔ آپ نے فرمایا، تم نے (اپنے لیے جنت) واجب کر لی۔ تم کو کوئی مضر نہیں پہنچے گا اگر اس کے بعد تم کوئی عمل نہ کرو۔

(ابوداؤد، بیہقی، ابونعیم)

(شاریح حدیث نے لکھا ہے کہ کوئی عمل نہ کرو، کا مطلب یہ نہیں کہ فرائض و اجبات وغیرہ بھی ترک کر دیئے جائیں بلکہ اس کا مطلب یہ ہے کہ اس جیسا یعنی اللہ کی راہ میں پیریاری کرنے جیسا عمل نہ بھی کر سکو تو بھی آج کی کارگزاری نے تم کو جنت کا مستحق بنا دیا۔)



حضرت سہل بن عتیک انصاری

(۱)

ارباب سیر میں ان کے نام کے بارے میں اختلاف ہے۔ بعض کہتے ہیں کہ ان کا نام سہیل تھا اور بعض کا قول ہے کہ عبید تھا لیکن جمہور کے نزدیک صحیح نام سہیل بن عتیک ہے۔ خزرج کے خاندان بنو نجار سے تھے۔ نسب نامہ یہ ہے:

سہل بن عتیک بن نعمان بن عمرو بن عتیک بن عمرو بن مہذول (عامر)
بن مالک بن نجار۔

ان کو انصار کے سابقین اولین میں شامل ہونے کا شرف حاصل ہے۔ وہ ان پچھتر نفوس قدسی میں سے ایک ہیں جو ۱۳ نبوت (بعد بعثت) میں قافلہ حجاج میں شامل ہو کر مدینہ سے مکہ گئے اور عقبہ کی گھائی میں سرور عالم صلی اللہ علیہ وسلم کی خدمت اقدس میں حاضر ہو کر آپ کی بیعت سے سرفراز ہوئے اور اس عہد کے ساتھ آپ کو مدینہ تشریف لانے کی دعوت دی کہ ہم اپنی جانوں، مالوں اور اولادوں کے ساتھ آپ کی حفاظت کریں گے۔ اس طرح وہ اس مقدس جماعت (اہل عقبہ) میں شامل ہو گئے، جس کے ارکان خلفائے راشدین، ازواجِ مطہرات اور مہاجرین اولین کے بعد سب صحابہ سے افضل ہیں۔

(۲)

ہجرت نبوی کے بعد رمضان المبارک ۱۲ھ ہجری میں غزوہ بدر الکبریٰ پیش آیا تو حضرت سہل بن عتیک اس میں بڑے جوش اور جذبہ کے ساتھ شریک ہوئے اور یوں انہوں نے بدری صحابی ہونے کا عظیم الشان شرف بھی حاصل کر لیا۔ ابن اثیر نے "أسد الغابہ" میں لکھا ہے کہ حضرت سہل بن عتیک عہد رسالت ہی

میں فوت ہو گئے اور خود ذات رسالت مآب صلی اللہ علیہ وسلم نے ان کی نماز جنازہ پڑھائی۔ اس سلسلے میں انہوں نے حضرت عبداللہ بن عباسؓ سے مروی یہ حدیث نقل کی ہے کہ رسول اللہ صلی اللہ علیہ وسلم حضرت سہل بن عتیک کے جنازے پر تشریف لائے۔ آپ نے چار تکبیریں کہیں اور سورہ فاتحہ سے قرأت شروع کی۔

حضرت سہل بن عتیک کے ایک بھائی حضرت حارث بن عتیک تھے۔ ان کی کنیت ابواخزم تھی۔ وہ بھی راہ حق کے ایک جانباز مجاہد تھے۔ غزوہ اُحُد اور جملہ مشاہدہ مابعد میں سرورِ عالم صلی اللہ علیہ وسلم کے ہم رکاب تھے۔ انہوں نے خلافت فاروقی کے آغاز (رمضان ۳۱ھ) میں جسراہی عبید کے دن شہادت پائی۔

نجات اور ہلاکت کے اسباب

حضرت ابوہریرہؓ سے روایت ہے کہ نبی صلی اللہ علیہ وسلم نے فرمایا، تین چیزیں نجات دلانے والی ہیں اور تین چیزیں ہلاکت کا سبب ہیں۔ نجات دلانے والی چیزیں یہ ہیں (۱) خلوت ہو یا جلوت، ہر حال میں اللہ کی نافرمانی سے بچتے رہنا۔ (۲) غصے اور رخصامندی دونوں حالتوں میں حق بات کہنا (۳) تنگدستی اور دولت مندی میں اعتدال اختیار کرنا۔

اور ہلاکت کے اسباب یہ ہیں (۱) اپنی خواہشات کی تابعداری (۲) تنگدستی اور سخیلی (۳) آدمی کا خود پسندی یا خود پرستی میں ہنا اور یہ تیسرا سبب بڑھ کر ہلاکت کا سبب ہے۔

(رواہ البیہقی فی شعب الایمان - مشکوٰۃ باب الغضب و البکر ص ۳۳۳)

حضرت شمعون بن زید القرظی

(۱)

یہودِ مدینہ کے خاندان بنی قریظہ سے تھے۔ اربابِ سیر نے ان کا نسب صرف دو پشتوں تک ہی بیان کیا ہے جو اس طرح ہے :

شمعون بن زید بن خنافة القرظی

بعض روایتوں میں ان کے والد کا نام زید کی بجائے زید بیان کیا گیا ہے۔ حضرت شمعون کی کنیت اپنی صاحبزادی ریحانہ کی نسبت سے ابو ریحانہ تھی۔ حضرت ریحانہ کو حرمِ نبوی میں داخل ہونے کا شرف حاصل ہوا۔

اربابِ سیر نے یہ تصریح نہیں کی کہ حضرت شمعون نے کس زمانے میں اسلام قبول کیا لیکن ان کے شرفِ صحابیت پر سب کا اتفاق ہے۔ قبولِ اسلام

لے ابن اثیر کی رائے میں حضرت شمعون ازدی تھے مگر ساتھ ہی انہوں نے لکھا ہے کہ ”بعض لوگ کہتے ہیں انصاری ہیں بعض کہتے ہیں قرشی ہیں اور بعض کا قول ہے کہ قرظی ہیں اور انصار کے حلیف تھے۔“ علامہ ابن سعد کے خیال میں وہ بنو نضیر سے تعلق رکھتے تھے۔ مگر جمہور اہل سیر نے انہیں قرظی ہی بتایا ہے۔

ایک روایت میں ان کا نام شمعون بھی آیا ہے اور ابن اثیر نے اس پر صاف کیا ہے۔ مگر زیادہ تر اربابِ سیر نے ان کا ذکر شمعون کے نام کے ساتھ یا کنیت ابو ریحانہ کے ساتھ کیا ہے۔

لے حضرت ریحانہ کی شادی بنو قریظہ کے ایک شخص ”حکم“ سے ہوئی تھی۔ غزوہ بنی قریظہ کے بعد حکم کو دوسرے یہودیوں کے ساتھ قتل کر دیا گیا اور ریحانہ کو گرفتار کر

(باقی حاشیہ اگلے صفحہ پر)

کے بعد فیضانِ نبوی سے مقدور بھر بہرہ یاب ہوئے اور فضلاء صحابہ میں شمار ہوئے۔

(۲)

حضرت شمعونؓ نہایت نیکو کار اور عابد و زاہد بزرگ تھے۔ نمازیں کثرت سے پڑھتے تھے اور دنیا سے مطلق کوئی رغبت نہ تھی۔ قرآنِ کریم سے خاص شغف تھا۔ اس کو حفظ کرنے کی بہت کوشش کرتے تھے مگر زیادہ یاد نہیں رہتا تھا ایک دن رسولِ اکرم ﷺ کی خدمتِ اقدس میں حاضر ہوئے اور عرض کیا:

”یا رسول اللہ! میں قرآنِ حکیم کو یاد کرنے کی بہت کوشش کرتا ہوں مگر ہر بار بھول جاتا ہوں۔“

آنحضور ﷺ نے فرمایا:

(بقیہ حاشیہ صفحہ گزشتہ)

لیا گیا۔ حضور ﷺ نے ان کو حضرت اُمّ المذنبتِ قیس کے گھر میں ٹھہرایا ان کے قبولِ اسلام کے بارے میں دو روایتیں ہیں ایک یہ کہ حضور نے ان سے فرمایا کہ تم چاہو تو اسلام قبول کر لو اور چاہو تو اپنے مذہب پر قائم رہو۔ انہوں نے اپنے مذہب کو ترجیح دی لیکن حضور ہی عرصہ کے بعد انہوں نے بخوشی اسلام قبول کر لیا۔ دوسری روایت یہ ہے کہ وہ اسیر ہو کر آئیں تو حضور نے فرمایا، ”اگر تم اللہ اور رسول کو اختیار کر لو تو میں تمہیں اپنے لیے خاص کر لوں گا۔“ انہوں نے عرض کیا، میں اللہ اور اس کے رسول کو اختیار کرتی ہوں۔ اس کے بعد ایک روایت کے مطابق حضور نے انہیں آزاد کر دیا اور پھر ان سے نکاح فرما کر انداجِ مطہرات میں شامل کر لیا۔ دوسری روایت کے مطابق آپ نے انہیں اپنی ملک میں رکھا۔ بہر صورت وہ باپردہ رہتی تھیں اور ان کی بھی باری کا دن مقرر تھا۔ اللہ نے حسنِ سیرت اور حسنِ صورت دونوں سے نوازا تھا۔ حضور ﷺ کی وفات سے چند ماہ پہلے انتقال کیا اور حنبت البقیع میں دفن ہوئیں۔

” اپنی طاقت کے مطابق یاد کرو، نماز کی زیادہ پابندی رکھو (یعنی جب نماز

کثرت سے پڑھو گے تو قرآن بھی بار بار پڑھنا پڑے گا۔ اس طرح وہ یاد

رہے گا۔) (کتاب الاسماء والکنی، دو لابی ح ج - ۱ ص ۳۰)

حضرت شمعونؑ صرف ایک خلوت نشین عابدِ شب بیدار ہی نہیں تھے بلکہ میدانِ جہاد کے بھی شہید تھے۔ ایک روایت سے معلوم ہوتا ہے کہ وہ عہدِ رسالت کے بعض غزوات میں شریک ہوئے۔

حافظ ابن حجرؒ نے ”الأصابہ“ میں بیان کیا ہے کہ ایک دفعہ حضرت شمعونؑ کسی غزوے سے واپس آئے۔ کھانا کھایا اور وضو کر کے مسجد میں چلے گئے وہاں نماز میں مشغول ہو گئے، اس میں ایک سورتہ شروع کی اور رات بھر اسی کو پڑھتے رہے۔ فجر کی نماز سے فارغ ہو کر گھر آئے تو اہلیہ نے کہا — ”آپ غزوہ سے تھکے ماندے واپس آئے تھے۔ مسجد میں جانے سے پہلے کچھ آرام تو کر لیا ہوتا۔“ انہوں نے فرمایا: —

” تم ٹھیک کہتی ہو اگر تمہارا خیال دل میں آجاتا تو ضرور تمہارا مجھ پر حقی ہوتا مگر اللہ کو یاد کرتے ہوئے کسی دوسری چیز کا خیال دل میں نہیں آتا،

اہلیہ نے پوچھا، آخر کس چیز نے آپ کو اپنے اندر جذب کر لیا تھا؟

انہوں نے فرمایا۔ ” اللہ تعالیٰ نے جنت اور اس کی نعمتوں کی جو تعریف کی ہے اسی میں غور و فکر کرتا رہا یہاں تک کہ فجر کی اذان ہو گئی۔“

(۳)

عہدِ رسالت کے بعد حضرت شمعونؑ کا ذکر عہدِ فاروقی میں نمایاں طور پر سامنے آتا ہے۔ اربابِ سیر نے لکھا ہے کہ وہ شام کے میدانِ جہاد میں پہنچ گئے تھے اور فتح دمشق میں شریک تھے۔ قیاس یہ ہے کہ انہوں نے شام میں رومیوں کے خلاف کئی اور معرکوں میں بھی حصہ لیا ہوگا۔ بیت المقدس فتح ہونے کے بعد انہوں نے وہیں مستقل سکونت اختیار کر لی۔ ابن اثیرؒ کا بیان ہے کہ وہ کچھ عرصہ کے لیے مصر بھی

گئے تھے اور جزیرہ (عراق) کے مقام میاں فارقین میں سرحد پر بھی رہے تھے اس کے بعد پھر شام واپس آگئے۔

سالِ وفات کے بارے میں کتبِ سیرِ خاموش ہیں۔

حضرت شمعونؑ سے یہ حدیث مروی ہے :-

رسول اللہ صلی اللہ علیہ وسلم ان باتوں کو بہت ناپسند کرتے تھے۔ دانتوں کے تراشنے کو، بالوں کے اکھاڑنے کو، گودنا گودنے کو، دو مردوں یا دو عورتوں کے باہم لپٹ کر لیٹنے کو اس طرح کہ دونوں کے درمیان کوئی کپڑا نہ ہو، چلتے پر سوار ہونے کو، ریشمی کپڑا اس جگہ اور اس جگہ لگانے کو یعنی کپڑوں کے نیچے اور شانوں پر، سوائے حاکم کے اور کسی کے انگوٹھی پہننے کو۔ (اُسُدُ الغابہ)

(۴)

علامہ ابن اثیرؒ نے "اُسُدُ الغابہ" میں حافظ ابو نعیمؒ کے حوالے سے ایک صحابی عبد اللہ بن مطر کا ترجمہ بیان کرتے ہوئے لکھا ہے کہ ان کی کنیت ابو ریحانہ تھی بعض لوگ ان کا نام شمعون بتاتے ہیں۔ وہ قبیلہ ازد سے تعلق رکھتے تھے۔ اور مقام ایلیاء (بیت المقدس) میں وعظ کیا کرتے تھے۔ صاحب کشف وکرامات تھے۔ ابن مندہؒ نے کہا ہے کہ وہ قبیلہ بنی نمیر سے تھے جو بنی یربوع بن ثعلبہ کی ایک شاخ ہے۔ حضرت ابو ریحانہ سے یہ حدیث مروی ہے کہ رسول اللہ صلی اللہ علیہ وسلم نے فرمایا ہے کہ بخارِ جہنم کی سانس سے پیدا ہوتا ہے۔ مومن کے لیے آتشِ دوزخ سے صرف اتنا ہی حصہ مقرر ہے۔

اس کے بعد انہوں نے حضرت ابو ریحانہ کی یہ دو کرامتیں بیان کی ہیں؛ ایک دفعہ حضرت ابو ریحانہ دریا کا سفر کر رہے تھے۔ دریا میں طغیانی آگئی جس سے ان کو سخت تکلیف ہوئی۔ اس وقت انہوں نے کہا، اے دریا (اللہ کے حکم سے) ٹھہر جا۔ پس طغیانی تھم گئی اور دریا ساکن ہو گیا۔ ایک مرتبہ حضرت ابو ریحانہ کی سوئی دریا میں گر پڑی۔ انہوں نے کہا اللہ!

(تھے تیرے جلال کی قسم) میری سوئی مجھے واپس عطا کر دے۔ یکایک وہ سوئی دریا کی سطح پر نمودار ہوئی اور انہوں نے اسے اٹھایا۔

ابن مندہ اور حافظ ابو نعیم نے اس سلسلے میں جو کچھ لکھا ہے اس پر علامہ ابن اثیر نے یہ تبصرہ کیا ہے :-

”میں کہتا ہوں کہ بعض علماء نے کہا ہے کہ عبداللہ بن مطر حرن کی کنیت البریجانہ ہے وہی شخص ہیں حرن کو لوگ شمعون البریجانہ کہتے ہیں۔ یہ بیت المقدس میں وعظ کیا کرتے تھے، صاحب کرامت تھے اور ایک دوسرے البریجانہ ہیں ان کا نام بھی عبداللہ بن مطر ہے وہ تابعی ہیں۔ بصرہ کے رہنے والے ہیں۔“

ان تمام روایات کو ملا کر پڑھنے سے معلوم ہوتا ہے کہ بیت المقدس میں وعظ کرنے والے حضرت شمعون بن زید القرظی ہی تھے معلوم نہیں ان کو عبداللہ بن مطر کا نام کس بنا پر دیا گیا ہے۔ البریجانہ عبداللہ بن مطر کو شرف صحابیت حاصل نہیں تھا اور جیسا کہ ابن اثیر نے لکھا ہے وہ تابعی تھے اور بصرہ میں رہتے تھے۔ واللہ اعلم بالصواب۔

رضی اللہ تعالیٰ عنہ

حضرت شیبہؓ بن عثمان عبد ری

(۱)

شیبہ نام تھا اور ابو عثمان کنیت تھی۔ بعض نے ابی صفیہ بھی لکھی ہے۔ ان کا تعلق قریش کی شاخ بنی عبد دار سے تھا۔ نسب نامہ یہ ہے:

شیبہ بن عثمان بن ابی طلحہ بن عبد العزیٰ بن عثمان بن عبد دار بن قصی۔

خانہ کعبہ کی کلید برداری کا منصب انہی کے خاندان (بنی عبد دار) کے پاس تھا۔ چونکہ خانہ کعبہ ایک حجرے کی شکل کا تھا اور اس میں نہایت قیمتی سامان بھی رہتا تھا اس لیے عموماً بند رہتا تھا۔ صرف ضرورت کے وقت کھولا جاتا تھا۔ اس کے قفل کی کنجی بنو عبد الدار کے پاس رہتی تھی اور وہی اس کی نگرانی اور درباری کے ذمہ دار تھے۔

حضرت شیبہؓ کا باپ عثمان بن ابی طلحہ اوقص کے لقب سے مشہور تھا، اول اسلام کا سخت دشمن تھا۔ وہ غزوہ اُحُد میں حضرت علی رضی اللہ تعالیٰ عنہ کے ہاتھ سے مارا گیا۔ شیبہ بھی اسلام دشمنی میں باپ کے نقش قدم پر چلتے رہے مگر فتح مکہ کے بعد اللہ تعالیٰ نے ان کو ہدایت نصیب فرمائی اور وہ حلقہ بگوش اسلام ہو گئے۔

(۲)

حضرت شیبہؓ کے قبول اسلام کے بارے میں دو روایتیں ہیں۔ پہلی یہ کہ وہ فتح مکہ کے فوراً بعد شرف ایمان سے بہرہ ور ہو گئے۔ دوسری یہ کہ وہ غزوہ حنین کے موقع پر مشرف بہ اسلام ہوئے۔ بعض ارباب سیر نے ان دونوں روایتوں میں اس طرح تطبیق کی ہے کہ وہ بظاہر اسلام تو فتح مکہ کے موقع پر ہی لے آئے مگر اس میں اخلاص اور سختگی غزوہ حنین کے موقع پر پیدا ہوئی۔

علامہ ابن اثیر نے "اُسْدُ الْغَابَةِ" میں زبیر بن بکّار کے حوالے سے لکھا ہے کہ شیبہ حنین کے دن رسول اللہ صَلَّی اللہُ عَلَیْہِ وَاٰلِہٖ وَسَلَّمَ کے ہمراہ اس ارادے سے ہوئے تھے کہ آپ کو دھوکے سے شہید کر دیں۔ چنانچہ (ایک موقع پر) انہوں نے حضور کی توجہ دوسری طرف دیکھی تو آپ کو شہید کرنے کے ارادے سے آگے بڑھے حضور نے ان کو دیکھ لیا اور فرمایا، اے شیبہ آگے آؤ۔ آپ کا ارشاد سن کر ان پر مصیبت طاری ہو گئی۔ حضور کے قریب گئے تو آپ نے اپنا دست مبارک ان کے سینے پر رکھا اور فرمایا کہ شیطان کو اپنے سے دور کر دو۔ اسی وقت اللہ تعالیٰ نے حضرت شیبہ کے سینے کو نورِ ایمان سے معمور کر دیا۔ اس کے بعد وہ پورے اخلاص کے ساتھ غزوہ حنین میں شریک ہوئے اور بڑی ثابت قدمی سے لڑے۔

حافظ ابن عبدالبر نے "الاستیعاب" میں لکھا ہے کہ وہ میدانِ جنگ میں اس وقت بھی ثابت قدم رہے جب (بوزہاندن کے تیروں کی بارش کی وجہ سے) بہت سے مسلمانوں کے قدم اکھڑ گئے تھے۔

ایک اور روایت میں ہے کہ غزوہ حنین میں جب مسلمانوں کے قدم ڈگمگائے تو شیبہ نے جو اس وقت تک اسلام میں پختہ نہیں ہوئے تھے، دل میں کہا کہ آج میں اپنے والد کا بدلہ لے کر رہوں گا۔ چنانچہ وہ حضور کو شہید کرنے کے ارادے سے آگے بڑھے۔ قریب پہنچے تو حضور کی دائیں طرف حضرت عباس بن عبدالمطلب کو اوڑ بائیں جانب حضرت ابوسفیان بن حارث کو آپ کی حفاظت کرتے پایا۔ اب انہوں نے حضور کے پس پشت سے تلوار مارنے کا ارادہ کیا ان کا اپنا بیان ہے کہ اس وقت آگ کا ایک شعلہ میرے اور رسول اللہ صَلَّی اللہُ عَلَیْہِ وَاٰلِہٖ وَسَلَّمَ کے درمیان ظاہر ہوا مجھ کو یوں محسوس ہوا کہ یہ شعلہ مجھ کو جلا کر رکھ کر دے گا۔ چنانچہ میں نے خوفزدہ ہو کر اپنی آنکھوں پر ہاتھ رکھ لیا۔ اس وقت حضور نے میری طرف دیکھا اور فرمایا، شیبہ میرے نزدیک آ۔ میں آپ کے قریب گیا تو آپ نے اپنا دست مبارک میرے سینے پر رکھ کر فرمایا، الہی شیبہ کو شیطان کے شر سے بچا۔ اللہ تعالیٰ نے فوراً میرے

دل کو بُرے خیالات سے پاک کر دیا، خدا کی قسم اس وقت رسول اللہ صلی اللہ علیہ وسلم مجھ کو میری آنکھ اور کان سے بھی زیادہ محبوب ہو گئے۔ اس کے بعد میں کافروں کے خلاف تلوار چلانے لگا اور اپنی جان کو رسول اللہ صلی اللہ علیہ وسلم کی ڈھال بنا لیا۔ اس وقت میری یہ کیفیت تھی کہ میرا باپ بھی حالت کفر میں میرے سامنے آتا تو اس کو بھی اپنی تلوار سے قتل کر دیتا۔ کافروں کی شکست کے بعد رسول اللہ صلی اللہ علیہ وسلم اپنے خیمے میں تشریف لے گئے تو میں بھی خیمہ میں آپ کی خدمت میں حاضر ہوا۔ آپ نے مجھ سے مخاطب ہو کر فرمایا:

”اے شیبہ! جو کچھ اللہ تعالیٰ نے تیرے لیے چاہا وہ اس سے بہتر ہے جس کی تو خواہش کرتا تھا۔“

پھر میں نے اپنے لیے دعائے مغفرت کی درخواست کی۔ آپ نے فرمایا، غفر اللہ لک۔ بعض ارباب سیر نے حضرت شیبہؓ کو مؤلفۃ القلوب صحابہ میں شمار کیا ہے۔

(۳)

حضرت شیبہؓ زندگی بھر مکہ معظمہ ہی میں مقیم رہے۔ صحیح بخاری میں ہے کہ ایک دفعہ حضرت عمر فاروقؓ اپنے عہدِ خلافت میں مکہ معظمہ تشریف لائے۔ مکہ کے اثنائے قیام میں ایک دن وہ حضرت شیبہؓ کے ساتھ خانہ کعبہ میں بیٹھے ہوئے تھے۔ باتیں کرتے کرتے انہوں نے خانہ کعبہ کی طرف اشارہ کر کے فرمایا:

”میرا ارادہ ہے کہ اس میں جو پیلا (سونا) اور سفید (چاندی) ہے اس میں سے کچھ نہ چھوڑوں اور سب کو (مسلمانوں) میں تقسیم کر دوں۔“

حضرت شیبہؓ نے کہا: ”آپ کے دونوں ساتھیوں (رسول اللہ صلی اللہ علیہ وسلم اور حضرت ابوبکر صدیق رضی اللہ تعالیٰ عنہ) نے تو ایسا نہیں کیا۔“

حضرت عمرؓ نے فرمایا، ”ان ہی دونوں صاحبوں کی تو میں پیروی کرتا ہوں،“ پھر انہوں نے اپنا ارادہ ترک کر دیا۔

حضرت شیبہؓ بڑے نیک اور مرتجاں مرتج بزرگ تھے اور سب لوگ ان کا

احترام کرتے تھے۔ مسلمانوں کے باہمی مناقشات سے ہمیشہ اپنا دامن بچاتے تھے۔ حضرت علیؑ کو کرم اللہ وجہہ اور امیر معاویہؓ کی کشمکش کے دوران ۳۹ھ ہجری میں حج کے موقع پر عجیب صورت حال پیدا ہو گئی۔ حضرت علیؑ نے اپنی طرف سے حضرت قثم بن عباسؓ کو امیر الحج بنا کر بھیجا تھا جبکہ امیر معاویہؓ نے اپنی جانب سے حضرت یزید بن شجرہ راہوی کو امیر الحج مقرر کیا تھا۔ مکہ معظمہ میں یہ جھگڑا اٹھ کھڑا ہوا کہ تمام مسلمانوں کا متفقہ امیر الحج کون ہوگا۔ آخر ابو سعید خدریؓ نے تجویز پیش کی کہ حضرت شیبہؓ سب مسلمانوں کے امیر الحج ہوں۔ اس تجویز سے سب نے اتفاق کر لیا اور ۳۹ھ ہجری کل حج حضرت شیبہؓ کی ماتر میں ہوا۔ (الأصابہ) رسول اکرم صلی اللہ علیہ وسلم نے فتح مکہ کے موقع پر خانہ کعبہ کی تطہیر کی (اسے بتوں سے پاک کیا تو اس کی کنجی حضرت شیبہؓ اور ان کے چچا ناد بھائی حضرت عثمان بن طلحہ کے سپرد کر کے فرمایا: ”اے ابو طلحہ کی اولاد اس کنجی کو تم ہمیشہ ہمیش قیامت تک اپنے پاس رکھو جو شخص اس کو تم سے چھینے گا وہ ظالم ہوگا۔“

اس کے بعد یہ کنجی حضرت عثمان بن طلحہ کے پاس رہی (سوائے اس مختصر عرصہ کے جس میں وہ مدینہ منورہ میں مقیم تھے) ۳۹ھ میں اپنی وفات کے وقت انہوں نے یہ کنجی حضرت شیبہؓ بن عثمان کے سپرد کر دی۔ چنانچہ اس کے بعد یہ کنجی ہمیشہ حضرت شیبہؓ کی اولاد کے پاس رہی۔ حضرت شیبہؓ نے حضرت امیر معاویہؓ کے آخر عہد خلافت ۵۹ھ ہجری میں وفات پائی۔ انہوں نے اپنے پیچھے دو بیٹے چھوڑے مصعب اور عبد اللہ۔

حضرت شیبہؓ بن عثمان کو فیضان نبویؐ سے بہرہ یاب ہونے کا موقع بہت کم ملا۔ تاہم ان سے کچھ مرویات کتب حدیث میں موجود ہیں۔ ان کے دواۃ حدیث میں مصعب بن شیبہؓ (فرزند نافع بن مصعب، حکمران، ابوداؤد اور عبدالرحمن بن ماجہ وغیرہ شامل ہیں۔ ان سے مروی ایک مشہور حدیث یہ ہے: ”رسول اللہ صلی اللہ علیہ وسلم فرماتے تھے کہ جب تم میں سے کوئی شخص کسی مجلس میں جائے تو دیکھے کہ اس مقام پر بیٹھنے کی گنجائش ہے یا نہیں۔ اگر ہے تو وہیں بیٹھ جائے ورنہ کوئی اور جگہ تلاش کرے اور وہاں بیٹھ جائے۔“ (اسد الغابہ فی معرفۃ الصحابہ) حافظ ابن عبد البر نے حضرت شیبہؓ بن عثمان کو فضلاً و مؤلفۃ القلوب میں شمار کیا ہے۔

(الاستیعاب جلد ۲ ص ۶۰۹)

رضی اللہ تعالیٰ عنہ

حضرت صعْب بن جثامہ لیشی

(۱)

بنو کنانہ کی شاخ بنی لیث بن بکر کے چشم و چراغ تھے۔ نسب نامہ یہ ہے :
 صعْب بن جثامہ (نیرید) بن قیس بن ربیعہ بن عبد اللہ بن عمر شداد
 بن عوف بن کعب بن عامر بن لیث بن بکر بن عبد مناة بن کنانہ لیشی۔
 والدہ کا نام زینب بنت حرب بن امیہ تھا جو حضرت ابوسفیان بن حرب
 کی بہن تھیں۔ اس نسبت سے وہ حضرت ابوسفیان کے بھانجے اور امیر معاویہ
 اور اُمّ المؤمنین حضرت اُمّ حبیبہ رضی اللہ تعالیٰ عنہا کے پھوپھی زاد بھائی ہوتے
 تھے۔ حضرت صعْب کے والد جثامہ کے قریش (بنو امیہ) سے حلیفانہ تعلقات
 تھے۔ علامہ ابن اثیر کا بیان ہے کہ ”حضرت صعْب و ددان اور ابواء میں جو نہر
 حجاز میں ایک مقام ہے رہتے تھے“ لہ

لہ عہد رسالت میں ددان اور ابواء دونوں بستیاں ایک دوسرے سے متصل تھیں۔ جس جگہ
 ددان کی بستی تھی اس کے قریب اب مستورہ نام کی ایک بستی آباد ہو چکی ہے یہ بدر اور بالغ کے
 درمیان ساحل سمندر کے قریب واقع ہے۔ مکہ معظمہ سے اس کا فاصلہ ۲۳۰ کلومیٹر ہے اور بالغ
 سے ۴۵ کلومیٹر۔ ابواء مستورہ سے بجانب شرق تقریباً آٹھ میل (تیرہ کلومیٹر) کے فاصلے پر
 واقع بستی رہ چکی ہے۔ مدینہ منورہ سے اس کا فاصلہ تقریباً دو سو کلومیٹر ہے۔ یہاں رسول اکرم صلی اللہ علیہ وسلم
 کی والدہ ماجدہ حضرت آمنہ کی قبر ہے جو مدینہ منورہ سے مکہ واپس آتے ہوئے یہاں فوت ہو گئی تھیں۔
 اور یہیں ان کی تدفین ہوئی تھی۔ ننھے حضور صلی اللہ علیہ وسلم بھی ان کے ساتھ تھے۔ آپ کو حضرت
 اُمّ ایمن اپنے ساتھ لے کر مکہ پہنچی تھیں۔

(۲)

حضرت صعْبُ بن جثامہ کے قبولِ اسلام کا زمانہ متعین طور پر نہیں بتایا جاسکتا۔ عام طور پر بیان کیا جاتا ہے کہ نبولیت نے اجتماعی طور پر فتح مکہ (رمضان ۶ ہجری) کے بعد اسلام قبول کیا۔ ان کا ایک وفد ۶ ہجری میں غزوہ تبوک کی تیاری سے قبل مالک بن حویرث اللیشی کی قیادت میں مدینہ منورہ آیا اور بارگاہِ نبویؐ میں حاضر ہو کر شرفِ اسلام سے بہرہ ور ہوا اس وفد میں بیس آدمی تھے۔ یہ اصحاب ایک مہینہ مدینہ منورہ میں قیام پذیر رہے اور پھر وطن واپس جا کر قبیلہ کے دوسرے لوگوں کو بھی حلقہ بگوشِ اسلام کیا۔ معلوم نہیں حضرت صعْبُ بن جثامہ اس وفد کی آمد کے موقع پر مشرف بہ اسلام ہوئے یا اس سے پہلے یہ سعادت حاصل کر چکے تھے قیاس یہ ہے کہ وہ عہدِ رسالت کے آخری سالوں میں سعادت اندوز ایمان ہوئے کیونکہ غزواتِ نبویؐ کے شرکاء میں ان کا نام کہیں نظر نہیں آتا البتہ ان سے چند احادیث مروی ہیں جن سے معلوم ہوتا ہے کہ وہ مقدور بھر فیضانِ نبویؐ سے بہرہ یاب ہوئے نیز یہ کہ ان کو سرورِ عالم صَلَّی اللہُ عَلَیْہِ وَاٰلِہٖ وَسَلَّمَ سے بڑی عقیدت اور محبت تھی۔

حضرت صعْبُ بن جثامہ، خلیفۃ الرسول سیدنا ابوبکر صدیق رضی اللہ تعالیٰ عنہ کے عہدِ خلافت (۱۱ھ تا ۱۳ھ) کے دوران میں کسی وقت فوت ہوئے ایک روایت یہ ہے کہ وہ فتحِ فارس میں شریک تھے۔ اس روایت کو درست تسلیم کیا جائے تو ان کا انتقالِ خلافتِ فاروقی کے اواخر میں ہوا ہوگا مگر علامہ ابن اثیر نے اسے غلط بتایا ہے۔

(۳)

حضرت صعْبُ بن جثامہ سے مروی احادیث میں سے تین یہ ہیں :

- ① رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا ہے کہ چراگاہ کا محدود کرنا اللہ اور رسول کے سوا کسی کو جائز نہیں۔ (صحیح بخاری)
- ② رسول اللہ صَلَّی اللہُ عَلَیْہِ وَاٰلِہٖ وَسَلَّمَ ابواء یا ددان میں میرے (صعب کے) پاس

سے گزرے اور آپ سے پوچھا گیا کہ مشرکوں میں سے (جن سے جنگ ہے) کسی گھردالوں پر شب خون مارا جائے اور اس کا ردوائی کے دوران میں ان کی عورتیں اور بچے قتل ہو جائیں تو؟ آپ نے فرمایا، وہ انہی میں سے ہیں۔

(صحیح بخاری)

(۳) (حجۃ الوداع کے سفر کے دوران میں) رسول اللہ ﷺ کا گزرا بواہریا وڈان کی طرف ہوا تو میں (صعب) نے ایک گورنر (کاشکار) ہدیہ آپ کی خدمت میں پیش کیا۔ آپ نے اسے واپس کر دیا (اس پر مجھے رنج ہوا) آپ نے میرے چہرے پر رنجیدگی کے آثار دیکھے تو فرمایا، ہم نے اسے تم کو (کسی ناراضی کی بنا پر نہیں بلکہ صرف) اس لیے واپس کیا کہ ہم حالت احرام میں ہیں (یعنی حج کے لیے احرام باندھے ہوئے ہیں) (صحیح بخاری)



۱۔ یہ مجبوری کی حالت ہے کیونکہ شب خون دشمن کی بے خبری میں اچانک مارا جاتا ہے اگر اس ہنگامے میں اور رات کی تاریکی میں ان کی عورتیں اور بچے بھی مارے جائیں تو یہ استثنائی صورت ہوگی وہ بھی کراہت کے ساتھ۔ ورنہ بچوں عورتوں اور بوڑھوں کو جنگ میں قتل کرنے کی ممانعت ہے۔ اس سلسلے میں بہت سی احادیث آئی ہیں جو صحیحین، سنن ابی داؤد، مسند احمد اور کئی دوسری کتب حدیث میں موجود ہیں۔ کافر عورتوں کو صرف اسی حالت میں قتل کرنا جائز ہے جب وہ فوج میں شامل ہو کر مسلمانوں کے خلاف لڑیں۔ بعض احادیث میں عورتوں بچوں بوڑھوں کے علاوہ مذہبی پیشواؤں، راہبوں، غلاموں اور ملازموں (خدمت گاروں) کو بھی قتل سے منع کیا گیا ہے۔

حضرت صعصعہ بن ناجیہ تمیمی

(۱)

ان کا تعلق عرب کے مشہور قبیلے بنو تمیم کی ایک شاخ مجاشع بن دارم سے تھا۔ نسب نامہ یہ ہے :-

صعصعہ بن ناجیہ بن عقاب بن محمد بن سفیان بن مجاشع بن دارم بن

مالک بن زید بن مناة بن تمیم۔
حضرت صعصعہ کا شمار بنو تمیم کے اشراف اور بنو مجاشع کے سرداروں میں ہوتا تھا۔ اللہ تعالیٰ

نے انہیں فطرتِ سلیم سے نوازا تھا۔ بڑے بہادر، رحم دل اور سخی تھے۔ غریبوں اور محتاجوں کی دل کھول کر مدد کیا کرتے تھے۔ اس زمانے میں دختر کستی کی ظالمانہ رسم عرب میں عام تھی۔ کسی کے ہاں بیٹی پیدا ہوتی تو اسے سخت ذلت اور ننگ عار کا باعث سمجھا جاتا تھا یہاں تک کہ بعض سنگدل لوگ بیٹیوں کو پیدا ہوتے ہی یا کچھ مدت بعد زندہ زمین میں دفن کر دیا کرتے تھے۔ قرآن حکیم کی سورہ النحل میں ان لوگوں کی کیفیت یوں بیان کی گئی ہے :-

”و جب ان میں سے کسی کو بیٹی کے پیدا ہونے کی خوشخبری دی جاتی ہے تو اس کے چہرے پر کلونس چھا جاتی ہے اور وہ بس خون کے گھونٹ پی کر رہ جاتا ہے۔ لوگوں سے چھپتا پھرتا ہے کہ اس بُری خبر کے بعد کیا کسی کو منہ دکھائے۔ سوچتا ہے کہ ذلت کے ساتھ بیٹی کو باقی رکھے یا اسے کہیں لے جا کر مٹی میں دبا دے۔“

اپنے ہم قوم لوگوں کے برعکس حضرت صعصعہ ان بیٹیوں پر بے حد شفیق تھے اور ان کی آغوشِ محبت لڑکیوں کی پرورش کے لیے ہر وقت وارہتی تھی۔ وہ ڈھونڈ

ڈھونڈ کر ننھی بچیاں ان کے سنگدل والدین سے خرید لیتے اور پھر نہایت محبت اور شفقت سے ان کی پرورش کرتے اور جب وہ جوان ہو جاتیں تو ان کی شادی کا اہتمام بھی خود ہی کرتے۔ اس مقصد کے لیے انہیں کافی مالی قربانی کرنی پڑتی لیکن یہ سب کچھ نہایت خوش دلی سے کرتے اور ان کی جبین بہت پر کبھی شکن نہ آتی۔ مختصر یہ کہ قبول اسلام سے پہلے ہی ان کی شرافت، نیک دلی اور سخاوت کی عام شہرت تھی اور عوام الناس میں وہ بڑی عزت و احترام کی نظر سے دیکھے جاتے تھے۔

(۲)

۹۔ ہجری میں ستر یا اسی آدمیوں پر مشتمل بنو تمیم کا ایک وفد مدینہ منورہ آیا۔ حضرت صعصعہ بن ناجیہ بھی اس وفد میں شامل تھے۔ اسی موقع پر وہ بارگاہ رسالت میں حاضر ہوئے۔ حضورؐ نے ان کے سامنے اسلام پیش کیا تو وہ بلا تامل کلمہ توحید پڑھ کر شرف ایمان سے بہرہ ور ہو گئے اور سرورِ عالم صلی اللہ علیہ وسلم سے قرآن حکیم کی چند آیات کی تعلیم حاصل کی۔ اس کے بعد انہوں نے عرض کیا:۔

اے اس وفد کو تاریخ اسلام میں بڑی اہمیت حاصل ہے۔ یہ وفد بڑی شان و شوکت اور جاہلی ٹھاٹھ باٹھ کے ساتھ مدینہ منورہ میں وارد ہوا۔ اس میں قبیلے کے بڑے بڑے رؤساء، شعلریان خطیب اور قادر الکلام شاعر شامل تھے۔ زمانہ جاہلیت میں عربوں میں مفاخرت اور مقابلت کا جذبہ بہت شدید تھا اور وہ لوگ ہر وصف میں ایک دوسرے سے مقابلہ کیا کرتے تھے۔ (اسلام نے مفاخرت کو مذموم قرار دیا اور صرف تقویٰ کو فضیلت کا معیار قرار دیا) بنو تمیم کے دماغوں میں بھی خاندانی فخر و غرور کا نشہ سایا ہوا تھا۔ وہ آتے ہی مسجد نبوی میں گھس پڑے۔ سرورِ عالم صلی اللہ علیہ وسلم اس وقت گھر کے اندر تھے۔ ان لوگوں کی بے باکی اور اکھڑپن کی یہ کیفیت تھی کہ انہوں نے نہ تو حضورؐ کے باہر تشریف لانے کا انتظار کیا اور نہ اس بات کا لحاظ رکھا کہ حضورؐ کا مقام و مرتبہ کیا ہے بلکہ آستانہ اقدس کے باہر کھڑے ہو کر بے تحاشا پکارنا شروع کر دیا، ”اے محمد (صلی اللہ علیہ وسلم) باہر آؤ اور ہماری (باقی عاشریہ اگلے صفحہ پر)

”یا رسول اللہ! میں نے زمانہ جاہلیت میں کچھ نیک کام کیے ہیں کیا مجھے ان کا ثواب ملے گا۔“

حضور نے پوچھا۔ ”کیا نیک کام کیے ہیں؟“
انہوں نے عرض کیا:۔ ”و ایک مرتبہ میری دو عشر اور (دس مہینے کی حاملہ) اوستنیاں گم ہو گئیں۔ میں ایک اونٹ پر سوار ہو کر ان کو ڈھونڈنے کے لیے نکلا (چنانچہ وہ اوستنیاں مجھے مل گئیں)۔ اثنائے راہ میں ایک میدان کے اندر مجھے دو مکان دکھائی

(بقیہ حاشیہ صفحہ گزشتہ)

بات سنو، حضور کو ان کا اکھڑن ناگوار گزرا مگر آپ کو اللہ تعالیٰ نے خوشے دلنوازی عطا فرمائی تھی۔ آپ فوراً باہر تشریف لے آئے اور ان سے نہایت خندہ پیشانی کے ساتھ ملاقات فرمائی۔ وفد کے ایک رکن اقرع بن حابس تھے جو حضرت صعصعہ بن ناجیہ کے چچا زاد بھائی تھے اور عرب کے نامور آدمیوں میں شمار ہوتے تھے۔ ان کی عقل دانش اور تدبیر و حکمت پر لوگوں کو اس قدر اعتماد تھا کہ اپنے باہمی تنازعات میں ان کو ثالث (حکم) یا جج بنایا کرتے تھے۔ اقرع نے بڑی تعالیٰ کے ساتھ حضور سے کہا:

”محمد! میں وہ آدمی ہوں کہ خدا کی قسم میری مدح انسان کی عزت کو بڑھا دیتی ہے اور میری ہجو انسان کو داغ لگا دیتی ہے۔“

حضور نے بڑے تحمل کے ساتھ فرمایا: ”یہ تو اللہ کا کام ہے۔“
اقرع نے کہا: ”ہم سب سے بڑھ کر عزت والے ہیں۔“

حضور نے فرمایا:۔ ”و تم سے زیادہ معزز یوسف ابن یعقوب تھے۔“

اب اقرع اپنے اصل مقصد پر آئے اور کہا: ”ہم آپ سے مفاخرت کر چاہتے

حضور نے فرمایا: ”میں فحاری اور شعر بازی کے لیے مبعوث نہیں ہوا لیکن اگر تم اسی لیے آئے ہو تو یونہی سہی۔ تم اپنا کمال دکھاؤ، ہم جواب دیں گے۔“

بنو تمیم میں ایک شخص عطار دین حاجب تھے وہ زبان و بیان پر غیر معمولی قدرت

(باقی حاشیہ اگلے صفحہ پر)

دیئے۔ میں نے ان میں جانے کا ارادہ کیا۔ ایک مکان میں مجھے ایک بوڑھا آدمی نظر آیا۔ میں اس سے باتیں کرنے لگا۔ تھوڑی دیر گزری تھی کہ گھر کے اندر سے آواز آئی، بچہ پیدا ہو گیا۔ اس بوڑھے نے پوچھا، کیا پیدا ہوا؟ جواب ملا، لڑکی۔ بوڑھے نے

(بقیہ حاشیہ صفحہ گزشتہ)

رکھتے تھے اور بہت اونچے درجے کے خطیب تھے۔ ایک مرتبہ نوشیرواں (شاہ ایران) کے دربار میں اپنی خطابت کے جوہر دکھا کر کمخواب کا خلعت حاصل کر چکے تھے۔ حضورؐ کا ارشاد سن کر وہ کھڑے ہو گئے اور مفاخرہ کا آغاز اپنی اس تقریر سے کیا :-

”تعریف اس خدا کی جس نے اپنے فضل و کرم سے ہمیں تاج و تخت کا مالک بنایا۔

اہل مشرق میں ہمیں سب سے زیادہ عزت دی۔ ہمارے خزانے سونے

چاندی سے بھرے ہوئے ہیں جنہیں ہم فیاضی سے خرچ کرتے ہیں۔ لوگوں میں

کوئی ہمارا ہمسر نہیں۔ کیا ہم صاحب سیادت اور صاحب فضل نہیں ہیں؟

اگر کسی کو یہ دعویٰ ہو تو وہ ہمارے قول سے اچھا قول اور ہمارے حالات

سے اچھے حالات پیش کرے۔ اب مجھ کو جو کہنا تھا کہہ چکا۔“

عطار د تقریر کر کے بیٹھ گئے تو حضورؐ نے ان کا جواب دینے کے لیے حضرت ثابتؓ بن

قیس انصاری کو اشارہ کیا۔ انہوں نے یہ خطبہ دیا :-

”تعریف اس خدا کے بزرگ و برتر کی جس نے زمین و آسمان پیدا کیے ان پر

اپنا حکم جاری کیا۔ اپنی کرسی اور علم کو وسعت دی۔ وہ قادر مطلق ہے جو

کچھ ہوتا ہے اسی کی قدرت سے ہوتا ہے اس کی قدرتوں میں سے ایک یہ

ہے کہ اپنی مخلوق میں سے ہمارے لیے ایک پیغمبر مبعوث کیا جو سب سے

بڑھ کر شریف النفس ہے، سب سے بڑھ کر راست گو اور سب سے

زیادہ بلند اخلاق ہے۔ پھر اس پیغمبرؐ پر ایک کتاب نازل کی اور اپنی خلقت

کا اسے امانت دار بنایا۔ اور یہی وہ پیغمبرؐ ہے جس کو اللہ نے سارے عالم

(باقی حاشیہ اگلے صفحہ پر)

کہا، اس کو زمین میں دفن کر دو۔ میں نے کہا، میں اس فہولوز پتھی کو تجھ سے خریدتا ہوں اس کو دفن نہ کرنا۔ چنانچہ میں نے اس پتھی کو اپنی دونوں عشر امراض میں اور اس اونٹ کے عوض جس پر میں سوار تھا، خرید لیا۔ قبولِ اسلام سے پہلے میں نے اسی طریقے سے دفن کی جانے والی تین سو ساٹھ لڑکیوں کو خریدا اور ہر لڑکی کے عوض ایک اونٹ اور دو عشر اور

(بقیہ حاشیہ صفحہ گزشتہ)

سے برگزیدہ کیا پھر اس نے لوگوں کو حق کی طرف بلایا تو اس کی قوم اور قریبا میں سے پہلے مہاجرین نے حق قبول کیا جو نسب میں افضل ہیں۔ ان کے چہرے سب سے زیادہ روشن ہیں اور ان کے اعمال سب سے اچھے ہیں۔ پھر ان کے بعد سارے عرب میں سے ہم گروہ انصار نے دعوتِ حق پر لبیک کہا۔ لہذا ہم اللہ کے انصار اور اس کے رسول کے وزیر ہیں اور لوگ جب تک ایمان نہ لائیں اور لا الہ الا اللہ نہ کہیں، ہم ان سے لڑتے رہیں گے اور جو کوئی اللہ اور اللہ کے رسول کو ماننے سے انکار کرے گا ہم اس کے خلاف جہاد فی سبیل اللہ کریں گے اور جہاد کرنا ہمارے لیے کوئی دشوار کام نہیں ہے۔ مجھے جو کچھ کہنا تھا، کہہ چکا اور اب میں تمام مؤمنین اور مؤمنات کے لیے بارگاہِ الہی میں منعت کی دعا کرتا ہوں۔

تقریریں جو چلیں تو شعرِ شاعری کی باری آئی۔ بنو تمیم کی طرف سے ان کے ایک نامور شاعر زبیرقان بن بدر کھڑے ہوئے اور اپنی قوم کی شان میں ایک پُر زور قصیدہ پڑھا جس میں خود شاعر نے تعلیٰ اور سخوت کے سوا کچھ نہ تھا تاہم اس کے زورِ میان اور فصاحت و بلاغت میں کوئی کلام نہ تھا۔ حافظ ابن حجر عسقلانی نے ”الاصابہ“ میں لکھا ہے کہ زبیرقان کے اشعار سن کر رسول اللہ صلی اللہ علیہ وسلم نے فرمایا ”ان من البیان لسحراً“ یعنی کسی کسی کلام میں جادو ہوتا ہے۔

زبیرقان مجھے تو حضور نے حضرت حسان بن ثابت انصاری کو حکم دیا کہ وہ زبیرقان

ادٹنیاں دیں۔ کیا ان کا مجھے کوئی اجر ملے گا؟“
 رسول اکرم صلی اللہ علیہ وسلم نے حضرت صعصعہؓ کی روداد سن کر فرمایا:
 ”یہ تمہاری بہت بڑی نیکی ہے اس کا ثواب تو تمہیں مل گیا کہ اللہ تعالیٰ
 نے تمہیں اسلام کی دولت عنایت فرمائی۔“

(بقیہ حاشیہ صفحہ گزشتہ)

کو جواب دیں۔

حضرت حسانؓ اقلیم سخن کے بادشاہ تھے۔ زمانہ جاہلیت میں غسانی بادشاہوں
 کے درباروں میں اپنے حسن کلام اور اپنی طلاق لسانی کا لوہا منوا چکے تھے۔ قبول اسلام
 کے بعد ان کی شاعری کے جوہر اور بھی چمک گئے تھے کیونکہ انہوں نے محض صفائے الہی
 کو اپنا مقصود زندگی بنالیا تھا اور اپنی شاعری کو مدحتِ رسولؐ کے لیے وقف کر دیا تھا۔ (اسی
 لیے وہ ”مداحِ رسولؐ“ یا ”شاعرِ دربارِ رسالت“ کے لقب سے مشہور ہیں) وہ اپنے آقا
 مولا صلی اللہ علیہ وسلم کا حکم سنتے ہی کھڑے ہو گئے اور زبرقان ہی کے بحر اور قافیہ میں
 فی البدیہہ ایسے فصیح اور بلیغ اشعار سنائے کہ بنی تمیم انگشت بدنداں ہو گئے لیکن وہ
 آسانی سے کب ہار مانتے تھے، زبرقان پھر کھڑے ہو گئے (بروایت دیگر عطالہ بن حاسب
 دوسری مرتبہ کھڑے ہوئے۔ وہ صرف شعلہ بیان خطیب ہی نہیں تھے بلکہ بہت اونچے درجے
 کے شاعر بھی تھے) انہوں نے چند فصیح و بلیغ اشعار اپنے قبیلے کی تعریف میں پڑھے۔ حضرت
 حسانؓ نے ان کا بھی برجستہ جواب دیا۔ اب بنو تمیم کی زبانیں گنگ ہو گئیں اور اقرع بن حابس
 بے ساختہ پکار اٹھے:

”باپ کی قسم! محمدؐ کا خطیب ہمارے خطیب سے بہتر اور ان کا شاعر ہمارے
 شاعر سے افضل ہے۔ ان کا کلام ہمارے کلام سے زیادہ فصیح اور ان کی
 زبان ہماری زبان سے زیادہ شیریں ہے۔ میں شہادت دیتا ہوں کہ اللہ کے
 سوا کوئی معبود نہیں۔ آپ اللہ کے رسول ہیں۔ اس سے پہلے جو کچھ ہو چکا وہ آپ کے

حضرت صعصعہؓ کی فیاضی اور سخاوت کی کوئی حد و نہایت نہیں تھی۔ غریبوں
محتاجوں اور اپنی ضروریات پر صرف کرنے کے بعد جو کچھ بچتا تھا اس کو پڑوسیوں اور

(بقیہ حاشیہ صفحہ گزشتہ)

کوئی نقصان نہیں پہنچا سکتا۔ ”

دفعہ کے دوسرے اراکین نے بھی ان کی رائے کی تصدیق کی اور سب اسی وقت حلقہ
بگوش اسلام ہو گئے۔ یہ لوگ کچھ مدت مدینہ منورہؓ ٹھہرے اور قرآن اور عقائد دین کی تعلیم حاصل
کی۔ عطارد بن حاجب تو اسلام سے اس قدر متاثر ہوئے کہ انہوں نے نوشیرواں سے انعام
میں پایا ہوا خلعت مدینہ منورہ کے بازار میں صرف اس لیے فروخت کر دیا کہ وہ ریشمی تھا
اور رسول اکرم صلی اللہ علیہ وسلم نے مردوں کے لیے ریشمی کپڑوں کا استعمال ناجائز قرار دیا
تھا۔ ایک روایت میں ہے کہ سیدنا حضرت عمر فاروقؓ کو حضرت عطاردؓ کے ارادے کا علم ہوا
تو انہوں نے حضورؐ کی خدمت میں عرض کیا :-

”و یا رسول اللہ عطارد اپنا خلعت جو اس نے نوشیرواں سے حاصل کیا تھا،

فروخت کر رہا ہے، آپ اسے خرید لیں۔“

حضورؐ نے فرمایا: ”یہ ریشم کا بنا ہوا ہے، اسے وہ مرد استعمال کرے جس کا قبوت

میں کوئی حصہ نہ ہو۔“

جب یہ وفد مدینہ منورہ سے رخصت ہوا تو سرورِ عالم صلی اللہ علیہ وسلم نے اس

کے تمام ارکان کو انعام و اکرام سے سرفراز فرمایا

مفسرین نے لکھا ہے کہ بنو تمیم کے وفد نے اپنی آمد کے موقع پر جس اکھڑپن کا

منظاہرہ کیا اس کے بارے میں یہ آیتیں نازل ہوئیں:

إِنَّ الَّذِينَ يَتَّبِعُونَكَ مِنْ أَجْلِ الْحَيَاةِ الدُّنْيَا لَا يَتَّبِعُونَكَ
وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ

وَاللَّهُ غَفُورٌ رَحِيمٌ (المحجرات آیہ ۵۳)

مسافروں میں تقسیم کر دیا کرتے تھے۔ ایک مرتبہ سرورِ عالم صَلَّی اللہُ عَلَیْہِ وَاٰلِہٖ وَسَلَّمَ سے عرض کیا:
 ”اے اللہ کے رسول! میرے پاس ضروریات سے جو کچھ بچتا ہے میں
 اس کو پڑوسیوں اور مسافروں کے لیے رکھ چھوڑتا ہوں۔“
 حضور نے ارشاد فرمایا:
 ”پہلے مال باپ بھائی مہین اور قریبی رشتہ داروں کو دیا کرو۔“

(بقیہ حاشیہ صفحہ گزشتہ)

ترجمہ (اسے نبی جو لوگ تمہیں حجروں کے باہر سے پکارتے ہیں ان میں سے اکثر بے عقل ہیں مگر
 وہ تمہارے برآمد ہونے تک صبر کرتے تو انہی کے لیے بہتر تھا۔ اللہ درگزر کرنے والا رحیم ہے)
 مدینہ منورہ میں وفدِ بنو تمیم کے دوران قیام میں اس سوال پر کہ بنو تمیم کا امیر کے مقرر
 کیا جائے حضرت ابوبکر صدیقؓ اور حضرت عمر فاروقؓ کے درمیان اختلاف رائے پیدا ہوا حضرت
 ابوبکر صدیقؓ کی رائے تھی کہ قحطاع بن معبد کو امیر بنایا جائے مگر حضرت عمر فاروقؓ کا خیال
 تھا کہ اقرع بن حابس کو امیر بنایا جائے۔ اس موضوع پر گفتگو کرتے ہوئے دونوں بزرگوں
 کی آوازیں بلند ہو گئیں۔ بعض مفسرین نے لکھا ہے کہ اس موقع پر یہ آیات نازل ہوئیں:

يَا أَيُّهَا الَّذِينَ آمَنُوا لَا تَقْعُدُوا بَيْنَ يَدَيْ اللَّهِ وَرَسُولِهِ
 وَالْقَوْلُ لِلَّهِ إِنَّ اللَّهَ سَمِيعٌ عَلِيمٌ ﴿۱﴾ يَا أَيُّهَا الَّذِينَ آمَنُوا
 لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ
 بِالْقَوْلِ كَجَهْرِ بَعْضِكُمْ لِبَعْضٍ أَن تَحْبَطَ أَعْمَالُكُمْ وَأَنتُمْ
 لَا تَشْعُرُونَ۔ (الحجرات آیت ۱-۲)

(اے لوگو! جو ایمان لائے ہو اللہ اور اس کے رسول کے آگے پیش قدمی نہ کرو اور
 اللہ سے ڈرو۔ اللہ سب کچھ سننے اور جاننے والا ہے۔ اے لوگو! جو ایمان لائے
 ہو اپنی آواز نبی کی آواز سے بلند نہ کرو اور نبی کے ساتھ اونچی آواز سے بات کرو
 جس طرح تم آپس میں ایک دوسرے سے کرتے ہو کہیں ایسا نہ ہو کہ تمہارا کیا کرایا
 (باقی حاشیہ اگلے صفحہ پر)

حضرت صعصعہؓ کے سال وفات کا کسی کتاب سے پتہ نہیں چلتا۔ عرب کا نامور شاعر "الفرزدق" حضرت صعصعہؓ کا پوتا تھا۔ اس نے اپنے دادا کے مہتمم باشا

(بقیہ حاشیہ صفحہ گزشتہ)

سب غارت ہو جائے اور تمہیں خبر بھی نہ ہو۔)

"فتح الباری" میں حضرت ابو بکر صدیقؓ کے روایت ہے کہ ان آیات کے نزول کے بعد میں نے رسول اللہ صلی اللہ علیہ وسلم کی خدمت میں عرض کیا کہ یا رسول اللہ! میں نے قسم کھائی ہے کہ اب میں آپ سے اس طرح بات کر دوں گا جیسے کوئی (سرگوشی میں) اپنا ماں کہتا ہے۔ دوسری طرف حضرت نافعؓ کے قول کے مطابق حضرت عمر فاروقؓ کی یہ کیفیت تھی کہ وہ بارگاہ رسالت میں اس قدر پست آواز میں گفتگو کرنے لگے کہ جب تک حضورؐ ان سے دوبارہ دریافت نہ فرماتے کچھ سمجھ میں نہ آتا کہ کیا کہتے ہیں چنانچہ صحابین کے اس طرز عمل کے بارے میں یہ آیت نازل ہوئی۔

إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ فَلِلَّذِينَ اتَّقَوْا لُمٌ مُّخْفَرٌ ۖ وَأَجْرٌ عَظِيمٌ

(المحکمات آیہ-۳)

(جو لوگ اللہ کے حضور اپنی آواز پست رکھتے ہیں وہ درحقیقت وہی لوگ ہیں جن کے دلوں کو اللہ تعالیٰ نے تقویٰ کے لیے جانچ لیا ہے ان کے لیے مغفرت اور اجر عظیم ہے۔)

لہٰذا الفرزدق کا اصل نام بہام تھا اور وہ غالب بن صعصعہؓ کا بیٹا تھا۔ اس کے ابتدائی حالات پردہ تاریکی میں ہیں، صرف اتنا معلوم ہے کہ اس کے والد نے جنگ جمل کے بعد اس کو حضرت علیؓ کی خدمت میں بھیجا تھا۔ وہ جوانی ہی میں ایک قادر الکلام شاعر ہو گیا۔ رفتہ رفتہ وہ اموی دور کے تین نامور سچو گو شاعروں میں شمار ہونے لگا۔ دوسرے دو جریر اور اخطل تھے۔ فرزدق نے بعد میں مدحیہ اور استعطافیہ قصائد بھی بکثرت لکھے اور دوہری اصناف سخن میں بھی طبع آزمائی کی۔ جس زمانے میں زیاد بن ابیہ عراق کا گورنر تھا۔ فرزدق نے

(باقی حاشیہ اگلے صفحہ پر)

کارِ خیر پر اس طرح فخر کا اظہار کیا ہے :

و جدی الذی یمنع الوائدات

فاحیی الوئید فلم تواد

(میرے دادا وہ شخص ہیں جو زندہ درگور کرنے والیوں کو روک لیتے تھے اور زندہ درگور کی جانے والی لڑکی کو بچا لیتے تھے۔)

رضی اللہ تعالیٰ عنہ



(بقیہ حاشیہ صفحہ گزشتہ)

کچھ ایسے اشعار کہے جن سے وہ برہم ہو گیا۔ فرزدق بصرہ سے بھاگ کر مدینہ چلا گیا۔ لیکن کچھ عرصہ بعد مروان بن الحکم نے اسے وہاں سے بھی نکال دیا۔ زیاد کے انتقال کے بعد وہ پھر بصرہ چلا گیا۔ شروع شروع میں اس کے تعلقات بنو امیہ سے اچھے نہ تھے لیکن بعد میں بہت اچھے ہو گئے۔ یہاں تک کہ اس نے ان میں سے بعض کی شان میں مدحیہ قصیدے لکھے۔ ایک دفع حج کے موقع پر اس نے خلیفہ ہشام بن عبدالملک کے سامنے سیدنا زین العابدینؑ بن سیدنا حسینؑ کی شان میں ایسا زوردار قصیدہ کہا کہ لوگ انگشت بندھاں ہو گئے۔ ”اردو دائرہ معارف اسلامیہ“ کے مطابق ”نفس پرستی، بزدلی، ظلم اور خود نمائی فرزدق کے نمایاں اوصاف تھے“۔ ان اوصاف کے باوجود شاعری میں اس کا مرتبہ اتنا بلند تھا کہ جو کہتا تھا لوگوں کے دلوں پر نقش ہو جاتا تھا۔ فرزدق نے سلاطین میں سٹو سال کی عمر میں وفات پائی اور اپنے پیچھے ایک بسیط دیوان چھوڑا۔

(ابن خلیکان - دائرہ معارف اسلامیہ جلد - ۱۵)

حضرت صفوان بن امیہ حمّی

(۱)

صفوان نام۔ ابو وہب کنیت۔ بعض نے ان کی کنیت ابوامیہ بھی بیان کی ہے۔ قریش کی شاخ بنو جمح سے تھے۔ نسب نامہ یہ ہے :-
 صفوان بن امیہ بن خلف بن وہب بن عذافہ بن جمح قرشی حمّی۔
 والدہ کا نام صفیہ بنت معمر (بن حبیب بن عذافہ بن جمح) تھا۔
 زمانہ جاہلیت میں حضرت صفوان کا خاندان نہایت معزز و مفتخر تھا۔ ایسا
 کا اہم عہدہ اسی خاندان کے پاس تھا۔ قریش کوئی اہم کام اس وقت تک نہیں
 کرتے تھے جب تک ایسا کے ذریعے اس کا فیصلہ نہ ہو جائے بلکہ
 حضرت صفوان کا باپ امیہ ایسا کا مہتمم (یعنی صاحب القداح) تھا اور

لے ایسا کا دوسرا نام اذلام ہے جس کا مطلب ہے مشرکانہ فال گیری یعنی پانسوں کے ذریعے
 کسی دیوی یا دیوتا سے قسمت کا فیصلہ پوچھنا یا غیب کی خبر دریافت کرنا ہے۔ مشرکین مکہ
 نے اس غرض کے لیے مہبل دیوتا کو مخصوص کر رکھا تھا۔ اس کے استھان پر سات (بے پر)
 تیر رکھے ہوتے تھے جن کو وہ لوگ اذلام (پانسہ) کہتے تھے۔ جب ان کو کوئی حاجت پیش
 آتی یعنی کسی کام کے کرنے یا نہ کرنے کا سوال ہوتا یا کھوئی ہوئی چیز کا پتہ پوچھنا ہوتا یا خون
 کے مقدمہ کا فیصلہ مطلوب ہوتا غرض کوئی بھی کام ہوتا اس کے لیے مہبل کے پانسہ دار
 (صاحب القداح) کے پاس پہنچ جاتے، اس کو نذرانہ پیش کرتے اور مہبل دیوتا سے دعا
 مانگتے کہ ہمارے اس معاملے کا فیصلہ کر دے۔ پھر پانسہ دار تیروں کے ذریعہ فال نکالتا اور
 جو تیر بھی فال میں نکل آتا اس پر لکھے ہوئے لفظ کو مہبل کا فیصلہ سمجھا جاتا اور اسی کے مطابق
 (باقی حاشیہ اگلے صفحہ پر)

پانسہ ڈالنے کے تیر اس کی تحویل میں رہتے تھے۔ اس کام کی بدولت وہ بہت مالدار ہو گیا تھا اور لوگ اس کو ”شداد البطحا“ کہا کرتے تھے۔ سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے دعوتِ حق کا آغاز فرمایا تو امیہ بن خلف اور اس کے بھائی اُبی بن خلف نے اس کی سخت مخالفت کی۔ وہ قریش کے ان لوگوں میں سے تھے جنہوں نے آنحضرت صَلَّی اللہُ عَلَیْہِ وَاٰلِہٖ وَسَلَّمَ اور آپ کی دعوت پر لبیک کہنے والے سعید الفطرت اصحاب کو ستانے میں کوئی کسر اٹھانہ رکھی۔ سیدنا حضرت بلال حبشی رضی اللہ تعالیٰ عنہ، حضرت صفوان کے باپ امیہ بن خلف ہی کے غلام تھے اور اس کی اسلام دشمنی کے باوجود

(یقینہ حاشیہ صفحہ گزشتہ)

عمل کرتے تھے۔ فال نکلنے کا طریقہ یہ تھا کہ حاجت مند پانسے کے تیروں (ازلام) میں سے تین تیر لے کر کپڑے کی ایک تھیلی میں ڈالتا اور اسے صاحب القدر (پانسہ دار یا ہبل کے مجاور) کے ہاتھ میں پکڑا دیتا۔ ان تیروں میں سے ایک پر ”امرئی ربی“ دوسرے پر ”نہانی ربی“ لکھا ہوتا تھا جبکہ تیسرے پر کچھ نہ لکھا ہوتا اس کو وہ اپنی اصطلاح میں ”مینج“ کہتے تھے۔ نذرانہ پیش کرنے کے بعد حاجت مند تھیلی میں ہاتھ ڈال کر ایک تیر نکالتا اگر ”امرئی ربی“ کا تیر اس کے ہاتھ میں آتا تو فوراً اس کام کو کر گزرتا۔ اگر ”نہانی ربی“ کا تیر برآمد ہوتا تو اس کام کو ایک سال کے لیے ملتوی کر دیتا اور اگر خالی تیر (مینج) ہاتھ آتا تو پھر تھیلی میں ہاتھ ڈالتا اور جب تک ہاں یا نہیں کا تیر اس کے ہاتھ نہ لگتا اسی طرح کرتا جاتا۔ (تفسیر القرآن المشاہد) قرآن حکیم میں اس قسم کی فال گیری کو گندہ شیطانی کام قرار دیا گیا ہے اور اس کی سختی سے ممانعت کی گئی ہے۔ چنانچہ سورہ المائدہ میں ارشاد ہوتا ہے:

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ مَسْحُورٌ

مِنْ عَمَلِ الشَّيْطَانِ فَاجْتَنِبُوهُ لَعَلَّكُمْ تَفْلِحُونَ ○

(اے لوگو! جو ایمان لائے ہو، یہ شراب اور جو اور یہ آستانے اور پانسے سب گندے اور

شیطانی کام ہیں ان سے پرہیز کرو، امید ہے کہ تمہیں فلاح نصیب ہوگی)

دعوتِ حق کی ابتداء ہی میں مشرف بہ اسلام ہو گئے تھے۔ امیہ ان کو اسلام سے برگشتہ کرنے کے لیے سخت ایذا میں پہنچایا کرتا تھا۔ صفوان بھی اس ایذا رسانی میں باپ کے شریکِ کار تھے۔ اسی طرح ایک اور مردِ مومن حضرت ابو فیکہہ رضی اللہ تعالیٰ عنہ بھی امیہ اور صفوان کی مشقِ ستم کا نشانہ بنتے رہتے تھے۔ وہ پہلے بنی عبدالدار کے غلام تھے بعد میں انہیں بنو حنیفہ نے خرید لیا۔ دعوتِ توحید کی ابتداء میں اسلام قبول کر کے وہ بھی السابقون الاولون کی مقدس جماعت میں شامل ہو گئے۔ قبولِ اسلام کے جرم میں امیہ اور صفوان نے ان پر بھی بے پناہ مظالم ڈھائے۔ ایک دن امیہ نے ان کے پاؤں میں بیڑیاں ڈال کر تپتی ہوئی ریت پر پھینک دیا۔ صفوان نے باپ کی طرف اشارہ کر کے ان سے پوچھا، کیا یہ تیرا رب نہیں ہے؟ انہوں نے بے دھڑک جواب دیا۔ ہرگز نہیں، میرا رب اللہ ہے۔ اس پر صفوان نے غضبناک ہو کر ان کا اس زور سے کلا گھونٹا کہ وہ بظاہر بے جان ہو گئے، مگر زندگی باقی تھی کچھ دیر کے بعد ہوش میں آ گئے۔ اتفاق سے سیدنا حضرت ابو بکر صدیق رضی اللہ عنہ سے گزرے انہوں نے انہیں امیہ سے خرید کر آزاد کر دیا۔ اسی طرح انہوں نے حضرت بلال رضی اللہ عنہ کو بھی ان سے خرید کر آزاد کیا۔ مختصر یہ کہ صفوان مسلمانوں کی ایذا رسانی میں باپ کے دست و بازو بنے رہے یہاں تک کہ رسولِ اکرم صلی اللہ علیہ وسلم مکہ سے ہجرت فرما کر مدینہ تشریف لے گئے۔

(۲)

غزوہ بدر (رمضان ۲ ہجری) میں امیہ بن خلف (حضرت صفوان کا باپ) اپنے سارے کنبے کو ساتھ لے کر بڑے جوش و خروش سے اہل حق کے خلاف لڑنے گیا۔ جب لشکرِ قریش کو ہزیمت ہوئی تو اتفاقاً امیہ کی ملاقات حضرت عبدالرحمن بن عوف (یکے از اصحابِ عشرہ مبشرہ) سے ہو گئی۔ ایک روایت میں ہے کہ حضرت عبدالرحمن بن عوف دو بھگورے مشرکوں کی زد میں (جو وہ میدانِ جنگ میں پھینک گئے تھے) اٹھائے تھے کہ امیہ انہیں دیکھ کر ان کے پاس آ گیا۔ زمانہ جاہلیت میں حضرت عبدالرحمن رضی اللہ عنہ اور امیہ کے درمیان دوستانہ تعلقات تھے۔ امیہ نے ان کا واسطہ دے کر حضرت

عبدالرحمنؓ سے درخواست کی کہ اے ابن عوف مجھے قتل ہونے سے بچلے ایسا کرنے سے تجھے (مالِ غنیمت کی) ان ذرہوں سے زیادہ فائدہ ہوگا۔ حضرت عبدالرحمنؓ نے وہ ذرہیں پھینک دیں اور امیہ بن خلف اور اس کے بیٹے علی (صفوان کے بھائی) کو ساتھ لے کر ایک طرف کوچھے (غالباً وہ ان کو حضور ﷺ کے سامنے پیش کرنا چاہتے تھے)۔ راستے میں حضرت بلالؓ کچھ دوسرے مسلمانوں کے ساتھ بیٹھے تھے۔ ان کی نظر امیہ پر پڑی تو وہ پکار اٹھے:

”اے انصار اللہ! اے انصار اللہ! یہ مشرکوں کا سرِ غنیمتِ بنِ خلف جا رہا ہے۔ اس کو چھوڑنے میں بھلائی نہیں ہے دیکھنا بچ کر نہ جانے پائے۔“

یہ سنتے ہی مسلمان امیہ اور اس کے بیٹے علی پر لوٹ پڑے۔ حضرت عبدالرحمنؓ نے ہر چیز کہا کہ یہ دونوں میرے قیدی ہیں لیکن کسی نے ان کی بات نہ سنی اور دونوں کو قتل کر ڈالا۔ ان کو بچاتے بچاتے خود حضرت عبدالرحمنؓ بھی زخمی ہو گئے۔ باپ اور بھائی کے قتل نے حضرت صفوانؓ کو سخت مشتعل کر دیا۔ ایک دن وہ مکہ کے مقامِ حجر میں بیٹھے اپنے چچا زاد بھائی عمیر بن وہب سے باتیں کر رہے تھے۔ غزوہ بدر میں عمیرؓ کا بیٹا مسلمانوں کے ہاتھ اسیر ہو گیا تھا اور وہ بھی مسلمانوں کے خلاف سخت مشتعل تھے۔ اثنائے گفتگو میں صفوانؓ نے کہا ”خدا کی قسم اب زندگی کا لطف باقی نہیں رہا۔“

عمیرؓ نے کہا۔۔۔ ”بھائی تم نے سچ کہا، میرا لختِ جگر مسلمانوں کی قید میں ہے اور میں دن رات ماہی بے آب کی طرح تڑپتا رہتا ہوں۔ کاش میں قرص کے بوجھ تلے نہ دبا ہوتا اور اہل و عیال کی پرورش کا خیال نہ ہوتا تو ریشہ جاکر محمدؐ (صلی اللہ علیہ وسلم) کو قتل کر دیتا۔“

یہ سن کر صفوانؓ نے کہا۔ ”یہ تمہارا ارادہ تو بہت اچھا ہے اگر تم یہ کام کر سکو تو قوم پر تمہارا احسان ہوگا۔ رہا تمہارا قرص تو اس کو میں ادا کر دوں گا

اور تمہارے اہل و خیال کی کفالت بھی میرے ذمہ ہوگی جس طرح اپنے اہل و خیال کی پرورش کرتا ہوں اسی طرح ان کی بھی کروں گا۔ تم بالکل بے فکر رہو۔

اس کے بعد انہوں نے عمیر بن دہب کو سامان سفر مہیا کیا اور ذہر میں بھیجی ہوئی ایک تلوار ان کے حوالے کی کہ حصول مقصد کے لیے اس سے کام لینا۔

عمیر مدینہ منورہ پہنچے اور اپنی سواہی کا اونٹ بانٹ کر مسجد نبوی میں داخل ہوئے گا ارادہ کیا کہ حضرت عمر فاروقؓ کی نظر ان پر پڑے گی۔ انہوں نے لپک کر ان کو دیکھ لیا اور پوچھا، اور دشمن خدا تو یہاں کس عرض سے آیا ہے؟

عمیر نے جواب دیا: میں اپنے بیٹے کو چھڑانے کے لیے آیا ہوں۔

حضرت عمرؓ کو ان کی بات پر بعضی نہ آیا اور ان کو گھیسے ہوئے رسول کریم صلی اللہ علیہ وسلم کے پاس لے گئے۔ حضورؐ نے حضرت عمرؓ سے فرمایا۔

« عمر! اس کو چھوڑ دو۔ » انہوں نے تعمیل ارشاد کی۔

اس کے بعد رسول اکرم صلی اللہ علیہ وسلم اور عمیر کے درمیان گفتگو شروع ہو گئی۔ مثلے گفتگو میں حضورؐ نے معاذ ان سے پوچھا:

« اے عمیر! سچ کہو یہاں کس ارادے سے آئے ہو۔ تم میں مصفوان بن امیہ

سے حجر میں کیا طے ہوا تھا؟ »

یہ سن کر عمیر سکتے میں آگے اور گھبرا کر کہا، آپ ہی فرمائیے، مصفوان سے

کیا طے ہوا تھا۔

حضور صلی اللہ علیہ وسلم نے فرمایا۔ « مصفوان اور تمہارے درمیان یہ قول فقہار

ہوا تھا کہ اگر تم مجھے قتل کر دو تو مصفوان تمہارا قرض بھی ادا کرے گا اور تمہارے

بال بچوں کی کفالت بھی کرے گا۔ اے عمیر! تم بسٹنے والے تھے یہ تو اللہ تعالیٰ

ہے جس نے تمہارے شر سے مجھے محفوظ رکھا۔ »

یہ سن کر عمیر نے بے اختیار پکارا اٹھے۔ « اے محمدؐ میں شہادت دیتا ہوں

کہ آپ اللہ کے رسول ہیں اور اللہ کے سوا کوئی معبود نہیں۔ یا رسول اللہ! یہ بات

حماقت تھی کہ ہم آسمانی خبروں (وحی) پر یقین نہیں کرتے تھے۔ صفوان اور میرے
سوا کسی کو اس معاملے کی خبر نہ تھی اگر آپ پر وحی نہ آتی تو آپ اس باز سے
کیسے آگاہ ہو سکتے تھے۔“

حضرت عمیر بن وہب کے قبولِ اسلام پر رسولِ کریم صلی اللہ علیہ وسلم
نے خوشنودی کا اظہار فرمایا اور صحابہ کو حکم دیا کہ اپنے بھائی کو آرام پہنچاؤ
اور اس کے بیٹے کو (بغیر فدیہ لیے) چھوڑ دو۔

اس کے بعد حضرت عمیر نے کچھ عرصہ مدینہ منورہ میں قیام کیا اور اس
دوران میں قرآنِ کریم اور احکامِ شریعت کی تعلیم حاصل کرتے رہے۔ ادھر
مکہ میں صفوان بن امیہ بڑی بے تابی سے حضرت عمیر کی مہم کے نتیجے کے منتظر تھے
اور مشرکینِ قریش سے کہتے پھرتے تھے کہ جلد ہی تم ایک ایسی خوشخبری سناؤ گے کہ بُد
کی ہر میت کا صدمہ بھول جاؤ گے۔ وہ مدینہ کی طرف سے آنے والے ہر شخص سے
پوچھتے تھے کہ شرب میں کوئی نیا واقعہ تو پیش نہیں آیا۔ ایک دن خلافِ توقع یہ
خبر سنی کہ عمیر نے اسلام قبول کر کے محمد صلی اللہ علیہ وسلم کا طوقِ غلامی پہن لیا
تو سر بکڑ کر بیٹھ گئے اور عہد کر لیا کہ اب عمر بھر عمیر سے کلام نہ کروں گا اور نہ اس کی
کسی قسم کی مدد کروں گا بلکہ

اے حضرت عمیر بن وہب بڑے دلیر آدمی تھے۔ دین کی تعلیم حاصل کر کے وہ مکہ واپس آئے اور مشرکین
قریش کو بڑی سرگرمی سے اسلام کی تبلیغ کرنے لگے۔ ان کی تبلیغی مساعی سے کئی آدمی مشرف بہ اسلام
ہو گئے۔ چند ماہ بعد وہ ہجر کر کے مدینہ منورہ چلے گئے۔ غزوہٴ احد میں بڑے جوش اور جذبہ کے ساتھ
شریک ہوئے۔ فتحِ مکہ کے موقع پر انہی کی سفارش سے حضرت صفوان بن امیہ کی جان بخشی ہوئی۔
اس کی تفصیل مناسب مقام پر دی گئی ہے۔ عہدِ فاروقی میں حضرت عمیر بن وہب نے تسخیرِ مصر میں نمایاں
حصہ لیا اور وہاں کے متعدد مقامات ان کے ہاتھ پر فتح ہوئے۔ بعض روایتوں میں ہے کہ حضرت
عمیر بن وہب کا شمار قریش کے نامی بہادروں میں ہوتا تھا! انہوں نے حضرت عمر فاروقؓ کے
دورِ خلافت کے آخر میں وفات پائی۔

(۳)

۳۰ ہجری میں حضرت صفوان اور ان کا چچا اُبی بن خلف لشکرِ قریش میں شامل ہو کر مسلمانوں سے لڑنے عازمِ مدینہ ہوئے۔ اس لشکر کا اُحد کے میدان میں مسلمانوں سے مقابلہ ہوا۔ جس وقت لڑائی زوروں پر تھی اُبی بن خلف نے رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ پر براہِ راست حملہ کرنے کا ارادہ کیا۔ اس وقت وہ اپنی پالتو گھوڑی پر سوار تھا۔ اس کی زبان پر یہ الفاظ تھے:

”و مُحَمَّدٌ (صَلَّی اللہُ عَلَیْہِ وَاٰلِہٖ وَسَلَّمَ) کہاں ہے اگر اس کی نجات ہو تو میری نجات نہ ہو۔“
 معاً اس کی نظر حضور صَلَّی اللہُ عَلَیْہِ وَاٰلِہٖ وَسَلَّمَ پر پڑی۔ اس نے فوراً آپ کی طرف رخ کیا اور صفوں کو چیرتا ہوا آپ کے نزدیک پہنچ گیا۔ صحابہ کرام نے اس کو لڑیوں آتے دیکھا تو وہ اس کے اور حضور صَلَّی اللہُ عَلَیْہِ وَاٰلِہٖ وَسَلَّمَ کے درمیان حائل ہونے لگے۔ اس وقت آپ نے اشارہ فرمایا کہ تم لوگ پرے ہٹ جاؤ اور اس کا راستہ چھوڑ دو۔ پھر آپ نے اپنے ایک جان نثار حضرت حارث بن صمہ سے ان کی برچھی لے لی اور اس کو ایک چکر دیا جس سے آس پاس کے تمام اصحاب دفعۃً وہاں سے ہٹ گئے۔ اب اُبی بن خلف بالکل آپ کے سامنے تھا۔ آپ نے برچھی کی آئی اس کی گردن میں چھوڑ دی۔ اس کا اُبی پر اس قدر شدید اثر ہوا کہ وہ اپنی گھوڑی سے کٹی بارگر جانے لگا۔ پھر وہ قریش کی طرف پلٹ کر گیا تو بار بار کہتا تھا، مجھے مُحَمَّدٌ (صَلَّی اللہُ عَلَیْہِ وَاٰلِہٖ وَسَلَّمَ) نے قتل کر دیا۔ اس کے ساتھی کہتے تھے کہ تم پر تو اس کا کوئی اثر نہیں ہے معمولی سی خراش یا زخم ہے مگر وہ یہی کہتا تھا کہ مجھ کو جو تکلیف ہے اگر دوسروں کو بھی ہوتی تو وہ اس سے مر جاتے۔ چنانچہ جنگ کے بعد مکہ کی طرف جاتے ہوئے وہ سرف کے مقام پر مر گیا۔ (یہ مقام مکہ معظمہ سے ۱۰ کلومیٹر یا تقریباً چھ میل کے فاصلے پر واقع ہے)

جب ایک اتفاقی غلطی سے مسلمانوں کو سخت نقصان اٹھانا پڑا تو سپہ سالارِ قریش ابوصفیان نے اسی کو غنیمت سمجھا اور اپنے لشکر کو مکہ کی طرف مراجعت کا

حکم دیا مگر پھر خیال آیا کہ مسلمان اس وقت کمزور ہیں ان سے پورا بدلہ لینا چاہئے
لیکن صفوانؓ نے ان کو مشورہ دیا کہ اس وقت تو ہم کامیاب ہو گئے ہیں اگر
پلٹ کر پھر مسلمانوں سے لڑائی چھیڑ دی تو شاید نتیجہ ہماری توقع کے مطابق نہ نکلے۔
چنانچہ ان کے سمجھانے پر ابوسفیان اپنے لشکر کو بسرعت تمام مکہ واپس لے گئے۔

(۴)

۳۳ ہجری کے اواخر یا ۳۴ ہجری کے اوائل میں سرورِ عالم صلی اللہ علیہ وسلم نے
قبیلہ عضل اور قبیلہ قارہ کے چند آدمیوں کی درخواست پر صحابہ کی ایک جماعت
ان قبیلوں کو اسلام کے عقائد اور احکام سکھانے کے لیے روانہ فرمائی۔ یہ جماعت
باختلاف وایت چھ یا دس صحابہ پر مشتمل تھی۔ جب یہ جماعت (مکہ اور عسفان
کے درمیان ہڈہ سے سات کوس کے فاصلے پر) بنو ہذیل کے ایک تالاب (یا
آبشار) رجع کے قریب پہنچی تو اس جماعت کو ساتھ لے جانے والے آدمیوں نے غداری
کی اور اپنے اور پرہوسی قبیلوں (بنو لحيان وغیرہ) کے بہت سے (شو یا دوستوں)
مسلح آدمیوں کو اس مختصر جماعت پر چڑھا لائے۔ گنتی کے ان شیردل مسلمانوں
نے بد بخت حملہ آوروں کا ڈٹ کر مقابلہ کیا مگر مشرکین کی تعداد ان کے مقابلے
میں بہت زیادہ تھی۔ انہوں نے تین مسلمانوں کو تو گھیرا ڈال کر گرفتار کر لیا اور ان کے
باقی ساتھیوں کو شہید کر ڈالا۔ گرفتار ہونے والے مسلمانوں کے نام تھے حضرت
عبد اللہ بن طارق بلوی الانصاری، حضرت خبیث بن عدی انصاری اور حضرت
زید بن الدثنہ انصاری۔ کفار ان تینوں کو رسیوں یا کمان کی تانتوں سے باندھ
کر مکہ کی طرف روانہ ہوئے۔ جب ظہران کے مقام پر پہنچے تو حضرت عبد اللہ بن
طارق نے کسی طرح اپنے آپ کو چھڑا لیا اور تلوار کھینچ کر کافروں پر حملہ کرنا چاہا
مگر کافروں نے پیچھے ہٹ کر ان پر تیر برسوں کے شروع کر دیے یہاں تک کہ وہ
شہید ہو گئے۔ حضرت خبیث بن عدی اور حضرت زید بن الدثنہ کو کفار نے مکہ
لا کر قریش کے پاس فروخت کر دیا۔ حضرت زید کو صفوان بن امیہ نے اپنے باپ

امیہ بن خلف کے قتل کا بدلہ لینے کے لیے سچاس اونٹوں کے عوض خریدا جبکہ حضرت خبیثؓ کو عقبہ بن حارث نے اپنے باپ حارث بن عامر بن نوفل مقتول بدر کا بدلہ لینے کے لیے خریدا۔ چونکہ یہ واقعہ حرمت کے مہینوں میں پیش آیا تھا۔ اس لیے صفوانؓ نے حضرت زیدؓ کو اپنے غلام نسطاس کے سپرد کر دیا اور اسے حکم دیا کہ اشہر حرم گزرنے تک ان کو اپنی حراست میں رکھو۔ حضرت زیدؓ بن دثنہ بڑے جلیل القدر صحابی تھے ان کا تعلق قبیلہ خزرج کے خاندان بیاضہ تھا۔ ان کو غزوہ بدر اور غزوہ احد دونوں میں شریک ہونے کا شرف حاصل تھا۔ حراست کے دوران میں وہ رات بھر عبادت میں مصروف رہتے اور دن کو روزہ رکھتے تھے۔ جو چیزیں انہیں کھانے کے لیے دی جاتیں ان میں سے گوشت نہ کھاتے، اور صرف دودھ پی لیتے تھے۔ ایک دن صفوان نے ان سے پوچھا کہ تم گوشت کیوں نہیں کھاتے تو انہوں نے جواب دیا کہ جو جانور اللہ کے نام کے سوا کسی دوسرے کے نام پر دیا اللہ کا نام لیے بغیر) ذبح کیا جاتا ہے میں اس کا گوشت حرام سمجھتا ہوں۔

دوسری طرف حضرت خبیثؓ کو بھی عقبہ بن حارث نے، اشہر حرم کے دوران میں اپنی حراست میں رکھا۔ اشہر حرم گزر گئے تو کفار نے ان دونوں مردانِ حق کو سولی پر لٹکانے کا قصد کیا چنانچہ وہ ان کو تنعیم کے مقام پر لے گئے جہاں انہوں نے دوسولیاں گاڑ رکھی تھیں، جب وہاں ان دونوں مظلوموں میں باہم ملاقات ہوئی تو وہ ایک دوسرے سے بغل گیر ہو گئے اور ایک دوسرے کو صبر کی تلقین کی پھر کفار نے دونوں کو الگ کر دیا۔ جب حضرت زیدؓ کو سولی پر چڑھانے لگے تو ابوسفیانؓ نے (جو اس وقت تک اسلام نہیں لائے تھے) ان سے مخاطب ہو کر کہا:

”اے زید! تجھ کو خدا کی قسم سچ سچ بتانا، کیا تم یہ پسند کرو گے کہ

تمہاری جگہ محمدؐ (صلی اللہ علیہ وسلم) کو قتل کر دیا جائے اور تم اپنے

بال بچوں میں خوش و خرم زندگی گزارو۔“

حضرت زید رضی اللہ تعالیٰ عنہ نے کسی تامل کے بغیر فرمایا:

” خدا کی قسم، مجھے تو یہ بھی گوارا نہیں کہ محمد صلی اللہ علیہ وسلم کے پاؤں میں معمولی کانٹا بھی چبھے اور میں اپنے گھر میں آرام سے بیٹھا رہوں۔“

ان کا جواب سن کر مشرکین حیران رہ گئے اور ابوسفیان کے منہ سے بے اختیار نکلا ” محمد (صلی اللہ علیہ وسلم) کے ساتھی جس قدر محبت ان سے کرتے ہیں دنیا میں اور کسی سے نہیں کرتے۔“

اس کے بعد مشرکین نے حضرت زید کو سولی پر چڑھا دیا اور ان کے جسدِ طہر کو نیزوں کی انیوں سے چھید ڈالا۔ اسی طرح انہوں نے حضرت خبیث کو بھی سولی پر چڑھا کر شہید کر دیا۔

(۵)

مسند احمد بن حنبل میں ہے کہ ”غزوہ خیبر (محرم ۶ہ ہجری) سے کچھ پہلے سرورِ عالم صلی اللہ علیہ وسلم نے حضرت صفوان بن امیہ سے چند زرہیں مانگی تھیں۔ انہوں نے پوچھا، عاریتہ یا غصباً۔ حضور نے جواب دیا، عاریتہ۔ چنانچہ حضرت صفوان نے چند زرہیں عاریتہ دے دیں۔“

مولانا شاہ معین الدین احمد ندوی نے ”سیر الصحابہ حصہ ہفتم“ میں مسند احمد

لے حضرت خبیث بن عدی انصاری کا تعلق اوس کے خاندان عمرو بن عوف سے تھا۔ غزوہ بدر میں شریک تھے۔ اسی غزوے میں انہوں نے حادث بن عامر بن نوفل کو قتل کیا تھا۔ شہادت سے پہلے انہوں نے دو رکعت نماز پڑھی اور پھر چند دردناک اشعار پڑھے حافظ ابن حجر نے ”فتح الباری“ میں لکھا ہے کہ اللہ تعالیٰ نے ان کی شہادت کی خبر سوا اکرم صلی اللہ علیہ وسلم کو (مدینہ میں) وحی کے ذریعے پہنچا دی اس وقت آپ نے فرمایا:-

”اے خبیث! تجھ پر سلام“

پھر آپ نے حضرت عمرو بن امیہ ضمیری کو ان کی لاش کا پتہ لگانے کے لیے مکہ بھیجا انہوں نے مکہ پہنچ کر رات کو درخت پر چڑھ کر سولی کی رسی کا ٹیٹو حضرت خبیث کا جسدِ طہر زمین پر گرنے کے بجائے غائب ہو گیا۔ (الاصابہ)

کی یہ روایت قبول کرتے ہوئے لکھا ہے کہ :
 ” یہ پہلا موقع تھا کہ ان (صفوانؓ) کے جیسے دشمن اسلام کی جانب
 سے اس کی امداد کا کوئی کام ہو۔ ان ذرہوں میں سے غزوہ خیبر میں
 میں چند صنایع ہو گئیں۔ آنحضرت ﷺ نے تاوان دینا چاہا
 لیکن صفوان نے قبول نہ کیا اور کہا، یا رسول اللہ! آج اسلام کی جانب
 میرا میلان ہو رہا ہے۔“

روایت کی رو سے یہ روایت محل نظر معلوم ہوتی ہے کیونکہ اسی مُسند احمد میں
 آگے چل کر یہی واقعہ غزوہ حُنَین (۶۲۷ء ہجری) کے سلسلے میں بیان کیا گیا ہے۔
 ”سُنَیْنِ اَبِی دَاوُد“ اور ”اَسْدُ الغَابِہ“ میں بھی یہ غزوہ حُنَین کا واقعہ بتایا
 گیا ہے اور یہی روایت زیادہ قرین قیاس ہے کیونکہ غزوہ خیبر کے موقع پر
 حضرت صفوانؓ مکہ میں تھے اور جیسا کہ بعض دوسری روایات سے معلوم ہوتا
 ہے اس وقت تک اسلام سے ان کی دشمنی میں کوئی کمی واقع نہ ہوئی تھی۔ اس
 لیے ان سے یہ الفاظ منسوب کرنا کہ ”یا رسول اللہ! آج اسلام کی طرف میرا
 میلان ہو رہا ہے“ عجیب سی بات معلوم ہوتی ہے۔ البتہ غزوہ حُنَین کے
 بعد ان کے منہ سے ایسے الفاظ نکلنا متبعہ نہیں۔

(۶)

صلح حدیبیہ (ذیقعدہ ۶۲۷ء ہجری) میں عرب کے دو مشہور قبیلوں بنو بکر
 اور بنو خزاعہ میں سے بنو بکر نے قریش مکہ کی اور بنو خزاعہ نے مسلمانوں کی حمایت
 قبول کی تھی بالفاظ دیگر وہ ان کے حلیف تھے۔ یہ دونوں قبیلے روایتی طور پر ایک
 دوسرے کے حریف تھے مگر صلحنامہ حدیبیہ کی رو سے وہ اس بات کے پابند تھے
 کہ امن سے رہیں اور ایک دوسرے کے خلاف کوئی کارروائی نہ کریں، اور اگر ان
 میں کوئی جھگڑا ہو جائے تو حلیف ان کی مدد نہ کریں۔ مگر بدقسمتی سے فتح مکہ سے
 کچھ عرصہ پہلے بنو بکر نے کسی بات پر برا فروختہ ہو کر بنو خزاعہ پر حملہ کر دیا۔ قریش

کے کئی اکابر نے صلح نامہ کی خلاف ورزی کرتے ہوئے منہ پر نقاب ڈال کر بڑبکر کی مدد کی اور بنو خزاعہ کے متعدد آدمی قتل کر دیئے۔ قریش کے ان اکابر میں صفوان بن امیہ بھی شامل تھے۔ بنو خزاعہ کے چالیس آدمیوں کا ایک وفد مدینہ منورہ پہنچا اور رسول اکرم ﷺ کی خدمت اقدس میں حاضر ہو کر اس ظلم کی روداد بیان کی جو بنو بکر اور مشرکین قریش نے مل کر ان پر ڈھایا تھا۔ حضور ﷺ نے ان مظلوموں سے بہرہ روی کا اظہار فرمایا اور قریش سے دیت کا مطالبہ کیا مگر انہوں نے صاف انکار کر دیا۔ ان کا یہی انکار صلح نامہ حدیبیہ کی تیسخ کا باعث اور فتح مکہ کی تمہید بن گیا۔

ایک روایت میں ہے کہ بنو خزاعہ کے آدمیوں نے حملہ آوروں (خزاعیوں) کو قتل کرنے والوں میں صفوانؓ کو شناخت کر لیا تھا۔ جب انہوں نے اس بات کی شہادت دی تو رسول اکرم ﷺ نے صفوانؓ کو واجب القتل قرار دیا۔
(زاد المعاد)

(۷)

رمضان المبارک ۳۷ھ ہجری میں رحمت عالم ﷺ نے مکہ پر پرچم اسلام بلند کیا تو بیشتر مشرکین قریش نے اسلام قبول کر لیا۔ ان میں حضرت صفوانؓ کی اہلیہ ناجیہ بنت ولید بن مغیرہ بھی تھیں۔ حضور ﷺ نے ان لوگوں سے کوئی باز پرس نہ فرمائی بلکہ دس آدمیوں کو ان کے بھیانک جرائم کی بناء پر واجب القتل کرنے کے سوا باقی سب کو بالکل معاف فرما دیا۔ ان دس میں سے بھی چھ کو بعد میں آپ نے معاف فرما دیا ہے حضرت صفوانؓ چونکہ واجب القتل افراد میں شامل تھے اس لیے

لے جو دس افراد واجب القتل قرار پائے ان کے نام یہ ہیں:

عبدالعزیٰ (عبداللہ) بن خطل، مقیس بن صبابہ، قریبہ (کنیز)، حویرت بن نقید،
فرتہ (کنیز)، سارہ (ہجوگو)، ہبار بن اسود، عکرمہ بن ابی جہل، عبدالشہ بن ابی سرح اور
(باقی حاشیہ کے صفحہ پر)

وہ اپنی جان بچانے کی خاطر مکہ معظمہ سے جدے کی طرف بھاگ گئے۔ ان کے چچا زاد بھائی حضرت عمیر بن وہب (جن کے قبولِ اسلام کا حال پیچھے بیان کیا جا چکا ہے) فتح مکہ کے موقع پر حضور کے ہمراہ تھے۔ ان کو حضرت صفوانؓ پر رحم آگیا اور انہوں نے بارگاہِ رسالت میں حاضر ہو کر عرض کیا :-

”یا رسول اللہ! صفوان اپنی قوم کا سردار ہے وہ آپ کے خوف سے جدے کی طرف بھاگ گیا ہے۔ مجھے اندیشہ ہے کہ وہ سمندر میں ڈوب مرے گا۔ میری التجا ہے کہ جہاں آپ نے ہرنیک و بدکو امان دی ہے اس کو بھی امان دے دیجئے۔“

حضرت عمیر کی التجا سن کر سردارِ عالم صلی اللہ علیہ وسلم کا دریائے رحمت جوش میں آگیا اور آپ نے فرمایا: ”صفوان مامون ہے۔“

حضرت عمیر نے عرض کیا: ”یا رسول اللہ! مجھے کوئی نشانی مرحمت فرمائیں جس کو دیکھ کر صفوان کو یقین آجائے کہ فی الواقع آپ نے اسے امان دی ہے۔“ اس پر حضور صلی اللہ علیہ وسلم نے ان کو اپنی ردا کے مبارک عنایت کی۔ ایک اور روایت کے مطابق آپ نے نشانی کے طور پر ان کو اپنا وہ عمامہ عنایت فرمایا جو آپ نے فتح مکہ کے دن باندھ رکھا تھا۔ اس کے ساتھ ہی حضور نے فرمایا کہ یہ نشانی لے جاؤ اور صفوان کو اسلام کی دعوت دو، اگر وہ قبول کر لے تو بہتر ورنہ اسے غور کرنے کے لیے دو ماہ کی مہلت ہے۔ بہر صورت اسے میرے پاس لے آؤ۔

(بقیہ حاشیہ صفحہ گزشتہ)

صفوان بن امیہ - ان میں سے مؤخر الذکر چھ (۵ تا ۱۰) کو بعد میں اظہارِ ندامت کرنے اور بعض مخلص مسلمانوں کی سفارش پر رحمتِ عالم صلی اللہ علیہ وسلم نے معاف فرما دیا۔ اس کے بعد یہ سب اسلام پر بڑی ثابت قدمی اور اخلاص سے قائم رہے اور اپنے گزشتہ اعمال کی تلافی کے لیے اسلام کی خاطر جو کچھ بن پڑ سکتا تھا، کیا۔

حضرت عمیرؓ یہ مقدس نشانی لے کر فوراً عازمِ جدہ ہو گئے جب وہاں پہنچے تو صفوانؓ کشتی پر سوار ہونے کے لیے تیار کھڑے تھے۔ حضرت عمیرؓ کو دیکھا تو دور ہی سے پکار کر کہا — ”میری نظروں سے دور ہو جاؤ اور مجھ سے کلام نہ کرو۔“ حضرت عمیرؓ نے بڑے شیریں لہجے میں کہا:

”میرے ماں باپ تم پر قربان ہوں، ذرا میری بات تو سن لو۔ میں ایک ایسے انسان کے پاس سے آ رہا ہوں جو بہترین خلائق اور تمہارے چچا کے فرزند ہیں (یعنی خاندانِ قریش سے ہیں) یہ دیکھ میں ان کی نشانی لایا ہوں تم میرے ساتھ ان کی خدمت میں چلو وہ سراپا رحمت ہیں اور انہوں نے تم کو امان دی ہے اور دو مہینے کی مہلت غور کرنے کے لیے دی ہے۔“

اس پر صفوانؓ حضرت عمیرؓ کے ساتھ مکہ واپس آگئے اور حضور ﷺ کی قیامگاہ کی طرف روانہ ہوئے وہاں پہنچے تو دیکھا کہ وہاں مجمعِ عام ہے انہوں نے سواری پر بیٹھے بیٹھے ہی باوازِ بلند آپ سے پوچھا، یا محمد (صلی اللہ علیہ وسلم) عمیر بن وہب نے تمہاری نشانی (چادر یا عامہ) دکھا کر مجھ سے کہا ہے کہ تم نے مجھے بلایا ہے اور مجھے اختیار دیا ہے کہ اگر میں چاہوں تو اسلام قبول کر لوں ورنہ دو مہینے کی مہلت ہے۔ کیا یہ سچ ہے؟“

رسول اکرم ﷺ نے فرمایا۔ ”ابو وہب! سواری سے تو اتر دو“ انہوں نے کہا۔ ”نہیں، جب تک تم صاف صاف نہ بتاؤ گے میں سواری سے نہ اتر دوں گا۔“

حضور ﷺ نے فرمایا۔ ”عمیر نے سچ کہا، اب میں تم کو دو مہینے کے بجائے چار مہینے کی مہلت اختیار دیتا ہوں۔“

یہ سن کر حضرت صفوانؓ سواری سے اتر پڑے مگر رحمتِ عالم ﷺ کے عفو و درگزر کے باوجود انہوں نے فوراً اسلام قبول نہ کیا اور کچھ دیر حضور ﷺ کے

کے پاس بیٹھ کر اپنے گھر چلے گئے۔ البتہ اب ان کے دل میں اسلام اور حضور
 صَلَّى اللهُ عَلَيْهِ وَسَلَّمَ کے خلاف پہلی سی پر خاش باقی نہ رہی۔

آنحضور صَلَّى اللهُ عَلَيْهِ وَسَلَّمَ کی شان کرم ایسی نہ تھی جو حضرت صفوانؓ کو
 متاثر نہ کرتی بالخصوص ایسی حالت میں کہ ان کے واجب القتل ہونے کا اعلان
 کیا جا چکا تھا مگر آبائی مذہب سے محبت ان کے ذہن میں ایسی راسخ ہو چکی تھی کہ
 اب بھی اسے ترک کرنے پر آمادہ نہ ہوئے، بہر حال حضورؐ نے انہیں اپنے حال پر
 چھوڑ دیا۔

(۸)
 جامع ترمذی اور سنن ابی داؤد میں حضرت کلدہ بن حنبل سے روایت ہے کہ
 ”(میرے اخیافی بھائی) صفوان بن امیہ نے مجھے دودھ، ہرنی کا ایک بچہ

لے پورا نام کلدہ بن حنبل بن ملیل ہے۔ ان کے نسب اور قبیلہ کے بار میں اختلاف ہے۔
 بعض نے ان کو غسانی بتایا ہے اور بعض نے اسلمی۔ والدہ کا نام انیسہ بنت معمر بن حنیب بن وہب
 بن حذافہ بن جمح تھا (ایک روایت میں والدہ کا نام صفیہ بھی آیا ہے) وہ بنو جمح کے حلیف اور حضرت
 صفوان بن امیہ کے اخیافی بھائی تھے (ایک روایت میں ان کو حضرت صفوانؓ کا اخیافی بھتیجا بتایا
 گیا ہے) وہ ہمیشہ حضرت صفوانؓ کے پاس رہتے تھے اور ان کی خدمت کیا کرتے تھے سفر اور حضر میں
 کبھی ان سے جدا نہ ہوتے تھے۔ وہ غزوہ بخین کے بعد حضرت صفوانؓ کے ساتھ ہی مشرف بہ اسلام
 ہوئے اور شرف صحابیت حاصل کیا۔ جس وقت حضرت صفوانؓ نے تحالف دے کر رسول اکرم
 صَلَّى اللهُ عَلَيْهِ وَسَلَّمَ کی خدمت میں بھیجا تھا اس وقت تک نہ حضرت صفوانؓ ایمان لائے تھے
 اور نہ حضرت کلدہ بن حنبل۔ اگرچہ ایک روایت کے مطابق یہ واقعہ حضرت صفوانؓ کے
 قبول اسلام کے بعد کا ہے مگر جہور اہل سیر نے اسے فتح مکہ کے باب میں بیان کیا ہے حضرت
 کلدہ کی مستقل سکونت مکہ میں تھی اور وہیں انہوں نے وفات پائی۔

اور کچھ کھیرے (یا لکڑیاں) دے کر رسول اللہ صَلَّى اللهُ عَلَيْهِ وَسَلَّمَ کی خدمت میں بھیجا (تاکہ یہ چیزیں آپ کی خدمت میں صفوان کی طرف سے بطور ہدیہ پیش کر دیں) یہ اس وقت کی بات ہے جب رسول اللہ صَلَّى اللهُ عَلَيْهِ وَسَلَّمَ مکہ کے بالائی حصے میں (جس کو مغلی کہا جاتا ہے) مقیم تھے۔ میں یہ چیزیں لے کر رسول اللہ صَلَّى اللهُ عَلَيْهِ وَسَلَّمَ کے پہنچ گیا اور نہ میں نے پہلے سلام کیا اور نہ حاضری کی اجازت چاہی تو آپ نے فرمایا، تم واپس جاؤ اور (قاعدہ کے مطابق) اسْتَلَامْ عَلَيْكُمْ اَدْخُلْ؟ (یعنی استلامِ علیکم، کیا میں اندر آسکتا ہوں) کہہ کے اجازت مانگو۔“

(۵) پاس

یہ روایت یہیں ختم ہو جاتی ہے لیکن قرینہ سے معلوم ہوتا ہے کہ کلدہ بن حنبل نے حضور صَلَّى اللهُ عَلَيْهِ وَسَلَّمَ کے ارشاد پر ضرور عمل کیا ہوگا۔ اس حدیث سے یہ متنبط ہوتا ہے کہ جب کوئی شخص کسی دوسرے سے ملاقات کرنے کے لیے اس کے گھر یا اس کی مجلس میں جانا چاہے تو اس کے لیے لازم ہے کہ پہلے سلام کرے اور اندر آنے کی اجازت مانگے۔ اس کے بغیر ہرگز اچانک داخل نہ ہو۔ حضور صَلَّى اللهُ عَلَيْهِ وَسَلَّمَ نے حضرت کلدہؓ کو نہ صرف زبانی نصیحت فرمائی بلکہ ان سے عمل بھی کرایا۔

(۹)

فتح مکہ سے سارے عرب پر اسلام کی قوت اور شوکت کی دھاک بیٹھ گئی مگر ایک جنگجو قبیلے بنو ہوازن پر اس کا الٹا اثر ہوا۔ یہ لوگ مکہ اور طائف کے درمیان مکہ کے شمالی رخ پر آباد تھے۔ وہ بڑے زور شور سے مسلمانوں کے خلاف لڑنے کی تیاری کرنے لگے اور اس مقصد کے لیے ایک بڑا لشکر جمع کر لیا۔ ان کا خیال تھا کہ آگے بڑھ کر مکہ پر حملہ کیا جائے۔ سرورِ عالم صَلَّى اللهُ عَلَيْهِ وَسَلَّمَ کو خبر ہوئی تو آپ خود مکہ سے نکل کر بنو ہوازن کے آمادہ پیکار لشکر کی طرف بڑھے۔ اسلامی لشکر میں مہاجرین اور انصار کی ایک کثیر تعداد کے علاوہ مکہ کے دو ہزار نو مسلم بھی شامل تھے اور کچھ ایسے لوگ بھی اس لشکر کے ساتھ تھے جو اس وقت تک ایمان تو نہیں

لائے تھے مگر انہوں نے مسلمانوں کی حمایت میں لڑنے کا ارادہ ظاہر کیا تھا۔ ایسے ہی لوگوں میں حضرت صفوان بن امیہ اور ان کے اخیافی بھائی کلدہ بن حنبل بھی شامل تھے۔ علامہ ابن اثیر کا بیان ہے کہ اس موقع پر رسول اکرم صلی اللہ علیہ وسلم نے حضرت صفوانؓ سے کچھ ہتھیار مانگے۔ انہوں نے پوچھا کہ آپ عاریتہ لینا چاہتے ہیں یا غصباً (یا جبر کے ذریعے)۔ حضورؐ نے فرمایا، عاریتہ، اور اگر یہ تلف ہو گئے تو ان کا تاوان دیا جائے گا۔ (أسد الغابہ)

بعض روایتوں میں ہے کہ آنحضرت صلی اللہ علیہ وسلم نے غزوہ مہینہ پر روانہ ہونے سے پہلے حضرت صفوانؓ سے جنگی ضروریات کے لیے چالیس ہزار درہم بطور قرض اور کچھ زردہیں اور ہتھیار عاریتہ مانگے جو انہوں نے پیش کر دیئے اور خود بھی شکر اسلام کی معیت میں مکہ سے نکل کھڑے ہوئے۔ مکہ سے تقریباً پچیس میل کے فاصلے پر حنین کے میدان میں اسلامی لشکر اور بنو ہوازن کے ساتھ

مڈبھیڑ ہوئی بنو ہوازن نے اپنی کمین گاہوں سے اس شدت سے تیر برسائے کہ مسلمانوں کے قدم اکھڑ گئے اور میدان جنگ میں رسول اکرم صلی اللہ علیہ وسلم کے ساتھ صرف چند جاں نثار کھڑے رہ گئے۔ اس موقع پر کلدہ بن حنبل نے حضرت صفوانؓ سے کہا، دیکھو! محمد (صلی اللہ علیہ وسلم) کا سحر آج نائل ہو گیا۔

یہ سن کر حضرت صفوانؓ نے غضبناک ہو کر ان سے کہا:

”خدا تیرے منہ کو چاک کرے مجھے یہ بات زیادہ پسند ہے کہ قریش

کا کوئی آدمی میری تربیت کرے بہ نسبت اس کے کہ ہوازن کا کوئی

شخص میرا مربی ہو۔“

(مطلب یہ کہ آنحضرت صلی اللہ علیہ وسلم کی اطاعت بنو ہوازن کے

کسی شخص کی اطاعت سے بہتر ہے)

جلد ہی مسلمان سنبھل گئے اور عم رسول حضرت عباسؓ کی پکار پر سب میدان جنگ میں واپس آ گئے۔

اب انہوں نے بنو ہوازن پر اس زور کا جوابی حملہ کیا کہ ان کے لیے ہتھیار ڈالنے کے سوا کوئی چارہ نہ رہا۔ غزوہ حنین کے بعد حضرت صفوانؓ اپنے آبائی مذہب پر قائم رہتے ہوئے (غزوہ طائف میں بھی شریک ہوئے۔ طائف سے واپسی پر الجحیرانہ کے مقام پر حضورؐ نے حنین کا مالِ غنیمت تقسیم فرمایا تو حضرت صفوانؓ کو سٹو اونٹ عنایت فرمائے۔ (سیرۃ ابن ہشام)

ایک اور روایت میں ہے کہ حضورؐ حضرت صفوانؓ کو ایک گھائی کی طرف لے گئے جہاں مالِ غنیمت کے بہت سے مویشی چر رہے تھے۔ آپؐ نے حضرت صفوانؓ کی خواہش پر یہ سب مویشی ان کو عنایت فرمادیئے۔ یہ بے مثال فیاضی دیکھ کر حضرت صفوانؓ نے دل میں کہا کہ ایسی فیاضی اللہ کا نبی ہی کر سکتا ہے۔ (المشاہد) چنانچہ وہ کلمہ شہادت پڑھ کر مشرف بہ اسلام ہو گئے۔

یہ واقعہ غزوہ طائف سے چند دن بعد کا ہے۔

حضرت صفوانؓ اگرچہ بہت تاخیر سے اسلام لائے مگر انہوں نے فیضانِ نبویؐ سے بہرہ یاب ہونے کی مقدور بھر کوشش کی اور اپنے اخلاصِ عمل سے گزشتہ زندگی کی تلافی کرنے کی سعی بھی کی۔

(۱۰)

حضرت عبداللہ بن عباس رضی اللہ تعالیٰ عنہما سے روایت ہے کہ (قبولِ اسلام کے بعد) حضرت صفوانؓ بن امیہ مکہ کے بالائی حصے میں تھے کہ بعض لوگوں نے ان سے کہا کہ جس شخص نے ہجرت نہیں کی اس کا دین مکمل نہیں ہوا۔ یہ سن کر انہوں نے کہا کہ جب تک مدینہ نہ جاؤں اپنے گھر واپس نہ جاؤں گا۔ چنانچہ وہیں سے عازمِ مدینہ ہو گئے۔ مدینہ پہنچ کر حضرت عباس رضی اللہ عنہ کے پاس قیام کیا اور پھر رسولِ اکرم ﷺ کی خدمتِ اقدس میں حاضر ہوئے۔ آپؐ نے پوچھا، کہو ابو ذہب کیسے آنا ہوا؟ انہوں نے عرض کیا، ”یا رسول اللہ! لوگوں نے مجھ سے کہا ہے کہ بغیر ہجرت کے دین مکمل نہیں ہوتا اس لیے مدینہ آ گیا ہوں“ حضورؐ نے فرمایا: —

”اے ابو وہب مکہ کی دلدیوں کی طرف لوٹ جاؤ اور اپنے گھر ہی میں رہو۔ ہجرت تو (فتح مکہ کے بعد) ختم ہو چکی ہے لیکن جہاد اور نیت جہاد باقی ہے۔ جب تم لوگوں سے (جہاد کے لیے) نکلنے کے لیے کہا جائے تو تم لوگ (گھروں سے) جہاد کے لیے نکل کھڑے ہونا۔“ (ابن عساکر، بیہقی)

”الاستیعاب“ میں حافظ ابن عبدالبر نے یہ روایت اس طرح بیان کی ہے کہ کسی نے حضرت صفوانؓ سے کہا کہ جس نے ہجرت نہیں کی وہ ہلاک ہو جائے گا اور اس کا اسلام قبول نہ ہوگا۔ صفوانؓ یہ سن کر ہجرت کر کے مدینہ چلے آئے اور حضرت عباسؓ کے پاس ٹھہرے۔ انہوں نے حضورؐ کو حضرت صفوانؓ کی مدینہ میں آمد کا مقصد بتایا تو آپؐ نے فرمایا، فتح مکہ کے بعد ہجرت ضروری نہیں ہے۔ پھر آپؐ نے حضرت صفوانؓ سے پوچھا، یہاں کس کے پاس ٹھہرے ہو؟

انہوں نے عرض کیا۔ ”عباس کے پاس“

حضورؐ نے فرمایا۔ ”تم ایسے شخص کے ہاں اترے ہو جو سارے قریش میں

قریش سے سب سے بڑھ کر محبت کرنے والا ہے۔“

پھر آپؐ نے حضرت صفوانؓ کو مکہ واپس جانے کی ہدایت فرمائی۔ انہوں نے

تعمیل ارشاد کی۔

ایک اور روایت میں ہے کہ جب حضرت صفوانؓ نے سنا کہ جس نے ہجرت نہ کی سمجھ لو کہ وہ تباہ ہو گیا تو انہوں نے قسم کھائی کہ جب تک مدینہ جا کر رسول اللہ ﷺ کی خدمت میں حاضر نہ ہوں گا، اپنا سر نہ دھوؤں گا۔ چنانچہ اسی وقت (اونٹ پر) سوار ہو کر مدینہ کی طرف چل پڑے۔ مدینہ پہنچے تو حضورؐ سے مسجد نبوی کے دروازے پر ملاقات ہوئی۔ انہوں نے عرض کیا کہ یا رسول اللہ! مجھ سے یوں کہا گیا کہ وہ آدمی ہلاک ہو گیا جس نے ہجرت نہیں کی۔ میں نے اسی وقت قسم کھائی کہ جب تک آپؐ کی خدمت میں حاضر نہ ہوں گا اپنا سر نہ دھوؤں گا۔ حضورؐ نے فرمایا، فتح مکہ کے بعد ہجرت ختم ہو چکی اب جہاد اور نیت باقی ہے۔ جب تم کو

(جہاد کے لیے) بلایا جائے تو گھروں سے نکل پڑو۔ (مصنف عبدالرزاق کنز العمال)

(۱۱)

سرورِ عالم صلی اللہ علیہ وسلم کے وصال کے بعد حضرت ابوبکر صدیق رضی اللہ تعالیٰ عنہ سربر آرائے خلافت ہوئے تو یکا یک سارے عرب میں فتنہ ارتداد کے شعلے بھڑک اٹھے۔ اس پُر آشوب دور میں اہل مکہ پوری ثابت قدمی سے اسلام پر قائم اور خلافت صدیقی سے وابستہ رہے، اس میں حضرت سہیل بن عمرو، حضرت صفوان بن امیہ اور بعض دوسرے عمائد قریش کی کوششوں کا بڑا دخل تھا۔ تاریخ طبری میں ہے کہ سیدنا حضرت عمر فاروق رضی اللہ تعالیٰ عنہ کے عہدِ خلافت میں حضرت صفوان بن امیہ نے جہادِ شام میں بھرپور حصہ لیا۔ طبری نے اس سلسلہ میں خصوصیت کے ساتھ لکھا ہے کہ وہ یرموک کی مشہور لڑائی میں اسلامی فوج کے ایک دستے کے افسر تھے۔ جہاد سے فارغ ہو کر وہ مکہ واپس آگئے اور باقی زندگی یہیں گزاری۔

”مصنف عبدالرزاق“ اور ”کنز العمال“ میں ہے کہ حضرت عمرؓ نے حضرت صفوان بن امیہ سے ایک مکان جبلِ خانیہ بنانے کے لیے چار ہزار دینار میں خریدا تھا۔ اس روایت سے معلوم ہوتا ہے کہ وہ خوشحال آدمی تھے۔

حضرت صفوان بن امیہ کی وفات کے بارے میں دو روایتیں ہیں۔ ایک روایت یہ ہے کہ امیر المؤمنین سیدنا عثمان ذوالنورینؓ کے خلاف شورش برپا ہوئی تو حضرت صفوان اسی جنگ میں (حضرت عثمانؓ کی حمایت میں) شہید ہو گئے۔ یہ واقعہ ۳۵ھ ہجری کا ہے۔ دوسری روایت یہ ہے کہ انہوں نے حضرت امیر معاویہؓ کے دورِ خلافت کے اوائل میں ۳۲ھ ہجری میں وفات پائی۔ جمہور اہل سیر نے دوسری روایت ہی کو ترجیح دی ہے۔ حضرت صفوانؓ نے اپنے پیچھے دو لڑکے چھوڑے۔ عبداللہ اور امیہ۔

(۱۲)

حضرت صفوانؓ سے مروی کچھ احادیث کتابوں میں موجود ہیں۔ ان کے رداۃ

میں دونوں فرزندوں عبداللہ اور امیہ کے علاوہ صفوان بن عبداللہ، سعید بن مسیبؓ
عطاء بن ابی رباح اور طاؤسؓ وغیرہ شامل ہیں۔

حضرت صفوانؓ بہت ادنیٰ درجے کے خطیب تھے اور فصاحت و
بلاغت میں اپنا جواب نہیں رکھتے تھے۔ حافظ ابن حجرؒ نے "الإصابة" میں
لکھا ہے کہ حضرت صفوانؓ کا شمار بلغائے عرب میں ہوتا ہے۔

ابن اثیرؒ کا بیان ہے کہ وہ قریش میں سب سے زیادہ فصیح تھے۔ وہ زمانہ
جاہلیت میں قریش کے اشراف میں شمار ہوتے تھے اور کھلانے والوں میں سے تھے
(یعنی ان لوگوں میں تھے جو غربا اور مساکین کو کھانا کھلایا کرتے تھے اور مسافروں کی
مہمان نوازی کیا کرتے تھے)۔ اس کارِ خیر میں ان کے خاندان کی پانچ پشتوں نے بڑی
شہرت حاصل کی۔ حضرت صفوانؓ کا دادا خلف بن وہب، ان کا باپ امیہ
بن خلف، وہ خود، ان کے بیٹے عبداللہ بن صفوانؓ اور پوتے عمرو بن عبداللہ سبھی
کھلانے والوں میں شمار ہوتے تھے۔ حضرت امیر معاویہؓ نے (اپنے دورِ خلافت میں
ایک مرتبہ لوگوں سے پوچھا کہ آج کل مکہ میں کون کھلاتا ہے۔ انہوں نے جواب
دیا، عبداللہ بن صفوانؓ۔ یہ سن کر امیر معاویہؓ نے فرمایا، مبارک ہو مبارک ہو

اے علامہ ابن اثیرؒ نے حضرت عبداللہ بن صفوانؓ کو صحابہ میں شمار کیا ہے اور لکھا
ہے کہ جب حضرت عبداللہ بن زبیرؓ نے خلافت کا دعویٰ کیا تو حضرت عبداللہ بن صفوانؓ
نے ان کی بیعت کر لی۔ حجاج بن یوسف نے مکہ کا محاصرو کیا تو ابن زبیرؓ نے ان سے کہا
کہ میں نے آپ کو اپنی بیعت سے آزاد کیا آپ حجاج کی امان قبول کر لیں مگر انہوں نے
جواب دیا، واللہ میں آپ کے ساتھ آپ کے لیے نہ لڑتا تھا بلکہ اپنے دین کے لیے لڑتا
تھا۔ میں حجاج کی امان ہرگز قبول نہ کروں گا۔ چنانچہ وہ حضرت ابن زبیرؓ کے پہلو پہلو
لڑتے ہوئے شہید ہو گئے۔ یہ واقعہ جمادی الاخریٰ ۳۷ھ ہجری کا ہے۔

مجاہدؒ نے حضرت عبداللہ بن صفوانؓ سے روایت کی ہے کہ میں نے حضرت عباسؓ

(باقی حاشیہ اگلے صفحہ پر)

یہ وہ دشمنی ہے جو کبھی گل نہ ہوگی۔ (اُسُدُ الغابہ)

اگرچہ حضرت صفوان بن امیہ نے اپنی زندگی کا ایک بڑا حصہ حق کی مخالفت میں گزارا مگر فتح مکہ کے بعد رحمت عالم صَلَّی اللہُ عَلَیْہِ وَاٰلِہٖ وَسَلَّمَ کا ان کو معاف کر دینا، ان سے قرض اور ہتھیار وغیرہ عاریتہ لینا اور ان کی تالیف کرنا، ان سب باتوں سے ظاہر ہوتا ہے کہ آنحضرت صَلَّی اللہُ عَلَیْہِ وَاٰلِہٖ وَسَلَّمَ ان کے اوصاف و خصائل سے آگاہ تھے اسی لیے آپ نے ان سے مشفقانہ برتاؤ فرمایا اور نتیجہً وہ اسلام کے جانناز سپاہی بن گئے۔

رَضِيَ اللهُ تَعَالَى عَنْهُ



(بقیہ حاشیہ صفحہ گزشتہ)

سے نبی صَلَّی اللہُ عَلَیْہِ وَاٰلِہٖ وَسَلَّمَ کے پاس سفارش کرائی کہ آپ میرے والد سے ہجرت کے لیے بیعت لے لیں۔ حضور نے فرمایا کہ فتح مکہ کے بعد ہجرت باقی نہیں رہی۔ حضرت عباس نے آپ کو قسم دلائی تو آپ نے میرے والد سے بیعت لے لی اور فرمایا، میں نے اپنے چچا کی قسم پوری کر دی مگر فتح مکہ کے بعد ہجرت باقی نہیں رہی۔

حضرت عبداللہ بن صفوان سے یہ حدیث بھی مروی ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ ایک شکر اس گھر (یعنی کعبہ) پر چڑھائی کرے گا۔ وہ شکر جنگل میں دھنس جائے گا۔ بعض نے اس حدیث کو مرسل کہا ہے اور بعض نے مسند۔

(اُسُدُ الغابہ)

حضرت صفوان بن عسال

(۱)

ان کا تعلق بنی زاہر سے تھا۔ نسب نامہ یہ ہے :

صفوان بن عسال بن یفن بن زاہر بن عامر بن عوثبان بن مراد
مراد کے نام کی نسبت سے بعض نے ان کو مرادی لکھا ہے۔

ارباب سیر نے ان کے قبول اسلام کے زمانہ کی تصریح نہیں کی البتہ قرآن سے معلوم
ہوتا ہے کہ انہوں نے مدنی دور رسالت کے ابتدائی سالوں میں قبولیت اسلام کا
شرف حاصل کیا۔ ابن اثیر کا بیان ہے کہ انہوں نے رسول اللہ صلی اللہ علیہ وسلم
کی معیت میں بارہ غزوات میں حصہ لیا تھا مگر انہوں نے ان غزوات کے نام نہیں لکھے۔
حضرت عمر فاروق رضی اللہ تعالیٰ عنہ کے عہد خلافت میں کوفہ آباد ہوا تو حضرت صفوان
بن عسال نے کوفہ میں مستقل سکونت اختیار کر لی۔ سال وفات کے بارے میں کتب سیر
غاموش ہیں۔

(۲)

حضرت صفوان بن عسال سے سیدنا حضرت عبداللہ بن مسعود، حضرت
ذر بن جیش، حضرت عبداللہ بن سلمہ اور ابوالعرفین نے روایت کی ہے ان
کی روایات میں سے چار یہ ہیں :-

① میں (صفوان بن عسال) رسول اللہ صلی اللہ علیہ وسلم کی خدمت میں حاضر
ہوا آپ اس وقت مسجد میں اپنی سرخ چادر پر ٹیک لگائے ہوئے تھے۔ میں
نے عرض کیا — یا رسول اللہ! میں علم طلب کرنے کے لیے آیا ہوں۔
آپ نے فرمایا۔ ”طالب علم کے لیے مرحبا۔ طالب علم کو فرشتے اپنے بازوؤں

(پروں) سے گھیر لیتے ہیں (یا گھیرے رہتے ہیں) " (مُسْنَدِ أَحْمَد)
 ② جب ہم سفر میں ہوتے تو رسول اللہ صَلَّى اللهُ عَلَيْهِ وَسَلَّمَ ہم کو حکم دیتے کہ تین دن اور تین رات تک اپنے موزوں کو (پاؤں سے) باہر نہ نکالو۔ سوائے ایسی حالت میں کہ ناپاک ہو جاؤ اور غسل واجب ہو جائے لیکن پاخانہ پیشاب اور سونے کے وقت موزے نکالنے (اتارنے) کی ضرورت نہیں ہے۔

(مشکوٰۃ شریف بحوالہ ترمذی و نسائی)

③ رسول اللہ صَلَّى اللهُ عَلَيْهِ وَسَلَّمَ نے فرمایا ہے کہ اللہ تعالیٰ نے مغرب کی جانب توبہ کا ایک دروازہ بنایا ہوا ہے جس کا عرض ستر برس مسافت ہے اور یہ دروازہ اس وقت تک بند نہ ہوگا جب تک آفتاب مغرب سے نہ نکلے (یعنی قیامت نہ آئے) اور اللہ تعالیٰ کے اس قول کے یہی معنی ہیں کہ اس روز جب تیرے پروردگار کی بعض نشانیاں ظاہر ہوں گی تو کسی جان کا ایمان لانا اس کو نفع نہ دے گا جب تک کہ اس کو اس سے پہلے شرفِ ایمان حاصل نہ ہو چکا ہو۔
 (مشکوٰۃ شریف بحوالہ ترمذی، ابن ماجہ)

④ ایک یہودی نے اپنے یہودی دوست سے کہا کہ آؤ اس نبی کے پاس چلیں۔ اس دوست نے کہا، اس کو نبی نہ کہو اگر وہ تمہارے ان الفاظ کو سن لے تو اس کی چار آنکھیں ہو جائیں گی (یعنی وہ بہت خوش ہوگا)۔

پس وہ دونوں یہودی رسول اللہ صَلَّى اللهُ عَلَيْهِ وَسَلَّمَ کی خدمت میں حاضر ہوئے اور آپ سے (اَنْ) نو آیاتِ بیانات کے بارے میں پوچھا (جن کا ذکر قرآن

پاک میں آیا ہے) آپ نے فرمایا:

(۱) کسی کو خدا کا شریک نہ ٹھہراؤ۔

(۲) چوری نہ کرو۔

(۳) زنا نہ کرو۔

(۴) ناحق کسی کو قتل نہ کرو۔

(۵) کسی بے گناہ کو کسی الزام میں مانگو ذکر کے حاکم کے پاس نہ لے جاؤ کہ وہ اس کو قتل کی سزا دے دے۔

(۶) جادو نہ کرو۔

(۷) سود نہ کھاؤ۔

(۸) کسی پاک دامن پر تہمت نہ لگاؤ۔

(۹) کفار سے جہاد کے دن نہ بھاگو۔

اس کے بعد آپ نے فرمایا، اور اے یہود تمہارے لیے یہ خاص حکم ہے کہ تم ہفتہ کے دن زیادتی نہ کرو (یعنی ہفتہ کے دن شکار وغیرہ نہ کھیلو)۔ رسول اللہ صَلَّى اللهُ عَلَيْهِ وَسَلَّمَ کے یہ الفاظ سن کر دونوں یہودیوں نے آپ کے ہاتھوں اور پاؤں کو چوم لیا اور عرض کیا، ہم گواہی دیتے ہیں کہ آپ نبی ہیں۔ آپ نے فرمایا، (جب تم مجھ کو نبی مانتے ہو تو تم میری اطاعت کیوں نہیں قبول کر لیتے۔ انہوں نے کہا، (ہمارے نبی) داؤد علیہ السلام نے اللہ تعالیٰ سے دعا کی تھی کہ نبی ہمیشہ ان کی اولاد میں سے رہے اس لیے ہم کو ڈر ہے کہ اگر ہم نے آپ کی اطاعت قبول کر لی تو یہود ہم کو قتل کر دیں گے۔

(مشکوٰۃ بحوالہ ترمذی، ابوداؤد۔ نسائی)



حضرت طارق بن شہاب

(۱)

ان کا تعلق قبیلہ بنجیلہ کی ایک شاخ اسلم بن احمس سے تھا۔ کنیت ابو عبد اللہ تھی۔ اہل کوفہ (صحابہ) میں شمار ہوتے ہیں۔ نسب نامہ یہ ہے: —
 طارق بن شہاب بن عبد شمس بن سلمہ بن ہلال بن عوف بن حشم بن عمرو بن لوی بن رحم بن معاویہ بن اسلم بن احمس۔

جمہور ارباب سیر حضرت طارق بن شہاب کے شرف صحابیت پر متفق ہیں مگر ان کی زندگی کے حالات کسی نے بیان نہیں کیے۔ البتہ ان سے مروی متعدد احادیث کتب حدیث میں ملتی ہیں۔ ان میں نہ صرف ذات رسالت صلی اللہ علیہ وسلم اور اصحاب رسول کی پاکیزہ باتیں ہیں بلکہ خود حضرت طارق کے بارے میں بھی کچھ معلومات مل جاتی ہیں! غالباً عہد رسالت میں وہ لڑکے تھے اس لیے غزوات میں حصہ لینے کا موقع نہیں ملا۔ مسند ابی داؤد کی ایک حدیث میں ان کا یہ ارشاد نقل ہوا ہے۔

”در میں نے رسول اللہ صلی اللہ علیہ وسلم کو دیکھا ہے اور حضرت ابو بکر کے عہد خلافت میں چھوٹے چھوٹے لشکروں کے ساتھ رہ کر جہاد کیا ہے۔“

ایک اور حدیث سے معلوم ہوتا ہے کہ انہوں نے حضرت عمر فاروق کے عہد خلافت میں شام کی جنگوں میں بھی حصہ لیا ہے۔ ایک روایت کے مطابق شیخین کے عہد خلافت میں انہوں نے تیس لڑائیوں میں حصہ لیا۔ ۸۲ھ میں وفات پائی۔

(۲)

حضرت طارق بن شہاب سے مروی چند احادیث یہ ہیں: —

① رسول اللہ صلی اللہ علیہ وسلم نے فرمایا، جمعہ کی نماز جماعت کے ساتھ ادا کرنا

ہر مسلمان پر لازم اور واجب ہے البتہ اس وجہ سے چار قسم کے آدمی مستثنیٰ ہیں۔ ایک غلام جو کسی کا مملوک ہو دوسرے عورت تیسرے نابالغ لڑکا اور چوتھے بیمار۔

(سنن ابی داؤد)

② رسول اللہ ﷺ نے ارشاد فرمایا کہ ایک شخص صرف ایک مکھی جیسی حقیر چیز کی وجہ سے جنت میں چلا گیا اور دوسرا اسی وجہ سے دوزخ میں چلا گیا۔

حاضرین مجلس نے عرض کیا، یا رسول اللہ! یہ کیسے ہوا، آپ نے فرمایا، دو شخص ایک ایسے قبیلے کے پاس سے گزرے جس کا ایک بت تھا اور کوئی شخص اس بت پر بھینٹ چڑھائے بغیر وہاں سے نہ گزر سکتا تھا چنانچہ ان سے بھی بت کے سامنے نذر پیش کرنے کے لیے کہا گیا۔ ان میں سے ایک نے عذر کیا کہ میرے پاس نذر پیش کرنے کے لیے کچھ بھی نہیں ہے۔ اہل قبیلہ نے کہا کہ نذر تو تمہیں ضرور پیش کرنی ہوگی خواہ وہ ایک مکھی ہی ہو۔ اس شخص نے ایک مکھی پکڑ کر بت کی بھینٹ چڑھا دی۔ اس طرح اہل قبیلہ نے اس کو چھوڑ دیا مگر وہ جہنم میں چلا گیا لیکن ان لوگوں نے جب دوسرے شخص سے نذر کا مطالبہ کیا تو اس نے صاف جواب دے دیا کہ میں اللہ تعالیٰ کے سوا کسی کے سامنے نذر پیش نہیں کروں گا۔ اس بات پر قبیلہ والوں نے اسے شہید کر دیا اور وہ سیدھا جنت میں چلا گیا۔

(مسند احمد)

③ رسول اللہ ﷺ سے پوچھا گیا کہ ملائکہ علی کس بات میں جھگڑتے ہیں۔ آپ نے فرمایا، درجات اور کفارات میں۔ درجات یہ ہیں: کھانا کھلانا، ہر ایک کو سلام کرنا، رات کو جب لوگ سوتے ہوں، اٹھ کر نماز پڑھنا۔ اور

۱۔ درجات سے مراد وہ اعمال اور عبادتیں ہیں جو درجات میں ترقی کا باعث ہوں۔
۲۔ کفارات سے مراد وہ اعمال اور عبادتیں ہیں جو گناہوں کی معافی کا باعث ہوں۔

کفارات یہ ہیں :- سخت سردی کے زمانے میں اچھی طرح وضو کرنا، نماز باجماعت کے لیے جانا، ایک نماز کے بعد دوسری نماز کا انتظار کرنا۔

(اسد الغابہ بحوالہ ابوداؤد طیالسی)

③ ہم حضرت عبداللہ بن مسعود کے پاس بیٹھے تھے کہ ایک آدمی نے آکر خبر دی کہ نماز کھڑی ہو چکی ہے تو عبداللہ بن مسعود اٹھے اور ہم بھی ان کے ساتھ چل پڑے۔ جب ہم لوگ مسجد میں داخل ہوئے تو دیکھا کہ مسجد کے اگلے حصے میں سب لوگ رکوع میں ہیں تو عبداللہ بن مسعود مسجد میں جس جگہ تھے وہیں تکبیر کہی اور رکوع میں چلے گئے ہم لوگوں نے بھی ان کی پیروی کی پھر وہ صفت میں شامل ہونے کے لیے آگے بڑھے ہم نے بھی اسی طرح کیا۔ (نماز کے بعد) ایک آدمی تیزی سے آیا اور اس نے حضرت عبداللہ بن مسعود سے مخاطب ہو کر کہا، علیک السلام اے ابو عبدالرحمن۔

حضرت عبداللہ بن مسعود نے فرمایا، اللہ اور اس کے رسول نے سچ کہا ہے۔ جب ہم نماز سے فارغ ہو کر مسجد سے لوٹے تو حضرت عبداللہ گھر کے اندر چلے گئے اور ہم سب باہر بیٹھ گئے۔ ہم میں سے بعض نے بعض سے کہا، تم نے عبداللہ بن مسعود کا جواب سلام سنا۔ انہوں نے وعلیکم السلام کہنے کے بجائے صَدَقَ اللهُ وَمَا سُوْلُهُ کہا تو ہم میں کون ان سے اس بارے میں دریافت کرے گا۔

میں (طارق) نے کہا، میں ان سے دریافت کروں گا۔

چنانچہ جب حضرت عبداللہ گھر سے باہر تشریف لائے تو میں نے ان سے دریافت کیا۔ جواب میں حضرت عبداللہ بن مسعود نے رسول اللہ صَلَّى اللهُ عَلَيْهِ وَسَلَّمَ کی یہ حدیث سنائی۔ در قیامت کے قریب لوگ مجمع میں سے مخصوص لوگوں کو سلام کریں گے، تجارت کی طرف عام رجحان ہو جائے گا یہاں تک کہ عورت بھی اپنے خاندان کو تجارت میں مدد دے گی۔ لوگ قطع رحمی کرنے لگیں گے، جھوٹی گواہیاں

دیں گے اور سچی شہادت چھپائیں گے اور جوئے کا عام رواج ہو جائے گا۔“
(مسند احمد)

⑤ میں نے عبداللہ بن مسعود سے سنا وہ فرماتے تھے کہ میں نے مقداد بن الاسود کا ایک ایسا کارنامہ دیکھا ہے کہ کاش وہ کارنامہ مجھ سے انجام پاتا جو اس جیسے ہر دوسرے کام سے مجھے عزیز تر تھا۔ مقداد بن الاسود نبی صلی اللہ علیہ وسلم کی خدمت میں حاضر ہوئے اس وقت جب کہ آپ لوگوں کو مشرکین مکہ سے لڑنے کی دعوت دے رہے تھے۔ مقداد نے رسول اللہ صلی اللہ علیہ وسلم سے عرض کیا، یا رسول اللہ! ہم لوگ آپ سے اس طرح نہیں کہیں گے جیسا کہ موسیٰ علیہ السلام کی قوم نے ان سے کہا تھا کہ تم اور تمہارا رب جا کر لڑے۔ نہیں بلکہ ہم آپ کے دائیں لڑیں گے اور بائیں لڑیں گے، آپ کے آگے لڑیں گے اور آپ کے پیچھے لڑیں گے۔ (جب مقداد نے یہ بات کہی) تو میں نے دیکھا کہ رسول اللہ صلی اللہ علیہ وسلم کا چہرہ مبارک خوشی سے چمک اٹھا۔ لے
(مسند احمد)

⑥ عتر بن عرقوب شیبانی حضرت عبداللہ بن مسعود کے پاس آئے اور انہوں نے کہا، جس نے امر بالمعروف اور نہی عن المنکر نہ کی وہ تباہ ہو گیا۔ حضرت عبداللہ نے فرمایا، وہ شخص بھی ہلاک ہو گیا جس کے دل نے معروف کو نہ پہچانا اور بُری بات کا انکار نہ کیا۔
(بیشمی - کنز العمال)

⑦ حضرت عثمان بن مظعون ایک دن مسجد میں اس حال میں داخل ہوئے کہ ان کے جسم پر ایک دھاری دار بوسیدہ چادر تھی جس میں جا بجا پیوند لگے ہوئے تھے۔ رسول اللہ صلی اللہ علیہ وسلم کو ان پر بڑا ترس آیا اور آپ کے اصحاب پر رقت طاری ہو گئی۔ آپ نے فرمایا کہ تم لوگوں کا اس وقت کیا حال ہو گا جب تم میں سے ہر

لے یہ واقعہ سلمہ ہجری میں اس وقت پیش آیا تھا جب رسول اکرم صلی اللہ علیہ وسلم میلان بدر کی طرف تشریف لے جا رہے تھے۔ اثنائے راہ میں آپ نے صحابہؓ سے مشورہ کیا تو حضرت مقداد بن الاسود نے یہ الفاظ کہے۔ (طالب ہاشمی)

ایک صبح کو ایک جوڑا پہنے گا اور شام کو دوسرا اور ایک پیالہ اس کے منہ رکھا جائے گا اور دوسرا اٹھایا جائے گا اور تم گھروں پر اس طرح پردہ ڈالو گے جیسا کہ کعبہ پر غلاف ہوتا ہے۔ صحابہ نے عرض کیا، یا رسول اللہ! ہم کو پسند ہے کہ ایسا ہو جاتا کہ ہم لوگ بھی چند دن عیش و راحت کی زندگی گزار لیتے۔ آپ نے فرمایا کہ ایسا ہو کر رہے گا اور تم آج ان لوگوں سے بہتر ہو (جن کو عیش و آرام میسر ہوگا)۔ (حیات الصحابہ بحوالہ ابو نعیم فی المحلیہ)

۸ میں نے (ایک دفعہ) حضرت سلمان (فارسی) کے ہاں رات گزار دی تاکہ دیکھوں کہ ان کی عبادت میں کیا کوشش ہے۔ وہ اخیر رات میں نماز پڑھنے کے لیے کھڑے ہوئے (حالانکہ میرا خیال تھا کہ وہ رات کا بیشتر حصہ عبادت میں گزارتے ہیں) میں نے ان سے اس بات کا تذکرہ کیا تو انہوں نے کہا۔ پانچوں وقت کی نماز کی پابندی کر دینا قتل کے ارتکاب سے کم درجے کے گناہوں کا کفارہ ہیں۔ جب لوگ عشاء کی نماز پڑھ لیتے ہیں تو تین مرتبوں پر اترتے ہیں۔ بعض وہ لوگ ہیں جن پر گناہ ہے اور نفع کچھ نہیں بعض وہ لوگ ہیں جن کے لیے نفع ہے اور گناہ نہیں اور بعض وہ ہیں جن کے لیے نہ نفع ہے اور نہ عذاب۔ جس آدمی نے رات کی تاریکی اور لوگوں کی غفلت کو غنیمت سمجھا اور گناہ کے گھوڑے پر سوار ہو گیا اس کے لیے عذاب ہی عذاب ہے تو اب کچھ نہیں۔ جو آدمی رات کی تاریکی اور لوگوں کی غفلت کو دیکھ کر نماز میں مشغول ہو گیا اس کے لیے نفع ہی نفع ہے نقصان کچھ نہیں اور جس نے عشاء کی نماز پڑھی اور پھر غفلت کی نیند سو گیا اس کے لیے نہ نفع ہے اور نہ نقصان۔ تو اپنے آپ کو تیز رفتاری سے بچا، میانہ روی کو لازم پکڑ لے اور اس پر مداومت اختیار کر۔ (حیات الصحابہ حصہ ہشتم بحوالہ طبرانی)

۹ (امیر المؤمنین) حضرت عمر شام کی طرف چلے اور ہمارے ساتھ حضرت ابو عبیدہ بن جراح تھے، ایک ایسے مقام پر پہنچے جہاں پانی میں گھسنا پڑا۔

حضرت عمرؓ اپنی اذنی پر تھے وہ اس سے نیچے اترے، اپنے دونوں مونہ کے اتار کر اپنے کندھے پر رکھے پھر اپنی اذنی کی مہار پکڑی اور اسے لے کر پانی میں اترے۔ حضرت ابو عبیدہؓ نے کہا، اے امیر المؤمنین آپ خود اپنے پیروں سے مونہ اتارتے ہیں اور اس کو اپنے کندھے پر رکھتے ہیں، اپنی اذنی کی نیل خود پکڑتے ہیں اور اسے لے کر پانی میں گھستے ہیں مجھے یہ بات پسند نہیں کہ اس شہر (بیت المقدس) کے لوگ آپ کو یہ باتیں کرتے ہوئے دیکھیں۔ حضرت عمرؓ نے فرمایا، اوسو اگر یہ بات اے ابو عبیدہ! تیرے علاوہ کوئی اور کہتا تو میں اسے ایسی سزا دیتا کہ تمام اُمتِ محمد صلی اللہ علیہ وسلم کو اس سے عبرت ہوتی۔ ہم دنیا میں سب سے زیادہ ذلیل تھے ہم کو اللہ نے اسلام کے ذریعے عزت دی۔ ہم جب بھی اسلام کے علاوہ کسی دوسری چیز میں عزت تلاش کریں گے ہم کو اللہ تعالیٰ ذلیل کر دے گا۔

(مستدرکِ حاکم)



۱۔ یہ واقعہ اس وقت کا ہے جب امیر المؤمنین حضرت عمر فاروقؓ مدینہ منورہ سے بیت المقدس (جو اس زمانے میں شام میں شامل تھا) تشریف لے گئے کیونکہ بیت المقدس کے عیسائیوں نے حضرت عمرؓ کی آمد پر ہتھیار ڈالنے کا وعدہ کیا تھا۔

(مؤلف)

حضرت طفیل بن حارث مطلبی

(۱)

ان کا تعلق ایک ایسے گھرانے سے تھا جو ہمیشہ رسول اکرم صلی اللہ علیہ وسلم کا ہوا خواہ رہا اور دکھ ہو یا سکھ ہر حال میں آپ کا ساتھ دیا۔ ہماری مراد بنو مطلب سے ہے جو حضور کے ہم جد تھے۔ نسب نامہ یہ ہے:

طفیل بن حارث بن مطلب بن عبدمناف۔

مطلب بن عبدمناف حضور کے پردادا ہاشم بن عبدمناف کے چھوٹے بھائی تھے۔ حضرت طفیل کی والدہ کا نام سخیلہ (یا سخیلہ) تھا۔ وہ بنو ثقیف سے تعلق رکھتی تھیں اور خزاعی بن حویرث ثقفی کی بیٹی تھیں۔

بعثت کے بعد سرور عالم صلی اللہ علیہ وسلم نے اہل مکہ کو توحید کی دعوت دی تو حضرت طفیل کے بڑے بھائی حضرت عبیدہ بن الحارث حضور کے دار ارقم میں تشریف لے جانے سے پہلے حلقہ بگوش اسلام ہو گئے۔ اس کے بعد ہجرت نبوی سے پہلے حضرت طفیل اور ان کے دوسرے بھائی حضرت حصین بن الحارث بھی سعاد اندوز ایمان ہو گئے۔ یوں تینوں بھائیوں کو "السابقون الاولون" کی مقدس جگت میں شامل ہونے کا شرف حاصل ہو گیا۔

(۲)

سرور عالم صلی اللہ علیہ وسلم نے صحابہ کرام کو مدینہ کی طرف ہجرت کرنے کا اذن دیا تو تینوں بھائی، حضرت عبیدہ، حضرت طفیل اور حضرت حصین نے مکہ سے مدینہ کے لیے رخت سفر باندھا۔ ان کے ساتھ ایک اور صحابی حضرت مسطح بن اثاثہ بھی تھے۔ اثنائے راہ میں حضرت مسطح کو بچھوٹے ڈنک مارا اس لیے وہ پیچھے رہ گئے۔

اگلی منزل پر تینوں بھائیوں کو خبر ملی کہ حضرت مسطحؓ چلنے پھرنے سے بالکل معذور ہو گئے ہیں (کیونکہ بچھو سخت زہریلا تھا)۔ یہ خبر سنتے ہی وہ واپس آئے اور حضرت مسطحؓ کو اٹھا کر مدینہ پہنچے۔ یہاں انہیں حضرت عبداللہ بن سلمہ بلوی عجلانی (اوسی انصاری) نے اپنا مہمان بنایا۔ بعد میں سرورِ عالم صلی اللہ علیہ وسلم نے ان بھائیوں کو مدینہ منورہ میں ایک قطعہ زمین مرحمت فرمایا جس میں ساما خاندان آباد ہو گیا۔

ہجرت کے چند ماہ بعد سرورِ عالم صلی اللہ علیہ وسلم نے مہاجرین اور انصار کے درمیان عقدِ مواخاۃ قائم کرایا تو بقول ابن سعدؒ آپ نے حضرت طفیلؓ کو حضرت سفیان بن بصر انصاری کا مواخاتی بھائی بنایا۔

حضرت طفیلؓ اور ان کے دونوں بھائی رسولِ اکرم صلی اللہ علیہ وسلم پر جان چھڑکتے تھے اور ان کو راہِ حق میں کسی بھی قربانی سے دریغ نہ تھا۔ رمضان المبارک ۳ھ ہجری میں غزوہ بدر پیش آیا تو تینوں بھائی اس میں بڑے ذوق و شوق سے شریک ہوئے۔ حضرت عبیدہؓ تو کاری زخم کھا کر رتبہ شہادت پر فائز ہوئے البتہ حضرت طفیلؓ اور حضرت حصینؓ نے طویل عمر پائی۔

(۳)

غزوہ بدر کے بعد حضرت طفیلؓ نے غزوہ احد، غزوہ خندق اور دوسرے غزوات میں بھی داد و شجاعت دی۔ حافظ ابن عبدالبر نے "الاستیعاب" میں لکھا ہے کہ حضرت طفیلؓ بن الحارث ان صحابہ میں سے ہیں جو عہد رسالت کے تمام غزوات میں شریک ہوئے اور ۳۳ھ میں فوت ہوئے اس وقت ان کی عمر ستر برس کی تھی۔ اس زمانے میں حضرت عثمان ذوالنورینؓ منسبِ خلافت پر رونق افروز تھے۔

علامہ ابن اثیر نے حضرت طفیلؓ کے تذکرے میں لکھا ہے کہ بعض روایتوں میں حضرت طفیلؓ کی وفات ۳۳ھ میں بیان کی گئی ہے۔ انہوں نے یہ بھی کہا ہے کہ حضرت طفیلؓ اور ان کے بھائی حضرت حصینؓ ایک ہی سال میں فوت ہوئے (۳۱ھ یا ۳۲ھ میں) حضرت حصینؓ کا انتقال حضرت طفیلؓ کی وفات کے چار ماہ بعد ہوا۔ لیکن


حضرت حصینؓ کے تذکرے میں انہوں نے عبیدہ بن ابی رافع کے حوالے سے لکھا ہے کہ حضرت حصینؓ بن حارث، حضرت علی رضی اللہ تعالیٰ عنہ کے تمام مشاہد میں شریک تھے۔ اس کا مطلب یہ ہے کہ حضرت حصینؓ، حضرت طفیلؓ کی وفات کے بعد عرصہ تک حیات رہے۔ واللہ اعلم بالصواب۔ (اسد الغابہ)

علامہ ابن سعد نے حضرت طفیلؓ کی اولاد میں صرف ایک لڑکے کا نام لیا ہے جن کا نام عامر تھا۔

علامہ ابن اثیر نے "اسد الغابہ فی معرفۃ الصحابہ" میں یہ بھی لکھا ہے کہ: در ابوالوفاء بغدادی نے ابن عباسؓ سے اللہ تعالیٰ کے قول فَمَنْ كَانَ يَؤُجِبُ الْيَقَاءَ رَبِّهِمْ فَلْيُجِبْهُ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا کے متعلق روایت کی ہے کہ یہ آیت علیؓ، حمزہؓ، جعفرؓ اور عبیدہؓ، طفیلؓ اور حصینؓ (پس ان حارث کے حق میں نازل ہوئی۔"

فَلْيُجِبْهُ

رَضِيَ اللهُ تَعَالَى عَنْهُمْ



لے ترجمہ: پس جو کوئی اپنے پروردگار سے ملنے کی آرزو رکھتا ہو اس کو چاہیے کہ اچھے عمل کرے اور اپنے رب کی عبادت میں کسی دوسری ہستی کو شریک نہ کرے۔ (سورۃ کہف - ۱۱۰)

حضرت طفیل بن نعمان انصاری

(۱)

خزرج کے خاندان ”بنی سلمہ“ کے چشم و چراغ تھے۔ نسب نامہ یہ ہے:
طفیل بن نعمان بن خنساء بن سنان بن عبید بن عدی بن عنتم بن
کعب بن سلمہ۔

حضرت طفیل ان بزرگوں میں سے ہیں جن کا درجہ خلفائے راشدین، ازواج
مطہرات اور مہاجرین اولین کے بعد سب صحابہ سے افضل ہے۔ ہماری مراد اہل عقبہ سے
ہے۔ حضرت طفیلؓ بعد بعثت میں مدنی مسلمانوں کی ایک جماعت کے ساتھ مکہ
گئے اور ایک مقررہ رات کو عقبہ کی گھائی میں سرورِ عالم صلی اللہ علیہ وسلم کی بیعت
سے مشرف ہوئے۔ تاریخ میں یہ بیعت ”بیعت عقبہ کبیرہ“ یا ”بیعت لیلۃ العقبہ“
کے نام سے مشہور ہے۔ اسی بیعت کے موقع پر انصاری مدینہ نے حضور صلی اللہ علیہ وسلم
کو اسی عہد کے ساتھ مدینہ تشریف لانے کی دعوت دی کہ تم میں سے ہر شخص اپنی جان مال
اور اولاد کے ساتھ آپ کی حفاظت اور مدد کرے گا۔ حضور صلی اللہ علیہ وسلم نے ان کی دعوت
قبول فرمائی اور تھوڑے ہی عرصہ کے بعد مکہ سے ہجرت فرما کر مدینہ منورہ تشریف لے گئے

(۲)

حضرت طفیل بن نعمان کو دوسرا بڑا شرف غزوہ بدر میں شریک ہونے کا
حاصل ہوا۔ یوں وہ اہل حق کی اس مقدس جماعت میں شامل ہو گئے جن کے اگلے
پچھلے سب گناہ اللہ تعالیٰ نے بخش دیئے ہیں۔

غزوہ احد میں ان کی شرکت کے بارے میں ارباب سیر خاموش ہیں البتہ غزوہ
احزاب (۵ھ) میں ان کی شرکت پر سب کا اتفاق ہے۔ امام محمد بن اسحاق
اور موسیٰ بن عقبہ کے قول کے مطابق انہوں نے اسی غزوے میں جام شہادت پیا۔
رضی اللہ تعالیٰ عنہ

حضرت ظہیر بن رافع انصاری

(۱)

اوس کے خاندان بنی حارثہ سے تھے۔ سلسلہ نسب یہ ہے:

ظہیر بن رافع بن عدی بن زید بن جشم بن حارثہ بن حارث بن
خزرج بن عمرو بن مالک بن اوس۔

ان کے آباؤ اجداد بنو حارثہ کے رئیس اور سردار تھے۔ ان کے بعد یہ مسند حضرت ظہیر
اور ان کے بھائی خدیج کے حصہ میں آئی۔ مشہور صحابی حضرت رافع بن خدیج (بن
رافع بن عدی) ان کے بھتیجے تھے۔ حضرت ظہیر کو سب سے پہلے بیعت عقبہ کبیرہ
(سالہ نبوت) میں شریک ہونے کا مہتمم بالشان شرف حاصل ہوا۔ ان کے عقبی
صحابی ہونے پر سب اہل سیر کا اتفاق ہے۔

(۲)

ہجرت نبوی کے بعد غزوات کا آغاز ہوا تو بقول امام محمد بن اسحاق؟ سب سے
پہلے ان کو غزوہ بدر میں شریک ہونے کا عظیم شرف حاصل ہوا۔ حافظ ابن عبد البر
نے لکھا ہے کہ وہ غزوہ بدر میں شریک نہ ہو سکے مگر غزوہ اُحُد اور بعد کے تمام غزوات
میں رسول اکرم صلی اللہ علیہ وسلم کے ہمراہ تھے۔ اکثر اہل سیر نے غزوہ بدر سمیت تمام
غزوات میں ان کی شرکت کو تسلیم کیا ہے۔ ان کے سال وفات کے بارے میں تمام
ارباب سیر خاموش ہیں۔

(۳)

حضرت ظہیر کے بھتیجے حضرت رافع بن خدیج سے روایت ہے کہ ایک دفعہ
(میرے چچا) ظہیر بن رافع میرے پاس آئے اور بیان کیا کہ رسول اللہ صلی اللہ علیہ وسلم

نے ہمیں ایک ایسے کام سے منع کر دیا ہے جس میں ہمارے لیے کچھ آسانی تھی۔ میں نے دریافت کیا کہ وہ کیا کام تھا۔ انہوں نے کہا کہ جو کچھ رسول اللہ صلی اللہ علیہ وسلم نے فرمایا ہے وہ حق ہے (وہ یہ ہے کہ) آپ نے مجھ سے پوچھا کہ تم لوگ اپنی زمین کو کیونکر آباد کرتے ہو۔

میں نے عرض کیا کہ یا رسول اللہ! چوتھائی پیر یا کچھ دستق (ایک پیمانہ جو تقریباً ۱۳۰ کلو۔ ۵ گرام کے برابر ہوتا ہے) خرما و جو کا مقرر کر کے (کسانوں کو) دے دیتے ہیں۔

اس پر آپ نے فرمایا کہ ”اب“ ہرگز ایسا نہ کرنا، کھیتی خود کرو یا اس کو پڑا رہنے دو۔ لے

(اُسْدُ الْعَابَةِ)



حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ میری امت میں سے ہر ایک جنت میں داخل ہوگا سوائے اس کے جس نے انکار کیا۔ دریافت کیا گیا کہ یا رسول اللہ وہ کون ہے جس نے انکار کیا۔ آپ نے فرمایا کہ جس نے میری اطا کی وہ جنت میں داخل ہوا اور جس نے میری نافرمانی کی اس نے انکار کیا۔ (صحیح بخاری)

لے یہ ایک اختلافی مسئلہ ہے بعض فقہاء کے نزدیک زمین کا مالک بعض شرائط پر اس کو دوسروں سے آباد کر سکتا ہے اور بعض زمین کو کرایہ پر اٹھانے کو جائز نہیں سمجھتے۔

حضرت عامر بن امیہ انصاری

(۱)

خزرج کے خاندان عدی بن نجار سے تھے۔ سلسلہ نسب یہ ہے:

عامر بن امیہ بن زید بن حساس بن مالک بن عدی بن عامر
بن غنم بن عدی بن نجار۔

غزوہ بدر سے پہلے حلقہ بگوش اسلام ہوئے اور پھر غزوہ بدر میں
شریک ہونے کا عظیم الشان شرف حاصل کیا۔

اگلے سال ۳ھ ہجری میں غزوہ اُحد میں بھی بڑے جوش اور جذبے کے
ساتھ شریک ہوئے اور نہایت بہادری سے لڑتے ہوئے رتبہ شہادت
پر فائز ہوئے۔

حضرت عامر بن امیہ کے فرزند حضرت ہشام بن عامر سے روایت
ہے کہ اُحد کی لڑائی ختم ہونے کے بعد انصار رسول اکرم صلی اللہ علیہ وسلم
کی خدمت میں حاضر ہوئے اور عرض کیا،

یا رسول اللہ! ہم زخموں اور تھکان سے چور ہیں پس ان (کثیر المقدرات)
شہیدوں کی نسبت آپ کا کیا ارشاد ہے۔

حضور صلی اللہ علیہ وسلم نے فرمایا: کشادہ اور گہری قبریں کھودو اور دو دو
تین تین شہیدوں کو ایک ایک قبر میں دفن کرتے جاؤ۔

پھر انہوں نے عرض کیا، پہلے قبر میں کس کو رکھیں؟

آپ نے فرمایا:

”پہلے اس کو رکھو جسے دوسروں کے مقابلہ میں قرآن زیادہ یاد ہو۔“

ہشام کہتے ہیں کہ میرے والد (حضرت عامرؓ) ایک یادو انصار سے پہلے قبر میں رکھے گئے۔

(۲)

حضرت عامر بن امیہ نہایت صالح اور مخلص مسلمان تھے۔ حافظ ابن عبدالبر کا بیان ہے کہ ایک مرتبہ حضرت ہشام بن عامر ام المؤمنین حضرت عائشہ صدیقہ رضی اللہ تعالیٰ عنہا کی خدمت میں حاضر ہوئے تو ام المؤمنین نے فرمایا، عامر کیا اچھے آدمی تھے۔

ابن اثیر کہتے ہیں کہ ہشام نہیں بلکہ ان کے بیٹے سعد بن ہشام ام المؤمنین حضرت عائشہ رضی اللہ تعالیٰ عنہا کی خدمت میں حاضر ہوئے تھے اور انہوں نے ام المؤمنین سے دتروں کی بابت پوچھا تھا۔ (واللہ اعلم)۔
رضی اللہ تعالیٰ عنہ

پانچ قومی امراض اور ان کے نتائج

حضرت ابن عباس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جب کسی قوم کے اندر ملی اور قومی امانتوں میں خیانت کی عادت راہ پا جائے تو اللہ تعالیٰ اس سے جرات چھین لیتا ہے اور جس قوم میں زنا کاری پھیل جائے تو اس قوم کی نسل ختم ہونے لگ جاتی ہے اور جب کوئی قوم ناپ تول میں کمی کرنے لگ جائے تو اس سے خوشحالی رخصت ہو جاتی ہے اور جس قوم میں حق کے خلاف فیصلے ہونے لگ جائیں تو اس میں کشت و خون راہ پا جاتا ہے اور جب کوئی قوم بد عہد ہو جائے تو اس پر دشمن مسلط کر دیا جاتا ہے۔

(رداہ مالک مشکوٰۃ باب تغیر الناس ص ۲۵۹)

حضرت عائذ بن عمرو مرنی

(۱)

عائذ نام، ابوہبیرہ کنیت۔ بنو مرنیہ کے چشمہ و چراغ تھے۔
نسب نامہ یہ ہے:

عائذ بن عمرو بن ہلال بن عبید بن نیرید بن رواحہ بن زنبتہ بن عدی
بن عامر بن ثعلبہ بن ثور بن ہدمہ بن لاطم بن عثمان بن عمرو بن
طانجہ بن الیاس بن مضر۔

ہجرت نبویؐ کے کچھ عرصہ بعد (صلح حدیبیہ سے پہلے) مشرف بہ اسلام
ہوئے اور فیضانِ نبویؐ سے مقدور بھر بہرہ یاب ہوئے۔ ذیقعدہ ۳۱ھ ہجری
میں ان کو سفرِ حدیبیہ میں سرورِ عالم صلی اللہ علیہ وسلم کی ہمراہی کا شرف حاصل
ہوا اور بیعتِ رضوان کی مہتمم بالشان سعادت نصیب ہوئی۔
صلح حدیبیہ کے بعد جو عزرات و سرایا پیش آئے۔ ان میں حضرت عائذ
کی شرکت کے بارے میں اربابِ سیر خاموش ہیں۔

(۲)

سیدنا حضرت عمر فاروق رضی اللہ تعالیٰ عنہ کے عہدِ خلافت میں بصرہ آباد
ہوا تو حضرت عائذ وہاں منتقل ہو گئے اور اپنا مکان بنا کر عزلت گزینی کی زندگی

اے عثمان کی والدہ (عمرو کی اہلیہ) کا نام مرنیہ تھا۔ ان کی اولاد کو اسی کی طرف
منسوب کر کے بنو مرنیہ کہا جاتا ہے۔

عثمان کا ایک بھائی اوس بن عمرو تھا اس کی اولاد بھی مرنی کہلاتی ہے۔

گزارنے لگے۔ حافظ ابن عبدالبر نے "الاستیعاب" میں لکھا ہے کہ وہ صلحاء و صحابہ میں سے تھے یعنی بڑے عبادت گزار اور مستغنی المزاج۔ علامہ ابن اثیر کہتے ہیں کہ وہ نیکو کار صحابہ میں سے تھے۔ (اسد الغابہ)

حافظ ابن حجر کا بیان ہے کہ حضرت عائذ بن عمرو اپنے گھر میں گوشہ نشینی کی زندگی بسر کرتے تھے اور کہیں آتے جاتے نہ تھے۔ (الاصابہ) لیکن بعض روایات سے معلوم ہوتا ہے کہ وہ کبھی کبھی امر بالمعروف اور نہی عن المنکر کا فریضہ ادا کرنے کے لیے گھر سے نکلا کرتے تھے اور اس معاملے میں کسی بڑی سے بڑی شخصیت کی بھی پروا نہ کرتے تھے۔

صحیح مسلم میں ہے کہ زید بن معاویہ نے عبید اللہ بن زیاد کو بصرہ کا گورنر مقرر کیا تو اس نے لوگوں پر بڑی سختی کی یہاں تک کہ اہل بصرہ سخت تنگ آ گئے۔ حضرت عائذ بن زیاد کو لوگوں کی مشکلات اور مصائب کا علم ہوا تو وہ عبید اللہ بن زیاد کے پاس گئے اور اس سے کہا، "میں نے رسول اللہ صلی اللہ علیہ وسلم سے سنا ہے کہ سب سے بڑا گلہ بان وہ ہے جو بے رحم اور تند مزاج ہو۔ اس لیے تم کو ایسا نہیں ہونا چاہیے۔" (یعنی حکومت چلانے میں بے رحمی اور درشتی سے کام نہیں لینا چاہیے)۔

یہ سن کر عبید اللہ نے کہا۔ "بڑے میاں بیٹھ جاؤ! تم تو رسول اللہ صلی اللہ علیہ وسلم کے اصحاب کی بھوسی ہو۔"

یہ جواب سن کر حضرت عائذ نے فرمایا، کیا صحابہ میں بھی بھوسی تھی؟ بھوسی تو بعد میں آنے والوں میں ہے ادران میں جو صحابی نہیں ہیں۔ (صحیح مسلم جلد ۲ ص ۱۲۲) عبید اللہ بن زیاد پر ان کی نصیحت کا کچھ اثر نہ ہوا اور وہ اپنی ڈگری قائم رہا اسی لیے حضرت عائذ بن زیاد اس سے کبیدہ خاطر رہتے تھے۔

(۳)

عبید اللہ بن زیاد کے زمانہ امارت ہی میں حضرت عائذ بن عمرو مرض الموت

میں مبتلا ہوئے۔ اس زمانے میں دستور تھا کہ ممتاز اشخاص کی نماز جنازہ خود گورنر پڑھایا کرتے تھے۔ حضرت عائذہ صاحبہ رسولؐ ہونے کی حیثیت سے اہل بصرہ میں بہت بلند مقام رکھتے تھے اس لیے یہ بات یقینی تھی کہ ان کی نماز جنازہ گورنر (عبید اللہ بن زیاد) ہی پڑھائے گا مگر وہ عبید اللہ کو پسند نہیں کرتے تھے اور نہیں چاہتے تھے کہ وہ ان کی نماز جنازہ پڑھائے۔ چنانچہ انہوں نے وفات سے پہلے وصیت کی کہ میری نماز جنازہ ابو بکرؓ پڑھائیں۔ ابو بکرؓ اسلمی بڑے عظیم المرتبت صحابی تھے اور ان کا قیام بصرہ ہی میں تھا۔ حضرت عائذہ کی وفات کے بعد ان کا جنازہ قبرستان کی طرف لے چلے تو عبید اللہ بن زیاد دستور کے مطابق نماز جنازہ پڑھانے کے لیے نکلا مگر جب راستے میں اس کو حضرت عائذہ کی وصیت کے بارے میں بتایا گیا تو کچھ دور جنازہ کی مشایعت کر کے واپس چلا گیا۔ (طبقات ابن سعد)

(۲)

اگرچہ حضرت عائذہ بن عمرؓ بصرہ میں خلوت نشینی کی زندگی گزارتے تھے مگر وہ خشک مزاج نہیں تھے۔ قیمتی لباس پہن لیتے اور باہر نکلتے وقت گھوڑے کی سواری بھی کر لیتے، اس کے برعکس ان کے معاصر حضرت ابو بکرؓ اسلمیؓ پر زہد و عفاف کا رنگ بہت نمایاں تھا وہ ہمیشہ گبروے رنگ کے دو معمولی کپڑے پہنتے اور گھوڑے پر سوار ہونے سے احتراز کرتے مگر دونوں میں بہت محبت تھی۔ ایک دفعہ کسی شخص نے حضرت عائذہ سے کہا، حضرت ان ابو بکرؓ کو دیکھئے وہ لباس اور وضع قطع میں ہمیشہ آپ کی مخالفت کرتے ہیں۔ آپ خنز (ایک قیمتی کپڑا) استعمال کرتے ہیں اور گھوڑے پر سوار ہوتے ہیں مگر وہ ان دونوں چیزوں سے اجتناب کرتے ہیں۔ حضرت عائذہ نے فرمایا، اللہ ابو بکرؓ پر رحم کرے آج ہم میں ان کے مرتبہ کا کون سے ؟ پھر وہ شخص حضرت ابو بکرؓ کے پاس گیا اور ان سے کہا، حضرت ذرا عائذہ کو دیکھئے آپ کی وضع کو پسند نہیں کرتے، خنز کا لباس پہنتے ہیں اور بلا تردد گھوڑے کی سواری کرتے ہیں۔

حضرت ابو بزرہؓ نے بھی حضرت عائذؓ کی طرح جواب دیا، اللہ عائذ پر
پر رحم کرے آج ہم میں ان کے مرتبہ کا کون ہے؟ (طبقات ابن سعد)

(۵)

حضرت عائذ بن عمرو سے سات احادیث مروی ہیں۔ ان میں سے ایک
حدیث متفق علیہ ہے۔ ان کے رواۃ میں ابو عمران جوئیؒ، معاویہ بن قرہؒ، عامر اللؤلؤؒ
حشرجؒ اور ابو جمرہ ضبعیؒ شامل ہیں۔

حضرت عائذ بن عمرو کی دینی معلومات وسیع تھیں اور ان کے معاصرین حضرت
پڑنے پر ان سے مسائل پوچھا کرتے تھے۔ صحیح بخاری میں ہے کہ ایک مرتبہ حضرت
ابو جمرہ ضبعیؒ کو وتر کے بارے میں کوئی اشکال پیش آیا۔ انہوں نے حضرت
عائذ بن عمرو سے اس کے بارے میں دریافت کیا۔ انہوں نے ان کے سوال کا
ایسا جواب دیا کہ وہ بالکل مطمئن ہو گئے۔ (کتاب المغازی باب غزوة حدیبیہ)

حضرت عائذ بن عمرو سے مروی احادیث میں سے ذویہ ہیں :

① ایک دفعہ حضرت سلمان (فارسی)، حضرت صہیب (رومی) اور
حضرت بلال (حبشی) رضی اللہ تعالیٰ عنہم ایک جماعت میں بیٹھے ہوئے
تھے کہ حضرت ابوسفیان رضی اللہ تعالیٰ عنہ کا ادھر سے گزر رہا۔ ان
حضرات نے انہیں دیکھ کر کہا، اللہ کی تلواروں نے اللہ کے دشمن کی
گردن میں ابھی تک جگہ نہیں پکڑی؟ (حضرت ابوسفیانؓ قبول ایمان
سے پہلے اسلام کے سخت دشمن تھے۔) حضرت ابوبکر صدیق رضی اللہ تعالیٰ عنہ
بھی وہاں موجود تھے۔ انہوں نے ان حضرات سے (خشمگیں ہو کر) کہا،
کیا تم ایسے شخص کے بارے میں یہ بات کہتے ہو جو قریش کا شیخ اور ان کا
سردار ہے؟ پھر حضرت ابوبکر صدیقؓ رسول اللہ صلی اللہ علیہ وسلم کی
خدمت میں حاضر ہوئے اور یہ واقعہ عرض کیا۔ حضورؐ نے فرمایا، اے ابوبکر!
شاید تم نے ان مسلمانوں (حضرت سلمانؓ، حضرت صہیبؓ اور حضرت بلالؓ)

کو ناراض کر دیا؟ اگر تم نے ان کو غصہ دلایا ہے تو (گویا) تم نے اپنے رب کو غصہ دلایا ہے۔

یہ سن کر حضرت ابو بکر رضی اللہ عنہ ان حضرات کے پاس تشریف لئے اور فرمایا، اے ہمارے بھائیو! کیا میری بات پر تم کو غصہ آیا ہے؟ انہوں نے کہا، نہیں، اللہ آپ کی مغفرت فرمائے۔ (صحیح مسلم - الاستیعاب - حلیۃ الاولیاء) ایک شخص نے رسول اللہ صلی اللہ علیہ وسلم سے کچھ مانگا تو آپ نے اس کے سوال کو پورا کر دیا۔ پس جب اس شخص نے اپنے قدم کو دروازے کی دہلیز سے باہر کیا (یعنی اپنا سوال پورا ہونے کے بعد جونہی وہ رخصت ہوا) تو رسول اللہ صلی اللہ علیہ وسلم نے فرمایا، اگر سائل سوال (کرنے) کی خرابی کو جانتا تو وہ شخص جس کے پاس کچھ ہوتا کبھی سوال نہ کرتا۔

(اسد الغابہ فی معرفۃ الصحابہ)

رضی اللہ تعالیٰ عنہ



لے رسول اکرم صلی اللہ علیہ وسلم نے دوسروں کے سامنے دستِ سوال دراز کرنے سے سخت منع فرمایا ہے اور سوال کرنا صرف اسی صورت میں جائز قرار دیا ہے جب سائل کے پاس بالکل کچھ نہ ہو یا وہ کسی ناگہانی آفت میں مبتلا ہو گیا ہو یا سخت مفروض ہو گیا ہو۔ آپ نے فرمایا ہے کہ بلا ضرورت سوال کرنے والے کے چہرے پر قیامت کے دن (گدائی کا) داغ ہوگا۔

حضرت عبد بن قوال انصاری

(۱)

قبیلہ خزرج کے خاندان ساعدہ سے تھے۔ نسب نامہ یہ ہے :
عبد بن قوال بن قیس بن وقش بن ثعلبہ بن طرف بن خزرج بن
ساعدہ بن کعب بن خزرج اکبر ساعدی انصاری۔

ادباً سیر نے صراحت کے ساتھ تو نہیں لکھا کہ انہوں نے اسلام کب قبول کیا،
مگر یہ بات یقینی ہے کہ وہ غزوہ اُحد سے پہلے شرفِ ایمان حاصل کر چکے تھے کیونکہ سب سے
پہلے انہوں نے غزوہ اُحد میں دادِ شجاعت دی۔ اس غزوے سے پہلے ریس لمانا فقین
عبداللہ بن ابی نے مسلمانوں کو بہکانے کی بہت کوشش کی اور وہ تین سو آدمیوں کو
لشکرِ اسلام سے توڑنے میں کامیاب بھی ہو گیا مگر مخلص مسلمانوں نے عبداللہ کی باتوں پر
مطلقاً کان نہ دھرا اور اپنے سے کسی گنا کفارِ قریش کے مقابلے پر ڈٹ گئے حضرت عبد بن قوال
انہی مومنین میں شامل تھے۔ غزوہ اُحد کے بعد وہ غزوہ خندق اور دوسرے مشاہد میں بھی شریک
ہوئے۔ فتح مکہ اور غزوہ حنین کے بعد غزوہ طائف پیش آیا تو اس میں بھی وہ سرورِ عالم
صَلَّى اللهُ عَلَيْهِ وَسَلَّمَ کے ہمراہ تھے اسی غزوے میں انہوں نے اپنی جان راہِ حق میں قربان کر دی۔

(۲)

قاضی محمد سلیمان منصوری نے اپنی کتاب ”رَحْمَةُ اللهِ عَلَيْكَ“ میں لکھا ہے کہ
حضرت عبد بن قوال کے ساتھ ان کے بیٹے منذرؓ بھی غزوہ طائف میں شریک تھے اور
وہ بھی اسی غزوے میں شہید ہو گئے۔ حضرت منذرؓ کی غزوہ طائف میں شہادت پر
سب اہل سیر کا اتفاق ہے مگر بعض نے ان کو حضرت عبد بن قوال کا بھتیجا بتایا ہے
اور ان کے والد کا نام عبداللہ یا عباد یا عمر لکھا ہے۔ واللہ تعالیٰ اعلم۔

رضی اللہ تعالیٰ عنہما

حضرت عبدالحمید بن حفص مخزومی

(۱)

ان کے نام کے بارے میں اختلاف ہے، بعض اباب سیر نے عبدالحمید لکھا ہے اور بعض نے احمد مگر انہوں نے اپنی کنیت ابو عمرو سے شہرت پائی اور ان کا اصل نام لوگوں کو بھول گیا۔ قریش کی شاخ بنو مخزوم سے تعلق رکھتے تھے اور حضرت خالد بن ولید (سیف اللہ) کے چچا زاد بھائی تھے۔ نسب نامہ یہ ہے:

ابو عمرو عبدالحمید (احمد) بن حفص بن مغیرہ بن عبداللہ بن عمرو بن مخزوم والدہ کا نام دُرہ بنت خزاعی بن حارث بن حویرث تھا اور وہ بنو ثقیف سے تعلق رکھتی تھیں۔

حضرت ابو عمروؓ نے فتح مکہ (۶۱۰ھ) کے موقع پر اسلام قبول کیا۔ قیاس ہے کہ اس کے بعد وہ بعض غزوات نبویؐ میں بھی شریک ہوئے۔ سنہ ہجری میں رسول اللہ ﷺ نے ان کو ایک مسرتیہ میں حضرت علی رضی اللہ تعالیٰ عنہ کے ساتھ یمن صحابہ جلیل القدر صحابہ حضرت فاطمہؓ بنت قیس، حضرت ابو عمروؓ کی اہلیہ تھیں۔ کچھ عرصہ سے میاں بیوی میں اختلاف پیدا ہو گئے تھے۔ ان اختلافات نے ایسی شدت اختیار کی کہ حضرت ابو عمروؓ نے یمن روانہ ہونے سے پہلے حضرت فاطمہؓ کو طلاق دے دی۔ حضورؐ کی خدمت میں حاضر ہوئیں تو آپؐ نے فرمایا ”تم عدت کا زمانہ اُمّ شریک کے ہاں گزارو“ مگر حضرت اُمّ شریکؓ کے گھر ان کے اعزہ و اقارب کے علاوہ دوسرے مہمان بھی بکثرت آتے تھے اس لیے حضورؐ نے اپنے حکم میں ترمیم فرما کر حضرت فاطمہؓ کو مشورہ دیا کہ تم عدت کا زمانہ اپنے (نابینا) ابن عمؓ ابن اُمّ مکتومؓ کے ہاں گزارو۔ انہوں نے تعمیل ارشاد کی ہے

لہ اس واقعہ نے تاریخ میں بڑی شہرت پائی۔ بیان کیا جاتا ہے کہ (باقی ماشیہ اگلے صفحہ پر)

(۲)

ایک روایت میں ہے کہ حضرت ابو عمروؓ و عہد رسالت میں یمن میں فوت ہو گئے لیکن دوسری روایتوں سے اس روایت کی تغلیط ہوتی ہے۔ ان روایتوں کے مطابق

(بقیہ عاشیہ صفحہ گزشتہ)

حضرت ابو عمروؓ یمن روانہ ہونے سے کچھ عرصہ پہلے حضرت فاطمہؓ کو دو طلاقیں دے چکے تھے۔ آخری طلاق حضرت عیاش بن ابی ربیعہ کے ذریعے روانگی کے وقت دی اور بطور نفقہ ۵ صاع جوادرہ صاع خرمن بھیجے۔ حضرت فاطمہؓ نے عیاشؓ سے کھانے اور مکان کا مطالبہ کیا تو انہوں نے کہا کہ ابو عمروؓ نے صرف یہ جوادر خرمن دیے ہیں ان کے علاوہ ہمارے پاس کچھ نہیں جو کچھ دیا گیا ہے یہ بھی محض احسان اور مہر دی ہے۔ حضرت فاطمہؓ کو اس پر غصہ آ گیا اور وہ اپنے کپڑے وغیرہ لے کر بارگاہ رسالت میں حاضر ہوئیں اور سارا واقعہ بیان کیا۔ حضورؐ نے ان سے پوچھا، ابو عمروؓ نے تم کو کس مرتبہ طلاق دی، انہوں نے عرض کیا، تین بار "آپ نے فرمایا، "اب تمہارا نان نفقہ ابو عمروؓ پر واجب نہیں ہے۔"

اس روایت کی تشریح و تعبیر کے سلسلے میں کتب فقہ میں طویل مباحث ملتے ہیں۔ جمہور علماء کا اس بات پر اجماع ہے کہ عدت کے زمانے میں عورت کا نان و نفقہ طلاق دینے والے کے ذمے ہے۔ حضورؐ نے حضرت فاطمہؓ کے معاملہ میں جو فیصلہ دیا اس کا سبب اور پس منظر کچھ اور تھا۔ اب رہا حضورؐ کا یہ حکم کہ فاطمہؓ عدت کا زمانہ ابن ام مکتومؓ کے ہاں گزاریں تو اس کی وضاحت علامہ سید سلیمان ندویؒ نے "سیرۃ عائشہ" میں یوں کی ہے :-

”اسلام میں حکم ہے کہ مطلقہ عورتیں عدت کے دن اپنے شوہر کے ہی گھر گزاریں اور اس حکم کے خلاف صرف ایک فاطمہؓ بنت قیس کی شہادت ہے کہ ان کے شوہر نے ان کو طلاق دے دی اور آنحضرت صلی اللہ علیہ وسلم کے ارشاد سے اپنے شوہر کا گھر چھوڑ کر دوسرے گھر میں جا کر رہیں۔ فاطمہؓ اس واقعہ کو بیان کر کے اجازت انتقال مکان پر استدلال کرتی تھیں۔ حضرت عائشہؓ کے عہد میں اسی واقعہ کی سند

حضرت ابو عمر و عہد فاروقی تک یقینی طور پر حیات تھے اور انہوں نے شام کی کئی لڑائیوں میں مجاہدانہ حصہ لیا۔ علامہ ابن اثیر نے ”أسد الغابہ“ میں (فتوحات شام میں شریک) ایک مجاہد نامہ بن سہمی کا یہ بیان نقل کیا ہے کہ

” میں نے حضرت عمر بن خطاب کو جابیہ (اضلاع دمشق میں ایک شہر)

والے دن خطبے میں یہ فرماتے ہوئے سنا کہ (اے مسلمانو) میں تم سے

خالد بن ولید کی بابت عذر خواہی کرتا ہوں۔ میں نے انہیں حکم دیا تھا

کہ وہ یہ مال صرف مہاجرین کو دیں مگر انہوں نے جاہ اور شرف والے

لوگوں اور باقونی آدمیوں کو بھی دیا لہذا میں نے انہیں (سب سلاخی کے

عہد سے) معزول کر دیا اور ابو عبیدہ بن جراح کو ان کی جگہ مقرر کیا۔

(اس وقت) حضرت ابو عمرو بن حفص کھڑے ہو گئے اور انہوں نے کہا،

خدا کی قسم اے عمر! تم نے ایک ایسے امیر کو موقوف کر دیا ہے جسے رسول اللہ

صَلَّى اللهُ عَلَيْهِ وَسَلَّمَ نے امیر بنایا تھا اور تم نے ایک ایسی تلوار میان میں کر

لی جس کو رسول اللہ صَلَّى اللهُ عَلَيْهِ وَسَلَّمَ نے میان سے باہر نکالا تھا اور

تم نے ایک ایسے جھنڈے کو گرا دیا جسے رسول اللہ صَلَّى اللهُ عَلَيْهِ وَسَلَّمَ نے

(بقیہ حاشیہ صفحہ گزشتہ)

سے ایک معزز باپ نے اپنی مطلقہ بیٹی کو شوہر کے یہاں سے بلوایا۔ حضرت عائشہؓ نے

اس عام حکم اسلامی کی مخالفت پر سخت اعتراض کیا۔ مروان اس زمانے میں مدینہ کا

گورنر تھا اس کو کہلا بھیجا کہ تم مکرری حیثیت سے اس معاملہ میں دخل دو اور نفسِ مسلمہ کی

نسبت فرمایا کہ اس واقعہ سے عام استدلال جائز نہیں۔ واقعہ یہ تھا کہ فاطمہؓ کے شوہر کا

گھر شہر کے کنارہ پر تھا اور رات کو جانوروں کا خوف رہتا تھا۔ اس بنا پر آنحضرت

صَلَّى اللهُ عَلَيْهِ وَسَلَّمَ نے ان کو اجازت دی تھی۔ (بحوالہ صحیح بخاری باب قصہ فاطمہؓ نسبتِ قیس)

لے یہ اس واقعہ کی طرف اشارہ ہے کہ حضرت خالد بن ولیدؓ نے ایک شاعر کو بطور انعام کچھ روپیہ سے دیا تھا۔

بلند کیا تھا۔ حضرت عمرؓ نے ابو عمروؓ کے سخت اور درشت الفاظ کے جواب میں نہایت نرمی سے (فرمایا) تم چونکہ خالد کے قریبی رشتہ دار ہو اور ابھی نوجوان ہو اس لیے تم کو اپنے چچا کے بیٹے کی حیثیت میں غصہ آگیا۔

اس روایت سے معلوم ہوتا ہے کہ حضرت ابو عمروؓ بڑے دلیر اور بے باک آدمی تھے اور جس بات کو صحیح سمجھتے تھے، بڑی سے بڑی شخصیت کے سامنے بھی اس کا برملا اظہار کر دیتے تھے۔

مولوی شاہ معین الدین احمد ندوی نے "سیر الصحابہ" میں لکھا ہے کہ حضرت ابو عمروؓ فضل و کمال میں کوئی قابل ذکر شخصیت نہ تھے تاہم حدیث کی کتابوں میں ان کی باتیں موجود ہیں۔
رضی اللہ تعالیٰ عنہ

پندرہ خصلتیں جو نزولِ بلا کا باعث بنتی ہیں!

حضرت علیؓ ابن ابی طالبؓ کہتے ہیں کہ رسول اللہ صلی اللہ علیہ وسلم نے فرمایا۔ جب میری امت میں پندرہ خصلتیں پیدا ہوں تو ان پر مصیبتیں نازل ہونا شروع ہو جائیں گی۔ دریافت کیا گیا کہ وہ کیا ہیں۔ فرمایا: جب سگری مال ذاتی ملکیت بنا لیا جائے، امانت کو مالِ غنیمت سمجھا جائے۔ زکوٰۃ جرمانہ محسوس ہو۔ شوہر بیوی کا مطمع اور مال کا نافرمان بن جائے۔ آدمی دوستوں سے بھلائی کرے اور باپ پر ظلم ڈھائے۔ مساجد میں شور مچایا جائے۔ قوم کا ردیل ترین آدمی اس کا لیڈر ہو۔ آدمی کی عزت اس کی برائی کے ڈر سے ہونے لگے۔ نشا آور چیزیں کھلم کھلا استعمال کی جائیں۔ مرد اب ریشم پہنیں۔ آلاتِ موسیقی کو اختیار کیا جائے اور گانے والی لڑکیاں فراہم کی جائیں اور اس وقت کے پچھلے لوگ اگلوں پر لعن طعن کرنے لگیں تو لوگوں کو چاہیے کہ پھر ہر وقت عذابِ الہی کے منتظر رہیں خواہ وہ سرخ آندھی کی شکل میں آئے یا زلزلے کی شکل میں یا اصحابِ البیت کی طرح صورتیں مسخ ہونے کی شکل میں۔ (ترمذی اور درجہ ۱۷۱ باب علامات الساعة)

حضرت عبدالرحمن بن ابی بکر

(۱)

اہل سیر نے ان کا شجرہ نسب بیان نہیں کیا، صرف اتنا لکھا ہے کہ وہ حضرت نافع بن عبدالحارث کے غلام تھے۔ چونکہ حضرت نافع خزاعی تھے اس لیے حضرت عبدالرحمن کو بھی خزاعی کہا جاتا ہے۔

حافظ ابن حجر عسقلانی نے حضرت عبدالرحمن بن ابی بکر کے تذکرے میں لکھا ہے کہ خلیفہ بن خیاط، یعقوب بن سفیان، بخاری، ترمذی اور بہت سے دوسرے لوگوں نے ان کو صحابہ میں شمار کیا ہے۔ ابو حاتم نے لکھا ہے کہ عبدالرحمن بن ابی بکر رسول اکرم صلی اللہ علیہ وسلم کی خدمت میں حاضر ہوئے اور آپ کے پیچھے نماز پڑھی یہی ابن سعد نے بھی لکھا ہے۔

ارباب سیر نے یہ تصریح نہیں کی کہ حضرت عبدالرحمن بن شرف اسلام سے کب بہرہ ور ہوئے، البتہ خود ان کی اپنی ایک روایت سے معلوم ہوتا ہے کہ وہ صلح حدیبیہ (۶۱۰ء) سے پہلے حلقہ بگوش اسلام ہو چکے تھے اور بیعت رضوان میں شریک تھے۔ اس روایت کے الفاظ یہ ہیں :

شهدنا مع علی بن ابی طالب بیعت الرضوان تحت الشجرة
ثمان مائة نفس لصفين فقتل منا ثمان مائة وستون نفسا
” ہم لوگ یعنی وہ کہ جو درخت کے نیچے بیعت رضوان کیے ہوئے تھے آٹھ سو
کی تعداد میں علی بن ابی طالب کے ساتھ صفین میں شریک جنگ ہوئے جن
میں سے تین سو ساٹھ آدمی قتل ہوئے۔“

اگرچہ اس روایت کی سند قوی نہیں اور یہ مشکوک معلوم ہوتی ہے مگر اس پر سب کا

اتفاق ہے کہ وہ حضرت علیؑ کے حامیوں میں سے تھے اور جنگ صفین میں ان کی طرف سے شریک تھے۔

(۲)

”صحیح مسلم“ میں ہے کہ امیر المؤمنین حضرت عمر فاروقؓ نے اپنے عہدِ خلافت میں حضرت نافعؓ بن عبدالمحارث کو مکہ کا حاکم بنایا تھا۔ ایک دفعہ وہ حضرت عمرؓ سے ملنے مدینہ گئے اور اپنی جگہ حضرت عبدالرحمنؓ بن ابزی کو مکہ کا حاکم بنا گئے۔ دورانِ ملاقات میں حضرت عمر فاروقؓ نے ان سے پوچھا، تم مکہ میں اپنی جگہ کس کو حاکم بنا کر چھوڑ آئے ہو؟ انہوں نے کہا، عبدالرحمنؓ بن ابزی کو۔

حضرت عمرؓ نے فرمایا: ”تم نے اللہ کے اہل یعنی اہل مکہ پر عبدالرحمنؓ بن ابزی (ایک غلام) کو حاکم بنایا؟“

حضرت نافعؓ نے جواب دیا: ”اِنَّهُ قَارِئٌ لِّكِتَابِ اللّٰهِ دَعَا لِمُؤْمِنٍ بِالْفِرَآئِضِ (مگر وہ حافظِ قرآن اور فرائض کا عالم ہے)۔“

ابوعلیٰؒ نے اس روایت کو ایک دوسرے طریقے سے بیان کیا ہے۔ اس کے مطابق حضرت عمر فاروقؓ خود مکہ تشریف لے گئے تھے۔ وہاں کے عامل حضرت نافعؓ بن عبدالمحارث نے ان سے درخواست کی کہ ان کی جگہ حضرت عبدالرحمنؓ بن ابزی کو مکہ کا عامل بنایا جائے تو حضرت عمرؓ نے غصہ کا اظہار کیا۔ اس پر حضرت نافعؓ نے کہا: ”رَايِي دَحْدَتْهَا اَقْرَأَهُمْ لِكِتَابِ اللّٰهِ وَاَقْلَمَهُمْ فِي دِيْنِ اللّٰهِ“ (میں نے اس کو سب سے زیادہ کتاب اللہ کا حافظ اور دینی مسائل میں فقیہ پایا۔)

یہ سن کر حضرت عمر فاروقؓ نے ان کی تواضع کی اور فرمایا:۔

”بے شک میں نے بھی رسول اللہ صلی اللہ علیہ وسلم کو یہ فرماتے ہوئے سنا تھا کہ قریب ہے کہ اللہ تعالیٰ چند قوموں کو قرآن کے ذریعے سے بلند رتبہ کرے گا اور بہتوں کو اسی کے باعث ذلیل و خوار کرے گا۔“

ابن اثیرؒ کا بیان ہے کہ حضرت عمرؓ نے حضرت نافعؓ کی جگہ حضرت خالد بن عاص بن ہشام مخزومی

کو مکہ کا حاکم بنایا۔

(۳)

حضرت علی کرم اللہ وجہہ نے اپنے عہدِ خلافت میں حضرت عبدالرحمنؓ کو خراسان کا حاکم مقرر کیا۔ جنگِ صفین کے بعد انہوں نے کوفہ میں مستقل سکونت اختیار کر لی تھی اس لیے ان کا شمار کوفی صحابہ میں ہوتا ہے۔ کتبِ سیر میں ان کا سالِ وفات درج نہیں ہے۔ قیاس یہ ہے کہ انہوں نے امیر معاویہؓ کے دورِ خلافت میں وفات پائی۔ ان سے چند احادیث بھی مروی ہیں روایتِ حدیث میں ان کے دونوں بیٹے سعید اور عبداللہؓ اور عبداللہ بن ابی مجاہد شامل ہیں۔

حضرت عبدالرحمنؓ کی بیشتر روایتیں حضرت عمر فاروقؓ اور حضرت ابی بن کعب سے منقول ہیں۔ ان میں سے ایک مشہور روایت یہ ہے کہ ہم لوگ رسول اللہ ﷺ کے زمانے میں گہوں، جو، چھوہاروں اور انگور میں بیعِ سلم کرتے تھے یہ علامہ ابن اثیرؒ نے حضرت عبدالرحمنؓ کے بارے میں حضرت عمر فاروقؓ کا یہ قول نقل کیا ہے کہ عبدالرحمنؓ ابن ابزی ان لوگوں میں ہیں جن کے مرتبے کو اللہ عزوجل نے قرآن حفظ کرنے کے صلہ میں بلند کیا۔

(اسد الغابہ فی معرفۃ الصحابہ)



یہ بیعِ سلم کو بیعِ سلف بھی کہتے ہیں اس کا طریقہ یہ ہوتا ہے کہ ایک معاہدے کے تحت بائع مشتری سے ایک غیر حاضر بیع کی قیمت پیشگی وصول کر لیتا ہے اور بیع ایک مقررہ مدت کے بعد مشتری کے سپرد کر دیتا ہے البتہ وہ مشتری کو جس بیع کا وعدہ کرتا ہے اس کا وصف اس طرح بیان کر دیتا ہے کہ کسی قسم کا ابہام نہیں رہتا۔



حضرت عبدالرحمن بن خالد مخزومی

(۱)

سیدنا حضرت عبدالرحمن بن خالد مخزومی اسلام کے اُس عظیم جزیل کے فرزند تھے جن کو بارگاہ رسالت سے ”سیف اللہ“ کا مہتمم بالشان لقب مرحمت ہوا اور جو (بقول علامہ شبلی) اتنے بڑے سپہ سالار تھے جن کی نظیر عالم اسلام میں کوئی شخص نہ ہوا۔ ان کا سلسلہ نسب یہ ہے :

عبدالرحمن بن خالد سیف اللہ بن ولید بن مغیرہ بن عبداللہ بن عمرو (بروایت دیگر عمر) بن مخزوم بن یقطبہ بن مُرہ بن کعب بن لؤئی۔
والدہ کا نام اسماء بنت اسد بن مدرک خیشمی تھا۔ کنیت ابو محمد تھی ان کے والد حضرت خالد بن ولید نے ذیقعدہ ۳۸ ہجری اور جمادی الاولیٰ ۳۸ ہجری کے درمیانی عرصے میں اسلام قبول کیا تھا۔ اس وقت یہ کم سن تھے۔ قیاس یہ ہے کہ انہوں نے اپنے والد کے ساتھ ہی اسلام قبول کیا۔ ان پر والد کی شجاعت و شہامت کا گہرا اثر تھا۔ بچپن ہی سے بڑے نڈر، دلیر اور پھرتیلے تھے مگر عہد رسالت میں کم عمری کی وجہ سے کوئی مسکا زمامہ انجام نہ دے سکے۔

(۲)

سیدنا حضرت عمر فاروقؓ کے عہدِ خلافت میں حضرت عبدالرحمن بن خالد بھرپور جوانی تک پہنچ چکے تھے اور قریش کے شہسواروں اور بہادروں میں شمار ہونے لگے تھے۔ سب سے پہلے وہ شام میں یرموک کی مشہور جنگ میں اپنے والد کے ساتھ شریک ہوئے اور شروع سے اخیر تک دادِ شجاعت دیتے رہے۔
اس کے بعد ان کا نام نمایاں طور پر حضرت علیؓ اور حضرت معاذؓ کے

زمانہ خلافت میں سامنے آتا ہے۔ وہ امیر معاویہؓ کے پرجوش حامیوں میں تھے۔ اس کے برعکس ان کے بھائی مہاجر بن خالدؓ، حضرت علیؓ کے پرجوش حامی تھے۔ حضرت معاویہؓ کو حضرت عبدالرحمنؓ پر بہت اعتماد تھا اور وہ وقتاً فوقتاً ان کو نہایت اہم مہمات پر مامور کرتے رہتے تھے۔

جنگ صفین سے کچھ پہلے حضرت علیؓ نے موصل، نصیبین، دارا، سنجار، آمد اور کچھ دوسرے علاقوں پر مالک اشتر نخعی کو حاکم مقرر کیا۔ اس وقت ان علاقوں پر امیر معاویہؓ کی طرف سے ضحاک بن قیس فہری حاکم تھے۔ مالک اشتر نے ان علاقوں پر قبضہ کرنے کا ارادہ کیا تو حمران اور رقبہ کے درمیان مرج کے مقام پر ضحاک بن قیس مزاحم ہوئے۔ شام تک فریقین کے درمیان معرکہ رہا۔ امیر معاویہؓ کو خبر ہوئی تو انہوں نے سواروں کا ایک بہت بڑا لشکر حضرت عبدالرحمنؓ بن خالدؓ کی سرکردگی میں بطور کمک روانہ کر دیا۔ مالک اشتر کی قیادت میں علوی فوج وہاں سے موصل چلی گئی اور وہاں خیمہ زن ہو کر امیر معاویہؓ کی لمبی فوج کا انتظار کرنے لگی، مگر ابھی فریقین میں کوئی بڑی ٹکرائی نہیں ہوئی تھی کہ جنگ صفین کا آغاز ہو گیا اور دونوں فوجوں کے قائد اپنی اپنی فوج کے ساتھ اپنے بڑے لشکروں میں جا شامل ہوئے جو حضرت علیؓ اور امیر معاویہؓ کی قیادت میں ایک دوسرے کے مقابلے پر آگئے تھے۔ جنگ صفین مدت تک جاری رہی۔ اس دوران میں دونوں فوجوں کے درمیان

متعدد خونریز معرکے ہوئے ان میں شامی لشکر کا شہ نشان (بڑا جھنڈا) بالعموم حضرت عبدالرحمنؓ بن خالدؓ کے ہاتھ میں ہوتا تھا۔ ایک معرکے میں حضرت عبدالرحمنؓ کا مقابلہ حضرت عدی بن حاتم طائیؓ سے ہوا۔ دونوں دن بھر لڑتے رہے مگر ایک دوسرے پر غالب نہ آسکے، آخر شام کو اپنی اپنی فوجوں کو لے کر واپس چلے گئے۔ ابوحنیفہ دینوری نے "الاخبار الطوال" میں لکھا ہے کہ ایک معرکے میں حضرت عبدالرحمنؓ بن خالدؓ نے حضرت علیؓ کی فوج پر اس غضب کا حملہ کیا کہ جس سمت سُخ کرتے راہ کی ہر شے کو تہس نہس کر کے رکھ دیتے۔ آخر مالک اشتر نے علوی فوج

کا جھنڈا اپنے ہاتھ میں لیا اور اس زور کا حملہ کیا کہ شامی فوج کو پیچھے ہٹنے پر مجبور ہونا پڑا۔ مدت تک معرکہ آرا رہنے کے بعد فریقین میں صلح کی گفتگو شروع اور اس سلسلے میں معاہدہ تحکیم معرض تحریر میں آیا تو اس پر امیر معاویہ کی طرف سے دستخط کرنے والے اصحاب میں حضرت عبدالرحمنؓ بھی شامل تھے۔

(۳)

علامہ ابن اثیرؒ نے ”اسد الغابہ“ میں لکھا ہے کہ حضرت عبدالرحمنؓ بن خالد نے حمص میں سکونت اختیار کر لی تھی۔ امیر معاویہؓ نے اپنے دورِ خلافت میں ایک مرتبہ انہیں حمص کا حاکم مقرر کیا۔ انہوں نے اپنے فرائض منصبی ایسی خوش اسلوبی سے ادا کیے کہ اہل حمص نے ان کو ہمیشہ یاد رکھا۔ ان کا ذکر آجاتا تو وہ ان کی تعریف میں طب اللسان ہو جاتے حضرت عبدالرحمنؓ کے بعد عباس بن ولید حمص کے حاکم مقرر ہوئے تو انہوں نے وہاں کے باشندوں کو حضرت عبدالرحمنؓ کا بہت مداح پایا۔ ایک دن انہوں نے حمص کے عمائد کو بلا کر ان سے پوچھا کہ آپ لوگ عبدالرحمنؓ بن خالد کو جس قدر یاد کرتے ہیں حمص کے کسی دوسرے حاکم کو نہیں یاد کرتے اس کا کیا سبب ہے؟

عمائد دمشق نے جو جواب دیا، وہ دورِ حاضر کے حکمرانوں کے لیے چشم کشا ہے۔ ان کا جواب یہ تھا کہ عبدالرحمنؓ کو ہم اس لیے یاد کرتے ہیں کہ ”وہ ہمارے عمائد کی عزت کرتے تھے اور ان کو اپنے قریب جگہ دیتے تھے۔ وہ ہم لوگوں کی خطائیں معاف کرتے تھے۔ ایسے منکسر المزاج تھے کہ ہمارے مکانوں میں آکر بیٹھا کرتے تھے۔ ہمارے بانادوں میں جاتے تھے اور مظلوموں کی داد رسی کرتے تھے۔ بیرون کی عیادت کرتے تھے اور جنازوں میں شریک ہوا کرتے تھے۔“

عمائد حمص کے اس جواب سے اندازہ کیا جاسکتا ہے کہ حضرت عبدالرحمنؓ بڑے اعلیٰ اخلاق و کردار کے مالک تھے۔ شجاعت و شہامت میں اگر اپنے والد کا نمونہ تھے تو حکومت اور جہانبانی میں سیدنا حضرت عمر فاروقؓ کے انداز حکومت و جہانبانی کے پیرو تھے۔ ابن اثیرؒ کہتے ہیں کہ وہ صاحبِ فضل و کرم اور نیک سیر تھے۔

(۴)

حضرت امیر معاویہؓ، حضرت عبدالرحمن بن خالدؓ کی عسکری صلاحیتوں کے بڑے مداح اور قدردان تھے۔ چنانچہ انہوں نے رومیوں کے خلاف کسی مہموں میں حضرت عبدالرحمن بن خالدؓ کو امیر بنایا۔ شاہ معین الدین احمد ندویؒ نے تاریخ اسلام (حصہ دوم) میں لکھا ہے کہ:

”و مسلمانوں کی سب سے بڑی حریف قسطنطنیہ کی رومی حکومت تھی۔ ان کا زیادہ مقابلہ اسی سے رہتا تھا۔ مصر و شام کے علاقے اس کی بحری زد میں تھے۔ اس کی روک تھام کے لیے امیر معاویہؓ نے بحری بیڑا قائم کیا تھا۔ اپنے زمانہ میں رومیوں سے بچاؤ کے لیے انہوں نے بڑے انتظامات کیے: بحری بیڑے کے ساتھ ایک مستقل فوج قائم کی جو صرف رومیوں سے برسریکا رہتی تھی۔ کوئی سال بحری جنگ سے خالی نہ جاتا۔ عبداللہ بن قیس حارثی، جنادہ بن ابی امیہ، عبدالرحمن بن خالد بن ولید، بسر بن ابی ارطاة، مالک بن مہیرہ، فضالہ بن عبید اور یزید بن شجرہ وغیرہ مختلف سنوں میں بحری معرکوں میں مشغول رہے۔“

حافظ ابن حجر عسقلانیؒ نے ”الاصابہ فی تمییز الصحابہ“ میں حضرت عبدالرحمن بن خالدؓ کے ترجمہ میں لکھا ہے کہ:

”حافظ ابن عساکرؒ نے بہت سی سندوں سے نقل کیا ہے کہ حضرت معاویہ رضی اللہ تعالیٰ عنہ کے عہد حکومت میں ان کو رومیوں کے خلاف جو جنگیں پیش آتی تھیں ان میں ان (عبدالرحمن بن خالدؓ) کو امیر بنایا جاتا تھا۔“

ابن جریر طبری نے اپنی تاریخ میں ۳۷ھ اور ۳۸ھ کے واقعات کے ضمن میں اور حافظ ابن کثیرؒ نے ”البدایہ والنہایہ“ میں ۳۷ھ اور ۳۸ھ کے واقعات

کے تحت بلادِ روم میں حضرت عبدالرحمن بن خالدؓ کی زیرِ امارت رومیوں سے مسلمانوں کے سرمائی جہاد کا ذکر کیا ہے۔ ان روایات سے معلوم ہوتا ہے کہ ۵۲ھ یا ۵۵ھ میں قسطنطنیہ کو بھیجے جانے والی وہ مہم حسین کا امیر یزید بن معاویہؓ تھا اس سے پہلے بھی کچھ مہمیں قسطنطنیہ بھیجی جا چکی تھیں جن میں سے ایک کے امیر حضرت عبدالرحمن بن خالدؓ تھے۔

عام طور پر بیان کیا جاتا ہے کہ میربان رسول حضرت ابوالیوب انصاری رضی اللہ تعالیٰ عنہ اس مہم میں شامل تھے جو یزید کی قیادت میں قسطنطنیہ بھیجی گئی تھی لیکن سنن ابی داؤد کی ایک روایت سے معلوم ہوتا ہے کہ حضرت ابوالیوب انصاریؓ اس مہم میں بھی شریک تھے جو حضرت عبدالرحمن بن خالدؓ کی سرکردگی میں بھیجی گئی تھی۔ البتہ ان دونوں مہموں کے واقعات ایک دوسرے میں گڑبڑ ہو گئے ہیں۔

سنن ابی داؤد کی روایت یہ ہے :

و اسلم ابی عمران سے روایت ہے کہ ہم مدینہ سے جہاد کے لیے قسطنطنیہ کی طرف روانہ ہوئے۔ اس وقت امیر لشکر عبدالرحمن بن خالدؓ بن الولید تھے (عین معرکہ کارنار میں جبکہ) رومی فوج فصیل شہر سے پشت لگا کر مسلمانوں سے لڑ رہی تھی (اسلامی لشکر سے نکل کر) ایک شخص دشمن (کی فوج) پر لوٹ پڑا۔ لوگ کہتے رہے، رُکُو کو لا اِلهَ اِلَّا اللهُ شخص تو خود اپنے ہاتھوں سے اپنے آپ کو ہلاکت میں ڈال رہا ہے۔ یہ سن کر (حضرت) ابوالیوبؓ (انصاری) نے کہا کہ یہ آیت تو ہم انصار کے بارے میں اتری ہے (واقعہ یہ ہے) کہ جب اللہ نے اپنے نبی ﷺ کی نصرت فرمائی اور اسلام کو علیہ عطا فرمایا تو ہم نے کہا تھا کہ اب تو ہم کو مدینہ میں رہ کر اپنے اموال کی نگہداشت اور ان کی اصلاح کی طرف توجہ دینی چاہیے، اس پر اللہ بزرگ و بڑتر نے یہ آیت نازل فرمائی

وَالْفِقُو فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ (یعنی

اللہ کی راہ میں خرچ کرو اور اپنے آپ کو ہلاکت میں نہ ڈالو) لہذا اپنے آپ کو ہلاکت میں ڈالنا یہ تھا کہ ہم جہاد کو چھوڑ کر اپنے اموال کی نگہداشت اور اس کی اصلاح کے لیے اپنے گھر میں بیٹھ رہتے۔ ابو عمران کہتے ہیں کہ (حضرت) ابوالیوب (انصاری) رضی اللہ تعالیٰ عنہ مسلسل اللہ کے راستے میں جہاد ہی کرتے رہے یہاں تک کہ آپ دفن بھی قسطنطنیہ ہی میں ہوئے۔“

(سُنن ابی داؤد باب فی قولہ عزوجل دَلَّامُفُوَابَايِدُكُمْ اِلَى التَّهْلُكَةِ)

اس روایت سے معلوم ہوتا ہے کہ حضرت ابوالیوب انصاریؓ جیسے جلیل القدر صحابی حضرت عبدالرحمن بن خالدؓ کی قیادت میں شریک جہاد ہو چکے تھے حالانکہ وہ صحابہ میں سے تھے۔

سُنن ابی داؤد ہی میں اسی غزوے کا ایک اور واقعہ ان الفاظ میں بیان

کیا گیا ہے :-

”ابن علی سے روایت ہے کہ ہم حضرت عبدالرحمن بن خالد بن ابی رضی اللہ تعالیٰ عنہما کے ساتھ جہاد میں شریک تھے۔ (اسی ہم میں) ان (حضرت عبدالرحمن بن خالد) کے سارے چار ہٹے کٹے آدمی پیش کیے گئے انہوں نے حکم دیا کہ ان کو قتل کر دیا جائے۔ چنانچہ تعمیل حکم میں ان کو باندھ کر قتل کر دیا گیا۔“

امام ابوداؤد فرماتے ہیں کہ ہم سے ہمارے استاد سعید بن منصور کے علاوہ ایک دوسرے صاحب نے ابن وہب سے اس حدیث میں یوں نقل کیا ہے کہ ان چاروں کو باندھ کر تیروں کا نشانہ بنایا گیا تھا جب اس واقعہ کی خبر (حضرت) ابوالیوب انصاری رضی اللہ تعالیٰ عنہ کو ہوئی تو انہوں نے فرمایا کہ میں نے رسول اللہ صلی اللہ علیہ وسلم سے سنا ہے کہ آپؐ اس طرح باندھ کر کسی کو قتل کرنے سے منع فرماتے

تھے۔ پس قسم سے اس ذاتِ عالی کی کہ جب سے قبضہ قدرت میں میری جان ہے اگر کوئی مرعنی بھی ہو تو میں اس سے اس طرح باندھ کر نشانہ نہ لوں۔ پس حضرت ابوالیوب انصاری رضی اللہ تعالیٰ عنہ کے اس ارشاد کی اطلاع جب عبدالرحمن بن محمد (بن الولید) رضی اللہ تعالیٰ عنہما کو پہنچی تو انہوں نے اس کے ارے میں چار غلام آزاد کیے۔“

(سنن ابی داؤد باب فی قتل الاسیر بالنبل)

اس روایت سے معلوم ہوتا ہے کہ حضرت عبدالرحمنؓ میں صدا اور انا نام کو بھی نہ تھی اور وہ نصیحت قبول کرنے اور اپنی اصلاح کرنے میں مطلق پس و پیش نہیں کرتے تھے۔

۳۶۱ ہجری میں ایک نصرانی طبیب ابن اثال نے کسی رنجش کی بنا پر حضرت عبدالرحمنؓ کو دوا کے دھوکے سے زہر دے دیا اور وہ اسی کے اثر سے فوت ہو گئے۔ یہ سانحہ دمشق میں پیش آیا۔ حضرت عبدالرحمنؓ کے کوئی اولاد نہ تھی۔ کعب بن جعبل نے حضرت عبدالرحمنؓ کی وفات پر یہ مرثیہ کہا:

۱۔ ایک روایت میں ہے کہ ابن اثال نے امیر معاویہؓ کے اشارے پر حضرت عبدالرحمنؓ کو زہر دیا اور اس کی وجہ یہ تھی کہ امیر معاویہؓ نے اہل شام سے اپنے جانشین کے بار میں مشورہ کیا تو انہوں نے حضرت عبدالرحمنؓ بن خالدؓ کا نام لیا۔ یہ بات حضرت معاویہؓ کو ناگوار گزری اور انہوں نے حضرت عبدالرحمنؓ کو مراد والا۔ (اُسْدُ الغابہ)

لیکن روایت کی رو سے یہ روایت بالکل بے بنیاد اور غلط ہے۔ بظاہر اسے امیر معاویہؓ کے دشمنوں نے گھڑا ہے۔ امیر معاویہؓ نے اپنے جانشین کے بارے میں اپنی خلافت کے آخری زمانے میں لوگوں سے مشورہ کیا تھا جب کہ حضرت عبدالرحمنؓ بن خالدؓ ہجری میں فوت ہو چکے تھے اور امیر معاویہؓ ۳۶ ہجری میں فوت ہوئے اس لیے ان کی جانشینی کے لیے حضرت عبدالرحمنؓ کا نام تجویز کیے جانے کا سوال ہی پیدا نہیں ہوتا۔

حضرت عبدالرحمن بن سہل انصاری

(۱)

قبیلہ اوس کے خاندان بنی حارثہ کے چشم و چراغ تھے اس لیے ان کو حارثی بھی کہا جاتا ہے۔ نسب نامہ یہ ہے:

عبدالرحمن بن سہل بن زید بن کعب بن عامر بن عدی بن مجدعہ بن حارثہ بن حارث بن خزرج بن عمرو بن مالک بن اوس۔
والدہ کا نام لیلیٰ بنت نافع بن عامر تھا۔

حافظ ابن عبدالبر کے بیان کے مطابق وہ غزوہ بدر میں شریک تھے مگر ما ابو نعیم نے لکھا ہے کہ وہ سب سے پہلے غزوہ احد میں شریک ہوئے اور اس کے بعد عہد رس کے دوسرے تمام غزوات میں بھی سرورِ عالم صلی اللہ علیہ وسلم کی ہمراہی کا شرف حاصل کیا۔

(۲)

غزوہ خیبر (محرم ۶ہ ہجری) کے بعد کا ذکر ہے کہ حضرت عبدالرحمن بن سہل کے بھائی حضرت عبداللہ بن سہل اپنے چچا حضرت محیصہ بن مسعود کے ساتھ خیبر گئے۔ ایک روایت کے مطابق وہاں جانے سے ان کا مقصد کھجوروں کی بٹائی کرنا تھا۔ اس وقت مسلمانوں کی یہود سے صلح تھی۔ قیام خیبر کے دوران میں ایک دن حضرت عبداللہ بن سہل اپنے چچا سے جدا ہو گئے۔ وہ ایک گلی سے گزر رہے تھے کہ کسی نے انہیں شہید کر ڈالا۔ ابن اثیر کا بیان ہے کہ کسی نے ان کی گردن توڑ کر پانی کے ایک چشمے میں ڈال دیا۔ حضرت محیصہ کو ان کی لاش ملی تو ان کو خیبر ہی میں دفن کر دیا اور مدینہ واپس آ کر اپنے بڑے بھائی حضرت محیصہ اور

دوسرے بھتیجے حضرت عبدالرحمن (برادر حضرت عبداللہ شہید) کو ساتھ لے کر بارگاہِ رسالت میں استغاثہ دائر کیا جس میں اس شک کا اظہار کیا کہ حضرت عبداللہؓ کو یہودیوں نے قتل کیا ہے۔ صحیح بخاری میں ہے کہ رسول اللہ صلی اللہ علیہ وسلم سے گفتگو کا آغاز حضرت عبدالرحمنؓ نے کیا حالانکہ وہ عمر میں چھوٹے تھے اور ان کے دونوں عمین (چچے) بھی ساتھ تھے۔ اس پر حضور صلی اللہ علیہ وسلم نے فرمایا:

کَبْرٌ - کَبْرٌ (یعنی بڑے کو بولنے دو۔ بڑے کو بولنے دو)

چنانچہ حضرت عبدالرحمنؓ خاموش ہو گئے اور حضرت حویصہؓ اور حضرت مَحْبِصَہؓ نے گفتگو شروع کی۔ حضور صلی اللہ علیہ وسلم نے ان سے فرمایا:

» کیا تم قسم کھا سکتے ہو کہ عبداللہؓ یہودیوں کے ہاتھ سے شہید ہوئے؟ اسی طرح قاتل کو پکڑ کر تمہارے حوالے کیا جاسکتا ہے۔«

انہوں نے عرض کیا:۔ »یا رسول اللہ! ہم کس طرح قسم کھائیں نہ ہم وہاں موجود تھے اور نہ ہم نے انہیں قتل ہوتے دیکھا۔«

حضور صلی اللہ علیہ وسلم نے فرمایا: (تو دوسری صورت یہ ہے کہ یہودیوں سے اپنی بے گناہی پر حلف لیا جائے مگر) یہودی تو سچاس قسمیں کھا کر بری الذمہ ہو جائیں گے۔

انہوں نے عرض کیا: »یا رسول اللہ! ہم کافروں کی قسموں پر کیسے اعتبار کریں؟«
خیبر میں صرف یہودی آباد تھے اور بظاہر انہی کی کارستانی تھی لیکن کوئی موقع کی شہادت موجود نہیں تھی اس لیے حضور صلی اللہ علیہ وسلم نے یہودیوں سے باز پرس نہ فرمائی اور حضرت عبداللہؓ بن سہل شہید کا خون بہا اپنے پاس سے دے دیا۔ (قتل کی دیت سوانٹ ہوتی ہے) لے (صحیح بخاری۔ اُسُدُ الغابہ)

۱۔ اس واقعہ سے رحمتِ عالم صلی اللہ علیہ وسلم کی شانِ عدل کا کسی قدر اندازہ کیا جاسکتا ہے۔ اس وقت آپ کی یہودی خیبر سے اس شرط پر صلح تھی کہ وہ مزارِ عین کے طور پر رہیں گے اور (بانی حاشیہ اگلے صفحہ پر)

(۳)

حضرت عبدالرحمنؓ کو رسول اکرم صلی اللہ علیہ وسلم سے بڑی عقیدت اور محبت تھی اور وہ وقتاً فوقتاً بارگاہ رسالت میں حاضر ہو کر فیضان نبوی سے بہرہ یاب ہوا کرتے تھے۔ اس کے علاوہ ہر غزوے میں شریک ہو کر جان نثاری کا حق ادا کیا کرتے تھے۔ علامہ ابن اثیرؒ نے "أسد الغابہ" میں لکھا ہے کہ ایک دفعہ حضرت عبدالرحمنؓ بن سہل کو سانپ نے ڈس لیا۔ اس زمانے میں حضور صلی اللہ علیہ وسلم کے ایک جان نثار ساتھی حضرت عمارہؓ بن حزم انصاری جھاڑ پھونک کا منتر جانتے تھے چونکہ اس منتر کے الفاظ میں شرک کا کوئی لفظ نہ تھا اس لیے حضور صلی اللہ علیہ وسلم نے ان کو ضرورت پڑنے پر یہ منتر پڑھنے کی اجازت دے دی تھی۔ آپ کو حضرت عبدالرحمنؓ کی مارگزیدگی کا علم ہوا تو حضرت عمارہؓ بن حزم سے فرمایا کہ تم عبدالرحمنؓ کی جھاڑ پھونک کر دو۔ انہوں نے تعمیل ارشاد کی اور حضور نے خود بھی ان کی شفا یابی کے لیے دعا کی۔ اللہ تعالیٰ نے انہیں صحت دے دی۔

اللہ تعالیٰ نے حضرت عبدالرحمنؓ کو تفقہ فی الدین کی نعمت بھی عطا کی تھی۔ ایک دفعہ سیدنا حضرت ابو بکر صدیقؓ کے عہدِ خلافت میں ان کے پاس (ایک میت کی) نانی اور دادی آئیں اور تر کے میں اپنے حصے کا دعویٰ کیا۔ خلیفۃ الرسول نے نانی کو تر کے کا چھٹا حصہ دلا دیا۔ حضرت عبدالرحمنؓ بن سہل بھی وہاں موجود تھے انہوں نے کہا:

(بقیہ حاشیہ صفحہ گزشتہ)

مسلمانوں کو بتائی دیں گے۔ چونکہ انہوں نے صلح کا معاہدہ نہیں توڑا تھا اس لیے آپ نے شبہ یا قرآن کی بنا پر ان کے خلاف کوئی کارروائی نہ کی اور مقتول کی میت اپنے پاس سے دا کر دی اگر آپ چاہتے تو عینی شہادت کے نہ ہوتے ہوئے بھی یہودیوں کو سخت سزا دے سکتے تھے کیونکہ وہی خیبر میں آباد تھے اور ان کے سوا کسی باہر کے آدمی کے قاتل ہونے کا کوئی امکان نہ تھا مگر آپ کی شانِ عدل نے گوارا نہ کیا کہ قاتل کی نشان دہی نہ ہونے پر تمام یہود خیبر کو سزا دی جائے۔

” اے خلیفہ رسول اللہ! آپ نے نانی کو ترکہ دلا دیا۔ اگر وہ (میت کے بجائے) مرجاتی تو اس کے مال سے میت کو کچھ بھی نہ ملتا۔ اور اگر دادی مرجاتی تو اس کے مال سے میت کو میراث ملتی۔“

خلیفۃ الرسول نے حضرت عبدالرحمنؓ کی بات قبول کر لی اور ترکہ کے چھٹے حصے میں نانی اور دادی دونوں کو شریک کر دیا۔

(اُسُدُ الغابہ - تاریخ الخلفاء)

(۴)

سیدنا حضرت عمر فاروق رضی اللہ تعالیٰ عنہ حضرت عبدالرحمنؓ بن سہل کے بہت مداح اور قدردان تھے۔ ابن اثیرؒ کا بیان ہے کہ امیر المؤمنین حضرت عمرؓ نے جلیل القدر صحابی حضرت عتبہؓ بن غزوہ ان حاکم بصرہ کی وفات کے بعد حضرت عبدالرحمنؓ بن سہل کو بصرہ کا حاکم مقرر کیا۔ وہ عرصہ تک اپنے فرائض مفوضہ بطریق احسن انجام دیتے رہے۔

سیدنا حضرت عثمان ذوالنورینؓ کے عہدِ خلافت میں حضرت عبدالرحمنؓ اگرچہ بوڑھے ہو چکے تھے مگر شوقِ جہاد ان کو ہر وقت بے تاب کھاتا تھا۔ چنانچہ رومیوں کے خلاف جہاد کے لیے شام تشریف لے گئے۔ اس وقت حضرت امیر معاویہ رضی اللہ تعالیٰ عنہ شام کے حاکم تھے۔ خیال ہے کہ انہوں نے رومیوں کے خلاف بعض معرکوں میں ضرور دادِ شجاعت دی ہوگی۔ اسی زمانے میں ایک دن ایک تاجر کے کچھ اونٹ حضرت عبدالرحمنؓ کے سامنے سے گزرے۔ ان پر بہت سی مشکیں لدی ہوئی تھیں۔ حضرت عبدالرحمنؓ کو شک گزرا کہ ان مشکوں میں شراب ہے۔ وہ جوش میں آکر کھڑے ہو گئے اور اپنے نیزے سے ان مشکوں کو چاک کرنا شروع کر دیا۔ اس تاجر کے غلاموں نے ان کی مزاحمت کی اور حضرت امیر معاویہؓ کے پاس شکایت کی۔

امیر معاویہؓ نے حضرت عبدالرحمنؓ کو بلا بھیجا اور اس بات پر ناراضی

کا اظہار کیا کہ انہوں نے قانون کو اپنے ہاتھ میں لینے کی کوشش کی پھر انہوں نے غلاموں سے کہا کہ بوڑھے آدمی ہیں بڑھاپے کے سبب اپنی عقل سے کام نہیں لے سکے اس لیے جو کچھ انہوں نے کیا ہے اس سے درگزر کرو۔

(شاید امیر معاویہؓ کو یہ بتایا گیا کہ ان مشکوں میں شراب نہیں تھی اس لیے وہ ناراض ہوئے کہ تحقیق کیے بغیر ان مشکوں کو پھاڑنا نہیں چاہیے تھا۔)

حضرت عبدالرحمنؓ نے امیر معاویہؓ کی بات سن کر کہا: —
 ” خدا کی قسم میں عقل سے محروم نہیں ہوا بلکہ رسول اللہ صلی اللہ علیہ وسلم نے ہمیں منع فرمایا ہے کہ شراب کو ہم اپنے شکم میں یا پانی کے برتنوں (وغیرہ) میں داخل کریں۔“

(اسد الغابہ)

حضرت عبدالرحمنؓ کے سالِ وفات کے بارے میں کتب سیر خاموش ہیں۔
 رضی اللہ تعالیٰ عنہ



حضرت عبدالرحمن بن شبل انصاری

(۱)

قبیلہ اوس کی شاخ بنی مالک بن لوزان سے تھے۔ نسب نامہ یہ ہے:

عبدالرحمن بن شبل بن عمرو بن زید بن نجدہ بن مالک بن لوزان
بن عمرو بن عوف بن عبدعوف بن مالک بن اوس۔

بعض نے اس شجرہ سے عبدعوف کا نام حذف کر دیا ہے۔

زمانہ جاہلیت میں مالک بن لوزان کی اولاد کو بنو صمار کہا جاتا تھا۔ صمار
قبیلہ مزینہ کی ایک عورت تھی جو مالک بن لوزان کی بیوی تھی۔ رسول اکرم
صلی اللہ علیہ وسلم نے ان لوگوں کے لیے بنو صمار کا نام پسند نہ کیا اور اسے بدل
کر بنو سمیعہ کر دیا۔

اریاب سیر نے حضرت عبدالرحمن بن شبل کے قبول اسلام کا زمانہ صراحت
کے ساتھ متعین نہیں کیا مگر بعض روایات سے معلوم ہوتا ہے کہ وہ انصار کے
قدیم الاسلام اصحاب میں سے تھے۔ اس کا مطلب یہ ہے کہ وہ ہجرت نبوی
کے قریبی زمانے میں (کچھ پہلے یا کچھ بعد) شرف اسلام سے بہرہ ور ہوئے اور
فیضان نبوی سے مقدور بھر بہرہ یاب ہوئے۔

(۲)

حضرت عبدالرحمن بن شبل کا شمار انصار کے سرداروں (نقیبوں) اور
عالموں میں ہوتا تھا مگر تعجب ہے کہ عہد رسالت کے کسی عزم سے یا خلفاء راشدین
کے دور کی (ردمیوں اور ایرانیوں کے خلاف) کسی لڑائی کے سلسلے میں ان کا
ذکر نہیں آتا۔ قیاس یہ ہے کہ وہ شرکت جہاد سے محروم نہیں رہے ہوں گے مگر

کوئی خاص کا نامہ سرانجام نہ دے سکے اس لیے کسی نے ان کا ذکر نہیں کیا۔
ابن اثیر اور بعض دوسرے اہل سیر کا بیان ہے کہ شام فتح ہونے کے
بعد حضرت عبدالرحمن بن شبل مدینے سے شام چلے گئے تھے اور وہاں جمہور میں
مستقل سکونت اختیار کر لی تھی۔

”مُتَدَا حَمْدٌ“ میں ہے کہ ایک دفعہ حضرت امیر معاویہ رضی اللہ عنہ نے انہیں
خط لکھا کہ آپ نے جو احادیث سنی ہوں وہ دوسرے لوگوں تک بھی پہنچا دیں۔
ایک اور روایت میں ہے کہ امیر معاویہ نے انہیں پیغام بھیجا کہ آپ رسول اللہ
صَلَّى اللّٰهُ عَلَيْهِ وَسَلَّمَ کے قدیم اور فقیہ صحابہ میں سے ہیں اس لیے ضروری ہے
کہ لوگوں کو اپنے مواعظ سے مستفیض کیا کریں۔

امیر معاویہ خود بھی ان سے حدیث سننے کے بہت مشتاق تھے۔ ایک دفعہ ان
سے ملاقات ہوئی تو کہا جب آپ میرے پاس تشریف تو کوئی حدیث روایت
کیا کریں۔

(۳)

حضرت عبدالرحمن بن شبل نے امیر معاویہ کے دورِ خلافت میں کسی وقت
وفات پائی۔ انہوں نے اپنے پیچھے ایک بیٹی اور تین بیٹے چھوڑے۔ بیٹی کا نام
جمیلہ تھا اور بیٹوں کے موسیٰ، عزیز اور مسعود۔

حضرت عبدالرحمن بن شبل کے ایک بھائی عبداللہ تھے۔ وہ بھی شرفِ صحابہ
سے بہرہ ور تھے۔ ان کے رِوَاة میں ابوراشد حرانی، مہتمم بن محمود، ابوسلام اسود اور

۱۔ حضرت عبداللہ بن شبل بھی انصار کے سرداروں میں شمار ہوتے تھے۔ علامہ ابن اثیر
کا بیان ہے کہ ذیقعدہ ۳۱ھ ہجری میں رسول اللہ صَلَّى اللّٰهُ عَلَيْهِ وَسَلَّمَ عہرہ کے لیے مدینہ منورہ
سے روانہ ہوئے تو آپ کے ہمراہ صحابہ میں حضرت عبداللہ بن شبل بھی شامل تھے اور
ان کو حدیبیہ کے اثنائے قیام میں بیعتِ رضوان کا عظیم الشان شرف حاصل ہوا۔ ان
(باقی عاشرہ اگلے صفحہ پر)

یزید بن خمیر شامل ہیں۔ ان کی مرویات میں سے تین یہ ہیں:

① رسول اللہ صلی اللہ علیہ وسلم نے (مسجد میں) کوسے کی طرح مٹونگیں

مارنے سے، درندوں کی طرح کہنیاں بچھا دینے سے اور (مسجد میں) کسی مقام کو اپنی نماز پڑھنے کے لیے مخصوص کر لینے سے جیسا کہ ادنٹ اپنی قیامگاہ کو مخصوص کر لیا کرتا ہے، منع فرمایا ہے۔

(الوداؤد، نسائی، دارمی)

② رسول اللہ صلی اللہ علیہ وسلم نے گوہ کا گوشت کھانے سے منع فرمایا ہے۔

(سنن ابی داؤد)

③ میں (عبدالرحمن بن شبل) نے رسول اللہ صلی اللہ علیہ وسلم کو یہ فرماتے ہوئے

سنا کہ قرآن کو تم لوگ پڑھو اور (اس کے الفاظ کو پڑھتے وقت) لیٹیو

نہیں اور اس کو پڑھانے میں بخیلی نہ کرو۔ (اسد الغابہ)

رضی اللہ تعالیٰ عنہ



(بقیہ حاشیہ صفحہ گزشتہ)

زندگی کے مزید حالات نہیں ملتے سوائے اس کے کہ شام کی فتح کے بعد انہوں نے جمص

میں سکونت اختیار کر لی تھی (جیسا کہ حضرت عبدالرحمن بن شبل نے کیا) اور یہ کہ ان کی

وفات امیر معاویہ کے دورِ خلافت میں ہوئی۔ ان سے یہ حدیث مروی ہے کہ رسول اللہ

صلی اللہ علیہ وسلم نے ایک شخص کا نام لے کر دعا کی کہ اے اللہ اس پر لعنت کر اور اس

کے دل کو بہت بُرا دل بنا دے اور اس کے پیٹ کو جہنم کی آگ سے بھر دے۔

(اسد الغابہ فی معرفۃ الصحابہ)

حضرت عبدالرحمن بن معاذ انصاری رضی

(۱)

جلیل القدر صحابی، امام الفقہاء حضرت معاذ بن جبل انصاری رضی اللہ تعالیٰ عنہ کے اکلوتے فرزند تھے۔ خاندانی تعلق قبیلہ خزرج کی ایک شاخ اُدئی بن سعد (بنو اُدئی) سے تھا۔ نسب نامہ یہ ہے :

عبدالرحمن بن معاذ بن جبل بن عمرو بن اوس بن عامر بن عدی بن کعب بن عمرو بن اُدئی بن سعد بن علی بن اسد بن سارودہ بن زید بن جشم بن خزرج اکبر۔

حضرت عبدالرحمنؓ پیدا نشی مسلمان تھے کیونکہ ان کے والد حضرت معاذ بن جبل ہجرت نبویؐ سے پہلے ہی سعادت اندوز مسلمان ہو چکے تھے اور بیعت عقبہ کبیرہ (۳) بعد بعثت کا شرف حاصل کر چکے تھے حضرت عبدالرحمنؓ نے ہوش سنبھالا تو اپنے گھر پر اسلام کو پرتو فگن دیکھا۔ عالم ربانی والد نے ان کی تعلیم و تربیت بڑے اہتمام سے کی۔ اس کا نتیجہ یہ ہوا کہ حضرت عبدالرحمنؓ کم عمری کے باوجود بزرگ صحابہ میں شمار ہوئے۔ حضرت معاذؓ کے انداز تربیت کا اندازہ اس روایت سے کیا جاسکتا ہے کہ ایک دفعہ حضرت عبدالرحمنؓ سے کہا : —

” بیٹیا! جب تو کوئی نماز پڑھے تو اس طرح پڑھ جیسے تو دنیا سے رخصت ہو رہا ہے اور اس کے بعد کبھی یہاں نہیں آئے گا، بیٹیا! اچھی طرح سمجھ لے کہ مومن دونیکیوں کے درمیان مترتب سے ایک وہ جس کو موت سے پہلے کیا ہے دوسری وہ جس کو موخر کیا ہے (یعنی صدقہ جاریہ)۔“

(۲)

عہد رسالت کے کسی غزوے میں حضرت عبدالرحمن بن معاذ کا نام نظر نہیں آتا۔ بظاہر اس کا سبب یہ معلوم ہوتا ہے کہ اس زلزلے میں ان کی عمر نڈر برس سے کم تھی۔ سیدنا حضرت ابوبکر صدیق رضی اللہ تعالیٰ عنہ کے عہد خلافت میں شام میں رومیوں کے خلاف معرکہ آرائیوں کا آغاز ہوا تو حضرت معاذ بن جبل بھی میدان جہاد میں پہنچ گئے۔ حضرت عبدالرحمن بھی (جن کا عنقوان شباب تھا) اپنے والد گرامی کے ساتھ تھے۔ دونوں باپ بیٹے متعدد لڑائیوں میں لکھن ہو کر لڑے۔ ۱۸ھ ہجری میں (بعہد خلافت حضرت عمر فاروقؓ) یرموک کی ہولناک لڑائی میں دونوں شریک تھے۔ اس لڑائی میں حضرت معاذ بن جبل میمنہ کے ایک حصے کے افسر تھے۔ ایک موقع پر رومیوں نے مسلمانوں پر ایسا تند تیز حملہ کیا کہ اسلامی لشکر کا میمنہ اپنی فوج سے لڑ کر الگ ہو گیا۔ حضرت معاذ نے یہ حالت دیکھی تو وہ گھوڑے سے کود پڑے اور کہا، میں پیدل لڑوں گا اگر کوئی بہادر اس گھوڑے کا حق ادا کر سکے تو گھوڑا حاضر ہے۔ حضرت عبدالرحمن نے والد گرامی کی بات سنی تو آگے بڑھ کر کہا، یہ حق میں ادا کروں گا کیونکہ میں سوار ہو کر اچھا لڑ سکتا ہوں۔ غرض دونوں باپ بیٹے رومیوں کی صفوں میں گھس گئے اور اس بہادری سے لڑے کہ مسلمانوں کے اکھڑے ہوئے قدم پھر جم گئے۔

(۳)

یرموک کے بعد شام میں کئی اور معرکے پیش آئے حضرت معاذ اور حضرت عبدالرحمن ان سب میں شریک رہے یہاں تک کہ سارا شام فتح ہو گیا۔ اسی زمانے (۱۸ھ ہجری) میں شام میں طاعون (پلیگ) کی خوفناک وبا پھوٹ پڑی جو تاریخ میں ”طاعون عمواس“ کے نام سے مشہور ہے۔ ہزاروں مجاہدین اس وبا میں مبتلا ہو کر فوت ہو گئے، ان میں سپہ سالار شام حضرت ابو عبیدہ بن الجراح

بھی شامل تھے۔ انہوں نے اپنی وفات سے پہلے حضرت معاذ بن جبل کو اپنا جانشین بنایا۔ وہ حضرت ابو عبیدہ کی تدفین سے فارغ ہوئے تو حضرت عمرو بن العاص نے انہیں مشورہ دیا کہ یہاں سے کسی دوسری جگہ منتقل ہو جانا چاہیے۔ حضرت معاذ کے نزدیک ایسا کرنا تقدیر الہی سے بھلگنے کے مترادف تھا اس لیے انہوں نے حضرت عمرو بن العاص سے اتفاق نہ کیا اور منبر پر چڑھ کر خطبہ دیا جس میں فرمایا:

”لوگو! میں نے رسول اللہ صلی اللہ علیہ وسلم سے سنا ہے کہ مسلمان شام کو فتح کر لیں گے۔ پھر ایک بیماری پیدا ہوگی جو پھوڑے کی طرح جسم کو زخمی کرے گی جو اس میں سرے گا وہ شہید ہوگا اور اس کا نامہ اعمال پاک ہو جائے گا۔ خداوند! اگر میں نے رسول اللہ صلی اللہ علیہ وسلم کا یہ ارشاد سنا ہے تو یہ رحمت میرے گھر میں بھیج اور مجھ کو اس میں کافی حصہ دے۔“

خطبہ کے بعد خیمے میں آئے تو محبوب فرزند عبدالرحمن کو بیمار پایا۔ بڑے ضبط اور حوصلے سے کام لے کر ان کو نصیحت کی: ————— ”اے بیٹے یہ اللہ کی طرف سے ہے۔ دیکھنا اس میں کوئی شبہ تمہارے دل میں پیدا نہ ہو۔“

بیٹے نے جواب دیا: ”ابا جان! اللہ نے چاہا تو آپ مجھے صابروں میں پائیں گے۔“ یہ کہہ پیک اجل کو لبیک کہا۔ اس کے جلد ہی بعد حضرت معاذ بن جبل بھی اسی بیماری میں مبتلا ہو کر خالق حقیقی کے پاس پہنچ گئے۔

حضرت عبدالرحمن کی وفات سے حضرت معاذ بن جبل کے خاندان ”بنو ادی“ کا خاتمہ ہو گیا۔ بعض اہل سیر نے لکھا ہے کہ حضرت معاذ بن جبل کا کوئی لڑکا نہیں تھا۔ اس کا مطلب یہ ہے کہ حضرت معاذ نے اپنے چچے کوئی لڑکا نہیں چھوڑا کیونکہ ان کے اکلوتے بیٹے عبدالرحمن ان سے پہلے ہی فوت ہو گئے تھے۔ اگر کسی کی مراد یہ ہے کہ حضرت معاذ کی سرے سے اولاد ہی نہیں ہوئی تو یہ صحیح نہیں کیونکہ مستند روایتوں میں حضرت عبدالرحمن کا ذکر صراحت کے ساتھ آیا ہے۔

۱۔ ایک روایت میں اس کے اٹل آیا ہے یعنی حضرت عبدالرحمن نے بیماری کی حالت میں حضرت معاذ سے کہا۔ ”یہ موت جو حق ہے اللہ کی طرف سے ہے! اس میں شک نہ کیجئے گا۔“ حضرت معاذ نے جواب دیا، ”انشاء اللہ تو مجھے صابروں میں پائے گا۔“

حضرت عبداللہ بن ابی ربیعہ مخزومی

(۱)

ان کا تعلق قریش کی معزز شاخ بنی مخزوم سے تھا کہ جلیل القدر صحابی حضرت عیاش بن ابی ربیعہ کے حقیقی اور مشہور دشمن اسلام ابو جہل کے سوتیلے (اخیانی یعنی ماں جائے نیز چچا زاد) بھائی تھے۔ سلسلہ نسب یہ ہے :

عبداللہ بن ابی ربیعہ بن مغیرہ بن عبداللہ بن عمرو بن مخزوم
بقول ابن اثیر حضرت عبداللہ کی کنیت ابو عبدالرحمن تھی۔ (ان کے
بھائی حضرت عیاش کی کنیت بھی ابو عبدالرحمن بیان کی جاتی ہے البتہ بعض نے ابو عبداللہ
بھی بیان کی ہے)۔

حضرت عبداللہ کے والد ابی ربیعہ کا اصل نام عمرو تھا اور اس کا لقب
ذوالرحمن تھا۔ وہ ابو جہل کے باپ ہشام کا بھائی تھا۔ ہشام نے ابو جہل اور حارثہ
کی والدہ کو طلاق دی تو ابی ربیعہ نے اس سے نکاح کر لیا۔ اس سے حضرت عیاش
اور حضرت عبداللہ پیدا ہوئے۔ والدہ کا نام اسماء بنت مخرمہ تھا۔ بعض نے
لکھا ہے کہ وہ بھی بنو مخزوم سے تھیں اور بعض کہتے ہیں کہ بنی دارم سے تھیں۔ جو
لوگ ان کے دارمیہ ہونے کے قائل ہیں انہوں نے ان کا سلسلہ نسب اس طرح بیان
کیا ہے :- اسماء بنت مخرمہ بن جندل بن ابیر بن ہنشل بن دارم
اسماء عرصہ تک اسلام کی مخالفت کرتی رہیں۔ بعض روایات کے مطابق
بالآخر اللہ تعالیٰ نے انہیں قبول ایمان کی توفیق دی۔

(۲)

حضرت عبداللہ کا شمار قریش کے عمائد میں ہوتا تھا۔ کہا جاتا ہے کہ وہ

بڑے خوب رو تھے۔ سلسلہ بعد بعثت میں مسلمانوں کے ایک بڑے قافلے نے حبش کی طرف ہجرت کی اور وہاں تمام مہاجرین امن و عافیت کی زندگی بسر کرنے لگے تو مشرکین قریش سخت بیچ و تاب کھانے لگے اور انہوں نے فیصلہ کیا کہ نجاشی (شاہ حبشہ) کے پاس ایک سفارت بھیجی جائے جو اس سے درخواست کرے کہ مسلمانوں کو اپنے وطن سے نکال دے۔ سفارت کا کام حضرت عمرو بن العاص اور حضرت عبداللہ بن ابی ربیعہ کے سپرد کیا گیا۔ یہ دونوں اس وقت معاندین اسلام کے زمرے میں ممتاز حیثیت رکھتے تھے۔ حافظ ابن کثیر کا بیان ہے کہ اس دور کئی وفد کو حبشہ کے بادشاہ اور عمائد سلطنت کے لیے بہت سے قیمتیں تحفے بھیجا کیے گئے۔ ان میں خاص بادشاہ کے لیے یہ تحفے تھے دیباچ کا ایک جُمبہ۔ ایک عربی گھوڑا اور مکہ کا نفیس ترین چمڑا۔

وفد نے حبش پہنچ کر یہ تحائف نجاشی اور عمائد سلطنت کی خدمت میں پیش کیے تو وہ بہت خوش ہوئے۔ اس کے بعد وفد نے اپنی آمد کا مقصد بیان کیا تو اعیان سلطنت نے اس کی تائید کی مگر بادشاہ بہت انصاف پسند تھا۔ اس نے مہاجرین کا موقف سُننے بغیر کوئی قدم اٹھانے سے انکار کر دیا۔ چنانچہ اس نے مہاجرین کو دربار میں طلب کیا اور ان سے پوچھا کہ یہ تم لوگوں نے کونسا نیا دین ایجاد کیا ہے؟ حضرت جعفر بن ابی طالب نے مہاجرین کی ترجمانی کرتے ہوئے دربار میں ایک مؤثر تقریر کی جس نے بادشاہ کو ہلا کر رکھ دیا۔ اس تقریر کا خلاصہ یہ ہے :

”اے بادشاہ! ہم اہل عرب دنیا کی جاہل ترین قوم تھے۔ مُردار کھاتے تھے۔ بتوں کو پوجتے تھے۔ ہر قسم کی بدکاریوں میں مبتلا تھے۔ قطع رحمی، پروسیوں کی حق تلفی، خونریزی، حرام کاری اور ظلم و تعدی ہمارا شیوہ تھا۔ زبردست کمزور کو کھا جاتا تھا۔ ملک میں کوئی قاعدہ اور قانون نہ تھا۔ ان حالات میں اللہ تعالیٰ نے ہم میں سے ایک ایسی برگزیدہ ہستی کو رسول بنا کر مبعوث کیا جس کے حسب نسب، تقویٰ و طہارت، فضل و شرف، صدق و امانت اور دیانت و عفا کے دوست دشمن سبھی معترف

کے ساتھ اُمّ ہانیؓ کے گھر میں فتح مکہ کے دن پناہ لی تھی۔ حضرت علیؓ نے دونوں کے مارنے کا ارادہ کیا۔ اُمّ ہانیؓ نے حضرت علیؓ کو روک دیا اور رسول اللہ ﷺ کی خدمت میں حاضر ہو کر آپ کو اس واقعہ کی خبر دی۔ آپ نے ارشاد فرمایا کہ جس کو تم نے پناہ دی اس کو میں نے بھی پناہ دی۔

زمانہ جاہلیت میں حضرت عبداللہؓ کا نام بجیر تھا۔ مشرکین قریش ان کی مجلس میں بیٹھنا اپنے لیے باعث فخر سمجھتے تھے۔ انہی کی نسبت ابن ربیع نے یہ شعر کہا ہے:

بجیر ابن ذی الریحین اجلس محلی
وراح علینا فضلہ غیر عاتب


(بجیر ابن ذی الریحین نے مجھے اپنے پاس بٹھایا اور ہم پر اس کی عنایت و شفقت بیدنگ ہوئی) انہوں نے بارگاہ رسالت میں حاضر ہو کر اسلام قبول کیا تو حضور ﷺ نے ان کا نام عبداللہ رکھا اور انہوں نے اسی نام سے شہرت پائی۔

ابن اشیر کا بیان ہے کہ رسول اکرم ﷺ نے حضرت عبداللہ بن ابی ربیعہ کو یمن اور اس کے گرد و نواح کی فوج کا افسر مقرر فرمایا۔ حضرت عمر فاروقؓ کی شہادت تک وہ برابر اسی کام پر مامور رہے بلکہ حضرت عمرؓ نے انہیں صنعاء کا والی بھی مقرر کر دیا۔ حضرت عثمان رضی اللہ عنہ کے خلاف شورش برپا ہوئی اور باغیوں نے کاشانہ خلافت کا محاصرہ کر لیا تو حضرت عبداللہؓ امیر المؤمنین کی مدد کے لیے یمن سے روانہ ہوئے بلکہ مظلوم کے قریب پہنچے تو سواری سے گر پڑے اور اسی صدمہ سے فوت ہو گئے۔ یہ ۳۵ھ کا واقعہ ہے۔

حضرت عبداللہ بن ابی ربیعہ سے یہ حدیث مروی ہے کہ رسول اللہ ﷺ نے مجھ سے چالیس ہزار درہم قرض لیے۔ (جب) آپ کے پاس مال آیا تو آپ نے مجھ کو دیا (یعنی قرض واپس کر دیا) اور فرمایا، اللہ تمہارے مال اور گھر والوں میں برکت دے۔ قرض کا بدلہ یہی ہے کہ ادا کیا جائے اور اس کے لیے اظہارِ شکر کیا جائے۔

(سنن نسائی)

رضی اللہ تعالیٰ عنہ



حضرت عبداللہ بن بدر جہنی

(۱)

مشہور قبیلہ بنو جہینہ سے تعلق رکھتے تھے۔ نسب نامہ یہ ہے :
 عبداللہ بن بدر بن بجمہ بن زید بن معاویہ بن خشان (یا حسان) بن
 سعد (یا سعد) بن ودیعہ بن عدی بن غنم بن ربیعہ بن رشان بن قیس
 بن جہینہ جہنی۔

بعض نے اس نسب نامہ میں ودیعہ کے بعد مبذول کا اضافہ کیا ہے۔ ان کی کنیت
 ابو بجمہ تھی۔ زمانہ جاہلیت میں ان کا نام عبدالعزیٰ تھا۔ جب مشرف بہ اسلام
 ہوئے تو رسول اکرم صلی اللہ علیہ وسلم نے اسے بدل کر عبداللہ نام رکھ دیا۔
 حافظ ابن حجر عسقلانی نے "الاصابہ" میں لکھا ہے کہ ہجرت نبوی کے بعد وہ
 اور ان کے اخیالی بھائی ابو مردعہ قبول اسلام کے لیے بارگاہ رسالت میں حاضر
 ہوئے تو آنحضور صلی اللہ علیہ وسلم نے ان سے پوچھا، تمہارا نام کیا ہے؟
 انہوں نے عرض کیا: "عبدالعزیٰ" (یعنی عزیٰ بت کا بندہ)
 آپ نے فرمایا: "نہیں، تم عبداللہ (اللہ کے بندے) ہو۔"
 پھر پوچھا: "کس خاندان سے ہو؟"
 عرض کیا: "بنی غیان سے" (یعنی گمراہ کی اولاد)
 حضور نے فرمایا، "نہیں تم بنی رشان سے ہو" (یعنی ہدایت یافتہ کی اولاد ہو)
 اس کے بعد آپ نے پوچھا۔ "سکونت کہاں ہے؟"
 انہوں نے کہا، "وادیٰ غویا" میں۔
 آپ نے فرمایا، "نہیں یہ وادیٰ راشد ہے۔"

اس طرح رحمتِ عالم صَلَّى اللهُ عَلَيْهِ وَسَلَّمَ نے ان کی تمام جاہلی نسبتوں کو مبارک نسبتوں سے بدل دیا۔

علامہ ابن سعد کے بیان سے ظاہر ہوتا ہے کہ وہ فتح مکہ سے (کچھ عرصہ پہلے ایمان لائے، مگر حافظ ابن حجر نے صراحت کے ساتھ لکھا ہے کہ وہ ہجرت نبویؐ کے ابتدائی سالوں میں مشرف بہ اسلام ہوئے اور یہی صحیح ہے۔

(۲)

قبولِ اسلام کے بعد حضرت عبداللہ بن بدر سب سے پہلے غزہ اُحد میں شریک ہوئے۔ جمادی الاولیٰ (بروایت دیگر شوال) سلمہ ہجری میں وہ مہتمم کرز بن جابر فہری میں شریک ہوئے اس کو سرئیہ عمریہ بھی کہا جاتا ہے۔ ہوا یہ کہ قبیلہ عمریہ مکہ کے آٹھ افراد بارگاہ رسالت میں حاضر ہوئے اور قبولِ اسلام کے بعد مدینہ ہی میں رہنے لگے ان کو مدینہ منورہ کی آب و ہوا اس نہ آئی اور ان کے پیٹ پھول گئے۔ اس پر حضور صَلَّى اللهُ عَلَيْهِ وَسَلَّمَ نے ان کو مدینہ سے چھ میل دور ایک چراگاہ میں بھیج دیا جہاں آپ کی اونٹنیاں چرا کرتی تھیں۔ ان کے نگران آپ کے آزاد کردہ غلام حضرت یسار لوبی تھے۔ یہ لوگ جب اونٹنیوں کا دودھ پی پی کر تندرست ہو گئے تو انہوں نے غداری پر کمر باندھی اور حضور کی پندرہ اونٹنیاں ہانک کر لے چلے۔ حضرت یسار نے مزاحمت کی تو ان کی آنکھیں پھوڑ ڈالیں اور پھر ہاتھ پاؤں کاٹ کر انہیں شہید کر ڈالا۔ حضور صَلَّى اللهُ عَلَيْهِ وَسَلَّمَ کو اس المناک واقعہ کی خبر ملی تو آپ نے حضرت کرز بن جابر فہری کو بیس سوار دے کر ان بدبختوں کے تعاقب میں روانہ فرمایا۔ ان سواروں میں حضرت عبداللہ بن بدر بھی شامل تھے۔ مجاہدین نے برق رفتاری سے چل کر لٹیروں کو جالیا اور ان کو گرفتار کر کے مدینہ لے آئے۔ حکمِ الہی کے مطابق ان لوگوں کو عبرتناک سزا دی گئی۔ ان کی آنکھوں میں سلائی پھیری گئی اور

لے بعض ارباب سیر نے اس قبیلہ کا نام عمریہ لکھا ہے اور اس کو بنی بھیلہ کی ایک شاخ بتایا ہے بعض کہتے ہیں کہ صحیح نام عمریہ ہے اور یہ نجد کے ایک قبیلے عامر بن صعصعہ کی ایک شاخ تھا۔

ان کے ہاتھ پاؤں کاٹ کر سولی پر چڑھایا گیا۔

رمضان المبارک ۸۰ھ ہجری میں حضرت عبداللہ بن بدر نے فتح مکہ کے موقع پر سرور عالم صلی اللہ علیہ وسلم کی ہمرکابی کا شرف حاصل کیا۔ لشکر اسلام میں بنو جہینہ کے چار علمبردار تھے۔ ان میں سے ایک عبداللہ بن بدر تھے۔

قرآن سے معلوم ہوتا ہے کہ حضرت عبداللہ بن بدر عہد رسالت کے بعض اذغزوات میں بھی شریک ہوئے ہوں گے مگر ارباب سیر نے ان کی تصریح نہیں کی۔

(۳)

حضرت عبداللہ بن بدر نے مدینہ منورہ میں اپنا گھر بنا لیا تھا اور ایک مسجد بھی تعمیر کرائی تھی۔ حافظ ابن حجر کہتے ہیں کہ مسجد نبوی کے بعد مدینہ منورہ میں تعمیر ہونے والی یہ دوسری مسجد تھی۔ اسی لیے حضرت عبداللہ بن بدر کا شمار مدنی صحابہ میں کیا جاتا ہے۔ ان کا ایک گھر اپنے وطن میں بھی تھا جہاں کبھی کبھار چلے جاتے تھے۔ تاریخ سے معلوم ہوتا ہے کہ اس زلزلے میں قبیلہ جہینہ شمالی حجاز میں بواط کے مغرب میں آباد تھا۔ قیاس یہ ہے کہ حضرت عبداللہ بن بدر کا گھر بھی وہیں ہوگا۔

بقول ابن سعد، حضرت عبداللہ بن بدر نے امیر معاویہ رضی اللہ تعالیٰ عنہ کے عہد خلافت میں وفات پائی۔

رضی اللہ تعالیٰ عنہ

حضرت عبداللہ بن ثعلبہ قضاعی

(۱)

بنو قضاعہ کی شاخ بنی عذرہ سے تھے اور مکہ میں قریش کے خاندان ”بنی زہرہ“ کے حلیف تھے۔ سلسلہ نسب یہ ہے: — عبداللہ بن ثعلبہ بن صعیر (بروایت دیگر لہی صعیر) بن عمرو بن زید بن سنان بن مہجن بن سلامان بن عدی بن صعیر بن خرازمی بن کاہل بن عذرہ قضاعی عندی — ان کے والد حضرت ثعلبہؓ کو بھی شرف صحابیت حاصل ہے۔ ان سے یہ حدیث مروی ہے کہ رسول اللہ صلی اللہ علیہ وسلم (ایک مرتبہ) خطبہ دینے کے لیے کھڑے ہوئے اور آپ نے ہر چھوٹے بڑے آزاد اور غلام کی طرف سے ایک صاع چھو ہارے یا ایک صاع جو صدقہ فطر ادا کرنے کا حکم دیا۔ (اُسد الغابہ) حضرت عبداللہ بن ثعلبہ کی کنیت ابو محمد تھی۔

(۲)

حضرت عبداللہؓ کا شمار صحابہ میں ہوتا ہے۔ ایک مشہور روایت کے مطابق ان کی ولادت ہجرت نبوی سے چار سال پہلے ہوئی۔ ان کے والدین انہیں (بغرض برکت) رسول اکرم صلی اللہ علیہ وسلم کی خدمت اقدس میں لے گئے۔ آپ نے اپنا دست مبارک ان پر پھیر دیا اور ان کے لیے دعائے برکت کی — چونکہ کمسن تھے اس لیے عہد رسالت کے کسی غزوے میں شریک نہ ہو سکے۔ انہوں نے ۸۹ھ ہجری میں وفات پائی اس وقت ان کی عمر تیراڑھے برس کی تھی۔ ان سے یہ حدیث مروی ہے کہ رسول اللہ صلی اللہ علیہ وسلم نے شہداء احد کے لیے فرمایا تھا کہ ان کو مع خون کے (یعنی بغیر غسل دیئے ہوئے) دفن کرو اس لیے کہ اللہ کی راہ میں قتل ہونے والے قیامت کے دن اس حال میں اٹھیں گے کہ ان کا بدن خون میں تر ہوگا تو اس (خون) کی خوشبو مشک کی خوشبو کے مانند ہوگی — بعض لوگوں نے حضرت عبداللہ بن ثعلبہ کا سال ولادت ۳۴ھ ہجری اور بعض نے ۳۵ھ ہجری بیان کیا ہے۔ اس صورت میں غزوہ احد کے شہداء کی نسبت ان کا حدیث بیان کرنا مستبعد ہے۔ اس لیے قیاس غالب یہی ہے کہ وہ ہجرت سے پہلے پیدا ہوئے تھے۔ واللہ تعالیٰ اعلم۔

رضی اللہ تعالیٰ عنہ

حضرت عبداللہ بن سلمہ انصاری

(۱)

اصلاً قبیلہ بلی سے تھے اور مدینہ میں قبیلہ اوس کی شاخ بنی عمرو بن عوف کے حلیف تھے۔ نسب نامہ یہ ہے:

عبداللہ بن سلمہ بن مالک بن حارث (حارثہ) بن عدی بن عجلان
بن حارثہ بن ضبیعہ (بلوی عجلانی انصاری اوسی)
ان کی کنیت ابو محمد تھی۔ والدہ کا نام انیسہ بنت عدی تھا۔ ان کو
بھی شرف صحابیت حاصل ہے۔ ہجرت نبوی کے بعد جلد ہی شرف ایمان سے
بہرہ ور ہوئے۔ بڑے بہادر اور مخلص مسلمان تھے اور شعر و شاعری میں بھی درک
رکھتے تھے۔

(۲)

رمضان ۳۲ھ ہجری میں سرورِ عالم صلی اللہ علیہ وسلم غزوہ بدر کے لیے
روانہ ہوئے تو حضرت عبداللہ بن سلمہ بھی آپ کے ہمراہ تھے۔ اس طرح ان
کو بدری صحابی ہونے کا مہتمم بالشان شرف حاصل ہو گیا۔

۳۲ھ ہجری میں غزوہ احد پیش آیا۔ اس میں بھی بڑے جوش اور جذبے
کے ساتھ شریک ہوئے اور مردانہ وار لڑتے ہوئے ابن الزبیری کے ہاتھ سے
شہادت پائی۔ لڑائی ختم ہوئی تو شہداء کی تدفین کا مسئلہ پیش آیا۔ چونکہ ان کی
تعداد زیادہ تھی اس لیے آنحضرت صلی اللہ علیہ وسلم نے ہدایت فرمائی کہ دو دو تین تین
شہیدوں کو ایک قبر میں دفن کیا جائے۔ اس موقع پر حضرت عبداللہ کی والدہ حضرت
انیسہ بنت عدی بارگاہ رسالت میں حاضر ہوئیں اور عرض کیا:

”یا رسول اللہ! میرا بیٹا بدری تھا اب غزوہ اُحد میں شہید ہو گیا ہے۔ میں چاہتی ہوں کہ اس کو (شہر میں) اپنے مکان کے قریب دفن کروں تاکہ اس کی نزدیکی سے میری ڈھارس بندھی رہے۔“

حضور صلی اللہ علیہ وسلم نے ان کو اجازت دے دی۔ حضرت مجذربن زیاد بلوی انصاری ایک بدری صحابی حضرت عبداللہ بن سلمہ کے جگری دوست تھے وہ بھی اس لڑائی میں حارث بن سوید کے ہاتھ سے شہید ہو گئے تھے۔ دونوں دوستوں کی لاشیں کبل میں لپیٹ کر ایک ہی اونٹ پر رکھی گئیں۔ حضرت مجذربن زیاد پتلے آدمی تھے اور حضرت عبداللہ بہت جسم تھے لیکن اونٹ پر دونوں برابر رہے۔ یہ دیکھ کر لوگوں نے حیرت کا اظہار کیا تو رسول اکرم صلی اللہ علیہ وسلم نے فرمایا کہ دونوں کے عمل نے ان کو برابر کر دیا۔ اس کے بعد دونوں دوستوں کو مدینہ لے جا کر سپرد خاک کر دیا گیا۔

(۳)

حضرت عبداللہ بن سلمہ چونکہ ہجرت نبوی کے ابتدائی زمانے میں شہید ہو گئے تھے اس لیے ان سے کوئی حدیث مروی نہیں ہے۔ حافظ ابن حجر نے ”الاصابہ“ میں ان کے کچھ اشعار نقل کیے ہیں ان سے معلوم ہوتا ہے کہ وہ ایک خوشگو شاعر تھے۔
نمونہ کلام یہ ہے: —

أَنَا الَّذِي قَالَ أَهْلِي مِنْ بَلِيٍّ
أَطْعَنُ بِالصَّعْدَةِ حَتَّى تَسْتَنِيَّ

(لوگوں میں میرے باپے میں مشہور ہے کہ قبیلہ بلی سے ہوں۔ چھوٹے نیزے سے دار کرتا ہوں یہاں تک کہ وہ مڑ جاتا ہے۔)
رضی اللہ تعالیٰ عنہ

حضرت عبداللہ بن قریظ ازدی ثمالی

(۱)

ان کا شمار قرن اول کے بہادر اور صاحب تدبیر اصحاب میں ہوتا ہے لیکن ارباب سیران کے شجرہ نسب کے بارے میں خاموش ہیں۔ اس بات پر البتہ سب کا اتفاق ہے کہ ان کا نام عبداللہ بن قریظ تھا اور وہ قبیلہ ازد کی شاخ بنی ثمال سے تعلق رکھتے تھے۔ ان کے غزوف صحابیت پر بھی سب کا اتفاق ہے لیکن یہ معلوم نہیں کہ وہ کب بارگاہ رسالت میں حاضر ہو کر سعادت ایمان سے بہرہ ور ہوئے۔

علامہ ابن اثیر کا بیان ہے کہ زمانہ جاہلیت میں ان کا نام شیطان (بن قریظ) تھا۔ جب وہ بارگاہ نبویؐ میں حاضر ہوئے تو حضور صلی اللہ علیہ وسلم نے ان کا نام پوچھا، جب انہوں نے اپنا نام بتایا تو حضور صلی اللہ علیہ وسلم نے اس کو ناپسند کیا اور ان کا نام عبداللہ رکھ دیا۔ عہد رسالت میں ان کی زندگی کا کوئی اور واقعہ سیرت نگاروں نے بیان نہیں کیا، البتہ ان کی مرویات سے معلوم ہوتا ہے کہ وہ فیضان نبویؐ سے مقدر بھر بہرہ یاب ہوئے۔

(۲)

خلیفۃ الرسول حضرت ابو بکر صدیق رضی اللہ تعالیٰ عنہ کے عہد خلافت میں سلطنت روم کے خلاف معرکہ آرائیوں کا آغاز ہوا تو حضرت عبداللہ بن قریظ ایک اسلامی لشکر میں شامل ہو کر شام کے میدان جہاد میں پہنچ گئے اور رومیوں کے خلاف متعدد معرکوں میں داد شجاعت دی۔ حضرت یزید بن ابی سفیان جو حضرت عبداللہ بن قریظ کے سپہ سالار تھے حضرت عبداللہ بن قریظ پر بہت اعتماد

کرتے تھے۔ ایک موقع پر انہیں بعض عسکری معاملات کے بارے میں خلیفۃ الرسولؐ سے تازہ ہدایات لینے کی ضرورت محسوس ہوئی تو انہوں نے خلیفۃ الرسولؐ کے نام ایک خط لکھا اور اسے ان کو پہنچانے کی ذمہ داری حضرت عبداللہ بن قرظ کے سپرد کی۔ انہوں نے یہ کام پورے احساس ذمہ داری کے ساتھ انجام دیا۔ سیدنا حضرت عمر فاروقؓ کے عہدِ خلافت میں حضرت عبداللہ بن قیسؓ کی خوئی لڑائی میں بھی سرفروشانہ شریک ہوئے اور شروع سے اخیر تک سرفروشی کی بازی لگا کر دادِ شجاعت دیتے رہے۔ ابن اثیرؒ کا بیان ہے کہ وہ فتح دمشق میں بھی شریک تھے۔

(۳)

امین الامۃ سیدنا حضرت ابو عبیدہؓ بن الجراح امیرِ شام حضرت عبداللہ بن قرظ کے مجاہدانہ کردار اور انتظامی صلاحیتوں سے آگاہ ہوئے تو انہوں نے ان کو دو مرتبہ جمہور کا حکم بنایا۔ انہوں نے اپنے فرائض مفوضہ نہایت حسن و خوبی سے انجام دیئے۔ حضرت امیر معاویہؓ بھی ان کے مداح اور قدردان تھے۔ چنانچہ اپنے دورِ خلافت میں انہوں نے بھی حضرت عبداللہ بن قرظ کو جمہور کا حاکم (گورنر) مقرر کیا۔ اس زمانے میں اسلامی سلطنت کی سرحدیں روم کی بازنطینی سلطنت سے ملتی تھیں اور مسلمانوں کی رومیوں سے اکثر معرکہ آرا لڑائیاں ہوتی رہتی تھیں۔ حضرت عبداللہ بن قرظ کو شوقِ جہاد نے جمہور میں چین سے نہ بیٹھنے دیا اور وہ امیر معاویہؓ سے اجازت لے کر رومیوں کے خلاف جہاد کے لیے نکل کھڑے ہوئے۔ ۵۶ ہجری میں وہ رومیوں کے خلاف ایک معرکہ میں مردانہ وار لڑتے ہوئے شہید ہو گئے۔

(۴)

حضرت عبداللہ بن قرظ سے مروی کچھ احادیث کتبِ احادیث میں موجود ہیں۔ ان کے رواۃ حدیث میں عصف بن حارث، عمرو بن محسن، سلیم بن عامر، ضار بن یحییٰ اور عبداللہ بن یحییٰ شامل ہیں۔ ان سے مروی ایک مشہور حدیث یہ ہے:

و رسول اللہ صلی اللہ علیہ وسلم نے فرمایا کہ تمام دنوں سے افضل اللہ کے نزدیک قربانی کا دن ہے اور وہ دن جس میں لوگ وقوف کرتے ہیں — پھر پانچ یا چھ قربانی کے اونٹ رسول اللہ صلی اللہ علیہ وسلم کے قریب کیے گئے۔ وہ اونٹ خود بخود آنحضرت صلی اللہ علیہ وسلم کے قریب ہوتے جاتے تھے اور آپ ان کو ذبح کرتے جاتے تھے پس جب وہ گر گئے تو آپ نے آہستہ آواز سے ایک بات ارشاد فرمائی جس کو میں سمجھ نہ سکا۔ چنانچہ میں نے ان لوگوں سے جو آپ کے قریب تھے، پوچھا کہ رسول اللہ صلی اللہ علیہ وسلم نے کیا فرمایا؟ لوگوں نے کہا کہ آپ نے یہ فرمایا کہ جو شخص (اللہ کی خوشنودی) چاہے دنیا سے بے تعلقی پیدا کرے۔“ (اُسُدُ الغابۃ فی معرفۃ الصحابہ)

حافظ ابن عبد البر نے ”الاستیعاب“ میں لکھا ہے کہ حضرت عبداللہ بن قریظ کے ایک بھائی عبدالرحمن تھے، ان کو بھی شرف صحابیت حاصل ہے۔ انہوں نے شام میں سکونت اختیار کر لی تھی اور ان کا شمار اہل فلسطین میں ہوتا ہے ان سے معراج النبی کے بارے میں ایک طویل حدیث مروی ہے۔

رضی اللہ تعالیٰ عنہ



حضرت عبداللہ بن قیس انصاری

(۱)

قبیلہ خزرج کی معزز شاخ بنی نجار سے تھے۔ نسب نامہ ہے:
 عبداللہ بن قیس بن خالد بن خلدہ بن حارث بن سواد بن مالک بن غنم
 بن مالک بن نجاریہ (اُسد الغابہ)
 حضرت عبداللہ انصاری کے ان بزرگوں سے ہیں جن کو غزوہ بدر سے پہلے
 قبولِ اسلام کی سعادت نصیب ہو گئی تھی۔

رمضان ۱؎ ہجری میں غزوہ بدر پیش آیا تو اس میں حضرت عبداللہ بن
 قیس بھی رسولِ اکرم صلی اللہ علیہ وسلم کے ہمراہ تھے۔ اس طرح ان کو بدری
 صحابی ہونے کا عظیم الشان شرف حاصل ہو گیا۔

اگلے سال ۲؎ ہجری میں) بھی وہ غزوہ احد میں بڑے جوش اور جذبے
 کے ساتھ شریک ہوئے۔ ابن سعد کا بیان ہے کہ انہوں نے اسی غزوے میں شہادت
 پائی مگر واقدی اور بعض دوسرے ارباب سیر نے لکھا ہے کہ وہ احد کے بعد بھی زندہ
 رہے اور تمام مشاہد میں رسولِ اکرم صلی اللہ علیہ وسلم کے ہمراہ شریک ہوئے۔ ان
 اہل سیر کے بیان کے مطابق حضرت عبداللہ بن قیس نے حضرت عثمان ذوالنورینؓ
 نے عہدِ خلافت میں وفات پائی۔ واللہ اعلم بالصواب

حضرت عبداللہ بن قیس نے اپنے پیچھے کوئی اولاد نہیں چھوڑی

لے قاضی محمد سلیمان سلمان منصور پوری نے اپنی کتاب ”اصحابِ بدر“ میں حضرت عبداللہ بن قیس
 کا شجرہ نسب اس طرح بیان کیا ہے — عبداللہ بن قیس بن خالد بن حارث بن سواد بن مالک
 بن غنم بن مالک بن نجار۔ گویا انہوں نے اس شجرے سے خلدہ کا نام خارج کر دیا ہے! انہوں نے
 اس شجرے کا ماخذ بیان نہیں کیا۔

(۲)

علامہ ابن اثیر نے "اُسْدُ الغَابَةِ" میں ابن مندہ اور ابو نعیم کے حوالے سے "عبداللہ بن قیس انصاری" کا ایک اور ترجمہ بھی شامل کیا ہے اس میں ان کا نسب بیان نہیں کیا البتہ حضرت عبداللہ بن عباس رضی اللہ عنہما سے مروی یہ حدیث درج کی ہے کہ ایک مرتبہ رسول اللہ صلی اللہ علیہ وسلم نے فرمایا کہ "روئے زمین پر جو شخص اس حال میں مرے گا کہ اس کے دل میں رائی کے برابر بھی غرور ہو، اللہ اس کو دوزخ میں ڈالے گا" عبداللہ بن قیس نے حضورؐ کا یہ ارشاد سنا تو رونے لگے۔ آپ نے ان سے پوچھا، "اے عبداللہ بن قیس روتے کیوں ہو؟"

انہوں نے عرض کیا۔ "آپ کا ارشاد سن کر مجھے اپنے انجام کے بارے میں

خوف پیدا ہو گیا ہے اسی لیے روتا ہوں۔"

نبی صلی اللہ علیہ وسلم نے فرمایا۔ "خوش ہو جاؤ کہ تم جنت میں جاؤ گے۔" اس کے بعد رسول اکرم صلی اللہ علیہ وسلم نے کوئی لشکر بھیجا (جس میں حضرت عبداللہ بن قیس بھی شامل تھے) اسی مہم (سیریہ) میں انہوں نے شہادت پائی۔ علامہ ابن اثیر نے یہ خیال ظاہر کیا ہے کہ ممکن ہے یہ عبداللہ بن قیس بن خالد بنجاری (انصاری) ہوں۔ اگر اس قیاس کو تسلیم کر لیا جائے تو اس کا مطلب یہ ہوگا کہ حضرت عبداللہ بن قیس بن خالد بنجاری انصاری نہ غزوہ احد میں شہید ہوئے اور نہ حضرت عثمان غنیؓ کے دورِ خلافت میں فوت ہوئے بلکہ عہدِ رسالت کے کسی سیرتے میں شہید ہوئے۔ یعنی کسی ایسی لڑائی میں جس میں رسول اکرم صلی اللہ علیہ وسلم خود شریک نہیں تھے۔

(واللہ اعلم بالصواب)



حضرت عبداللہ بن مالک بن مجینہ

(۱)

ان کا پورا نسب نامہ کسی نے بیان نہیں کیا مگر اس بات پر سب کا اتفاق ہے کہ ان کا تعلق قبیلہ ازدِ شتوہ سے تھا جو قریش کی شاخ بنی مُطَلِّب بن عبدمناف کا حلیف تھا۔ مالک کے والد (حضرت عبداللہ بن مالک بن مجینہ) کا نام بچپن سے اہلیہ (حضرت عبداللہ بن مالک بن مجینہ) کا نام بچپن سے تھا۔ وہ عارت بن مُطَلِّب بن عبدمناف کی بیٹی تھیں۔ مختلف روایات میں حضرت عبداللہ کا نام دو طریقوں سے آیا ہے، مال کے نام کی نسبت سے عبداللہ بن مجینہ اور مال باپ دونوں کے ناموں کی نسبت سے عبداللہ بن مالک بن مجینہ۔ بعض لوگوں کا بیان ہے کہ بچپن سے حضرت عبداللہ بن مالک بن مجینہ کی دادی کا نام تھا مگر حافظ ابن عبد البر نے لکھا ہے کہ بچپن سے حضرت عبداللہ بن مالک بن مجینہ کی دادی تھیں البتہ مالک بن مجینہ کے الفاظ سے یہ شبہ ضرور ہوتا ہے کہ بچپن سے حضرت عبداللہ بن مالک بن مجینہ کی دادی تھیں۔ حضرت عبداللہ بن مالک بن مجینہ کی کنیت ابو محمد تھی اور وہ اپنی کنیت کے ساتھ زیادہ مشہور ہیں۔ حافظ ابن عبد البر نے ان کا تذکرہ ان کی کنیت کے ساتھ ہی لکھا ہے۔

(۲)

ارباب سیر نے حضرت عبداللہ بن مالک بن مجینہ کے حالات زندگی بہت کم بیان کیے ہیں۔ یہ بھی معلوم نہیں کہ انہوں نے کب اسلام قبول کیا۔ ان کے بارے میں زیادہ سے زیادہ جو معلوم ہو سکا ہے وہ یہ ہے کہ ان کی سکونت مدینہ منورہ سے تیس میل کے فاصلے پر ایک مقام بطنِ ریم میں تھی اور ان کا شمار بڑے عابد و زاہد اور فاضل صحابہ میں ہوتا تھا۔ ان سے بہت سی احادیث مروی ہیں جن سے ظاہر ہوتا ہے کہ ان کو

فیضان نبوی سے بہرہ یاب ہونے کا خوب موقع ملا۔ علامہ ابن اثیر کا بیان ہے کہ حضرت عبداللہ بن مالک بکینہ نے حضرت امیر معاویہ کی خلافت کے آخری زمانے میں وفات پائی۔

(۳)

حضرت عبداللہ بن مالک بن بکینہ سے جن اصحاب نے روایت کی ہے ان میں ان کے فرزند علی، حضرت عطاء بن یسار، حضرت اعرج اور محمد بن عبدالرحمن بن ثوبان کے اسماء گرامی قابل ذکر ہیں۔ ان سے مروی تین احادیث یہ ہیں :-

① رسول اللہ صلی اللہ علیہ وسلم نے (صحابہ کو) ظہر کی نماز پڑھائی اور دو رکعت پڑھ کر

قعدہ میں بیٹھنے کے بجائے آپ کھڑے ہو گئے۔ صحابہ بھی آپ کے ساتھ

کھڑے ہو گئے یہاں تک کہ جب نماز پڑھ چکے اور سلام پھیرنے کا وقت آیا تو

صحابہ نے تکبیر کہی تو آپ نے سلام سے پہلے دو سجدے کر لیے پھر سلام پھیرا۔

② رسول اللہ صلی اللہ علیہ وسلم نے ایک شخص کو دیکھا کہ دو رکعت پڑھ رہا ہے اور نماز کی

تکبیر ہو چکی تھی جب رسول اللہ صلی اللہ علیہ وسلم نماز سے فارغ ہوئے تو لوگوں نے

اس شخص کو گھیر لیا (یعنی اس کے گرد جمع ہو گئے) تو رسول اللہ صلی اللہ علیہ وسلم نے

اس سے مخاطب ہو کر فرمایا، کیا صبح کی چار رکعات ہیں؟ بلکہ (صحیح بخاری)

③ رسول اللہ صلی اللہ علیہ وسلم جب نماز پڑھتے تو اپنے ہاتھوں کو یہاں تک در رکھتے

کہ آپ کی بغلوں کی سفیدی ظاہر ہو جاتی۔ بلکہ (صحیح بخاری)

۱۔ بعض دوسری احادیث میں سجدہ سہو کا یہ طریقہ بیان ہوا ہے کہ آخری قعدہ میں تشہد پڑھنے کے بعد دائیں طرف سلام پھیریں اس کے بعد دو سجدے کریں اور پھر تشہد، دو دو شریعت اور دوائے ماثورہ پڑھ کر حسب معمول دونوں طرف سلام پھیر کر نماز ختم کریں (شامی وغیرہ) حضرت عمران بن حصین، حضرت عائشہ صدیقہ، حضرت سحر بن ابی وقاص حضرت مغیرہ بن شعبہ اور حضرت ابو ہریرہ سے مروی ہے کہ رسول اللہ صلی اللہ علیہ وسلم نے سہو کے دو سجدے سلام کے بعد کیے۔

(برائع الصنائع)

۲۔ اس حدیث سے صاف ظاہر ہے کہ یہ فجر کی نماز تھی۔ اگر کوئی شخص نہا نماز فجر کے لیے کھڑا ہو جائے اور ادھر نماز فجر (فرض) کی جماعت کھڑی ہو جائے تو تکبیر سنتے ہی اسے اپنی نماز قطع کر کے جماعت میں شامل ہو جانا چاہیے۔

۳۔ صحیح بخاری کے جس باب میں یہ حدیث آئی ہے اس کا عنوان ہے:

”سجدہ میں اپنے بازوؤں کو کھلا رکھے اور اپنے پہلوؤں سے دور رکھے۔“

اس حدیث میں ہاتھوں کو دور رکھنے سے ہی مراد ہے کہ اپنے بازوؤں کو کھلا رکھے اور

اپنے پہلوؤں سے دور رکھے۔

حضرت عبداللہ بن مربع انصاری

(۱)

قبیلہ اوس کے خاندان ”بنو حارثہ“ سے تھے۔ سلسلہ نسب یہ ہے :-
عبداللہ بن مربع بن قنظی بن عمرو بن زید بن حشتم بن حارثہ بن حارث بن
خزرج بن عمرو بن مالک بن اوس۔

غزوہ اُحُد سے پہلے مشرف بہ اسلام ہوئے۔ ان کا باپ مربع بن قنظی منافق
تھا اور اندھا تھا۔ حافظ ابن عبد البر کا بیان ہے کہ اس نے اپنا باغ رسول اکرم ﷺ
کے لیے بند کر دیا تھا۔ جب آپ اپنے جاں نثاروں کے ساتھ اُحُد کے لیے روانہ ہونے لگے
تو مربع مسلمانوں کے منہ پر مٹی پھینکتا تھا اور حضور صلی اللہ علیہ وسلم سے مخاطب ہو کر کہتا تھا
کہ اگر آپ نبی ہیں تو میرے باغ میں سے مت گزریے (اُحُد کی طرف جانے والا ایک راستہ
اس کے باغ میں سے ہو کر گزرتا تھا) مگر اس کے سعادت مند فرزند حضرت عبداللہ
حضور صلی اللہ علیہ وسلم کے نہایت مخلص شیعائی تھے۔ باپ کی روش کے برعکس وہ حضور کی
بھراکابی میں اُحُد پہنچے اور مشرکین کے خلاف سرکٹ ہو کر لڑے۔

غزوہ اُحُد کے بعد حضرت عبداللہ بن مربع نے غزوہ خندق، خیبر اور عہد رسالت

لے ایک روایت میں ہے کہ جب حضور اکرم صلی اللہ علیہ وسلم اُحُد جاتے ہوئے اس کے احاطے
میں داخل ہوئے تو مربع بن قنظی نے کہا کہ اگر آپ نبی ہوتے تو میری اجازت کے بغیر میرا احاطے
میں داخل نہ ہوتے۔ یہ بات مربع کے نفاق کی دلیل تھی درنہ بظاہر وہ اسلام کا دم بھرتا تھا اور ایک
سچے مسلمان سے ہرگز اس بات کی توقع نہیں کی جاسکتی کہ وہ حالت جنگ میں مجاہدین کو
اپنی مقبوضہ زمین پر سے نہ گزرنے دے۔

کے دوسرے غزوات میں بھی دادِ شجاعت دی۔

(۲)

سیدنا حضرت عمر فاروقؓ کے عہدِ خلافت میں حضرت عبداللہؓ اس مہم میں شریک ہوئے جو امیر المؤمنینؓ نے حضرت ابی عبید ثقفیؓ کی قیادت میں عراقِ عرب بھیجی۔ ان کے ایک بھائی حضرت عبدالرحمنؓ بن مرثد (بروایت دیگر عقبہ بن مرثد) بھی ان کے ساتھ تھے۔ دونوں بھائی معرکہ کعبہ میں ایرانی مجوسیوں کے خلاف لڑتے ہوئے شہید ہو گئے۔ یہ واقعہ رمضان ۳۱ھ ہجری کا ہے۔

(۳)

حضرت عبداللہ بن صفوانؓ جمحی سے روایت ہے کہ (عہدِ رسالت میں) ان کے ایک مامول نیرید بن شیبان نے ان سے بیان کیا کہ ہمارے پاس (عبداللہ بن مرثد) آئے اور کہا کہ مجھے تمہارے پاس رسول اللہ صلی اللہ علیہ وسلم نے بھیجا ہے اور فرمایا ہے کہ تم اپنے مراسم حج پر قائم رہو کیونکہ ان کو تم نے اپنے جدِ امجد ابراہیم علیہ السلام سے میراث میں پایا ہے۔ (الاستیعاب)

ایک اور حدیث میں حضرت عبداللہ بن مرثدؓ کہتے ہیں کہ میں نے نبی صلی اللہ علیہ وسلم کو دیکھا کہ آپ چشمہ زمزم کے پاس تشریف سے گئے اور (کھڑے ہو کر) اس کا پانی پیا۔ (السُدُ الغابہ)

حضرت عبداللہ بن یزید بن خطمی انصاری

(۱)

اوس کے خاندان بنی خطمہ سے تعلق رکھتے تھے۔ کنیت ابو موسیٰ تھی۔

نسب نامہ یہ ہے :

عبداللہ بن یزید بن حصن بن عمرو بن الحارث بن خطمہ بن حشم بن

مالک بن اوس۔

ان کے والد حضرت یزید بن حصن کو بھی شرف صحابیت حاصل تھا۔ وہ غزوہ اُحد اور اس کے مابعد ان غزوات میں بھی شریک تھے جو ۸ھ ہجری سے پہلے پیش آئے۔ انہوں نے فتح مکہ (رمضان ۸ھ) سے کچھ پہلے وفات پائی۔ اہل سیر نے حضرت عبداللہ بن یزید رضی اللہ عنہما کا زمانہ قبول اسلام بیان نہیں کیا مگر قیاس غالب یہ ہے کہ وہ ہجرت نبوی کے بعد اپنے والد کے ساتھ شرف اسلام سے بہرہ ور ہوئے۔ حضرت یزید بن حصن غزوہ اُحد (۳ھ) میں شریک تھے اس لیے وہ اور حضرت عبداللہ غزوہ اُحد سے پہلے یقیناً حلقہ بگوش اسلام ہو چکے تھے۔

بقول ابن اثیر حضرت عبداللہ بن یزید رضی اللہ عنہما کا شمار اکابر صحابہ میں

ہوتا ہے۔

(۲)

سرورِ عالم صلی اللہ علیہ وسلم نے ہجرت کے بعد مدینہ منورہ میں نزول اجلال فرمایا تو اس وقت حضرت عبداللہ کی عمر تقریباً گیارہ برس کی تھی۔ قبول اسلام کے بعد ان کو سب سے پہلے ذیقعدہ ۳ھ ہجری میں سفر حدیبیہ میں حمتِ عالم

صَلَّى اللهُ عَلَيْهِ وَسَلَّمَ کی ہجرِ کابی اور پھر بیعتِ رضوان کا مہتمم بالشان شرف حاصل ہوا۔ اس وقت ان کی عمر صرف سترہ برس کی تھی۔

بیعتِ رضوان کے بعد انہوں نے عہدِ رسالت کے دوسرے تمام غزوات میں شرکت کی۔ عہدِ رسالت کے بعد پہلے تین خلفاء راشدینؓ کے زمانے میں ان کی سرگرمیوں اور مشاغل کے بارے میں اربابِ سیرِ خاموش ہیں۔ ان کا نام دوبارہ حضرت علی رضی اللہ تعالیٰ عنہ کے عہدِ خلافت میں منظرِ عام پر آتا ہے۔ عاصم بن عبدالمطلب کا بیان ہے کہ وہ حضرت علیؓ کے پرجوش حامیوں میں سے تھے۔ جنگِ جمل اور جنگِ صفین میں حضرت علیؓ کی طرف سے سرکف ہو کر لڑے۔ اس کے بعد معرکہ نہردان میں خارجیوں کے خلاف اپنی تلوار کے جوہر دکھائے۔

(۳)

حضرت عبداللہ بن یزید رضی اللہ تعالیٰ عنہا نے خاصی طویل زندگی پائی۔ وہ حضرت عبداللہ بن زبیرؓ کے دورِ خلافت (۶۸۲ء تا ۶۹۲ء) میں اگرچہ بوڑھے ہو چکے تھے مگر خلصے چاق و چوبند تھے۔ ابن اثیرؒ کا بیان ہے کہ وہ مدینہ منورہ سے نقل مکانی کر کے کوفہ چلے گئے تھے اور وہیں اپنا مکان بنالیا تھا۔ یزید بن معاویہ کی وفات (۶۸۰ء) کے بعد حضرت عبداللہ بن زبیرؓ نے عراق پر قبضہ کر لیا تو انہوں نے حضرت عبداللہ بن یزیدؓ کو کوفہ کا حاکم مقرر کیا۔ ان کے زمانہ امارت میں کوفہ میں تحریکِ توابعین نے بڑا زور باندھا۔ اس تحریک میں وہ لوگ شامل تھے جنہوں نے ہزار ہا خطوط بھیج کر سیدنا حضرت حسین رضی اللہ تعالیٰ عنہ کو کوفہ آنے کی دعوت دی تھی مگر جب وہ تشریف لائے تو یزیدی لشکر کے خوف سے اپنے گھروں میں بیٹھ رہے اور سیدنا حسین رضی اللہ تعالیٰ عنہ کے قافلے کو میدانِ کربلا میں تنہا چھوڑ دیا۔ سانحہ کربلا (محرم ۶۱ء) کے بعد ان کے ضمیر کی چھین انہیں چین نہیں لینے دیتی تھی۔ پشیمان تو تھے مگر منظم طور پر خونِ حسین کے انتقام کی آواز بلند نہ کر سکتے تھے آخر انہیں ایک مخلص اور جہاد رہنما کی قیادت میں سر آگئی۔ یہ قائد تھے۔

ابو مطرف سلیمان بن عمرو الخزاعی - وہ رسول اللہ صلی اللہ علیہ وسلم کے صحابی تھے اور ان کا شمار حضرت علی کرم اللہ وجہہ اور ان کی اولاد کے پر جوش حامیوں میں ہوتا تھا۔ ان کا قیام کوفہ کے محلہ خزیمہ میں تھا۔ نہایت عابد و زاہد اور اپنی قوم میں بہت با اثر تھے۔ جب سلسلہ میں کوفہ میں سیدنا حسینؑ کے حامیوں کی جماعت بنی تو ان کا مرکز حضرت سلیمان بن عمرو کا گھر قرار پایا۔ وہیں سے سیدنا حسینؑ کو کوفہ تشریف لانے کے دعوت نامے بھیجے جلتے تھے لیکن فلک پیر کی شعبہ بازی ملاحظہ ہو کہ جب سیدنا حسینؑ اپنے اہل و عیال اور مٹھی بھر فقار کے ساتھ میدان کربلا میں پہنچے تو حضرت سلیمانؑ اور ان کے ساتھی ان کی کچھ مدد نہ کر سکے اور کربلا کا دلہوز سانحہ پیش آیا۔ اس سانحہ کے بعد وہ بہت شرمسار ہوئے۔ ہر وقت روتے رہتے تھے نوے بالوں برس کی عمر کو پہنچ چکے تھے اور اب زندگی کا ایک ہی مقصد رہ گیا تھا کہ مرنے سے پہلے کسی طرح حسینؑ منظلوم کا ان کے قاتلوں سے انتقام لے لیں! انہوں نے اس مقصد کے لیے اہل کوفہ کو بلایا تو کم و بیش سولہ ہزار آدمیوں نے ان کی دعوت پر لبیک کہا اور ان کے ہاتھ پر بیعت کر لی۔ یہی لوگ تاریخ میں تو ابین (یعنی توبہ کرنے والے) کہلاتے ہیں۔

تحریک تو ابین نے جب زور پکڑا تو حضرت عبداللہ بن یزیدؑ (حاکم کوفہ) کو امن و امان میں خلل کا اندیشہ پیدا ہوا مگر ان کو کوئی خاص پریشانی نہ ہوئی کیونکہ اصلاً یہ تحریک بنو امیہ کے خلاف تھی۔ اس موقع پر انہوں نے بڑی حکمت و تدبیر سے کام لیا اور اعلان کر دیا کہ ہمیں حضرت حسینؑ کی منظلومانہ شہادت کا سخت رنج ہے۔ جو لوگ ان کے قاتلوں کے خلاف لڑنا چاہتے ہوں ہماری طرف سے ان کے لیے امن ہے۔ ہو سکا تو ہم بھی ان کی مدد کریں گے مگر وہ اس بات کا خیال رکھیں کہ شہر کے امن و امان میں خلل نہ پڑے۔

(۴)

حضرت عبداللہ بن یزیدؑ کے اعلان کے بعد تو ابین نے زور شور سے لڑائی

کی تیاری شروع کر دی۔ ربیع الثانی ۶۵ھ کا چاند دیکھ کر حضرت سلیمان بن صرد نے اعلانِ عام کر دیا۔ ”لوگو جس کو رضائے الہی اور روزِ آخرت کی بہتری مطلوب ہو وہ حسینؑ کا انتقام لینے کے لیے نکلے۔“ یہ اعلان سن کر اہل کوفہ کی ایک کثیر تعداد حضرت سلیمانؑ کے پاس پہنچ گئی۔ ان میں سے ایک شخص عبد اللہ بن سعد بن نفیل نے باوازِ بلند اہل کوفہ سے کہا: —

”بھائیو! حسینؑ کے قاتلوں کی اکثریت تو کوفہ میں موجود ہے۔ ہمیں پہلے ان سے بٹنا چاہیے۔“

حضرت سلیمان بن صرد نے جواب دیا۔ ”قاتلوں کا سردار عبد اللہ بن زیاد ہے۔ جب تک ہم اسے کیفرِ کردار تک نہ پہنچالیں گے دوسری طرف متوجہ نہ ہوں گے۔ یہ کہہ کر وہ اپنے حامیوں کے ساتھ کوفہ سے نکلے اور نخیلہ میں جا پڑا وڈالا۔ وہاں پہنچتے پہنچتے ان کے ساتھ صرف چار ہزار آدمی رہ گئے باقی سب نے بے وفائی کی اور اپنے گھروں کو لوٹ گئے۔ مگر حضرت سلیمان بن صرد نے ہمت نہ ہاری اور تین دن نخیلہ میں قیام کے بعد میدانِ کربلا کی طرف کوچ کیا۔

تو ابین میدانِ کربلا میں پہنچے تو ان کی عجیب کیفیت ہوئی، سب فرطِ غم سے ٹڈھال تھے اور رو رو کر کہتے تھے ”اے فرزندِ رسول! آپ پر اور آپ کے ساتھیوں پر اللہ کی رحمت ہو۔“

حضرت سلیمان بن صرد نے مرقدِ حسینؑ کے سامنے کھڑے ہو کر نہایت رقت سے دعا مانگی۔ ”اے اللہ! حسین شہید پر رحمت نازل فرما۔ واللہ ہم اس کے دین پر ہیں اور اس کے محبوب ہیں۔ اس کے دشمنوں کے دشمن اور اس کے دوستوں کے دوست ہیں۔ اے اللہ! ہم نے نبی اکرم صلی اللہ علیہ وسلم کے فرزند سے بے وفائی کی تو ہمارے اس گناہ کو معاف فرما اور ہماری توبہ قبول کر لے۔ اے مولا حسینؑ اور اصحابِ حسینؑ شہداءِ صدیقین پر اپنی رحمت نازل فرما اور قیامت کے دن ہمیں ان کے ساتھ اٹھا۔“

کربلا سے چل کر تو ابین ۲۱ جمادی الاولیٰ ۶۱۰ھ ہجری کو عین الوردہ کے مقام پر پہنچے۔ ابن زیاد نے اپنے ایک افسر شریحیل بن کلاع کو ان سے نبرد آزما ہونے کے لیے بھیجا۔ تو ابین نہایت بے جگری سے لڑے اور شریحیل کو شکست فاش دی۔ اب ابن زیاد نے حصین بن نمیر کو بارہ ہزار فوج دے کر عین الوردہ روانہ کیا اور دوسرے دن آٹھ ہزار کا ایک امدادی لشکر بھی بھیج دیا۔ چار ہزار تو ابین نے اپنے سے پانچ گنا لشکر کا بڑی بہادری سے مقابلہ کیا مگر ان میں سے بیشتر میدان جنگ میں کام آئے سجن میں حضرت سلیمان بن صرد بھی شامل تھے۔ جو باقی بچے انہوں نے رات کی تاریکی میں کوفہ کا رخ کیا اور وہاں پہنچ کر لوگوں کو اس حادثہ کی اطلاع دی۔

(۵)

جس زمانے میں تو ابین خون حسینؑ کا انتقام لینے کے لیے منظم طور سے تھے کوفہ کے سیاسی افق پر ایک اور شخصیت نمودار ہوئی۔ یہ شخصیت مختار بن ابی عبید ثقفی کی تھی جو فقیہ الامہ حضرت عبداللہ بن عمر رضی اللہ تعالیٰ عنہما کا برادرِ نسبتی (اہلیہ کا بھائی) تھا۔ اس کے والد حضرت ابو عبید ثقفی (تابعی) عہدِ فاروقی کے نامور بہادر تھے، وہ سلسلہ ہجری میں ایرانیوں کے خلاف معرکہ جسر (پل کی لڑائی) میں مجاہدینِ اسلام کی قیادت کرتے ہوئے شہید ہوئے۔ مختار کے ابتدائی محالات کے بارے میں تاریخ میں متضاد روایتیں ملتی ہیں البتہ اتنا پتہ ضرور چلتا ہے کہ وہ کچھ عرصہ ابن زیاد کی قید میں رہا۔ سانحہ کربلا کے بعد وہ ابن زیاد کی قید سے رہا ہو کر مکہ پہنچا اور کئی مہینے حضرت عبداللہ بن زبیرؑ کی خدمت میں رہا۔ اسی دوران میں جب حصین بن نمیر نے مکہ پر حملہ کیا تو مختار بن زبیرؑ کی طرف سے اموی لشکر کے خلاف بڑی بہادری سے لڑا۔ اس کے بعد وہ کچھ عرصہ اور ابن زبیرؑ کے پاس ٹھہرا لیکن درپردہ ان کا مخالف ہو گیا کیونکہ اس نے جو توقعات ان سے وابستہ کی تھیں وہ انہوں نے پوری نہ کیں۔ ان دنوں واقعہ کربلا کی وجہ سے عام مسلمانوں کے دل زخمی تھے۔ مختار نے اس واقعہ کا سہارا لے کر ”خون حسینؑ کے انتقام“ کے نام پر ایک نئی تحریک جاری کرنے کا عزم کر لیا۔ اس مقصد کے لیے

وہ سیدنا زین العابدینؑ (ابن سیدنا حسینؑ) اور حضرت محمد بن حنفیہؑ کی خدمت میں حاضر ہوا تاکہ ان کی حمایت حاصل کر سکے۔ سیدنا زین العابدینؑ نے تو اس کی تحریک کی حمایت سے انکار کر دیا البتہ حضرت محمد بن حنفیہؑ نے اس کی سرپرستی کا وعدہ کیا۔ اس کے بعد مختار کوفہ آگیا اور اپنی تحریک کی تنظیم میں مشغول ہو گیا۔ وہ ایک حوصلہ مند اور چالاک آدمی تھا۔ اگرچہ تو ابین کا مقصد بھی ”خون حسینؑ کا انتقام“ ہی تھا مگر مختار نے اپنی تحریک کو ان سے بالکل الگ رکھا اور حضرت محمد بن حنفیہؑ کو مہدیؑ کا ظاہر کر کے اور ان کی نمائندگی کا دعویٰ کر کے لوگوں کو حکومت کے خلاف خروج پر ابھارنے لگا۔ حضرت عبداللہ بن یزیدؑ کو اس کی سرگرمیوں کا علم ہوا تو انہوں نے اپنے مشیروں سے مشورہ کیا۔ انہوں نے رائے دی کہ مختار، محمد بن حنفیہ کی خلافت کے لیے راہ ہموار کر دیا ہے اور اس کی سرگرمیاں سخت خطرناک ہیں۔ اس پر حضرت عبداللہ بن یزیدؑ نے مختار کو گرفتار کر کے حوالہ زنداں کر دیا۔ مختار نے قید خانے سے اپنے بہنوئی حضرت عبداللہ بن عمرؑ کو پیغام بھیجا کہ آپ عبداللہ بن یزید سے میری رہائی کی سفارش کریں، میں ابن زبیرؑ کے خلاف ہرگز بغاوت نہ کروں گا اور اگر بد عہدی کروں تو میرے سب غلام آزاد ہو جائیں گے اور خانہ کعبہ میں ایک ہزار اونٹنیوں کی قربانی مجھ پر فرض ہو جائے گی۔

سیدنا حضرت عبداللہ بن عمرؑ بڑے نرم دل بزرگ تھے۔ انہوں نے حضرت عبداللہ بن یزیدؑ کو ایک پرزور سفارشی خط لکھا۔ حضرت عبداللہ بن یزیدؑ، ابن عمرؑ جیسے عظیم المرتبت صحابی کی سفارش رد نہ کر سکتے تھے۔ انہوں نے مختار کو رہا کر دیا۔ رہا ہوتے ہی مختار ہمہ تن اپنی طاقت بڑھانے میں مصروف ہو گیا۔ اسی اثناء میں حضرت عبداللہ بن زبیرؑ نے حضرت عبداللہ بن یزیدؑ کو اپنے عہدے

۱۰ حضرت محمد بن حنفیہؑ حضرت علی رضی اللہ تعالیٰ عنہ کے صاحبزادے اور سیدنا حضرت حسینؑ شہیدؑ کے سوتیلے بھائی تھے۔

(امارتِ کوفہ) سے سبکدوش کر دیا، اور ان کی جگہ عبداللہ بن مطیعؓ کو کوفہ کا امیر مقرر کیا۔ جلد ہی مختار نے اتنی طاقت فراہم کر لی کہ اس نے عبداللہ بن مطیعؓ کو شکست دے کر کوفہ سے نکال دیا اور خود کوفہ پر اپنا تسلط جمایا۔ اس کے بعد اس نے ان تمام لوگوں کو موت کے گھاٹ اتار دیا جو واقعہ کربلا میں شریک تھے یا بنو امیہ کے ہوا خواہ تھے۔ اب مختار نے پورے عراق پر قبضہ کرنا چاہا مگر حضرت عبداللہ بن زبیرؓ کے بھائی مصعب بن زبیرؓ نے اس کو شکست دی اور وہ لڑتا ہوا مارا گیا۔

(۶)

حضرت عبداللہ بن زبیرؓ کے سالِ وفات کے بارے میں کتبِ سیرِ خاموش میں قیاس یہ ہے کہ انہوں نے عبدالملک بن مروان کے عہدِ خلافت میں ۳۷ھ سے ۳۸ھ کے درمیان کسی وقت وفات پائی۔

حضرت عبداللہ بن زبیرؓ سے مروی چند احادیث کتبِ حدیث میں موجود ہیں۔ ان کے رواد میں موسیٰ (فرزند) عدی بن ثابت (نواسے) ابوبردہ بن ابی موسیٰ اشعریؓ اور امام شعبیؒ شامل ہیں۔

ان سے مروی دو حدیثیں ہم یہاں درج کرتے ہیں۔

حضرت عبداللہ بن زبیرؓ انصاری سے روایت سے کہ:

① نبی صلی اللہ علیہ وسلم نے لوٹ اور مثلہ سے منع فرمایا ہے۔

(صحیح بخاری - باب النہی)

لے اس حدیث پاک میں ”لوٹ“ سے مراد ہے دوسرے کا مال لوٹ لینا یعنی مالک کی مرضی کے بغیر اسے جبراً و قہراً لے لینا۔ میدانِ جنگ میں دشمن کا جو مال ہاتھ آئے اسے غنیمت کہا جاتا ہے اس پر لوٹ (کے لفظ کا جو یہاں استعمال ہوا ہے) اطلاق نہیں ہوتا۔ لے مثلہ کا مطلب یہ ہے کہ لاشوں کے کان ناک ہونٹ وغیرہ کاٹ کر ان کو بگاڑ دیا جائے (باقی ملاحظہ اگلے صفحہ پر)

رسول اللہ صَلَّى اللهُ عَلَيْهِ وَسَلَّمَ ایک دعا یہ بھی کیا کرتے تھے۔

اللَّهُمَّ ارْزُقْنِي حُبَّكَ وَحُبَّ مَنْ يَنْفَعُنِي حُبَّهُ عِنْدَكَ
اللَّهُمَّ مَا رَزَقْتَنِي مِمَّا أَحِبُّ فَأَجْعَلْهُ قُوَّةً لِي فِي مَا تَحِبُّ
وَمَا رَزَوْتِ عَنِّي مِمَّا أَحِبُّ فَأَجْعَلْهُ فِرَاقًا لِي فِي مَا تَحِبُّ.

(رواه الترمذی)

یعنی اے اللہ! مجھے اپنی محبت عطا فرما اور اپنے ان بندوں کی محبت عطا فرما جن کی محبت میرے لیے تیرے نزدیک نفع مند ہو۔

اے اللہ! میری چاہت اور رغبت کی جو چیزیں تو نے مجھے مرحمت فرمائی ہیں، ان سے مجھے ان کاموں میں تقویت پہنچا جو تجھے محبوب ہیں اور میری رغبت اور چاہت کی جو چیزیں تو نے مجھے عطا نہیں فرمائیں (اور میرے اوقات کو ان سے فارغ رکھا) تو مجھے توفیق دے کہ میں اس فارغ کو ان کاموں میں استعمال کروں جو تجھے محبوب ہیں۔

(جامع ترمذی)

(بقیہ حاشیہ صفحہ گزشتہ)۔ زمانہ جاہلیت میں دشمن کی لاشوں کے ساتھ ایسا سلوک کرنے کا عام رواج تھا۔ رسول رحمت صَلَّى اللهُ عَلَيْهِ وَسَلَّمَ نے ایسا کرنے سے منع فرما دیا۔

اے شارحین حدیث نے اس حدیث کی شرح یوں کی ہے کہ بندے کو برابر یہ دعا کرنی چاہیے کہ اللہ نے اس کو جو مرغوب نعمتیں عطا فرمائی ہیں وہ ان کو تقرب الی اللہ کا وسیلہ بنائے (یہ نہ ہو کہ بندہ ان نعمتوں میں مست و منہمک ہو کر اللہ سے غافل ہو جائے یا ان کا اس طرح استعمال کرے کہ اللہ ناراض ہو جائے)

اور اگر بندے کو اس کی مرغوب چیزیں نہ ملیں اور اس کی وجہ سے اس کو فرصت و فراغ حاصل ہو تو اس کو اللہ توفیق دے کہ فراغت کے اوقات اس کی مرضیات ہی میں لگے یعنی ایسے کاموں میں جن سے اللہ تعالیٰ راضی ہو۔

حضرت عبدیاللیل ثقفی

(۱)

بعض نے ان کا نام عبدیاللیل بتایا ہے اور بعض ان کو عبدیاللیل کہتے ہیں۔ ان کا تعلق طائف کے نامور قبیلے بنو ثقیف سے تھا۔ نسب نامہ یہ ہے :

عبدیاللیل بن عمرو بن عمیر بن عوف بن عقدہ بن غیرہ بن عوف بن ثقیف۔

حضرت عبدیاللیل نے بنو ثقیف کے ایک معزز اور خوشحال گھرانے میں آنکھیں کھولیں اور بڑے ہو کر اپنے قبیلے کے سربراہ اور دروہ رڈسا میں شمار ہوئے۔ ان کا نام تاریخ میں پہلی بار اس وقت منظر عام پر آتا ہے جب (سنہ بعد بعثت میں) سرورِ عالم صلی اللہ علیہ وسلم تبلیغ حق کے لیے مکہ معظمہ سے طائف تشریف لے گئے۔ اس سے پہلے کہ ہم آنحضرت کے سفر طائف کا حال لکھیں، مناسب معلوم ہوتا ہے کہ طائف اور بنو ثقیف کی تاریخ اور دوسرے ضروری حالات اجمالی طور پر بیان کر دیئے جائیں۔

(۲)

طائف، ارض حجاز کا ایک بہت قدیم اور مشہور شہر ہے۔ اس کی اہمیت کا اندازہ اس بات سے کیا جاسکتا ہے کہ یہ صدیوں سے مکہ معظمہ کا توام شہر رہا ہے۔ خود قرآن حکیم میں اس کی طرف اشارہ موجود ہے۔ سورۃ الزخرف میں ارشاد ہوا ہے :

وَقَالُوا لَوْلَا نُزِّلَ هَذَا الْقُرْآنُ عَلٰی رَجُلٍ مِّنَ الْقَرْيَتَيْنِ عَظِيمٍ۔ (آیت ۳۱)

(اور کفار کہتے ہیں کہ قرآن ان دو بستیوں کے کسی بڑے آدمی پر کیوں نہ اترا)

مفسرین کے نزدیک ”قریبتین“ سے مراد مکہ معظمہ اور طائف ہی کے شہر ہیں۔ طائف مکہ معظمہ سے جنوب مشرق کی جانب تقریباً پچاس میل کے فاصلے پر سلسلہ کوہ سمراتہ کی سطح مرتفع میں واقع ہے۔ اس کو ”فج“ سے بھی موسوم کیا جاتا ہے۔ یہ شہر اپنی سرسبزی، شادابی، پانی کی فراوانی اور خوشگوار آب و ہوا کی بدولت حجاز کی جنت کہلاتا ہے۔ یہاں سرسبز پہاڑوں کے دامن میں انگور، انجیر، بھی اور انار وغیرہ کے حد نظر تک پھیلے ہوئے باغات عجیب و غریب پر در منظر پیش کرتے ہیں۔

سطح سمندر سے طائف کی بلندی تقریباً پانچ ہزار فٹ ہے اور یہاں کا موسم سرد
خاصاً شدید ہوتا ہے یہاں تک کہ بعض اوقات درجہ حرارت نقطہ انجماد تک پہنچ جاتا
ہے۔ البتہ گرمی کا موسم نہایت خوشگوار ہوتا ہے اور مکہ کے ذی حیثیت لوگ گرمیاں
گزارنے یہاں آجاتے ہیں۔

طائف کب آباد ہوا اور اس کی بنیاد کس نے ڈالی؟ اس کے بارے میں حتمی طور
پر کچھ کہنا مشکل ہے البتہ یہ بات پورے وثوق سے کہی جاسکتی ہے کہ یہ ایک بہت ہی قدیم
شہر ہے کیونکہ اس کے مضافات میں ماقبل تاریخ دور کے متعدد آثار ملتے ہیں جو بالعموم
چٹانوں پر کھودی گئی تصویروں کی شکل میں ہیں۔

جس زمانے میں آفتاب رسالت فاران کی چوٹیوں سے طلوع ہوا، طائف پر بنو ثقیف کا
تسلط تھا اور آج بھی طائف میں ثقیفی قبیلے کے لوگ کثرت سے آباد ہیں۔ ان لوگوں کے نسبی
تعلق کے بارے میں مؤرخین میں زمانہ قدیم سے اختلاف چلا آ رہا ہے اس سلسلے میں تین اقوال یہ ہیں:

① ان کا تعلق قوم ثمود سے ہے جس میں حضرت صالح علیہ السلام مبعوث ہوئے تھے اور جو
اپنی نافرمانی اور کفر و طغیان کے باعث اللہ تعالیٰ کے غضب کا شکار ہو گئی تھی۔

② وہ بنو ہوازن سے ہیں۔ بنو ہوازن وہی قبیلہ ہے جس کی شاخ بنو سعد سے
سرورِ عالم صلی اللہ علیہ وسلم کا رضاعی تعلق پیدا ہوا۔

③ وہ بنو یاسد سے نکلے ہیں (ایاد اور ہوازن دونوں ہم جد قبائل ہیں)
تاہم مجبور مؤرخین اس بات پر متفق ہیں کہ قریش مکہ کی طرح بنو ثقیف بھی عدنانی النسل
ہیں ان کا مورث اعلیٰ ثقیف بن منبہ بن بکر بن ہوازن بعثت نبوی سے کوئی تین سو سال پہلے طائف
میں وارد ہوا۔ اس وقت وہاں بنو عدوان (قیس عیلان کے ایک خاندان) کی حکومت تھی۔ کہا
جاتا ہے کہ ثقیف بن منبہ نے اپنے ایک اعادی ابن عم کو قتل کر ڈالا اور قصاص کے خوف سے
بھاگ کر طائف آ گیا جہاں سردار علاقہ عامر بن الظرب العدوانی نے اسے نہ صرف پناہ دی بلکہ
اپنی بیٹی بھی اس سے بیاہ دی۔ زمانہ جاہلیت میں عدنانی قبائل بالعموم آپس میں لڑتے بھڑتے
رہتے تھے کبھی ایک قبیلہ غالب آ جاتا کبھی دوسرا۔ یوں ان میں اکھاڑ پھار کا لامتناہی سلسلہ جاری
رہتا تھا۔ مؤرخین نے آئے دن کی ان خانہ جنگیوں کے استقصا سے اپنے عجز کا اظہار کیا ہے۔ انہی
خانہ جنگیوں کے دوران میں قبیلہ عدوان طائف سے ہمیشہ کے لیے نکلنے پر مجبور ہو گیا

لیکن ثقیف اور اس کی دوراندیش اولاد نے ایسا طرز عمل اختیار کیا کہ دشمنوں نے ان سے کچھ تعرض نہ کیا اور یوں عدوان کے جلا وطن ہونے کے بعد وہ طائف میں ہمہ مقدر ہو گئے۔

شروع میں بنو ثقیف کی تعداد اتنی نہ تھی کہ وہ تنہا طائف کی ساری قابل راہت زمین کو کام میں لا سکتے چنانچہ انہوں نے دوسرے دوست قبائل کو بھی طائف آنے کی دعوت دی۔ ان میں سے کچھ قبائل نے یہ دعوت قبول کر لی اور وہ بنو ثقیف سے حلیفانہ تعلق قائم کر کے طائف میں آ بسے۔ یہ لوگ اہل طائف کہلاتے تھے۔ ان اہل طائف کے علاوہ طائف کے ایک حصے میں قدیم زمانے سے یہودی بھی آباد تھے۔ علامہ بلاذری نے ”فتوح البلدان“ میں لکھا ہے :

”و طائف کے ایک حصے میں یہودیوں کی آبادی تھی جو یمن و شرب سے نکال دیے گئے تھے اور سلسلہ تجارت یہاں آ کر آباد ہو گئے تھے۔“

تقصی بڑے جفاکش، ذہین اور جنگجو لوگ تھے۔ انہوں نے طائف سے متصل وادی دج میں طرح طرح کے پھلوں بالخصوص انگور کے بے شمار باغات لگائے اور اپنی زمینوں میں گندم، مکئی اور سبز یوں ترکاریوں کی وسیع پیمانے پر کاشت کی۔ ندی نالوں اور چشموں سے آب رسانی کے ایسے عمدہ انتظامات کیے کہ کوئی متمدن سے متمدن قوم بھی ان سے بہتر طریقے نہیں سوچ سکتی تھی۔ زراعت اور باغبانی کے ساتھ ساتھ انہوں نے طائف میں انگور اور مکئی کی شراب کشید کرنے اور کھالوں کی دباغت کی صنعتیں بھی قائم کر رکھی تھیں۔ اکثر مؤرخین کا بیان ہے کہ قبل اسلام طائف سے پھلوں اور سبزیوں کے علاوہ انگور کی شراب، گیہوں، مکڑی اور دباغت شدہ کھالیں باہر بھی جاتی تھیں اور ان کی برآمد سے اہل طائف کو کثیر آمدنی ہوتی تھی۔ مکہ، یمن اور شمالی عرب کے علاوہ ایران اور شام میں بھی ان چیزوں کی بے حد مانگ تھی اور طائف ایک اہم تجارتی مرکز کی حیثیت اختیار کر گیا تھا۔ اپنے شہر کی حفاظت کے لیے بنو ثقیف نے ایک ایسی مضبوط فصیل تیار کر لی تھی کہ عرب بھر میں اس کا جواب نہیں تھا! امام سہیلی

صاحب روض الافغان نے لکھا ہے کہ یہ عظیم الشان فصیل بعض کندی (بھٹی) کارگروں نے تعمیر کی تھی لیکن ابوالفرج اصفہانی اور کچھ دوسرے مؤرخین کا بیان ہے کہ طائف کے تاجر اکثر ایران کے شاہی دربار میں آتے جاتے رہتے تھے۔ ایک مرتبہ ایران کا ایک بادشاہ (جس کے نام کی تصریح نہیں کی گئی) ایک طائفی تاجر پر اس قدر مہربان ہوا کہ اس نے تاجر کو منہ مانگی مراد دینے کا وعدہ کیا۔ وطن پرست تاجر نے بادشاہ (کسری) سے درخواست کی کہ ہمارے دیار کے اردگرد ایک ناقابل تسخیر حفاظتی فصیل بنوادیجئے۔ چنانچہ بادشاہ نے اس کے ساتھ فن تعمیر میں طاق ایک ایرانی مہندس بھیج دیا جس نے اپنی نگرانی میں طائف کے اردگرد فصیل بنوائی اور یوں طائفی تاجر کی خواہش پوری کر دی۔ اس فصیل کی تعمیر کے بعد طائف ایک مضبوط اور محفوظ قلعے کی حیثیت اختیار کر گیا جس کو تسخیر کرنا اگر ناممکن نہیں تو سخت محال تھا۔ بنو ثقیف اور ان کے احلاف یوں تو بڑے جنگ آزما لوگ تھے اور بیک وقت سینکڑوں سردان جنگی میدان میں لاسکتے تھے لیکن اس کے باوجود وہ مکہ کے طاقتور قبائل قریش سے نہایت قریبی روابط قائم رکھنے کو ناگزیر سمجھتے تھے۔ اس کا ایک سبب تو یہ تھا کہ ان کی بیشتر پیداوار اور مصنوعات کی نکاسی مکہ میں ہوتی تھی اور دوسرا یہ کہ کسی بڑے غنیم کے حملہ کی صورت میں ان کو قریش سے مؤثر امداد مل سکتی تھی۔ چنانچہ ان کے اہل مکہ کے ساتھ نہ صرف تجارتی بلکہ ازدواجی تعلقات بھی تھے۔ وہ اپنی لڑکیاں قریش میں اور قریش اپنی بیٹیاں بنو ثقیف میں بیاہنے میں کوئی عار نہیں سمجھتے تھے۔ طائف کے قریب دوسرا طاقتور قبیلہ ”بنو سہازن“ کا تھا۔ بنو ثقیف کی اس قبیلہ کے لوگوں سے بھی رشتہ دار بنائے تھے۔ اس طرح وہ سیاسی، فوجی اور معاشی ہر لحاظ سے نہایت طاقتور اور محفوظ تھے۔

(۳)

سرد عالم صلی اللہ علیہ وسلم کی بعثت سے چالیس سال پہلے ابرہہ حبشی (ابرہہ الاشجری) ایک لشکر گراں کے ساتھ مکہ پر حملہ آور ہوا۔ اس لشکر میں ہاتھی بھی شامل تھے۔ اس لیے قرآن کریم نے حملہ آوروں کو ”اصحاب الفیل“ کا نام دیا۔ اس لشکر کی تباہی یربادی

تاریخ کا مشہور واقعہ ہے۔ اس موقع پر اہل طائف اور اہل مکہ کے تعلقات میں کسی قدر رخنہ پڑ گیا۔ اس کا سبب یہ ہوا کہ طائف کے ایک باشندے ابو رغال نے مکہ پر حملہ کے لیے ابرہہ کے لشکر کی رہبری کی۔ اہل مکہ کے نزدیک یہ ایک غدارانہ فعل تھا۔ ابرہہ کے لشکر کی تباہی کے ساتھ غالباً ابو رغال بھی ہلاک ہو گیا۔ کہا جاتا ہے کہ اس کی غدارانہ حرکت کی وجہ سے اہل مکہ اور دوسرے اہل عرب صدیوں تک اس قبر پر پتھر اڑ کرتے رہے۔ یہ قبر مکہ سے قریب منعمس کے مقام پر تھی۔ چونکہ طائف اور مکہ زمانہ قدیم سے ایک دوسرے پر انحصار کرتے چلے آئے تھے اس لیے وہ زیادہ دیر تک ایک دوسرے سے دور نہ رہ سکے اور دونوں شہروں سے کچھ سن سید دانوں کی مساعی سے بنو ثقیف اور قریش کے دیرینہ تعلقات جلد ہی بحال ہو گئے۔

قسم قسم کے میوؤں، غلے اور مال و دولت کی فراوانی نے اہل طائف کو نشہ پندار میں بدست کر دیا تھا۔ وہ اپنے خالق حقیقی کو بالکل بھلا بیٹھے تھے اور "لات" و "یالیل" نامی بتوں کی پرستش کرتے تھے۔ "یالیل" ان کا مقامی بت یا دیوتا تھا، جس کی گھر گھر میں پرستش ہوتی تھی اور لات ان کا بڑا بت تھا جس کو انہوں نے ایک عظیم الشان ہیکل میں نصب کر رکھا تھا۔ یا قوت رومی نے "معجم البلدان" میں لکھا ہے کہ اہل طائف نے اپنے ہیکل (بت خانے) کو کعبہ عثمانی کی حیثیت دے رکھی تھی اور اپنے شہر کو بھی ایک حرم قرار دے دیا تھا جس میں چرند پرند کا شکار اور جنگلی درختوں کا کاٹنا ممنوع تھا۔ بعض دوسرے مؤرخین نے یہاں تک لکھا ہے کہ طائف کا بت خانہ کعبے کا حریف تھا لیکن معلوم ہوتا ہے کہ ان مؤرخین نے اس بارے میں کسی قدر مبالغے سے کام لیا ہے کیونکہ عام اہل عرب کو کعبہ سے اس قدر عقیدت تھی کہ وہ اس کے مقابلے میں کسی دوسرے کعبے کا نام سننا بھی گوارا نہ کرتے تھے۔ مشہور تاریخی واقعہ ہے کہ ابرہہ الاشجری نے یمن میں مصنوعی کعبہ بنایا تو عربوں میں اس کا شدید ردِ عمل ہوا اور انہوں نے اس مصنوعی کعبے میں نجاست پھینک کر اپنی نفرت کا بھرپور اظہار کیا۔ اس میں کوئی شک نہیں کہ اہل طائف نے اپنے

بت خانے کی ترمین و آرائش اور اس کی شان و شوکت بڑھانے میں کوئی کسر اٹھا نہیں رکھی تھی لیکن انہوں نے مکہ سے اپنی وابستگی ختم نہیں کی تھی اور دوسرے اہل عرب کی طرح وہ بھی حج کے لیے مکہ ہی جاتے تھے۔ البتہ اس بات سے انکار نہیں کیا جا سکتا کہ "لات" کے پجاری بعض دوسرے قبیلوں میں بھی تھے اور وہ اس پر چڑھانے پر چڑھانے طائف بھی آیا کرتے تھے۔ خود قریش مکہ "ہبل" "عزری" "مناف" وغیرہ کے علاوہ "لات" کو بھی مانتے تھے۔ صحیح بخاری (تفسیر سورہ نجم) میں ہے کہ قریش "لات" اور "عزری" کی قسم کھایا کرتے تھے۔ امام احمد بن حنبل نے اپنی مسند میں لکھا ہے کہ قریش سونے سے پہلے "لات" اور "عزری" کی پوجا پاٹ کیا کرتے تھے۔ یا قوت نے "معجم" میں بیان کیا ہے کہ قریش کعبہ کا طواف کرتے وقت دوسرے بتوں کے علاوہ "لات" کی جے بھی پکارا کرتے تھے۔ گویا "لات" بنو ثقیف اور قریش کا مشترکہ دیوتا تھا تاہم اس کا خاص معبد طائف میں تعمیر کیا گیا تھا۔ سید سلیمان ندوی نے "تاریخ ارض القرآن" میں لکھا ہے کہ "لات" ایک گول سپید پتھر کی صورت میں تھا اور اس پر ایک عمارت تعمیر کر دی گئی تھی۔ لات سے بنو ثقیف کی عقیدت کا یہ عالم تھا کہ ان کے نزدیک اس کی شان میں گستاخی کرنا تباہی اور بربادی کو دعوت دینے کے مترادف تھا بعض روایتوں میں ہے کہ اہل طائف کے نزدیک لات کی حیثیت ایک دیوی کی تھی جو بی شمار قوتوں کی مالک تھی۔

بت پرستی اور شرک کے علاوہ اہل طائف دوسرے اخلاقی رذائل میں بھی بُری طرح مبتلا تھے۔ شراب نوشی، سود خواری اور زنا جیسے عیوب ان کی گھٹی میں پڑے تھے اور کثرتِ ازدواج کی یہ کیفیت تھی کہ ایک آدمی نے دس دس عورتیں گھر میں ڈال رکھی تھیں۔ "دائرہ معارف اسلامیہ" کے مطابق ابن حبیب نے "کتاب المجر" میں ایک پوری فصل ان ثقیفوں پر لکھی ہے جن کی عہدِ اسلام کے آغاز پر دس دس بیویاں تھیں۔ اہل طائف کے یہی نسل دنہار تھے کہ افریقہ مکہ پر خورشید رسالت کا طلوع ہوا۔

(۲)

بنو ثقیف اور ان کے احلاف کی طرح قریش مکہ بھی گمراہی اور اخلاقی پستی کی دلیل میں گلے گلے تک دھنسنے ہوئے تھے۔ جب تک سرورِ عالم صلی اللہ علیہ وسلم نے دعوتِ حق کا آغاز نہیں فرمایا تھا، ان کی زبانیں آپ کے اعلیٰ و ارفع اخلاق اور پسندیدہ و پاکیزہ خصائل کی تعریفیں کرتے نہ تھکتی تھیں یہاں تک کہ انہوں نے آپ کو "الامین" کا لقب دے رکھا تھا لیکن جو نہی آپ نے ان کو توحید کی دعوت دی اور بت پرستی سے منع فرمایا وہ آتشِ زہیرا ہو گئے اور آپ کی ایذا رسانی کو اپنا شعار بنا لیا۔ ان کی حرماں نصیبی دیکھیے کہ رحمتِ حق ان کے گھر میں اتری لیکن انہوں نے اس کی طرف سے آنکھیں بند کر لیں۔ مشرکین قریش نے دعوتِ توحید کے جواب میں جو طرزِ عمل اختیار کیا وہ تاریخ کا ایک المناک باب ہے۔

رحمتِ دو عالم صلی اللہ علیہ وسلم ان کو مسلسل نجاتِ اخروی کا راستہ دکھاتے رہے لیکن وہ برابر کفر و عصیان اور تمرد کے راستے پر گامزن رہے، البتہ جن سعادت مند نفوس کے مقدر میں اللہ تعالیٰ نے سبقت فی الاسلام کا شرف لکھا تھا انہوں نے ہر قسم کے خطرات کے علی الرغم دعوتِ حق پر لبیک کہی اور اس کی پاداش میں کفار کے بے پناہ ظلم و ستم کا نشانہ بن گئے۔ ۵۰ سالہ بعدِ بعثت میں بہت سے مسلمان حضورؐ کے ایما پر حبشہ کی طرف ہجرت کر گئے لیکن اس سے مشرکین کی آتشِ غضب ٹھنڈی ہونے کے بجائے اور بھڑک اٹھی یہاں تک کہ ۶۰ سالہ بعدِ بعثت میں انہوں نے بنو ہاشم اور بنو مطلب کو "شعب ابی طالب" میں محصور کر دیا اور ان سے ہر قسم کے تعلقات منقطع کر لیے۔ سید الانامؐ سمیت بنو ہاشم و بنو مطلب کے تمام اہل حق اور ان کے حامی پورے تین برس تک "شعب ابی طالب" میں نہرہ گزارا مصائبِ آلام جھیلتے رہے۔ ۶۰ سالہ بعدِ بعثت میں یہ دلدوز مقاطعہ ختم ہوا توحید ماہ بعد حضورؐ کے جان نثار چچا جناب ابو طالب اور انتہائی غمگسار و وفادار رفیقہ حیاتِ ام المؤمنین حضرت خدیجہ الکبریٰؓ تھوڑے ہی دنوں کے فصل سے وفات پا گئے۔

ان دونوں مونس و غمخوار ہستیوں کے ساتھ ارتحال سے حضورؐ کو شدید صدمہ پہنچا۔ ابن سعد کا بیان ہے کہ سرورِ عالم صلی اللہ علیہ وسلم اس سال (سنہ نبوت) کو "عام الحزن" (سالِ غم) سے تعبیر فرمایا کرتے تھے۔ جناب ابوطالب اور حضرت خدیجہ الکبریٰ کی زندگی میں مشرکین کو حضورؐ پر کھلم کھلا کبھی ہاتھ اٹھانے کی جرأت نہ ہوئی تھی لیکن اب وہ حضورؐ کو اذیتیں پہنچانے پر بہت جری ہو گئے، اور آپؐ کو ستانے کے لیے کسلی اور چھی سے اور ذلیل سے ذلیل حرکت سے بھی دریغ نہ کیا۔ آپؐ کے فرق اقدس پر مٹی پھینکنے، سجدے کی حالت میں آپؐ کے دوش مبارک (یا پشت مبارک) پر اذیتیں کا ادجھہ رکھنے، آپؐ کو غلیظ گالیاں دینے اور اسی قبیل کی اور بے ہودگیوں کے واقعات اسی زمانے کے ہیں۔ قریش کی شدید مخالفت، شرارتوں اور ایذا رسانیوں کے باوجود ہادی برحق صلی اللہ علیہ وسلم نے دعوت الی اللہ کا کام بدستور جاری رکھا لیکن جب آپؐ نے دیکھا کہ ان لوگوں کی صدا اور شقاوت انتہا کو پہنچ چکی ہے تو آپؐ نے یہی مناسب سمجھا کہ کچھ عرصہ کے لیے ان لوگوں کو اپنے حال پر چھوڑ دیا جائے اور طائف جا کر وہاں کے صاحبِ اثر اشراف و رؤساء کو حق کی دعوت دی جائے۔ اس سے پہلے حضورؐ کی بعثت اور آپؐ کی دعوت کا حال اہل طائف کو معلوم ہو چکا تھا لیکن انہوں نے اسے درخورِ اعتنا ہی نہ سمجھا تھا۔ اس کا سبب یہ تھا کہ ان کے اور اہل مکہ کے درمیان صرف تجارتی تعلقات ہی نہیں تھے بلکہ رشتہ داریوں کے بندھن بھی تھے۔ مؤرخین نے اس سلسلے میں ابوسفیان (زاموی) ابولہب (ہاشمی) اور معمر جمحی کی بیٹیوں کا خصوصیت سے ذکر کیا ہے جو طائف میں بیاسی گئی تھیں۔ اسی طرح طائف کی کئی لڑکیاں مکے میں بیاسی گئی تھیں۔ بنو ثقیف کا ایک شخص احنس بن شریق مکے میں آکر حضورؐ کے ننھیالی خاندان بنو زہرہ کا حلیف بن گیا تھا اور اپنی قابلیت کی بناء پر مکے میں سرداری کا مقام حاصل کر لیا تھا بعض روایتوں میں ہے کہ بنو زہرہ کی بنو ثقیف کے خاندان "بنو عبدیاسیل" کے ساتھ رشتہ داری تھی اس لیے طائف کے بنو عبدیاسیل کو حضورؐ کے ماموؤں کا خاندان کہا جاتا تھا۔ علاوہ ازیں مکہ کے کئی رؤساء نے طائف میں

زمینیں خرید کر وہاں باغات لگا رکھے تھے۔ دونوں شہروں کے باشندے ایک دوسرے کے ہاں اس کثرت سے آتے جاتے رہتے تھے کہ ”من تو شدم تو من شدی“ والا معاملہ ہو گیا تھا۔ پھر قریش مکہ کو کعبہ کی تولیت کی وجہ سے عرب بھر میں جو منفرد مقام حاصل تھا اس کی وجہ سے بھی طائف کے لوگ اہل مکہ کے زیر اثر تھے لیکن ان باتوں کے باوجود اگر دونوں شہروں کے حالات کا بنظر غائر جائزہ لیا جائے تو یہ نتیجہ اخذ کرنا غلط نہ ہوگا کہ اہل طائف میں اتنا دم خم ضرور موجود تھا کہ وہ اہل مکہ کی روش کے خلاف آزادانہ طرز عمل بھی اختیار کر سکتے تھے۔ اس کے بعض عمائد بدوی قبائل میں زبردست اثر و رسوخ کے مالک تھے اور لوگ ان کو سر آنکھوں پر بٹھاتے تھے۔ رئیس طائف عروہ بن مسعود ثقفی کا قریش مکہ کے نزدیک جو مرتبہ تھا وہ ان کے اس قول سے ظاہر ہوتا ہے جس کی طرف قرآن حکیم میں اشارہ کیا گیا ہے کہ ”قرآن ان بستیوں (مکہ اور طائف) کے کسی بڑے آدمی پر کیوں نہ اترے“۔ ان دو بڑے آدمیوں سے قریش کی مراد ولید بن مغیرہ مخزومی اور عروہ بن مسعود ثقفی تھے۔

طائف کا ایک شاعر اور مفکر جس کو بعثت نبوی کے وقت ملک گیر شہرت حاصل تھی، اُمیہ بن ابی الصلت ثقفی تھا۔ وہ زمانہ جاہلیت کے ان اشخاص میں شمار ہوتا ہے جنہیں حنفا کہا جاتا ہے، وہ توحید باری تعالیٰ، یومِ آخرت، جزا و سزا، عرش، ملائکہ اور سابقہ انبیاء کا قائل تھا اور اپنے اشعار میں اکثر ان کا ذکر کرتا تھا۔ حسبِ الاغانی کا بیان ہے کہ اُمیہ بن ابی الصلت کو خود منصب نبوت پر فائز ہونے کی امید تھی۔ چنانچہ جب اس نے سرورِ عالم صلی اللہ علیہ وسلم کی بعثت کی خبر سنی تو سخت مایوس ہوا محض شک اور حسد کی بناء پر اس نے حضور کی رسالت کو تسلیم نہ کیا اور آپ کی برگزیدگی اور عظمت کا اعتراف کرنے کے باوجود شرفِ ایمان سے محروم رہا۔

عرب کا نامور طبیب حارث بن کلدہ بھی بنو ثقیف ہی کا چشم و چراغ تھا اور اپنی دانائی اور خداقت کی بناء پر ”طبیب العرب“ کے لقب سے مشہور تھا۔ اس نے ایران جا کر ”جندی شاپور“ کے شہرہ آفاق ”طبی دارالعلم“ میں تعلیم پائی تھی۔ ایک

دفعہ نوشیروان (نوشیروان) عادل شاہِ ایران نے اسے اپنے دربار میں بلا بھیجا اور بڑی دیر تک اس سے گفتگو کرتا رہا۔ حارث بن کلدہ نے بادشاہ کے ہر سوال کا جواب ایسی عمدگی سے دیا کہ وہ حارث کی غیر معمولی ذہانت، عقل و دانش، خدائت اور تبحر علمی کا قائل ہو گیا۔ اہل مکہ بھی اس کے علاج اور مشوروں سے اکثر فائدہ اٹھایا کرتے تھے۔ خود سرِ عالم صلی اللہ علیہ وسلم نے ایک دفعہ حضرت سعد بن ابی وقاص کے علاج کے لیے اسے مکہ بلا بھیجا تھا۔ افسوس کہ اس شخص کو بھی دعوتِ حق قبول کرنے کی توفیق نصیب نہ ہوئی۔ مورخین کا عام طور پر یہی خیال ہے۔ اگرچہ بعض نے اخیر عمر میں اس کے مشرف بہ اسلام ہو جانے کا خیال بھی ظاہر کیا ہے۔ (اللہ اعلم)

بنو ثقیف کا ایک اور مشہور شخص عمرو بن امیہ بن العجاج تھا، وہ غیر معمولی صلاحیتوں کا مالک تھا اور سارا عرب اس کی عبقریت کا معترف تھا۔ اس طرح نامور شاعر النابغہ الجعدی کا تعلق بھی طائف سے تھا۔

بنو ثقیف کے ایک اور بااثر رئیس غیلان بن سلمہ کے حالات اسی کتاب میں تفصیل کے ساتھ الگ بیان کیے گئے ہیں۔

مختصر یہ کہ طائف محض ایک زرخیز، شاداب اور خوش سواد خطہ زمین ہی نہیں تھا بلکہ اس دور کے متعدد نامورانِ عرب کا مرزبوم بھی تھا۔ اہل طائف کی اس اہم حیثیت کے پیش نظر رحمتِ عالم صلی اللہ علیہ وسلم نے ان کو براہِ راست دعوتِ توحید دینے کا قصد فرمایا۔ بلاشبہ اس میں یہ خطرہ ضرور تھا کہ شاید اہل طائف بھی مشرکینِ مکہ کے نقشِ قدم پر چلتے ہوئے معاندانہ طرزِ عمل اختیار کریں لیکن اس امکان کو بھی رد نہیں کیا جاسکتا تھا کہ اللہ تعالیٰ انہیں قبولِ حق کی توفیق دے اور وہ اسلام کے قوی دست و بازو بن جائیں۔

(۵)

سوال ۱۰۰ بعدِ بعثت کے آخر میں سرورِ عالم صلی اللہ علیہ وسلم نے مکہ سے طائف کا عزم فرمایا۔ بعض روایتوں میں مکہ معظمہ سے آپ کے روانہ ہونے کی تاریخ ۲۷ شوال

بیان کی گئی ہے۔ امام ابن اسحاق کا بیان ہے کہ حضورؐ تنہا تشریف لے گئے تھے لیکن ابن سعد، ابن قتیبہ، بلاذری اور بعض دوسرے اہل سیر نے لکھا ہے کہ سفر طائف میں حبیب النبیؐ حضرت زید بن حارثہ بھی آپ کے ساتھ تھے۔ جمہور مؤرخین نے انہی روایات کو ترجیح دی ہے۔ مکہ سے طائف تک تمام سفر حضورؐ نے پیادہ پا کیا۔ بعض روایتوں میں ہے کہ اثناء سفر میں مکہ اور طائف کے درمیان بسنے والے کچھ قبیلوں کو بھی حضورؐ نے توحید کی دعوت دی لیکن انہوں نے اس پر مطلق کوئی دھیان نہ دیا۔ جس وقت حضورؐ نے طائف کو اپنے قدمِ مہینت لزوم سے مشرف فرمایا، بنو ثقیف کی نام قیادت عمرو بن عمیر بن عوف ثقفی کے تین بیٹوں عبدیاللیل، مسعود اور حبیب کے ہاتھوں میں تھی اور ان میں سے ایک کی شادی قریش کے خاندان بنو جمح میں ہوئی تھی اور صفیہ بنت معمر جمحی اس کی اہلیہ تھی۔ سرسبز باغات اور زرخیز زمینوں کی بے حساب آمدنی نے ان تینوں بھائیوں کا دماغ آسمان پر چڑھا رکھا تھا اور وہ کسی دوسرے کو خاطر ہی میں نہ لاتے تھے۔ حضورؐ ان تینوں سے ملے، توحید کی دعوت دی اور اپنی آمد کی غرض بیان کی لیکن یہ تینوں دعوتِ حق پر ٹھنڈے دل سے غور کرنے کے بجائے برہم ہو گئے اور سخت بد اخلاقی کا مظاہرہ کیا۔ عبدیاللیل نے تنک کر کہا:

« اگر خدا نے تمہیں رسول بنایا ہے تو گویا اس نے کعبہ کا غلاف پرزے پرزے کر ڈالا ہے۔ » (یا بروایت دیگر « تو میں کعبے کے پرزے نوچ ڈالوں گا۔ »)

دوسرے بھائی مسعود نے تمسخر آمیز لہجے میں کہا:

« کیا خدا کو تمہارے سوا اور کوئی نہ ملتا تھا کہ اسے رسول بناتا، تمہارے

پاس تو چڑھنے کے لیے سواری تک نہیں۔ »

۱۔ یہی عبدیاللیل ہیں جن کے حالات ہم یہاں بیان کر رہے ہیں۔
۲۔ ارباب سیر نے ان کے ایک چوتھے بھائی ربیعہ کا ذکر بھی کیا ہے مگر حضورؐ صلی اللہ علیہ وسلم کے سفر طائف کے سلسلے میں ان کا نام کسی نے نہیں لیا۔

تیسرا جہانی حبیب منطقیانہ انداز میں یوں گویا ہوا:
 ” میں تم سے مطلق کوئی بات نہیں کرنا چاہتا، اگر تم واقعی خدا کے سچے
 رسول ہو تو تمہاری بات کو جھٹلانا سخت خطرناک اور خلافِ ادب ہے
 اور اگر تم جھوٹے ہو تو ایک کذاب سے گفتگو کرنا میرے شایانِ شان نہیں۔“
 حضورؐ نے ان کے مایوس کن جوابات سن کر فرمایا کہ خیر میرے ساتھ جو سلوک تم
 نے کیا سو کیا اب کم از کم اتنا کرو کہ جو باتیں ہمارے درمیان ہوئی ہیں ان کو پردہِ اخفاء
 میں رکھو۔

حضورؐ کی یہ خواہش اس خیال کے پیش نظر تھی کہ اگر قریش کو ان باتوں کا علم ہو
 گیا تو وہ اہل حق پر جو روتعدی کرنے میں اور دلیر ہو جائیں گے، لیکن بنو ثقیف کے ان بیٹوں
 سرداروں نے حضورؐ کی اس خواہش کا جواب خندہ استہزاء سے دیا اور عربوں کی روایتی
 مہمان نوازی کو بالائے طاق رکھتے ہوئے اپنے غلاموں، شہر کے لفظوں، شہدوں اور
 شہریر لوندوں کو اشارہ کر دیا کہ حق کے داعیِ اعظمؐ کو خوب ستائیں یہاں تک کہ وہ
 طائف سے نکل جائیں۔ ان شہریروں کو تفضیلِ طبع کا ایک سامان ہاتھ آگیا حضورؐ ان کو نیکی
 اور بھلائی کی طرف بلاتے اور وہ اس کے جواب میں آپؐ کو غلیظ گالیاں دیتے، ٹھٹھا کرتے،
 تالیاں بجاتے اور پتھر مارتے تھے۔ باختلافِ روایت حضورؐ دس دن یا ایک ماہ تک
 طائف میں مقیم رہے۔ ابن سعد کے بیان کے مطابق طائف میں آپؐ کے قیام کی کل
 مدت دس دن تھی لیکن حافظ سخاویؒ اور ابن قتیبہؒ نے لکھا ہے کہ آپؐ نے ایک
 مہینہ طائف میں قیام فرمایا اور اس دوران میں وہاں کے تمام اشراف و رؤسا کو حق
 کی دعوت دی۔ حافظ سخاویؒ نے یہ وضاحت بھی کی ہے کہ پہلے بیس دن آپؐ دوسرے
 لوگوں سے ملتے رہے پھر عبدیاللیل اور اس کے بھائیوں سے ملے اور اس ملاقات کے
 بعد آپؐ دس دن اور طائف میں ٹھہرے۔ یہ دس دن حضورؐ پر نہایت سخت تھے
 آپؐ جدھر کا رخ کرتے، طائف کے شہریرانفس لوگ آپؐ کا تعاقب کرتے۔ انہوں
 نے شہادت، خباثت اور غنڈہ پن کی انتہا کر دی۔ عربوں کی قومی روایات کو بری

طرح پامال کیا۔ دریدہ دہنی اور ستمگری کا وہ طوفان بدتمیزی برپا کیا کہ زمین و آسمان تھرا اٹھے۔ جاں نثار رسولِ محضرت زیدؑ بن حارثہ حضورؐ کے دائیں بائیں آگے پیچھے دوڑتے پھرتے تھے اور بد معاشوں کے پتھروں کو اپنے ہاتھوں اور جسم پر روکتے تھے لیکن جب چاروں طرف سے پتھروں کی بوچھاڑ ہو رہی ہو تو فخرِ موجودات کی ذات گرامی ضرر سے کیسے محفوظ رہ سکتی تھی۔ حضورؐ کا جسم اقدس لہو لہان ہو جاتا تھا اور ٹخنوں، پنڈلیوں اور گھٹنوں سے خون کے دھابے بہہ نکلتے تھے۔ ایک دن شہرِ مدینہ نے اتنے پتھر برسائے کہ حضرت زیدؑ بھی زخموں سے چور چور ہو گئے۔ (ابن سعد کا بیان ہے کہ ان کا سر کھٹ گیا) اور حضورؐ بھی مجروح و نزار ہو کر زمین پر گر پڑے۔ اس وقت جسمِ پاک کے ہر حصے سے خون رِس رہا تھا۔ شہریروں نے بخلوں میں ہاتھ دے کر کھڑا کر دیا اور پھر پتھر برسائے شروع کر دیئے۔ آخر انسانیت کے محسنِ اعظمؐ اپنے جاں نثار ساتھی کے ہمراہ زخموں سے چور اور خون میں غلطیدہ طائف سے نکلے اور کچھ دور جا کر ایک باغ کے اندر انگور کی ٹٹیوں میں پناہ لی۔ طائفی ادبِ باش بھی اب تھک ہار کر واپس چلے گئے۔ باغ میں ذرا اطمینان کی سانس لینی نصیب ہوئی تو حضرت زیدؑ نے اپنی چادڑ سے حضورؐ کے جسمِ اطہر سے خون صاف کیا۔ نعلین میں خون اس طرح جم گیا تھا کہ حضورؐ مشکل اپنے پاؤں باہر نکال سکے۔ قریب ہی پانی موجود تھا۔ حضورؐ لڑکھڑاتے ہوئے اٹھے، وضو کیا اور بارگاہِ رب العزت میں وہ پُرسوز دعا کی جو تاریخ میں ”دعائے طائف“ کے نام سے مشہور ہے۔ بعض روایتوں میں ہے کہ پہلے آپؐ نے دو رکعت نماز پڑھی اور اس کے بعد یہ دعا مانگی۔ ابن ہشامؒ، ابن جریر طبریؒ، ابن قیمؒ، حافظ ابن کثیرؒ اور کئی دوسرے اربابِ علم نے معمولی لفظی تغیر کے ساتھ اس دعا کے جو الفاظ نقل کیے ہیں ان کا ترجمہ یہ ہے:

”اللہ! میں اپنے ضعف، بے بسی اور لوگوں کی نظروں میں اپنی تحقیر اور بے بضاعتی کی فریاد تجھ ہی سے کرتا ہوں۔ اے ارحم الراحمین! اے درماندہ ناکوانوں کے مالک، تو ہی میرا رب ہے، اے میرے آقا تو مجھے

کس کے سپرد کرتا ہے۔ بیگانوں کے جو ترش رو ہوں گے یا دشمنوں کے جو میرے نیک دید کے مالک ہوں گے۔ بارِ خداوند! جب تک تو مجھ سے ناخوش نہیں ہے مجھے ان مصائب کی پروا نہیں ہے کیونکہ تیری عافیت اور بخشش میرے لیے بہت وسیع ہے۔ میں پناہ مانگتا ہوں تیری ذاتِ پاک کے نور کی جس سے آسمان روشن ہوئے، تاریکیاں دور ہوئیں اور دنیا و آخرت کے کام ٹھیک ہوئے۔ تجھ سے اس بات کی پناہ مانگتا ہوں کہ مجھ پر غضب نازل کرے یا تیری ناخوشی مجھ پر وارد ہو اور تجھی کو جب تک چاہے عتاب کرنے کا حق ہے، میں تیری مرضی پر راضی ہوں یہاں تک کہ تو راضی ہو جائے اور تیری مدد اور تائید کے بغیر کسی کو کوئی قدرت نہیں۔“

جس باغ میں سرورِ عالم صلی اللہ علیہ وسلم اور حضرت زید بن حارثہ نے پناہ لی تھی۔ اس کے مالک مکہ کے دور میں بھائی عتبہ و شیبہ فرزندِ ملکِ ربیعہ (بن عبد شمس بن عبد مناف بن قصی) تھے۔ وہ اتفاق سے طائف آئے ہوئے تھے اور وہ اس وقت باغ میں موجود تھے۔ انہوں نے دور سے ان زخمی اور خستہ حال مسافروں کو دیکھا تو مشرک ہونے کے باوجود ان کی رگِ حمیت پھٹ کر اٹھی کیونکہ حضور ان کے ہم وطن بھی تھے اور قرشی بھی۔ پھر ان میں عربی شرافت اور مہمان نوازی ابھی موجود تھی۔ ان بھائیوں نے اپنے نصرانی غلام عداس کو حکم دیا کہ جاؤ انگوروں کا ایک خوشہ طباق میں رکھ کر ان مسافروں کو دے آؤ۔ عداس بھی ان مقدس مسافروں کی حالت سے بہت متاثر تھا۔ اس نے جلدی جلدی کچھ پلے ہوئے انگور چنے اور ایک طباق میں رکھ کر آپ کی خدمت میں پیش کیے اور کہا:

”یہ میرے آقا نے بھیجے ہیں آپ ہماری پناہ میں ہیں اور ہمارے مہمان ہیں۔“
حضور نے ”بسم اللہ“ (بروایت دیگر بسم اللہ الرحمن الرحیم) کہہ کر انگوروں کی طرف دست مبارک بڑھایا تو عداس حیران رہ گیا، اس نے کہا:

”خدا کی قسم اس سرزمین کے باشندوں سے تو میں نے کبھی ایسا کلمہ نہیں سنا،“
حضور نے پوچھا: ”بھائی تمہارا آبائی وطن کونسا ہے اور تم کس دین کے
پیرو ہو؟“

عداس نے جواب دیا: ”میں ارضِ نبویٰ کا رہنے والا ہوں اور دین
مسیحی کا پیرو ہوں۔“

حضور نے فرمایا: ”اچھا تو تم مردِ صالح یونسؑ بنِ متیٰ کے ہم وطن ہو۔“
فرطِ تحیر سے عداس کی آنکھیں پھٹی کی پھٹی رہ گئیں بے اختیار ہو کر پوچھا:
”یونسؑ بنِ متیٰ، آپ یونسؑ بنِ متیٰ کو کیسے جانتے ہیں؟“
حضور نے فرمایا: ”یونسؑ میرے بھائی ہیں وہ بھی خدا کے نبی تھے اور
میں بھی خدا کا نبی ہوں۔“

عداس کو اللہ تعالیٰ نے فطرتِ سعید عطا فرمائی تھی اور پھر وہ تورات و انجیل میں
بھی شدُ بد رکھتا تھا۔ لسانِ رسالت سے اعلانِ نبوت سن کر اس کو یقین ہو گیا کہ مقدس
مسافر فی الحقیقت نویدِ مسیحا اور یوحنا کا ”وہ نبی“ ہے۔ اسی وقت رحمتِ عالم صلی علیہ وسلم
کے قدموں میں گر پڑا۔ اشکِ ہائے عقیدت سے انہیں تر کیا اور پھر والہانہ آپ کے
سراقدس اور ہاتھوں کو چومتے ہوئے عرض پیرا ہوا:

اشهد انک عبد الله ورسوله

(میں گواہی دیتا ہوں کہ بے شک آپ اللہ کے بندے اور اس کے رسول ہیں)
عتبہ اور شیبہ دُور سے عداسؑ کی یہ کیفیت دیکھ رہے تھے۔ جب وہ ان کے
پاس لوٹ کر گیا تو انہوں نے کہا: ”تجھے کیا ہو گیا کہ تو اس مسافر کے ہاتھ پاؤں اور
سر جو منے لگا؟“

عداس نے جواب دیا: — ”صاحبو! یہ مسافر ایک رفیع المرتبت ہستی ہے۔
آج دُورے زمین پر اس سے بہتر کوئی انسان نہیں ہے، اس نے مجھے ایک ایسی بات
بتائی جو ایک نبی کے سوا کسی کو معلوم نہیں ہو سکتی۔“

دونوں بھائیوں نے عداس کو ڈانٹ پلائی کہ خبردار اپنا دین ترک نہ کرنا، تیرا دین اس مسافر کے دین سے بہتر ہے۔

باغ میں کچھ دیر سنانے کے بعد حضور طائف سے چل پڑے۔ اس وقت آپ سخت اندوگین تھے۔ صحیحین میں اُمّ المؤمنین حضرت عائشہ صدیقہؓ سے روایت ہے کہ میں نے ایک مرتبہ رسول اللہ صلی اللہ علیہ وسلم سے پوچھا:

”یا رسول اللہ! کیا آپ پر کوئی ایسا دن بھی آیا ہے جو یومِ اُحد سے زیادہ سخت ہو؟“
حضور نے فرمایا: ”ہاں۔ وہ دن سب سے زیادہ سخت تھا جب میں نے طائف

سے مراجعت کی تھی۔ میں (باغ سے نکل کر) ملول و محزون آ رہا تھا کہ ”قرن الثعالب“ (جس کو ”قرن المنازل“ بھی کہا جاتا ہے) کے مقام پر اچانک ابر کے ایک ٹکڑے نے میرے اوپر سایہ کر لیا، میں نے نظر اٹھا کر دیکھا تو جبرئیلؑ دکھائی دیے۔ انہوں نے پکار کر مجھ سے کہا کہ اللہ تعالیٰ نے وہ سب کچھ سن لیا ہے جو آپ کی قوم نے آپ سے کہا اور اس سلوک کو بھی دیکھ لیا جو دعوتِ توحید کے جواب میں آپ سے روا رکھا گیا، یہ پہاڑوں کا فرشتہ اللہ تعالیٰ نے آپ کے پاس بھیجا ہے تاکہ آپ جو چاہیں اسے حکم دیں۔ اتنے میں فرشتہ جبال نے پکار کر مجھے سلام کیا اور کہا، اے محمدؐ مجھے آپ کے رب نے آپ کے پاس بھیجا ہے کہ آپ کے ہر ارشاد کی تعمیل کروں، اگر آپ کی مرضی مبارک ہو تو اس وادی کے دو طرفہ پہاڑوں کو باہم ملا کر یہاں کی تمام آبادی کو تہس نہس کر دوں۔“

میں نے جواب دیا، نہیں میں ایسا نہیں چاہتا بلکہ مجھے امید ہے کہ اللہ تعالیٰ ان کی پشتوں سے ایسے لوگ پیدا کرے گا جو خدائے واحد کی عبادت کریں گے اور اس کے ساتھ کسی کو شریک نہیں ٹھہرائیں گے۔

بعض اہل سیر نے یہ خیال ظاہر کیا ہے کہ فرشتہ جبال نے حضور سے اہل طائف کو تباہ کرنے کی اجازت طلب کی تھی لیکن بعض نے اس رائے کا اظہار کیا ہے کہ اس نے جبل بوقیس اور جبل قعیقعان کو باہم ملا کر اہل مکہ کو تباہ کرنے کا اذن مانگا تھا کیونکہ

یہ اہل مکہ کا ظلم و عناد ہی تھا جس کے باعث آپ کو طائف جانا پڑا تھا۔

(۶)

رمضان المبارک ۸ شہ ہجری میں مکہ پر پرچم اسلام بلند ہوا تو سارے عرب نے اسلام کی صداقت اور عظمت کے سامنے سر جھکا دیا لیکن بنو لقیف اور بنو ہوازن کی بدبختی تھی یا کم عقلی کہ مکہ پر اہل حق کے استیلا نے ان کو یسخر پا کر دیا اور وہ اسلام کا قلع قمع کرنے کے لیے زور شور سے اٹھ کھڑے ہوئے۔ مؤرخین نے لقیف اور ہوازن کے طرز عمل کی مختلف توجیہات کی ہیں۔ بعض نے لکھا ہے کہ یہ لوگ مسلمانوں کو بت شکنی کی سزا دینے کے علاوہ اہل مکہ کے ان باغات اور قطععات پر بلا دغدغہ قبضہ کرنا چاہتے تھے جو طائف میں تھے۔ بعض نے یہ خیال ظاہر کیا ہے کہ وہ مکہ کی منڈی ہاتھ سے نکل جانے پر مشتعل ہو گئے۔ کچھ اس طرف گئے ہیں کہ اسلام کا روز افزوں غلبہ دیکھ کر وہ مضطرب ہو گئے کہ اب ان کی باری آنے والی ہے، یہی سوچ کر انہوں نے خود سبقت کر کے پوری قوت سے مسلمانوں پر یلغار کرنے کی ٹھانی۔ قطع نظر اس کے کہ ان لوگوں کی سرکشی کا حقیقی سبب کیا تھا انہوں نے نہایت اتہام سے لڑائی کی تیاری کی اور قبائل مضر، ہلال اور جثم کو بھی اپنے ساتھ ملا کر مکہ کی طرف بڑھے۔ حضور کو ان لوگوں کے فاسد ارادے کی اطلاع ملی تو آپ ایک لشکر گراں کے ساتھ ان کے مقابلے کے لیے مکہ معظمہ سے روانہ ہوئے۔ وادی حنین میں دونوں لشکروں کے درمیان خونریز لڑائی ہوئی جس میں بنو ہوازن، بنو لقیف اور ان کے حلیفوں کو عبرتناک شکست ہوئی اور وہ دو حصوں میں منتشر ہو گئے۔ ایک گروہ نے بھاگ کر طائف میں پناہ لی اور دوسرا ادطاس کی گھاٹی میں جا چھپا۔ حضور نے حضرت ابو عامر اشعریؓ کی قیادت میں ایک مختصر فوج ادطاس بھیجی۔ حضرت ابو عامرؓ اگرچہ مردانہ وار لڑتے ہوئے شہید ہو گئے لیکن ان کی فوج نے مشرکین کو شکست فاش دے کر نہ صرف بے شمار مال غنیمت پر قبضہ کر لیا، بلکہ دشمن کی بہت بڑی تعداد کو قیدی بھی بنا لیا۔ طائف کی طرف حضورؐ نے خود پیش قدمی فرمائی اور اس کا نہایت سختی سے محاصرہ کر لیا۔ اس وقت طائف اپنی

مضبوط شہر پناہ (فصیل) کی بدولت ایک ناقابل تسخیر قلعے کی حیثیت رکھتا تھا۔ اہل طائف نے اس میں سال بھر کی رسد اور کثیر مقدار میں سامانِ حرب و ضرب جمع کر رکھا تھا اور وہ فصیل کے لاتعداد برجوں اور دمدموں سے طویل عرصے تک شہر کا مؤثر دفاع کر سکتے تھے۔ یوں بھی بنو ثقیف اور ان کے احلاف جنگ آزما لوگ تھے اور فنونِ حرب سے ان کے لگاؤ کا یہ عالم تھا کہ ان کے بعض افراد نے جرش جا کر منجیق، دبابہ، ضبور جیسے قلعہ شکن اور دفاعی آلاتِ حرب بنانے کی تعلیم حاصل کی تھی (جرش اس زمانے میں اس قسم کا سامانِ حرب بنانے کا بہت بڑا مرکز تھا) بعض مؤرخین نے اس سلسلے میں غیلان بن سلمہ ثقفی اور عروہ بن مسعود ثقفی کا نام خصوصیت سے لیا ہے۔ ابن ہشام کا بیان ہے کہ ان دونوں کو یہ فن سکھنے کے لیے حضور نے جرش بھیجا تھا اس لیے وہ غزوہ حنین اور محاصرہ طائف میں حضور کے ساتھ نہ رہ سکے۔ لیکن بیشتر روایتوں سے یہ ثابت ہوتا ہے کہ غیلان بن سلمہ اور عروہ بن مسعود نے محاصرہ طائف کے بعد اسلام قبول کیا تھا اس لیے صحیح یہ ہے کہ انہوں نے قبولِ اسلام سے پہلے اس صنعت (یا فن) کی تعلیم حاصل کی تھی۔ البتہ بعض دوسرے مسلمانوں کو حضور نے غزوہ خیبر کے بعد یہ صنعت سکھنے کے لیے ضرور جرش بھیجا تھا۔

محاصرے کے دوران میں مسلمانوں نے بار بار قلعے پر حملے کیے لیکن قلعہ بند طائفوں نے زبردست مزاحمت کی اور مسلمانوں پر فصیلِ شہر سے بے پناہ آتش باری اور تیرنڈازی کر کے انہیں قلعہ میں اخل نہ ہونے دیا۔ بیان کیا جاتا ہے کہ وہ قلعے کی برجوں سے گولہ کی گرم سلاخوں، پتھروں اور تیروں کی بارش کر دیتے تھے۔ مسلمانوں نے شہر پناہ میں شگاف ڈالنے کے لیے منجیق اور دبابے بھی استعمال کیے لیکن مضبوط فصیل کو مطلق کوئی ضرر نہ پہنچا۔ تقریباً تین ہفتے کے محاصرے کے بعد حضور نے مسلمانوں کو محاصرہ اٹھا کر مدینہ منورہ کی طرف مراجعت کرنے کا حکم دیا۔ حضور نے قلعہ فتح کیے بغیر طائف کا محاصرہ کیوں اٹھایا؟ مؤرخین نے اس کے جواب میں مختلف قیاس آرائیاں کی ہیں جن میں سے کچھ یہ ہیں :

- ① محاصرے کا طویل عرصے تک جاری رہنا ملک کے امن و امان میں خلل ڈال سکتا تھا۔
- ② طائف کو لاتعداد جانوں کی قربانی دے کر مسخر کرنے سے یہ بہتر تھا کہ اہل طائف پر معاشی و باؤ ڈال کر ٹھکنے پر مجبور کیا جائے۔
- ③ قریش مکہ اور دوسرے عرب قبائل کے قبولِ اسلام کے بعد طائف کے لیے ممکن نہ تھا کہ وہ زیادہ عرصے تک اپنی انفرادیت اور اہمیت برقرار رکھ سکے۔
- ④ اہل طائف کو سرکشی کی سزا دینے کے لیے حضورؐ نے اعلان کیا کہ شہر سے باہر ان کے تمام باغات برباد کر دیے جائیں گے۔ یہ اہل طائف کی دکھتی رگ تھی! انہوں نے ابن الاسود ثقفی کو حضرت مغیرہ بن شعبہ اور حضرت ابوسفیانؓ کے پاس یہ پیغام دے کر بھیجا کہ اگر محمد (صَلَّى اللهُ عَلَيْهِ وَسَلَّمَ) نے ہمارے باغوں کو برباد کر دیا تو ہم اپنی روزی سے محروم ہو جائیں گے۔ ان سے خدا اور صلہ رحمی کا واسطہ دے کر درخواست کریں کہ وہ فی الحال ہمیں ہمارے حال پر چھوڑ دیں۔ حضورؐ کے سامنے یہ درخواست پیش ہوئی تو آپؐ نے محاصرہ کو مزید طول دینا مناسب نہ سمجھا۔

طائف کا محاصرہ اٹھانے کا پس منظر کچھ بھی ہو، حضورؐ نے اس دعا کے ساتھ

اہل طائف کو اپنے حال پر چھوڑ دیا:

اللَّهُمَّ اهْدِ لِقِيفًا دَأْتِ بِهِم

(الہی لقیف کو ہدایت دے کہ میرے پاس حاضر ہو جائیں)

غزوہ طائف میں باختلاف روایت بارہ یا تیرہ مسلمان شہید ہوئے۔ ان کی قبریں

آج بھی طائف کی موجودہ فصیل کے باہر موجود ہیں۔

(۷)

سرورِ عالم صَلَّى اللهُ عَلَيْهِ وَسَلَّمَ غزوہ طائف سے واپس تشریف لاتے ہوئے ایک

قریبی مقام جعترانہ میں رونق افروز ہوئے اور وہاں چودہ دن مقیم رہ کر حنین اور ادطاس

کا مالِ غنیمت تقسیم فرمایا۔ ابھی حضورؐ جعترانہ ہی میں تھے کہ طائف کے مردِ بزرگ عمرو بن

مسعود ثقفی کے نہاں خانہ دل میں یکایک شمعِ ایمان روشن ہو گئی، حضورؐ کے پیچھے پیچھے

جعرانہ پہنچ گئے اور بارگاہ رسالت میں حاضر ہو کر سعادت اندوز اسلام ہو گئے۔ قبول اسلام کے بعد چند دن حضور سے اسلام کی تعلیم حاصل کی اور آپ سے اجازت مانگی کہ طائف جا کر بنو ثقیف کو حق کی دعوت دیں۔ حضور نے بنو ثقیف کی شقاوتِ قلبی کے پیش نظر فرمایا:

”مجھے خدشہ ہے کہ تمہاری قوم تمہیں قتل کر دے گی۔“

انہوں نے عرض کیا ”یا رسول اللہ اہل طائف میری بے انتہا تعظیم و تکریم کرتے ہیں اور منزلہ اپنے باپ کے سمجھتے ہیں، مجھے امید ہے کہ وہ میری بات کو رد نہیں کریں گے۔“ ان کا جوشِ ایمان دیکھ کر حضور نے انہیں تبلیغِ حق کی اجازت دے دی۔

عروہ نے طائف پہنچ کر جو نہی اپنے اسلام کا اعلان کیا اور لوگوں کو توحید کی دعوت دی، اہل طائف ان کے خون کے پیاسے ہو گئے۔ امام حاکم نے اپنی ”مستدرک“ میں لکھا ہے کہ حضرت عروہؓ فجر کی اذان دے رہے تھے کہ بنو مالک (ثقیف کی ایک شاخ) کے ایک شخص اوس بن عوف نے تاک کر ایسا تیر مارا کہ ان کی رگِ اکمل میں پیوست ہو گیا۔ یہ تیر پیغامِ قضا ثابت ہوا۔ جب ان کی جانبی کی کوئی امید نہ رہی تو ان کے اہل خاندان ہتھیار باندھ کر ان کے پاس آئے اور کہا کہ ہم آپ کا بدلہ ضرور لیں گے خواہ ہمارا بچہ بچہ مارا جائے جب تک ہم بنو مالک کے دس سردار قتل نہ کر لیں گے ہم کو عین نہ آئے گا۔ حضرت عروہؓ نیک نفسی میں اپنی مثال آپ تھے۔ انہوں نے فرمایا: ”یہ تو اللہ تعالیٰ کا مجھ پر خاص احسان ہے کہ اس نے مجھے ربہ شہادت سے سرفراز فرمایا، میرے بدلہ میں کسی کو قتل نہ کر دیں نے اپنا خون معاف کیا، میری تو اب صرف یہ آرزو ہے کہ مجھے رسول اللہ صلی اللہ علیہ وسلم کے ان ساتھیوں کے پاس دفن کرنا جو محاصرہ طائف کے دوران میں شہید ہوئے۔“ ایک اور روایت میں حضرت عروہؓ سے یہ الفاظ بھی منسوب ہیں۔ ”میں گواہی دیتا ہوں کہ محمد صلی اللہ علیہ وسلم اللہ کے سچے رسول ہیں جنہوں نے مجھے اس بات کی خبر دی تھی کہ تمہاری قوم تمہیں قتل کر ڈالے گی۔“

اس وصیت کے بعد حضرت عروہؓ نے اپنی جاہلانِ آفرین کے سپرد کردی اہل خاندان نے طائف کے گنج شہیداں میں سپرد کر کے ان کی آخری تمنا پوری کر دی۔ حمتِ عام صلی اللہ علیہ وسلم

کو حضرت عروہ کی شہادت کی اطلاع ملی تو آپ نے فرمایا: ” عروہ کی مثال صاحبِ یسین (حضرت عیسیٰ) جیسی ہے جنہوں نے اپنی قوم کو حق کی طرف بلایا اور اس نے انہیں شہید کر ڈالا۔ بنو مالک نے حضرت عروہ کو تو قبولِ حق کے جرم میں شہید کر ڈالا لیکن وہ اپنے نامور سردار عوف بن مالک نصری کو لوٹے تو حید تھا منے سے باز نہ رکھ سکے۔ عوف بن مالک وہی شخص تھے جنہوں نے عروہ حنین میں ہوا ذن ثقیف اور دوسرے مشرک قبائل کے متحدہ لشکر کی قیادت کی تھی اور پھر طائف میں قلعہ بند ہو کر مسلمانوں کی پر زور مزاحمت کی تھی حضور کے حضور کے طائف سے تشریف لے جانے کے بعد ان کے دل کی دنیا یکایک بدل گئی۔ حضور کے قیامِ حیرانہ کے دوران میں ہی ایک دن بارگاہِ رسالت میں حاضر ہوئے اور شرفِ اسلام سے بہرہ ور ہو گئے۔ حضور نے انہیں مؤلفۃ القلوب میں شمار کر کے سوا دنٹ مرحمت فرمائے۔

رحمتِ عالم صَلَّی اللہُ عَلَیْہِ وَاٰلِہٖ وَسَلَّمَ طائف سے چلے تھے تو آپ نے دعا مانگی تھی ” الہی ثقیف کو ہدایت دے اور انہیں میرے پاس بھیج “ محبوبِ رب العالمین کی دعا کو درجاً آتا تک پہنچنے میں کچھ زیادہ دیر نہ لگی۔ اگلے سال ہی (شعبان یا رمضان ۱۱ھ ہجری میں) بنو ثقیف آستانہٴ اسلام کے سامنے سر جھکانے پر مجبور ہو گئے۔ اس سلسلہ میں علامہ شبلی نعمانی نے ”سیرۃ النبی“ میں یہ روایت بیان کی ہے:

” عروہ کا خون رائیگاں نہیں جاسکتا تھا۔ صحرا بن عیلہ رئیسِ حمس یہ سن کر کہ آنحضرت صَلَّی اللہُ عَلَیْہِ وَاٰلِہٖ وَسَلَّمَ طائف کا محاصرہ کیے ہوئے ہیں کچھ سوار لے کر چل کھڑا ہوا تھا۔ اتفاق سے اس وقت آپ طائف چھوڑ کر مدینہ کی طرف مراجعت فرما چکے تھے۔ صحرا نے عہد کیا کہ جب تک اہل طائف آنحضرت صَلَّی اللہُ عَلَیْہِ وَاٰلِہٖ وَسَلَّمَ کی اطاعت قبول نہ کر لیں گے قلعہ کا محاصرہ نہ چھوڑوں گا۔ آخر اہل طائف نے اطاعت قبول کر لی۔ صحرا نے خدمتِ نبوی میں اطلاع کی تو آپ نے مسجدِ نبوی میں تمام لوگوں کو جمع کیا اور حمس کے لیے دس مرتبہ دعا فرمائی۔ چند روز بعد اہل طائف نے باہم مشورہ کیا کہ تمام عربِ اسلام

لاچکا اب ہم اکیلے کیا کر سکتے ہیں۔ غرض یہ رائے قرار پائی کہ چند سفیر مقرر کر کے آنحضرت ﷺ کی خدمت میں بھیجے جائیں۔
 ڈاکٹر محمد حمید اللہ اپنی کتاب ”رسول اکرمؐ کی سیاسی زندگی“ میں یوں رقمطراز ہیں:
 ”غالباً مسلمانانِ مکہ نے طائف سے معاشی و اخلاقی قطع تعلق کر لیا ہوگا۔ اس معاشی دباؤ کو طائف کتنے دنوں سہاڑ سکتا۔ جبکہ اس کے چوطرف اسلام تیزی سے پھیلتا جا رہا تھا؟ چند ماہ بعد آخر انہوں نے بھی آنحضرتؐ سے دوستی کے حصول کے لیے ایک وفد مدینہ بھیجا۔“

”دائرہ معارفِ اسلامیہ (اردو)“ میں بیان کیا گیا ہے کہ:
 ”رسول اللہ ﷺ نے (طائف کا) مزید محاصرہ رکھنے کے بجائے ثقیف کے بعض حریف قبائل کو جو مسلمان ہو گئے تھے، اس پر مامور کیا کہ طائف پر معاشی دباؤ ڈالتے رہیں۔ سال بھر بھی نہ گزرا تھا کہ اہل طائف نے پریشان ہو کر اطاعت قبول کر لی۔“ (جلد ۱۲)

اہل طائف کے اطاعت قبول کرنے کا پس منظر کچھ بھی ہو بہر صورت ان کے وفد کی بارگاہِ رسالت میں حاضری تاریخِ اسلام کا ایک اہم واقعہ ہے۔ رحمتِ دو عالم ﷺ نے خود ان کو اللہ سے مانگا تھا تاکہ وہ اور ان کے اخلافِ اسلام کے دستِ دباؤ دین کر نجاتِ آخری کے مستحق بن جائیں۔

(۸)

شعبان یا رمضان ۹ھ ہجری میں اہل طائف نے اپنے چند ذی اثر اور زیرک آدمیوں کا ایک وفد مرتب کیا جو عبدیاسیلؓ کی قیادت میں عازمِ مدینہ ہوا۔ علامہ ابن اثیرؒ کا بیان ہے کہ بنو ثقیف نے پہلے حضرت عبدیاسیلؓ کو تنہا حضورؐ کی خدمت میں بھیجا جا ہا مگر انہوں نے یہ بات منظور نہ کی چنانچہ ان کے ساتھ پانچ آدمی بھیجے گئے۔ ان کے نام تھے شریل بن غیلان، حکم بن عمرو، نمیر بن خورشہ، اوس بن عوف اور عثمان بن ابی العاص۔ جب یہ وفد مدینہ منورہ کے قریب مقام ذی حرض میں پہنچا تو ان کی ملاقات حضرت مغیرہ بن شعبہؓ

سے ہوئی جو وہاں اونٹ چرا رہے تھے۔ انھیں اپنے ثقفی بھائی بندوں کے آنے کی غرض و غایت معلوم ہوئی تو اس قدر خوش ہوئے کہ حضورؐ کو اطلاع دینے کے لیے مدینہ منورہ کی طرف دوڑ پڑے۔ راستے میں حضرت ابو بکر صدیقؓ مل گئے۔ انہوں نے پوچھا، خیر تو ہے اس طرح بے تحاشا کیوں بھاگ رہے ہو؟ حضرت مغیرہؓ نے واقعہ بیان کیا تو صدیق اکبرؓ نے انہیں قسم دے کر کہا کہ یہ خوشخبری مجھ کو پہنچانے دو۔ چنانچہ انہوں نے جب حضورؐ کو وفدِ ثقیف کی آمد کی اطلاع دی تو آپؐ کو بھی بے انتہا مسرت ہوئی۔ اسی اثناء میں حضرت مغیرہؓ بھی ارکانِ وفد کو ساتھ لے کر بارگاہِ نبوتؐ میں حاضر ہو گئے۔ حضرت مغیرہؓ نے ان لوگوں کو تعلیم دی تھی کہ دربارِ رسالت میں پہنچ کر اس طریقہ سے سلام عرض کرنا لیکن ان کے رگ دیشے میں تو جاہلیت رچی ہوئی تھی اپنے ہی قدیم دستور کے مطابق سلام کیا تاہم حضورؓ نے اس کو کوئی اہمیت نہ دی۔ حضرت مغیرہؓ نے عرض کیا: ”یا رسول اللہ! یہ میری قوم کے لوگ ہیں کیا میں ان کو اپنے پاس اتار لوں اور ان کی خاطر مددات کروں؟“

حضورؓ نے فرمایا، میں منع نہیں کرتا کہ تم اپنی قوم کی عزت کرو لیکن ان کو ایسی جگہ اتارو جہاں قرآن کی آواز ان کے کانوں میں پڑتی رہے اور وہ مسلمانوں کو نماز پڑھتے دیکھ سکیں۔ چنانچہ حضورؓ کے ایما پر ان لوگوں کو مسجدِ نبویؐ کے صحن میں خیمے نصب کر کے ٹھہرایا گیا۔ یہ لوگ نماز اور خطبہ کے وقت موجود رہتے تھے گو خود شریک نہیں ہوتے تھے حضورؓ نمازِ عشاء کے بعد خود ان کے پاس تشریف لے جاتے اور کھڑے کھڑے دیر تک ان سے گفتگو فرماتے رہتے۔ ایک دن انہوں نے حضورؓ سے پوچھا کہ آپؐ ہم سے تو اپنی رسالت کا اقرار کرنا چاہتے ہیں لیکن خود آپؐ خطبے میں اپنا نام نہیں لیتے۔ حضورؓ نے فرمایا، میں سب سے پہلے اس بات کی شہادت دیتا ہوں کہ اللہ نے مجھے نبی اور رسول بنا کر بھیجا ہے اور اس کی طرف سے میں خلقت کی ہدایت اور اصلاح کے لیے مبعوث ہوا ہوں۔“

آہستہ آہستہ یہ لوگ اسلام قبول کرنے پر آمادہ ہو گئے۔ اس سلسلے میں رسول اکرمؐ اور رئیسِ وفد عبدیالیل کے درمیان وقتاً فوقتاً جو گفتگو ہوئی وہ اس طرح تھی:

عبدیلیل : ہمارے ہاں مرد عام طور پر مجرد رہتے ہیں اس لیے وہ زنا کاری پر مجبور
ہیں کیا اس کی اجازت ہوگی ؟

حضورؐ : زنا تو قطعاً حرام ہے اس کے بارے میں اللہ تعالیٰ کا حکم ہے :
وَلَا تَقْرَبُوا الزَّانِيَ إِنَّهُ كَانَ فَاحِشَةً وَسَاءَ سَبِيلًا ۝ (سورہ بنی اسرائیل آیت ۳۴)
(زنا کے پاس ہو کر بھی نہ پھٹکنا۔ کیونکہ یہ بے حیائی اور بہت برا چلن ہے)

عبدیلیل : اور سود کے بارے میں آپ کا کیا حکم ہے۔ یہ تو ہمارا اپنا مال ہے۔
حضورؐ : تم اپنا اصل روپیہ واپس لے سکتے ہو لیکن سود تو بالکل حرام ہے۔ اللہ کا حکم ہے :
يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ
مُؤْمِنِينَ ۝ (البقرہ - آیت ۲۷۸)

(اے لوگو! اگر تم ایمان رکھتے ہو تو اللہ سے ڈرو اور جو سود لوگوں کے ذمے باقی ہے
اس کو چھوڑ دو)

عبدیلیل : اور شراب کے بارے میں آپ کا کیا ارشاد ہے ؟ ہم لوگ پشت ہاپشت سے
شراب کے رسیا ہیں کہ یہ ہمارے ملک کے انگوروں کا عرق ہے اس کی اجازت
تو دے دیں۔

حضورؐ : اللہ تعالیٰ نے شرک اور جوئے وغیرہ کے ساتھ شراب بھی حرام کر دی ہے اور فرمایا ہے :
يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ
رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ ۝ (المائدہ ۹۰)
(اے ایمان والو! شراب، جوا، بت اور پانسے یہ سب شیطانی کام ہیں۔ ان سے
بچتے رہو تاکہ فلاح پاؤ)

عبدیلیل : ہمیں نماز سے تو معاف فرمایا جائے۔

حضورؐ : جس دین میں خدا کی عبادت نہ کی جائے وہ دین فطرت نہیں۔
یہ درخواستیں نا منظور ہو گئیں تو اہلِ وفد نے زکوٰۃ اور جہاد سے مستثنیٰ کیے جانے
کی درخواست کی۔ حضورؐ نے فرمایا، اچھا اس کے لیے تم کو مجبور نہیں کیا جائے گا۔

حضرت جابر بن عبد اللہؓ سے روایت ہے کہ میں نے بعد میں رسول اللہ صلی اللہ علیہ وسلم کو یہ فرماتے سنا کہ جب یہ لوگ صدقِ دل سے اسلام قبول کر لیں گے تو جہاد بھی کریں گے اور زکوٰۃ بھی دیں گے۔

اہلِ وفد نے یہ درخواست بھی کی کہ طائف کو حرم قرار دیا جائے۔ حضورؐ نے ان کی یہ درخواست بھی اس صورت میں قبول فرمائی کہ وادی طائف میں جنگلی خاردار درخت کاٹنا، شکار کرنا، ظلم کرنا، چوری یا کوئی اور برائی کرنا سب حرام ہیں۔ یہ باتیں طے ہو جانے کے بعد اہلِ وفد نے پوچھا کہ ہمارے بُت لات کے بارے میں آپ کا کیا ارادہ ہے؟

حضورؐ نے فرمایا: ”اسے توڑ دیا جائے گا۔“

یہ لوگ اپنے بُت سے اتنے خوفزدہ تھے کہ حضورؐ کا ارشاد سن کر ان پر سکتہ طاری ہو گیا، بولے:

”اگر لات کو آپ کے ارادے کا علم ہو گیا تو وہ ہمیں تباہ و برباد کر دے گا۔“

حضرت عمر فاروقؓ بھی اس موقع پر موجود تھے ان سے ضبط نہ ہو سکا اور ان لوگوں کو ملامت کرنے لگے کہ تم ایک بے جان پتھر سے آنا ڈرتے ہو؟

اہلِ وفد نے برہم ہو کر کہا: ”عمر تم نہ بولو، ہم تمہارے پاس نہیں آئے۔ یہ کہہ کر حضورؐ کی خدمت میں عرض کیا، ہم میں تو اتنا حوصلہ نہیں کہ لات کو ہاتھ لگائیں آپ جو چاہیں کریں۔“

حضورؐ نے متبسم ہو کر فرمایا: ”اچھا تو یہ بُت شکنی ہمارے ذمے ہی رہی تم لوگ یہ کام نہ کرنا۔“

اس کے بعد سب اہلِ وفد سعادت اندوز اسلام ہو گئے۔ ایک روایت میں ہے کہ جو شرطیں وفدِ ثقیف نے پیش کیں وہ ان سب کو ایک معاہدے کی صورت میں لکھ کر اپنے ساتھ لائے تھے اور چاہتے تھے کہ حضورؐ اس پر اپنی مہر ثبت فرمادیں، لیکن انانہ کو نہیں نے ان کو ایسی حکمت اور محبت سے سمجھایا کہ وہ اپنے تمام لغو مطالبوں سے

دست بردار ہو گئے، اور اس تحریری معاہدے پر دستخط کرنے پر تیار ہو گئے جو حضور نے تجویز فرمایا۔ ابو عبید نے یہ معاہدہ ”کتاب الاموال“ میں پورے کا پورا نقل کیا ہے اس کا متن یہ ہے :

بسم اللہ الرحمن الرحیم یہ ایک تحریر ہے اللہ کے رسول اور نبی محمدؐ کی ثقیف کے لیے۔ ان کو اس اللہ کا ذمہ دیا جاتا ہے جس کے سوا کوئی معبود نہیں اور نبی محمدؐ بن عبد اللہ کا ذمہ اس چیز کے متعلق جو اس دستاویز میں لکھا جاتا ہے بے شک ان کی دادی حرام ہے اور سب کی سب خدا کے لیے حرام کی گئی ہے وہاں کے جنگلی خار دار درخت، وہاں کا شکار، وہاں کا ظلم کرنا، چوری کرنا یا کوئی اور برائی کرنا (سب حرام ہیں)۔

اور اس دادی دوج پر ثقیف ہی کا سب سے زیادہ حق ہے، ان کے طائف کو مفتوح نہیں کیا جائے گا اور نہ کوئی مسلمان وہاں جا کر ان کو وہاں سے نکال سکے گا۔ وہ اپنے شہر طائف میں یا اپنی دادی میں جو عمارت چاہیں گے، بنا سکیں گے۔ ان کو نہ فوجی خدمت کے لیے مجبور کیا جائیگا اور نہ ان سے (بندور) عشر لیا جائے گا نہ زکوٰۃ۔ یہ مسلمانوں ہی کی ایک جماعت ہیں مسلمانوں میں جہاں آنا جانا چاہیں آجا سکیں گے۔ وہ کسی کو قیدی بنائیں گے تو اس کے بارے میں خود ہی فیصلہ کر سکیں گے ان کو رہن کی ضمانت پر جو قرض وصول کرنا ہو اس پر سود نہیں لیا جائے گا اگر اس کے ادا کرنے کی مدت آجائے اور ادا نہ کیا جائے تو قرض کی رقم کا بڑھنا سود ہے اور اللہ سے برأت اور جو قرض رہن کی ضمانت پر آنے والے موسم عکاظ کے بعد تک کے لیے ہو تو اس کا اصل راس المال عکاظ میں ادا کر دیا جائے اور ثقیف کو ان کے کھاتوں میں ان کے قبول اسلام کے دن لوگوں سے جو وصول طلب دیوں ہیں وہ ان کو ملیں گے۔

اور ثقیف کو لوگوں سے جو امانت یا مال یا آدمی (لوندی غلام) جسے

امانت رکھانے والے نے مالِ غنیمت میں پایا تھا یا کھویا تھا، وصول طلب ہو تو ضرور واپس کیا جائے گا۔

اور ثقیف کے جو آدمی یا سامان (اب) موجود نہ ہوں تو ان کو بھی وہی تحفظ حاصل ہوگا جو حاضر الوقت کو ہے اور ان کا جو مال لیتے (دادی دوج کا ایک مقام) میں ہو تو اس کو بھی وہی تحفظ حاصل ہوگا جو دوج کے مال کو ہے۔

اور ثقیف کا جو حلیف یا تجارتی معاملات دار ہو، اس کو بھی ثقیف ہی کے حقوق حاصل ہوں گے۔

اور اگر ثقیف پر کوئی الزام لگانے والا الزام لگائے یا کوئی ظلم کرنے والا ان پر ظلم کرے تو اس کی بات نہیں مانی جائے گی خواہ مال کے متعلق ہو یا جان کے اور رسول اللہ اور تمام مسلمان ثقیف کی مدد اس شخص کے خلاف کریں گے جو ان پر ظلم کرے۔

اور ثقیف کو جس شخص کا اپنے ہاں آنا پسند نہ ہوگا وہ ان کے ہاں نہ جا سکے گا اور بازار اور بیوپار گھروں کے صحنوں میں ہوگا۔

ان کا امیر انہیں میں سے کوئی ہوا کرے گا، کوئی دوسرا نہیں۔ بنو مالک پر ان کا اپنا امیر اور اہل حلف پر ان کا اپنا امیر ہوگا۔

اور ثقیف دلے قریش کے جن تانوں کو پانی فراہم کریں گے تو پانی فراہم کرنے والے کو پیداوار کا آدھا ملے گا۔

اور ان کے پاس جو امیر ہو جسے اس کے مالک نے بیچ دیا ہو تو اسی کو اس کی بیع کا حق ہوگا اور جو بیچا نہ گیا ہو تو اس میں (فدیہ) چھ اونٹنیاں ہوں گی آدھوں آدھ تین سالہ اونٹنیاں اور دودھ پلائی عمدہ موٹی۔

اور جس نے معاملہ بیع کر کے کچھ خریدا ہو تو اس بیع کا اسی کو حق ہے۔“

حافظ ابن عبد البر اور بعض دوسرے علماء نے اس معاہدے کی کچھ شقوں کا متن مختلف

صورت میں دیا ہے۔ بدکاری اور شراب خواری سے بچنے اور نماز کی پابندی جیسے احکام کو معاہدہ میں اندراج کا محتاج نہیں سمجھا گیا۔ کیونکہ ان میں کسی قسم کی رعایت ممکن ہی نہیں تھی۔ البتہ فوجی خدمت کے بارے میں (وقتی طور پر) ان کو رعایت اس لیے دی گئی کہ جہاد فرض کفایہ ہے۔ ہر شخص پر واجب نہیں اور جب واجب بھی ہو تو اس کے خاک مواقع ہیں روز کا کام نہیں۔ اس طرح زکوٰۃ کے بارے میں شوق اس لیے شامل کی گئی کہ یہ سال کے بعد واجب ہوتی ہے۔ حضورؐ کو یقین تھا کہ جب ان لوگوں کے دلوں میں ایمان راسخ ہو جائے گا تو خود بخود ہی زکوٰۃ بھی ادا کریں گے اور جہاد کے لیے بھی نکلیں گے اور فی الواقع بعد میں یہی ہوا۔

وفدِ ثقیف نے مدینہ منورہ میں چند روز قیام کے بعد وطن کو مراجعت کا عزم کیا تو انہوں نے حضورؐ سے درخواست کی کہ ہمارے لیے کوئی امام مقرر فرما دیجئے۔ آپؐ نے وفد کے ایک نوجوان رکن عثمان بن ابی العاص کا ہاتھ پکڑ کر فرمایا:

”یہ دانا آدمی ہے اور یہی تمہارا امیر اور امام ہوگا۔“

تمام اہل وفد نے حضورؐ کے ارشاد کے سامنے سر جھکا دیا۔ پھر آپؐ نے عثمان بن ابی العاص سے مخاطب ہو کر فرمایا:

”نماز پڑھتے وقت لوگوں کی حالت کا خیال رکھنا ان میں بوڑھے بچے بیمار

کمزور اور کاروباری ہر قسم کے لوگ ہوتے ہیں۔“

حضرت عثمانؓ وفدِ ثقیف کے سب سے کم عمر رکن تھے لیکن فہم و فراست، شوقِ تعلیم اور جوشِ ایمان کی بنا پر وہ سب اہل وفد پر فائق تھے انہوں نے مدینہ پہنچ کر وفد سے الگ ہو کر سب سے پہلے بارگاہِ رسالت میں عاصری دی تھی اور قبولِ اسلام کا شرف حاصل کیا تھا۔ وفد کے دوسرے اکابر تو مختلف مسائل کے بارے میں حضورؐ سے گفتگو کرتے رہے اور وہ ان سے چھپ کر پہلے سرورِ عالم صلی اللہ علیہ وسلم سے اور پھر حضرت ابی بن کعب سے قرآن کی تعلیم حاصل کرتے رہے۔ ایک دن حضرت ابوبکر صدیقؓ نے ان کا علمی شوق دیکھا تو فرمایا: ”یہ لڑکا تفقہ فی الدین اور تعلیم قرآن کا بہت مشتاق ہے۔“

حضور کو علم ہو گیا تھا کہ یہ جوہر قابل ہے اس لیے آپ نے انہیں بنو ثقیف کی امارت و امامت کے لیے منتخب فرمایا۔

دفن ثقیف حضور سے رخصت ہو کر طائف پہنچا تو بیشتر بنو ثقیف اور ان کے احلاف حلقہ بگوش اسلام ہو گئے۔ حافظ ابن حجر عسقلانی نے ”الاصابہ“ میں لکھا ہے کہ کچھ عرصہ بعد حجۃ الوداع کا موقع آیا تو کوئی ثقیفی ایسا نہ تھا جس نے اسلام نہ قبول کر لیا ہو۔

دفن کی روانگی کے چند دن بعد حضور نے حضرت مغیرہ بن شعبہ اور حضرت ابوسفیانؓ (اور ایک روایت کے مطابق حضرت خالد بن ولید کو بھی) طائف بھیجا کہ لات اور اس کے معبد کو برباد کر دیں۔ اہل طائف میں سے اکثر مسلمان ہو چکے تھے لیکن پھر بھی ان کے دل سے ”لات“ کی ہیبت نہ گئی تھی۔ طبری کے بیان سے معلوم ہوتا ہے کہ ثقیفی عورتوں کے دلوں سے کفر و شرک کا زنگ دور ہونے میں کافی وقت لگا۔ حضرت مغیرہ نے تیکدہ کو گرانے کا آغاز کیا تو عورتیں روتی ہوئی ننگے سر گھروں سے نکل آئیں اور یہ اشعار پڑھ کر اپنے مردوں کو ملامت کرنے لگیں:

الا ابکین دفاع لوگوں پر رو کہہ نزدلوں نے

اسلمھا المرضاع اپنے بتوں کو دشمنوں کے

الم یحسینوا المصاع حوالے کر دیا اور ان سے معرکہ آرا نہ ہوئے

حضرت مغیرہ نے پہلے لات کے بت کو توڑا پھر تیکدہ کی دیواروں پر چڑھ گئے

اور انہیں گرانا شروع کر دیا۔ ان کے ساتھیوں نے بھی ان کی امداد کی اور سب نے مل کر نہ صرف عمارت کا ایک ایک پتھر گرا دیا بلکہ اس کی بنیادیں تک کھود ڈالیں تیکدہ کی بربادی کے بعد اہل طائف کے دلوں میں توحید کی بنیاد مستحکم ہو گئی اور وہ اسلام کے بازوئے شمشیر زن بن گئے۔

سنہ ہجری میں حجۃ الوداع کا موقع آیا تو تمام بنو ثقیف نے بڑے ذوق و شوق سے رحمت عالم صلی اللہ علیہ وسلم کی ہمراہی کا شرف حاصل کیا اس وقت

وہ راہِ حق کے جانباز سپاہی بن چکے تھے اور زکوٰۃ و عشر کی ادائیگی کو بھی خوش دلی سے قبول کر چکے تھے۔

بعض اہل سیر نے لکھا ہے کہ بنو ثقیف کا جو وفد بارگاہِ رسالت میں حاضر ہوا تھا اس کی قیادت حضرت عبدیاللیل کے بیٹے مسعود کر رہے تھے۔ مگر امام محمد بن اسحاق نے صراحت کے ساتھ لکھا ہے کہ یہ خود حضرت عبدیاللیل ہی تھے۔ ان کے مشرف صحابیت پر سب کا اتفاق ہے۔

حضرت عبدیاللیلؓ کے اس سے زیادہ حالات کتب سیر میں نہیں ملتے اور نہ ان کا سال وفات ہی کسی کتاب میں درج ہے۔

رضی اللہ تعالیٰ عنہ

مشتبہ امور سے بچنے کی اہمیت

نعمان بن بشیرؓ کہتے ہیں کہ حضور صلی اللہ علیہ وسلم نے فرمایا۔ حلال بھی واضح ہے اور حرام بھی اور ان دونوں کے درمیان کچھ مشتبہ چیزیں ہیں جن کو اکثر لوگ نہیں جانتے۔ لہذا جو شخص ان مشتبہ چیزوں سے بچ کر رہا، اس نے اپنے دین اور ابرو کو محفوظ کر لیا اور جو ان میں پڑ گیا، وہ حرام میں پڑ گیا۔ جیسے وہ چرواہا جو محفوظ چراگاہ کے گرد اپنے جانور چراتا ہے۔ بہر وقت ممکن ہے کہ وہ چراگاہ میں جا گھسے یقین جانو کہ ہر بادشاہ کی ایک محفوظ چراگاہ ہوتی ہے اور اللہ کی محفوظ چراگاہ اس کے محارم ہیں۔ نیز آگاہ زہو کہ جسم انسانی میں گوشت کا ایک ایسا ٹکڑا ہے کہ وہ بگڑ جائے تو سارا جسم بگڑ جاتا ہے اور اگر وہ درست حالت میں ہو تو سارا جسم درست رہتا ہے اور وہ دل ہے!

(متفق علیہ مشکوٰۃ باب الکب و طلب المحلال ص ۴۱۲)

یعنی وہ چیزیں جن کی حرمت اللہ نے قائم کی ہے یا جن کو اس نے حرام ٹھہرایا ہے۔

حضرت عقبہ بن مسعود ہندی

(۱)

حبر اللامۃ سیدنا حضرت عبداللہ بن مسعود کے حقیقی بھائی تھے۔ نسب نامہ یہ ہے:
عقبہ بن مسعود بن عافل بن حبیب بن شمیخ بن فار بن مخزوم بن صاہلہ
بن کاہل بن حارث بن تمیم بن سعد بن ہذیل بن مدرکہ بن الیاس بن مضر
کنیت ابو عبداللہ تھی اور خاندانی تعلق مضر بن ہذیل سے تھا جو اضلاع نجد
میں آباد تھا۔

سرورِ عالم صلی اللہ علیہ وسلم کی بعثت سے قبل حضرت عبداللہ اور حضرت
عقبہ کے والد مسعود اپنے وطن کو خیر باد کہہ کر مکہ آگئے تھے اور بنی زہرہ کے عبد بن
حارث قرشی سے حلیفانہ تعلقات قائم کر لیے تھے۔ حضرت عبداللہ بن مسعود کے
بارے میں تو اربابِ سیر نے صراحت کے ساتھ لکھا ہے کہ وہ قبولِ اسلام سے پہلے
مشہور مشرک عقبہ بن ابی معیط کی بھڑ بھڑیاں چراتے تھے مگر حضرت عقبہ کے بارے
میں وضاحت نہیں کی کہ وہ کیا کرتے تھے۔ قیاس یہ ہے کہ وہ بھی اسی قسم کا کوئی کام
کرتے ہوں گے۔ یہ دونوں بھائیوں کے غضوانِ شباب کا زمانہ تھا۔ اللہ تعالیٰ نے انہیں
فطرتِ سعید سے نوازا تھا۔ رحمتِ عالم صلی اللہ علیہ وسلم نے دعوتِ توحید کا آغاز
فرمایا تو دونوں بھائیوں نے اس پر لبیک کہا اس طرح ان کو ”السَّابِقُونَ الْأَوَّلُونَ“
کی مقدس جماعت میں شامل ہونے کا عظیم شرف حاصل ہو گیا۔

(۲)

دعوتِ توحید کے آغاز میں جن سعید الفطرت ہستیوں نے اسلام قبول کیا، مشرکینِ قریش
نے ان پر بے پناہ مظالم ڈھانے شروع کر دیئے۔ ۵ھ اور ۶ھ بعد بعثت

میں حضورؐ کے ایما پر مظلوم مسلمانوں کی ایک معقول تعداد حبشہ کی طرف ہجرت کر گئی۔ دوسری ہجرت حبشہ (۳۱ھ بعد بعثت) کے مہاجرین میں حضرت عتبہؓ بن مسعود بھی شامل تھے جبکہ ان کے بھائی حضرت عبداللہؓ بن مسعود پہلی ہجرت میں بھی شریک تھے اور دوسری میں بھی۔ حضورؐ کی ہجرت الی المدینہ سے کچھ عرصہ پہلے حبش سے واپس مکہ آگئے اور پھر وہاں سے ہجرت کر کے مدینہ گئے۔ ابن سعدؒ کا بیان ہے کہ حضرت عتبہؓ بن مسعود غزوہ اُحد سے پہلے حبش سے مدینہ پہنچے اور غزوہ اُحد میں سرورِ عالم ﷺ کی ہمراہی کا شرف حاصل کیا۔ حافظ ابن عبد البرؒ نے "الاستیعاب" میں لکھا ہے کہ حضرت عتبہؓ بن مسعود اُحد کے بعد عہدِ رسالت کے دوسرے تمام غزوات میں بھی شریک ہوئے۔ اس طرح ان کو جاننا ان اسلام میں ایک نمایاں مقام حاصل ہو گیا۔

(۳)

امام حاکم نے اپنی "مستدرک" میں لکھا ہے کہ حضرت عتبہؓ بن مسعود نے سیدنا حضرت عمر فاروقؓ کے عہدِ خلافت میں وفات پائی۔ (یعنی ۳۱ھ اور ۳۲ھ کے درمیان کسی وقت) حضرت عبداللہؓ بن مسعود اس وقت حیات تھے۔ ان کو بھائی کی وفات کا سخت صدمہ ہوا اور وہ فرطِ غم سے رونے لگے۔ لوگوں نے حیران ہو کر ان سے کہا، آپ بھی روتے ہیں؟ انہوں نے فرمایا، اس میں حیرت کی کیا بات ہے، میرا بھائی رسولِ اکرم ﷺ کی صحبت میں میرا ساتھی تھا اور وہ عمر بن الخطابؓ کے سوا سب لوگوں سے مجھ کو زیادہ محبوب تھا۔

سیدنا حضرت عبداللہؓ بن مسعود فضل و کمال کے اعتبار سے بہت بلند مقام پر فائز تھے اور جبر الاُمتہ اور فقیہ الاُمت کہلاتے تھے۔ اہل سیر کا بیان ہے کہ حضرت عتبہؓ بن مسعود بھی علم و فضل کے لحاظ سے ان سے کچھ کم نہ تھے مگر انہوں نے زیادہ عمر نہ پائی اس لیے ان کی صلاحیتیں جاگزم ہو سکتی ہیں۔ امام زہریؒ کا بیان ہے کہ عبداللہؓ بن مسعود اپنے بھائی سے زیادہ عالم نہ تھے! ورنہ ان سے زیادہ قدیم صحبت تھی لیکن عتبہؓ بن مسعود سے پہلے انتقال کر گئے۔ (اُسند الغابہ) ایک روایت میں حضرت عتبہؓ بن مسعود کا سالِ وفات ۳۲ھ بیان کیا گیا ہے لیکن یہ صحیح نہیں اس سے لازم آتا ہے کہ حضرت عتبہؓ نے حضرت عبداللہؓ کے بعد وفات پائی (حضرت عبداللہؓ بن مسعود کا سالِ وفات ۳۲ھ ہے) حالانکہ اس بات پر سب کا اتفاق ہے کہ حضرت عتبہؓ بن مسعود سے پہلے فوت ہوئے۔ رضی اللہ تعالیٰ عنہ

حضرت عدی بن ابی الزعباء جہنی انصاری

(۱)

عرب کے مشہور قبیلہ جہینہ کے چشم و چراغ تھے اور مدینہ میں خزرج کے خاندان بنی مالک بن نجار کے حلیف تھے۔ اس لیے ان کو جہنی بھی کہا جاتا ہے اور انصاری بھی۔ والد کا اصل نام سنان تھا مگر وہ اپنی کنیت ابی الزعباء سے مشہور ہیں۔

سلسلہ نسب یہ ہے :

عدی بن سنان (ابی الزعباء) بن سبيع بن ثعلبہ بن ربیعہ بن زہرہ
بن ہذیل بن سعد بن عدی بن کاہل بن نصر بن مالک بن غطفان بن
قیس بن جہینہ۔

ہجرت نبوی کے بعد شرف اسلام سے بہرہ ور ہوئے اور اس کے ساتھ ہی راہِ حق کے ایک جانباز سپاہی بن گئے۔

(۲)

رمضان ۲ھ ہجری میں سرورِ عالم صلی اللہ علیہ وسلم غزوہ بدر کے لیے روانہ ہوئے تو جن تین سو تیرہ مسرفرو شوں کو آپ کی ہمرکابی کا شرف حاصل ہوا، ان میں حضرت عدی بن ابی الزعباء بھی شامل تھے۔ علامہ ابن سعد کا بیان ہے کہ اثنائے راہ میں حضور صلی اللہ علیہ وسلم نے حضرت عدیؓ اور اپنے ایک دوسرے جاں نثار حضرت لبیسؓ کو مشرکین مکہ کے بارے میں معلومات فراہم کرنے کے لیے آگے بھیجا۔ وہ دونوں چاہہ بدرتک گئے اور واپس آ کر حضور کو اطلاع دی کہ

۱۔ حضرت لبیسؓ کا تعلق بھی بنو جہینہ سے تھا اور وہ انصار کے قبیلہ بنی ساعدہ بن

(باقی حاشیہ اگلے صفحہ پر)

حضرت عمرو بن ابی الجعد الباری

(۱)

عہد رسالت کے ایک مبارک دن کا ذکر ہے کہ سرورِ عالم صلی اللہ علیہ وسلم نے اپنے ایک جاں نثار نوجوان کو ایک دینار دیا اور فرمایا کہ میرے لیے ایک بکری خرید لاؤ۔ وہ صاحب دینار لے کر گئے اور کسی بکریوں والے سے بھاؤتاؤ کر کے اُس ایک دینار کی دو بکریاں خرید لیں۔ پھر آتے آتے ان دو بکریوں میں سے ایک بکری، ایک دینار کی بیچ دی۔ بارگاہ رسالت میں واپس پہنچے تو آنحضرت صلی اللہ علیہ وسلم کی خدمت میں ایک بکری بھی پیش کر دی اور ایک دینار بھی۔ آپ ان کے اس سو سے بہت خوش ہوئے اور ان صاحب کے لیے (بطور خاص) خرید و فروخت یعنی تجارت میں برکت کی دعا فرمائی۔ اس دعا کی برکت سے ان کا یہ حال ہوا کہ اگر مٹی بھی خرید لیتے تو اس میں بھی ان کو نفع ہو جاتا۔

یہ صاحب سول جنہوں نے اپنی ہوشیاری اور دیانتداری سے رحمتِ عالم صلی اللہ علیہ وسلم کو مسرور کیا اور آپ سے برکت کی دعا لی، حضرت عمرو بن ابی الجعد الباری رضی اللہ تعالیٰ عنہ تھے۔

(۲)

حضرت عمرو باری کے والد کا نام ایک روایت میں جعد آیا ہے اور ایک دوسری روایت میں عیاض بن ابی الجعد۔ مگر جمہور اہل سیران کو ابن ابی الجعد ہی کہتے ہیں۔ ان کا قبیلہ ازد کی شاخ باریق سے تھا اور وہ باریق بن عدی بن حادثہ بن امرؤ القیس بن ثعلبہ بن مازن بن ازد کی اولاد سے تھے۔ ابن اثیر

کا بیان ہے کہ ان کو باریق اس لیے کہا گیا کہ وہ ایک پہاڑ کے نزدیک فرودکش ہوئے تھے جس کا نام باریق تھا۔ چنانچہ وہ اسی سے منسوب ہو گئے۔ ان کو باریقی کہا جائے یا ازدی اس سے کچھ فرق نہیں پڑتا۔

حضرت عروہ کا شمار فاضل اور باصلاحیت صحابہ میں ہوتا ہے مگر تعجب ہے کہ سیرت کی کتابوں میں ان کے بہت کم حالاتِ زندگی ملتے ہیں۔ ان کے قبولِ اسلام کے زمانے کا تو کسی نے مطلق ذکر نہیں کیا اور نہ یہ بتایا ہے کہ وہ کون سے غزوات میں شریک ہوئے۔ البتہ ان سے مروی احادیث سے معلوم ہوتا ہے کہ ان کو آٹھ عرصہ صحبتِ نبوی سے فیض یاب ہونے کی سعادت ضرور نصیب ہوئی کہ سرورِ کائنات صلی اللہ علیہ وسلم ان پر اعتماد فرمانے لگے اور ان سے اپنے ذاتی کام بھی لینے لگے۔ اوپر کی روایت صحیح بخاری میں خود حضرت عروہ باریقیؓ سے منقول ہوئی ہے۔

صحیح بخاری کی ایک اور حدیث میں ان سے روایت ہے کہ :
 ”نبی صلی اللہ علیہ وسلم نے فرمایا کہ گھوڑوں کی پیشانیوں میں قیامت تک برکت رکھی گئی ہے۔ ثواب بھی ملتا ہے اور مال بھی۔“ لے
 سند ابی داؤد طیالسی کی ایک حدیث میں حضرت عروہ باریقیؓ سے روایت ہے کہ ایک مرتبہ رسول اللہ صلی اللہ علیہ وسلم کو گھوڑے کے رخسار پر مسح کرتے دیکھا گیا۔ آپ سے اس کی نسبت پوچھا گیا تو آپ نے فرمایا کہ جبریلؑ نے گھوڑے

لے اس حدیث میں جہاد کی غرض سے گھوڑے رکھنے کی طرف اشارہ ہے یعنی ان کے ذریعے جہاد کا ثواب بھی ملتا ہے اور جب دشمن پر اللہ تعالیٰ فتح دیتا ہے تو مالِ غنیمت بھی ملتا ہے۔ حضرت ابو ہریرہؓ سے مروی صحیح بخاری کی ایک اور حدیث میں بھی رسول اکرم صلی اللہ علیہ وسلم نے جہاد کی نیت سے گھوڑے رکھنے اور ان کی نگہداشت کرنے کا بہت ثواب بتایا ہے۔

کی (نگہداشت کی) بابت مجھے بہت تاکید کی ہے۔
 حضرت عمرو بارتقیؓ نے ہادی برحق صلی اللہ علیہ وسلم کے یہ ارشادات
 صرف سنے ہی نہیں بلکہ زندگی بھر ان پر عمل بھی کرتے رہے۔ بیان کیا جاتا ہے کہ
 ان کو گھوڑوں سے بہت محبت تھی اور وہ ہمیشہ بغرض جہاد بہت سے گھوڑے
 اپنے پاس رکھا کرتے تھے۔ ایک دفعہ انہوں نے ایک گھوڑا دس ہزار درہم کو خریدا
 تھا۔ شیبیب بن غرقہ کا بیان ہے کہ ایک مرتبہ میں نے عمروؓ کے گھر ستر گھوڑے
 جہاد فی سبیل اللہ کے لیے بندھے ہوئے دیکھے۔

در اصل بعض صحابہ یہ گھوڑے اس لیے اپنے پاس رکھتے تھے کہ جب جہاد
 کا اعلان ہو تو مجاہدین کو ان گھوڑوں پر سوار کر کے فوراً جہاد کے لیے روانہ کر دیا جائے۔

(۳)

علامہ ابن اثیر کا بیان ہے کہ حضرت عمر فاروقؓ کے عہد خلافت میں کوفہ آباد
 ہونے کے بعد حضرت عمرو بارتقیؓ نے کوفہ میں سکونت اختیار کر لی تھی۔
 قاضی شریح کے تقریر سے پہلے حضرت عمر فاروقؓ نے ان کو کوفہ کا قاضی
 مقرر کیا تھا۔ گویا امیر المؤمنین حضرت عمر فاروقؓ کے نزدیک حضرت عمرو بارتقیؓ میں
 وہ قابلیت اور صلاحیت موجود تھی جو منصب قضا کے لیے ضروری ہوتی ہے
 اور سیدنا فاروق اعظمؓ کی مردم شناسی ایک ایسی تاریخی حقیقت ہے جس کا دست
 دشمن سمجھی نے اعتراف کیا ہے۔

سیدنا حضرت عثمان ذوالنورینؓ کے عہد خلافت میں حضرت عمرو بارتقیؓ بعض
 سرحدوں کی حفاظت پر مامور تھے۔ وہ اس زمانے میں بعض دوسرے لوگوں کے ساتھ کوفہ
 سے شام چلے گئے تھے۔ ان سب اصحاب میں وہ مہم تھے۔ ایک روایت کے مطابق
 امیر المؤمنین حضرت عثمانؓ نے خود انہیں کوفہ سے شام بھیجا تھا۔

حضرت عمرو بارتقیؓ کے سال وفات کے بارے میں کتب سیر خاموش ہیں۔

رضی اللہ تعالیٰ عنہ

حضرت عقیل بن ابی طالب

(۱)

عقیل نام - ابو یزید کنیت - خاندان بنی ہاشم کے چشم و چراغ اور رسول اکرم
 ﷺ کے حقیقی چچا زاد بھائی تھے۔ سلسلہ نسب یہ ہے :
 عقیل بن ابی طالب بن عبد المطلب بن ہاشم بن عبد مناف بن
 قصی قرشی ہاشمی۔

والدہ کا نام فاطمہ بنت اسد بن ہاشم تھا۔ علامہ ابن اثیر نے "أسد الغابہ"
 میں لکھا ہے کہ وہ حضرت جعفر (طیار) بن ابی طالب اور حضرت علی بن ابی طالب
 کے علاقائی (ماں کی طرف سے سوتیلے) بھائی تھے۔ مگر "أسد الغابہ" ہی میں انہوں
 نے حضرت علی کی والدہ کا نام بھی فاطمہ بنت اسد بن ہاشم لکھا ہے۔ مولوی
 شاہ معین الدین احمد ندوی مرحوم نے اپنی تالیف "مہاجرین حصہ دوم (صحابہ جلد سوم)"
 میں ابن اثیر کے حوالے سے حضرت عقیل کو حضرت علی رضی اللہ تعالیٰ عنہ کا سوتیلے
 بھائی بتایا ہے۔ کچھ اور مؤرخین نے بھی ان کو حضرت جعفر اور حضرت علی رضی اللہ تعالیٰ عنہما
 کا علاقائی بڑا بھائی بتایا ہے۔ مگر یہاں اشکال پیدا ہوتا ہے کہ اگر ان سب کی والدہ فاطمہ
 بنت اسد بن ہاشم تھیں تو پھر حضرت عقیل کو حضرت جعفر اور حضرت علی
 کا علاقائی بھائی کیسے کہا جاسکتا ہے۔ ایک ہی ماں باپ کے بیٹے تو آپس میں حقیقی
 بھائی ہوتے ہیں۔

اردو دائرہ معارف اسلامیہ (دانشگاہ پنجاب لاہور) میں جناب ابو طالب
 کے ترجمہ کے آخر میں یہ عبارت ملتی ہے : —

”ابو طالب نے دو شادیاں کیں۔ پہلی بیوی جن کا نام حضرت فاطمہ بنت اسد بن ہاشم تھا،

مشرف بہ اسلام ہوئیں۔ ان سے ابوطالب کی حسب ذیل اولاد ہوئی۔

- (۱) طالب (۲) اُمّ ہانی فاختہؓ (۳) عقیلؓ (۴) جعفرؓ (۵) جمانہ
(۶) علیؓ (۷) اُمّ طالب ریطہ۔

دوسری بیوی سے ایک لڑکا پیدا ہوا طلیق (دیکھئے ابن سعد) ان آٹھ بچوں میں پیدائش کے لحاظ سے جو ترتیب تھی اس کا اجمالی حال ”الاستیعاب“ (حالات علیؓ) اور المسعودی سے معلوم ہوتا ہے۔

(اردو دائرہ معارف اسلامیہ جلد اول ص ۸۳۶-۸۳۷)
اس تحقیق کی روشنی میں حضرت عقیلؓ کو وثوق کے ساتھ حضرت جعفرؓ اور حضرت علیؓ رضی اللہ تعالیٰ عنہما کا حقیقی بڑا بھائی کہا جاسکتا ہے۔ وہ عمر میں حضرت جعفرؓ سے دس سال اور حضرت علیؓ سے بیس سال بڑے تھے۔

(۲)

حضرت عقیلؓ ماثر و انساب کے بڑے عالم، فصیح اللسان، شگفتہ مزاج اور حاضر جواب آدمی تھے۔ بعض ارباب سیر نے لکھا ہے کہ علم الانساب اور قریش کی تاریخ پر وہ مسلمہ سند تسلیم کیے جاتے تھے۔ وہ زمانہ جاہلیت میں قریش کے اشراف میں شمار ہوتے تھے اور قریش کے سبھی خاندانوں میں بڑی عزت کی نظر سے دیکھے جاتے تھے۔ وہ قریش کے ان چار معززین میں سے تھے جن کو قریش (اپنے باہمی جھگڑوں یا منافرت وغیرہ میں) حکم (ثالث یا فیصلہ کرنے والا) بنایا کرتے تھے۔ دوسرے تین مخزومہ بن نوفل زہری، ابو جہم بن حذیفہ اور حویطب بن عبد العزیٰ تھے بعد میں ان سب کو قبول اسلام اور صحابیت کا شرف حاصل ہوا۔

حضرت مخزومہ بن نوفل اور حضرت ابو جہم بن حذیفہ کے حالات اس کتاب میں دوسری جگہ بیان کر دیئے گئے ہیں۔ حضرت حویطب بن عبد العزیٰ لے لے حضرت ابو محمد حویطب بن عبد العزیٰ کا تعلق قریش کے خاندان عامر بن لؤی سے تھا۔ (باقی حاشیہ اگلے صفحہ پر)

کے حالات نیچے حاشیہ میں دیکھیں۔

کہا جاتا ہے کہ حضرت عقیلؓ بالعموم قریش کے معائب اور ایسی باتیں جن کو لوگ نہ جانتے تھے، بیان کیا کرتے تھے جبکہ باقی تینوں عام طور پر قریش کے محاسن بیان کیا کرتے تھے۔ ابن اثیرؒ نے لکھا ہے کہ اگر قریش کا کوئی ایسا شخص حضرت عقیلؓ کے پاس آجاتا جس میں زیادہ برائیاں ہوتیں تو ان کا فیصلہ سننے کے بعد وہ کہتا کہ کاش میں ان کے پاس نہ آتا انہوں نے تو میرے ایسے معائب بھی بیان کر دیئے ہیں جن کی لوگوں کو کچھ خبر نہ تھی۔

رحمتِ عالمِ صلی اللہ علیہ وسلم نے دعوتِ حق کا آغاز فرمایا تو حضرت عقیلؓ

(بقیہ حاشیہ صفحہ گزشتہ)

فتح مکہ (۶۱۰ء) کے فوراً بعد مشرف بہ اسلام ہوئے۔ اس وقت ان کی عمر اسی برس کے لگ بھگ تھی۔ وہ مکہ کے رؤسا میں سے تھے۔ "مستدرک حاکم" میں ہے کہ سرورِ عالم صلی اللہ علیہ وسلم کے طلب کرنے پر انہوں نے آپ کو چالیس ہزار درہم قرض دیئے (غالباً آپ نے یہ رقم غزوہ حنین کے اخراجات پورے کرنے کے لیے قرض لی) اس کے بعد انہوں نے غزوہ حنین اور غزوہ طائف میں حضورؐ کی ہمراہی کا شرف حاصل کیا۔ حضورؐ نے حنین کے مالِ غنیمت سے انہیں سوا اونٹ مرحمت فرمائے حضرت عمر فاروقؓ نے اپنے عہدِ خلافت میں انہیں اس عہد کا رکن مقرر کیا جو انصافِ حرم کی تجدید کے لیے تشکیل دی گئی تھی۔ حضرت عثمان غنیؓ کی شہادت کے بعد جن جاں بازوں نے ان کی میت کی تدفین کی ان میں حضرت حویطبؓ بھی شامل تھے۔

حضرت حویطبؓ نے حضرت امیر معاویہؓ کے عہدِ خلافت میں مدینہ میں وفات پائی۔

اس وقت ان کی عمر ایک سو بیس سال کی تھی۔

اہلِ سیر نے لکھا ہے کہ حضرت حویطبؓ بڑے جبری اور بے باک آدمی تھے اور حق بات کہنے میں کسی بڑی سے بڑی شخصیت کی بھی پروا نہیں کرتے تھے۔

رضی اللہ تعالیٰ عنہ

باہم عقل و دانش اس کو قبول کرنے سے گریزاں رہے حالانکہ ان کے چھوٹے بھائی حضرت علیؑ نے قریش کے نو بہاولوں میں سب سے پہلے اس پر لبیک کہا اور تھوڑے ہی دنوں کے بعد حضرت جعفرؑ بھی بادہ توحید سے سرشار ہو گئے۔ ایک روایت کے مطابق حضرت عقیلؑ کا دل بھی اسلام کی طرف مائل ہو گیا تھا مگر کفار کی طعنہ زنی کا خوف علانیہ قبولِ حق میں مانع تھا۔ اس طرح طویل عرصہ گزر گیا یہاں تک کہ رسولِ اکرم ﷺ سے ہجرت فرما کر مدینہ تشریف لے گئے۔

(۳)

رمضان ۱۰ھ ہجری میں مشرکین قریش معرکہ بدر کے لیے روانہ ہوئے، تو حضرت عقیلؑ بھی بادلِ ناخواستہ شکر قریش میں شامل ہو گئے۔ ان کے بڑے بھائی طالب بن ابی طالب بھی ساتھ تھے۔ کہا جاتا ہے کہ دونوں بھائیوں کو مشرکین نے مجبور کر کے اپنے لشکر میں شامل کیا تھا۔ مولانا ابوالقاسم رفیق دلاوریؒ نے ”سیرۃ کبریٰ“ میں لکھا ہے کہ اثنائے راہ میں طالب کی کسی شخص سے گفتگو چھڑ گئی۔ دورانِ گفتگو میں اس شخص نے طالب سے کہا، واللہ سم خوب جانتے ہیں کہ تم بنو ہاشم کو ہمارے ساتھ آگے ہو مگر دل سے تم محمدؐ (صلی اللہ علیہ وسلم) کے حامی ہو۔ یہ سن کر طالب کچھ دوسرے لوگوں کے ساتھ مکہ کو پلٹ گئے۔

ابن جریر طبری کا بیان ہے کہ طالب نے الجحفہ کے مقام سے مراجعت کی (یہ جگہ مکہ سے ۳۷ کلومیٹر کے فاصلے پر واقع ہے) اس کے بعد ان کا کوئی نام و نشان نہ ملا کہ کدھر گئے۔ نہ تو وہ مکہ معظمہ پہنچے نہ بدر کے قیدیوں میں شامل تھے اور نہ غزوہ بدر کے مقتولین میں ان کی لاش ملی۔ البتہ حضرت عقیلؑ شکر قریش کے

۱۔ ایک روایت کے مطابق طالب بدر کی لڑائی میں شریک ہوئے اور مسلمانوں کے ہاتھ اسیر ہو گئے۔ رہائی کے بعد انہوں نے حالتِ شرک ہی میں وفات پائی۔ مگر یہ روایت مشکوک ہے چہو اربابِ سیر نے ان کے لڑائی میں شریک ہونے اور گرفتار ہونے کا ذکر نہیں کیا۔

ساتھ رہے۔ لڑائی میں کفار کو شکست ہوئی تو حضرت عقیلؓ حضرت عبید بن اسعدؓ کے ہاتھ گرفتار ہو گئے۔

لڑائی کے دوسرے دن رسول اکرم صلی اللہ علیہ وسلم نے حضرت علیؓ سے فرمایا کہ جا کر دیکھو کہ میرے گھرانے کے کون کون سے آدمی گرفتار ہوئے ہیں! انہوں نے جا کر قیدیوں کا جائزہ لیا اور واپس آ کر بتایا کہ عباسؓ، نوفل بن حارث اور عقیلؓ تین ہاشمی گرفتار ہوئے ہیں۔ یہ سن کر حضور صلی اللہ علیہ وسلم بہ نفس نفیس ان سے ملنے تشریف لے گئے اور کچھ دیر ان کے ساتھ مصروف گفتگو رہے۔ علامہ ابن سعد کا بیان ہے کہ حضور صلی اللہ علیہ وسلم نے حضرت عقیلؓ کے پاس کھڑے ہو کر فرمایا:-

”ابو جہل قتل ہو گیا۔“

عقیلؓ بولے، ”اب تہامہ میں مسلمانوں کی مزاحمت کرنے والا کوئی نہیں رہا۔“ اس کے بعد جب آنحضور صلی اللہ علیہ وسلم نے اسیران بدر کو فدیہ کے عوض رہا کرنے کا فیصلہ کیا تو حضرت عباسؓ نے (جو خود بھی اسیروں میں تھے) اپنا اور حضرت عقیلؓ (بھتیجے) دونوں کا فدیہ اپنے پاس سے ادا کر دیا۔ یوں وہ رہا ہو کر مکہ واپس آ گئے۔

(۴)

حضرت عقیلؓ مکہ واپس جا کر مسلمانوں کے خلاف پھر کسی لڑائی میں شریک نہیں ہوئے۔ انہوں نے صلح حدیبیہ (ذیقعدہ ۶۱۰ھ) اور غزوہ موتہ کے درمیان کسی وقت اسلام قبول کیا اور ۶۱۰ھ میں مکہ سے ہجرت کر کے مدینہ چلے گئے۔ جمادی الاولیٰ ۶۱۰ھ ہجری میں سرد عالم صلی اللہ علیہ وسلم نے حضرت زید بن حارثہ کی سرکردگی میں حضرت حارث بن عمیر ازدی کی شہادت کا بدلہ لینے کے لیے شام کی طرف لشکر روانہ فرمایا تو حضرت عقیلؓ اس میں شامل ہو گئے۔ موتہ کے مقام پر اس لشکر کی کثیر التعداد دشمن سے ٹکرائی ہوئی۔ مسلمان بڑی ثابت قدمی سے لڑے

مگر تین ہزار مسلمانوں کے مقابلے میں دشمن کی تعداد ایک لاکھ سے بھی زیادہ تھی اس لیے وہ پیچھے ہٹنے کا نام نہیں لیتا تھا۔ لڑائی کے دوران میں حضرت زید بن حارثہ، شہید ہو گئے۔ ان کے بعد حضرت جعفر بن ابی طالب (حضرت عقیلؓ کے چھوٹے بھائی) امیر شکر بنے وہ بھی شہید ہو گئے تو حضرت عبداللہ بن رواحہ انصاری نے علم امارت سنبھالا (یہ سب کچھ آنحضور صلی اللہ علیہ وسلم کی ہدایت کے مطابق ہوا) وہ بھی جاہم شہادت پی کر خلد بریں کو سدھارے تو مسلمانوں نے حضرت خالد بن ولید کو اپنا قائد بنایا۔ انہوں نے اپنی بے مثال شجاعت اور خداداد عسکری صلاحیتوں کو بروئے کار لاکر اس شان سے جنگ کی کہ رومیوں کا منہ پھیر دیا اور اپنے لشکر کو (سولے چند شہداء کے) صحیح و سالم واپس لے کر آئے اس لڑائی میں ان کے ہاتھ سے نو تلواریں لڑیں اور ان کو بارگاہ رسالت سے ”سیف اللہ“ کا مہتم بالمشا لقب مرحمت ہوا۔

حضرت عقیلؓ غزوہ موثر میں بڑی بہادری سے لڑے۔ وہاں سے واپس آئے تو بیمار ہو گئے اور ایک مدت تک صاحب فراش رہے یہی وجہ ہے کہ غزوہ موثر کے بعد کسی غزوے میں شریک نہ ہو سکے۔ جمہور ارباب سیر کا یہی خیال ہے مگر حافظ ابن حجر عسقلانیؒ نے ”الاصابہ“ میں لکھا ہے کہ حضرت عقیلؓ غزوہ خیبر میں شریک تھے۔ جب لڑائی کے آغاز میں مسلمانوں میں انتشار پھیلنا تو سرور عالم صلی اللہ علیہ وسلم کے ساتھ جو سر فرودش میدان جنگ میں ثابت قدم رہے حضرت عقیلؓ بھی ان میں شامل تھے۔ واللہ اعلم بالصواب۔

ارباب سیر کا بیان ہے کہ سرور عالم صلی اللہ علیہ وسلم کو حضرت عقیلؓ سے بہت محبت تھی۔ آپ ان سے فرمایا کرتے تھے کہ مجھ کو تمہارے ساتھ دوہری محبت ہے ایک تو قرابت کی وجہ سے اور دوسرے اس بنا پر کہ میرے چچا ابو طالب تم کو محبوب رکھتے تھے۔ (تہذیب الکمال، اسد الغابہ)

علامہ ابن اثیرؒ کا بیان ہے کہ رسول اکرم صلی اللہ علیہ وسلم نے خیبر کی پیدوار

سے حضرت عقیلؓ کے لیے ایک سو چالیس وستی سالانہ مقرر فرمایا تھا لہ
(اسد الغابہ)

بعض روایتوں سے معلوم ہوتا ہے کہ حضرت عقیلؓ قبولِ اسلام سے پہلے
بھی کبھی کبھار مدینہ منورہ کا چکر لگا جاتے تھے۔ اس سفر سے ان کا مقصد غالباً
اپنے چھوٹے بھائی حضرت علیؓ اور دوسرے اعزہ واقارب سے ملاقات کرنا ہوتا تھا۔

(۵)

سرورِ عالم صلی اللہ علیہ وسلم کی وفات کے بعد تقریباً پچیس برس تک حضرت
عقیلؓ کی سرگرمیوں اور مشاغل کے بارے میں بہت کم معلومات ملتی ہیں۔ صرف
آنا معلوم ہے کہ امیر المؤمنین حضرت عمر فاروقؓ نے جب ظائف کی فہرست مرتب
کرائی تو اس کام میں مدد دینے کے لیے حضرت عقیلؓ کو بھی طلب کیا تھا۔

بعض ارباب سیر نے لکھا ہے کہ کبھی کبھی مسجد نبویؐ میں ان کے لیے ایک پوریا
بچھا دیا جاتا تھا جس پر آکر وہ بیٹھتے تھے۔ (بروایت دیگر ان کے پاس ایک
پوریا تھا جس پر نماز کے بعد بیٹھ جاتے تھے) چونکہ علم الانساب کے بڑے ماہر
تھے اور آیامِ عرب کے واقعات سے بھی غیر معمولی واقفیت رکھتے تھے اس لیے لوگ
ان کے پاس انساب کے بارے میں معلومات حاصل کرنے یا آیامِ عرب کی داستانیں
سننے کے لیے جمع ہو جاتے تھے۔ (مسند احمد بن حنبل ج ۱۰)

ابن اثیر کا بیان ہے کہ وہ قریش کے معائب بڑی بے باکی سے بیان کیا کرتے

لہ وستی ایک اونٹ کے لادنے بھر کا سامان ہوتا تھا جو گہوؤں کے وزن کے اعتبار سے
۱۳۰ کلو ۵۰۰ گرام یا تقریباً ساڑھے تین من بنتا تھا۔ (جزیرۃ العرب از مولانا محمد رفیع حسنی)
لہ مؤطا امام مالک میں مالک بن عامر الاصبیحی سے روایت ہے کہ جمعہ کے روز حضرت
عقیلؓ بن ابی طالب کے لیے ایک چٹائی مسجد کی مغربی دیوار کے ساتھ بچھا دی جاتی تھی۔ جب دیوار
کا سایہ پوری چٹائی پر چھا جاتا تھا تب حضرت عمرؓ باہر آتے اور نماز جمعہ پڑھتے۔

تھے، اس بنا پر بہت سے لوگ ان کے مخالف ہو گئے تھے اور ان کے بارے میں غلط باتیں کہتے تھے۔

” دائرہٴ معارف اسلامیہ“ (اردو) میں ہے کہ ”حضرت عقیل خوشحال آدمی تھے اور خاصا خدمتِ چشم رکھتے تھے، غالباً ان کی خوشحالی کا زمانہ امیر معاویہؓ کے پاس جانے کے بعد شروع ہوا (جیسا کہ آگے ذکر آتا ہے) غزوہٴ بدر (سلسلہ) کے موقع پر تو ان میں اتنی استطاعت بھی نہ تھی کہ اپنا ذریعہ ادا کر سکتے چنانچہ حضرت عباسؓ نے ذریعہ دے کر ان کو آزاد کرایا۔“

ایک روایت میں ہے کہ سرورِ عالم صلی اللہ علیہ وسلم کی مکہ سے ہجرت کے بعد حضرت عقیلؓ نے حضرت خدیجہ الکبریٰؓ کا مکان بیچ ڈالا تھا تاکہ اپنے اخراجات پورے کر سکیں۔ ان کی زندگی پر آسائش ہو یا غریبانہ بہر صورت جب حضرت علیؓ کا دورِ خلافت آیا تو وہ چالیس ہزار درہم کے مقرض تھے۔ اس قرض کی ادائیگی کی فکر میں امیر المؤمنین حضرت علیؓ کے پاس کو فہ گئے حضرت علیؓ نے ان کی بہت تعظیم و تکریم کی اور اپنے پاس ٹھہرایا۔ پھر حضرت حسن رضی اللہ عنہ کو حکم دیا کہ چچا کو کپڑے پہناؤ۔ انہوں نے اپنے کپڑے ان کو پہنا دیئے۔ شام ہوئی اور دسترخوان بچھا تو اس پر صرف روٹی نمک اور ترکاری تھی حضرت عقیلؓ نے کہا، بس یہی سامان ہے؟ حضرت علیؓ نے فرمایا، جی ہاں۔ حضرت عقیلؓ نے کہا، میرا یہاں آنے کا مقصد یہ ہے کہ تم میرا قرض ادا کر دو۔

حضرت علیؓ نے پوچھا، کتنا قرض ہے؟

انہوں نے کہا، چالیس ہزار درہم۔

حضرت علیؓ نے فرمایا، اتنی رقم میرے پاس کہاں؟ ہاں اگر آپ کچھ عرصہ صبر کریں تو مجھ کو جو چار ہزار وظیفہ ملتا ہے وہ مل جائے تو آپ کو دے دوں گا۔ حضرت عقیلؓ نے کہا، بیت المال کے تم مالک ہو، اس میں سے دے دو وظیفہ کے انتظار میں مجھے نہ رکھو۔

حضرت علیؑ نے یہ کہہ کر انکار کر دیا کہ کیا آپ چاہتے ہیں کہ آپ کا بھائی مسلمانوں کا مال آپ کو دے کر جہنم میں جائے۔

اب حضرت عقیلؑ نے کہا، تو کیا میں معاویہؑ کے پاس چلا جاؤں؟
حضرت علیؑ نے فرمایا، جو آپ کا جی چاہے کریں۔

(۶)

حضرت علیؑ کی طرف سے مایوس ہو کر حضرت عقیلؑ دمشق پہنچے اور امیر معاویہؑ سے ملاقات کی۔ انہوں نے بڑی آؤ سبھکت کی۔ اٹلے گفتگو میں انہوں نے پوچھا، اے ابو زبیر! تم نے علی اور ان کے ساتھیوں کو کیا پایا؟

انہوں نے جواب دیا — ”وہ لوگ حقیقی معنوں میں صحابہ رسولؐ ہیں۔ بس صرف اسی قدر کمی ہے کہ رسول اللہ صلی اللہ علیہ وسلم ان کے درمیان تشریف فرما نہیں اور تم اور تمہارے اصحاب ٹھیک ابوسفیانؑ اور ان کے اصحاب کی طرح ہیں صرف اتنی کمی ہے کہ تمہارے درمیان ابوسفیانؑ موجود نہیں ہیں۔“
دوسرے دن حضرت عقیلؑ، امیر معاویہؑ کے دربار میں گئے تو انہوں نے ان کو اٹلا دسہلا و مرحبا کہا اور اپنی مسند کے پہلو میں کرسی پر بٹھایا۔ کچھ دیر دونوں کے درمیان گفتگو ہوتی رہی۔ اس کے بعد امیر معاویہؑ نے ان کو پچاس ہزار درہم دینے کا حکم دیا۔ وہ یہ درہم لے کر خوش خوش دربار سے لوٹے۔

اے ابن اثیرؒ نے ”أسد الغابہ“ میں لکھا ہے کہ جب حضرت عقیلؑ امیر معاویہؑ کے دربار میں گئے تو انہوں نے دیکھا کہ ضحاک بن قیس فہری امیر معاویہؑ کی مسند پر ان کے پہلو میں بیٹھے ہیں۔ ضحاک بنی فہر کے سردار تھے اور ان کا شمار قریش کے نامور بہادروں میں ہوتا تھا۔ فتح دمشق میں شریک تھے اور وہیں سکونت اختیار کر لی تھی۔ وہ امیر معاویہؑ کے پُر جوش حامیوں میں سے تھے۔ جنگ صفین میں ان کی طرف سے شریک ہوئے۔ ۵۳ ہجری میں امیر معاویہؑ نے ان کو کوفے کا گورنر مقرر کیا پھر ولایت دمشق پر تبدیل (باقی حاشیہ لکے صفحہ پر)

سیدنا حضرت علیؓ اور حضرت امیر معاویہؓ کے درمیان اختلافات نے شدت پکڑی تو امیر معاویہؓ، حضرت عقیلؓ کی مثال دے کر لوگوں سے کہتے کہ دیکھو اگر میں حق پر نہ ہوتا تو عقیلؓ اپنے بھائی کو چھوڑ کر میرے پاس کیوں آ جلتے۔ ایک دن حضرت عقیلؓ کی موجودگی میں وہ یہی دلیل دے کر لوگوں کو اپنی حمایت پر آمادہ کر رہے تھے تو حضرت عقیلؓ ضبط نہ کر سکے اور حضرت معاویہؓ سے مخاطب ہو کر کہنے لگے: —

” میرا بھائی دین کے معاملے میں میرے لیے بہتر ہے اور تم دنیا کے معاملے میں میرے لیے بہتر ہو۔ بلاشبہ دنیا تو میری بہتر ہو گئی رہا آخرت کا معاملہ تو اللہ کے احسان اور اپنے حسن خاتمہ کی دعا کرتا ہوں۔“

ایک دفعہ انہوں نے حضرت علیؓ کو ایک خط لکھا جس میں انہوں نے عبداللہ بن سعد بن ابی سرح سے اپنی ملاقات کا اور ضحاک بن قیس فہری کی حیرہ پر بلغار کا ذکر کیا، ساتھ ہی اپنے بیٹوں وغیرہ کے ساتھ ان کے پاس آنے کی پیشکش کی اس خط کے جواب میں حضرت علیؓ نے ان کو یہ خط لکھا: —

” بِسْمِ اللّٰهِ الرَّحْمٰنِ الرَّحِیْمِ - اللہ کے بندے، مسلمانوں کے امیر علیؓ کی طرف سے

(بقیہ حاشیہ صفحہ گزشتہ)

کر دیا۔ امیر معاویہؓ ان کے بہت قدر دان تھے۔ حضرت عقیلؓ نے ان کے پہلو میں بیٹھے دیکھا تو پوچھا کہلے معاویہ! یہ کون ہے؟ انہوں نے بتایا کہ یہ ضحاک بن قیس فہری ہیں۔ حضرت عقیلؓ نے شاید ان کی عزت افزائی کو برا محسوس کیا۔ انہوں نے کہا، سبحان اللہ! جس کا باپ ہمارے مویشیوں کو مقام ابطح میں خصی کیا کرتا تھا اور اس فن میں خوب ماہر تھا۔ ضحاک نے کہا بے شک میں قریش کی خوبیوں کا عالم ہوں اور آپ ان کے معائب کے۔ اس طرح بات ختم ہو گئی۔ ضحاک ۶۳ھ میں جنگِ مرجِ راہط میں مروان بن الحکم کے خلاف لڑتے ہوئے کام آئے۔

عقیل بن ابی طالب کے نام
 آپ پر اللہ کی سلامتی ہو۔ میں آپ کے سامنے اللہ کی حمد و ثنا کرتا
 ہوں جس کے سوا کوئی دوسرا معبود نہیں۔ اَمَّا بَعْدُ اللّٰهُمَّ اِنِّیْ اَدْرَاۤءُ
 کُوۡاۤسِی طَرَحِ اِیۡنِیْ خِفَاۤءِطِیۡمِیۡ رَکَّعِیۡ جِیۡسِ طَرَحِ وَاِیۡنِیۡ بَغِیۡرِیۡ
 دُوۡنِیۡ وَاِیۡنِیۡ خِفَاۤءِطِیۡمِیۡ کَرۡمِیۡ۔ بے شک وہ حمد کے لائق اور بزرگ
 بہتر ہے۔

عبدالرحمن بن عبید ازدی آپ کا خط لے کر میرے پاس آئے جس میں
 آپ نے لکھا ہے کہ عبداللہ بن سعد بن ابی سرح سے آپ کی ملاقات
 ہو گئی جبکہ وہ طلقاء (فتح مکہ کے بعد معاف کیے جانے والے لوگوں)
 کی اولاد میں سے چالیس نوجوانوں کے ساتھ قدید سے مغرب کی طرف جا

۱۔ حضرت عبداللہ بن سعد بن ابی سرح کا تعلق قریش کے خاندان عامر بن لوئی سے
 تھا۔ اس لیے انہیں عامری کہا جاتا ہے۔ نسب نامہ یہ ہے:

عبداللہ بن سعد بن ابی سرح بن حارث بن حلیب بن جذیمہ بن مالک بن حسل
 بن عامر بن لوئی۔

ان کی کنیت ابو یحییٰ تھی۔ سیدنا حضرت عثمان ذوالنورین نے ان کی والدہ کا دودھ
 پیا تھا۔ اس نسبت سے وہ سیدنا حضرت عثمان بن عفان کے رضاعی بھائی تھے۔ ان کا شمار عقلاء قریش
 میں ہوتا تھا اور وہ قریش کے ان لوگوں میں سے تھے جو مکہنا پڑھنا جانتے تھے۔ فتح مکہ
 سے پہلے اسلام لائے۔ آنحضرت صلی اللہ علیہ وسلم نے ان کو کتاب وحی میں شامل کر لیا۔ کتابت
 وحی کے دوران میں انہوں نے وحی کے بعض الفاظ تبدیل کرنے کی کوشش کی یا بروایت دیگر
 ان کے منہ سے کچھ ایسے الفاظ نکلے جو وحی سے مطابقت رکھتے تھے اس سے وہ غلط فہمی
 میں مبتلا ہو گئے اور حضور صلی اللہ علیہ وسلم کا اعتماد کھو بیٹھے۔ آپ کے عتاب سے بچنے کے
 لیے وہ مدینہ سے بھاگ کر مکہ چلے گئے۔ فتح مکہ کے موقع پر حضور نے انہیں واجب القتل قرار دیا مگر
 (باقی حاشیہ کے صفحہ پر)

رہا تھا۔ آپ جس ابنِ ابی سرح کے بارے میں لکھ رہے ہیں وہ تو بہت پہلے اللہ، اس کے رسول اور اس کی کتاب کو دھوکا دے چکے تھے۔ وہ اللہ کے راستے سے بھٹک چکے تھے اور اپنی کج روی کے باعث بغاوت کر چکے تھے لہذا آپ ابنِ ابی سرح اور قریش کا خیال اپنے دل سے نکال دیں اور ان کو ان کی گمراہی میں سرگرداں، بغاوت میں مصروف اور حیل میدان میں سرماتا ہوا چھوڑ دیں کیونکہ قریش نے آج آپ کے بھائی سے اسی طرح لڑنے پر اتفاق کر لیا ہے جیسے ماضی میں رسول اللہ صلی اللہ علیہ وسلم

(بقیہ حاشیہ صفحہ گزشتہ)

حضرت عثمانؓ کی سفارش پر آپ نے انہیں معاف فرما دیا۔ اس کے بعد وہ عمر بھر اپنی لغزش پر پشیمان رہے۔ سیدنا حضرت عمر فاروقؓ کے عہدِ خلافت میں حضرت عمرو بن العاص کے ساتھ فتحِ مصر میں شریک تھے۔ سیدنا حضرت عثمانؓ نے اپنے دورِ خلافت میں (۳۵ھ میں) ان کو حضرت عمرو بن العاص کی جگہ مصر کا گورنر بنا دیا۔ انہوں نے اپنے دورِ امارت میں افریقیہ فتح کیا اور توبہ کے حبشیوں کو بھی مسخر کیا۔ ۳۷ھ میں وہ میوں کے خلاف جہاد میں حصہ لیا۔ وہاں سے پلٹ کر مشرق کی طرف آ رہے تھے کہ شام اور مصر کے درمیان ان کو حضرت عثمانؓ کی شہادت کی خبر ملی وہاں سے وہ حضرت معاویہؓ سے ملنے شام چلے گئے۔ پھر عسقلان میں سکونت اختیار کر لی۔ جنگِ صفین میں شریک نہ ہوئے (غیر جانبار رہے) وہ اکثر دعا کیا کرتے تھے کہ الہی میرا آخری عمل نماز کو کرنا۔ باختلافِ روایت ۳۷ھ یا ۳۸ھ میں ایک دن فجر کی نماز پڑھی پہلی رکعت میں سورہ فاتحہ اور العادیات پڑھی اور دوسری رکعت میں سورہ فاتحہ کے بعد کوئی دوسری سورہ پڑھی۔ پھر رکوع و سجود کے بعد قعدہ میں بیٹھے۔ دہنی طرف سلام پھیرنے کے بعد بائیں طرف سلام پھیرنے لگے کہ پیغامِ اجل آپہنچا اور وہ جان بحق ہو گئے۔ اس طرح اللہ تعالیٰ نے ان پر حالتِ نماز میں موت وارد کر کے ان کی دعا پوری

کر دی۔

سے جنگ پر کیا تھا۔ یوں وہ ایسے ہو گئے جیسے اس کے حق سے واقف ہی نہیں، اس کی فضیلت کے منکر ہو گئے اس سے بسبیل دشمنی فریب کرنے لگے، اس کے خلاف لڑائی چھیڑ دی۔ اس کے مقابلے میں مختلف قبیلوں کے لشکر لاکر کھڑے کر دیئے اور اللہ کے نور کو بچانے کی کوشش کرنے لگے۔ الہی تو میری طرف سے قریش سے بدلہ لے۔ انہوں نے مجھ سے قطع رحمی کی میرے خلاف ایک دوسرے کے معاون ہو گئے۔ مجھے میرے حق سے محروم کر دیا اور میرے بھائی کی حکومت مجھ سے چھین کر ایک ایسے شخص (امیر معاویہ) کے سپرد کر دی جو نہ رسول اللہ صَلَّى اللهُ عَلَيْهِ وَسَلَّمَ سے رشتے کے لحاظ سے میری مثل تھا نہ سبقت اسلام میں الایہ کہ مدعی وہ دعویٰ کر بیٹھے جس کی نہ مجھے خبر ہے اور نہ یہ اللہ کے نزدیک معتبر ہے۔ اللہ ہر حال میں حمد کے لائق ہے۔

آپ نے اہل حیرہ پر صنحاک بن قیس کی غارت گری کا جو ذکر کیا ہے تو خود غارتگری کرنا تو کجا وہ اس کے قریب تک نہیں جاسکتا۔ ہاں سواروں کے ایک دستے کے ساتھ آیا تھا اور سجادہ پر قبضہ کر لیا تھا پھر واقعہ، شراف، قطقطانہ اور اس کے نواحی مقامات پر سے بھی گزرا۔ میں نے مسلمانوں کا ایک بڑا جیش اس کے تعاقب میں بھیجا اس جیش نے بڑی تیزی سے چل کر اس کو جالیا۔ اس نے ایک سات کے مقابلے کے بعد راہ فرار اختیار کی۔

آپ نے موجودہ حالات میں میری رائے دریافت کی ہے میری رائے مخالفین سے اس وقت تک جنگ جاری رکھنے کی ہے جب تک میں اللہ سے ملوں نہ میرے اردگرد لوگوں کی کثرت میری عزت بڑھا سکتی ہے اور نہ ان کا مجھ سے جدا ہونا مجھے وحشت زدہ کر سکتا ہے کیونکہ میں حق پر ہوں اور اللہ اہل حق کے ساتھ ہوتا ہے۔ واللہ

میں حق پر مر جانے میں بالکل کراہت محسوس نہیں کرتا اور موت کے بعد خیرِ کامل صرف اہل حق ہی کے لیے ہے۔

آپ نے اپنے بیٹوں وغیرہ کے ساتھ میرے پاس آنے کی جو پیشکش کی ہے اس کی مجھے قطعاً ضرورت نہیں۔ آپ اپنی جگہ راشد و محمود بنے بیٹھے رہیں۔ خدا کی قسم مجھے یہ پسند نہیں کہ میں ہلاک ہوں تو آپ بھی میرے ساتھ ہلاک ہو جائیں۔ آپ اپنے بھائی کو خواہ اس کو ساری دنیا اور تمام لوگ چھوڑ جائیں، گرگرٹانے والا، کمزوری کی بناء پر ظلم و ستم سہنے والا، کسی قاعد کے لیے نرم لگام والا اور کسی سوار کے لیے پیٹھ جھکا دینے والا ہرگز نہ سمجھیں، وہ تو قبیلہ بنی سلیم کے شاعر کے بقول ایسا ہے:

فَاِنَّ تَسْأَلُنِي كَيْفَ اَنْتَ فَاَنْتَى جُو چھپتی ہے کہ تو کیسا ہے تو (سن مجھ سے)
 صَبُوْرٌ عَلٰی رَايِبِ التَّرْمَانِ صَلِيْبٌ مِّنْ حُوَادِثِ كَا سَهْنِ وَاَلَا هُوں، بہادر ہو
 لَعُوْزٌ عَلٰی اَنْ تُوْرِيْ بِرِيْ كَا بَاةٌ يٰمِرْجُوْرٌ بِرِگْرَاں ہے کہ مجھ کو زبوں حال دیکھا
 فَيَسْمَتُ عَادًا وَاِيْسَاءَ حَبِيْبٌ جَاے کہ جس سے دشمن خوش ہوں اور
 دوست غمگین۔

وَالسَّلَامُ

(شرح ابن ابی الحدید۔ الامامہ والسیاستہ)

(۷)

شام میں چند سال قیام کے بعد حضرت عقیلؓ مدینہ واپس آگئے تھے۔ ایک روایت کے مطابق وہ آخری عمر میں نابینا ہو گئے تھے۔ بہ اختلاف روایت انہوں نے ۶۵ھ ہجری یا ۶۶ھ ہجری میں وفات پائی اور مدینہ منورہ میں دفن ہوئے۔ حضرت عقیلؓ نے اپنی زندگی میں متعدد شادیاں کیں جن سے کثیر اولاد ہوئی۔ اہل سیر نے سولہ بیٹوں اور سات بیٹیوں کے نام صراحت سے لیے ہیں مگر ان کی

اولاد کی اصل تعداد اس سے زیادہ تھی۔

یزید کے ساتھ جھگڑے میں حضرت عقیلؓ کے متعدد صاحبزادوں نے اپنے ابن عم سیدنا حضرت حسین رضی اللہ تعالیٰ عنہ کی دل و جان سے حمایت کی۔ ان میں سے ایک یعنی مسلم بن عقیلؓ کو عبید اللہ بن زیاد نے کوفہ میں قتل کرادیا۔ چھٹا یا نو^۱ صاحبزادوں نے میدانِ کربلا میں یزیدی لشکر سے لڑتے ہوئے شہادت پائی۔

علم الانساب اور آیامِ عرب کے تو حضرت عقیلؓ بہت بڑے عالم تھے مگر حدیث میں ان کو وہ درجہ حاصل نہ ہو سکا جو رسول اکرم صلی اللہ علیہ وسلم کے ابن عم اور محبوب صحابی ہونے کی حیثیت سے ہونا چاہیے تھا۔ اس کی وجہ یہ بیان کی جاتی ہے کہ ہجرت کے بعد وہ پھر مکہ لوٹ گئے تھے اور عرصہ تک وہیں مقیم رہے اس لیے ان کو فیضانِ نبوی سے بہرہ یاب ہونے کا موقع بہت کم ملا۔ ان سے صرف تین چار احادیث مروی ہیں۔ رواۃ میں محمدؐ (فرزند) حسن بصریؒ اور عطاءؒ شامل ہیں۔

ایک روایت سے معلوم ہوتا ہے کہ حضرت عقیلؓ سنتِ نبوی کی پابندی کا خاص خیال رکھتے تھے۔ ایک دفعہ نئی شادی کی۔ صبح کو احباب مبارکباد دینے آئے اور عرب کے پرانے طریقے کے مطابق بطور تہنیت یہ الفاظ کہے:

”اللہ تمہیں بہت سے بیٹے بیٹیاں عنایت فرمائے۔“

اگرچہ ان الفاظ میں کوئی قابل اعتراض بات نہ تھی مگر یہ مسنون طریقے کے مطابق نہیں تھے اس لیے حضرت عقیلؓ نے مبارکباد دینے والوں سے فرمایا یہ نہ کہو، نبی صلی اللہ علیہ وسلم نے (اس قسم کے الفاظ میں مبارکباد دینے سے) منع کیا ہے اور فرمایا ہے کہ کہو اللہ تمہارے لیے برکت دے اور تم پر برکت نازل کرے اور تمہارے لیے اس بی بی میں برکت دے۔

رضی اللہ تعالیٰ عنہ

حضرت عمرو بن ابی سرح فہری

(۱)

ارباب سیر میں ان کے نام کے بارے میں اختلاف ہے۔ موسیٰ بن عقبہ، ابن اسحاق اور ابن کلبی نے عمرو بن ابی سرح لکھا ہے مگر واقدی اور ابو معشر نے کہا ہے کہ ان کا نام معمر بن ابی سرح تھا۔ بہر صورت وہ "السابقون الاولون" کی مقدس جماعت کے ایک معزز رکن تھے۔ خاندانی تعلق بنو فہر سے تھا۔

سلسلہ نسب یہ ہے: —

عمرو بن ابی سرح بن ربیعہ بن ہلال بن مالک بن ضبہ بن حارث بن فہر۔ فہری قرشی۔

والدہ کا نام زینب تھا اور وہ بنو عامر بن لؤئی سے تھیں ان کا نسب نامہ

یہ ہے: —

زینب بنت ربیعہ بن ہلال بن ضباب بن حمیر بن عبد بن معیص بن عامر بن لؤئی۔

علامہ ابن اثیر کا بیان ہے کہ حضرت عمرو بن ابی سرح کی کنیت ابو سعید تھی۔

(۲)

حضرت عمرو بن ابی سرح ان خوش بخت اصحاب میں سے ہیں جن کو دعوتِ توحید کے ابتدائی زمانے میں قبولِ اسلام کی توفیق نصیب ہوئی۔ ایمان لانے کے بعد دوسرے مسلمانوں کی طرح وہ بھی مشرکین مکہ کے ظلم و ستم کا نشانہ بن گئے۔ لہذا بعدِ بعثت میں سرورِ عالم صلی اللہ علیہ وسلم نے مسلمانوں کو دوسری مرتبہ حبشہ کی طرف ہجرت کرنے کا مشورہ دیا تو وہ بھی بہت سے دوسرے مسلمانوں

کے ساتھ ہجرت کر کے حبش چلے گئے۔ امام ابن اسحاق کا بیان ہے کہ وہ حبشہ میں کئی سال غریب الوطنی کی زندگی گزارنے کے بعد سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کی ہجرت الی المدینہ سے پہلے متعدد دوسرے مسلمانوں (مہاجرین حبشہ) کے ساتھ مکہ واپس آگئے۔ کچھ عرصہ بعد حضور نے مسلمانوں کو مدینہ کی طرف ہجرت کرنے کا حکم دیا تو حضرت عمرؓ بن ابی سرح بھی ارضِ مکہ کو خیر یاد کہہ کر مدینہ چلے گئے۔ وہاں حضرت کلثوم بن ہم انصاری نے ان کو اپنا مہمان بنایا۔

(۳)

حضرت عمرؓ بڑے مخلص اور پر جوش مسلمان تھے۔ رمضان ۳۲ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّمَ غزوہ بدر کے لیے روانہ ہوئے تو حضرت عمرؓ اور ان کے بھائی حضرت وہبؓ بن ابی سرح بھی حضورؐ کے ہم رکاب تھے۔ غزوے میں دونوں بھائی سر بکف ہو کر لڑے اور اپنے آپ کو بارگاہِ الہی سے وعدہ مغفرت کا حقدار بنا لیا۔

غزوہ بدر کے بعد حضرت عمرؓ نے غزوہ احد، غزوہ خندق اور عہدِ رسالت کے دوسرے مشہور غزوات میں بھی اپنی تلوار کے جو سر دکھائے۔ سرورِ عالم کی رحلت کے بعد حضرت عمرؓ بن ابی سرح کی سرگرمیوں اور مشاغل کے بارے میں کتب سیر خاموش ہیں۔

(۴)

علامہ واقدی اور طبری کے قول کے مطابق حضرت عمرؓ بن ابی سرح نے ۳۲ ہجری میں بعہدِ خلافت حضرت عثمان ذوالنورینؓ وفات پائی مگر حافظ ابن عبدالبر نے "الاستیعاب" میں ان کا سال وفات ۳۲ ہجری لکھا ہے۔ ابن اثیر نے پہلی روایت کو ترجیح دی ہے۔ مقام وفات مدینہ منورہ تھا۔ ابن اسحاق کا بیان ہے کہ حضرت عمرؓ بن ابی سرح لا ولد فوت ہوئے مگر علامہ ابن سعد نے معمر بن ابی سرح کا نام لے کر لکھا ہے کہ ان کے دو بیویاں تھیں اور دونوں سے اولاد تھی۔ ایک بیوی کا نام امہ بنت عامر تھا۔ ان کے بطن سے عبداللہ پیدا ہوئے دوسری بیوی کا نام امہ بنت جراح تھا (وہ حضرت ابو عبیدہ بن الجراح کی بہن تھیں) ان کے بطن سے عمیر پیدا ہوئے۔ اگر عمرؓ اور معمرؓ ایک ہی شخصیت ہیں تو پھر عبداللہ اور عمیر کو حضرت عمرؓ بن ابی سرح ہی کے بیٹے سمجھنا چاہیے۔

حضرت عمرو بن حُرَیثؓ مخزومی

(۱)

ہجرت نبوی کے چند سال بعد کا ذکر ہے کہ ایک دن ایک قرشی صاحبِ سولہ اپنے کم سن بیٹے کی انگلی پکڑے ہوئے بارگاہِ رسالت میں حاضر ہوئے اور عرض کی "یا رسول اللہ! یہ میرا نختِ جگر ہے اس کے لیے دعا کیجئے۔"

سرورِ عالم صلی اللہ علیہ وسلم نے نہایت شفقت سے بچے کے سر پر ہاتھ پھیرا اور بارگاہِ رب العزت میں دعا کی کہ الہی اس بچے کو خرید و فروخت میں برکت دینا اور اس کو رزقِ کثیر عطا فرمانا۔

سید الانبیاء و المرسلین صلی اللہ علیہ وسلم کی دعا کا یہ اثر ہوا کہ جب یہ صاحبِ بزرگی بڑے ہوئے تو ان کا یہ حال تھا کہ مٹی میں ہاتھ ڈالتے تھے تو وہ سونا بن جاتی تھی اور ان کا شمار کوفہ کے متمول ترین افراد میں ہوتا تھا۔

یہ صاحبِ بزرگی جن کو یہ عظیم سعادت نصیب ہوئی کہ حبیبِ کبریا صلی اللہ علیہ وسلم نے ان کے سر پر اپنا دستِ شفقت پھیرا اور ان کے لیے رزقِ کثیر کی دعا فرمائی حضرت عمرو بن حُرَیثؓ تھے۔

(۲)

حضرت عمرو بن حُرَیثؓ کا تعلق قریش کی شاخ بنو مخزوم سے تھا اور ان کی کنیت ابو سعید تھی۔ سلسلہ نسب یہ ہے: —

۱۔ ابو حنیفۃ الدینوری نے "الانخبار الطوال" میں حضرت عمرو بن حُرَیثؓ کو عدوی لکھا ہے لیکن یہ صحیح نہیں ہے۔ جمہورِ اربابِ سیر کے نزدیک وہ مخزومی تھے۔

عمرؤ بن حُرَیث بن عمرو بن عثمان بن عبد اللہ بن عمرو بن مخزوم
 حضرت عمرؤ کے والد حضرت حُرَیث بن عمرو کو بھی شرف صحابیت حاصل
 ہوا۔ حضرت عمرؤ اگرچہ عہد رسالت میں صغیر السن تھے مگر بہت ذہین اور ہوشیار تھے۔
 ان کو سرورِ عالم صَلَّی اللہُ عَلَیْہِ وَاٰلِہٖ وَسَلَّمَ سے بہت عقیدت اور محبت تھی۔ وقتاً فوقتاً حضور
 کی خدمت اقدس میں حاضر ہوتے اور جو کچھ آپ کو کرتا دیکھتے یا جو کچھ آپ سے سنتے
 اس کو یاد رکھنے کی کوشش کرتے تھے۔ حضور بھی ان پر بہت شفقت فرماتے تھے ایک
 دفعہ ان کے بڑے بھائی حضرت سعید بن حُرَیث ان کو بارگاہ رسالت میں لے گئے اس
 وقت سرورِ عالم صَلَّی اللہُ عَلَیْہِ وَاٰلِہٖ وَسَلَّمَ لوگوں میں سونا تقسیم فرما رہے تھے۔ آپ نے سونے
 کا ایک ٹکڑا حضرت عمرؤ کو بھی عنایت فرمایا۔

علامہ ابن اثیر کا بیان ہے کہ رسول اکرم صَلَّی اللہُ عَلَیْہِ وَاٰلِہٖ وَسَلَّمَ کی رحلت کے وقت
 حضرت عمرؤ بن حُرَیث کی عمر بارہ سال کی تھی۔ چونکہ حضور بالعموم پندرہ سال سے
 کم عمر کے لڑکوں کو لڑائی میں شریک ہونے کی اجازت نہیں دیتے تھے اس لیے حضرت
 عمرؤ عہد نبوی کے کسی غزوے میں شریک نہ ہو سکے۔

(۳)

حضرت عمرؤ بن حُرَیث نے سب سے اول سیدنا حضرت عمر فاروق کے عہد خلافت
 میں میدانِ جہاد میں قدم رکھا۔ امیر المؤمنین نے حضرت سعید بن ابی وقاص کی قیادت
 میں اسلامی لشکر عراق عرب کی طرف روانہ کیا تو حضرت عمرؤ بھی اس میں شریک

۱۔ حضرت سعید بن حُرَیث نے فتح مکہ سے پہلے مشرف بہ اسلام ہوئے۔ فتح مکہ میں سرورِ عالم صَلَّی اللہُ عَلَیْہِ وَسَلَّمَ
 کے ہمراہ تھے۔ اس وقت ان کی عمر پندرہ سال کی تھی۔ عہد رسالت کے بعد مسلمانوں نے خراسان پر
 لشکر کشی کی تو وہ بھی اسلامی لشکر میں شریک ہو گئے اور عرصہ تک جہاد میں مصروف رہے۔ انہوں نے
 کوفہ میں امامت اختیار کر لی تھی۔ ابن مندہ کے قول کے مطابق وہیں فوت ہوئے! اولاد کوئی نہ چھوڑی
 ان سے یہ حدیث مروی ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا ہے کہ جس شخص نے جائیداد یا ماکافروخت
 کیا اور اس کی قیمت کو اسی کی مثل میں نہ صرف کیا تو اس میں برکت نہ ہوگی۔

ہو گئے۔ اس وقت ان کا غمفوان شباب تھا اور ان کی رگ رگ میں بجلیاں بھری ہوئی تھیں۔ انہوں نے عراق عرب کے کئی معرکوں میں دادِ شجاعت دی بالخصوص قادسیہ کی فیصلہ کن جنگ میں کئی کارہائے نمایاں سرانجام دیئے۔ کوفہ آباد ہوا تو انہوں نے وہاں مستقل سکونت اختیار کر لی۔ ابن الاثیر کا بیان ہے کہ وہ پہلے قرشی ہیں جنہوں نے کوفہ میں گھر بنایا۔ وہاں انہوں نے تجارت کا پیشہ اختیار کر لیا۔ اللہ تعالیٰ نے ان کے کاروبار میں بڑی برکت دی اور ان کا شمار کوفہ کے متمول ترین لوگوں میں ہونے لگا۔ بعض روایتوں کے مطابق وہ کوفہ میں سب سے زیادہ مالدار آدمی تھے۔ اہل کوفہ ان کی بہت عزت کرتے تھے اور ہر طبقے کے لوگ ان کے پاس آتے جلتے تھے۔ ان کو حضرت عمروؓ پر اس قدر اعتماد تھا کہ بلا تکلف اپنی قیمتی امانتیں ان کے پاس رکھ دیتے تھے۔ ابو حنیفہ الدینوری نے "الاخبار الطوال" میں بیان کیا ہے کہ جنگ نہادند کے بعد اسلامی لشکر کے ایک افسر حضرت سائبؓ بن اقرع کو ایک آتش کدے سے بہت بڑا خزانہ ملا۔ اس میں دو سنگار دان بھی تھے جن میں بہت سے بیش قیمت ہیرے جڑے ہوئے تھے۔ امیر المؤمنین حضرت عمر فاروقؓ نے حضرت سائبؓ کو حکم دیا کہ ان دانوں کو سنگار دانوں کو بیچ دو تاکہ ان کی قیمت مسلمانوں کے وظائف اور عطیات پر صرف کی جائے۔ حضرت سائبؓ نے انہیں کوفہ لے جا کر لوگوں کے سامنے فروخت کے لیے پیش کیا تو ان کی قیمت کا تخمینہ کئی لاکھ دینار کیا گیا۔ اتنی خطرناک رقم خرچ کرنا کسی عام امیر آدمی کے بس کی بات نہ تھی یہ صرف حضرت عمروؓ بن حریش کی بہمت تھی کہ انہوں نے اتنی بڑی رقم فراہم کر کے یہ سنگار دان خرید لیے اور بعد میں حیرہ کی منڈی میں انہیں فروخت کر کے بیش قرار منافع حاصل کیا۔ قرآن سے معلوم ہوتا ہے کہ حضرت عمروؓ اپنی دولت میں غریبوں اور حاجت مندوں کو برابر شریک رکھتے تھے اسی لیے وہ عوام الناس میں بہت ہر دل عزیز تھے۔

حضرت عمروؓ اگرچہ سیاسی سرگرمیوں میں زیادہ حصہ نہیں لیتے تھے مگر ان کا شمار امیر معاویہؓ کے حامیوں میں ہوتا تھا۔ مسند احمد میں حضرت عبداللہ بن یسارؓ

سے روایت ہے کہ ایک مرتبہ حضرت عمرو بن حرث حضرت حسن کی عیادت کے لیے گئے حضرت علیؑ نے ان سے فرمایا، تم حسن کی عیادت کرتے ہو حالانکہ تمہارے جی میں جو ہے سو ہے۔ (یہ اشارہ تھا اس بات کی طرف کہ وہ دل سے امیر معاویہ کے حامی ہیں) حضرت عمرو نے ان سے کہا کہ آپ میرے رب نہیں ہیں کہ میرے دل میں جس طرح چاہیں تصرف کریں۔ حضرت علیؑ نے فرمایا: سن لو! یہ بات مجھے اس سے منع نہیں کرتی کہ میں تمہیں نصیحت نہ کروں۔ میں نے رسول اللہ صلی اللہ علیہ وسلم سے سنا ہے آپ فرماتے تھے جب کوئی مسلمان اپنے بھائی کی عیادت کرتا ہے تو اللہ تعالیٰ اس کے لیے ستر ہزار فرشتے مقرر کر دیتا ہے جو اس کے لیے دعائے مغفرت کرتے رہتے ہیں خواہ دن کی کسی ساعت میں بھی عیادت کرے، یہاں تک کہ شام ہو جائے اور رات کو کسی ساعت میں عیادت کرے تو صبح تک اس کے لیے استغفار کرتے ہیں۔

اس نصیحت سے حضرت علیؑ کا مقصد غالباً حضرت عمرو بن حرث کو یہ بتانا تھا کہ ہر کام میں خلوص نیت ہونا چاہیے یہ نہیں کہ دل میں کچھ اور ہو اور زبان پر کچھ اور۔ اگر کسی بیمار کی عیادت خلوص نیت سے کی جائے تو اس میں بے حد اجر و ثواب ہے اور اگر یہ محض دکھاوے کے لیے کی جائے تو اس کا کوئی فائدہ نہیں۔

کوفہ کے گورنر زیاد کو حضرت عمرو بن حرث پر اس قدر اعتماد تھا کہ بعض اوقات وہ کوفہ سے باہر جاتے وقت اپنی نیابت کی ذمہ داری ان کے سپرد کر جاتا تھا۔

حضرت عمرو بن حرث نے تقریباً چھیالیس سال کی عمر پائی اور ۸۵ھ میں کوفہ میں فوت ہوئے۔

(۴)

حضرت عمرو بن حرث کا شمار راویان حدیث صحابہ کے طبقہ پنجم میں ہوتا ہے یعنی وہ صحابہ جن کی مرویات کی تعداد چالیس سے کم ہے۔ ان سے اٹھارہ احادیث مروی ہیں۔ ان میں سے کچھ یہ ہیں:

① رسول اللہ صلی اللہ علیہ وسلم نے فرمایا کہ تم اپنے خادموں سے جتنی ہلکی خدمت

لوگے اتنا ہی اجر و ثواب تمہارے نامہ اعمال میں لکھا جائے گا۔

(ترغیب و ترہیب بحوالہ ابوالعلیٰ)

② میں نے رسول اللہ ﷺ کو منبر پر (خطبہ دیتے ہوئے) دیکھا، اس وقت آپ سیاہ رنگ کا عمامہ زیب سر فرمائے ہوئے تھے اور اس کا کنارہ (شملہ) آپ نے پشت پر دونوں مونڈھوں کے درمیان لٹکا رکھا تھا۔ (صحیح مسلم)

③ (ایک دن) رسول اللہ ﷺ نے حضرت عبداللہ بن مسعود سے فرمایا، خطبہ دو تو انہوں نے (اپنے خطبے میں) پہلے اللہ تعالیٰ کی حمد و ثناء کی اور نبی ﷺ پر سلام و درود بھیجا اور حق کی شہادت کے ساتھ شہادت دی پھر کہا، اللہ کے رب ہونے پر ہم راضی ہیں اور اسلام کے اپنا دین ہونے پر راضی ہیں اور مجھے تمہارے لیے وہ چیز پسند ہے جو اللہ اور اللہ کے رسول کو پسند ہے۔

رسول اللہ ﷺ نے ان کا خطبہ سن کر فرمایا، میں نے تمہارے لیے وہ چیز پسند کی جو تمہارے لیے ابن ام عبد نے پسند کی۔

(حیاء الصحابہ جلد سوم بحوالہ منتخب ج ۵ صفحہ ۲۳۷)

④ میں نے رسول اللہ ﷺ کو فجر کی نماز میں سورہ والفجر اور اللیل اذا یخشیٰ پڑھتے سنا ہے۔ (مشکوٰۃ بحوالہ صحیح مسلم)



۱۔ فقہ الامت حضرت عبداللہ بن مسعود کی والدہ کا نام ام عبد تھا۔ چنانچہ رسول اکرم ﷺ کبھی کبھی ان کو ابن ام عبد کہہ کر پکارا کرتے تھے۔

حضرت عمرو بن عثمان رضی اللہ عنہما

(۱)

سیدنا حضرت عمرو بن عثمان کو "السَّابِقُونَ الْأَوَّلُونَ" کی مقدس جماعت کا ایک معزز رکن ہونے کا عظیم شرف حاصل ہے۔ ان کا تعلق قریش کی شاخ بنو تمیم سے تھا جو تعداد افراد کے لحاظ سے قریش کا سب سے چھوٹا خاندان تھا مگر عزت اور مرتبہ کے اعتبار سے بہت بلند مقام رکھتا تھا۔ اُششاق کا منصب اسی خاندان کے سپرد تھا (یعنی وہ خون بہا اور تادان کی رقوم معین کیا کرتے تھے) حضرت عمرو بن عثمان کا سلسلہ نسب یہ ہے:

عمرو بن عثمان بن عمرو بن کعب بن سعد بن تیم بن مرہ بن کعب بن لوئی قرشی
والدہ کا نام منہ تھا وہ بیاع بن عبد یاسیل بن عنزہ بن لیث بن بکر کی بیوی تھیں۔
حضرت عمرو بن عثمان جلیل القدر صحابی حضرت طلحہ بن عبید اللہ (یکے از اصحاب
عشرہ مبشرہ) کے چچا تھے۔ خلیفۃ الرسول سیدنا ابوبکر صدیق کے والد حضرت ابو قحافہ
بن عامر بن عمرو، حضرت عمرو بن عثمان کے چچا زاد بھائی تھے اس نسبت سے صدیق اکبر
بھی حضرت عمرو بن عثمان کے بھتیجے ہوتے تھے۔

(۲)

رحمت عالم صَلَّی اللہُ عَلَیْہِ وَاٰلِہٖ وَسَلَّمَ نے دعوتِ حق کا آغاز فرمایا تو پہلے آپ نے
ان سعید الفطرت لوگوں کو اپنا مخاطب بنایا جن سے توقع تھی کہ وہ قبولِ حق سے
گریز نہیں کریں گے۔ حضرت عمرو بن عثمان بھی ان میں شامل تھے۔ وہ دعوتِ حق
کے ابتدائی تین سالوں میں شرفِ اسلام سے بہرہ ور ہو گئے اور "السَّابِقُونَ الْأَوَّلُونَ"
میں ممتاز مقام حاصل کر لیا۔ جب راز دارانہ تبلیغ کا تین سالہ دور ختم ہوا اور حضور

نے لوگوں کو کھلے عام حق کی طرف بلانا شروع کیا تو مشرکین کی آتش غضب بھڑک اٹھی اور انہوں نے علمبرارانِ حق پر بے پناہ مظالم ڈھانے شروع کر دیئے۔ اس پر حضورؐ نے مسلمانوں کو حبش کی طرف ہجرت کر جانے کا مشورہ دیا۔ چنانچہ ۶۱۰ء بعد بعثت میں مظلوم مسلمانوں کی ایک مختصر جماعت حبش کی طرف ہجرت کر گئی۔ اس سے اگلے سال ۶۱۰ء بعد بعثت کے آغاز میں (تقریباً ۱۰ مسلمانوں کا ایک قافلہ عازم حبشہ ہوا اس قافلے میں اسی سے کچھ اوپر مرد تھے اور باقی (اٹھارہ یا انیس) خواتین تھیں۔ مشرکین نے اس قافلے کو روکنے کے بہت جتن کیے مگر وہ بچ بچا کر بخیریت حبش پہنچ گیا۔ اس قافلے میں حضرت عمرو بن عثمان بھی شامل تھے

(۳)

مہاجرین حبشہ کی ایک معقول تعداد حضورؐ کی ہجرت الی المدینہ سے پہلے مکہ واپس آگئی مگر بہت سے مسلمان حبش ہی میں مقیم رہے۔ حضرت عمرو بن عثمان نے بھی قیام حبش ہی کو ترجیح دی اور تیرہ سال تک غریب الوطنی کی زندگی گزارتے رہے۔ یہ سب مہاجرین غزوہ خیبر (محرم ۶۲۷ء ہجری) کے موقع پر حضرت جعفر بن ابی طالب کے ساتھ حبش سے مدینہ پہنچے۔ اس وقت حضورؐ خیبر کی تسخیر کے بعد وہیں تشریف فرما تھے۔ یہ اصحاب شوق لقاء میں مدینہ سے خیبر جا کر بارگاہ رسالت میں حاضر ہوئے۔ آپؐ اپنے بچھڑے ہوئے ساتھیوں سے مل کر بہت مسرور ہوئے ہر ایک سے معالقبہ فرمایا اور ہر ایک کی پیشانی پر بوسہ دیا۔ پھر ان کو خیبر کے مالِ غنیمت سے غزوہ خیبر کے شرکاء کے برابر حصہ دیا۔ اس سے پہلے جو غزوات ہو چکے تھے ان میں تو یہ اصحاب شریک نہ ہو سکے البتہ بعد کے غزوات میں حضورؐ کی ہر کامیابی کا مشرف حاصل کیا۔ ارباب سیر کا بیان ہے کہ امیر المؤمنین حضرت عمر فاروقؓ کے عہدِ خلافت میں عراق عرب پر فوج کشی ہوئی تو حضرت عمرو بن عثمان بھی اسلامی لشکر میں شریک ہو گئے اور حضرت سعد بن ابی وقاص کی قیادت میں اس سلسلہ کے مشہور معرکہ قادسیہ میں دادِ شجاعت دیتے ہوئے شہادت پائی۔ اپنے پیچھے کوئی اولاد نہیں چھوڑی۔

رضی اللہ تعالیٰ عنہ

حضرت عمرو بن معدی کرب زبیدی

(۱)

یمن کے مشہور قبیلے مذحج کی ایک شاخ بنی زبید تھی۔ حضرت عمرو بن معدی کرب اسی بنی زبید کے چشم و چراغ تھے۔ نسب نامہ یہ ہے :

عمرو بن معدی کرب بن عبداللہ بن عمرو بن خصم (بروایت دیگر عصم)
بن عمرو بن زبید اصغر (اس کا دوسرا نام مبنہ تھا) بن ربیعہ بن سلمہ
بن مازن بن ربیعہ بن مبنہ بن زبید اکبر بن حارث بن صعوب بن سعد عشرہ
بن مذحج زبیدی مذحجی۔

ان کی کنیت ابو ثور تھی۔ بڑے قد کاٹھ اور ڈیل ڈول کے آدمی تھے۔ ان کا شمار عرب کے نامور بہادروں اور شہسواروں میں ہوتا تھا۔ بعض روایتوں کے مطابق وہ ایک نہرا شہسواروں کے برابر تسلیم کیے جلتے تھے۔ بہت اونچے درجے کے شاعر تھے اور عرب بھر میں ان کی شاعری کی دھوم مچی ہوئی تھی۔ اس کے علاوہ وہ ایک شعلہ بیان خطیب تھے اور عرب کے نامور خطیبوں میں شمار ہوتے تھے۔ زمانہ جاہلیت میں انہوں نے ڈاکہ زنی اور غارت گری کو اپنا پیشہ بنا رکھا تھا۔ مختلف قبیلوں پر چھاپے مارنا اور راہ جلتے قافلوں اور مسافروں کو لوٹ لینا ان کا آئے دن کا کام تھا۔ عرب میں ان کا نام دہشت کی علامت بن گیا تھا اور کمزور دل کے لوگ اس کو سن کر کانپ اٹھتے تھے۔ ان کے یہی لیل و نہار تھے۔ کہ

لے حضرت عمرو بن معدی کرب ایک دفعہ حضرت عمر فاروق رضی اللہ تعالیٰ عنہ کے عہدِ خلافت میں مدینہ منورہ آئے اور بارگاہِ خلافت میں حاضر ہوئے۔ امیر المؤمنین اور دوسرے صحابہؓ (باقی حاشیہ اگلے صفحہ پر)

آفتاب رسالت فاران کی چوٹیوں سے طلوع ہوا اور آہستہ آہستہ اس کی کرنیں عرب کے گوشے گوشے پر پڑنے لگیں۔ فتح مکہ (رمضان المبارک ۶۱۰ھ ہجری) کے بعد تو یہ کیفیت ہوئی کہ معبودانِ باطل کے سچاریوں پر مہیبتِ حق طاری ہو گئی اور وہ

(بقیہ حاشیہ صفحہ گزشتہ)

کے نزدیک حضرت عمرؓ اپنے شجاعانہ کارناموں اور سن رسیدگی کی بنا پر بڑی قدر و منزلت کے حامل تھے۔ سب ان سے بڑی محبت اور تپاک سے ملے۔ اثنائے گفتگو میں زمانہ جاہلیت کی باتیں چھڑ گئیں۔ امیر المؤمنینؓ نے ان سے پوچھا، زمانہ جاہلیت میں تمہیں ہر قسم کے آدمیوں سے واسطہ پڑا ہوگا ذرا یہ تو بتاؤ تم نے اپنی زندگی میں سب سے زیادہ بزدل سب سے زیادہ مکار اور سب سے زیادہ شجاع کس کو پایا؟

حضرت عمرؓ نے عرض کیا:

”امیر المؤمنین! مجھے بہت سے لوگوں سے ملنے کا اتفاق ہوا ہے۔ جب میں گزشتہ زمانے پر نظر ڈالتا ہوں تو سب سے بزدل، سب سے مکار اور سب سے شجاع جن کرداروں سے مجھے واسطہ پڑا ان کے حالات بیان کرتا ہوں۔“

زمانہ جاہلیت میں میری زندگی تاخت و تاراج میں گزرا کرتی تھی اور میرے خاندان کی گزران اسی پر تھی۔ میری شجاعت ایسی مشہور ہو گئی تھی کہ میرا نام سن کر لوگوں کے حوصلے پست ہو جایا کرتے تھے اور کسی کو مقابلہ کی جرأت نہ ہوتی تھی۔ ایک دن ڈکیتی کے لیے گھر سے نکلا ایک جگہ دیکھا کہ ایک گھوڑا کھڑا ہے، اس کے قریب زمین پر نیزہ گڑا ہوا ہے اور پاس ہی ایک شخص زمین پر بیٹھلے ہے۔ میں جھپٹ کر اس شخص کے قریب پہنچا اور کہا، سنبھل جا کہ تیرا قاتل آ پہنچا۔ اس نے پوچھا، پہلے یہ بتاؤ کہ تم ہو کون؟ میں نے کہا، عمر بن معدی کرب زبیدی۔ یہ سنتے ہی وہ شخص سہم کر زمین پر گر پڑا، دیکھا تو وہ مر چکا تھا۔ امیر المؤمنین یہ شخص مجھے اپنی زندگی میں سب سے بزدل نظر آیا۔ اب جسے میں نے سب سے مکار پایا اس کا حال سنئے:

ایک دفعہ میں کسی شکار کی تلاش میں نکلا۔ ایک مقام پر دیکھا کہ ایک گھوڑا کھڑا ہے،

(باقی حاشیہ اگلے صفحہ پر)

دور و نزدیک ہر جگہ سے اپنے علاقوں اور قبیلوں کے نمائندہ وفد بنا کر جوق در جوق بارگاہ رسالت میں حاضر ہونے لگے۔ سلمہ ہجری میں بنو زبید کا ایک وفد بھی مدینہ منورہ آیا اور ہادی برحق صلی اللہ علیہ وسلم کی خدمت اقدس میں حاضر

(لقیہ حاشیہ صفحہ گزشتہ)

اس کے برابر زمین پر نیز اگڑا ہے اور ایک شخص دور بیٹھا ہوا پیشاب کر رہا ہے۔ میں نے اپنے گھوڑے کو ایڑ لگائی اور اس کے پاس جا کر ڈپٹ کے کہا، سنبھل جا کہ تیرا قاتل آہنچا۔

اس شخص نے لا پرواہی سے کہا، کیا سچ مجھ سے لڑو گے؟

میں: اب یہ سمجھ لے کہ میری تلوار تیرا کام تمام کیا چاہتی ہے۔

وہ: ہوں! تمہارا نام کیا ہے؟

میں: عمرو بن معدی کرب زبیدی۔

وہ: اچھا تو تم عمرو بن معدی کرب ہو مگر جو کچھ تم کر رہے ہو یہ مردوں کا شیوہ نہیں۔

میں: کیوں؟

وہ: میں پا پیادہ اور تم سوار! اگر مرد ہو تو قسم کھاؤ کہ جیب تک میں گھوڑے پر سوار ہو کر ہتھیار نہ سنبھال لوں مجھ سے نہیں لڑو گے۔

میں نے قسم کھائی کہ جیب تک وہ سوار نہ ہو لے گا اس سے ہرگز نہ لڑوں گا۔ یہ سن کر

وہ شخص اٹھا اور گھوڑے کے قریب آ کر اطمینان سے زمین پر بیٹھ گیا۔

میں: یہ کیا؟

وہ: نہ میں گھوڑے پر سوار ہوں گا اور نہ لڑائی کی نوبت آئے گی اگر تم نے عہد شکنی کی

تو سارے عرب میں بد عہد اور بزدل مشہور ہو جاؤ گے۔

اے امیر المؤمنین مجھے سوا اس کے کچھ بن نہ پڑا کہ اس کو چھوڑ کر اپنا راستہ لیا۔ اس شخص سے بڑھ کر مکار اور فقرہ باز آج تک میری نظر سے نہیں گزرا۔

اب اس کا حال سنیے جس کی شجاعت آج تک میرے دل پر نقش ہے۔ ایک دفعہ رہزنی

(باقی حاشیہ اگلے صفحہ پر)

ہو کر شرفِ اسلام سے بہرہ ور ہوا اور دولتِ ایمان سے مالا مال ہو کر وطن کو مراجعت کی۔ اس وفد میں حضرت عمرؓ بن معدی کرب بھی شامل تھے۔ ایک اور روایت کے مطابق وہ بنی مراد کے وفد میں شامل ہو کر سلسلہ ہجری میں مدینہ منورہ آئے اور اسی سال قبولِ اسلام کا شرف حاصل کیا۔ جمہور اہل سیر نے پہلی روایت کو ترجیح دی ہے۔

(بقیہ حاشیہ صفحہ گزشتہ)

کے لیے صحرا میں جا رہا تھا کہ مجھے ایک نہایت خوب و سبزہ آغاز نوجوان نظر آیا۔ وہ گھوڑے پر سوار تھا اور میری طرف آرہا تھا۔ اس سے پہلے میں نے ایسا خوش جمال اور دجیہ کوئی شخص نہیں دیکھا تھا۔ قریب آکر اس نے سلام کہا۔ میں نے سلام کا جواب دیا اور اس سے پوچھا، تم کون ہو؟

نوجوان : میرا نام حارث بن سعد ہے۔

میں : ہوشیار ہو جا۔ تیرا قاتل آچہنچا۔

حارث : کم بخت تو کون ہے؟

میں : عمرو بن معدی کرب زبیدی۔

حارث : وہی حقیر اور ذلیل آدمی؟ خدا کی قسم صرف یہ سمجھ کر چھوڑے دیتا ہوں کہ تجھ جیسے

ذلیل آدمی پر کیا ہاتھ اٹھاؤں۔

امیر المؤمنین یہ سن کر میں دل میں سخت شرمندہ ہوا اور اس کا یہ جملہ مجھ پر سخت گراں گزرا میں نے اس سے کہا:

اب یہ باتیں رہنے دے اور سنبھل جا کیونکہ تیرا قاتل میں ہوں۔ میں قسم کھاتا ہوں کہ اب

اس میدان سے ہم میں سے ایک ہی شخص زندہ بچ کے جاسکتا ہے۔

حارث : میں تجھ سے پھر کہتا ہوں کہ اپنی جان سلامت لے کر چلا جا، میں اس گھرانے سے ہوں

جس میں سے کسی پر آج تک کوئی سوار غالب نہیں آسکا۔

میں : میں بھی ویسا ہی ہوں۔

حارث : اچھا تو بتا تجھے کیا پسند ہے؟ پہلے میں دار کروں یا تو کرے گا؟

(باقی حاشیہ اگلے صفحہ پر)

(۲)

سلسلہ ہجری کے آخر میں یمن کے ایک شخص الاسود العنسی نے نبوت کا دعویٰ کیا اور قبیلہ مذحج کو اپنے ساتھ ملا کر اسلامی اقتدار کے خلاف کھلم کھلا علم بغاوت بلند کر دیا۔ اس شخص کا اصل نام عبیلہ (یا عبہلہ) تھا اور وہ قبیلہ مذحج کی ایک

(بقیہ حاشیہ صفحہ گزشتہ)

میں: میں ہی حملہ کرتا ہوں، سنبھل۔

یہ کہہ کر میں نے اپنی پوری طاقت سے اس کو نیزہ مارا اور مجھے یقین تھا کہ میرا نیزہ اس کی پیٹھ توڑ کر نکل گیا ہوگا مگر اس نے اپنے گھوڑے پر جھک کر ایسی خوبصورتی سے میرا رخا لیا دیا کہ میں ششدر ہو گیا۔ اب اس نے اپنے نیزے سے میرے سر کو ہلکا سا کونچا دیا اور کہا:

”اے عمرو! بے یہ پہلا وار ہے اگر تجھے جیسے ذلیل شخص کو قتل کرنا میں اپنی ذلت نہ سمجھتا تو یہ نیزہ تیرے مغز کے پار ہو گیا ہوتا۔“

امیر المؤمنین یہ جملہ سن کر میں نے اپنے آپ کو اتنا حقیر محسوس کیا کہ موت زندگی سے پیاری معلوم ہونے لگی۔ میں نے بڑے جوش سے حادثہ پر دوسرا وار کیا مگر اس نے بڑی صفائی سے یہ بھی خالی دیا اور زبلی کی سی تیزی کے ساتھ میرے سر میں اپنے نیزے سے یہ کہہ کر دوسرا کونچا دیا۔ یہ دوسری ہوئی۔ اب تو میں ذلت کے دریا میں غرق ہو گیا اور جھٹلا کر اس پر تیسرا وار کیا۔ اس دفعہ وار خالی دیتے وقت وہ گھوڑے کی پیٹھ سے زمین پر گر گیا، میں نے سمجھا کہ بس اب یہ میرے قابو میں آگیا مگر دیکھتا کیا ہوں کہ وہ چشم زدن میں زمین سے اٹھ کر گھوڑے پر سوار ہو گیا اور اپنے نیزے سے میرے سر کو تیسرا کونچا دے کر چلایا، ”یہ تیسری ہوئی، صرف ذلیل سمجھ کر تجھے چھوڑ دیتا ہوں۔“

میں: نہیں تو مجھے قتل ہی کر ڈال تاکہ عرب کے سواروں کو میری ذلت کی خبر نہ پہنچے۔

وہ: اے عمرو! قصور تین ہی بار معاف کیا جاتا ہے۔ اب چوتھی بار میں غالب آیا تو یقیناً تجھے قتل کر ڈالوں گا۔

(باقی حاشیہ اگلے صفحہ پر)

شاخ بنی عنس سے تعلق رکھتا تھا۔ وہ یمن میں ”کہف احصار“ کے مقام پر پیدا ہوا اور وہیں پلا بڑھا۔ کہانت، شعبدہ بازی اور خطابت میں یدِ طولیٰ رکھتا تھا اور لوگوں کو اپنی طرف مائل کرنے کا خاص ملکہ رکھتا تھا۔ ابن اثیر کا بیان ہے کہ وہ ہر وقت عملے کے اوپر چادر ڈالے رہتا تھا تاکہ اس کا چہرہ چھپا رہے۔ چونکہ

(بقیہ حاشیہ صفحہ گزشتہ)

امیر المؤمنین! اس کا یہ جملہ سن کر میں ایسا ہیبت زدہ ہوا کہ اس سے مقابلہ کا خیال دماغ سے یکسر کافر ہو گیا۔ اب میں نے اس سے دوستی پیدا کرنی چاہی اور اس سے کہا کہ میں تمہارے ساتھ رہنا چاہتا ہوں۔ اس نے فوراً جواب دیا، نہیں تم میرے ساتھ رہنے کے قابل نہیں ہو۔ اس کی یہ بات سن کر میں خون کے گھونٹ پی کر رہ گیا مگر اپنی بات پر اصرار جاری رکھا۔ آخر اس نے جھلا کر کہا:

”جانتے بھی ہو میں کہاں جا رہا ہوں؟“

میں: واللہ! میں نہیں جانتا۔

حادث: میں موت کو اپنی آنکھوں کے سامنے دیکھ رہا ہوں اور اس کے منہ میں جا رہا ہوں۔

میں: تو میں بھی تمہارے ساتھ موت کے منہ میں جاؤں گا۔

اس نے کہا: اچھا تو چلو۔

اب ہم دونوں اس مقام سے روانہ ہوئے اور سارا دن چلتے رہے، رات ہوئی اور ہم برابر چلتے گئے۔ جب تھوڑی رات گزر گئی تو ہم ایک عرب قبیلے کی بستی کے قریب پہنچ گئے وہاں حادث نے میری طرف دیکھا اور کہا، اسے عمرو وہ موت اسی قبیلے میں ہے اب تم میرا گھوڑا روکو اور میں اس قبیلے میں جا کر اپنی مراد حاصل کر لاؤں یا اسی کوشش میں جان دے دوں۔ یہ کہہ کر اس نے گھوڑے کی باگ اچھال کر میری طرف پھینک دی اور چلا گیا۔ کچھ دیر کے بعد حادث اس حالت میں واپس آیا کہ ایک پری شمال دوشیزہ اور ایک اذمٹنی اس کے ساتھ تھی۔ حادث نے اس دوشیزہ کو اس اذمٹنی پر سوار کرایا اور مجھ سے کہا، عمرو اگر کہو تو میں

(باقی حاشیہ رگلے صفحہ پر)

عربی زبان میں ادڑھنی یا دوپٹے کو خمار کہتے ہیں اس لیے اس کو ذوالخمار کہتے تھے مگر علامہ بلاذری نے "فتوح البلدان" میں لکھا ہے کہ اس کا لقب (ذوالخمار نہیں بلکہ) ذوالخمار (یعنی گدھنے والا) تھا۔ اس کی وجہ یہ تھی کہ اس کے پاس ایک سدھایا ہوا گدھا تھا۔ جب وہ اس سے کہتا کہ مجھے سجدہ کر دو تو وہ فوراً اپنے

(لبقیہ حاشیہ صفحہ گزشتہ)

ادڑھنی کی مہارے کے چلوں اور تم ادھر ادھر لوگوں کو دیکھتے اور میری حفاظت کرتے چلو اور یا تم مہار ہاتھ میں لو اور میں تمہاری حفاظت کرتا چلوں۔ میں نے کہا، میں ادڑھنی کی مہار تمام کر چلتا ہوں تم میری حفاظت کرتے چلو۔ اس طرح ہم وہاں سے روانہ ہوئے اور رات بھر چلتے رہے۔ صبح ہوئی تو میں نے دیکھا کہ تین شترسوار ہمارے تعاقب میں لپکے چلے آ رہے ہیں۔ جب وہ قریب آ گئے تو معلوم ہوا کہ ان میں سے دو جوان تھے اور ایک معمر۔ جوان تو اس لڑکی کے بھائی تھے اور بوڑھا اس کا باپ۔ بوڑھے نے حادثہ سے مخاطب ہو کر کہا، لڑکی ہمارے حواسے کر دو۔ حادثہ نے کہا، یہ کبھی نہیں ہو سکتا وہ اپنی خوشی سے میرے ساتھ آئی ہے۔ اب بوڑھے نے اپنے ایک بیٹے سے کہا، تم اس سے نبٹو۔ وہ اپنا نیزہ لیے ہوئے حادثہ کے مقابل ہوا۔ حادثہ نے رجزیہ اشعار پڑھتے ہوئے اس پر اپنے نیزے کا ایسا بھرپور وار کیا کہ لڑکھوڑ کر نکل گیا۔ اب بوڑھے نے دوسرے بیٹے کو حکم دیا کہ تم اس کا مقابلہ کرو اس ذلت کی زندگی سے موت بہتر ہے۔ جب وہ حادثہ کے سامنے آیا تو اس نے اس کو بھی موت کے گھاٹ اتار دیا۔ اب بوڑھا خود حادثہ کے مقابل ہوا اور اس سے کہا، تم نے جوانوں کو تو مار لیا اب میں بوڑھا رہ گیا ہوں مجھ سے مقابلہ کرنا ہے تو ہم دونوں کو سواری سے اترنا چاہیے اور یہ عہد کرنا چاہیے کہ دونوں ایک دوسرے پر ایک ایک وار کریں جس کا وار پورا نہ پڑے اس کی جان حریف پر جلال ہوگی۔ حادثہ نے کہا مجھے یہ بشرط منظور ہے۔ یہ کہہ کر وہ اپنے گھوڑے سے اتر پڑا اور بوڑھا بھی اپنے اونٹ پر سے نیچے آ گیا۔ پھر دونوں نے ایک دوسرے پر حملہ کیا۔ بوڑھے نے اپنا نیزہ حادثہ کے پیٹ میں اتار دیا

(باقی حاشیہ اگلے صفحہ پر)

گھٹنے زمین پر ٹیک دیا کرتا تھا۔ دستِ اعظم بالصواب۔ جمیلہ اپنے اصل نام کے بجائے الاسود کے نام سے مشہور ہو گیا تھا کیونکہ اس کا رنگ بہت سیاہ تھا اور خدا حال بھی بہت کریم تھے۔

حضرت عمرؓ بن معدی کرب قبولِ اسلام کے بعد وطن واپس پہنچے تو بدقسمتی سے وہ بھی اسود غنسی کے دامِ تزیویر میں گرفتار ہو گئے اس کی وجہ یہ تھی کہ جس وفد کے ساتھ وہ گئے تھے اس نے قبولِ اسلام کے بعد بہت تھوڑا عرصہ یہ مثنوی میں قیام کیا تھا۔ اس لیے حضرت عمرؓ بن معدی کرب کو فیضانِ نبویؐ سے بہرہ یاب ہونے کا موقع بہت کم ملا اور اسلام پوری طرح ان کے ذہن میں راسخ نہ ہوا۔ اسود غنسی نے ایک بڑا لشکر جمع کر کے، سبیلِ اکرم صلی اللہ علیہ وسلم کے مفید کے موئے عمالِ یمن کے خلاف لڑائی پھیر دی۔ اس سلسلے میں کئی مہلکے ہوئے ایسے ہی ایک معرکہ میں عمرؓ بن معدی کرب کا سامنا زبید اور نجران کے درمیانِ علاقے کے قاتل

(بقیہ حاشیہ صفحہ گزشتہ)

اور حادث نے اپنی تیار سے بٹے کے سر کو دھکے کر ڈالا۔ دونوں ایک ساتھ کربے اور مر گئے۔ یہ ظلم دیکھ کر مجھ پر سکتہ طاری ہو گیا پھر سنبھلا اور لوٹوں اور گھوڑوں کو لے کر جینے لگا اور کیا۔ جب اس حادثہ کے اثر کی پہل پر چڑھی تو اس نے کہا مجھے کہاں لے چلے میں تمہارے لیے نہیں ہوں اور نہ تم میرے قابل ہو۔

میں نے کہا اس وقت خاموش رہو۔ باتوں کا وقت نہیں ہے۔ حادثہ ہونے کے بعد یہ نہیں ہو سکتا اگر میرے شوہر نہ بنا جاتے ہو تو ایک بیترہ اور ایک تیار میرے ہاتھ میں نہ گرے مگر میں تم مجھ پر غالب آ جاؤ تو مجھ کو لے جاؤ گے میں تم کو قتل کر دوں گی۔

میرا شوہر اس زمانہ کی طلسمی کا مجھ پر بسا، غیب طاری ہو گیا تھا کہ مجھے اس برائی کا مطالبہ کرنے کی ہمت نہ ہوئی اور میں نے اس سے بچ کر اس وقت ان باتوں کو چھوڑ دیا میرے ساتھ چھوڑ دیا۔ یہ کہہ کر وہ لوٹ گیا۔

بقیہ حاشیہ کے صفحہ پر

حضرت خالد بن سعید بن العاص سے ہو گیا۔ حضرت خالد بن سعید کے بازوؤں میں حق کی طاقت تھی۔ انہوں نے عمر بن معدی کرب کو ان کی شجاعت اور زور آدھی کے باوجود ایسا زچ کیا کہ وہ زخمی حالت میں اپنا گھوڑا اور تلوار چھوڑ کر راہ فرار اختیار کرنے پر مجبور ہو گئے۔ تاہم اسود عنسی نے ایسا زور باندھا کہ حضور صلی اللہ علیہ وسلم کے عمال کو اپنے علاقوں سے نکلنا پڑا اور اسود نے نجران اور صنعاء وغیرہ پر قبضہ کر لیا۔ آخر میں کے ایک مسلمان امیر فیروز ویلیجی (جن کو شرف صحابیت حاصل تھا) ایک خفیہ راستے سے اسود عنسی کے گھر میں داخل ہو گئے اور اس کو قتل کر ڈالا۔ یہ واقعہ سرور عالم صلی اللہ علیہ وسلم کی رحلت سے پانچ دن پہلے پیش آیا۔ اسود عنسی کے قتل سے اس کے ساتھیوں کے حوصلے پست ہو گئے تھے مگر جب آنحضرت صلی اللہ علیہ وسلم

(بقیہ حاشیہ صفحہ گزشتہ)

پر سے کود پڑی اور لپک کر میرے ہاتھ سے نیزہ چھین لیا۔ پھر مجھے ہٹی اور کہا، سنبھل۔ — امیر المؤمنین اگر میں پھرتی سے تلوار نہ نکال لیتا تو اس نے مجھے مار ہی ڈالا تھا۔ میرا جی نہیں چاہتا تھا کہ اس پر حملہ کر دوں مگر جب دیکھا کہ وہ مرنے مارنے پر تلی ہوئی ہے تو میں احتیاط اور ہوشیاری سے اس کا مقابلہ کرنے لگا۔ اس نے مجھے بہت زچ کیا اور کسی طرح میرے قابو میں نہ آئی۔ آخر میری تلوار کا ایک وار کام کر گیا اور وہ شدید زخمی ہو کر گر پڑی پھر دیکھتے ہی دیکھتے اس نے دم توڑ دیا۔

امیر المؤمنین! اس بہادر لڑکی کی صورت مجھے عمر بھر نہ بھولے گی۔ آج بھی جب خاک اور خون میں لتھڑا ہوا اس کا جسم مجھے یاد آتا ہے تو میرا کلیجہ پھٹنے لگتا ہے۔

میں اپنی زندگی میں اس سے بڑھ کر بہادر کسی شخص کو نہیں دیکھا۔

(صد پارہ دل (تذکرہ مشاہیر عالم)

از مولانا عبدالحلیم شرر مکنوی مرحوم

کی وفات کی خبر یمن پہنچی تو عمرو بن معدی کرب اور قیس بن عبد لغوث نے تمام اطراف یمن میں فتنہ و فساد برپا کر دیا اور صنعاء پر قبضہ کر لیا۔ حضرت فیروز دہلی نے ان حالات کی اطلاع خلیفۃ الرسول حضرت ابو بکر صدیق رضی اللہ تعالیٰ عنہ کو دی تو انہوں نے حاکم عک و اشعریین حضرت طاہر بن ابی ہالہ، حاکم سکون و سکا سک عکاشہ بن ثور اور یمن کے مسلمان رئیسوں ذوالکلاع حمیری اور حوشب ذی ظلم وغیرہ کو لکھا کہ وہ فوراً حضرت فیروز کی مدد کے لیے پہنچیں۔ وہ سب اپنے لشکر لے کر حضرت فیروز کی مدد کے لیے پہنچ گئے اور پھر سب نے مل کر مرتدین پر حملہ کر کے ان کو شکست دی اور صنعاء پر قابض ہو گئے۔ قیس بن عبد لغوث اور عمرو بن معدی کرب نے صنعاء سے بھاگ کر پھر ایک بڑا لشکر جمع کر لیا۔ اسی اثناء میں حضرت مہاجر بن ابی امیہ اپنی فوج کے ساتھ یمن پہنچ گئے۔ انہوں نے مرتدین کو شکست دے کر قیس بن عبد لغوث اور عمرو بن معدی کرب کو گرفتار کر لیا اور پھر ان کو پابجولاں خلیفۃ الرسول کے پاس مدینہ منورہ بھیج دیا۔

(۳)

خلیفۃ الرسول حضرت ابو بکر صدیق رضی اللہ تعالیٰ عنہ کی یہ دلی خواہش ہوتی کہ مرتد پر حد جاری کرنے سے پہلے اس سے توبہ کا مطالبہ ضرور کیا جائے۔ اگر وہ اسلام کی طرف پلٹ آئے تو اس کو معاف کر دیا جائے چنانچہ جب عمرو بن معدی کرب ان کے سامنے پیش کیے گئے تو انہوں نے عمرو کو سخت ملامت کی اور فرمایا، تم کو شرم نہیں آتی کہ مارا مارا پھرتا ہے اور گرفتاری کی ذلت اٹھاتا ہے اگر دین کی حمایت کرتا تو اللہ تم کو بلند مرتبہ عطا کرتا۔

عمرو بن معدی کرب نے ندامت سے سر جھکا لیا اور عرض کیا:

”اے خلیفۃ الرسول! جو ہو چکا سو ہو چکا مجھے معاف فرما دیجئے

اب میں توبہ کرتا ہوں، اللہ سے مغفرت طلب کرتا ہوں اور اپنے

دل سے عہد کرتا ہوں کہ آئندہ کبھی اسلام سے منہ نہ موڑوں گا۔“

حضرت ابو بکر صدیقؓ نے ان کو معاف کر دیا اور وہ ایک سچے اور راسخ العقیدہ مسلمان بن کر وطن واپس گئے۔ اس کے بعد ان کی زندگی کا وہ دور شروع ہوا جس میں وہ ایک ایسے سرفروش مجاہد کی حیثیت سے نظر آتے ہیں، جو ہر وقت اپنی جان ہتھیلی پر رکھے اسے راہِ حق میں قربان کرنے کے لیے تیار رہتا ہے! انہوں نے شام اور ایران کی جنگوں میں ایسے محیر العقول کارنامے انجام دیئے کہ ان کا حال پڑھ کر خون میں حرارت پیدا ہو جاتی ہے۔ حضرت عمرؓ نے راہِ حق میں لڑتے لڑتے شہادت پائی اور اس طرح اپنی لغزش کی تلافی کر دی۔ بلاشبہ ان کو اسلام کے قابلِ فخر جانبازوں میں شمار کیا جاتا ہے۔

حضرت عمرو بن معدی کرب کے ساتھی قیس بن عبد یغوث نے بھی اپنے لیے پرندامت کا اظہار کیا اور توبہ کی۔ حضرت ابو بکر صدیقؓ نے انہیں بھی معاف کر دیا! انہوں نے بھی وہیوں اور ایرانیوں کے خلاف جہاد میں سرفروشانہ حصہ لے کر اپنی لغزش کی تلافی کر دی۔

(۴)

علامہ ابن اثیرؒ کا بیان ہے کہ توبہ کے بعد حضرت عمرو بن معدی کرب وطن واپس چلے گئے اور کچھ عرصہ بعد پھر مدینہ منورہ آئے اس وقت سلطنتِ روم سے جنگ کا آغاز ہو چکا تھا۔ حضرت ابو بکر صدیقؓ رضی اللہ عنہ نے حضرت عمروؓ کو شام کے محاذِ جنگ پر بھیج دیا۔ وہاں انہوں نے کئی معرکوں میں اپنی شجاعت کے جوہر دکھائے۔ مؤرخین نے یرموک کی خونریز لڑائی میں ان کے شجاعانہ کارناموں کا خصوصیت سے ذکر کیا ہے۔ اس لڑائی میں قیصرِ روم نے اپنی پوری طاقت جھونک دی تھی اور رومی لشکر کے مقابلے میں مسلمانوں کی تعداد کئی گنا کم تھی۔ یہ اہلِ حق کی قوتِ ایمانی اور حضرت خالد بن ولید، حضرت صرار بن الازور، حضرت عکرمہ بن ابی جہل، حضرت عمرو بن معدی کرب جیسے سرفروشو کی بہادری اور عزم و استقامت ہی کا نتیجہ تھا کہ رومیوں کو شکستِ فاش ہوئی۔ مالک بن عبد اللہ

سے روایت ہے کہ میں نے جنگِ یرموک میں رومیوں سے مقابلہ کرنے والے ایک مجاہد سے بڑھ کر کسی کو صاحبِ شرف نہیں دیکھا۔ لڑائی میں ایک بھاری بھر کم قوی ہیکل رومی نے اس مجاہد پر حملہ کیا اس نے آنا فانا اس کافر کو قتل کر ڈالا پھر ایک اور رومی اُس کی طرف بڑھا اس نے اس کو بھی جہنم واصل کر دیا۔ پھر جب رومی شکست کھا گئے تو مجاہد نے دور تک ان کا پیچھا کیا اس کے بعد ۵ اپنی بڑے خیمے کی طرف واپس آیا اور گھوڑے سے اتر کر بڑے بڑے طشت منگوئے اور اپنے آس پاس کے لوگوں کو (کھلنے کی) دعوت دی۔ میں نے لوگوں سے پوچھا، یہ کون

ہے؟ جواب ملا، یہ عمرؤ بن معدی کرب زبیدی ہیں۔“ (حیاء الصحابہ)

مؤرخین نے جہاں شام کے محاذ پر، یرموک کی لڑائی میں حضرت عمرؤ بن معدی کرب کی شرکت کا خصوصیت سے ذکر کیا ہے وہاں عراقِ عرب کے محاذ پر قادیسیہ کی بولنگ لڑائی میں بھی ان کے کا ناموں کا بطور خاص ذکر کیا ہے۔ یرموک اور قادیسیہ کی لڑائیوں کی ترتیب کے بارے میں مؤرخین میں اختلاف ہے۔ بعض کہتے ہیں کہ یرموک کی جنگ پہلے ہوئی اور قادیسیہ کی بعد میں اور بعض کے نزدیک قادیسیہ کی لڑائی پہلے ہوئی اور یرموک کی بعد میں۔ کچھ اس طرف گئے ہیں کہ یرموک کی دو لڑائیاں ہوئیں۔ ایک جنگِ قادیسیہ سے پہلے اور ایک بعد میں۔ صورتِ واقعہ کچھ بھی ہو حضرت عمرؤ بن معدی کرب ان دونوں لڑائیوں میں شریک تھے اور دونوں میں انہوں نے اپنی شجاعت کی دھاک بٹھادی۔ جس طرح یرموک کی لڑائی شام کی سب سے بڑی لڑائی تھی اسی طرح عراقِ عرب کی لڑائیوں میں جنگِ قادیسیہ سب سے زیادہ خونریز لڑائی تھی۔ قادیسیہ میں اسلامی فوج

۱۔ عام طور پر مؤرخین نے لکھا ہے کہ قادیسیہ کی لڑائی محرم ۱۲ھ میں ہوئی اور یرموک کی رجب ۱۵ھ میں۔ بعض نے یہ خیال ظاہر کیا ہے کہ جنگِ قادیسیہ ۱۲ھ اور ۱۶ھ کے درمیان کسی وقت ہوئی۔ جو اصحابِ یرموک کی دو لڑائیوں کے قائل ہیں وہ کہتے ہیں کہ یرموک (باقی حاشیہ اگلے صفحہ پر)

کے سپہ سالار حضرت سعد بن ابی وقاص تھے۔ مدینہ منورہ سے چلتے وقت ان کے ساتھ صرف چار ہزار سرفروش تھے، جن میں حضرت عمرو بن معدی کرب بھی شامل تھے۔ قیاس یہ ہے کہ ایرانیوں کی جنگی تیاریوں کی اطلاع یا کہ جب حضرت عمر فاروقؓ نے قاصدوں اور نقیبوں کے ذریعے تمام اہل عرب کو دعوتِ جہاد دی تو ہر طرف سے قبائل عرب کا طوفان اُمند آیا، جن میں ان کے بڑے بڑے سردار، شاعر، خطیب نامی بہادر اور اہل الرکے اصحاب موجود تھے۔ حضرت عمرو بن معدی کرب بھی اپنے قبیلے کے بہت سے جانبازوں کے ساتھ مدینہ منورہ پہنچے اور حضرت سعدؓ کے لشکر میں شامل ہو گئے۔ حضرت سعدؓ کے کوچ کے بعد حضرت عمرؓ ان کی مدد کے لیے فوج کے مزید دستے روانہ کرتے رہے یہاں تک کہ ثعلبہ کے مقام تک پہنچتے پہنچتے ان کے پاس بیس بائیس ہزار فوج جمع ہو گئی۔ ثعلبہ میں تین ماہ قیام کرنے کے بعد حضرت سعدؓ شراف کے مقام پر پہنچے تو حضرت مثنیٰ بن حارثہ شیبانی کی آٹھ ہزار فوج بھی ان سے آئی۔ خود حضرت مثنیٰ بن معرکہ جس میں کھائے ہوئے زخموں کی وجہ سے ذوقار کے مقام پر وفات پانے لگے تھے۔

دوسری طرف شاہِ ایران یزدگرد نے اپنے نامور جنرل رستم بن فرخ ناد کو مسلمانوں کے مقابلے پر مامور کیا تھا۔ رستم کے ساتھ ایک لاکھ اسی ہزار فوج اور تین سو جنگی ہاتھی تھے۔ بعض روایتوں میں ہے کہ حضرت سعد بن ابی وقاص نے ایرانیوں کی عسکری قوت اور جنگی تیاریوں کا حال امیر المؤمنین حضرت عمر فاروقؓ

(بقیہ حاشیہ صفحہ گزشتہ)

کی پہلی لڑائی ۳۱ھ ہجری میں ہوئی۔ یہ لڑائی ابھی جاری تھی کہ حضرت ابو بکر صدیقؓ نے وفات پائی اور حضرت عمرؓ مندرجین خلافت ہوئے۔ ان کی خلافت کے آغاز ہی میں رومیوں نے پہلی جنگِ یرموک میں شکست کھائی اور مسلمانوں نے آگے بڑھ کر دمشق کا محاصرہ کر لیا۔ یرموک کی دوسری اور بڑی جنگ ۳۵ھ میں ہوئی حضرت عمرو بن معدی کرب اسی میں شریک ہوئے

کو تفصیل کے ساتھ لکھ بھیجا اور ان سے مدد بھیجنے کی درخواست کی۔ اس کے جواب میں امیر المؤمنینؑ نے انہیں ایک طویل خط لکھا جس میں دوسری ہدایات کے علاوہ یہ بھی لکھا کہ :

و تمہارے لشکر میں مالک بن عوف، حنظلہ بن ربیعہ، طلیحہ بن خویلد، عمرو بن معدی کرب اور ان جیسے دوسرے عرب شہسوار اور ایسے جانباز مجاہد ہیں جن کے دلوں میں ثواب اور جہاد کی پُر زور لگن ہے۔ اللہ پر بھروسہ کرو اور اسی سے مدد کی دعا مانگو۔

(حضرت عمر فاروقؓ کے سرکاری خطوط بحوالہ النفاذ)
ایک اور روایت میں ہے کہ امیر المؤمنین حضرت عمرؓ نے ایک خط میں حضرت سعدؓ کو لکھا کہ :

و طلیحہ بن خویلد اور عمرو بن معدی کرب سے جنگی امور میں صلاح مشورہ کرو کیونکہ ہر کارِ نیکو اپنی صنعت سے واقف ہوتا ہے لیکن انہیں کوئی عہدہ نہ دو۔

(ازالۃ الخفاء ۲/۱۹۳)

۱۰ طلیحہ بن خویلد بنو اسد بن خزیمہ کے سرداروں میں سے تھے اور عرب کے مشہور بہادروں میں شمار ہوتے تھے۔ انہوں نے ۹ھ میں اپنے قبیلے کے ساتھ اسلام قبول کیا اور مشرف صحابیت سے بہرہ ور ہوئے لیکن بعد میں اسلام سے منحرف ہو گئے اور نبوت کا دعویٰ کر دیا۔ سردارِ عالم صلی اللہ علیہ وسلم نے ان کی سرکوبی پر حضرت ضرائح بن اذور کو مامور فرمایا۔ حضرت ضرائح نے انہیں واردات کے مقام پر شکست فاش دی اور وہ بھاگ کر براخہ چلے گئے۔ سیدنا حضرت ابوبکر صدیقؓ کے عہدِ خلافت میں حضرت خالد بن ولید نے براخہ پہنچ کر طلیحہ کو تباہ کن شکست دی اور انہوں نے بھاگ کر شام میں بنو کلب کے پاس پناہ لی۔ چند دن کے بعد انہوں نے تائب ہو کر دوبارہ اسلام قبول کر لیا۔ حضرت عمر فاروقؓ خلیفہ ہوئے تو طلیحہ نے ان کی خدمت میں حاضر ہو کر بیعت کی پھر وہ مجاہدین اسلام کے ساتھ ایران گئے

(باقی مآثریہ لکھی صفحہ پر)

طبرانی نے محمد بن سلام صحیحی کی یہ روایت نقل کی ہے کہ ”حضرت عمر رضی اللہ عنہ نے حضرت سعدؓ کو لکھا کہ میں نے تمہاری امداد دو ہزار آدمیوں کے ساتھ کی ہے ایک عمرو بن معدی کرب اور ایک طلحہ بن خولید (رضی اللہ عنہما)“
گویا حضرت عمر فاروقؓ کے نزدیک بھی حضرت عمرو بن معدی کرب ایک ہزار بہادروں کے برابر تھے۔

(۵)

حضرت سعد بن ابی وقاص شراف سے چل کر عذیب موتے ہوئے قادسیہ پہنچے اور وہیں پٹاؤ ڈال دیا۔ انہوں نے حضرت عمر فاروقؓ کو تمام حالات کی اطلاع دی تو امیر المؤمنینؓ کی طرف سے انہیں یہ حکم موصول ہوا کہ (جنگ سے پہلے) شاہ ایران کے پاس چند ذی رائے، بہادر اور وجیہ لوگوں کو سفیر بنا کر بھیجو جو اس کو اسلام کی دعوت دیں۔ اگر شاہ ایران اس دعوت کو رد کرے گا تو اس کا وبال اسی کی گردن پر پڑے گا۔

امیر المؤمنینؓ کا حکم ملتے ہی حضرت سعدؓ نے چودہ نامور آدمیوں کی ایک سفارت

(بقیہ حاشیہ صفحہ گزشتہ)

اور ایرانیوں کے خلاف کئی معرکوں میں دادِ شجاعت دی۔ ابنِ خلدون کا بیان ہے کہ انہوں نے معرکہ نہاد میں بڑی بہادری سے لڑتے ہوئے شہادت پائی اور یوں اپنی جان دے کر اپنی لغزش کی تلافی کر دی۔

۲۔ طلحہؓ اور عمروؓ کو افسر نہ بنانے کی ہدایت کا سبب نظامِ دو باتیں معلوم ہوتی ہیں:

(۱) یہ دونوں ایک مرتبہ فتنہ رِدّہ میں ملوث ہو چکے تھے۔

(۲) دونوں بڑے جی دار اور مڈر تھے اور جنگی مصلحتوں سے بے نیاز ہو کر دشمن کے

ٹڈی دل میں گھس جاتے تھے اس طرح ان کے ساتھیوں کو نقصان پہنچنے کا اندیشہ ہو سکتا تھا۔

ترتیب دی جو وجاہت، شجاعت، تقریر و خطابت اور تدبیر و سیاست میں عرب بھر میں انتخاب تھے۔ ان کے نام یہ ہیں :-

عمرو بن معدی کرب، اشعث بن قیس، حارث بن حسا، عطار بن حاجب، عاصم بن عمرو، معنی بن حارثہ، مغیرہ بن شعبہ (یہ سب قد وقامت اور ظاہری عبث و دبہ کے لحاظ سے سارے عرب میں مشہور تھے) نعمان بن مقرن، بسیر بن ابی رجم، مغیرہ بن زرارہ، فرات بن حیان العجلی، قیس بن زرارہ، عدی بن سہیل اور حنظلہ بن ربیع تمیمی (یہ حضرات تدبیر و سیاست میں اپنا جواب نہیں رکھتے تھے)۔

اس وفد کی قیادت حضرت سعد بن زید نے حضرت نعمان بن مقرن کے سپرد کی۔ اللہ کے یہ پاکباز بندے اس شان سے ایران کے دار الحکومت مدائن پہنچے کہ عربوں کے سادہ روایتی کپڑوں میں ملبوس تھے اور معمولی کوڑوں کے سوا ان کے پاس کوئی ہتھیار نہ تھا۔ دو چار کے گھوڑوں پر زین تھی اور باقی اپنے گھوڑوں کی نگی بیٹھ پر سوار تھے۔ مدائن کے لوگ ان کو دیکھ دیکھ کر حیران ہوتے تھے کہ یہ لوگ کس ہیئت کذاذ میں اپنے ملک کی نمائندگی کرنے آئے ہیں۔ یزدگرد کو اسلامی سفارت کی آمد کی اطلاع ملی تو اس نے بڑی شان و شوکت سے دربار سجایا اور سفارت کو بلا بھیجا۔ مسلمان سفراء کسروی دربار میں بڑی بے نیازی سے داخل ہوئے۔ چونکہ دونوں فریق ایک دوسرے کی زبان سے نا آشنا تھے اس لیے ایک ترجمان کے ذریعے گفتگو کا آغاز ہوا۔ یزدگرد نے پوچھا:

و تم لوگ ہمارے ملک پر کیوں حملہ آور ہوئے کیا اس لیے کہ ہم اپنے

داخلی امور میں مصروف تھے؟

قائد وفد حضرت نعمان بن مقرن جواب دینے کے لیے آگے بڑھے پہلے مختصر طور پر اسلام کے بارے میں کچھ باتیں کیں پھر کہا ہم تمام دنیا کے سامنے دو چیزیں پیش کرتے ہیں جزیہ یا تلوار۔

یہ سن کر یزدگرد آگ بگولا ہو گیا اور اس نے بڑی حقارت کے ساتھ کہا:

” تم بھوکے اور ننگے لوگ کہ سانپ اور چھپکلی تمہاری غذا ہے، ہمارے ملک کو لوٹنا چاہتے ہو۔ تم بھول گئے ہو کہ دنیا میں تم سے بڑھ کر ذلیل کوئی قوم نہیں تھی، تم جب کبھی سرکشی کرتے تھے تو سرحد کے زمینداروں کو حکم بھیج دیا جاتا تھا وہ تمہارے کس بل نکال دیتے تھے۔ اب میں زیادہ سے زیادہ تمہارے لیے یہ کر سکتا ہوں کہ تمہارے اڈوں پر غلہ اور چھوہارے لاد دوں اور عرب پر ایسا حاکم مقرر کر دوں جو تمہارا اسلٹ کا خیال رکھے اس کے علاوہ اگر تم کچھ چاہتے ہو تو ذلت اور نامرادی کی موت کے سوا کچھ نہ ملے گا۔“

— اب مغیرہ (یا بروایت دیگر قیس) بن زرارہ آگے بڑھے اور یوں گویا سو:

و اے بادشاہ! ہم سب مشرقاٹے عرب ہیں تمہاری امانت آمیز باتیں اس قابل نہیں کہ ان کا جواب دیا جائے تاہم سن لو کہ واقعی ہم خدا کی بدترین مخلوق تھے۔ اپنی لڑکیوں کو زندہ زمین میں گاڑ دیا کرتے تھے اور آپس میں لڑتے رہتے تھے مگر اللہ نے ہم پر فضل کیا اور ہمارے درمیان ایک پیغمبر بھیجا اس نے ہمیں ہدایت کا راستہ دکھایا۔ ہم تم کو بھی ہدایت کے اس راستے پر لانا چاہتے ہیں اگر اسلام قبول کر لو تو بہتر درہ جزیرہ یا تلوار ایک چیز تمہیں قبول کرنی ہوگی۔“

یزدگرد کا پیمانہ صبر اب لبریز ہو گیا اور اس نے گرج کر کہا:
 ” اگر ایلیچیوں کا قتل جائز ہوتا تو آج تم میں سے کوئی بھی زندہ بچ کر نہ جاسکتا۔ اے دوسروں کا ملک لوٹنے والو، تمہیں یہ خاک کی گلی خلید“ یہ کہہ کر اس نے مٹی کا ایک ٹوکرا منگوایا اور مسلمانوں سے کہا کہ ”اے اٹھا کر لے جاؤ!“

حضرت عمرو بن معدی کرب (یا بروایت دیگر عاصم بن عمرو) نے مٹی اپنی چادر میں ڈال لی۔ پھر سب شاداں و فرحان وہاں سے گھوڑے اڑاتے اپنی لشکر گاہ

میں واپس آئے اور حضرت سعد بن ابی وقاص کے پاس پہنچ کر انہیں مبارکباد دی کہ اے امیر! دشمن نے خود اپنی زمین کو ہمارے حوالے کر دیا ہے۔ اب ہم انشاد اللہ اس سرزمین ایران پر ضرور قابض ہوں گے۔

اس کے بعد حضرت سعد نے دو سفارتیں رستم کے پاس بھیجیں مگر ان کا بھی کوئی نتیجہ نہ نکلا اور فریقین لڑائی کے لیے تیار ہو گئے۔

ایک روایت میں ہے کہ لڑائی سے پہلے حضرت سعد نے چند مجاہدوں کو دشمن کی نقل و حرکت کا پتہ لگانے کے لیے بھیجا۔ ان مجاہدوں میں حضرت عمرو بن معدی کرب بھی شامل تھے، وہ دشمن کے ہراول دستے کی لڑی لے کر واپس آئے۔

(۶)

آخری اسلامی سفارت کے دوسرے دن دونوں فوجیں ایک دوسرے کے سامنے صف آرا ہوئیں۔ ایک طرف رستم اور دوسرے ایرانی امرا اپنے لشکر کا جذبہ قومی ابھار رہے تھے تو دوسری طرف عرب کے مشہور شعراء اور خطیب تمام لشکر اسلام میں پھیل گئے تھے اور اپنی رجز خوانی اور پرجوش خطبوں سے مجاہدین میں ہیجان برپا کر دیا تھا۔ ان میں حضرت عمرو بن معدی کرب، حطیہ، عاصم بن عمرو، شملخ، طلحہ بن خویلد اسدی، قیس بن ہبیرہ وغیرہ پیش پیش تھے۔ اس کے ساتھ ہی قاریوں نے نہایت خوش الحانی سے سورہ انفال کی تلاوت شروع کر دی۔ اس طرح ہر مسلمان شوق شہادت سے بے تاب ہو گیا۔ لڑائی کا آغاز اس طرح ہو کہ ایک ایرانی قدر انداز دیا کی قبا پہنے، سنہری کمر بند لگائے ہاتھوں میں سونے کے کڑے پہنے میدان میں نکلا اور مسلمانوں کو دعوت مبارزت دی۔ اس کے مقابلے کے لیے حضرت عمرو بن معدی کرب نکلے۔ اس نے تیرکمان میں جوڑا اور تاک کر ان کو مارا مگر وہ بال بال بچ گئے اب وہ اپنا گھوڑا اڑاتے ہوئے ایرانی قدر انداز کے قریب پہنچ گئے اور پلک جھپکنے میں کمر بند میں ہاتھ ڈال کر اس کو اٹھا کر زمین پر دے مارا۔ پھر تلوار سے اس کا سر کاٹ کر ایرانی لشکر کی طرف پھینک دیا اور اپنی فوج کی طرف منہ کر کے کہا کہ لڑا کرتے ہیں۔

لشکرِ اسلام سے نعرہ ہائے تحسین بلند ہوئے اور لوگوں نے کہا، ہر شخص عمرو بن معدی کرب کی ب
کیونکر ہو سکتا ہے۔ (الفاروق)

قیس بن ابی حازم کا بیان ہے کہ میں جنگِ قادسیہ میں موجود تھا۔ میں نے
دیکھا کہ عمرو بن معدی کرب مسلمانوں کی صفوں میں چکر لگا رہے ہیں اور ان سے کہہ
رہے ہیں، اے مجاہدو! تم لوگ تند شیر بن جاؤ اس لیے کہ سوار جب اپنا نیزہ ڈال
دیتا ہے نا امید ہو جاتا ہے، اتنے میں ایک عجی سردار نے ان کو تیر مارا جو ان کی کمان
کے کونے میں لگا۔ اس پر حضرت عمرو بن معدی کرب (برق رفتاری سے) اس کی
طرف بڑھے اور اسے ایسا نیزہ مارا کہ اس کی پیٹھ سے پار نکل گیا پھر وہ گھوڑے
سے اترے اور اس کا سامان لے لیا۔ (ابن ابی شیبہ، طبرانی وغیرہ)

ابن عساکر نے لکھا ہے کہ حضرت عمرو بن معدی کرب کی طرف اچانک ایک
تیر آیا جو ان کے گھوڑے کی زمین کے بالائی حصے پر لگا۔ انہوں نے آگے لپک کر
تیر مارنے والے کو اپنی گرفت میں لے لیا، پھر اس کو دونوں صفوں کے درمیان لاکر
اس کی گردن اڑادی اور ساتھیوں سے کہا، یوں لڑا کرو۔

جانبین کے بہادروں کے درمیان تین چار مقابلوں کے بعد عام لڑائی شروع
ہوئی جو رات کا اندھیرا پھیلنے تک جاری رہی۔ دوسرے دن بھی صبح سے شام تک
گھسان کی جنگ ہوتی رہی۔ حضرت عمرو بن معدی کرب نے ان دونوں میں بے شمار
ایرانیوں کو قتل کیا۔ تیسرے دن لڑائی کا آغاز یوں ہوا کہ ایرانیوں کی فوج سے ایک
دیوہیل جنگجو شہر کی طرح ڈکارتا ہوا میدان میں نکلا اور مسلمانوں کو لٹکارا۔ خدا کی
قدرت وہ ایک کمزور مسلمان سپاہی کے ہاتھ سے مارا گیا (قوتِ ایمانی نے اس
نظام کو کمزور مسلمان کو انتہائی طاقت ور بنا دیا تھا)۔ اس کے ساتھ ہی ایرانیوں
نے غضب ناک ہو کر اپنے جنگی ہاتھیوں کو مسلمانوں کی طرف بڑھایا۔ ہاتھیوں
کے دائیں بائیں ایرانی فوج کی پیدل صفیں تھیں۔ حضرت عمرو بن معدی کرب نے
مسلمانوں کو خطرے میں دیکھا تو اپنے ساتھیوں سے کہا کہ میں مقابل کے ہاتھی پر

حملہ کرتا ہوں تم ساتھ رہنا ورنہ عمرو بن معدی کرب مارا گیا تو پھر عمرو بن معدی کرب
 پیدا نہ ہوگا۔ یہ کہہ کر وہ تلوار سونت کر سامنے کے ہاتھی پر حملہ آور ہوئے مگر
 ایرانیوں کی پیدل صفیں ان پر لڑتے پڑیں اور اس قدر گرداڑی کہ وہ نظروں سے
 اوجھل ہو گئے۔ یہ دیکھ کر ان کے ساتھی مجاہدین نے پوری قوت سے ایرانیوں
 پر حملہ کیا اور سخت معرکے کے بعد ان کو پیچھے دھکیل دیا۔ اس وقت حضرت
 عمرو بن معدی کرب کا یہ حال تھا کہ سارا جسم خاک سے اٹا ہوا تھا اور بدن پر
 برہمیوں کے بے شمار زخم تھے مگر برابر تلوار چلائے جا رہے تھے اتنے میں ایک
 ایرانی سوار برابر سے نکلا۔ انہوں نے اس کے گھوڑے کی دم بکڑ لی۔ اس نے
 گھوڑے کو بار بار مہینز کیا مگر اللہ سے حضرت عمرو کی شہزوری کہ گھوڑا اپنی جگہ
 سے ہل نہ سکا۔ آخر ایرانی گھوڑے کو چھوڑ کر بھاگ نکلا۔ اسی اشارے میں مشہور
 بہادر حضرت قعقل بن عمرو تمیمی کچھ دوسرے مجاہدوں کے ساتھ آ پہنچے انہوں
 نے ہاتھیوں پر اس انداز سے حملہ کیا کہ وہ زخمی ہو کر پیچھے کی طرف بھاگ گئے۔
 واقدی نے عیسیٰ خیاط کی یہ روایت نقل کی ہے کہ عمرو بن معدی کرب
 نے جنگِ قادسیہ میں (ایک موقع پر) تنہا ایرانیوں پر حملہ کر دیا، اور ان کے
 بہت سے آدمی مار ڈالے پھر ایرانیوں کے ایک بڑے ہجوم نے ان کو گھیر لیا مگر
 وہ ان سب کے مقابلے پر تلوار چلاتے رہے یہاں تک کہ دوسرے مسلمان ان
 سے آ ملے اور انہوں نے کفار کا گھیرا توڑ کر عمرو بن معدی کرب کو اس سے
 نکال لیا۔

تیسرے دن فریقین نے تہیہ کر لیا تھا کہ آج لڑائی کا کوئی نہ کوئی فیصلہ
 ہو کر رہے گا۔ چنانچہ لڑائی رات کو بھی جاری رہی۔ آخر مسلمانوں نے محسوس کیا
 کہ جب تک رستم میدان میں موجود ہے ایرانی لڑتے رہیں گے، اس لیے لڑائی ختم
 کرنے کے لیے ضروری ہے کہ رستم کو ختم کیا جائے۔ چنانچہ حضرت قعقل بن عمرو تمیمی
 چند نامور بہادروں کو ساتھ لے کر رستم کی طرف بڑھے جو ایک سنہری سائبان

کے نیچے سونے کے جواہر نگار تخت پر بیٹھا اپنی فوج کو لڑا رہا تھا۔ ساتھ ہی حضرت عمرؓ بن معدی کرب، حضرت اشعث بن قیس اور ابن ذی البردین نے جو اپنے اپنے قبیلے کے سردار تھے، ساتھیوں کو ملکا را کہ دیکھو یہ لوگ اللہ کی راہ میں تم سے آگے نہ بڑھنے پائیں۔ ان کو دیکھ کر دوسرے قبیلوں کو بھی جوش آ گیا اور سب نے مل کر ایرانیوں پر اس زور کا حملہ کیا کہ ان کے قدم لڑ کھڑا گئے۔ مسلمانوں کے جوش کا یہ عالم تھا کہ سوار گھوڑوں سے کود پڑے اور تیر و کمان پھینک کر تلواریں گھسیٹ لیں۔ ایرانیوں نے پُر زور مزاحمت کی مگر مسلمان ان کو دہلتے دہلتے رستم کے قریب پہنچ گئے۔ اس نے مسلمانوں کو اپنے سر پر دیکھا تو تخت سے کود پڑا اور مسلمانوں سے لڑنے لگا۔

علامہ بلاذریؒ کا بیان ہے کہ اس پر حضرت عمرؓ بن معدی کرب، طلحہ اور قرظین مجاہدوں نے اس پر حملہ کیا اور لکن میں سے کسی ایک کی تلوار نے اس کا کام تمام کر دیا۔

ابو حنیفہ دینوریؒ کا بیان قدرے مختلف ہے۔ انہوں نے ”الاجبار الطوال“ میں لکھا ہے کہ رستم لڑتے لڑتے زخمی ہو گیا اور بھاگ کر قریب کی نہر میں چھلانگ لگا دی۔ ہلال بن علقمہ نامی ایک مجاہد بھی اس کے پیچھے نہر میں کود پڑے اور اس کی ٹانگیں پکڑ کر باہر گھسیٹ لیا، پھر تلوار سے اس کا سر اڑا دیا اور اس کے تخت پر چڑھ کر پکارے کہ میں نے رستم کو قتل کر ڈالا۔

ایرانیوں نے اپنے سپہ سالار کا یہ حشر دیکھا تو ان میں بھگدڑ مچ گئی۔ مسلمانوں نے دُور تک ان کا تعاقب کیا اور بے شمار لاشیں میدان میں پچھا دیں۔

قادسیہ کی عظیم فتح نے تخت کسریٰ کی بنیادیں ہلا کر رکھ دیں مگر ابھی دارالحکومت مدائن کو فتح کرنا باقی تھا۔ حضرت سعدؓ کچھ عرصہ قادسیہ میں آرام کرنے کے بعد مدائن کی طرف روانہ ہوئے اور بئرس، بابل، کوئی اور بہر شہر کو فتح کرتے ہوئے دریلٹے و جلہ کو عبور کر کے مدائن میں جا داخل ہوئے۔ ان کی پیش قدمی کی اطلاع سن کر یزدگرد بہت سا خزانہ سمیٹ کر پہلے ہی مدائن سے حلوان کی طرف

بھاگ گیا۔ ان فتوحات میں حضرت عمرؓ ابن معدی کرب بھی شریک تھے۔ مدائن میں مسلمانوں کو بیش بہا مالِ عنیمت ہاتھ آیا، اس میں ایسی نادر و نایاب چیزیں تھیں کہ عقلِ انسانی انہیں دیکھ کر دنگ رہ جاتی تھی۔ بے انداز زر و جواہر، ایوانِ شاہی کے خزانے اور سونے چاندی کے لاتعداد برتنوں اور موتیوں کے علاوہ جو نادر و نایاب چیزیں مسلمانوں کے ہاتھ آئیں ان میں سے کچھ کی تفصیل یہ ہے :

نوشیرواں کا زنگار تاج اور درباری پوشاک، ہرقل (شاہِ روم) خاقانِ چین، بہرام چوبین، سیاوش، نعمان بن منذر شاہِ حیرہ اور متعدد دوسرے ایرانی بادشاہوں کے جڑاؤ و خنجر، زہریں، خود اور تلواریں خالص سونے کا ایک بلند بالا گھوڑا جس پر چاندی کی زمین کسی ہوئی تھی اور سینے پر گراں بہا یا قوت جڑے ہوئے تھے، اس پر سونے کا بنا ہوا ایک سوار تھا جس کے سر پر ہیروں کا تاج تھا۔

چاندی کی ایک اونٹنی جس پر سونے کا پالان تھا اور اس کی طلائی مہاں میں بیش قیمت ہیرے جڑے ہوئے تھے۔ اس اونٹنی کا سوار سونے کا تھا اور سر سے پاؤں تک نہایت قیمتی موتیوں سے آراستہ تھا۔ ایوانِ کسریٰ کا فرش جسے ”بہار“ کہا جاتا تھا اس کا رقبہ ساٹھ مربع گز (بروایت دیگر نو سو مربع گز) تھا۔ اس کی زمین سونے کی تھی اور حاشیے پکھراج کے تھے بیچ میں زمرّد کا بنا ہوا سبزے کا چمن تھا۔ اس میں سونے چاندی کے پودے تھے اور پھول پھل اور غنچے جواہرات کے تھے، درمیان میں سونے چاندی اور جواہرات کی بنی ہوئی مہریں تھیں۔ وغیرہ۔

مؤرخین کا بیان ہے کہ مسلمانوں نے اس قیمتی مالِ عنیمت کے جمع کرنے میں ایسی دیانت داری کا ثبوت دیا کہ تاریخِ عالم اس کی مثال پیش کرنے سے قاصر ہے۔ اگر کسی کو ایک سوئی ملی یا بیش قیمت جواہر اس نے ایک لمحہ بھی اسے

اپنے پاس رکھتا گوارا نہ کیا اور فوراً بجنسہ مالِ غنیمت کے نگرانِ افسر (صحابِ انقباض) کے حوالے کر دیا۔ جب تمام مالِ غنیمت ایک میدان میں جمع کیا گیا اور حضرت سعدؓ نے اس کا معائنہ کیا تو بے اختیار ان کی زبان سے نکلا:

”خدا کی قسم یہ فوج بے حد امین ہے اگر اہل بدر کو ایک خاص فضیلت حاصل نہ ہوتی تو میں کہتا کہ یہ لوگ بھی ان کے برابر ہیں۔“

جلیل القدر صحابی حضرت جابرؓ بن عبد اللہؓ سے روایت ہے کہ:

”قسم ہے اس ذات کی جس کے سوا کوئی معبود نہیں ہم نے قادیسیہ

کے مجاہدین میں سے کسی ایک کو بھی ایسا نہ پایا جس نے آخرت کے ساتھ دنیا کی خواہش بھی کی ہو۔ ہم کو تین شخصوں پر دنیا طلبی کا گمان

تھا مگر (تحقیق کے بعد) ان کی امانت اور زہد کی مثال بھی ہم نے نہیں

دیکھی، وہ تین شخص ہیں عمرو بن معدی کرب، طلیحہ اور قیس بن کثیر“

(عمر فاروقِ اعظمؓ - ہیکل)

(۷)

حضرت عمرو بن معدی کرب کو زندگی کا جو آخری شرف حاصل ہوا وہ ان کا جنگِ نہادند (سالہ ہجری) میں شریک ہونا۔ اور اسی جنگ میں رتبہ شہادت پر فائز ہونا ہے۔ جس طرح جنگِ قادیسیہ ”عراقِ عرب“ کی سب سے بڑی لڑائی تھی اسی طرح جنگِ نہادند عراقِ عجم کی سب سے بڑی لڑائی تھی۔

۱۔ ان تین اصحاب پر مسلمانوں کو اس لیے دنیا طلبی کا گمان تھا کہ فتنہ ارتداد میں ان سے لغزش ہو گئی تھی۔ بعد میں یہ تینوں تائب ہو کر دوبارہ حلقہٴ اسلام میں داخل ہوئے اور پھر تمام مرگِ راہِ حق میں جہاد کرتے رہے اور اپنی لغزش کی تلافی کر دی۔ مدائن میں مالِ غنیمت جمع کرنے کے دوران میں بھی وہ دیانت و امانت میں کسی دوسرے مسلمان سے پیچھے نہ رہے اور یوں اپنے دامن سے دنیا طلبی کا دھبہ ہمیشہ کے لیے دھو دیا۔

اس کا سبب یہ تھا کہ یزدگرد اور دوسرے ایرانیوں کا خیال تھا کہ عربوں کا سیلاب عراق عرب کے حدود پر آکر رک جائے گا مگر جب انہوں نے اس سیلاب کو دیکھا تو یہ دیکھا تو یزدگرد نے ایک مرتبہ پھر زبردست فوجی تیاریاں شروع کر دیں اور مسلمانوں کو عراق عرب سے نکلنے کے لیے تمام ایرانیوں کو ایک جھنڈے تلے جمع کر دیا۔ مؤرخین کا بیان ہے کہ مختلف اطراف و جوانب سے ڈیڑھ لاکھ ایرانی جنگجوؤں کا طڈھی دل قم میں اس عزم کے ساتھ جمع ہوا کہ مسلمانوں کو تہس نہس کر دے گا۔ یزدگرد نے ایک نامور ایرانی سردار فرزان (بروایت دیگر مردان شاہ) کو اس لشکر کا سپہ سالار مقرر کیا اور مسلمانوں سے نبرد آزما ہونے کے لیے نہادند کی طرف روانہ کیا۔ یہ لشکر قم سے روانہ ہوا تو ہر طرف تہلکہ مچ گیا۔ امیر المؤمنین حضرت عمر فاروقؓ کو ان حالات کی اطلاع ملی تو انہوں نے تمام فوجی مراکز کے امیروں کو فرمان بھیجا کہ اپنی ایک ایک تہلکہ فوج ایرانیوں کے مقابلے کے لیے بلا تاخیر نہادند روانہ کرو۔ امیر المؤمنینؓ نے اس مہم کا قائد حضرت نعمان بن مقرن کو مقرر کیا اور ساتھ ہی ہدایت کی کہ اگر انہیں کوئی حادثہ پیش آ جائے تو حذیفہ بن الیمانؓ ان کی جگہ سپہ سالار ہوں گے۔ امیر المؤمنین کے فرمان کے مطابق کوفہ سے جو فوج روانہ ہوئی اس کی تعداد تیس ہزار تھی اور اس میں حضرت عبداللہ بن عمرؓ، حضرت قعقاع بن عمروؓ، حضرت مغیرہ بن شعبہؓ، حضرت جریرؓ، بن عبداللہ الجلیؓ، حضرت عمرو بن معدی کربؓ اور طلحہ بن خویلد جیسے آزمودہ کالہ اور صاحب تدبیر شجاعان عرب شامل تھے۔

علامہ شبلیؒ نے ”الفاروق“ میں لکھا ہے کہ جس وقت حضرت نعمان بن مقرن کو مہم نہادند کا قائد مقرر کیا گیا وہ کوفہ میں مقیم تھے اور وہیں سے وہ تیس ہزار کی جمعیت لے کر روانہ ہوئے مگر طبریؒ کا بیان ہے کہ اس وقت حضرت نعمانؓ ہواز (خوزستان) میں مقیم تھے اور حضرت عمرؓ کے فرمان کے مطابق انہوں نے وہیں سے نہادند کی طرف پیش قدمی کی تھی۔ سیف بن عمر نے لکھا ہے کہ کوفہ کی

فوج طرز کے مقام پر آ کر حضرت نعمانؓ سے ملی تھی۔ طرز حلوان سے تقریباً چالیس بیالیس میل مشرق میں خراسان جانے والی سڑک سے کوئی بیس میل بہت کرا ایک وسیع میدان میں واقع تھا۔ طرز سے نہادند اندازاً سو میل دور تھا۔ حضرت نعمانؓ نے اسی جگہ سے حضرت عمرو بن معدی کرب، طلحہ بن خویلد اور عمرو بن سلمیٰ کی سرکردگی میں گشتی دستے ایرانی لشکر کے حالات اور گرد و پیش کا جغرافیہ معلوم کرنے کے لیے بھیجے۔ اسی مقام پر حضرت نعمانؓ کو امیر المؤمنینؓ کی طرف سے ذیل کا مراسلہ موصول ہوا:

”و تمہارے لشکر میں ایسے لوگ ہیں جو عہدِ جاہلیت میں بڑے دلاور اور

مقتدر تھے انہیں ایسے لوگوں پر ترجیح دو جو ان جیسی عسکری سوجھ بوجھ

نہیں رکھتے، ان سے مشورہ کرو اور ان کے مشورے پر عمل کرو۔ عمرو بن

معدی کرب، طلحہ بن خویلد اور عمرو بن سلمیٰ سے جنگی امور میں صلح لو

لیکن انہیں کوئی عہدہ نہ دو۔“ (طبری - ۲۴۰/۳)

”ازالة الخفاء“ میں اس خط کو اس طرح نقل کیا گیا ہے :

”و تمہارے لشکر میں دو نامور عرب بہادر ہیں، عمرو بن معدی کرب اور

طلحہ بن خویلد۔ انہیں فوج میں حاضر رکھو، ان کی تادیب کرو اور

جنگی امور میں ان سے مشورہ لو۔ انہیں گشتی دستوں میں بھیجو لیکن انہیں

کوئی عہدہ نہ دو اور جب جنگ ختم ہو جائے تو ان کا مرتبہ گھٹا کر دی

کرد جس پر وہ تھے۔“ (جلد دوم / ص ۲۰۲)

حضرت نعمانؓ چند دن کے بعد طرز سے روانہ ہوئے اور منزل بہ منزل چلتے ہوئے

کسی مزاحمت کے بغیر نہادند کے قریب پہنچ گئے۔ ایرانیوں نے کھلے میدان میں مقابلہ

کرنے کی بجائے قلعہ بند ہو کر لڑنا مناسب سمجھا۔ وہ جب بھی موقع پاتے، شہر سے

نکل کر مسلمانوں پر حملہ آور ہوتے۔ مسلمانوں نے ایک دن ایسی تدبیر کی کہ سارا

ایرانی لشکر شہر سے باہر آ گیا اور فریقین میں گھمسان کی لڑائی شروع ہو گئی۔ حضرت

نعمانؓ زخم پر زخم کھاتے دشمن کے قلبِ لشکر کی طرف بڑھ رہے تھے کہ ان کا

گھوڑا پھسل کر گرا اور وہ بھی زمین پر آ رہے۔ ایسی حالت میں انہوں نے مجاہدین کو ہدایت کی کہ مجھے سنبھالنے کی ضرورت نہیں آگے دشمنوں پر بڑھو۔ ان کے بجائے حضرت خلیفہ بن ایمانؓ نے علم سنبھالا اور دشمن پر لوٹ پڑے مگر ایرانی مسلمانوں پر سخت دباؤ ڈال رہے تھے اس نازک گھڑی میں حضرت عمرو بن معدی کرب اور طلحہ بن خویلد اس شان سے لڑے کہ دشمن کا منہ پھیر گیا۔ طلحہؓ تو مردانہ وار لڑتے ہوئے شہید ہو گئے اور عمرو بن معدی کرب زخموں سے چور چور ہو گئے تاہم مجاہدین کے تابڑ توڑ حملوں نے ایرانیوں کی مگر توڑ دی اور وہ بھاگ کھڑے ہوئے اس وقت ایک مجاہد حضرت نعمانؓ کے سر ہانے گیا، اس وقت وہ نزع کے عالم میں تھے۔ نحیف آواز میں پوچھا، لڑائی کا کیا انجام ہوا؟ اس نے کہا، اللہ نے مسلمانوں کو فتح دی۔ فرمایا، اللہ کا شکر ہے امیر المؤمنینؓ کو فوراً اپنی فتح کی اطلاع دو۔ یہ کہہ کر انہوں نے آخری سچکی لی اور خلد بریں کو سدھا رکھے۔ ادھر حضرت عمرو بن معدی کرب کو زخموں نے حرکت کے قابل نہ رکھا تھا۔ انہیں میدان جنگ سے اٹھا کر لایا گیا اور علاج شروع کیا گیا مگر روزہ نامی ایک قریہ میں ان کا وقتِ آخر آ پہنچا اور وہ تاجِ شہادت پہن کر اللہ کے حضور چلے گئے۔ (الأصابہ)

(۸)

علامہ ابن اثیرؒ کا بیان ہے کہ حضرت عمرو بن معدی کرب ایک اعلیٰ درجے کے شاعر تھے۔ ان کے عمدہ اشعار میں سے کچھ یہ ہیں :-

وانا المقوم لا نفيض وهو عنا

على هالك منا وان قصم النظر

(یعنی ہم ایسے لوگ ہیں کہ اپنے مردوں پر نہیں روتے اگرچہ صدمہ سے کمرٹوٹ جاتی ہے)

امن ربنا الدعى السميع لي وقتي واصحابي هجوع
یعنی پکارنے والے باخبر کی آواز مجھے سلا رہی ہے اور میرے ساتھی بیدار ہیں

اذا لم تستطع شيئاً فدعه وحاوِزه الى ما تستطيع
یعنی اے مخاطب جب تو کسی کام کو نہ کر سکے تو اس کو چھوڑ دے اور جو کام کر سکتا ہے اس کو کر۔

وکل مقلص سلس القياد	اعاذل عدتی بدنی مہمھی
اجابتی الصریح الی المنادی	اعاذل انما افنی شبابی
واقرع عاتقی حمل النجاد	مع ابطال حتی سل جسمی
ولیفنی قبل زاد القوم زادی	ویبقی بعد حمل القوم حللی

(ترجمہ)

اے عاذل میرا سامان میرا (قوی) جسم اور نیزہ ہے،
اور وہ اونچا گھوڑا جو اپنے سوار کا مطیع ہو۔
اے عاذل میں اپنی جوانی اس بات میں صرف کرتا ہوں،
کہ جو فریاد کرتا ہو اس کی فریاد سنوں۔
بہادروں کے ساتھ رہتا ہوں یہاں تک کہ میں ڈبلا ہو گیا ہوں،
اور میرے شانے تلوار اٹھائے رکھتے ہیں۔
جب کسی میں برداشت کی قوت نہیں رہتی تو میں برداشت کرتا ہوں،
اور کھانا سب سے پہلے میرا ختم ہو جاتا ہے۔

حضرت عمرو بن معدی کرب سے یہ حدیث مروی ہے کہ
رسول اللہ صلی اللہ علیہ وسلم نے ہمیں تلبیہ کی یہ عبارت تعلیم فرمائی:
لَبَّيْكَ اللَّهُمَّ لَبَّيْكَ لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ
وَالنِّعْمَةَ لَكَ وَالْمُلْكَ لَا شَرِيكَ لَكَ
(حاضر ہوں تیری خدمت میں اے اللہ حاضر ہوں تیری خدمت میں۔ تیرا کوئی شریک
نہیں حاضر ہوں تیری خدمت میں۔ ساری تعریفیں اور نعمت تیرے ہی لیے
... بادشاہت بھی تیرا کوئی شریک نہیں۔)

ہم زمانہ جاہلیت میں تلبیہ اس عبارت میں ادا کرتے تھے۔
 إِلَيْكَ تَعُظِيماً إِلَيْكَ عَذراً | مَذَى زَبِيدٍ قَدْ أَتَكَ قَسراً
 تَعَدُو بِهَا مَضْمُونَاتٍ شَدِيداً | لِيَقْطَعَنَّ خَيْبَتَنَا وَجِبَالاً وَعَسراً
 قَدْ تَرَكَوْا لِأَوْثَانٍ خَلْفُوا صَفْراً

(یعنی ہم حاضر ہوتے ہیں تیرے پاس تیری تعظیم کے لیے عذر کرتے
 ہوئے، یہ قبیلہ زبید کے لوگ ہیں جو بہت دور سے تیرے پاس
 آئے ہیں۔ ہم بڑے بڑے جنگلوں اور پہاڑوں کو صبح و شام طے
 کرتے ہوئے آئے ہیں اور اپنے گناہوں کو پیچھے چھوڑ آئے ہیں۔
 (أَسَدُ الْعَابَةِ فِي مَعْرِفَةِ الصَّحَابَةِ)
 رَضِيَ اللهُ تَعَالَى عَنْهُ

ظالم کو ظلم سے روکنا اس کی بڑی خیر خواہی ہے

حضرت انسؓ کہتے ہیں کہ رسول اللہ صلی اللہ علیہ وسلم نے فرمایا:—
 ”تو ہر حال میں اپنے بھائی کی مدد کر، خواہ وہ ظالم ہو یا مظلوم“
 کسی نے سوال کیا کہ مظلوم کی مدد تو سمجھ میں آتی ہے لیکن ظالم
 کی مدد کا کیا مطلب؟

فرمایا، ظالم کو ظلم سے روکنا اس کی مدد کرنا ہے!

(متفق علیہ مشکوٰۃ باب الشفقة والرحمة علی المخلوق ص ۲۲۲)



حضرت عمیر بن ربیع بن سہمی

(۱)

ارباب سیر نے ان کا شجرہ نسب تین طریقوں سے بیان کیا ہے۔

① عمیر بن ربیع بن حذیفہ بن ہشتم بن سعید بن سہم قرشی۔ (ابن اسحاق)

② عمیر بن ربیع بن حذافہ بن سعید بن سہم۔ (واقعی)

③ عمیر بن ربیع بن ہشتم بن سعید بن سہم۔ (زبیر بن بکر)

جمہور نے ابن اسحاق کے قول کو ترجیح دی ہے۔

والدہ کا نام اُمّ وائل تھا اور وہ قریش کے خاندان بنو جمح سے تھیں۔ نسب نامہ یہ ہے:

اُمّ وائل بنت معمر بن حبیب بن وہب بن حذافہ بن جمح۔

(۲)

حضرت عمیر بن ربیع کو اللہ تعالیٰ نے فطرت سعید سے نوازا تھا۔ سرورِ عالم صلی علیہ وسلم

نے دعوتِ حق کا آغاز فرمایا تو انہوں نے بلا تامل اس پر لبیک کہا اور اس بقولِ "لا اولون" کی مقدس جماعت کے رکن بن گئے۔ اہل سیر کا اس بات پر اتفاق ہے کہ وہ دعوتِ حق کے

ابتدائی تین سالوں کے دوران میں سعادتِ اندوز اسلام ہوئے۔ اس زمانے میں حضورؐ

رازداری سے تبلیغِ حق فرماتے تھے۔ سلسلہ بعدِ بعثت (نبوت) کے آغاز میں جب یہ حکمِ خداوندی

نازل ہوا: **فَاَصْدَعْ بِمَا تُؤْمَرُ وَاَعْرِضْ عَنِ الْمُشْرِكِينَ**

(احکامِ الہی بر ملا سنیے اور مشرکوں کی مخالفت کو خاطر میں نہ لائیے)

تو آپؐ لوگوں کو علانیہ دعوتِ توحید دینے لگے۔ اس پر مشرکین کے قہر و غضب کا افسانہ پورا

قوت سے پھٹ پڑا اور قبولِ حق کی سعادت حاصل کرنے والے اصحابِ اشقیاء قریش کے

جو روئے عدی کا نشانہ بن گئے۔ جب ان کے مظالم حد سے بڑھ گئے تو حضورؐ نے مظلوم مسلمانوں

کو حبش کی طرف ہجرت کرنے کی ہدایت فرمائی۔ چنانچہ ۶ سال بعدِ بعثت میں مسلمانوں کا

ایک مختصر سا قافلہ مکہ سے ہجرت کر کے حبش چلا گیا۔ اس سے لگے سال (۶ سال بعدِ بعثت میں)

ایک بڑا قافلہ عازم حبشہ ہوا۔ بشرکین نے اس کو روکنے کی بہت کوشش کی لیکن یہ کسی نہ کسی طرح حبش پہنچ گیا۔ حضرت عمیر بن ربیع بھی اس قافلے میں شامل تھے۔ وہ کسی سال تک حبش میں غریب الوطنی کی مصیبتیں جھیلتے رہے۔ ایک روایت سے معلوم ہوتا ہے کہ چند سال بعد انہوں نے ہجرت مدینہ کی سعادت حاصل کی۔ وہ مدینہ کب پہنچے اور عہد رسالت کے کن کن غزوات میں شریک ہوئے، کتب سیر سے ان سوالوں کا کوئی جواب نہیں ملتا۔ قیاس یہی ہے کہ مدینہ پہنچنے کے بعد وہ تمام غزوات میں سرور عالم صلی اللہ علیہ وسلم کے ہمراہ رہے ہوں گے۔

(۳)

سرور عالم صلی اللہ علیہ وسلم کی رحلت کے بعد سید ابوبکر صدیقؓ مندر نشین خلا ہوئے اور فتنہ ارتداد کے استیصال کے بعد سلطنت ایران سے معرکہ آرائیوں کا آغاز ہوا تو حضرت عمیر بن ربیع حضرت خالد بن ولید کے لشکر میں شامل ہو کر عراق عرب چلے گئے اور وہاں کئی معرکوں میں مجوسیوں کے خلاف داد شجاعت دی۔ سلمہ ہجری میں عین التمر کا محاصرہ پیش آیا۔ حضرت عمیر نے اس میں مردانہ وار لڑتے ہوئے شہادت پائی۔ علامہ ابن اثیر نے ابن اسحاق اور بعض دوسرے اہل سیر کے حوالے سے لکھا ہے کہ حضرت عمیر بن ربیع کی کوئی اولاد نہ تھی۔

رضی اللہ تعالیٰ عنہ

لہ فتنہ ارتداد کا قلع تمع کرنے کے بعد خلیفۃ الرسول حضرت ابوبکر صدیق رضی اللہ تعالیٰ عنہ نے حضرت خالد بن ولید کو عراق عرب جانے کا حکم دیا جہاں حضرت مثنیٰ بن حائثہ شیبانی ایرانی حکومت سے برسر پیکار تھے حضرت خالد بن ولید نے عراق عرب پہنچ کر ایرانیوں کو پے در پے زبردست شکستیں دیں اور ارمینیا، حیرہ اور انبار وغیرہ کو مسخر کرتے ہوئے عین التمر پہنچ گئے جہاں ایک نامور ایرانی جنرل مہران پسر بہرام جو میں ایک بڑے لشکر کے ساتھ خیمہ زن تھا اس کی مدد کے لیے تغلب ایاد اور تھر وغیرہ کئی عربی النسل عیسائی قبائل بھی پہنچ گئے تھے۔ ان قبائل کی قیادت عقہ نامی ایک عیسائی سردار کر رہا تھا۔ مہران نے پہلے اسی کو سلاؤ کے مقابلہ پر بھیجا۔ حضرت خالد نے اس کو شکست دے کر گرفتار کر لیا۔ پھر انہوں نے آگے بڑھ کر عین التمر کا محاصرہ کر لیا۔ مہران قلعہ چھوڑ کر بھاگ گیا اور محصورین نے جلد ہی ہتھیار ڈال کر اسے مسلمانوں کے حوالے کر دیا۔

حضرت غیلان بن سلمہ ثقفی

(۱)

طائف کے نامور قبیلے بنو ثقیف کے چشم و چراغ تھے۔ نسب نامہ یہ ہے:
غیلان بن سلمہ بن معتب بن مالک بن کعب بن عمرو بن سعد بن عوف
بن ثقیف بن منبہ بن یکر بن ہوازن۔

حضرت غیلان کی والدہ کا نام شبیعہ تھا جو رئیس قریش امیہ بن عبد شمس
کی بہن تھیں۔ (طائف کے بنو ثقیف اور قریش مکہ کے درمیان رشتے ناتے عام تھے)
زمانہ بجا بلیت میں غیلان نہ صرف طائف کے سربراہ اور وہ رُسا و شرفاء میں
شمار ہوتے تھے بلکہ عرب بھر میں اپنی شہسواری، دانائی، شاعری اور تمول کی بنا پر بڑی
شہرت رکھتے تھے۔ بدوی قبائل میں بھی ان کا زبردست اثر و رسوخ تھا۔ کہا جاتا
ہے کہ وہ سوق عکاظ میں ایک دن لوگوں سے ملاقاتیں کرنے میں صرف کرتے،
ایک دن بزم شعر و سخن آراستہ کرتے جس میں عرب کے نامی شعراء و شریک ہوتے
اور ایک دن لوگوں کے باہمی جھگڑے چکلاتے اور ایسا کرتے ہوئے عدل گستری کی
مثال قائم کر دیتے۔

(۲)

بعثت نبویؐ سے چند سال پہلے کا ذکر ہے کہ ایک دفعہ غیلان بن سلمہ اور
مکہ کے دو نامور تاجر ابوسفیانؓ اور عدی اپنے اپنے تجارتی قافلے کر مختلف
راستوں سے عراق کی طرف روانہ ہوئے جو اس زمانے میں سلطنت فارس (ایران)
میں شامل تھا۔ اتفاق سے تینوں قافلے عراق کی سرحد کے قریب ایک مقام
پر جمع ہو گئے۔ ان کے سرداروں کی آپس میں ملاقات ہوئی تو اثنائے گفتگو میں

ابوسفیانؑ نے کہا :

” ہم ایک قاہر بادشاہ کے حدودِ سلطنت میں بغیر اجازت داخل ہو کر بہت بڑا خطرہ مول لے رہے ہیں۔ اس سے پہلے ہم تجارت کی غرض سے اس ملک میں کبھی نہیں گئے۔ کیا یہ مناسب نہ ہوگا کہ ہم میں سے ایک ان تینوں قافلوں کو لے کر عراق میں داخل ہو اگر وہ سارا مال فروخت کر کے بخیریت واپس آجائے تو سارے نفع کا نصف اس کا ہوگا اور باقی نصف دوسرے دوسرے آریس میں برابر تقسیم کر لیں گے اور اگر قافلے جانے والا عراق میں مارا جائے تو اس کے خون بہا کی ذمہ داری پیچھے رہنے والوں پر نہیں ہوگی۔“

تینوں نے اس تجویز پر صناد کیا مگر اب سوال پیدا ہوا کہ کون یہ قافلے لے کر عراق میں داخل ہوگا۔ جب ابوسفیانؑ اور عدی اس میں متذنب ہوئے تو غیلان نے کہا، یہ کام مجھ پر چھوڑ دو، مجھے جان پر بھی کھیلنا پڑا تو میں اس کو انجام دینے سے پیچھے نہیں ہٹوں گا۔ چنانچہ انہوں نے شاندار امیرانہ لباس پہنا اور تینوں قافلے لے کر عراق میں داخل ہو گئے۔ راستے میں جو سرکاری اہلکار ملے انہیں اپنی داد و دہش سے خوش کر دیا۔ اس طرح چلتے چلتے وہ کسریٰ کے دارالسلطنت مدائن جا پہنچے۔ قافلے کو اپنے غلاموں کی نگرانی میں ایک جگہ ٹھہرایا اور خود قصر شامی کے سامنے دربار میں باریابی کے امیدواروں میں جا کر بیٹھ گئے۔ چند دن کے انتظار کے بعد انہیں داخلہ کی اجازت ملی اور دربار کے ملازموں نے انہیں اپنے ساتھ لے جا کر ایک خاص مقام پر کھڑا کر دیا جس کے سامنے سونے کی چلمن پڑی ہوئی تھی۔ کسریٰ نے چلمن کے پیچھے سے اپنے ایک ترجمان کے ذریعے ان سے پوچھا :-

” اے عرب کے رہنے والے شخص! تجھے ہماری قلمرو میں بغیر اجازت داخل ہونے کی جرأت کیسے ہوئی؟“

غیلان نے بڑے ادب سے جواب دیا :- ” جہاں پناہ ! آپ کے سایہ کرم میں تجارت کے لیے آیا ہوں حضور کو پسند آئے تو یہ مال تجارت خود قبول فرمائیں یا ازراہ لطف و عنایت اجازت مرحمت فرمائیں کہ اسے حضور کی رعایا میں فروخت کر ڈالوں۔“

غیلان اتنا ہی کہنے پائے تھے کہ چلمن کے پیچھے سے ایک بلند آواز آئی۔ اسے سنتے ہی غیلان سجدے میں گر پڑے۔

ترجمان نے کہا۔ ” شہنشاہِ معظم پوچھتے ہیں، تم سجدے میں کیوں گرے؟“ غیلان نے جواب دیا۔ ” میں نے ایک بلند آواز سنی جس میں براعب اور دبیدہ تھا۔ میرے دل نے گواہی دی کہ یہ خسروِ عالی مقام کی آواز ہے اور مجھ پر اس کی تعظیم لازم ہے چنانچہ میں سجدہ ریز ہو گیا۔“

کسریٰ کو غیلان کا جواب پسند آیا اور اس نے ملازموں کو حکم دیا کہ ایک قایلین لاکر اس شخص کے نیچے بچھا دیں۔

وہ فوراً ایک شاندار قایلین لے آئے اور غیلان کے بیٹھنے کے لیے بچھا دیا۔ غیلان نے دیکھا کہ اس پر فرمانروائے ایران کی تصویر بنی ہوئی ہے۔ انہوں نے فوراً قایلین کو لپیٹ کر اپنے سر پر رکھ لیا۔ کسریٰ نے یہ دیکھ کر ترجمان سے کہا کہ یہ شخص تہذیب سے نا آشنا معلوم ہوتا ہے اور اسے معلوم نہیں کہ قایلین بیٹھنے کے لیے ہوتا ہے اسے کہو کہ قایلین بچھا کر اس پر بیٹھ جائے۔

ترجمان نے یہ بات کہی تو غیلان نے ادب سے گردن جھکا کر کہا:

”و عالم پناہ ! جب یہ قایلین بچھایا گیا تو مجھے اس پر شہنشاہِ ذی جاہ کی تصویر مبارک نظر آئی۔ مجھ بادیہ نشین کی کیا مجال تھی کہ اس پر بیٹھتا اس لیے ازراہ تعظیم قایلین کو اپنے سر پر رکھ لیا۔“

کسریٰ ان کا جواب سن کر بہت خوش ہوا۔ اب اس نے ان سے پوچھا،

”کیا تمہارے اولاد ہے؟“

انہوں نے عرض کیا: ”جی ہاں! میرے کئی بیٹے ہیں۔“
 کسریٰ نے پوچھا: ”تمہیں اپنے بیٹوں میں سب سے زیادہ محبت کس
 سے ہے؟“

غیلان نے جواب دیا:۔ ”سب سے چھوٹے سے جب تک کہ وہ بڑا
 نہ ہو جائے اور بیمار سے جب تک کہ وہ اچھا (صحت یاب) نہ ہو جائے اور
 غائب سے (یعنی جو گھر سے باہر سفر وغیرہ پر گیا ہو) جب تک کہ وہ بخیریت
 واپس نہ آجائے۔“

کسریٰ نے حیران ہو کر کہا، ”یہ تو تم نے بڑی حکیمانہ باتیں کہی ہیں حالانکہ
 تم ایک صحرائی آدمی ہو اور اکثر دیکھنے میں آیا ہے کہ صحرائیوں میں حکمت نام
 کو نہیں ہوتی۔“

پھر اس نے پوچھا۔ ”تمہاری غذا کیا ہے؟“

غیلان نے جواب دیا: ”گیہوں کی روٹی۔“

کسریٰ بولا: ”یہ عقل (حکمت) گیہوں کی روٹی ہی سے پیدا ہوتی ہے

اور اٹنی کے دودھ اور چھوہاروں سے نہیں۔“

اس کے بعد کسریٰ نے غیلان کا سارا سامان تجارت پانچ گنا قیمت پر خرید
 لیا اور انہیں نہایت قیمتی خلعت دے کر رخصت کیا۔ ایک روایت میں ہے کہ غیلان
 کی درخواست پر کسریٰ نے ان کے ساتھ چند ایرانی معمار بھیجنے جنہوں نے طائف آکر
 ایک مضبوط قلعہ تعمیر کیا۔ یہی وہ قلعہ تھا جس کا ۸۷ھ میں غزوہ حنین کے بعد
 مسلمانوں نے محاصرہ کیا تھا اور جس کو سر کرنے میں بڑی دشواری پیش آئی۔

(۳)

ایک دانا اور مدبر انسان ہونے کے علاوہ غیلان ایک نغز گو شاعر بھی تھے
 اور سخن نہمی کے اعتبار سے بھی اپنا جواب نہیں رکھتے تھے مگر باہمہ عقل و حکمت
 وہ ۸۷ھ ہجری کے کوئی ایک سال بعد تک کفر و شرک کی بھول بھلیوں میں بھٹکتے

رہے۔ خدا کی قدرت ان کی اولاد میں سے دو بیٹے عامر اور عمارؓ والد سے کئی سال پہلے مشرف بہ اسلام ہو گئے اور طائف سے ہجرت کر کے مدینہ منورہ چلے گئے۔ ان سعادت مند نوجوانوں نے محض حق کی خاطر اپنی عیش و تنعم کی زندگی ترک کر دی۔ ان کے جانے کے بعد ایک عجیب واقعہ پیش آیا، وہ یہ کہ غیلانؓ کے ایک غلام نے (جو ان کا تولیدار تھا) ان کا سارا اند وختہ چرا لیا اور حضرت غیلانؓ سے آکر کہہ دیا کہ آپ کا مال عمارؓ چرا کر لے گئے ہیں۔ یہ حضرت عمارؓ پر بہتانِ عظیم تھا کیونکہ گھر سے چلتے وقت انہوں نے والد کی کسی چیز کو ہاتھ بھی نہ لگایا تھا۔ حضرت غیلانؓ کو غلام پر بہت اعتماد تھا انہوں نے اس کی بات کا یقین کر لیا اور لوگوں کو یہی بتایا کہ عمارؓ میرا مال چرا کر لے گیا ہے۔ حضرت عمارؓ کے کانوں تک بھی یہ خبر پہنچ گئی۔ اس تہمت طرازی پر ان کو دکھ تو بہت ہوا مگر سوائے اللہ تعالیٰ سے یہ دعا کرنے کے کہ وہ ان کی بے گناہی ثابت کر دے، اور کچھ نہ کر سکے۔

ادھر چند روز کے بعد نو ثقیف کے کسی خاندان کی ایک لونڈی غیلان کے پاس آئی اور ان سے کہا کہ اگر میں آپ کا گم شدہ مال تلاش کر دوں تو آپ مجھے کیا دیں گے؟

غیلانؓ نے کہا، جو تم مانگو۔

لونڈی نے کہا۔ تو وعدہ کیجئے کہ اگر آپ کی دولت مل گئی تو آپ مجھے میرے مالک سے خرید کر آزاد کر دیں گے۔

غیلانؓ نے اس سے سچتہ وعدہ کر لیا کہ مال ملنے پر میں تمہیں خرید کر آزاد کر دوں گا۔ اب لونڈی انہیں کشاں کشاں ایک جگہ لے گئی اور کہا کہ میں نے ایک رات کو اتفاق سے آپ کے تولیدار غلام کو دیکھا کہ اس جگہ گڑھا کھود کر کوئی چیز دبا رہا ہے۔ پھر اس کے بعد بھی میں اب تک دیکھ رہی ہوں کہ وہ ہر روز اس جگہ کے کئی چکر لگاتا ہے اس سے مجھے یقین ہو گیا کہ آپ کا مال اسی نے چرایا ہے

اور یہاں لاکر دفن کیا ہے۔ غیلان نے اس جگہ کو کھودا تو وہاں سے انہیں اپنا سارا مسروقہ مال مل گیا جسے وہ اٹھا کر گھر لے آئے اور اس لوٹدی کو اس کے مالک سے خرید کر آزاد کر دیا۔ یہ خبر لوگوں میں مشہور ہوئی تو شدہ شدہ مدینہ منورہ میں حضرت عمارؓ تک بھی پہنچ گئی۔ اپنی بے گناہی ثابت ہونے پر وہ سجدہ شکر بجلائے۔ ایک روایت میں ہے کہ انہوں نے طیش میں آکر قسم کھائی کہ اب کبھی اپنے باپ کی صورت نہ دیکھیں گے۔

(۴)

شہ ہجری میں فتح مکہ اور غزوہ حنین کے بعد رسول اکرم صلی اللہ علیہ وسلم نے طائف کا محاصرہ کیا تو بنو ثقیف نے قلعہ کے اندر سے مسلمانوں کا سخت مقابلہ کیا۔ مقابلہ کرنے والوں میں غیلان بھی شامل تھے۔ اس مہم میں اُمّ المؤمنین حضرت اُمّ سلمہ رضی اللہ تعالیٰ عنہا حضور کے ساتھ تھیں۔ صحیح بخاری میں ان سے روایت ہے کہ اثنائے محاصرہ میں ایک دن ایک منخنت میرے پاس بیٹھا تھا کہ نبی صلی اللہ علیہ وسلم تشریف لائے۔ میں نے اس منخنت کو عبداللہ بن ابی امیہ (حضرت اُمّ سلمہ کے بھائی جو وہیں موجود تھے) سے یہ کہتے سنا، عبداللہ! اگر طائف میں کل تم کو فتح نصیب ہو تو بنت غیلان کو تم لے لینا۔ وہ ایسی (حسین اور گداز بدن والی) ہے۔ کہ چار کے ساتھ آتی ہے اور آٹھ کے ساتھ جاتی ہے (یعنی سامنے آتی ہے تو اس کے پیٹ پر چار بل پڑتے ہیں اور پیٹھ پھیرتی ہے تو آٹھ بل پڑتے ہیں)۔ رسول اکرم صلی اللہ علیہ وسلم نے اس کی بات سن کر فرمایا، ان لوگوں (مہجروں) کو اپنے گھروں کے اندر نہ آنے دیا کرو۔

کہا جاتا ہے کہ جس مہجر نے یہ بات کہی تھی اس کا نام ہیت تھا۔ اور بنت غیلان سے اس کی مراد غیلان بن سلمہ کی بیٹی بادیہ تھیں۔ بادیہ کے حسن و جمال اور صحت مندی کی بڑی شہرت تھی۔ ہیت نے اسی کی طرف اشارہ کیا تھا۔ حضرت عبداللہ بن ابی امیہ نے تو محاصرہ طائف کے دوران میں شہادت پائی۔ بادیہ اور

غیلان کو اللہ تعالیٰ نے کچھ مدت کے بعد قبولِ اسلام کی سعادت بخشی۔

(۵)

رسولِ اکرم صلی اللہ علیہ وسلم نے کوئی تین ہفتے کے بعد بوجہ طائف کا محاصرہ اٹھالیا اور چند دن کے بعد مدینہ منورہ کو مراجعت فرمائی۔ بعض روایات میں ہے کہ حضور صلی اللہ علیہ وسلم طائف سے روانہ ہونے لگے تو آپ نے دعا مانگی:

”اللہ تعالیٰ کو ہدایت دے اور انہیں میرے پاس بھیج۔“

محبوبِ کبریا صلی اللہ علیہ وسلم کی دعا کو دراجابت تک پہنچنے میں کچھ زیادہ دیر نہ لگی۔ اگلے ہی سال (شعبان یا رمضان المبارک ۶ ہجری میں) بنو نضیر آستانہ اسلام کے سامنے ٹھکنے پر مجبور ہو گئے۔ اس سلسلے میں علامہ شبلی نعمانیؒ

”سیرۃ النبیؐ“ میں یوں رقمطراز ہیں:

”حضور صلی اللہ علیہ وسلم کے طائف سے تشریف لے جانے کے بعد صحرا بن عیلہ رئیس اجمس نے طائف کا محاصرہ کر لیا اور اس میں اتنی سختی برتی کہ اہل طائف نے رسولِ اکرم صلی اللہ علیہ وسلم کی اطاعت قبول کرنے کا وعدہ کر لیا۔ اس کے بعد اہل طائف نے باہم مشورہ کیا کہ تمام عرب اسلام لا چکا۔ اب ہم اکیلے کیا کر سکتے ہیں۔ غرض یہ رائے قرار پائی کہ چند سفیر مقرر کر کے آنحضرت صلی اللہ علیہ وسلم کی خدمت میں بھیجے جائیں۔“

علامہ ڈاکٹر محمد حمید اللہ نے اپنی کتاب ”رسولِ اکرم کی سیاسی زندگی“ میں لکھا ہے کہ :-

”غالباً مسلمانانِ مکہ نے طائف سے معاشی و اخلاقی قطع تعلق کر لیا۔ اس معاشی دباؤ کو طائف کئی دنوں سہار سکتا تھا جبکہ چاروں طرف اسلام تیزی سے پھیلتا جا رہا تھا۔ چند ماہ بعد آخر انہوں نے بھی دوستی کے حصول کے لیے ایک وفد مدینہ بھیجا۔“

نو ثقیف کا یہ وفد مستند روایات کے مطابق نو ثقیف کے ایک با اثر رئیس
عبد یاسیل کی سرکردگی میں بھیجا گیا۔ اس میں کل چھ آدمی شامل تھے جن کو بہت
زیرک سمجھا جاتا تھا۔ ان میں ایک غیلان بن سلمہ کے صاحبزادے شہر حبیل
تھے۔ اس وفد نے چند دن مدینہ منورہ میں قیام کیا۔ اس دوران میں اس کو
(یا اس کے قائد کو) رسول اکرم صلی اللہ علیہ وسلم نے متعدد بار شرفِ ملاقات
بخشا۔ بالآخر وفد کے سارے اراکین مشرف بہ اسلام ہو گئے۔

(اس وفد کی آنحضور صلی اللہ علیہ وسلم سے گفتگو اور اس کے ارکان کے
قبولِ اسلام کی تفصیل اسی کتاب میں حضرت عبد یاسیل ثقفیؓ کے ترجمہ
میں ملاحظہ فرمائیے)

جب یہ وفد واپس طائف پہنچا تو بیشتر نو ثقیف اور ان کے احلاف
حلقہ بگوشِ اسلام ہو گئے۔ ان میں حضرت غیلان بن سلمہ بھی شامل تھے۔ قبولِ اسلام
سے پہلے دس عورتیں ان کے نکاح میں تھیں۔ یہ سب عرب کے شریف گھرانوں
سے تعلق رکھتی تھیں۔ (زمانہ جاہلیت میں کثرتِ ازدواج کا عام رواج تھا۔
اسلام نے ایک وقت میں بیویوں کی تعداد کو چار تک محدود کر دیا اور وہ بھی بڑی
کڑی شرط کے ساتھ) حضرت غیلان نے اسلام قبول کیا تو ان کی تمام بیویاں
بھی ان کے ساتھ مشرف بہ اسلام ہو گئیں۔ جب وہ رسول اکرم صلی اللہ علیہ وسلم
کی خدمت میں حاضر ہوئے تو آپ نے انہیں حکم دیا کہ ان عورتوں میں سے صرف
چار منتخب کرو اور باقی چھ کو طلاق دے دو۔ انہوں نے تعمیلِ ارشاد کی۔

ایک روایت میں ہے کہ آنحضور صلی اللہ علیہ وسلم نے حضرت غیلان رضی اللہ عنہ

لے حضرت شہر حبیل بن غیلان اور ان کے تین چار بیویوں کو اپنے والد سے پہلے
ہی قبولِ اسلام کی سعادت حاصل ہو گئی۔ علامہ ابن اثیر کا بیان ہے کہ حضرت
شہر حبیل بن غیلان ثقفی نے سترہ ہجری میں وفات پائی۔ (أسد الغابہ)

کو مختلف آلات حرب (منجنیق، دبابہ، ضبور وغیرہ) بنانے اور استعمال کرنے کا فن سیکھنے کے لیے جرش بھیجا تھا جو اس زمانے میں اس قسم کا سامان حرب بنانے کا عرب میں سب سے بڑا مرکز تھا۔ بعض نے یہ خیال ظاہر کیا ہے کہ انہوں نے قبولِ اسلام سے پہلے ہی اس فن یا صنعت کی تعلیم حاصل کر لی تھی (واللہ تعالیٰ اعلم) خلیفۃ الرسول سیدنا حضرت ابوبکر صدیق رضی اللہ تعالیٰ عنہ کی خلافت کے پہلے سال فتنہ ارتداد (الردہ) نے زور باندھا تو حضرت غیلان بن سلمہ دوسرے اہل طائف کی طرح پوری ثابت قدمی سے اسلام پر قائم رہے اور اس خوفناک فتنے کا مطلق کوئی اثر قبول نہ کیا۔

حضرت غیلان بن سلمہ نے امیر المؤمنین حضرت عمر فاروق رضی اللہ تعالیٰ عنہ کے عہدِ خلافت کے آخر (۲۲ھ ہجری یا ۲۳ھ ہجری) میں وفات پائی ایک روایت میں ہے کہ وفات سے پہلے انہوں نے اپنے بیٹوں کو بلایا اور ان کو وصیت کی کہ بیٹو! میں نے تمہاری دولت سے اچھا کام لیا اور تمہاری ماؤں کو بہت عزت اور آرام سے رکھا لہذا تم بھی اب شریف بیٹیوں کے ساتھ اچھا اور نیک سلوک کرنا۔

(۶)

حضرت غیلان بن سلمہ کی اولاد کی تعداد کے بارے میں وثوق کے ساتھ کچھ کہنا مشکل ہے البتہ ارباب سیر نے ان کی ایک بیٹی اور پانچ بیٹوں کا ذکر خصوصیت کے ساتھ کیا ہے۔ ان سب کو قبولِ اسلام کا شرف حاصل ہوا۔ بیٹی کا نام بادیہ تھا ان کا ذکر پیچھے آچکا ہے۔ بیٹوں کے نام عامر، عمار، شرجیل، نافع اور عمرو تھے۔

عامر، عمار اور شرجیل کا ذکر پیچھے آچکا ہے۔ ان تینوں کو شرفِ صحابیت حاصل تھا۔ تینوں اپنے والد سے پہلے اسلام لائے۔ عامر اور عمار کو ہجرت کی سعادت بھی حاصل ہوئی۔ دونوں نے عہدِ فاروقی میں شام میں

رومیوں کے خلاف کئی معرکوں میں حصہ لیا۔ حضرت عامرؓ نے طاعونِ عمواں میں وفات پائی، اس وقت حضرت غیلانؓ حیات تھے حضرت عامرؓ کے سال وفات کے بارے میں کتبِ سیرِ خاموش ہیں۔ حضرت شُرَحْبیلؓ نے سن ۶۵ھ میں وفات پائی۔

حضرت نافعؓ کو بھی شرفِ صحابیت حاصل ہوا۔ وہ کفار کے خلاف ایک معرکے میں حضرت خالد بن ولید کے ساتھ شریک ہوئے اور مردانہ وار لڑتے ہوئے شہید ہو گئے۔ بعض روایتوں میں ہے کہ وہ دو مہاجرین کے معرکے میں شہید ہوئے۔ حضرت غیلانؓ کو ان کی شہادت سے سخت صدمہ پہنچا اور انہوں نے ایک دلہن کو شہید کہا جس کے تین شعر یہ ہیں :-

- (۱) مَا بَالُ عَيْنِي لَا تُغِيضُ سَاعَةً
إِلَّا أَعْتَبَرْتُني عِبْرَةً تَغْشَانِي
(۲) يَا نَافِعُ مَنْ لِلْفَوَارِسِ أَجْمَمَتْ
عَنْ شِدَّةِ مَذْكَورَةٍ وَطِعَانِ
(۳) لَوْ اسْتَطِيعُ جَعَلْتُ مِنْي نَافِعًا
بَيْنَ اللَّهِآةِ وَبَيْنَ عَقْدِ لِسَانِي
(ترجمہ)

○ میری آنکھوں کو کیا ہو گیا ہے کہ ایک دم بھی بند نہیں ہوتی مگر یہ کہ آنسوؤں کی جھڑی بندھ جاتی ہے (۲) اے نافع! شہسواروں میں کون ایسا تھا جس نے اس شدت سے دشمن پر نیزے سے حملہ کیا ہو (۳) (اے نافع) اگر ممکن ہوتا تو میں تجھے اپنے حلق اور زبان کے درمیان چھپا لیتا۔

حضرت غیلانؓ کے پانچویں بیٹے حضرت عمروؓ کے بارے میں اختلاف ہے کہ وہ صحابی تھے یا تابعی! ان کی کنیت ابو عبد اللہ تھی ان کے بیٹے عبداللہ امیر معاویہؓ کے مشہور حامیوں میں سے تھے۔ حضرت عمروؓ کا سال وفات کسی نے بیان نہیں کیا۔

حضرت فراس بن النضر عبدری

(۱)

قریش کے خاندان ”بنو عبد الدار“ سے تھے۔ سلسلہ نسب یہ ہے: —

فراس بن نضر بن حارث بن علقمہ بن کلدہ بن عبد مناب بن عبد الدار بن قصی
والدہ کا نام زینب تھا اور ان کا تعلق بنو تمیم سے تھا۔ نباش بن زرارہ بن اسد بن عمرو
بن تمیم کی بیٹی تھیں۔ حضرت فراس کا باپ نضر بن حارث اشتر قریش میں سے
تھا اور اس نے دعوتِ توحید کو ناکام بنانے کے لیے کوئی کسر اٹھانہ رکھی تھی۔ سیرۃ
ابن ہشام میں ہے کہ یہی وہ شخص تھا جس نے مشرکین قریش کے سامنے یہ تجویز پیش کی
تھی کہ دعوتِ توحید اور قرآن کے مقابلے میں عجم سے رستم و اسفندیار کے قصے لاکر بھیلا
جائیں تاکہ لوگ ان کی طرف راغب ہوں اور قرآن سے اعراض کریں چنانچہ کچھ عرصہ
تک اس تجویز پر بڑے اہتمام سے عمل کیا گیا اور خود نضر نے داستان گوئی شروع کر دی۔
ایک اور روایت میں ہے کہ نضر نے اس مقصد کے لیے گانے والی لونڈیاں بھی
خریدی تھیں جس کسی کے بارے میں وہ سنتا کہ وہ رسول اکرم صلی اللہ علیہ وسلم کی دعوت
سے متاثر ہو رہا ہے اس پر اپنی کوئی لونڈی مسلط کر دیتا اور اس سے کہتا کہ اسے خوب
کھلا پلا اور گانا سنا تاکہ تیرے ساتھ مشغول ہو کر اس کا دل ادھر سے ہٹ جائے۔

(تفہیم القرآن بحوالہ اسباب النزول)

نضر بن حارث غزوہ بدر میں مشرکین کے لشکر میں شریک ہو کر مسلمانوں سے
لڑنے گیا۔ وہاں مسلمانوں کے ہاتھ گرفتار ہو گیا اور آنحضرت صلی اللہ علیہ وسلم کے حکم
سے قتل کیا گیا۔ خدا کی قدرت اسی نضر کے گھر میں فراس جیسے سلیم الفطرت نوجوان
پیدا ہوئے۔ انہوں نے باپ کی اسلام دشمنی کے علی الرغم دعوتِ توحید کے بالکل

ابتدائی زمانے میں اس پر لبیک کہا۔ ایک روایت کے مطابق وہ دعوتِ حق کے ابتدائی اڑھائی سالوں کے اندر کسی وقت مشرفِ اسلام سے بہرہ ور ہوئے۔

(۲)

۳ھ ہجری کے اوائل میں سرورِ عالم صلی اللہ علیہ وسلم نے فَاَصْدَعْ بِمَا تُؤْمَرُونَ اَعْوَضُ عَنْ الْمُشْرِكِينَ (احکامِ الہی سنائیے اور مشرکین کی مخالفت کی پڑا نہ کیجئے) کے حکمِ الہی کے مطابق دعوتِ عام کی ابتداء فرمائی تو مشرکین مکہ آتش زیرِ پیا ہو گئے اور انہوں نے اہل حق پر بے پناہ مظالم ڈھانے شروع کر دیئے۔ ۵ھ بعدِ بعثت میں حضور صلی اللہ علیہ وسلم نے مظلوم مسلمانوں کو حبشہ کی طرف ہجرت کر جانے کا حکم دیا۔ چنانچہ اسی سال مسلمانوں کا ایک مختصر قافلہ مکہ سے ہجرت کر کے حبش چلا گیا۔ اس سے اگلے سال (۶ھ بعدِ بعثت میں) اہل حق کے ایک بڑے قافلے نے حبش کی طرف ہجرت کی۔ اس قافلے میں حضرت فراس بن النضر بھی شامل تھے۔ حضرت فراس کب تک حبش میں مقیم رہے اور کب وہاں سے واپس آئے۔ اس کے بارے میں کتبِ سیرِ خاموش ہیں۔ ان کی مدنی زندگی کے حالات بھی پردہ خفا میں ہیں۔ ان کا نام دوبارہ اس وقت منظرِ عام پر آتا ہے جب وہ حضرت عمر فاروقؓ کے عہدِ خلافت میں شام کے میدانِ جہاد میں پہنچے اور رومیوں کے خلاف کئی معرکوں میں دادِ شجاعت دی۔ اسی سلسلے میں یرموک کی مشہور لڑائی میں بھی بڑے جوش اور جذبے کے ساتھ شریک ہوئے اور مردانہ وار لڑتے ہوئے رتبہ شہادت پر فائز ہوئے۔

رضی اللہ تعالیٰ عنہ

حضرت فروہ بن عمرو انصاری

(۱)

خزرج کے خاندان بیاضہ سے تھے اس لیے ان کو بیاضی بھی کہا جاتا ہے۔

نسب نامہ یہ ہے :

فروہ بن عمرو بن ودفہ بن عبید بن عامر بن بیاضہ بن عامر بن ذریق
بن عبد حارثہ بن مالک بن غضب بن حشم بن خزرج الاکبر۔
ہجرت نبوی سے پہلے قبول اسلام کی سعادت حاصل کی۔ پھر سالہ نبوت
میں مدینہ کے دوسرے اہل ایمان کے ساتھ مکہ جا کر عقبہ کی گھائی میں سرور عالم
صلی اللہ علیہ وسلم کی بیعت کا شرف حاصل کیا۔ یہی وہ مردانِ حق تھے جنہوں
نے حضور کو اس عہد کے ساتھ مدینہ تشریف لانے کی دعوت دی کہ ہم اپنی جانیں
مال اور اولاد قربان کر دیں گے مگر یہ گوارا نہ کریں گے کہ آپ پر کوئی آنچ آئے۔ اس
مقصد کے لیے اگر ہمیں سائے عرب سے بھی لڑنا پڑے تو ہم اس سے منہ نہیں موڑیں
گے۔ ان اصحاب کو اہل عقبہ کہا جاتا ہے جو فضائل و مناقب کے اعتبار سے
جمہور علماء اہل سنت و جماعت کے نزدیک بالاتفاق خلفائے راشدین، ازواج
مطہرات اور مہاجرین اولین کے بعد تمام صحابہ سے افضل ہیں۔

سرور عالم صلی اللہ علیہ وسلم نے مکہ سے ہجرت فرمائی تو پہلے آپ کا
نزول اجلال قبا میں ہوا۔ صحیح بخاری کے مطابق وہاں آپ کا قیام چودہ دن رہا۔
اس کے بعد آپ خاص شہر مدینہ میں داخل ہوئے تو شہر کے اہل ایمان نے
آپ کا انتہائی پرجوش استقبال کیا۔ آپ جس محلے سے گزرتے وہاں کے عمائد
اہلاً و سہلاً کہتے اور سب قیام کے لیے اپنا اپنا مکان پیش کرتے۔ بنو بیاضہ کے محلے سے

گزرے تو حضرت فروہ بن عمرو اور حضرت زیاد بن لبید بیاہنی نے آپ کی راہ میں آنکھیں
بچھا دیں اور آپ کو اپنے گھر میں قیام فرمانے کی دعوت دی مگر حضور ان کا شکریہ ادا نہ
کر کے آگے بڑھ گئے کیونکہ آپ کی میزبانی کا شرف اللہ تعالیٰ نے حضرت ابوالیوب انصار
کے مقدر میں لکھ رکھا تھا۔

(۲)
ہجرت کے پانچ ماہ بعد سرورِ عالم صلی اللہ علیہ وسلم نے حضرت انس بن مالک
(خادمِ رسول اللہ) کے مکان میں مہاجرین اور انصار کو جمع کیا اور ان میں برادری (مواخا)
قائم فرمائی۔ ان بزرگوں کی تعداد بہ اختلاف روایت ۹۰ یا ۱۰۰ تھی۔ ان میں نصف
مہاجرین اور نصف انصار تھے۔ آپ نے حضرت فروہ بن عمرو کو جلیل القدر مہاجر صحابی
حضرت عبداللہ بن مخرمہ عامری کا (مواخا) بھائی بنایا۔ لہ
غزوات کا آغاز ہوا تو سب سے پہلے بدر الکبریٰ کے میدان میں حضرت فروہ بن عمرو

لہ سیدنا حضرت عبداللہ بن مخرمہ کا تعلق قریش کے خاندان عامر بن لوی سے تھا۔ نامہ
یہ ہے: - عبداللہ بن مخرمہ بن ابی قیس بن عبدود بن نصر بن مالک بن حسل بن عامر لومی۔
دعوتِ حق کی ابتداء میں سعادت اندوز اسلام ہوئے۔ سلسلہ بعدِ بعثت میں ہجرتِ حبشہ کا شرف حاصل کیا
وہاں سے حضور کی ہجرت الی المدینہ سے کچھ عرصہ پہلے مکہ واپس آگئے اور پھر مکہ سے مدینہ کی طرف ہجرت کی۔
بدر، احد اور خندق وغیرہ تمام غزوات میں حضور کے ہمراہ رہے۔ حضرت عبداللہ کا دل ہر وقت
شوقِ شہادت سے بے تاب رہتا تھا اور ان کی زبان پر ہمیشہ یہ دعا جاری رہتی تھی: ”اللہم اے محمد پر
اس وقت تک موت وارد نہ فرما جب تک میرا ایک ایک بند تیری راہ میں زخموں سے چور چور
نہ ہو جائے۔“ سرورِ عالم صلی اللہ علیہ وسلم کی رحلت کے بعد سیدنا صدیق اکبر کے عہدِ خلافت
میں فتنہ ارتداد کی آگ بھڑکی تو حضرت عبداللہ اس کے استیصال کے لیے جانے والے ایک حبش
میں شامل ہو گئے اور مرتدوں کے خلاف مردانہ وار لڑتے ہوئے شہادت پائی۔ شہادت سے پہلے ان کا
ایک ایک بند زخموں سے چور ہو چکا تھا۔ یوں ان کی دلی آرزو پوری ہو گئی۔ رضی اللہ تعالیٰ عنہ۔

کی تلوار بے نیام ہوئی اور خرمن باطل پر برقی خاطر بن کر گری۔ اس طرح ان کو اصحاب بدر میں شامل ہونے کا مہتمم بالشان شرف بھی حاصل ہو گیا۔ بدر کے بعد وہ دوسرے تمام مشاہد میں بھی سرورِ عالم صلی اللہ علیہ وسلم کے ہمراہ شریک ہے۔ حضرت فروہؓ کو رحمتِ عالم صلی اللہ علیہ وسلم سے بڑی عقیدت اور محبت تھی اور وہ وقتاً فوقتاً بارگاہِ رسالت میں حاضر ہو کر فیضانِ نبوی سے بہرہ یاب ہوا کرتے تھے۔ حضورؐ بھی ان پر بہت شفقت فرماتے تھے۔ علامہ ابن اثیرؒ کا بیان ہے کہ حضرت فروہؓ درختوں پر لگے ہوئے پھلوں کی مقدار کا اندازہ کرنے میں غیر معمولی مہارت رکھتے تھے۔ نبی صلی اللہ علیہ وسلم ان کو اہل مدینہ کے باغوں میں پھلوں کا تخمینہ لگانے کے لیے بھیجا کرتے تھے چنانچہ وہ کسی باغ میں جاتے تو خوشوں کا شمار کر لیتے تھے پھر ان میں باہم کچھ ضرب و غیرہ کے قواعد جاری کر کے جو حساب لگاتے تھے اس میں غلطی نہ ہوتی تھی۔

حضرت فروہؓ کے سالِ وفات کے بارے میں کتب سیرِ خاموش ہیں۔ البتہ بعض آیات سے ظاہر ہوتا ہے کہ وہ امیر المؤمنین حضرت عثمان ذوالنورینؓ کے زمانہ خلافت میں حیات تھے اور بعض امور میں ان کو امیر المؤمنینؓ سے اختلاف تھا۔ قیاس یہ ہے کہ انہوں نے حضرت علی رضی اللہ عنہ یا امیر معاویہ رضی اللہ عنہما کے عہدِ خلافت میں وفات پائی۔

حضرت فروہ بن عمرو سے یہ حدیث مروی ہے کہ :

”رسول اللہ صلی اللہ علیہ وسلم نے ارشاد فرمایا ہے کہ تم میں سے کوئی قرآن پڑھنے میں ایک دوسرے پر آواز بلند نہ کرے۔“

(ابن سعد الغابہ)

رضی اللہ تعالیٰ عنہ

حضرت فروہ بن مسیک مرادی

(۱)

فروہ نام اور ابو سبرہ کنیت۔ یمن کے مشہور قبیلہ بنی مراد کے چشم و چراغ تھے۔ نسب نامہ یہ ہے :

فروہ بن مسیک (بروایت دیگر مسیک) بن حارث بن سلمہ بن حارث
بن زوید بن مالک بن منبہ بن عطیف بن عبداللہ بن ناجیہ بن مراد
ان کو مرادی کے علاوہ عطیفی بھی کہا جاتا ہے۔ عطیف اور مراد دونوں ان کے
اجداد میں سے تھے۔ (جیسا کہ ان کے شجرہ نسب سے ظاہر ہے) فروہ اپنے
قبیلے کے معزز اور صاحب حیثیت لوگوں میں سے تھے اور یمن میں وہ ایک اونچے
درجے کے شاعر کی حیثیت سے بھی مشہور تھے۔ زمانہ جاہلیت میں ان کے قبیلے
بنی مراد اور بنی سہدان میں ایک خونریز جنگ ہوئی تھی اس میں بنو سہدان کو کامیابی
ہوئی تھی اور انہوں نے قبیلہ مراد کے بہت سے لوگوں کو قتل کیا تھا۔ عرب میں یہ
واقعہ "یوم الروم" کے نام سے مشہور تھا۔ حضرت فروہ نے اس واقعہ سے
متعلق ایک نظم کہی جس کے کچھ اشعار یہ ہیں :

اگر ہم غالب آئیں تو کوئی بات نہیں ہم ہمیشہ
سے غالب آتے رہتے ہیں اور اگر مغلوب ہوں
تب بھی ہم بھاگنے والے نہیں ہیں ہم نامر نہیں
ہیں مگر ہماری موت اور دوسرے کا اقبال ہو تو اس میں
کیا اجارہ۔ دنیا کا یہی حال ہے کہ اقبال آج اس
کے پاس ہے تو کل دوسرے کے پاس

فَانْ تُغْلِبْ فَغَلَابُونَ قَدَمَا
وَإِنْ نَهَزِمْ فَغَيُومُهُزِمِينَا
وَمَا إِنْ ذَلَمْنَا جُبِينٌ وَ لَكِنْ
مَنَايَا نَا وَ ذَوْلَةَ الْآخِرِينَ
كَذَلِكَ الدَّهْرُ ذَوْلَةٌ سَبْعَالٍ
تَكْرُمُ رُوفُهُ حِينًا فَحِينًا

فَلَوْ خَلَدَ الْمَلُوكُ إِذَا خَلَدْنَا | اگر بادشاہ ہمیشہ رہنے والے ہوتے تو ہم بھی ہمیشہ
وَلَوْ بَقِيَ الْكِرَامُ إِذَا بَقِينَا | رہتے اور اگر اچھے لوگ باقی رہنے والے ہوتے
تو ہم بھی باقی رہتے۔

(۲)

امام ابن اسحاق کا بیان ہے کہ زمانہ جاہلیت میں حضرت فرودہ کِنْدَہ کے مرادی
بادشاہوں کے دربار سے وابستہ تھے۔ "یوم الروم" کے کچھ عرصہ بعد جب رسول اکرم
صَلَّى اللهُ عَلَيْهِ وَسَلَّمَ کے مبلغین کے ذریعے ان تک اسلام کی دعوت پہنچی تو وہ
سلسلہ ہجری میں شاہان کِنْدَہ کا دربار چھوڑ کر مدینہ منورہ پہنچے اور بارگاہ رسالت
میں حاضر ہو کر یہ شعر کہے :-

لَمَّا رَأَيْتُ مُلُوكَ كِنْدَةَ أَعْرَضُوا
كَالرَّجُلِ خَانَ الرَّجُلِ عَرِقَ نَسَائِمَهَا
يَمُمْتُ رَأِحَتِي أَوْ مِمَّ حَسْمَدًا
أَرْجُو فَوَاضِلَهَا وَحُسْنَ سَرَائِمَهَا

(جب میں نے بادشاہان کِنْدَہ کو دیکھا کہ وہ اعراض کرتے ہیں جس طرح
عرق النساء میں ایک پاؤں دوسرے پاؤں سے اعراض کرتا ہے تو میں
محمد (صَلَّى اللهُ عَلَيْهِ وَسَلَّمَ) کے پاس قصد کر کے آیا تاکہ ان کے اخلاقِ حَسَنَہ
سے بہرہ مند ہوں۔)

جب وہ نعمتِ اسلام سے بہرہ یاب ہو چکے تو رسول اکرم صَلَّى اللهُ عَلَيْهِ وَسَلَّمَ نے ان
سے پوچھا، اے فرودہ! کیا تم کو اس سانچہ سے رنج ہو جو تمہاری قوم کو "یوم الروم"
میں پیش آیا؟

انہوں نے عرض کیا، یا رسول اللہ! کون ایسا شخص ہوگا جس کی قوم پر
ایسا سانچہ گزر جائے جیسا میری قوم پر گزرا اور اس کو صدمہ نہ ہو۔
حضور صَلَّى اللهُ عَلَيْهِ وَسَلَّمَ نے فرمایا، سنو اس واقعہ سے تمہاری قوم کے لیے

اسلام میں اور خوبی پیدا ہوگئی۔ (بروایت دیگر۔ اس شکست نے اسلام میں تمہاری قوم کو فائدہ ہی پہنچایا۔)

ایک اور روایت میں ہے کہ رسول اکرم صلی اللہ علیہ وسلم نے اس موقع پر حضرت فروہؓ سے پوچھا، اے فروہ! کیا تم کو وہ دن یاد ہے جب تمہارے قبیلے اور بنو نہمان کے درمیان جنگ ہوئی تھی؟

انہوں نے عرض کیا، جی ہاں یاد ہے میرے تمام قریبی رشتہ دار اس میں ہلا ہو گئے تھے۔

حضورؐ نے فرمایا، سنو! جو لوگ زندہ بچ گئے ان کے لیے وہ واقعہ اچھا رہا۔
(اسد الغابہ)

مولوی شاہ معین الدین احمد ندوی مرحوم نے ”سیر الصحابہ“ حصہ ہفتم میں ”طبقات ابن سعد“ کے حوالے سے لکھا ہے کہ حضرت فروہؓ کے قبول اسلام کے بعد رسول اکرم صلی اللہ علیہ وسلم نے ان کو قبائل مراد، زبید اور مدحج کا عامل بنایا اور حضرت سعید بن العاص کو ان کا شریک کار بنایا لیکن ہمارے نزدیک حضرت سعید بن العاص کو ان کا شریک کار بنانے کی روایت صحیح نہیں کیونکہ آنحضرت صلی اللہ علیہ وسلم کی وفات کے وقت حضرت سعید بن عاص نابالغ تھے (ان کا شمار کم سن صحابہ میں ہوتا ہے) اس لیے حضورؐ کی طرف سے ان کو ایک اہم منصب پر فائز کیے جانے کا سوال ہی پیدا نہیں ہوتا۔

حضرت سعید بن العاص کے کارناموں کا آغاز حضرت عثمان ذوالنورین رضی اللہ عنہ کے عہد خلافت میں ہوا۔ ہمارا قیاس ہے کہ ابن سعد حضرت خالد بن سعید (سعید بن عاص کے چچا) کی جگہ سعید بن عاص کا نام لکھ گئے۔ فی الحقیقت یہ حضرت خالد بن سعید تھے جن کو حضور صلی اللہ علیہ وسلم نے صنعاء (يمن) کا والی بنا کر بھیجا تھا۔

(۳)

جامع ترمذی میں خود حضرت فردہ بن مسیک سے روایت ہے کہ میں رسول اللہ ﷺ کی خدمت میں حاضر ہوا اور عرض کیا کہ یا رسول اللہ! اگر اجازت ہو تو میں اپنی قوم کے مسلمانوں کو ساتھ لے کر اپنی قوم کے کافروں سے قتال کروں۔ آپ نے فرمایا، ضرور کرو۔ اس کے بعد میں آپ کے پاس سے چلا آیا۔ میرے آنے کے بعد آپ نے لوگوں سے پوچھا کہ وہ عطفی کہاں ہے؟ لوگوں نے عرض کیا کہ وہ تو چلے گئے۔ اس پر آپ نے ایک آدمی میرے پیچھے دوڑایا وہ مجھے واپس حضور ﷺ کی خدمت میں لے گیا، اس وقت آپ کے ارد گرد بہت سے اصحاب کا مجمع تھا۔ آپ نے مجھ سے مخاطب ہو کر فرمایا:

”پہلے اپنی قوم کو (نرمی سے) اسلام کی دعوت دینا۔ جو شخص اسلام لے آئے اس کا اسلام قبول کر لینا اور جو انکار کرے اس پر جلدی نہ کرنا (یعنی اس سے لڑائی نہ چھیڑ لینا) یہاں تک کہ میں تم کو کوئی حکم بھیجوں (یعنی اسلام سے انکار کرنے والوں کے بارے میں میری دوسری ہدایت کا انتظار کرنا)۔“

اسی اثنا میں ایک شخص نے پوچھا، یا رسول اللہ! سب کسی مقام کا نام ہے یا کسی عورت کا۔ آپ نے فرمایا، یہ نہ کسی مقام کا نام ہے اور نہ کسی عورت کا بلکہ وہ ایک مرد کا نام ہے جس کے دس بیٹے تھے۔ چھ ان میں سے بھلے اور چار بد نصیب تھے۔ چھ جو بھلے تھے یمن چلے گئے ان کے نام یہ ہیں، ازد، اشعر، حمیر، کندہ، مذحج اور انمار۔ چار جو بد نصیب تھے شام چلے گئے ان کے نام یہ ہیں، لخم، جذام، غسان اور عاملہ۔ ایک شخص نے پوچھا کہ انمار کون تھا۔ آپ

نے فرمایا جس کی اولاد میں قبیلہ خثعم اور بجیلہ ہیں۔“

اس کے بعد میں نے اپنے وطن کو مراجعت کی۔

حضرت فردہؑ وطن جا کر بڑی تندی سے تبلیغ اسلام میں مشغول ہو گئے اور اپنے قبیلے کے بہت سے لوگوں کو حلقہ بگوش اسلام کیا۔ حضور ﷺ کی رحلت کے بعد سیدنا صدیق اکبرؓ سربراہی خلافت ہوئے تو عرب کے طول و عرض میں فتنہ ارتداد کے شعلے بھڑک اٹھے۔ قریش، بنو ثقیف اور انصارِ مدینہ کے سوا شاید ہی کوئی قبیلہ بچا ہو جو اس فتنے سے محفوظ رہا۔ حضرت فردہؑ اس دورِ فتنہ میں پوری استقامت سے اسلام پر قائم رہے اور دوسرے لوگوں کو فتنے میں ملوث ہونے سے بچانے کی کوشش کی پھر بھی کچھ نہ کچھ لوگ اس سے متاثر ہو گئے ان میں بنی زبید کے نامور شہسوار عمرو بن معدی کرب بھی تھے۔ حضرت فردہؑ نے ان کی ہجو میں سخت طنزیہ اشعار کہے۔ جلد ہی عمرو بن معدی کرب اسلامی لشکر کے ہاتھ گرفتار ہو گئے۔ جب انہیں بارگاہِ صدیقی میں پیش کیا گیا تو انہوں نے اپنے کیے پر سخت ندامت کا اظہار کیا اور معافی کے خواستگار ہوئے۔ سیدنا صدیق اکبرؓ نے انہیں معاف کر دیا۔ اس کے بعد حضرت عمرو بن معدی کرب نے ساری زندگی اسلام کی خدمت کرتے ہوئے گزاری۔

حضرت فردہؑ بن مسیک کے سالِ وفات کے بارے میں اربابِ سیرِ خاموش ہیں۔ حضرت فردہؑ اگرچہ اواخرِ عہدِ رسالت میں ایمان لائے پھر بھی ان سے سردی کچھ احادیث جامع ترمذی اور سنن ابی داؤد میں موجود ہیں۔ ان میں انہوں نے اپنے قبولِ اسلام کا واقعہ (مختلف پیرایوں میں) بیان کیا ہے ان سے ابوسبرہ نخعیؓ اور شعبیؓ نے روایت کی ہے۔

رضی اللہ تعالیٰ عنہ

حضرت فضالہ لیشیؓ

(۱)

قبیلہ بنی لیش بن بکر بن عبد مناة سے تھے۔ ان کے والد کے نام اور نسب کے بارے میں اختلاف ہے۔ بعض ارباب سیر نے والد کا نام وہب لکھا ہے، بعض نے عمیر اور بعض نے عبد اللہ۔ عام طور پر ان کا نسب نامہ اس طرح بیان کیا جاتا ہے:-

فضالہ بن وہب بن بجرہ بن بحیرہ بن مالک بن عامر لیشی۔
بقول ابن اثیر بعض نے ان کو فضالہ بن عمیر بن ملح لیشی لکھا ہے۔
(واللہ تعالیٰ اعلم)

(۲)

ایک مشہور روایت کے مطابق حضرت فضالہؓ نے فتح مکہ کے بعد اسلام قبول کیا۔ اس روایت سے معلوم ہوتا ہے کہ رسول اکرم صلی اللہ علیہ وسلم انہیں پہلے سے جانتے تھے اور ان کی سکونت مکہ ہی میں تھی۔ (غالباً قریش کے کسی خاندان کے حلیف تھے) دوسرے کفار کی طرح وہ بھی رسول اکرم صلی اللہ علیہ وسلم سے سخت بغض رکھتے تھے۔ فتح مکہ کے بعد بظاہر انہوں نے اسلام قبول کر لیا مگر حضورؐ کے خلاف معاندانہ جذبات ان کے سینے میں بدستور موجزن رہے چنانچہ جس وقت حضور صلی اللہ علیہ وسلم خانہ کعبہ کا طواف کر رہے تھے، فضالہؓ آپ کو شہید کرنے کے ارادہ سے آپ کی طرف بڑھے۔ حضورؐ کے قریب پہنچے تو اللہ تعالیٰ نے آپ کو ان کے ارادہ سے مطلع کر دیا۔ آپ نے معاف فرمایا۔ فضالہؓ ہے؟ انہوں نے کہا۔ ”ہاں یا رسول اللہ“

آپ نے پوچھا۔ ”ابھی تم دل میں کیا ارادہ کر رہے تھے؟“
 انہوں نے کہا۔ ”کچھ نہیں، اللہ بزرگ و برتر کو یاد کر رہا تھا۔“
 ان کا یہ بناوٹی جواب سن کر حضور صلی اللہ علیہ وسلم منہس دیے اور استغفر
 کہہ کر ان کے سینے پر اپنا دست مبارک رکھا۔

اس سے فضالہ کو یوں محسوس ہوا کہ ان کے سینے میں بعض وعناد کا لاد
 بچھ گیا ہے، اور اس کی جگہ سکون و اطمینان نے لے لی ہے۔ ان کا بیان ہے کہ
 ابھی رسول اللہ صلی اللہ علیہ وسلم نے اپنا دست مبارک نہ مٹایا تھا کہ میرے
 دل میں آپ سے بے پناہ محبت پیدا ہو گئی اور تمام خلق خدا میں آپ سے بڑھ
 کر کوئی ہستی میری محبوب نہ رہی۔

سعادت اندوز اسلام ہونے سے پہلے حضرت فضالہ کی ایک عورت
 سے آشنائی تھی۔ جب سچے دل سے اسلام قبول کر لیا تو ایک روز گھر کی طرف جا
 رہے تھے کہ راستے میں اس عورت نے انہیں بلایا، انہوں نے اس سے ملنے سے صاف انکار
 کر دیا اور یہ اشعار پڑھتے ہوئے آئے۔ بڑھ گئے۔

(۱) قَالَتْ هَلُمَّ إِلَى الْحَدِيثِ فَقُلْتُ لَا

يَأْتِي عَلَيْكَ اللَّهُ وَالْإِسْلَامُ

(۲) كَوْمَا رَأَيْتِ مُحَمَّدًا أَوْ جُنُودَهُ

بِالْفَتْحِ لِيَوْمٍ تُكْسَرُ الْأَصْنََامُ

(۳) لَرَأَيْتِ دِينَ اللَّهِ أَضْحَى بَيْنَنَا

وَالشِّرْكَ وَيَغْشَى وَجْهَهُ الْأُظْلَامُ

ترجمہ

(۱) اس نے کہا، آؤ بات چیت کریں۔ میں نے کہا نہیں اللہ اور اسلام نے مجھے
 اس سے منع کر دیا ہے۔

(۲) اگر تم محمد (صلی اللہ علیہ وسلم) اور ان کے لشکر کو فتح کے دن دیکھتی جب

مبتوں کو پاش پاش کیا جا رہا تھا۔

(۳) تو تم کو نظر آتا کہ اللہ کا دین ہمارے سامنے بالکل واضح ہو گیا اور شرک کے چہرے کو تاریکیوں نے چھپا لیا۔
(سیرۃ ابن ہشام)

(۳)

حضرت فضالہؓ کے شرفِ اسلام سے بہرہ ور ہونے کے بعد ہادیؓ برحق صلی علیہ وسلم نے انہیں احکامِ دین کی تعلیم دی۔ حضرت فضالہؓ کا اپنا بیان ہے کہ رسول اللہ صلی اللہ علیہ وسلم نے جن باتوں کی مجھے تعلیم دی ان میں ایک بات یہ تھی کہ پانچوں وقت کی نماز پابندی سے پڑھو۔ میں نے عرض کیا کہ یا رسول اللہؐ مجھے ان اوقات میں بہت کام رہتے ہیں لہذا مجھے کوئی ایسی بات بتا دیجئے کہ جس کو میں کر لیا کروں اور وہ میرے لیے کافی ہو۔ آپؐ نے فرمایا، عصرین کی پابندی کرو۔ میں نے پوچھا، عصرین کا کیا مطلب ہے؟ آپؐ نے فرمایا، ”نمازِ فجر اور نمازِ عصر“۔

حضرت فضالہؓ کے سالِ وفات کے بارے میں اربابِ سیرِ خاموش ہیں مگر انہوں نے انہیں بصری صحابہ میں شمار کیا ہے اس کا مطلب ہے کہ وہ سیدنا حضرت عمر فاروق رضی اللہ تعالیٰ عنہ کے عہدِ خلافت میں بصرہ آباد ہونے تک حیات تھے اور انہوں نے وہیں کی سکونت اختیار کر لی تھی! ان سے ان کے بیٹے عبد اللہؓ نے روایت کی ہے۔ حضرت عبد اللہؓ فضالہؓ کو بعض نے صحابہ میں شمار کیا ہے اور بعض کے نزدیک وہ تابعی ہیں عالمِ فاضل آدمی تھے اور بصرہ میں عہدہٴ قضا پر بھی فائز رہے۔ رضی اللہ تعالیٰ عنہ

۱۔ شارحین حدیث نے لکھا ہے کہ اس حدیث کا یہ مطلب نہیں سمجھنا چاہیے کہ باقی تین وقت کی نمازیں حضرت فضالہؓ کے لیے معاف کر دی گئی تھیں۔ کیونکہ نمازِ معاف نہیں ہوتی بلکہ مطلب یہ ہے کہ باقی تین نمازوں میں مستحب وقت کی رعایت نہ ہو سکے تو خیر مگر فجر اور عصر کی نمازوں میں مستحب وقت کی رعایت ضرور ہونی چاہیے۔ دوسری بات یہ ہے کہ حضرت فضالہؓ نے نئے نئے اسلام میں داخل ہوئے تھے اور حضورؐ کو بعض امور میں رعایت دے دیا کرتے تھے مقصد یہ تھا کہ جب اسلام ان کے دلوں میں راسخ ہو گا تو خود بخود تمام احکام پر پابندی سے عمل کرنے لگیں گے۔

حضرت فیروز دہلی

(۱)

فیروز نام اور ابو عبد اللہ یا ابو عبد الرحمن کنیت تھی۔ ارباب سیر نے ان کا نسب نامہ بیان نہیں کیا اور ان کے خاندان کے بارے میں مختلف قیاس آرائیاں کی ہیں۔ بعض نے لکھا ہے کہ وہ نجاشی (شاہِ حبشہ) کے بھانجے تھے۔ حبشہ سے ہجرت کر کے مدینہ منورہ آئے اور بارگاہِ رسالت میں حاضر ہو کر اسلام قبول کیا۔ پھر یمن جا کر آباد ہو گئے۔ بعض نے یہ رائے ظاہر کی ہے کہ وہ حمیری تھے کیونکہ حمیری قبائل کے ساتھ رہتے تھے۔ بعض کا بیان ہے کہ وہ نسلاً عجمی (ایرانی یا فارسی) تھے اور یمن کے "ابناء" میں سے تھے۔ "ابناء" ان لوگوں کو کہتے تھے جو ایران کے شاہی اور بعض دوسرے معزز خاندانوں سے تعلق رکھتے تھے اور نقل و وطن کر کے یمن میں آباد ہو گئے تھے۔ ان کو اہل یمن بڑی عزت و احترام کی نظر سے دیکھتے تھے۔ جمہور مؤرخین نے مؤخر الذکر روایت کو ترجیح دی ہے۔

(۲)

اہل سیر نے حضرت فیروزؓ کے قبولِ اسلام کا زمانہ متعین نہیں کیا۔ البتہ ان کے شرفِ صحابیت پر سب کا اتفاق ہے۔ وہ مدنی دورِ رسالت میں کسی وقت ایک وفد میں صنعاء (یمن) سے مدینہ منورہ آئے اور دربارِ رسالت میں حاضر ہو کر سعادت اندوز ایمان ہو گئے۔ ان کے قبولِ اسلام کے وقت حقیقی بہنیں ان کے نکاح میں تھیں۔ انہوں نے رسولِ اکرم صلی اللہ علیہ وسلم کی خدمت میں عرض کیا کہ یا رسول اللہ! میں اب مسلمان ہو گیا ہوں اور میری دو بیویاں آپس میں حقیقی بہنیں ہیں ان کے بارے میں کیا ارشاد ہے۔ آپ نے

فرمایا، ان دونوں میں سے ایک کو رکھ لو اور دوسری کو الگ کر دو۔ (اسد الغابہ)
اس کے بعد حضرت فیروز نے عرض کیا :

”یا رسول اللہ! ہمارے ملک (صنعاء) میں انگور بہت پیدا ہوتا ہے
(اور اس کی شراب بنائی جاتی ہے) لیکن (مسلمانوں کے لیے) شراب

حرام ہو چکی ہے اب ہم انگور کی پیداوار کو کس کام میں لائیں۔“
حضرت صلی اللہ علیہ وسلم نے فرمایا، انہیں خشک کر لیا کرو۔

انہوں نے عرض کیا، خشک کرنے کے بعد ان کو کیا کریں۔

آپ نے فرمایا، صبح کو (پانی میں) بھگو دیا کرو اور شام کو پی لیا کرو۔ اور
شام کو بھگو کر صبح کو پی لیا کرو۔

یہ سوال و جواب ہو چکے تو حضرت فیروز نے عرض کیا :

”یا رسول اللہ! آپ مجھے بھی جانتے ہیں اور میرے قبیلے کو بھی۔ یہ فرمائیے

کہ ہمارا والی (رفیق) کون ہے ؟

آپ نے فرمایا۔ ”اللہ اور اس کا رسول“

حضرت فیروز نے عرض کیا، تو بس ہمارے لیے یہ کافی ہے۔

(مسند احمد جلد ۴)

قبول اسلام کے بعد حضرت فیروز نے چند دن مدینہ منورہ میں قیام کیا اور
پھر وطن کو مراجعت کی۔ قرآن سے معلوم ہوتا ہے کہ یہ واقعہ ۱۰ھ ہجری یا
۱۱ھ ہجری کا ہے۔

(۳)

عہد رسالت (۱۰ھ ہجری) کے اواخر میں یمن کے ایک شخص الأسود العنسی
نے نبوت کا جھوٹا دعویٰ کر دیا۔ اس کا اصل نام عبیلہ (یا عبہلہ) تھا اور وہ
یمن کے قبیلہ مذحج کی شاخ عنس سے تعلق رکھتا تھا۔ اس شخص نے اسلام قبول
کر لیا تھا مگر بعد میں اس کے دماغ میں نہ جانے کیا خناس سما یا کہ وہ مرتد ہو کر نبوت

کا دعویٰ ابن بٹھا اور قبیلہ مذحج کو ساتھ ملا کر (یمن پر) اسلامی اقتدار کے خلاف علم بغاوت بلند کر دیا۔ اسود عنسی بڑا کاہن، شعبدہ باز اور لسان تھا اور لوگوں کو اپنی طرف مائل کرنے کا خاص ملکہ رکھتا تھا۔ اس زمانے میں آنحضرت ﷺ نے یمن کے مختلف حصوں پر جو عمال مقرر کر رکھے تھے ان کے نام یہ ہیں :-

صنعاہ ————— شہر بن باذان

نجران ————— حضرت عمرو بن حزم انصاری

مارب ————— حضرت ابو موسیٰ اشعریؓ

جند ————— حضرت یعلیٰ بن امیہ

نجران و زبید کا درمیانی علاقہ — حضرت خالد بن سعید بن العاص

علاقہ عک و اشعر بن — حضرت طاہر بن ابی ہالبہ

سکون و سکا سک — حضرت عکاشہ بن ثور

علاقہ مراد — حضرت فروہ بن مسیک

حضرموت ————— حضرت زیاد بن لبید

اسود عنسی نے سب سے پہلے نجران پر حملہ کر کے اس پر قبضہ کر لیا اور حضرت عمرو بن حزم اور حضرت خالد بن سعید بن عاص کو نجران اور اس کے نواحی علاقوں سے نکال دیا۔ اس کے بعد اس نے سات سو سواروں کے ساتھ صنعاہ پر دھاوا بول دیا۔ شہر بن باذان اس کا مقابلہ کرتے ہوئے شہید ہو گئے اور اسود عنسی نے صنعاہ پر قبضہ کر کے شہر بن باذان کی بیوہ آزاد کو اپنے گھر میں ڈال لیا۔ پھر اس نے حضرت فروہ بن مسیک کو علاقہ مراد سے نکلنے پر مجبور کر دیا۔ مختصر یہ کہ اسود عنسی نے یمن کے ایک وسیع حصے پر قبضہ کر لیا اور وہاں کی فضا مسلمانوں کے لیے سخت ناسازگار ہو گئی۔ حضرت خالد بن سعید اور حضرت عمرو بن حزم نے مدینہ منورہ پہنچ کر رسول اللہ ﷺ کو یمن کے حالات کی اطلاع دی تو آپ نے دبیر بن جحش کے ذریعے حضرت ابو موسیٰ اشعریؓ، حضرت

طاہر بن ابی ہالہ اور حضرت معاذ بن جبل کو جو یمن کے بعض پہاڑوں میں پناہ گزین تھے، حکم بھیجا کہ جو لوگ اسلام پر ثابت قدم ہیں ان کو ساتھ لے کر اسود عنسی کے خلاف جہاد کرو۔ اس سلسلے میں ایک مہم حضرت قیس بن ہبیرہ کی سرکردگی میں بھی صنعاء کی طرف بھیجی گئی۔ ایک روایت کے مطابق قیس کی فوج میں حضرت فیروز بھی شامل تھے۔ دوسری روایت میں ہے کہ حضرت قیس صنعاء کے قریب پہنچے تو انہیں معلوم ہوا کہ وہاں کے ابنا اور اسود عنسی کی بدسلوکی کی وجہ سے اس سے سخت ناراض ہیں۔ چنانچہ انہوں نے حضرت فیروز سے مل کر اسود کو قتل کرنے کا منصوبہ بنایا۔ حضرت فیروز، شہر بن باذان کی بیوہ آزاد کے چچا زاد بھائی تھے۔ (آزاد کو اس زمانے میں اسود نے زبردستی اپنے گھر میں ڈال رکھا تھا) حضرت فیروز خفیہ طور پر آزاد سے ملے اور اس سے کہا کہ اسود نے تیرے شوہر اور قوم کے لوگوں کو قتل کیا ہے تجھ پر ان کا انتقام لینا فرض ہے۔ آزاد نے قسم کھا کر کہا کہ میں اسود سے ضرور بدلہ لوں گی۔ اس طرح آزاد کو ساتھ ملا کر فیروز، قیس بن ہبیرہ اور داندید نامی ایک اور ایرانی امیر رات کو ایک خفیہ راستے سے اسود عنسی کے گھر میں گھس گئے۔ اسود عنسی شراب کے نشے میں مدہوش پڑا تھا۔ حضرت فیروز نے اس کو محافظوں کی نظر بچا کر قتل کر ڈالا۔ ایک اور روایت میں ہے کہ حضرت فیروز نے تلوار کے وار سے اس کو شدید زخمی کر دیا اور قیس نے ان کا سر تن سے جدا کر دیا۔ علامہ بلاذری نے "فتوح البلدان" میں لکھا ہے کہ حضرت عمر فاروقؓ اسود کے قتل کا سہرا حضرت فیروز کے سر باندھتے تھے اور فرماتے تھے کہ اس شیر (فیروز) نے اسود کو قتل کیا ہے۔

(۴)

اسود عنسی کے قتل کے بعد قیس بن ہبیرہ شہر کی فصیل پر چڑھ گئے اور باذان بلند اعلان کیا کہ محمد صلی اللہ علیہ وسلم اللہ کے سچے رسول ہیں اور اسود عنسی کذاب تھا اللہ نے اسے ہلاک کر ڈالا ہے۔ یہ سن کر اسود کے اکثر پیروؤں کے

جو صلے پست ہو گئے اور وہ بھاگ کھڑے ہوئے البتہ کچھ شریروں نے مقابلہ کیا۔ مسلمانوں نے ان سب کو ختم کر ڈالا۔ اس طرح صنعا اور نجران کا علاقہ قرین سے صاف ہو گیا اور اس پر اسلامی اقتدار بحال ہو گیا۔

یہ واقعہ رسول اکرم صلی اللہ علیہ وسلم کی وفات سے پانچ دن پہلے پیش آیا، اور حضور کو اس کی خبر وحی کے ذریعے ہو گئی۔ علامہ ابن عبدالبر نے "الاستیعاب" میں لکھا ہے کہ اسود کے قتل کے دوسرے دن فجر کے وقت حضور نے اپنی زبان وحی سے ارشاد فرمایا:

”کل ایک مبارک گھرنے کے ایک مبارک (نیک) آدمی نے اسود کو قتل کر ڈالا۔“

اسود کے قتل کی باقاعدہ اطلاع قاصد کے ذریعے مدینہ میں حضور صلی اللہ علیہ وسلم کی وفات کے دس دن بعد پہنچی۔ ایک روایت میں ہے کہ حضرت فیروز اسود عسلی کا سر لے کر حضور صلی اللہ علیہ وسلم کی خدمت میں حاضر ہوئے تھے لیکن ابن اثیر نے اس روایت کو غلط بتایا ہے۔

حضرت فیروز نے امیر المؤمنین حضرت عثمان ذوالنورین کے عہد خلافت میں وفات پائی۔ ایک روایت میں ہے کہ وہ اس وقت فلسطین میں تھے اور بیت المقدس میں دفن ہوئے (الاصابہ) ان سے ان کے لڑکے عبداللہ اور ضحاک نے روایت کی ہے۔

رضی اللہ تعالیٰ عنہ

حضرت قبیصہ بن مخارق ہلالی

(۱)

ان کی کنیت ابو بشر تھی۔ نسب نامہ یہ ہے:

قبیصہ بن مخارق بن عبد اللہ بن شداد بن نہیک بن ہلال بن عامر بن صعصعہ

ہلال بن عامر کی نسبت سے انہیں ہلالی اور عامر بن صعصعہ کی نسبت سے عامری کہا جاتا ہے۔ بعض لوگوں نے ان کا تعلق قبیلہ بجیلہ سے بیان کیا ہے لیکن علامہ ابن اثیر نے "اسد الغابہ" میں اسے غلط بتایا ہے۔ ان کا شمار اہل بصرہ میں ہے۔ حضرت عبد اللہ بن عباس رضی اللہ تعالیٰ عنہما سے روایت ہے کہ قبیصہ رسول اللہ صلی اللہ علیہ وسلم کی خدمت میں حاضر ہوئے۔ انہوں نے آپ کو سلام کیا آپ نے سلام کا جواب دیا اور فرمایا، مرحبا! اے قبیصہ تم اب آئے جب تمہارا سن زیادہ ہو گیا، تمہاری ہڈیاں پتلی ہو گئیں اور موت تمہارے قریب آگئی۔ انہوں نے عرض کیا: — "یا رسول اللہ! اب میں آپ کی خدمت اقدس میں حاضر ہوا ہوں مگر حاضر ہونے کی طاقت مجھ میں نہ تھی۔ میری عمر بہت زیادہ ہو گئی ہے اور میری ہڈیاں پتلی ہو گئی ہیں، موت کا وقت قریب سے اور میں محتاج ہوں اور لوگوں کی نظر میں ذلیل ہوں۔ آپ کے پاس آیا ہوں کہ آپ مجھے کچھ تعلیم فرمائیں جس سے اللہ دنیا و آخرت میں مجھے نفع دے اور زیادہ باتیں نہ بتائیے گا کیونکہ میں بوڑھا ہوں اور مجھ پر نسیان کا بہت غلبہ ہے۔"

رسول اللہ صلی اللہ علیہ وسلم نے فرمایا: — "اے قبیصہ کیا کہا ذرا پھر کہو۔"

انہوں نے وہی باتیں دہرائیں جو پہلے کہہ چکے تھے۔ رسول اللہ صلی اللہ علیہ وسلم نے فرمایا: —

” قسم اس ذات کی جس نے مجھے حق کے ساتھ بھیجا ہے کہ یہاں تمہارے گرد جس قدر درخت اور پتھر ہیں سب تمہاری گفتگو سے رونے لگے۔“

اس کے بعد آپ نے فرمایا: صبح کو فجر کی نماز کے بعد تم یہ دعا چار مرتبہ پڑھ لیا کرو سُبْحَانَ اللَّهِ الْعَظِيمِ وَبِحَمْدِهِ وَلَا حَوْلَ وَلَا قُوَّةَ إِلَّا بِاللَّهِ اس دعا کی برکت سے اللہ تعالیٰ تمہیں چار چیزیں دنیا میں دے گا اور چار آخرت میں۔ دنیا کی چار چیزیں یہ ہیں کہ تم جنون، جذام، برص اور فالج سے محفوظ رہو گے۔ اور آخرت کے لیے یہ دعا پڑھ لیا کرو اللَّهُمَّ إِنِّي أَسْأَلُكَ مِمَّا عِنْدَكَ وَأَفِضْ عَلَيَّ مِنْ فَضْلِكَ وَالشُّرْعَ عَلَيَّ مِنْ تَرْحُمَتِكَ وَأَنْزِلْ عَلَيَّ مِنْ بَرَكَاتِكَ

(اے میرے اللہ! بے شک میں تجھ سے اس چیز کا سوال کرتا ہوں جو تیرے پاس ہے اور تو مجھ پر اپنے فضل سے فیضان فرما اور مجھ پر اپنی رحمت کو پھیلا دے اور مجھ پر اپنی برکتیں نازل فرما۔)

۱۰ ایک اور حدیث میں جو خود حضرت قبیصہ بن مخارق سے مروی ہے وہ کہتے ہیں کہ میں حضور کی خدمت میں حاضر ہوا تو آپ نے فرمایا، تجھے کونسی ضرورت میرے پاس لائی ہے۔ میں نے عرض کیا کہ میرا سن زیادہ ہو گیا ہے اور میری ہڈیاں پتی پٹی ہو گئی ہیں۔ میں آپ کی خدمت میں اس غرض سے حاضر ہوا ہوں کہ آپ مجھ کو وہ بات سکھا دیں جس کے ذریعے اللہ مجھے نفع دے۔ رسول اللہ صلی اللہ علیہ وسلم نے فرمایا:

”تیرا گزر جس پتھر اور درخت اور جس مٹی پر ہوا ان سب نے اے قبیصہ! تیرے لیے مغفرت طلب کی ہے۔ جب تو صبح کی نماز پڑھے تو تین مرتبہ کہہ لے سُبْحَانَ اللَّهِ الْعَظِيمِ وَبِحَمْدِهِ۔ اس کی برکت سے تو اندھے پن، کوڑھ اور فالج سے محفوظ رکھا جائے گا۔“

(مسند احمد بن حنبل)

۱۱ بعض جگہ اس دعا کے شروع کے الفاظ اس طرح منقول ہوئے ہیں:

اللَّهُمَّ اهْدِنِي فِي مِمَّا عِنْدَكَ

حضرت قبیسہ بن مخارق کے سالِ وفات کے بارے میں کتبِ ریخاموش میں البتہ بعض روایتوں سے ظاہر ہوتا ہے کہ وہ حضرت عمر فاروقؓ کے عہدِ خلافت میں بصرہ آباد ہونے تک حیات تھے۔

(۲)

حضرت قبیسہ بن مخارق سے چھ احادیث مروی ہیں اور ان کا شمار راویانِ حدیث صحابہ کے طبقہ پنجم میں ہوتا ہے۔ ان سے مروی احادیث میں سے دو یہاں درج کی جاتی ہیں :

① میں نے ایک قرصہ کی ضمانت قبول کی (یعنی کسی کا ضامن ہونے کی وجہ سے مجھ پر چٹی پڑ گئی) پھر میں نے رسول اللہ صلی اللہ علیہ وسلم کی خدمت میں حاضر ہو کر قرصہ کی ادائیگی کے لیے (مدد کا) سوال کیا۔ آپ نے فرمایا، تھوڑے دن ٹھہر، ہمارے پاس زکوٰۃ کا مال آنے والا ہے اس میں سے دلوادیں گے۔ پھر آپ نے فرمایا، اے قبیسہ! سوال کرنا صرف تین آدمیوں کے لیے جائز ہے۔ ایک تو اس کے لیے جو کسی قرصہ کا ضامن ہو اس کو صرف اس قدر مانگنا جائز ہے کہ وہ اس سے قرصہ اتار سکے (یعنی چٹی پوری کر سکے) اس کے بعد پھر نہ مانگے۔ دوسرے اس شخص کو جو کسی آفت یا مصیبت میں مبتلا ہو جائے (حادثاتی طور پر کاروبار یا مال کی بربادی) اس کو صرف اس قدر مانگنا جائز ہے جس سے اس کی ضرورت پوری ہو جائے یا اس کی زندگی قائم رہ سکے۔ تیسرے اس شخص کو جس کو کوئی مصیبت پیش آئے مثلاً فاقہ اور اس کی قوم کے تین آدمی اس بات کی شہادت دیں کہ وہ فاقہ سے ہے تو ایسے شخص کے لیے بھی مانگنا جائز ہے صرف اس قدر جس سے وہ زندگی کو قائم رکھ سکے (یعنی گزارا وقت کر سکے) ان لوگوں کے سوا، اے قبیسہ کسی کو سوال کرنا جائز نہیں ہے اگر کوئی شخص ان صورتوں کے سوا سوال کرے گا تو یہ سوال حرام ہوگا اور وہ مالِ حرام کھائے گا۔

(مشکوٰۃ شریف بحوالہ مسلم)

(۲) رسول اللہ ﷺ کے زمانہ میں سورج کو گہن لگا تو رسول اللہ ﷺ گھبرائے ہوئے باہر تشریف لائے (اور اس گھبراہٹ کی وجہ سے آپ اپنی چادر مبارک بھی اچھی طرح اڑھ نہیں سکے تھے بلکہ) آپ کی چادر مبارک زمین پر گھسٹ رہی تھی۔ میں (قبیصہ بن مخارق) اس دن مدینہ میں آپ کے ساتھ تھا۔ آپ نے دو رکعت نماز پڑھی اور اس میں بہت طویل قیام کیا۔ پھر آپ نماز سے فارغ ہوئے اور آفتاب اس اثناء میں معمول کے مطابق روشن ہو گیا تھا (یعنی سورج گہن سے نکل چکا تھا) تو آپ نے (لوگوں کو مخاطب کر کے) فرمایا، ان نشانیوں کا مقصد یہ ہے کہ لوگوں کے دلوں میں اللہ کا خوف پیدا ہو (اور وہ گناہوں سے بچیں) لہذا جب تم ایسی نشانیاں دیکھو تو اس طرح نماز پڑھو جیسی فرض نماز تم نے ابھی تھوڑی دیر پہلے پڑھی تھی (یعنی فجر کی نماز کی طرح دو رکعت نماز کسوف کے وقت بھی پڑھو) لے
(سنن ابی داؤد، سنن نسائی)

لے نماز کسوف کا ذکر کم و بیش بیسٹ احادیث میں آتا ہے۔ یہ نماز رسول اکرم ﷺ نے غیر معمولی کیفیات کے ساتھ پڑھی۔ حضرت عائشہ صدیقہؓ فرماتی ہیں کہ میرا اندازہ ہے کہ آپ نے اس نماز کی ایک رکعت میں سورہ بقرہ پڑھی اور دوسری میں آل عمران، یہ قرآن کی طویل ترین سورتیں ہیں۔

حضرت جابر بن عبد اللہ رضی اللہ عنہما سے روایت ہے کہ بعض لوگ اس نماز میں تھک کر گر پڑے۔ بعض روایات میں ہے کہ بہت سے لوگ بے ہوش ہو گئے اور ان کے سرورں پر پانی ڈالا گیا۔ کچھ اور غیر معمولی باتیں اس نماز میں یہ تھیں کہ آپ قیام کے دوران میں اللہ تعالیٰ کے حضور جھک گئے اور دیر تک رکوع میں رہنے کے بعد پھر کھڑے ہوئے اور قرأت کی اور اس کے بعد رکوع اور سجدہ کیا۔ بعض روایات میں ہے کہ

(بقیہ حاشیہ صفحہ گزشتہ)

آپ اس طرح کئی دفعہ رکوع میں گئے۔ آپ نے قیام کے دوران ہاتھ اٹھا کر اللہ کی تسبیح و تہلیل اور تحمید و تکبیر کے ساتھ دیر تک دعا بھی کی۔ بعض روایات میں ہے کہ آپ نماز کے دوران میں ایک دفعہ پیچھے ہٹے اور پھر آگے بڑھے اور آپ نے ایک دفعہ دست مبارک آگے بڑھایا جس طرح کسی چیز کو لینے اور پکڑنے کے لیے ہاتھ بڑھایا جاتا ہے۔ پھر خطبہ میں آپ نے بتایا کہ اس وقت آپ کے سامنے عالم غیب کے بہت سے حقائق منکشف کیے گئے۔ آپ نے جنت اور دوزخ کو اپنے سامنے دیکھا اور دوزخ کے نہایت ہیبت ناک اور لرزہ خیز مناظر دیکھے اور وہ کچھ دیکھا جو اس سے پہلے کبھی نہیں دیکھا تھا۔

الفاق سے اسی دن حضور کے صاحبزادے حضرت ابراہیم فوت ہوئے تھے۔ آپ نے اپنے خطبہ میں اعلان فرمایا کہ اس سورج گہن کا تعلق میرے فرزند کی وفات سے ہرگز نہیں ہے۔ ایسا سمجھنا غلط فہمی اور توہم پرستی ہے اور اس سے بچنا چاہیے۔

(معارف الحدیث)

یہ واقعہ ۱۰ ہجری کا ہے۔

بِسْمِ اللّٰهِ الرَّحْمٰنِ الرَّحِیْمِ



حضرت قرظہ بن کعب انصاری

(۱)

قرظہ نام اور ابو عمر و کنیت۔ قبیلہ خزرج کے خاندان حارث بن خزرج سے تھے۔
حافظ ابن عبد البر نے ان کا نسب نامہ اس طرح بیان کیا ہے:
قرظہ بن کعب بن ثعلبہ بن عمرو بن کعب بن اطنانہ خزرجی انصاری
مگر حافظ ابو نعیم نے ان کا شجرہ نسب اس طرح لکھا ہے:
قرظہ بن کعب بن عمرو بن عامر بن زید مناة بن مالک بن ثعلبہ بن
کعب بن خزرج بن حارث بن خزرج۔

والدہ کا نام خلیدہ (بروایت دیگر جندیہ) بنت ثابت بن سنان تھا۔
ہجرت نبوی کے بعد شرف اسلام سے بہرہ ور ہوئے اور سب سے پہلے غزوہ احد
میں شریک ہوئے۔ اس کے بعد غزوہ مخندق اور عہد رسالت کے دوسرے تمام غزوات
میں بھی سرورِ عالم صلی اللہ علیہ وسلم کی ہمرکابی کا شرف حاصل کیا۔ غزوات میں
شرکت کے علاوہ حضرت قرظہ مجالس نبوی میں بھی شریک ہو کرتے تھے۔ اور
فیضان نبوی سے خوب بہرہ یاب ہوتے تھے۔

(۲)

سرورِ عالم صلی اللہ علیہ وسلم کے وصال کے بعد حضرت ابو بکر صدیقؓ منشدِ نشین
خلافت ہوئے تو حضرت قرظہ نے اپنے قبیلے کے دوسرے افراد کی طرح خوشدلی
سے ان کی بیعت کر لی۔ خلافت صدیقی کا سارا زمانہ انہوں نے مدینہ منورہ ہی
میں گزارا۔ عہد فاروقی میں بعض ارباب سیر کے بیان کے مطابق وہ عراق کی فتوحات
میں شریک رہے۔

امیر المؤمنین حضرت عمر فاروق ان کی بہت قدر کرتے تھے اور ان کو فضلاء صحابہ میں شمار کرتے تھے۔ سلسلہ ہجری (بروایت دیگر سلسلہ ہجری) میں امیر المؤمنین نے حضرت عمار بن یاسر کو کوفہ کا امیر اور حضرت عبداللہ بن مسعود کو وہاں کا قاضی معتمد اور افسر خزانہ بنا کر بھیجا تو ان کے ساتھ انصار کے دس اصحاب بھی اہل کوفہ کی تعلیم کے لیے بھیجے۔ ان میں حضرت قرظہ بن کعب بھی شامل تھے۔ حضرت قرظہ کا بیان ہے کہ: —

” ہم عراق کو چلے تو امیر المؤمنین عمر فاروق ہمارے ساتھ مقام صرا تک تشریف لائے۔ یہاں وضو کیا اور فرمایا، جانتے بھی تو میں کیوں یہاں تمہارے ساتھ آیا ہوں؟ ہم نے کہا، جی ہاں، اس لیے کہ ہم اصحاب رسول صلی اللہ علیہ وسلم ہیں اور آپ نے ہماری مشایعت اور عزت افزائی کے لیے یہ رحمت گوارا فرمائی ہے۔ انہوں نے فرمایا، اس کے علاوہ بھی ایک سبب ہے۔ میں تم سے کہنا چاہتا ہوں کہ تم ایسے لوگوں میں جا رہے ہو جن کی مجلسوں میں تلاوت قرآن سے ویسی ہی گونج پیدا ہوتی ہے جیسے شہد کی مکھیوں کی بھنبھناہٹ، دیکھو ایسا نہ ہو کہ تم حدیثیں سنا سنا کر انہیں قرآن سے روک دو، تلاوت زیادہ کرنا اور حدیث رسول اللہ صلی اللہ علیہ وسلم کی روایت کم کرنا۔ اچھا خدا حافظ۔ سدا، میں تمہارا شریک حال ہوں۔“

چنانچہ حضرت قرظہ بن کعب عراق (کوفہ) پہنچے تو وہ روایت حدیث میں بہت احتیاط کرتے تھے اور بیشتر وقت قرآن پڑھنے پڑھانے پر صرف کرتے تھے۔ حضرت قرظہ کو اگرچہ ایک خاص مقصد کے لیے کوفہ بھیجا گیا تھا مگر وہاں کی فضا ان کو کچھ ایسی پسند آئی کہ وہیں مستقل سکونت اختیار کر لی۔

(۳)

ایک دفعہ قاضی کوفہ حضرت عبداللہ بن مسعود کو اطلاع ملی کہ مسلمہ کذاب

(مقتول پیامہ) کی نبوت کا ذبحہ کو ماننے والے کچھ لوگ ابھی تک کوفہ میں موجود ہیں۔ حضرت عبداللہ نے چند سپاہی بھیج کر ان لوگوں کو گرفتار کر لیا۔ جب وہ ان کے سامنے پیش ہوئے تو سب نے ندامت اور توبہ کا اظہار کیا۔ انہوں نے ان کے سرگروہ ابن النواحه کے سوا سب کو چھوڑ دیا۔ چونکہ یہ شخص مسلمانہ کذاب کو اللہ کا رسول کہا کرتا تھا اور دوسروں کو بھی اس نے گمراہ کیا تھا اس لیے حضرت عبداللہ بن مسعود نے اس کے لیے سزائے موت تجویز کی اور حضرت قرظہ بن کعب سے فرمایا کہ وہ اس کو قتل کر دیں۔ انہوں نے فوراً عدالت کے حکم کی تعمیل کر دی۔ بعض لوگوں نے اس کے قتل پر اعتراض کیا تو حضرت عبداللہ بن مسعود نے جواب دیا :-

” ابن النواحه اور ابن امال دو شخص مسلمانہ کذاب کی طرف سے رسول صلی اللہ علیہ وسلم کی خدمت میں سفیر بن کر گئے تھے۔ حضور نے ان سے پوچھا کیا تم مسلمانہ کو اللہ کا رسول مانتے ہو، انہوں نے کہا، ہاں۔ (اس پر رسول صلی اللہ علیہ وسلم نے فرمایا، اگر تم سفیر نہ ہوتے تو میں تمہیں قتل کر دیتا۔ چونکہ ابن النواحه اب تک اپنے باطل عقیدے پر قائم رہا اس لیے اس کو قتل کر کے رسول اللہ صلی اللہ علیہ وسلم کی خواہش کا پورا کرنا ضروری تھا۔“

ان کا جواب سن کر سب لوگ خاموش ہو گئے۔

علامہ ابن اثیر کا بیان ہے کہ ۲۳ھ ہجری میں حضرت قرظہ بن کعب نے کی مہم پر مامور کیے گئے۔ اس مہم کو انہوں نے کامیابی سے سرانجام دیا۔ اسے ایران کا بڑا اہم شہر تھا اور اس کی فتح کو حضرت قرظہ کا کارنامہ عظیم سمجھا جاتا ہے۔

(۴)

سیدنا حضرت عثمان غنی رضی اللہ تعالیٰ عنہ کی شہادت کے بعد حضرت علی رضی اللہ تعالیٰ عنہ مسند نشین خلافت ہوئے تو حضرت قرظہ بن کعب نے بلا تامل ان کی بیعت کر لی اور ہمیشہ ان کے سرگرم حامیوں میں شامل رہے۔ حضرت علی رضی

کو ان پر اس قدر اعتماد تھا کہ جب وہ جنگِ جمل کے لیے کوفہ سے روانہ ہوئے تو ان کو کوفہ میں اپنا جانشین بنایا۔ ابو حنیفۃ الدینوری نے "الاخبار الطوال" میں لکھا ہے کہ جنگِ صفین سے کچھ عرصہ پہلے حضرت علیؑ نے حضرت قرظہ بن کعب کو بہت با ذات (ایران) کا عامل مقرر کیا۔

اس زمانے کے دو واقعات تاریخ میں مذکور ہیں۔ ایک یہ کہ حضرت علیؑ کے مخالفین کی ایک جماعت نے حضرت قرظہؑ کے زیر تصرف علاقے میں ایک مسلمان کو ناحق قتل کر دیا۔ حضرت قرظہؑ نے ایک خط لکھ کر امیر المؤمنین حضرت علیؑ کو اس واقعہ کی اطلاع دی تو انہوں نے جواب میں لکھا:

” تم نے جس گروہ کا ذکر کیا ہے کہ وہ تمہارے پاس سے ہو کر گزرا اور ایک شریف مسلمان کو قتل کر دیا اور ہمارے مخالف و منکر نے ان لوگوں کے پاس پناہ لی، میں اسے سمجھ گیا۔ یہ وہ لوگ ہیں جنہیں شیطان نے بہکا دیا، پس گمراہ ہو گئے یہ ان لوگوں کی طرح جو گمان کرتے تھے کہ دنیا میں آزمائش نہیں ہوتی لہذا اندھے اور بہرے ہو گئے (یعنی نہ صراطِ مستقیم دیکھنے کے قابل رہے اور نہ حق بات سننے کے) وہ اُس دن خوب سنیں اور دیکھیں گے جب ان کے اعمال کی جانچ پڑتال ہوگی۔ تم اپنے کام پر جمے رہو اور اپنا خراج لیتے رہو، کیونکہ جیسا کہ تم نے خود کہا ہے تم ایک اطاعت شعار اور خیر اندیش آدمی ہو۔“

(طبری)

دوسرا واقعہ یہ تھا کہ ذمیوں کی ایک نہر کسی وجہ سے خشک ہو گئی تھی اور آہستہ آہستہ معدوم ہو رہی تھی۔ ذمی پانی نہ ملنے کی وجہ سے سخت پریشان تھے اور اپنے مسکن سے کسی اور جگہ نقل مکانی کرنا چاہتے تھے۔ تاہم ایسا کرنے سے پہلے انہوں نے اپنا ایک وفد امیر المؤمنین حضرت علیؑ کی خدمت میں بھیجا جس نے تمام حالات سے ان کو آگاہ کیا۔ امیر المؤمنینؑ نے ان کو تسلی دی اور فرمایا کہ تمہارا مسئلہ حل کرنے کی کوشش

کی جائے گی تم بھی اپنے حاکم سے تعاون کرو، اور اپنے وطن ہی میں مقیم رہو۔ اس کے ساتھ ہی انہوں نے حضرت قرظہ بن کعب کو ایک خط بھیجا جس میں لکھا کہ: ”تم اور وہ (ذمی) دونوں مل کر اس معاملہ پر غور کرو، ان کے آباد رہنے کی فکر کرو اور نہر درست کرادو۔ خدا کی قسم میں ان کا آباد رہنا زیادہ پسند کرتا ہوں۔ ان کا عاجز آ کر نقل مکانی کر جانا یا زمین اور آبادی کی سعی فلاح میں ناکام رہنا مجھے منظور نہیں۔“

(سیر انصار کمالہ تاریخ یعقوبی)

ابن اثیر کا بیان ہے کہ حضرت علیؑ جنگ صفین کے لیے کوفہ سے روانہ ہوئے تو حضرت ابو مسعود بدریؓ کو کوفہ میں اپنا جانشین بنایا اور حضرت قرظہ بن کعب کو اپنے ساتھ لے لیا۔ وہ جنگ صفین میں شروع سے اخیر تک حضرت علیؑ کے ساتھ رہے۔ حضرت قرظہ بن کعب کی وفات کے بارے میں دو روایتیں ہیں۔ ایک یہ ہے کہ انہوں نے حضرت امیر معاویہؓ کے عہد خلافت میں ۳۵ھ ہجری میں وفات پائی۔ اس وقت حضرت مغیرہ بن شعبہ ثقفی کوفہ کے امیر تھے۔ حضرت قرظہؓ ایک بزرگ صحابی ہونے کی بنا پر اہل کوفہ میں بڑی عزت و احترام کی نظر سے دیکھے جاتے تھے۔ چنانچہ بعض اہل کوفہ نے ان کی وفات پر نوحہ کیا۔ حضرت مغیرہ بن شعبہ نے ان لوگوں کو منع کیا اور فرمایا کہ:

رسول اللہ صلی اللہ علیہ وسلم کا ارشاد ہے کہ جس پر نوحہ کیا جائے اس کو قیامت کے دن عذاب دیا جائے گا۔ (صحیح مسلم)

دوسری روایت یہ ہے کہ حضرت قرظہؓ نے حضرت علی رضی اللہ تعالیٰ عنہ کے عہد خلافت میں (۳۵ھ ہجری سے کچھ پہلے) انتقال کیا اور امیر المؤمنینؓ نے خود ان کی نماز جنازہ پڑھائی اہل کوفہ کو ان کی وفات کا سخت صدمہ ہوا اور ہر طرف کہرام مچ گیا۔ اس موقع پر ایک نامی اجتماع ہوا جو کوفہ میں بالکل نئی بات تھی۔

(ابن سعد، ابن حبان)

ابن اثیرؒ علی بن ربیعہ کے حوالے سے لکھتے ہیں کہ قرظہ پہلے شخص ہیں جن پر اہل کوفہ روئے۔ ان کے نزدیک دوسری روایت صحیح ہے۔

(اُسُدُ الغابہ)

حضرت قرظہ بن کعب نے رسول اکرم صلی اللہ علیہ وسلم اور حضرت عمرؓ سے چند احادیث روایت کی ہیں ان کے رواۃ حدیث میں عامر بن سعد بخاری اور امام شعبی شامل ہیں۔

حضرت عامر بن سعد کہتے ہیں کہ میں ابو مسعود بدریؓ قرظہ بن کعب اور ثابت بن زید کی خدمت میں گیا۔ یہ سب حضرات کسی کے نکاح میں تشریف لائے تھے اور وہاں کچھ لڑکیاں گارہی تھیں۔ میں نے کہا آپ حضرات اصحاب نبیؐ ہو کر گانا سنتے ہیں۔ انہوں نے کہا، نکاح میں گانے کی اور میت پر بغیر بیان (نوحہ) کے رونے کی اجازت دی گئی ہے۔ (اُسُدُ الغابہ)

حرام کمائی کی خیرات نامقبول ہے

حضرت عبداللہ بن مسعودؓ بیان کرتے ہیں کہ رسول اللہ صلی اللہ علیہ وسلم نے فرمایا، کسی شخص کی حرام کمائی میں سے نہ صدقہ قبول کیا جاتا ہے اور نہ اس کے خرچ میں برکت دی جاتی ہے اور جو شخص حرام مال چھوڑ مرتا ہے وہ مال اس کے لیے جہنم کا زادِ راہ ہے۔

اللہ تعالیٰ برائی کو برائی کے ذریعہ نہیں مٹاتا بلکہ برائی کو بھلائی کے ذریعہ مٹاتا ہے کیونکہ خبیث خبیث کو نہیں مٹا سکتا۔

(رواہ احمد مشکوٰۃ باب الکسب طلب الحلال ص ۲۷۲)

حضرت قیس بن خرشہ قنسی

(۱)

ہجرت نبویؐ کے بعد کا ذکر ہے کہ ایک دن ایک اعرابی مدینہ منورہ میں وارد ہوئے ان کا لباس گرد آلود تھا اور چہرے پر تکان کے ساتھ سعادت کے آثار بھی نمایاں تھے۔ ایسا معلوم ہوتا تھا کہ طویل سفر کر کے آ رہے ہیں۔ انہوں نے کا شانہ رسالت کا پتہ پوچھا اور پھر رحمت عالم صلی اللہ علیہ وسلم کی خدمت اقدس میں حاضر ہو کر عرض کیا: —

”یا رسول اللہ! جو کچھ آپ پر اللہ کی طرف سے نازل ہوا ہے میں اس پر ایمان لاتا ہوں۔ میں ہمیشہ سچ بولوں گا۔ اسی اسلام اور حق گوئی پر میں آپ کے دست مبارک پر بیعت کرتا ہوں۔“
 حضور نے فرمایا: —

”غنقریب تمہیں ایسے حاکموں سے سابقہ پڑے گا جن کے سامنے (شاید) تم حق گوئی سے کام نہ لے سکو۔“
 انہوں نے عرض کیا: —

”نہیں یا رسول اللہ! خدا کی قسم میں جس چیز پر آپ سے بیعت کرتا ہوں اس کو ضرور پورا کروں گا۔“
 حضور نے فرمایا: —

”اگر ایسا ہے تو ان شاء اللہ تم کو کوئی نقصان نہ پہنچے گا۔“
 یہ اعرابی جن کو قبول اسلام کے موقع پر سید الانبیاء والمرسلین صلی اللہ علیہ وسلم نے بشارت دی کہ حق گوئی کی وجہ سے ان کو کوئی نقصان نہ پہنچے گا، حضرت قیس بن خرشہ تھے۔

(۲)

ارباب سیر نے حضرت قیس بن خرشہ کا شجرہ نسب بیان نہیں کیا لیکن اس بات پر سب کا اتفاق ہے کہ ان کا تعلق بنی قیس بن ثعلبہ سے تھا اسی لیے قیس کہلائے ہیں۔ وہ ایک سلیم الفطرت آدمی تھے اور مدت سے حق کی تلاش میں تھے۔ سرورِ عالم صلی اللہ علیہ وسلم کی بعثت کا چرچا سنا تو دل ہی دل میں آپ پر ایمان لے آئے اور ہجرت نبوی کے بعد کسی خارجی تحریک کے بغیر مدینہ منورہ گئے اور بارگاہ رسالت میں حاضر ہو کر حضور صلی اللہ علیہ وسلم کی بیعت کا شرف حاصل کیا۔ انہوں نے سرورِ عالم صلی اللہ علیہ وسلم کے سامنے جو عہد کیا اس پر ہمیشہ سختی سے کار بند رہے۔ حق گوئی ان کی فطرتِ ثانیہ بن گئی تھی اور وہ کسی سخت سے سخت حاکم کے سامنے بھی کلمہ حق کہنے سے باز نہیں رہتے تھے۔ حافظ ابن عبدالبر نے ”الاستیعاب“ میں لکھا ہے کہ وہ حاکموں کے معاملے میں بہت سخت اور بڑے حق گو تھے۔ بنو امیہ کے زمانے میں زیاد اور اس کے بیٹے عبید اللہ کی سخت گیریوں سے وہ سخت نالاں تھے اور ان پر کھلے بندوں اعتراض کیا کرتے تھے۔ عبید اللہ ابن زیاد پر ان کی نکتہ چینی بہت گراں گزرتی تھی۔ ایک مرتبہ اس نے ان کو بلا کر کہا: —

”وتم رسول اللہ صلی اللہ علیہ وسلم پر افراد کرتے ہو۔“

حضرت قیس نے فرمایا: ”خدا کی قسم ہرگز نہیں۔ میں ایسا کبھی نہیں کر سکتا ہاں اگر تم چاہو تو میں اس شخص کا نام بتا دوں جو ایسا کرتا ہے۔“

عبید اللہ نے کہا۔ ”بتاؤ“

انہوں نے کہا: ”وہی شخص جس نے کتاب اللہ اور سنت رسول اللہ صلی اللہ علیہ وسلم پر عمل کرنا چھوڑ دیا۔“

عبید اللہ نے پوچھا: ”وہ کون ہے؟“

حضرت قیس نے فرمایا: ”تم اور تمہارا باپ“

اسی موقع پر یا کسی اور موقع پر عبید اللہ نے ان سے کہا، ”تم کہتے ہو کہ

تہیں کوئی نقصان نہیں پہنچا سکتا؟ انہوں نے کہا، بے شک میرا یہی خیال ہے۔
 عبید اللہ نے کہا، آج معلوم ہو جائے گا کہ تم اپنے قول میں جھوٹے ہو۔ پھر
 اس نے جلاد کو بلانے کا حکم دیا۔ ارباب سیر کا بیان ہے کہ ابھی جلاد پہنچا نہیں تھا کہ
 حضرت قیسؓ جھکے اور ان کی روح نفسِ عنصری سے پرواز کر گئی۔ یوں انہیں زندگی
 میں کوئی نقصان پہنچانے پر قادر نہ ہو سکا۔

(۳)

حضرت قیسؓ بن خرشہ بڑے راسخ العقیدہ مسلمان تھے اور صرف اللہ تعالیٰ
 کو عالم الغیب مانتے تھے۔ ایک دفعہ وہ مشہور تابعی حضرت ابواسحاق کعبؓ احبار کے
 ساتھ سفر کر رہے تھے۔ جب صفتین کے میدان میں پہنچے تو حضرت کعبؓ نے کہا، لا الہ
 الا اللہ، اس مقام پر مسلمانوں کا خون اس قدر بہایا جائے گا کہ کسی مقام پر اس قدر نہ
 بہایا گیا ہوگا۔

یہ سن کر حضرت قیسؓ کو غصہ آگیا، فرمایا، ”ابواسحاق! تم کو کیونکر معلوم ہوا

یہ تو غیب کی باتیں ہیں؟“

حضرت کعبؓ نے کہا، یہ علمِ غیب نہیں بلکہ تورات میں قیامت سے پہلے پیش
 آنے والے بہت سے واقعات بیان کیے گئے ہیں اور یہ کتاب اللہ نے اپنے نبی موسیٰ
 علیہ السلام پر نازل کی تھی۔ اسی میں یہ اشارہ ہے کہ یہاں مسلمانوں کی خونریزی ہوگی۔
 حضرت قیسؓ نے فرمایا: ”غیب کا علم صرف اللہ تعالیٰ کو ہے۔“



حضرت قیس رضی بن زید جذامی

(۱)

ان کو قیس بن زید جذامی بھی کہا جاتا ہے اور قیس بن زید شامی بھی۔ جذامی اس لیے کہ ان کا تعلق بنو جذام سے تھا۔ اور شامی اس لیے کہ انہوں نے شام میں مستقل سکونت اختیار کر لی تھی۔
سلسلہ نسب یہ ہے :

قیس بن زید بن حباب بن امرؤ القیس بن ثعلبہ بن حبیب بن ذبیان
بن عوف بن انمار بن زباع بن مازن بن سعد بن مالک بن زید
بن افضلی بن سعد بن ایاس بن حرام بن جذام۔

وہ اپنے قبیلے کے سردار تھے۔ ہجرت نبوی کے بعد بارگاہ رسالت میں حاضر ہوئے تو حضور نے انہیں بنی سعد بن مالک کا سردار مقرر فرمایا۔ انہوں نے اپنے علاقے سے تین مرتبہ زکوٰۃ و صدقات جمع کر کے بارگاہ رسالت میں بھیجے پھر خود مدینہ منورہ پہنچے اور آنحضرت صلی اللہ علیہ وسلم کی خدمت اقدس میں حاضر ہوئے۔ آپ نے ان کے حسن خدمات کی تحسین فرمائی اور اپنے قریب بٹھا کر ان کے لیے دعائے خیر فرمائی پھر اپنا دست مبارک ان کے سر پر پھیر کر فرمایا:

بَارَكَ اللهُ فِيكَ

(اللہ تعالیٰ ہمیشہ تمہارے لیے برکت سے نوازے)

(۲)

حافظ ابن حجر عسقلانی نے "الاصابہ" میں لکھا ہے کہ حضرت قیس بن زید کی عمر پانچ فوٹ ہوئی۔ ان کی ڈاڑھی اور سر کے بال سفید ہو گئے تھے لیکن ان کے

سر پر جہاں رحمتِ عالم صَلَّى اللهُ عَلَيْهِ وَسَلَّمَ نے اپنا دستِ مبارک پھیرا تھا، اس جگہ کے بال بالکل سیاہ ہے یہاں تک کہ ان کی وفات ہو گئی۔
 علامہ ابن اثیر نے "أسد الغابہ" میں حضرت قیس بن زید سے مروی یہ حدیث نقل کی ہے کہ رسول اللہ صَلَّى اللهُ عَلَيْهِ وَسَلَّمَ فرماتے تھے کہ شہید کو اللہ کے ہاں سے چھ فضیلتیں ملتی ہیں:

- (۱) جیسے ہی اس کا خون گرتا ہے اس کے تمام گناہ معاف کر دیئے جاتے ہیں۔
- (۲) اس کو جنت کا مقام دکھا دیا جاتا ہے۔
- (۳) حورِ عین سے اس کا نکاح کر دیا جاتا ہے۔
- (۴) قیامت کی دہشت اور
- (۵) عذابِ قبر سے اسے بے خوف کر دیا جاتا ہے۔

اور

- (۶) زیورِ ایمان سے اسے سچ دیا جاتا ہے۔



حضرت ابو ہریرہ رضي الله عنه کہتے ہیں کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ (لوگو!) جب تم میں سے کسی کا خادم اس کے لیے کھانا تیار کر کے لائے جب کہ اس نے آگ کے سامنے بیٹھ کر آگ کی گرمی اور دھوئیں کی تکلیف اٹھائی ہے تو اسے اپنے ساتھ بٹھا کر اس کے ساتھ کھانا کھائے اور اگر کھانا کھانے والے بہت سے ہوں اور کھانا تھوڑا ہو تو اس میں سے خدمت گار کے ہاتھ پر ایک لقمہ یا دو لقمے رکھ دے۔

(صحیح مسلم)

حضرت کہمسن بن معاویہ ہلالی

(۱)

بنی ہلال کے چشم و چراغ تھے۔ نسب نامہ صرف اتنا ہی معلوم ہے :
کہمسن بن معاویہ بن ابی ربیعہ ہلالی۔

ارباب سیر میں سے کسی نے ان کے قبول اسلام کا زمانہ نہیں بتایا مگر دو باتیں ثابت ہیں ایک تو یہ کہ انہوں نے اپنے وطن ہی میں اسلام قبول کیا۔ دوسری یہ کہ ان کے قبول اسلام کے وقت رمضان المبارک کے روزے فرض ہو چکے تھے۔ قبول اسلام کے بعد حضرت کہمسن اپنے وطن سے مدینہ منورہ پہنچے اور بارگاہ رسالت میں حاضر ہو کر حضور صلی اللہ علیہ وسلم کو اپنے اسلام کی اطلاع دی۔ کچھ عرصہ فیضان نبوی سے بہرہ یاب ہوئے اور پھر وطن لوٹ گئے۔ وطن پہنچ کر انہوں نے اپنے آپ کو یکسر عبادت الہی کے لیے وقف کر دیا۔ مسلسل روزے رکھتے اور رات رات بھر جاگ کر عبادت کرتے رہتے۔ دائم الصوم اور قائم اللیل ہونے کا نتیجہ یہ ہوا کہ ایک سال میں ان کا پیٹ پچک گیا اور جسم سوکھ کر کاسا بن گیا۔

(۲)

اگلے سال حضرت کہمسن پھر مدینہ منورہ پہنچے۔ رسول اکرم صلی اللہ علیہ وسلم کی خدمت اقدس میں حاضر ہوئے تو آپ کو انہیں پہچاننے میں دشواری ہوئی کیونکہ ان کا رنگ روپ بالکل بدل چکا تھا۔ حضرت کہمسن نے عرض کیا، یا رسول اللہ! کیا آپ نے مجھے نہیں پہچانا۔ حضور صلی اللہ علیہ وسلم نے فرمایا، تم کون ہو؟ انہوں نے کہا، میں کہمسن ہلالی ہوں جو پچھلے سال آپ کی خدمت میں حاضر ہوا تھا۔ حضور صلی اللہ علیہ وسلم نے فرمایا، تمہاری یہ کیا حالت ہو گئی ہے؟

انہوں نے عرض کیا، یا رسول اللہ! آپ سے ملنے کے بعد وطن پہنچا تو نہ کبھی رات کو سویا اور نہ دن کو اور نہ کبھی روزہ ترک کیا۔
 آپ نے فرمایا، یہ تمہیں کس نے حکم دیا تھا کہ اپنی جان کو اس قدر اذیت میں ڈالو۔ صرف رمضان کے روزے رکھا کرو اور ان کے علاوہ ہر ماہ دو روزے رکھ لیا کرو۔

انہوں نے عرض کیا، یا رسول اللہ! کچھ اور زیادہ اجازت دیجئے کیونکہ مجھے اس سے زیادہ طاقت ہے۔

آپ نے فرمایا، اچھا رمضان کے علاوہ ہر مہینے تین روزے رکھ لیا کرو۔ اس کے بعد حضرت کہس بن عمرفاروقؓ لڑ گئے۔ حضرت عمر فاروقؓ کے عہدِ خلافت میں بصرہ آباد ہوا تو انہوں نے بصرہ کی سکونت اختیار کر لی۔ ان کی زندگی کے مزید حالات اور سالِ وفات کے بارے میں کتبِ سیر خاموش ہیں۔

(۳)

حضرت کہس ہلالیؓ سے مروی ایک حدیث سے معلوم ہوتا ہے کہ وہ عہدِ فاروقی میں کبھی کبھی امیر المؤمنین حضرت عمر فاروقؓ کی خدمت میں حاضر ہوا کرتے تھے! اس حدیث میں وہ بیان کرتے ہیں کہ میں کچھ دوسرے لوگوں کے ساتھ حضرت عمرؓ کے پاس بیٹھا تھا اتنے میں ایک عورت آئی اور اس نے کہا، اے امیر المؤمنین! میرے شوہر میں شتر بہت ہے اور خیر نہایت کم ہے۔

حضرت عمرؓ نے اس سے پوچھا، تیرا شوہر کون ہے؟

اس نے کہا۔ ابوسلمہ

حضرت عمرؓ نے فرمایا، وہ تو رسول اللہ صلی اللہ علیہ وسلم کے صحابی اور نیک آدمی ہیں۔ اس کے بعد انہوں نے حاضرین میں سے ایک صاحب سے فرمایا، کیا جیسے میں کہہ رہا ہوں ابوسلمہ ایسے نہیں ہیں؟
 انہوں نے کہا، امیر المؤمنین! ابوسلمہ واقعی نیک آدمی ہیں۔

اب حضرت عمرؓ نے ایک شخص سے کہا، جا اور ابوسلمہ کو میرے پاس بلا لا۔
جب وہ ان کو بلانے گئے تو وہ عورت اپنی جگہ سے اٹھی اور حضرت عمرؓ کے پیچھے
بلیٹ گئی۔

تھوڑی ہی دیر کے بعد حضرت ابوسلمہؓ آگئے اور حضرت عمرؓ کے سامنے بلیٹ
گئے۔ حضرت عمرؓ نے ان سے فرمایا، جانتے ہو یہ میرے پیچھے بلیٹنے والی کیا کہہ رہی
ہے؟ حضرت ابوسلمہؓ نے دریافت کیا — ”اے امیر المؤمنین! یہ کون ہے؟“
حضرت عمرؓ نے فرمایا، یہ تمہاری بیوی ہے۔

حضرت ابوسلمہؓ نے دریافت کیا، یہ کیا کہہ رہی ہے؟
حضرت عمرؓ نے فرمایا، یہ شکایت کرتی ہے کہ تمہاری بھلائی کم ہو گئی ہے
اور تمہارا شر بڑھ گیا ہے۔

حضرت ابوسلمہؓ نے کہا، اے امیر المؤمنین! اگر اس نے یہ بات کہی ہے تو
بڑی نازیبا حرکت کی ہے۔ یہ اپنے خاندان کی عورتوں میں سب سے بھلی ہے۔
خوش لباسی میں بھی سب عورتوں سے بڑھ کر ہے اور وہ اپنے گھر میں سب سے
زیادہ خوشحال ہے البتہ اس کا شریک زندگی بوڑھا (ضعیف و زناکارہ) ہو چکا ہے۔
حضرت عمرؓ نے ان کی بیوی سے پوچھا، تو کیا کہتی ہے؟
اس نے کہا، ابوسلمہ نے سچ کہا۔

حضرت عمرؓ نے اپنا درہ پکڑ کر اس کو ٹھوکا دیا اور فرمایا، اے اپنے نفس
کی دشمن تو اس کا مال کھا گئی اور اس کی جوانی تو نے فنا کر دی، پھر تو نے اس چیز
کی خبر دینی شروع کر دی جو اس میں نہیں رہی۔

اس عورت نے کہا، اے امیر المؤمنین! جلدی نہ کیجئے خدا کی قسم اب میں
کبھی آپ کے پاس اس کی شکایت نہیں کروں گی۔

اس کے بعد حضرت عمرؓ نے اس عورت کو تین کپڑے دینے کا حکم دیا اور فرمایا،
یہ کپڑے اس اذیت کے عوض ہیں جو تجھے میرے دُڑے کے ٹھوکا دینے کی وجہ سے

ہوئی ہے اور خبردار آئندہ اس بوڑھے آدمی کی شکایت نہ کرنا۔
 راوی کہتے ہیں کہ گویا میں اس کی طرف دیکھ رہا ہوں کہ وہ ہاتھ میں کپڑے
 لیے کھڑی ہے۔

اس کے بعد حضرت عمرؓ اس کے شوہر کی طرف متوجہ ہوئے اور کہا، تم نے
 دیکھا کہ میں نے اس کے ساتھ کیسا سلوک کیا (یعنی دُرسے سے اس کو ٹھوکا دیا
 اور سخت الفاظ میں تنبیہ کی) میرا یہ سلوک تجھے اس بات پر آمادہ نہ کرے کہ تو
 اُسے کوئی اور تکلیف پہنچائے۔

حضرت ابوسلمہؓ نے کہا، اے امیر المؤمنین! میں ایسا کرنے والا نہیں ہوں
 کے بعد دونوں چلے گئے۔

ان کے جانے کے بعد حضرت عمرؓ نے فرمایا، میں نے رسول اللہ صلی علیہ وسلم
 سے سنا ہے آپؐ فرماتے تھے، ایک میری امت کا وہ زمانہ ہے جس میں میں ہوں۔
 پھر دوسرا قرن پھر تیسرا قرن، پھر تو ایسی قوم پیدا ہوگی کہ ان کے ایمان پرورد
 ان کی گواہی پر قسمیں سبقت لے جائیں گی اور بغیر گواہ طلب کیے ہوئے گواہی
 دیں گے اور وہ بازار میں شور مچاتے پھریں گے یہ

(بخاری فی تاریخ - الإصابہ - طیالسی - کنز العمال)

رضی اللہ تعالیٰ عنہ

۱۔ اس حدیث میں جن ابوسلمہؓ کا ذکر کیا گیا ہے۔ وہ مشہور صحابی حضرت ابوسلمہؓ
 بن عبدالاسد (یکے از سابقین الاولین) سے علاوہ ہیں۔ حضرت ابوسلمہؓ بن عبدالاسد
 جمادی الاخریٰ ۳۵ ہجری میں وفات پانے لے۔

حضرت لجلج بن عامر

(۱)

اہل سیر نے ان کا پورا نسب بیان نہیں کیا صرف اتنا لکھا ہے کہ وہ عامر بن صعصاع کے بیٹے تھے اور ان کی کنیت ابو العلاء تھی۔ بعض نے ان کو عامری بیان کیا ہے، بعض نے عطفانی اور بعض نے اسلمی لیکن زیادہ مشہور یہی ہے کہ ان کا تعلق بنی عامر سے تھا اس لیے ان کو عامری کہا جاتا ہے ان کے مشرف صحابیت پر سب کا اتفاق ہے۔ حضرت لجلج کے قبول اسلام کا زمانہ تو کسی نے متعین نہیں کیا البتہ امام بیہقی نے کہا ہے کہ حضرت لجلج ایک بیس برس زندہ رہے ہیں۔ پچاس سال زمانہ جاہلیت میں اور ستر سال زمانہ اسلام میں۔ (حیاء الصحابہ) اس کا مطلب یہ ہے کہ وہ پچاس سال کی عمر میں مشرف بہ اسلام ہوئے۔ یہ حدیث اور تاریخ کی کئی کتابوں میں ان کا یہ بیان نقل کیا گیا ہے کہ جب سے میں نے اسلام قبول کیا، کبھی پیٹ بھر کر کھانا نہیں کھایا۔ بقدر زلیست کھانا کھاتا ہوں اور بقدر زلیست پانی پیتا ہوں۔ (الاصابہ، کنز العمال، اسد الغابہ وغیرہ)

سے ابن الاثیر نے "اسد الغابہ" میں حضرت لجلج سے یہ روایت منسوب کی ہے کہ میں سات برس کی عمر میں رسول اللہ صلی اللہ علیہ وسلم پر ایمان لایا لیکن درایت کی رو سے یہ روایت صحیح معلوم نہیں ہوتی کیونکہ ان سے جو احادیث مروی ہیں ان سے ظاہر ہوتا ہے کہ قبول اسلام کے وقت وہ نابالغ بچے نہیں تھے بلکہ خاصی بڑی عمر کے آدمی تھے بالخصوص ان کے زہد کے بارے میں جو مشہور روایت ہے اس کی توقع ایک نابالغ بچے سے ہرگز نہیں کی جاسکتی۔ (مؤلف)

(۲)

حضرت لجلانج کی کسی غزوه میں شرکت کے بارے میں کتب سیر خاموش ہیں۔ ابن اثیر نے لکھا ہے کہ وہ دمشق میں رہتے تھے۔ اس سے قیاس کیا جاسکتا ہے کہ وہ فتوحاتِ شام میں شریک ہے ہوں گے اور دمشق فتح ہونے کے بعد وہاں مستقل سکونت اختیار کر لی ہوگی (بعہد خلافت سیدنا حضرت عمر فاروق رضی اللہ عنہما) سال وفات بھی معلوم نہیں ہے البتہ اولاد میں ان کے دو بیٹوں کا نام معلوم ہے علاء اور خالد۔ ان دونوں نے ان سے روایت کی ہے۔ اوپر کی حدیث کے علاوہ حضرت لجلانج سے یہ حدیث بھی مروی ہے:

” ایک روز میں (مدینہ منورہ) کے بازار میں بیٹھا مرد درویشی کر رہا تھا کہ ایک عورت اس طرف آنکلی۔ ایک بچہ اس کی گود میں تھا۔ سب لوگ اس عورت کے پیچھے ہو لیے ہیں بھی ان لوگوں کے ساتھ چلایا یہاں تک کہ ہم لوگ رسول اللہ صلی اللہ علیہ وسلم کے پاس پہنچے۔ آپ نے اس عورت سے پوچھا کہ اس بچے کا باپ کون ہے؟ اس نے کچھ جواب نہ دیا۔ ایک نوجوان نے (آگے بڑھ کر) عرض کیا، یا رسول اللہ! میں اس بچے کا باپ ہوں۔ رسول اللہ صلی اللہ علیہ وسلم نے اپنے پاس والوں کی طرف دیکھا اور اس جوان کے چال چلن کے بلکے میں ان سے پوچھا، سب لوگوں نے عرض کیا، یا رسول اللہ! ہم اس جوان کو اچھا جانتے ہیں۔ پھر رسول اللہ صلی اللہ علیہ وسلم نے اس جوان سے دریافت کیا، کیا تیرا نکاح ہو چکا ہے؟ اس نے کہا، جی ہاں۔ پس آپ نے اس کو سنگسار کرنے کا حکم دیا۔ (جلجانج کہتے ہیں کہ) ہم سب نے مل کر اس کو سنگسار کیا یہاں تک کہ وہ مر گیا۔ اس کے بعد ایک شخص اس سنگسار ہونے والے جوان کی بابت ہم سے پوچھنے لگا کہ ہم اس کی تجہیز و تکفین کریں یا نہیں۔ ہم لوگ اس کو لے کر نبی صلی اللہ علیہ وسلم کے پاس گئے (اور عرض کیا کہ یا رسول اللہ!) یہ شخص اس نصیبت کی نسبت یہ بات پوچھنے آیا ہے (کہ ہم اس کی تجہیز و تکفین کریں یا نہیں) رسول اللہ صلی اللہ علیہ وسلم نے فرمایا، (ایسا نہ کہو) وہ اللہ کے نزدیک مشک سے بھی زیادہ پاکیزہ ہے معلوم ہوا کہ یہ پوچھنے والا اس کا لڑکا ہے۔ پھر ہم سب نے تجہیز و تکفین میں اس لڑکے کی مدد کی۔ لجلانج کہتے ہیں کہ مجھ کو یہ یاد نہیں کہ اس کی نماز جنازہ پڑھی گئی یا نہیں۔“ (الوادد)

حضرت لقیط بن صبرہ عقیلی

(۱)

ان کے نسب کے بارے میں اختلاف ہے۔ علامہ ابن اثیر نے ان کا نسب نامہ اس طرح بیان کیا ہے:

لَقِيْطُ بْنُ عَامِرِ بْنِ صَبْرَةَ بْنِ عَبْدِ اللَّهِ بْنِ الْمُنْتَفِقِ -

ابن اثیر نے یہ وضاحت بھی کی ہے کہ لوگ ان کو ان کے دادا صبرہ کی طرف منسوب کر کے لقیط بن صبرہ کہا کرتے تھے۔

ابن مندہ کے قول کے مطابق ان کا نسب نامہ یہ تھا:

لَقِيْطُ بْنُ عَامِرِ بْنِ الْمُنْتَفِقِ بْنِ عَامِرِ بْنِ عَقِيلِ بْنِ كَعْبِ بْنِ عَامِرِ بْنِ صَعْبَاعِ -

بعض روایتوں میں ان کو لقیط بن المنتفق بھی کہا گیا ہے۔

ان کی کنیت ابو رزین تھی اور انہوں نے عام طور پر اپنی کنیت ہی سے شہرت پائی۔ چنانچہ ان کو ابو رزین بن عامر عقیلی بھی کہا جاتا ہے۔

علامہ ابن اثیر نے "أسد الغابہ فی معرفۃ الصحابہ" میں ایک اور صحابی "لَقِيْطُ بْنُ صَبْرَةَ" کا ذکر کیا ہے جو بنی منتفق کی طرف سے بارگاہ رسالت میں حاضر ہوئے تھے مگر ان کا نسب نامہ بیان نہیں کیا صرف اتنا کہا ہے کہ ان کی کنیت ابو عاصم تھی اور وہ اہل حجاز میں شمار ہوتے ہیں۔ دوسری طرف اول الذکر حضرت لقیط کے ایک بیٹے کا نام بھی عاصم بیان کیا گیا ہے۔ ہمارا قیاس یہ ہے کہ لقیط بن صبرہ دو الگ الگ شخصیتیں نہیں بلکہ ایک ہی شخصیت ہے۔ ان کی کنیت ابو رزین بھی تھی اور ابو عاصم بھی اور وہی بنی منتفق یا بنی عقیل سے تھے۔

(۲)

ارباب سیر نے حضرت لقیط بن صیرہ کے قبولِ اسلام کے زمانے کی تصریح نہیں کی مگر قرآن سے معلوم ہوتا ہے کہ وہ ۳۰ھ میں بارگاہِ رسالت میں حاضر ہوئے اور نعمتِ ایمان حاصل کی۔ حضرت ابو ذرین عقیلیؓ سے روایت ہے کہ میں رسول اللہ صلی اللہ علیہ وسلم کی خدمت میں حاضر ہوا اور عرض کیا:

”یا رسول اللہ! ایمان کی حقیقت کیا ہے؟“

آپ نے فرمایا: ”اس بات کی گواہی دینا کہ اللہ کے سوا کوئی معبود نہیں اور وہ لاشریک ہے۔ محمدؐ بلاشبہ اس کے بندہ اور رسول ہیں۔ اللہ اور اس کا رسول تجھ کو تمام ماسویٰ سے محبوب ہو جائیں اور آگ میں جل کر خاک ہو جانا اللہ کے شریک ٹھہرنے سے زیادہ پسند ہو جائے اور جن لوگوں سے رشتہ اور نسب کا کوئی تعلق بھی نہ ہو ان سے اللہ کے نام پر محبت ہو جائے جب یہ علامات پیدا ہو جائیں تو سمجھ لینا کہ اب تمہارے دل میں ایمان کی محبت ایسی سما گئی ہے جیسے سخت گرمی میں پیاسے کے دل میں پانی کی محبت۔“

میں نے عرض کیا، ”یا رسول اللہ میں یہ بات کیسے سمجھوں کہ اب میں مومنِ کامل ہو گیا ہوں۔“

آپ نے ارشاد فرمایا: ”میری امت میں ہر ایسا شخص کہ جب نیکی کرے تو اس کو محسوس ہو کہ یہ نیکی ہے اور اس پر یقین رکھے کہ اللہ تعالیٰ اس کو ضرور بدلہ دے گا اور جب کوئی بُرائی کرے تو اسے محسوس ہو کہ یہ بُرائی ہے اور اللہ تعالیٰ سے استغفار کرے اور یہ یقین رکھے کہ بخشنے والا بجز اس کے کوئی نہیں تو یقیناً وہ شخص مومنِ کامل ہے۔“

(مسند احمد)

ایک اور روایت میں یہ اضافہ بھی ہے کہ میں نے عرض کیا کہ یا رسول اللہ! زمانہ جاہلیت میں رجب کے مہینے میں ہم کچھ قربانیاں کیا کرتے تھے اور قربانیوں کا گوشت خود بھی کھاتے تھے اور جو ہمارے پاس آتا تھا اس کو بھی کھاتے تھے۔“

آپ نے ارشاد فرمایا، کچھ حرج نہیں ہے۔ (سنن نسائی)
 (مطلب یہ کہ قربانی کا گوشت خود کھانے اور دوسروں کو کھلانے میں کوئی
 حرج نہیں ہے۔ البتہ یہ بنیادی شرط کسی حالت میں ساقط نہیں ہوتی کہ
 قربانی صرف اللہ کے نام پر کی جائے۔)
 ”اُسد الغابہ“ میں حضرت ابو عاصم لَقِیْتُ بِنِ صَبْرَةَ كِی زبانی بارگاہِ رسالت میں
 ان کی حاضری کا واقعہ اس طرح بیان کیا گیا ہے:

”و میں بنی منتفق کی طرف سے رسول اللہ صَلَّى اللهُ عَلَيْهِ وَسَلَّمَ کی خدمت میں
 حاضر ہونے کے لیے (کچھ دوسرے لوگوں کے ہمراہ) مدینہ منورہ آیا۔ ہم
 لوگ جب (آستانہ منبوی پر) پہنچے تو رسول اللہ صَلَّى اللهُ عَلَيْهِ وَسَلَّمَ اس وقت
 موجود نہ تھے۔ حضرت عائشہ (رضی اللہ تعالیٰ عنہا) نے ہم کو چھوہارے
 کھلائے اور ہمارے لیے عصیدہ (ایک قسم) کا کھانا تیار کرایا۔ اتنے
 میں رسول اللہ صَلَّى اللهُ عَلَيْهِ وَسَلَّمَ بھی تشریف لے آئے۔ آپ نے ہم سے پوچھا:
 تم لوگوں نے کچھ کھایا؟

ہم لوگوں نے عرض کیا۔ ”جی ہاں“
 اسی اثناء میں ایک چرواہا ایک بکری لے کر آیا۔ اس نے بکری کا بچہ گود میں
 اٹھا رکھا تھا۔ رسول اللہ صَلَّى اللهُ عَلَيْهِ وَسَلَّمَ نے پوچھا، کیا اس بکری کے
 بچے ہوا ہے؟ چرواہے نے عرض کیا۔ ”جی ہاں“
 آپ نے فرمایا: ”تو ایک بکری ذبح کر دے۔“

اس کے بعد آپ ہماری طرف متوجہ ہوئے اور فرمایا:
 ”تم یہ نہ سمجھنا کہ میں نے یہ بکری (خاص طور پر تمہارے لیے) ذبح
 کی ہے۔ نہیں، میرے پاس سٹو بکریاں ہیں اس سے زیادہ نہیں رکھنا
 چاہتا۔ جب کسی بکری کے بچہ پیدا ہوتا ہے تو ایک بکری ذبح کر
 دی جاتی ہے۔“

اس کے بعد وفدِ منتفق نے اسلام قبول کر لیا اور احکامِ دین کی تعلیم حاصل کر کے رخصت ہوا۔

(۳)

اربابِ سیر حضرت لَقِیْطِ بْنِ صَبْرَةَ کے حالاتِ زندگی کے بارے میں خاموش ہیں البتہ کتبِ حدیث و سیر میں ان سے مروی کچھ احادیث موجود ہیں۔ ان میں سے چار یہ ہیں :-

حضرت لَقِیْطِ بْنِ صَبْرَةَ سے روایت ہے کہ :

① میں نے رسول اللہ صَلَّى اللهُ عَلَيْهِ وَسَلَّمَ سے عرض کیا، یا رسول اللہ! مجھے وضو کی بابت بتائیے (یعنی بتائیے کہ کن باتوں کا مجھے وضو میں خاص اہتمام کرنا چاہیے۔)

آپ نے فرمایا (ایک تو یہ کہ) پورا وضو خوب اچھی طرح اور کامل طریقے سے کرو (جس میں کوئی کسر نہ رہے) اور دوسرے یہ کہ ہاتھ پاؤں دھوتے وقت ان کی انگلیوں میں خلل کرو اور (تیسرے یہ کہ) ناک کے نتھنوں میں پانی چڑھا کر اچھی طرح ان کی صفائی کیا کرو (الایہ کہ تم روزہ سے ہو (یعنی روزہ کی حالت میں ناک میں پانی زیادہ نہ چڑھاؤ۔)

(سنن ابی داؤد، جامع ترمذی، سنن نسائی وغیرہ)

② رسول اللہ صَلَّى اللهُ عَلَيْهِ وَسَلَّمَ نے فرمایا ہے کہ نبوت کے چھیالیس اجزا میں سے ایک جزو سچا خواب بھی ہے۔ (اُسْدُ الْعَابَةِ فِي مَعْرِفَةِ الصَّحَابَةِ)

③ میں (لَقِیْطِ بْنِ صَبْرَةَ) نے نبی صَلَّى اللهُ عَلَيْهِ وَسَلَّمَ سے عرض کیا کہ یا رسول اللہ! میری بیوی بدگوار ہے۔

آپ نے فرمایا، تو اسے طلاق دے دو۔

میں نے کہا، اس سے میرے بچے ہیں اور مدت سے ہم دونوں ساتھ رہتے ہیں۔
آپ نے فرمایا، اُسے نصیحت کرو، اگر اس کے اندر خیر کو قبول کرنے کی صلاحیت

ہوگی تو وہ تمہاری بات مان لے گی اور خبردار اپنی بیوی کو اس طرح نہ مارنا
جیسے تو اپنی لوندی کو مارتا ہے۔ (سنن ابی داؤد)

بخاری میں حدیث کہتے ہیں کہ اس حدیث کے آخری ٹکڑے کا یہ مطلب نہیں
کہ لوندیوں کو خوب پیٹو اور بیویوں کو نہ پیٹو بلکہ مطلب یہ ہے کہ جس طرح لوگ
اپنی باندیوں کے ساتھ پیش آتے ہیں اس طرح کا معاملہ بیوی کے ساتھ نہ ہونا چاہیے۔
④ رسول اللہ صلی اللہ علیہ وسلم نے مجھ (ابوزین) سے فرمایا، کیا میں تم کو ایسی
بات نہ بتلاؤں جس پر اس امر (دین) کا (بڑا) مدار ہے۔ اس سے تم دنیا
اور آخرت کی بھلائی حاصل کر سکتے ہو۔

(۱) تم اہل ذکر کی مجلسوں میں بیٹھا کرو (یعنی ان لوگوں کے پاس جو اللہ
کا ذکر کرتے ہیں)

(۲) اور جب تنہا ہو اگر تو جہاں تک ممکن ہو ذکر الہی کے ساتھ اپنی زبان کو
متحرک رکھو۔

(۳) صرف اللہ تعالیٰ ہی کے لیے محبت رکھو اور صرف اللہ تعالیٰ ہی کے لیے
بغض رکھو۔

اے ابوزین کیا تو جانتا ہے کہ جب کوئی مسلمان اپنے مسلمان بھائی کی
زیارت و ملاقات کے لیے گھر سے نکلتا ہے تو اس کے پیچھے ستر ہزار فرشتے
ہوتے ہیں جو اس کے لیے دعاء استغفار کرتے ہیں اور کہتے ہیں، اے
پروردگار اس شخص نے محض تیری رضا کے لیے (اپنے مسلمان بھائی سے)
ملاقات کی تو اس کو اپنی رحمت و شفقت سے ملادے۔ پس اگر تم سے
یہ ممکن ہو (یعنی اپنے مسلمان بھائی سے اللہ کی خوشنودی کی خاطر ملاقات
کے لیے جانا) تو (ضرور) ایسا کرو۔

(بیہقی فی شعب الایمان - مشکوٰۃ شریف)

حضرت مالک بن الحویرث لیثی

(۱)

ان کے نام "مالک" پر تو سب کا اتفاق ہے مگر والد کے نام کے بارے میں اختلاف ہے بعض نے ان کا نام حویرث لکھا ہے اور بعض نے حارث یا حویرثہ - صحیح بخاری اور صحیح مسلم کے مطابق حویرث تھا اس لیے ہم اسی کو ترجیح دیتے ہیں۔ ان کا تعلق بنو لیث سے تھا۔ نسب نامہ یہ ہے :-

مالک بن الحویرث بن ائیم بن زبالہ بن حسیس بن عبدیاللیل بن ماشب
بن غیرہ بن سعد بن لیث بن بکر بن عبدمناة بن کنانہ -
کنیت ابوسلیمان تھی -

(۲)

حضرت مالک بن الحویرث ۳۹ ہجری میں غزوة تبوک کی تیاری سے پہلے اپنے قبیلے کے کچھ اور آدمیوں کے ساتھ ایک وفد کی صورت میں مدینہ منورہ آئے اور بارگاہ رسالت میں حاضر ہو کر اسلام قبول کیا۔ ایک روایت کے مطابق یہ وفد بیس آدمیوں پر مشتمل تھا۔ حضرت مالک نے اپنے قبول اسلام کا واقعہ اس طرح بیان کیا ہے :-

” ہم چند ہم عمر نوجوان دین کا علم حاصل کرنے کے لیے رسول اللہ صلی اللہ علیہ وسلم کی خدمت میں حاضر ہوئے۔ یہاں (مدینہ منورہ میں) ہم نے بیس دن قیام کیا۔ رسول اللہ صلی اللہ علیہ وسلم نہایت رحیم اور نرم معاملہ کرنے والے تھے۔

(بیس دن کے بعد) آپ نے محسوس کیا کہ ہم لوگ اپنے گھر جانا چاہتے

ہیں تو آپ نے تم سے پوچھا کہ تمہارے پیچھے کون کون سے تمہارے رشتہ دار ہیں۔
 تم نے بتایا تو آپ نے فرمایا، اپنے اہل و عیال میں واپس جاؤ اور جو کچھ تم نے
 سیکھا ہے، انہیں سکھاؤ اور سبھی باتیں بتاؤ اور فلاں نماز فلاں وقت پڑھو
 اور فلاں نماز فلاں وقت پڑھو۔ اور ایک روایت میں ہے کہ تم اس طرح نماز
 پڑھو جیسی مجھے پڑھتے ہوئے دیکھتے ہو اور جب نماز کا وقت آجائے تو ایک
 تم میں سے اذان کہے اور جو تم میں سب سے بڑا ہو وہ امامت کرے اور نماز
 پڑھائے۔ (صحیح بخاری و صحیح مسلم)

حضرت مالک بن دینار واپس جا کر حضور کے ارشادات پر عمل پیرا ہے۔ سیدہ حضرت عمر فاروق رضی اللہ تعالیٰ عنہ کے عہدِ خلافت میں بصرہ آباد ہوا تو حضرت مالک نے بصرہ میں مستقل سکونت اختیار کر لی اور وہیں سلسلہ ہجری میں وفات پائی۔

(۳)

حضرت مالک بن الحویرث سے اوپر کی حدیث کے علاوہ کچھ اور احادیث بھی مروی ہیں۔
 ان سے ابو قلابہ، نصر بن عاصم اور سوار الجرمی نے روایت کی ہے۔ ان کی مرویات میں سے تین
 یہ ہیں :-

① میں نبی صلی اللہ علیہ وسلم کی خدمت میں حاضر ہوا اور میرے ایک چچا زاد بھائی بھی ساتھ

تھے تو آپ نے ارشاد فرمایا کہ جب تم سفر کرو تو نماز کے لیے اذان اور اقامت کہو اور
 جو تم میں بڑا ہو وہ امامت کرے۔ (صحیح بخاری)

② رسول اللہ صلی اللہ علیہ وسلم جب تکبیر کہتے تو دونوں ہاتھوں کو کانوں تک اٹھاتے

اور جب رکوع سے سر اٹھاتے تو کہتے سَمِعَ اللَّهُ مِنْ حَيْدَاهُ اور اسی طرح
 ہاتھ اٹھاتے (اور ایک روایت میں یہ الفاظ ہیں کہ ہاتھوں کو کانوں کے اوپر تک
 بلند کرتے) (مشکوٰۃ شریف بحوالہ بخاری و مسلم)

③ میں نے رسول اللہ صلی اللہ علیہ وسلم کو نماز پڑھتے دیکھا ہے۔ آپ جس وقت طاق
 رکعت (پہلی یا تیسری) کے بعد سجدہ سے سر اٹھاتے تو کھڑے ہونے سے پہلے
 بیٹھتے تھے اور پھر اٹھتے تھے۔ (مشکوٰۃ شریف بحوالہ بخاری و مسلم)

حضرت مالک بن الدُخشم انصاری

(۱)

قبیلہ خزرج کے چشم و چراغ تھے مگر ان کے سلسلہ نسب پر ارباب سیر کا اتفاق نہیں ہے۔ ایک روایت کے مطابق ان کا سلسلہ نسب اس طرح تھا:-
 مالک بن دُخشم بن مالک بن عنم بن عوف بن عمرو بن عوف
 دوسری روایت میں ان کا نسب نامہ اس طرح بیان کیا گیا ہے:
 مالک بن دُخشم بن مرصمہ (یا مرصمہ) بن عنم بن عوف۔

ان کا شمار انصار کے قدیم الاسلام صحابہ میں ہوتا ہے۔ امام محمد بن اسحاق، موسیٰ بن عقبہ اور علامہ واقدی کا بیان ہے کہ وہ بیعت لیلۃ العقبہ (سالہ بعد بعثت) میں موجود تھے۔ مگر ابو معشر اور بعض دوسرے ارباب سیر نے مشرکے عقبہ میں ان کا نام شامل نہیں کیا۔ بہر صورت وہ ہجرت نبوی سے کچھ پہلے یا کچھ بعد شرف ایمان سے بہرہ ور ہو گئے۔

(۲)

قبول اسلام کے بعد حضرت مالک بن دُخشم نے اپنی زندگی کلمۃ الحق کی سر بلندی کے لیے وقف کر دی۔ سب سے پہلے غزوہ بدر میں شریک ہو کر اس بشارت کے حقدار ٹھہرے جس کی رو سے اہل بدر کے اگلے پچھلے سب گناہ بخش دیئے گئے۔ بدر کے بعد عہد رسالت کے دوسرے تمام غزوات میں بھی دادِ شجاعت دی۔

تبوک (۶۲ھ) کے پُر صعوبت سفر میں بھی رسول اکرم صلی اللہ علیہ وسلم

کے ہمراہ تھے۔ آپ واپس تشریف لائے تو یقول ابن اثیر مدینہ منورہ میں داخل ہونے سے پہلے آپ نے حضرت مالک بن دُخشم اور حضرت معن بن عدی بلوی الانصاری کو یہ حکم دے کر آگے بھیجا کہ منافقین کی بنائی ہوئی مسجد ضرار کو آگ لگا دیں۔ انہوں نے تعمیل ارشاد کی۔

ایک دفعہ مجلس نبوی میں حضرت مالک بن دُخشم کا ذکر آ گیا۔ ایک صحاب نے جو غلط فہمی کی بنا پر حضرت مالک کو منافق سمجھ بیٹھے تھے، ان کو گالی دی اس پر حضور صلی اللہ علیہ وسلم نے ان کو ٹوٹا اور فرمایا لَا تَسْبُوا أَصْحَابِي (میرے صحابی کو گالی نہ دو)۔

حضرت مالک کے سال وفات کے بارے میں کتب سیر خاموش ہیں۔

رضی اللہ تعالیٰ عنہ

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ جب کوئی مسلمان یا مومن بندہ وضو کرتا ہے اور وہ اپنا چہرہ دھوتا ہے تو وہ تمام گناہ جن کی طرف اس نے اپنی آنکھوں سے دیکھا تھا پانی کے ساتھ اس کے چہرے سے نکل جاتے ہیں۔ یا پانی کے آخری قطرے کے ساتھ (زائل ہو جاتے ہیں)۔ پھر جب وہ اپنے ہاتھ دھوتا ہے تو وہ تمام گناہ جن کو اس نے اپنے ہاتھوں سے پکڑا تھا پانی کے ساتھ اس کے ہاتھوں سے نکل جاتے ہیں یا پانی کے آخری قطرے کے ساتھ (زائل ہو جاتے ہیں) یہاں تک کہ وہ گناہوں سے پاک ہو جاتا ہے۔

• پھر جب وہ اپنے پاؤں دھوتا ہے تو وہ تمام گناہ جن تک اس کے پاؤں پہنچے تھے۔ پانی کے ساتھ نکل جاتے ہیں یا پانی کے آخری قطرے کے ساتھ (زائل ہو جاتے ہیں) یہاں تک کہ وہ گناہوں سے پاک صاف ہو جاتا ہے۔

(صحیح مسلم)

حضرت مالک بن قیس انصاری

(۱)

قبیلہ خزرج سے تھے۔ اس قبیلے کی جس شاخ سے ان کا تعلق تھا اس کو عوف بن خزرج بھی کہا جاتا ہے اور بنی عجلان یا بنی سالم بھی۔
نسب نامہ یہ ہے :

مالک بن قیس بن ثعلبہ (یا خثیمہ) بن عجلان بن زید بن غنم بن سالم بن عوف بن عمرو بن عوف بن خزرج۔

اپنی کنیت ابو خثیمہ کے ساتھ مشہور ہوئے۔

ارباب سیر نے یہ نہیں بتایا کہ انہوں نے کب اسلام قبول کیا مگر یہ بات یقینی ہے کہ غزوة اُحد (۳ھ) سے پہلے شرفِ ایمان سے بہرہ ور ہو چکے تھے چنانچہ سب سے پہلے غزوة اُحد میں شریک ہوئے۔ اس کے بعد عہدِ رسالت کے دوسرے تمام غزوات میں بھی رسولِ اکرم صَلَّی اللہُ عَلَیْہِ وَاٰلِہٖ وَسَلَّمَ کی ہمراہی کا شرف حاصل کیا۔

(۲)

غزوة تبوک (جیشِ عُسْرَة ۶ھ ہجری) کے موقع پر آنحضرت صَلَّی اللہُ عَلَیْہِ وَاٰلِہٖ وَسَلَّمَ نے مسلمانوں کو انفاق فی سبیل اللہ کی ترغیب دی تو اس وقت حضرت ابو خثیمہ کا ہاتھ تنگ تھا تاہم انہوں نے چندے میں ایک صاع (۲ کلو ۷۶ گرام) گہوے کے وزن کے برابر پیمانہ) کھجوریں پیش کر دیں۔ اسی طرح کچھ اور غریب مسلمانوں نے بھی اپنی محنت مزدوری کی کمائی سے برضا و رغبت کھجوروں کی معمولی مقدار کی صورت میں چندہ دیا۔ بلاشبہ یہ مقدار بظاہر حقیر تھی مگر اللہ تعالیٰ کے نزدیک اس

بڑی قدر تھی۔ اس پر منافقین نے ان کا مذاق اڑایا، چنانچہ (بعض مفسرین کے قول کے مطابق) اس موقع پر قرآن حکیم کی یہ آیت نازل ہوئی۔

الَّذِينَ يَلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ لَا يَجِدُونَ إِلَّا جُهْدَهُمْ فَيَسْخَرُونَ مِنْهُمْ وَاسْتَحْوَا اللَّهَ مِنْهُمْ دَنَاءً
لَهُمْ عَذَابٌ أَلِيمٌ ○ (التوبة آیت ۷۹)

(جو (ذی استطاعت) مسلمان دل کھول کر خیرات کرتے ہیں اور جو (بیچارے غریب) اتنا ہی کما سکتے ہیں جتنی مزدوری کرتے ہیں (اور توڑی سی کمانی میں سے بھی خرچ کرتے ہیں) ان پر جو (منافق) طعن کرتے اور ہنستے ہیں اللہ ان پر نہتا ہے اور ان کے لیے تکلیف دینے والا عذاب تیار ہے)

چندے کے معاملے میں تو اللہ تعالیٰ نے حضرت ابو خثیمہ کو سہر خرو کر دیا مگر ابھی انہیں ایک اور آزمائش سے گزرنا تھا۔ ہوا یوں کہ رسول اکرم صلی اللہ علیہ وسلم نے تیس ہزار سرفروشیوں کے ساتھ مدینہ منورہ سے تبوک کی جانب کوچ کر دیا مگر حضرت ابو خثیمہ ان سرفروشیوں میں شامل نہ ہو سکے اور مدینہ منورہ میں پیچھے رہ گئے۔ یہ سخت گرمی اور خشک سالی کے دن تھے لشکر اسلام کی روانگی کے بعد ایک دن جب آسمان آگ برسا رہا تھا اور جھکسا دینے والی لُو چل رہی تھی حضرت ابو خثیمہ گھرائے۔ ان کی دو بیویاں تھیں۔ دونوں نے ان کی پذیرائی کے لیے اپنے اپنے کمروں کو خوب سجا رکھا تھا ان میں پانی کا آنا چھڑکا دیا گیا تھا کہ وہ ٹھنڈے ہو گئے تھے۔ ساتھ ہی ٹھنڈے پانی اور عمدہ عمدہ کھانوں کا بندوبست کر رکھا تھا۔ حضرت ابو خثیمہ نے گھر کے دروازے پر کھڑے ہو کر ٹھنڈے کمروں اور کھانے پینے کی چیزوں کو دیکھا تو ان کے دل سے ہوک اٹھی کہ یہ کہاں کا انصاف اور کہاں کا دین ہے کہ رسول اللہ صلی اللہ علیہ وسلم تو اس قیامت کی گرمی اور آگ برساتی لُو کے جھکڑوں میں تانبے کی طرح تپتے ہوئے بے آب و گیاہ صحراؤں میں پر صعوبت سفر کر رہے ہوں اور میں یہاں ٹھنڈے کمروں میں سرد میٹھے پانی، لذیذ کھانوں اور اپنی بیویوں

کی صحبت سے لطف اندوز ہوں۔ خدا کی قسم میں ان کمروں میں داخل ہونے کا اسی وقت حقدار ہوں گا جب رسول اللہ صلی اللہ علیہ وسلم کے ساتھ اس مہم میں شریک ہو کر فریضہ جہاد ادا کر لوں اور پھر بعافیت واپس آ جاؤں۔ یہ خیالات ان کے دل و دماغ پر اس طرح چھائے کہ اسی وقت زادِ سفر لیا اور اونٹ پر سوار ہو کر تن تنہا تبوک کی طرف چل پڑے، اس دن کے پُر صعوبت سفر کے بعد وہ تبوک کے قریب جا پہنچے جہاں لشکر اسلام نے پڑاؤ ڈال رکھا تھا۔ صحابہؓ نے ایک شتر سوار کو دور سے دیکھا تو رسول اکرم صلی اللہ علیہ وسلم کو اطلاع دی۔ آپ نے فرمایا، ہو سکتا ہے کہ یہ شتر سوار ابو خثیمہ ہو۔ جلد ہی ابو خثیمہ پڑاؤ میں پہنچ گئے اسی وقت اونٹ سے اتر کر حضور صلی اللہ علیہ وسلم کی خدمت اقدس میں حاضر ہو کر سلام عرض کیا اور پھر سارا واقعہ سنایا۔ آپ نے ان کے جذبہ ایمان کی تحسین فرمائی اور ان کے لیے دعائے خیر و برکت کی۔

غزوة تبوک سے واپسی کے بعد حضرت ابو خثیمہؓ کے حالات زندگی کے بارے میں ارباب سیرِ خاموش ہیں۔ ان کے سالِ وفات کا بھی کسی کتاب سے پتہ نہیں تاہم انہوں نے اپنے جوشِ ایمان کا جو نمونہ پیش کیا وہ ان کا نام ابدالآباد تک زندہ رکھے گا۔

رضی اللہ تعالیٰ عنہ

حضرت مجتہع بن جارہ انصاری

(۱)

ان کا تعلق قبیلہ اوس کے خاندان عمرو بن عوف سے تھا۔ سلسلہ نسب یہ ہے:
مجتہع بن جارہ بن عامر بن مجتہع بن عطف بن ضبیعہ بن زید بن
مالک بن عوف بن عمرو بن عوف بن مالک بن اوس۔

سرورِ عالم صلی اللہ علیہ وسلم مکہ سے ہجرت فرما کر مدینہ شریف لائے تو حضرت
مجتہعؓ کم سن تھے مگر اللہ تعالیٰ نے انہیں فطرت سعید سے نوازا تھا۔ اسی زمانے
میں شرفِ ایمان سے بہرہ ور ہو گئے اور رحمتِ عالم صلی اللہ علیہ وسلم کے فیض
صحبت سے نہ صرف انہیں قرآن حکیم سے گہرا شغف پیدا ہو گیا بلکہ ان کے
شوقِ عبادت اور پاکیزہ اخلاق نے بھی اہل حق کے نزدیک انہیں ایک قابلِ عزت
نوجوان بنا دیا۔

(۲)

ذیقعدہ ۳۱ھ ہجری میں رحمتِ عالم صلی اللہ علیہ وسلم چودہ سو جاں نثاروں
کے ہمراہ عمرہ کی غرض سے عازمِ مکہ ہوئے۔ ان جاں نثاروں میں حضرت مجتہع بن
جارہ بھی شامل تھے۔ یہ اطلاع ملنے پر کہ قریش نے مسلمانوں کو مکہ میں داخل ہونے
سے روکنے کا تہیہ کر لیا ہے، آنحضرت صلی اللہ علیہ وسلم نے مکہ سے چند میل کے
فاصلے پر حدیبیہ میں پڑاؤ ڈال دیا۔ یہیں بیعتِ رضوان کا عظیم الشان واقعہ پیش
آیا جس میں حضورؐ نے ایک درخت کے نیچے اپنے تمام ساتھیوں سے مرنے
ماننے کی بیعت لی۔ اس بیعت کے شرکاء کو اللہ تعالیٰ نے کھلے لفظوں میں
اپنی خوشنودی کی بشارت دی۔ حضرت مجتہع بن جارہ نے بھی بیعتِ رضوان کا

شرف حاصل کیا اور اس بشارت کے مستحق ٹھہرے۔

صلح حدیبیہ کے بعد عہد رسالت میں کئی غزوات پیش آئے مگر تعجب ہے کہ ان میں حضرت مجتہعؓ کی شرکت کے بارے میں کتب سیر خاموش ہیں حالانکہ ان کے عدم شرکت کی کوئی وجہ نظر نہیں آتی بالخصوص غزوہ خیبر میں جس کا ذکر کرتے ہوئے اکثر ارباب سیر نے لکھا ہے کہ اس میں وہ تمام اصحاب شریک تھے جنہوں نے بیعت رضوان کی سعادت حاصل کی تھی۔ قیاس یہ ہے کہ حضرت مجتہعؓ نے غزوہ خیبر اور فتح مکہ وغیرہ میں ضرور آنحضرت صلی اللہ علیہ وسلم کی ہمراہی کا شرف حاصل کیا ہوگا یہ الگ بات ہے کہ کسی نے اس کی صراحت نہیں کی۔

(۳)

غزوہ تبوک (رجب ۱۰ ہجری) سے کچھ پہلے منافقین نے مدینہ منورہ میں ایک تیسری مسجد تعمیر کی جسے قرآن حکیم میں مسجد ضرار کا نام دیا گیا ہے۔ اس کی تعمیر سے پہلے مدینہ میں دو مسجدیں تھیں۔ ایک مسجد نبوی جو شہر کے اندر تھی اور دوسری مسجد قبا جو شہر کے مضافات میں تھی۔ یہ دو مسجدیں اہل مدینہ کی ضرورت کے لیے کافی تھیں۔ تیسری مسجد کی تعمیر سے منافقین کا مقصد صرف یہ تھا کہ اس میں جمع ہو کر مسلمانوں کے خلاف سازشیں کر سکیں اور ان میں تفریق و انتشار پیدا کریں۔ یہ بدقسمتی سے حضرت مجتہعؓ کا باپ جابر بن عامر بھی منافقین میں شامل تھا۔ مگر حضرت مجتہعؓ کو اپنے باپ کے منافق ہونے کا مطلق علم نہ تھا اور نہ ان کو یہ

۱۔ منافقین وہ لوگ تھے جو بظاہر تو اسلام کا دم بھرتے تھے اور اپنے آپ کو رسول اکرم صلی اللہ علیہ وسلم کا جان نثار ظاہر کرتے تھے مگر بیاطن وہ اسلام کے دشمن تھے اور ہادی برحق صلی اللہ علیہ وسلم سے خار کھاتے تھے۔ جب کبھی موقع ملتا وہ اہل حق کو نقصان پہنچانے یا ان کے خلاف اپنے دل کی بھڑاس نکالنے سے دریغ نہیں کرتے تھے۔ مدینہ منورہ میں ان لوگوں کی اچھی خاصی تعداد موجود تھی اور ان کا سرغنہ عبدالشبن ابی تھا۔ (باقی ماشیہ

(اگلے صفحہ پر)

معلوم تھا کہ یہ مسجد کس غرض سے تعمیر کی گئی ہے۔ جب یہ مسجد بن کر تیار ہوئی تو منافقین رسول اکرم صلی اللہ علیہ وسلم کی خدمت میں حاضر ہوئے اور آپ سے

(بقیہ حاشیہ صفحہ گزشتہ)

رسول کریم صلی اللہ علیہ وسلم کے مدینے تشریف لانے سے پہلے اوس دخررج نے متفق ہو کر اس شخص کو اپنا بادشاہ بنانے کا فیصلہ کر لیا تھا اور اس کے لیے تاج بھی بنوایا تھا مگر حضور کی تشریف آوری کے بعد یہ سارا معاملہ ختم ہو گیا تھا۔ عبداللہ بن ابی بظاہر تو مسلمان ہو گیا لیکن بیاطن وہ ہمیشہ اسلام کا دشمن رہا۔ یہی وہ شخص تھا جو غزوہ اُحد کے موقع پر اپنے تین سو ساتھیوں کو لشکر اسلام سے نکال لے گیا تھا۔ اسی نے غزوہ بنی مصطلق کے موقع پر سرد عالم صلی اللہ علیہ وسلم اور مہاجرین کے بلے میں گستاخانہ الفاظ استعمال کیے اور ام المؤمنین حضرت عائشہ صدیقہ پر تہمت لگائی۔ منافقین کا ایک اور لیڈر ابو عامر راہب تھا۔ اُحد سے لے کر حنین تک مسلمانوں کے خلاف جتنی لڑائیاں پیش آئیں ان میں اس کی سرگرمیوں کا بڑا دخل تھا۔ غزوہ تبوک سے پہلے وہ عرب سے بھاگ کر روم چلا گیا تھا اور قیصر روم کو عرب پر حملہ کے لیے اکسایا تھا۔

ابو عامر کی ان تمام سرگرمیوں میں مدینہ کے منافقین اس کے ساتھ شریک سازش تھے جس زمانے میں سرد عالم صلی اللہ علیہ وسلم غزوہ تبوک کی تیاری کر رہے تھے منافقین نے مسلمانوں کو بد دل کرنے کے لیے کوئی کسر اٹھانہ رکھی وہ اپنی مجلسوں میں بیٹھ کر ان کا مذاق اڑاتے، کبھی کہتے ذرا دیکھئے یہ روم و شام کے قلعے فتح کرنے چلے ہیں کبھی لوں گوہر افشانی کرتے اچی دیکھ لینا یہ سورا چند دنوں تک رسیوں میں بندھے ہوئے ہوں گے۔ قرآن حکیم میں جگہ جگہ منافقین کی سخت مذمت کی گئی ہے۔ یہاں تک کہ ایک سورہ کا نام ہی ”المنافقون“ ہے۔ سورہ توبہ میں بھی مسجد حنزار کے سلسلے میں منافقین کی سرگرمیوں کو تفصیل سے بیان کیا گیا ہے۔

درخواستی نہ آپ ایک مرتبہ خود نماز پڑھا کر ہماری مسجد کا افتتاح فرمادیں مگر حضور نے ان کی درخواست منظور نہ کی اور فرمایا میں اس وقت جنگ (تہوک) کی تیاری میں مشغول ہوں اس مہم سے واپس آ کر دیکھوں گا۔

منافقین نے اب نوجوان مجمع کو اپنا امام بنا لیا اور وہ سبھولپی میں ان کو نمازیں پڑھاتے رہے۔ ادھر سرورِ عالم صلی اللہ علیہ وسلم منافقین کو جواب دینے کے بعد تیس ہزار مجاہدین کے ساتھ تہوک کی طرف روانہ ہو گئے۔ منافقین طرح طرح کے جھوٹے عذر تراش کر مدینہ منورہ ہی میں رہے، اور حضور کا ساتھ نہ دیا۔ ارباب سیر نے صراحت نہیں کی کہ حضرت مجمع چند دن مسجد ضرار میں امامت کرنے کے بعد حضور کی ہمرکابی میں تہوک گئے یا نہیں۔ مگر قرآن حکیم اور کتب سیر میں صرف تین سچے اور مخلص مسلمانوں کا ذکر کیا گیا ہے جو محض سستی کی بنا پر تہوک نہ جاسکے اور بعد میں ان کو معاشرتی مقاطعہ کی صورت میں سزا دی گئی یہاں تک کہ اللہ تعالیٰ نے ان کی توبہ قبول کر لی۔ یہ تین مسلمان تھے حضرت کعب بن مالک انصاری، حضرت مراد بن ربیع انصاری اور حضرت ہلال بن امیہ انصاری۔ اور کسی سچے مسلمان کے پیچھے رہ جانے کا ذکر کسی جگہ نہیں آیا۔ چونکہ حضرت مجمع ایک سچے اور مخلص مسلمان تھے اس لیے وہ ضرور حضور کی ہمرکابی میں تہوک گئے ہوں گے۔

(۳)

حضور صلی اللہ علیہ وسلم کے تہوک تشریف لے جانے کے بعد منافقین مسجد ضرار میں جتھہ بندی اور مسلمانوں کے خلاف ریشہ دوانیوں میں مصروف رہے۔ ان کو پورا یقین تھا کہ اسلامی لشکر روم کی ہولناک عسکری طاقت سے ٹکرا کر تباہ ہو جائے گا مگر جب ان کو خبر ملی کہ حضور سارے لشکر سمیت بخیر و عافیت واپس تشریف لارہے ہیں تو ان کی امیدوں پر پانی پھر گیا۔ حضور صلی اللہ علیہ وسلم جب مدینہ کے قریب "ذی اداں" کے مقام پر پہنچے تو یہ آیات نازل ہوئیں :

وَالَّذِينَ اتَّخَذُوا مَسْجِدًا ضَرَارًا وَكُفْرًا وَفِرْقَانًا بَيْنَ الْمُؤْمِنِينَ وَ

اِصَادَ اَلْمَنْ حَارَبَ اللّٰهَ وَرَسُوْلَهُ مِنْ قَبْلُ وَاَلِيْحَلْفِنَ اِنْ
 اَرَدْنَا اِلَّا الْحُسْنٰى وَاللّٰهُ يَشْهَدُ اَنَّهُمْ لَكٰذِبُوْنَ ۝ لَا تَقْمُرُوْ
 فِيْهِ اَبَدًا لَّمَسْجِدٌ اَسْسَ عَلٰى التَّقْوٰى مِنْ اَوَّلِ يَوْمٍ اِحَقُّ
 اَنْ تَقُوْمَ فِيْهِ فِيْهِ رِجَالٌ يَّحِبُّوْنَ اَنْ يَّتَطَهَّرُوْا وَاللّٰهُ يُحِبُّ
 الْمُطَهَّرِيْنَ ۝ (سورہ توبہ آیت ۱۰۴-۱۰۸)

(کچھ اور لوگ ہیں جنہوں نے ایک مسجد بنائی اس غرض کے لیے کہ (دعوت حق کو)
 نقصان پہنچائیں اور کفر کریں اور اہل ایمان میں تفرقہ ڈالیں اور اس شخص
 کے لیے کہیں گاہ بنائیں جو اس سے پہلے اٹھا اور اس کے رسول کے خلاف برسرِ
 پیکار ہو چکا ہے۔ وہ ضرور قسمیں کھا کھا کر کہیں گے کہ ہمارا ارادہ تو بھلائی کے
 سوا کسی دوسری چیز کا نہ تھا مگر اللہ گواہ ہے کہ وہ قطعی جھوٹے ہیں۔ تم ہرگز
 اس عمارت میں کھڑے نہ ہونا۔ جو مسجد اول روز سے تقویٰ پر قائم کی گئی تھی وہی
 اس کے لیے زیادہ موزوں ہے کہ تم اس میں (عبادت کے لیے) کھڑے ہو اس
 میں ایسے لوگ ہیں جو پاک رہنا پسند کرتے ہیں اور اللہ پاکیزگی اختیار کرنے والوں
 ہی کو پسند کرتا ہے۔)

ان آیات کے نزول کے بعد حضور صلی اللہ علیہ وسلم نے چند صحابہ کو مدینہ روانہ
 کر دیا تاکہ آپ کے شہر میں داخل ہونے سے وہ مسجدِ ضرار کو منہدم کر دیں چنانچہ
 انہوں نے ایسا ہی کیا اور جب آپ شہر میں داخل ہوئے تو مسجدِ ضرار کا نام و نشان
 تک مٹ چکا تھا۔

(۴)

حضرت مجمع بن جاریہ کو قرآن حکیم سے بڑا شغف تھا اور انہوں نے بعض
 دوسرے مدنی صحابہ کی طرح عہد رسالت ہی میں قرآن جمع کرنا شروع کر دیا تھا
 مگر ابھی ایک دو سورتیں باقی تھیں کہ رسول اکرم صلی اللہ علیہ وسلم کا وصال
 ہو گیا۔ امام احمد بن حنبل نے اپنی مسند میں لکھا ہے کہ حضرت مجمع بن جاریہ ان

قاریوں میں سے تھے جنہوں نے قرآن پڑھا تھا۔

علامہ ابن اثیر نے "اُسْدُ الغَابَةِ" میں ابو علی حسن بن احمد سے یہ روایت نقل کی ہے کہ حضرت مجمع قرآن کی قرأت کرتے اور میں بیٹھا سنا کرتا۔ ایک روایت میں ہے کہ حضرت عمر فاروقؓ کے عہد خلافت میں کوفہ آباد ہوا تو امیر المؤمنین نے حضرت مجمعؓ کو کوفہ بھیجا تا کہ اہل کوفہ کو قرآن کی تعلیم دیں۔ (مسند احمد)

مولانا سعید انصاری مرحوم نے "سیر انصار (جلد دوم)" میں لکھا ہے کہ اس زمانے میں فقیہ الامت حضرت عبداللہ بن مسعود بھی کوفہ میں تھے۔ انہوں نے بھی حضرت مجمع سے قرآن پڑھا تھا۔

ایک مرتبہ امیر المؤمنین حضرت عمر فاروقؓ سے لوگوں نے درخواست کی کہ حضرت مجمعؓ کو مسجد میں امامت کی اجازت دی جائے۔ حضرت عمر فاروقؓ نے یہ فرما کر انکار کر دیا کہ مجمع مسجد ضرار میں منافقین کی امامت کیا کرتا تھا۔ حضرت مجمعؓ کو خبر ہوئی تو انہوں نے قسم کھا کر کہا کہ مجھے نہ منافقین سے کوئی سروکار تھا اور نہ ان کی ریشہ دوانیوں کا علم تھا۔ اس پر امیر المؤمنین نے ان کو امامت کرنے کی اجازت دے دی۔ (اُسْدُ الغَابَةِ)

اس روایت سے معلوم ہوتا ہے کہ حضرت مجمعؓ کا شمار ان صحابہ کرامؓ میں تھا جن کو لوگ امامت نماز کا اہل سمجھتے تھے اور امامت نماز کا اہل اس زمانے میں اسی کو سمجھا جاتا تھا جو قرآن و سنت کا عالم ہو۔ لہ

لہ خلفاء راشدین کے دور میں دار الخلافہ میں نماز کی امامت بالعموم خلیفۃ المسلمین خود کیا کرتے تھے۔ حضرت مجمعؓ کو اجازت دینے کا مطلب یہ ہے کہ امیر المؤمنین کی عدم موجودگی میں یا کسی اور سبب کی بنا پر کسی دوسرے کو امام بنانے کی ضرورت پیش آجائے تو حضرت مجمعؓ کو بھی امام بنایا جا سکتا تھا اور کسی اور صاحب کو بھی جو اس کے اہل ہوں۔

حضرت مجمع بن جاریہ نے حضرت امیر معاویہؓ کی خلافت کے آخری زمانے میں وفات پائی۔ انہوں نے اپنے پیچھے تین بیٹے چھوڑے، یعقوب، یحییٰ اور عبداللہ۔ اہلیہ کا نام سلمہ بنت ثابت تھا جو قضا عہ کے خاندان نکی سے تھیں۔ علامہ ابن سعدؒ کا بیان ہے کہ ان کی نسل باقی نہیں رہی۔ (طبقات الکبیر) کتب حدیث میں حضرت مجمع بن جاریہ سے مروی کچھ حدیثیں موجود ہیں۔ ان کے رداۃ میں یعقوبؒ (فرزند) عبدالرحمن بن زید بن جاریہ (بھتیجے) اور عکرمہ بن سلمہ شامل ہیں۔

ان سے مروی ایک مشہور حدیث یہ ہے :
 ”میں نے رسول اللہ صلی اللہ علیہ وسلم سے سنا ہے کہ ابن مریمؑ، دجال کو لڑکے دروازے پر قتل کریں گے۔“

(مسند احمد، ترمذی، ابواب الفتن)

اس حدیث میں مستقبل کے اس زمانے کا ذکر ہے جب (قیامت سے پہلے) حضرت عیسیٰ علیہ السلام نازل ہوں گے۔ لہٰذا یہودی ریاست ”اسرائیل“ میں ایک اہم مقام ہے۔

رضی اللہ تعالیٰ عنہ

حضرت محمد بن حاطب رضی

(۱)

قریش کے خاندان بنو جمح کے گل سرسبد تھے۔ سلسلہ نسب یہ ہے :-
 محمد بن حاطب بن حارث بن معمر بن حبیب بن دہب بن خذافہ بن جمح
 ان کے والد اور والدہ دونوں سابقین اسلام میں سے ہیں۔ والدہ کا نام
 فاطمہ بنت مجتل تھا۔ بعض نے جویریہ اور اسماء بھی لکھا ہے مگر جمہور اہل سیر نے فاطمہ
 ہی کو ترجیح دی ہے۔ ان کا نسب نامہ یہ ہے؛
 فاطمہ بنت مجتل بن عبد اللہ بن ابی قیس بن عبد ود بن نصر بن مالک
 بن حسل بن عامر بن لؤئی قرشیہ عامریہ۔

حضرت حاطبؓ سلسلہ بعد بعثت میں اپنی اہلیہ کے ساتھ مکہ سے ہجرت کر کے
 حبش چلے گئے۔ ایک روایت کے مطابق ان کے دو بیٹے حضرت محمدؓ اور حضرت حارثؓ
 بھی ان کے ساتھ تھے لیکن بعض روایات میں ہے کہ حضرت محمدؓ اور حضرت حارثؓ
 دونوں حبش میں پیدا ہوئے۔ حضرت محمدؓ کی کنیت ابوالقاسم یا ابوالبرہم تھی۔ ابن اثیر
 کا بیان ہے کہ وہ پہلے آدمی ہیں جن کا نام بعد از بعثت محمدؓ رکھا گیا۔

(۲)

حضرت حاطبؓ بن حارث قیام حبشہ کے دوران ہی میں قضائے الہی سے وفات
 پا گئے۔ ان کی اہلیہ حضرت فاطمہ بنت مجتلؓ سب سے ہجری میں دونوں بیٹوں محمدؓ اور حارثؓ

لے مولانا سید ابوالاعلیٰ مودودی مرحوم نے اپنی کتاب ”سیرت سرور عالم صلی اللہ علیہ وسلم“ میں اسی روایت کو ترجیح دی
 ہے۔ اس کے مطابق حضرت محمدؓ بن حاطبؓ بھی سابقین اسلام میں سے ہیں یا یہ کہ انہوں نے مکہ میں ہجرت حبشہ سے
 پہلے اسلام قبول کیا۔

کو ساتھ لے کر حبش سے مدینہ منورہ پہنچیں۔ بارگاہ رسالت میں حاضری کا واقعہ حضرت محمد ﷺ نے اپنی والدہ کی زبانی اس طرح بیان کیا ہے کہ:

”و میں تجھے لے کر حبشہ سے چلی اور مدینہ منورہ سے ایک آدھ دن کی مسافت کے فاصلے پر پڑا ڈکيا۔ میں نے تیرے کھانے کو کچھ پکانا چاہا مگر لکڑیاں موجود نہ تھیں۔ میں لکڑیوں کی تلاش میں نکلی اور لکڑیاں لا کر ہانڈی جوڑ لھے پر رکھی۔ جب ہانڈی پک چکی اور میں نے اٹھائی تو تمہارے بازو پر گر پڑی (اور یہ بری طرح جل گیا)۔ مدینہ پہنچی تو تجھے رسول اللہ صلی اللہ علیہ وسلم کے پاس لے گئی۔ میں نے آپ کی خدمت میں عرض کیا، یا رسول اللہ! یہ محمد بن حاطب ہے اور یہ پہلا بچہ ہے جو آپ کا ہم نام ہے (پھر میں نے تیرے بازو جلنے کا واقعہ بیان کیا) حضور نے تیرے منہ میں اپنا آبِ دہن ڈالا، تیرے سر پر ہاتھ پھیرا اور تیرے لیے دعا فرمائی۔ پھر حضور نے اپنا لعابِ دہن تیرے بازو اور ہاتھ پر لگایا اور یہ دعا کی:

أَذْهَبَ الْبَأْسَ رَبِّ النَّاسِ وَاشْفِ أَنْتَ الشَّافِي، لَا شِفَاءَ إِلَّا شِفَاؤُكَ شِفَاءً لَا يُعَادِرُ سَقَمًا
(اے انسانوں کے رب بیماری دور فرما، تو شفا بخش کہ تو ہی شفا بخشنے والا ہے۔ تیری شفا کے بغیر کوئی شفا نہیں۔ ایسی شفا جو بیماری کو نہیں چھوڑتی)۔

میں ابھی حضور کے پاس ہی بیٹھی ہوئی تھی کہ تیرا ہاتھ (بازو) بالکل تندرست ہو گیا۔“

ابن اثیر نے ”أسد الغابہ“ میں مصعب زبیری کے حوالے سے لکھا ہے کہ جلیل القدر صحابیہ حضرت اسماء بنت عمیس نے حضرت محمد بن حاطب کو اپنے بیٹے عبداللہ (بن جعفر بن ابی طالب) کے ساتھ دودھ پلایا تھا۔ یہ دونوں اسی

تعلق کی وجہ سے عمر بھر ساتھ ساتھ رہے۔

(۳)

عہد رسالت اور پہلے تین خلفائے راشدین کے دور میں حضرت محمد بن حاطب کے حالات زندگی کے بارے میں کتب سیر خاموش ہیں البتہ حضرت علی رضی اللہ تعالیٰ عنہ کے دور خلافت میں وہ نمایاں طور پر منظر عام پر آتے ہیں۔

ابن کلبی کا بیان ہے کہ وہ جمل اور صفین کی لڑائیوں میں حضرت علی کے

ساتھ رہے اور نہروان کی لڑائی میں خوارج کے خلاف بھی داد شجاعت دی۔

حضرت محمد بن حاطب کی وفات کے بارے میں دو روایتیں ہیں۔ ایک یہ

کہ انہوں نے مکے میں ۸۴ھ میں انتقال کیا اور دوسری یہ کہ وہ ۸۶ھ میں کوفہ

میں فوت ہوئے۔ واللہ اعلم

حضرت محمد بن حاطب سے یہ حدیث مروی ہے کہ رسول اللہ صلی اللہ علیہ وسلم

نے فرمایا:

”وف کی آواز، حلال اور حرام میں ماہ الامتیاز ہے۔“

(اسد الغابہ)



حضرت محمود بن لبید انصاری

انصار کے قبیلہ اوس کی شاخ بنو عبدالاشہل کے چشمہ و چراغ تھے۔ نسب نامہ

یہ ہے: —

محمود بن لبید بن رافع بن امرؤ القیس بن زید بن عبدالاشہل۔
بنو عبدالاشہل کو سرورِ عالم صلی اللہ علیہ وسلم نے انصار کے دو بہترین خاندانوں
میں ایک خاندان قرار دیا ہے۔ دوسرا خاندان بنو نجار کا تھا۔

امام بخاریؒ، امام احمد بن حنبلؒ اور ابن ابی حاتمؒ کے نزدیک ان کو شرفِ صحابیت
حاصل ہوا، البتہ امام مسلمؒ نے ان کو تابعین کے طبقہ مردم میں شمار کیا ہے۔

علامہ ابن اثیرؒ نے "أسد الغابہ" میں ابو عمرؒ کے حوالے سے لکھا ہے کہ
"امام بخاریؒ کی رائے بہتر ہے کیونکہ جو احادیث ان سے مروی ہیں وہ ان کے صحابی
ہونے کی واضح شہادت ہیں۔" صحیح یہ ہے کہ حضرت محمود بن لبید صغار صحابہ
میں سے تھے کیونکہ وہ رسول اکرم صلی اللہ علیہ وسلم کے عہد مبارک میں پیدا ہوئے۔
حضورؐ کے وصال کے وقت وہ کافی ہوشیار ہو چکے تھے انہوں نے حضورؐ کے جو
ارشادات سنے یا عہد رسالت کے جو واقعات دیکھے انہیں اپنے حافظے میں محفوظ
رکھا۔ ابن اثیرؒ کے قول کے مطابق وہ فضلاء صحابہؓ میں سے تھے۔ انہوں نے ۹۶ھ

میں وفات پائی۔ ان سے مروی چند احادیث یہاں درج کی جاتی ہیں: —

① رسول اللہ صلی اللہ علیہ وسلم نے فرمایا: مجھے تمہارے بارے میں سب سے
زیادہ خطرہ "شُرکِ اصغر" کا ہے۔ بعض صحابہ نے عرض کیا، یا رسول اللہ
"شُرکِ اصغر" کا کیا مطلب ہے؟ آپ نے ارشاد فرمایا، ریا (یعنی کوئی کام
لوگوں کے دکھاوے کے لیے کرنا) (مسند احمد)

۲) رسول اللہ صلی اللہ علیہ وسلم نے فرمایا: - دو چیزیں ایسی ہیں جن کو آدمی ناپسند ہی کرتا ہے۔ ایک تو وہ موت کو پسند نہیں کرتا حالانکہ موت اس کے لیے فتنہ سے بہتر ہے اور دوسرے وہ مال کی کمی اور ناداری کو پسند نہیں کرتا حالانکہ مال کی کمی آخرت کے حساب کو بہت مختصر اور ہلکا کرنے والی ہے۔ (مسند احمد)

۳) رسول اللہ صلی اللہ علیہ وسلم نے فرمایا: - جب اللہ تعالیٰ کسی بندے کی دنیا میں حفاظت کرنا چاہتا ہے تو اس کی اس طرح حفاظت کرتا ہے جس طرح تم اپنے مرض کی حفاظت کرتے ہو۔ (اسد الغابہ فی معرفۃ الصحابہ)

۴) رسول اللہ صلی اللہ علیہ وسلم کو اطلاع ملی کہ ایک شخص نے اپنی بیوی کو ایک ساتھ تین طلاقیں دے دی ہیں تو آپ سخت غصہ کی حالت میں کھڑے ہو گئے اور ارشاد فرمایا کہ ابھی جبکہ میں تمہارے درمیان موجود ہوں کیا کتاب اللہ سے کھیلا جائے گا اور اس کی تعلیم سے مذاق کیا جائے گا۔ حضور نے سخت غصہ کی حالت میں یہ بات ارشاد فرمائی تو ایک صحابی کھڑے ہو گئے اور عرض کیا، یا رسول اللہ کیا میں اس آدمی کو قتل ہی نہ کر دوں جس نے یہ حرکت کی ہے؟

(سنن نسائی)

نوٹ: حدیث میں یہ نہیں بتایا گیا کہ جن صحابی نے غلط کار آدمی کو قتل کر دینے کا ارادہ ظاہر کیا تھا، حضور نے اس کو کیا جواب دیا۔ قیاس یہ ہے کہ آپ نے اس کی اجازت نہیں دی۔ گو آپ نے اس فعل سے سخت بیزاری کا اظہار فرمایا لیکن ایسا گناہ قرار نہیں دیا جس کی سزا قتل ہو۔ واللہ اعلم (مؤلف)

۵) حضرت حنظلہ بن ابی عامر جو بنی عمرو بن عوف کے بھائی تھے وہ اور ابوسفیانؓ نے حرب یوم احد میں مقابل ہوئے۔ جب ابوسفیان پر حضرت حنظلہؓ غالب آگئے تو ان کو شاد بن اسود نے جس کو ابن شعوب بھی کہا جاتا ہے، دیکھا اور تلوار کا دار کر کے ان کو شہید کر دیا۔ رسول اللہ صلی اللہ علیہ وسلم نے فرمایا کہ تمہارے ساتھی یعنی حنظلہؓ کو ملائکہ غسل دے رہے ہیں۔ ان کی گھر والی سے پوچھو کیا

بات ہے؟ میں نے ان کی اہلیہ سے پوچھا، انہوں نے بیان کیا کہ جب حنظلہؓ نے غزوہ کی ندا سنی تھی تو حالت جنابت ہی میں (جہاد کے لیے) گھر سے نکل پڑے تھے۔ حضورؐ نے فرمایا اسی وجہ سے ملائکہ نے ان کو غسل دیا ہے۔

(الاصحابہ - مستدرک حاکم)

(— یہ غزوہ احد کا مشہور واقعہ ہے اسی لیے حضرت حنظلہؓ کو غسل ملائکہ

کہا جاتا ہے۔)

⑥ جب غزوہ خندق میں حضرت سعد بن معاذ کی رگ اکھل پر زخم لگا اور وہ سخت بیمار ہو گئے تو صحابہ نے ان کو وہاں سے ایک خاتون کے پاس منتقل کر دیا جن کو رفیدہ کہا جاتا ہے۔ (حضورؐ کو جب خبر ملی کہ سعدؓ کی جانبری کی امید نہیں ہے تو) حضورؐ نکلے اور ہم سب آپ کے ساتھ چلے آپ اتنے تیز چلے کہ ہمارے جوتوں کے تسے لٹ گئے اور ہماری گردنوں سے ہماری چادریں گر گر جاتی تھیں۔ اس بات کی آپ سے اصحابؓ نے شکایت کی کہ یا رسول اللہ! آپ نے تو چلنے میں ہم کو تھکا دیا تو آپ نے فرمایا، میں خوف کرتا ہوں کہ ہم سے پہلے کہیں ان کو غسل دینے کے لیے ملائکہ نہ پہنچ جائیں جیسا کہ انہوں نے حنظلہ کو غسل دیا تھا۔

(طبقات ابن سعد)



حضرت محیضہ بن مسعود انصاری

(۱)

مُحِیْضَةُ نام۔ ابو سعید کنیت۔ خاندانی تعلق اوس کی شاخ بنی حارثہ سے تھا۔
نسب نامہ یہ ہے:

مُحِیْضَةُ بن مسعود بن زید بن کعب بن عامر بن عدی بن مجدع بن
حارثہ بن عادت بن خزرج بن عمرو بن مالک بن اوس۔

علامہ ابن اثیر نے "أسد الغابہ" میں حضرت مُحِیْضَةُ کو کعب بن عامر کا
پوتا بتایا ہے اور مسعود کے بعد زید کا نام حذف کر دیا ہے۔ مولانا سعید انصاری مرحوم
نے بھی "سیر انصار" میں حضرت مُحِیْضَةُ کے ترجمہ میں ابن اثیر کا تتبع کیا ہے لیکن
ان کا صحیح شجرہ نسب وہی ہے جو ہم نے اوپر لکھا ہے کیونکہ صحیح بخاری میں حضرت
مُحِیْضَةُ کو مسعود بن زید کا بیٹا بتایا گیا ہے۔ مختلف دوسری روایتوں سے بھی
اس کی تصدیق ہوتی ہے جن میں مشہور صحابی حضرت عبدالرحمن بن سہل (بن
زید بن کعب) ادران کے بھائی حضرت عبداللہ بن سہل کو حضرت مُحِیْضَةُ
کے بیٹے بتایا گیا ہے۔

حضرت مُحِیْضَةُ بن مسعود کے ایک حقیقی بھائی حضرت حُوَیْضَةُ بن مسعود
تھے۔ حضرت مُحِیْضَةُ عمر میں حضرت حُوَیْضَةُ سے چھوٹے تھے مگر قبول اسلام
میں وہ بڑے بھائی پر سبقت لے گئے۔ ابن اثیر کا بیان ہے کہ حضرت مُحِیْضَةُ
ہجرت نبوی سے قبل مشرف اسلام سے بہرہ ور ہو گئے جبکہ حضرت حُوَیْضَةُ
ہجرت نبوی کے بعد سعادت اندوز ایمان ہوئے۔

(۲)

حضرت مَحْبُصَةُ بڑے راسخ الایمان اور مخلص مسلمان تھے اور سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کی ذات گرامی ان کو مال باپ بہن بھائی اولاد وغرضیکہ کائنات کی ہر شے سے بڑھ کر محبوب تھی۔ وہ حضور صَلَّی اللہُ عَلَیْہِ وَاٰلِہٖ وَسَلَّمَ کے ہر ارشاد کی تعمیل کو اپنا جبر و ایمان سمجھتے تھے۔ غزوہ بدر (رمضان ۱۰ھ ہجری) کے بعد اور غزوہ اُحُد (شوال ۱۰ھ ہجری) سے کچھ پہلے سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے ان ماہِ اَسْتِیْنِ یہودیوں کے استیصال کا ارادہ کر لیا جو یہودِ مدینہ سے صلح کا معاہدہ (میشاقِ مدینہ) طے پانے کے باوجود مسلمانوں کی سیخ کنی میں مصروف تھے اور نہ صرف حضور صَلَّی اللہُ عَلَیْہِ وَاٰلِہٖ وَسَلَّمَ اور آپ کے جان نثاروں کی بدگوئی اور ان کے خلاف لوگوں کو اکسانے پر کمر باندھ رکھی تھی بلکہ مشرکین مکہ سے ساز باز کرنے سے بھی گریز نہیں کیا تھا۔ ان کی اس قسم کی سرگرمیاں اہل حق اور مدینہ کی نوزائیدہ اسلامی ریاست سے کھلی دشمنی کے مترادف تھیں۔ ان مفسدہ پرداز یہودیوں کا سرغنہ ایک یہودی رئیس کعب بن اشرف تھا۔ حضور کے ایک جان نثار حضرت محمد بن مسلمہ انصاری رضی اللہ تعالیٰ عنہ نے آپ کے حکم سے اس کو کيفر کر داذ تک پہنچا دیا۔ اس کے بعد آپ نے حضرت مَحْبُصَةُ کو ایک اور شریر اور بدگو یہودی تاجر کے قتل پر مامور فرمایا۔ بعض روایتوں میں اس کا نام ابن سبینہ آیا ہے اور بعض میں ابن شیبہ۔ یہ شخص حقیقی معنوں میں استتین کا سانپ تھا کیونکہ وہ مسلمانوں میں گھلاملا رہتا تھا اور ان کے ہاتھ خرید و فروخت کیا کرتا تھا۔ حضرت مَحْبُصَةُ نے ایک دن موقع پا کر اس کو جہنمِ واصل کر دیا۔ مقتول یہودی کے حضرت مَحْبُصَةُ کے بڑے بھائی حوِیصَةُ سے خاص تعلقات تھے چونکہ وہ ابھی تک شرفِ اسلام سے بہرہ ور نہیں ہوئے، اپنے دوست کے قتل پر سخت برا فروختہ ہوئے اور حضرت مَحْبُصَةُ کو زد و کوب کرنا شروع کر دیا۔ مارتے جاتے تھے اور کہتے جلتے تھے :

” اودشمنِ خدا تو نے اس کو قتل کر دیا حالانکہ تیرے پیٹ میں زیادہ تر چربی

اسی کے مال سے پیدا ہوئی ہے۔“

اس تمام مارپیٹ کا حضرت مَحِیصَةُؑ نے صرف ایک جواب دیا :
 ”خدا کی قسم! جس مقدس ہستی نے مجھے اس (بد بخت یہودی) کے قتل
 کا حکم دیا تھا، اگر تمہیں قتل کرنے کا حکم دیتی تو میں تمہاری گردن
 بھی اڑا دیتا۔“

ایک روایت میں حضرت مَحِیصَةُؑ کے یہ الفاظ نقل ہوئے ہیں :-
 ”خدا کی قسم مجھے جس ذاتِ گرامی نے اس کے قتل کا حکم دیا اگر وہ
 مجھے تمہارے قتل کا حکم دے تو میں تمہاری گردن بھی مار دوں۔“
 حَوَیصَةُؑ چھوٹے بھائی سے لڑ کر پیار کرتے تھے۔ حضرت مَحِیصَةُؑ نے بھی بڑے
 بھائی کا بہت احترام کرتے تھے اور حَوَیصَةُؑ کے وہم و گمان میں بھی یہ بات نہ آ
 سکتی تھی کہ انہیں کبھی مَحِیصَةُؑ سے اس قسم کے الفاظ سننے پڑیں گے۔ اب جو
 انہوں نے یہ الفاظ سنے تو ان پر سکتہ طاری ہو گیا اور انہوں نے سخت استعجاب
 کے عالم میں کہا:

”اگر محمدؐ (صَلَّى اللهُ عَلَيْهِ وَسَلَّمَ) تمہیں میرے قتل کا حکم دیں تو کیا واقعی
 تم مجھے قتل کر دو گے؟“

حضرت مَحِیصَةُؑ نے کہا: ”ہاں، خدا کی قسم (ذرا بھی دیر نہ لگاؤں گا)“

اس جواب نے حَوَیصَةُؑ کی آنکھیں کھول دیں اور بولے:

”خدا کی قسم جس دین نے تجھ پر یہاں تک اثر کیا ہے وہ عجیب دین ہے۔“

امام ابن اسحاقؒ کا بیان ہے کہ یہ سوال و جواب ہونے کے فوراً بعد حَوَیصَةُؑ، اسلام

لے آئے۔ (سنن ابی داؤد، کنز العمال)

ابن اثیرؒ نے لکھا ہے کہ حَوَیصَةُؑ کے اظہارِ تعجب کے جواب میں حضرت مَحِیصَةُؑ نے

یہ اشعار پڑھے:

(۱)

يَلُومُ ابْنَ اُمَّ اَمَرْتُ بِقَتْلِهِ
 لَطَبْتُ ذَفْرَاهُ بِاَبْيَضٍ قَاصِبٍ

(۲)

حَسَامٌ كُلُّونِ الْمَلِخِ أَخْلَصَ صِقْلَهُ مَتَى مَا مُضِيَهُ فَلَيْسَ بِكَاذِبٍ

(۳)

وَمَا سَرَّنِي إِيَّانِي قَتَلْتُكَ طَائِعًا وَإِنَّا لَنَا مَا بَيْنَ بَصْرَىٰ فَدَارِبٍ

(ترجمہ)

(۱) میری ماں کا بیٹا مجھے ملامت کرتا ہے کہ اگر مجھے اس کے قتل کا حکم دیا جائے تو میں سفید تلوار اس کی گردن میں لگاؤں۔

(۲) ایسی تلوار جو نمک کی طرح صاف رنگ کی ہے کہ جب میں اس کو چلاتا ہوں تو خالی نہیں جاتی۔

(۳) اور نبی صلی اللہ علیہ وسلم کے ارشاد کی تعمیل میں اگر میں تجھے قتل کر دوں اور اس کے بدلے میں بصری اور مارب کے درمیانی مقامات بھی مجھے ملیں تو میں خوش نہ ہوں گا (یعنی اگر مجھ سے یہ کہا جائے کہ بصری اور مارب کے درمیانی مقامات لے لو اور نبی صلی اللہ علیہ وسلم کے حکم کی تعمیل نہ کرو تو یہ بات مجھے منظور نہ ہوگی)

(۳)

حضرت مُحَيِّصَةُ رَضِيَ عَنْهَا غَزْوَةُ بَدْرٍ فِي كِسْفٍ وَجَبَّ مِنْهُ شَرِيكٌ نَهَىٰ عَنْهُ لَمَّا رَأَىٰ اس کے بعد غَزْوَةُ أُحُدٍ، غَزْوَةُ أَحْزَابٍ اور عہد رسالت کے دوسرے تمام غزوات میں سرورِ عالم صلی اللہ علیہ وسلم کی ہمرکابی کا شرف حاصل کیا۔ حضرت حُوَيْصَةُ رَضِيَ عَنْهَا بھی اُحُد اور ابجد کے تمام غزوات میں شریک ہوئے۔ ابن اثیر کا بیان ہے کہ ایک مرتبہ سرورِ عالم صلی اللہ علیہ وسلم نے حضرت مُحَيِّصَةَ رَضِيَ عَنْهَا کو اشاعتِ اسلام کے لیے مبلغ بنا کر فدک بھیجا تھا۔

غزوة خیبر کے کچھ عرصہ بعد ایک المناک واقعہ پیش آیا جس میں حضرت مُحَيِّصَةُ رَضِيَ عَنْهَا کے بھتیجے حضرت عبداللہ بن سہل منطلومانہ شہید ہو گئے۔ صحیح بخاری میں ہے کہ حضرت مُحَيِّصَةُ رَضِيَ عَنْهَا اور حضرت عبداللہ بن سہل یہودی خیبر کے ساتھ صلح کے

زمانے میں خیبر گئے (ابن اثیر کے بیان کے مطابق وہ کھجوروں کی بٹائی کے لیے گئے تھے) وہاں حضرت عبداللہؓ حضرت محیصہؓ سے جدا ہو گئے۔ حضرت عبداللہؓ کو کسی نے شہید کر ڈالا اور ان کی لاش ایک چشمے میں پھینک دی۔ حضرت محیصہؓ کو بھتیجے کی لاش ملی تو ان کو سخت صدمہ پہنچا۔ لاش تو وہیں دفن کر دی اور خود مدینہ واپس آ گئے۔ پھر بڑے بھائی حضرت حوکیصہؓ اور دوسرے بھتیجے حضرت عبدالرحمن بن سہل (حضرت عبداللہؓ شہید کے بھائی) کو ساتھ لے کر بارگاہِ نبویؐ میں حاضر ہوئے۔ انہوں نے سارا واقعہ حضورؐ کی خدمت میں عرض کیا اور اس شک کا اظہار کیا کہ عبداللہؓ کو یہودیوں نے قتل کیا ہے۔ حضورؐ نے ان سے فرمایا، کیا تم قسم اٹھا سکتے ہو کہ عبداللہؓ یہودیوں کے ہاتھ سے قتل ہوئے ہیں۔ انہوں نے عرض کیا، یا رسول اللہ! ہم نہ جانتے قتل پر موجود تھے اور نہ ان کو قتل ہوتے ہم نے اپنی آنکھوں سے دیکھا ہے۔ چونکہ عینی شہادت کوئی نہ تھی اس لیے حضورؐ نے محض قرائن (CIRCUMSTANTIAL EVIDENCE) کی بنا پر یہودی خیبر کے خلاف کوئی کارروائی کرنا مناسب نہ سمجھا اور حضرت عبداللہؓ کا خون بہا اپنے پاس سے ادا کر دیا۔

(۴)

حضرت محیصہؓ کے سالِ وفات کے بارے میں کتبِ سیرِ خاموش ہیں البتہ مولانا سعید انصاری مرحوم نے "سیر انصاری" میں لکھا ہے :
 "قرائن سے معلوم ہوتا ہے کہ امیر معاویہؓ کے عہدِ خلافت میں وفات پائی کیونکہ ان کے پوتے نے ان کو اچھی طرح دیکھا تھا اور حدیث سنی تھی اور یہ ثابت ہے کہ ان کے پوتے ۴۳ھ میں پیدا ہوئے تھے۔"
 ان کے بڑے بھائی حضرت حوکیصہؓ کا سالِ وفات بھی کسی کتاب میں درج نہیں ہے۔ — مختلف روایتوں سے حضرت محیصہؓ کے ایک بیٹے اور ایک بیٹی کا پتہ چلتا ہے۔ طبقات ابن سعدؒ میں بیٹے کا نام سعد بتایا گیا ہے۔ انہی

کے نام پر حضرت مُحَيِّصَةُ کی کنیت ابو سعد تھی۔ سعد کے بیٹے حرام تھے۔ وہ حضرت مُحَيِّصَةُ کے رِوَاۃِ حَدِيثِ میں شامل ہیں۔


حضرت مُحَيِّصَةُ کے علم و فضل کے بارے میں اتنا ہی کہنا کافی ہے کہ رسول اکرم صَلَّى اللهُ عَلَيْهِ وَسَلَّمَ نے انہیں مبلغ بنا کر فدک بھیجا تھا۔ اوپر ان کے جو اشعار نقل ہوئے ہیں ان سے معلوم ہوتا ہے کہ شعر و شاعری میں بھی ورک رکھتے تھے۔

کُتُبِ حَدِيثِ میں حضرت مُحَيِّصَةُ سے مروی چند احادیث موجود ہیں۔ یہ احادیث حرام بن سعد بن مُحَيِّصَةُ اور محمد بن سہل بن ابی خثیمہ کے سلسلہ سے مروی ہیں۔

مُسْنَدِ اَحْمَد کی ایک روایت سے معلوم ہوتا ہے کہ حضرت مُحَيِّصَةُ بارگاہِ نبوی میں خاص تقرب رکھتے تھے۔ ایک دفعہ انہوں نے حضور صَلَّى اللهُ عَلَيْهِ وَسَلَّمَ سے ایک مسئلہ پوچھا، آپ نے جو جواب دیا وہ حضرت مُحَيِّصَةُ کی توقع کے خلاف تھا چنانچہ جب تک ان کو اطمینان نہ ہو گیا بار بار یہ مسئلہ حضور سے پوچھتے رہے۔

سُنَنِ ابْنِ دَاوُد میں ہے کہ حضرت مُحَيِّصَةُ نے رسول اللہ صَلَّى اللهُ عَلَيْهِ وَسَلَّمَ سے حجام کی اجرت کے بارے میں دریافت کیا۔ آپ نے انہیں منع کر دیا لیکن وہ بار بار پوچھتے رہے اور اجازت مانگتے رہے۔ آخر آپ نے ان کو اس شرط پر اجازت دے دی کہ تمہیں اس کو ہر اچھی اور ہر معمولی چیز سے حصہ دینا ہوگا۔

رَضِيَ اللهُ تَعَالَى عَنْهُ



حضرت مخرمہ بن نوفل زہری

(۱)

قریش کے خاندان بنو زہرہ کے چشم و چراغ تھے۔ نسب نامہ یہ ہے :
مخرمہ بن نوفل بن اہیب بن عبدمناف بن زہرہ بن کلاب بن مرہ
علامہ ابن الاثیر کے بیان کے مطابق والدہ نام رفیقہ بنت ابی صیفی بن ہاشم
بن عبدمناف بن قصی تھا۔

حضرت مخرمہؓ والد اور والدہ دونوں کی طرف سے رسول اکرم ﷺ
کے قریبی رشتہ دار تھے۔ ان کے والد نوفل بن اہیبؓ آنحضرت ﷺ کی والدہ
بی بی آمنہ بنت وہب بن عبدمناف کے چچا زاد بھائی تھے۔ ان کا سلسلہ نسب
کلاب بن مرہ پر حضور ﷺ کی سلسلہ نسب سے مل جاتا ہے۔

والدہ رفیقہ بنت ابی صیفی حضور کے والد حضرت عبداللہ بن عبدالمطلب کی
چچا زاد بہن تھیں۔ (ابی صیفیؓ حضرت عبدالمطلب کے علاقائی بھائی تھے)۔ ان
نسبتوں کی بنا پر حضرت مخرمہؓ حضور کے ماموں زاد بھائی بھی ہوتے تھے اور
چھوٹھی زاد بھائی بھی۔

ان کی کنیت ابو صفوان بھی تھی اور ابو المسور یا ابوالاسود بھی۔ اول الذکر
کنیت کو زیادہ شہرت حاصل ہوئی۔

حضرت مخرمہؓ کی شادی عاتکہ بنت عوف سے ہوئی تھی وہ بھی بنو زہرہ
سے تھیں اور حضرت عبدالرحمن بن عوف (یکے ازا صحابہ عشرہ مبشرہ) کی بہن
تھیں۔ ان کا سلسلہ نسب یہ ہے :

عاتکہ بنت عوف بن عبدعوف (عبد) بن حار بن زہرہ بن کلاب بن مرہ

سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے دعوتِ حق کا آغاز فرمایا تو حضرت عائکہؓ نے اپنے بھائی حضرت عبدالرحمن بن عوف کی طرح اس پر لبیک کہا۔ اور
 السابقون الاولون کی صفت میں شامل ہو گئیں مگر مخرمہؓ اپنے آبائی مذہب پر قائم
 رہے یہاں تک کہ سرورِ عالم صَلَّی اللہُ عَلَیْہِ وَاٰلِہٖ وَسَلَّمَ مکہ سے ہجرت فرما کر مدینہ تشریف
 لے گئے۔ سلسلہ ہجری میں حضرت مخرمہؓ کے فرزند حضرت مسورؓ پیدا ہوئے۔ ان
 کی ولادت کے کچھ عرصہ بعد حضرت عائکہؓ نے ننھے مسورؓ کو ساتھ لے کر مدینہ جانا
 چاہا۔ حضرت مخرمہؓ نے حضرت عائکہؓ کو توجہ دیا مگر مسورؓ کو ان کے حوالے نہ
 کیا اور اپنے پاس ہی رکھ لیا۔

(۲)

رمضان المبارک ۸ھ ہجری میں سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے مکہ پر
 پرچمِ اسلام بلند فرمایا تو دوسرے صنایدِ قریش کی طرح مخرمہؓ بھی آستانہٴ اسلام پر
 جھک گئے اور سچے دل سے اللہ اور اللہ کے رسولؐ پر ایمان لے آئے۔ اس وقت
 ان کی عمر ستر برس کے لگ بھگ تھی۔

فتحِ مکہ کے بعد سرورِ عالم صَلَّی اللہُ عَلَیْہِ وَاٰلِہٖ وَسَلَّمَ غزوہٴ حنین کے لیے تشریف
 لے گئے تو حضرت مخرمہؓ بھی آپ کے ہمراہ تھے۔ فتح کے بعد حضورؐ نے
 حنین کا مالِ غنیمت تقسیم فرمایا تو حضرت مخرمہؓ کو مؤلفۃ القلوب کے زمرے
 میں رکھا اور ان کو پچاس اونٹ مرحمت فرمائے۔

آنحضور صَلَّی اللہُ عَلَیْہِ وَاٰلِہٖ وَسَلَّمَ حنین اور طائف کے غزوات سے فارغ
 ہو کر مدینہ منورہ واپس تشریف لے گئے تو حضرت مخرمہؓ بھی اپنے فرزند مسورؓ
 کو ساتھ لے کر مدینہ آ گئے اور باقی زندگی یہیں گزاری۔

(۳)

حضرت مخرمہؓ کا شمار ان لوگوں میں ہوتا تھا جو علم الانساب میں غایتِ درجے
 کی مہارت رکھتے تھے بالخصوص قریش کی تاریخ کے تمام اہم واقعات ان کو بہت

اچھی طرح یاد تھے۔ ان میں ایک بشری کمزوری جو عمر کی زیادتی یا کسی اور وجہ سے پیدا ہو گئی تھی یہ تھی کہ مزاج میں بڑی درشتی تھی اور لوگوں میں ایک درشت مزاج آدمی کی حیثیت سے مشہور تھے۔

ایک دفعہ وہ سرورِ عالم صَلَّی اللہُ عَلَیْہِ وَاٰلِہٖ وَسَلَّمَ سے ملنے گئے اور آپ کے درِ اقدس پر کھڑے ہو کر اندر آنے کی اجازت چاہی۔ آپ نے فرمایا، اسے اندر آنے دو مگر یہ کوئی اچھا قرابت دار نہیں ہے۔ جب وہ اندر آئے تو آپ ان سے بہت اچھی طرح پیش آئے اور بڑی شفقت اور ملامت سے گفتگو فرمائی۔ جب وہ چلے گئے تو ائمہ المؤمنین حضرت عائشہ صدیقہؓ نے پوچھا: —

”یا رسول اللہ! آپ کے نزدیک تو مخرمہ کوئی اچھا قرابت دار نہیں تھا مگر آپ نے اس کے ساتھ نہایت محبت اور نرمی سے گفتگو فرمائی۔“

حضور نے فرمایا: ”اللہ کے نزدیک سب سے بُرا آدمی وہ ہے جس کی

بندبانی کی وجہ سے لوگ اس سے ملنا جلنا چھوڑ دیں۔“

مدینہ منورہ آنے کے بعد حضرت مخرمہؓ وقتاً فوقتاً بارگاہِ رسالت میں حاضر ہوتے رہتے تھے اور اپنے کسبِ بیٹے مسورؓ کو بھی حضورؐ کی خدمتِ اقدس میں بھیجتے رہتے تھے تاکہ وہ فیضانِ نبویؐ سے بہرہ یاب ہوں۔

صحیح بخاری میں حضرت مسور بن مخرمہؓ سے روایت ہے کہ ایک دفعہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے (مالِ غنیمت میں سے) کچھ قبائیں تقسیم فرمائیں مگر

۱۔ حضور صَلَّی اللہُ عَلَیْہِ وَاٰلِہٖ وَسَلَّمَ کا یہ ارشاد بڑا پر حکمت ہے۔ ایک طرف تو آپ نے یہ بات پسند نہ فرمائی کہ حضرت مخرمہؓ سے سخت گفتگو فرمائیں اور دوسری طرف یہ اشارہ فرمایا کہ مخرمہ (گو درشت مزاج سہی) ایسے نہیں ہیں کہ ان سے ملنا جلنا ہی ترک کر دیا جائے۔ (اور ان کو اذنِ باریابی ہی نہ دیا جائے) یوں وہ اللہ کے نزدیک ناپسندیدہ آدمی قرار پائیں گے۔

ان کے والد مخرمہؓ کو کوئی قبائلی۔ جس پر مخرمہؓ نے کہا، اے میرے بیٹے مجھے رسول اللہ ﷺ کی خدمت میں لے چل ممکن ہے آپ مجھے مال غنیمت سے کچھ مرحمت فرمائیں۔ چنانچہ میں انہیں ساتھ لے کر رسول اللہ ﷺ کے کاشانہ اقدس پر پہنچا۔ انہوں نے کہا، اندر جا کر حضورؐ کو بلا لاؤ، پس میں آپ کو بلا لایا۔ آپ باہر تشریف لائے تو آپ کے ہاتھ میں ایک قبائلی تھی۔ آپ نے وہ میرے والد کو دکھائی اور اس کی خوبیاں بیان فرمائیں پھر فرمایا، یہ میں نے تمہارے لیے بچا رکھی تھی۔ اس کو دیکھ کر (حضرت) مخرمہؓ خوش ہو گئے۔

ایک اور روایت میں ہے کہ حضرت مخرمہؓ نے حضورؐ کے کاشانہ اقدس کے باہر پہنچ کر حضرت مسور سے کہا:

”بیٹا! رسول اللہ ﷺ کو آواز دو۔“

حضرت مسور نے کہا: ”ابا جان میری کیا حیثیت ہے کہ میں رسول اللہ ﷺ کو آواز دوں۔“ (یعنی میں چھوٹا سا ہوں آپ میرے آواز دینے سے نامااض نہ ہوں)

حضرت مخرمہؓ نے کہا: ”بیٹے رسول اللہ ﷺ جبار نہیں ہیں۔“

اس پر حضرت مسور نے جرات کر کے آواز دی حضورؐ فوراً باہر تشریف لائے اور حضرت مخرمہؓ کو ایک قبائلی عطا فرمائی۔

(۲)

علامہ ابن اثیر کا بیان ہے کہ حضرت مخرمہؓ بن نوفل ان خوش قسمت لوگوں میں شامل تھے جنہوں نے امیر المؤمنین حضرت عمر فاروقؓ کے دورِ خلافت میں حدودِ حرم کو علیحدہ کرنے کے نشانات لگائے تھے۔ امیر المؤمنینؓ نے ان کے ساتھ حضرت ازہر بن عوف، حضرت سعید بن ربیع اور حضرت حویطب بن عبد العزیٰ کو بھیجا تھا۔

حضرت مخرمہؓ بن نوفل نے طویل زندگی پائی۔ عمر کے آخری دور میں بینائی جاتی رہی تھی۔ انہوں نے ۳۵ھ ہجری میں مدینہ منورہ میں وفات پائی۔ اس وقت ان کی عمر ایک سو پندرہ برس کی تھی اور یہ حضرت امیر معاویہؓ کا دورِ خلافت تھا۔ رضی اللہ تعالیٰ عنہ

حضرت مسطح بن اثاثہ مطہری

(۱)

اصل نام عوف تھا مگر انہوں نے مسطح کے نام سے شہرت پائی۔ بقول بعض مسطح ان کا لقب تھا اس نے اتنی شہرت پائی کہ لوگوں کو اصل نام بھول گیا۔

قریش کی شاخ بنو مطلب سے تھے۔ سلسلہ نسب یہ ہے :

مسطح بن اثاثہ بن عباد بن مطلب بن عبدمناف بن قصی۔

حضرت مسطحؓ کے پردادا مطلبؓ، رسول اکرم صلی اللہ علیہ وسلم کے پردادا ہاشم کے بھائی تھے۔ اس طرح ان کا نسب نامہ عبدمناف پر سردار علم صلی اللہ علیہ وسلم کے نسب نامہ سے مل جاتا ہے۔ ان کی کنیت ابو عباد یا ابو عبادہ تھی۔ ایک اور روایت میں ابو عبد اللہ بھی آئی ہے۔

حضرت مسطحؓ کی والدہ کا نام سلمیٰ بنت ابورہم (بن مطلب بن عبدمناف) تھا۔ وہ ان کے والد اثاثہ کی بنت عم تھیں۔ سلمیٰ نے اپنی کنیت اُمّ مسطح سے شہرت پائی۔ ان کو شرف صحابیت حاصل ہے۔

حضرت اُمّ مسطح سلمیٰؓ کی والدہ (حضرت اُمّ مسطح کی نانی) کا نام ریطہ بنت صخر بن عامر بن کعب تھا۔ وہ بنو تیمم سے تھیں اور سیدنا حضرت ابو بکر صدیقؓ رضی اللہ تعالیٰ عنہ کی خالہ تھیں (سیدنا صدیق اکبرؓ کی والدہ حضرت سلمیٰ بنت صخر، ریطہ بنت صخر کی بہن تھیں) اس نسبت سے حضرت سلمیٰ بنت ابورہم سیدنا صدیق اکبرؓ کی خالہ زاد بہن تھیں اور حضرت مسطحؓ ان کے بھانجے ہوتے تھے یہ

۱۔ سیر الصحابہ جلد سوم (مہاجرین حصہ دوم) میں مولانا شاہ معین الدین احمد ندوی مرحوم نے حضرت مسطحؓ کو
(باقی مآخذ اگلے صفحہ پر)

حضرت منطعؓ دعوتِ توحید کے ابتدائی زمانے میں کسی وقت شرفِ اسلام سے بہرہ ور ہوئے۔ اس اعتبار سے وہ "السابقون الاولون" کی مقدس جماعت کے ایک رکن ہیں۔ انصار کی بیعتِ عقبہ کبیرہ (۳۱ھ نبوت) کے بعد سرورِ عالم صلی اللہ علیہ وسلم نے صحابہ کرامؓ کو مدینہ کی طرف ہجرت کرنے کا اذن دیا تو حضرت منطعؓ بھی مکہ معظمہ سے ہجرت کر کے مدینہ چلے گئے۔

(۲)

رمضان المبارک ۳۱ھ ہجری میں غزوہ بدر الکبریٰ پیش آیا تو حضرت منطعؓ اس میں بڑے جوش اور جذبے کے ساتھ شریک ہوئے اور یوں ان کو بدری صحابی ہونے کا مہتمم بالشان شرف حاصل ہو گیا۔ اصحاب بدر وہ نفوسِ قدسی ہیں جن کو اگلے پچھلے تمام گناہوں کی مغفرت کی بشارت دی گئی اور صحابہ کرامؓ میں جن کو خاص درجہِ فضیلت حاصل ہے۔ حضرت منطعؓ غزوہ بدر کے بعد عہدِ رسالت کے بعض اور غزوات میں بھی شریک ہوئے۔ اربابِ سیر نے ان میں سے غزوہ بنی المصطلق کا خصوصیت سے ذکر کیا ہے کیونکہ اس موقع پر حضرت منطعؓ سے ایک افسوسناک لغزش سرزد ہو گئی۔ ہوا یوں کہ شعبان ۳۱ھ ہجری میں رسول اکرم صلی اللہ علیہ وسلم کو اطلاع ملی کہ قبیلہ خزاعہ کی ایک شاخ بنی المصطلق کے لوگ مسلمانوں کے خلاف جنگ کی تیاریاں کر رہے ہیں اور دوسرے قبائل کو بھی ساتھ ملانے کی کوشش کر رہے ہیں۔ یہ اطلاع پاتے ہی آپ ایک لشکر لے کر ان کی سرکوبی کے لیے روانہ ہوئے۔

(بقیہ حاشیہ صفحہ گزشتہ) "اُسُدُ العَابِہ" کے حوالے سے سیدنا صدیق اکبر رضی اللہ تعالیٰ عنہ کا حالہ زاد بھائی بتایا ہے۔ لیکن یہ صحیح نہیں۔ فی الحقیقت حضرت منطعؓ کی والدہ حضرت اُمّ منطع سلمیٰ بنت ابورہم سیدنا صدیق اکبر رضی اللہ تعالیٰ عنہ کی حالہ زاد بہن تھیں اور اس نسبت سے حضرت منطعؓ ان کے بھانجے ہوتے تھے۔ اُسُدُ العَابِہ میں یہی بیان کیا گیا ہے، شاہ معین الدین احمد کو تسامح ہوا کہ انہوں نے حضرت منطعؓ کو سیدنا صدیق اکبرؓ کا حالہ زاد بھائی لکھ دیا۔

(طالب ہاشمی)

بنو مصطلق جبے اور رابع کے درمیان قدید کے علاقے میں آباد تھے (ان کے چشمے کا نام مُرِیْسِع تھا اس لیے اس مہم کو عَزْوہ مُرِیْسِع بھی کہا جاتا ہے) حضور صلی اللہ علیہ وسلم نے مُرِیْسِع کے قریب اچانک دشمن کو جالیا۔ اس نے معمولی مزاحمت کے بعد ہتھیار ڈال دیے اور مسلمانوں نے سارے قبیلے کو مال اسباب سمیت گرفتار کر لیا۔ اس مہم میں ازواجِ مطہرات میں سے اُمّ المؤمنین حضرت عائشہ صدیقہ رضی اللہ تعالیٰ عنہا حضور کے ساتھ آئی تھیں۔ مجاہدین میں حضرت منطح بن اُمانہ بھی شامل تھے۔ ابن سعد کا بیان ہے کہ اس مہم میں رئیس المناقبین عبداللہ بن اُبی بھی منافقوں کی ایک بڑی تعداد لے کر آپ کے ساتھ شامل ہو گیا تھا۔ واپسی کے سفر میں ایک جگہ رات کو قافلے نے پڑاؤ کیا۔ ابھی رات کا کچھ حصہ باقی تھا کہ حضرت عائشہ صدیقہ فرح حاجت کے لیے پڑاؤ سے دور نکل گئیں۔ وہاں ان کے گلے کا ہار بے خبری کے عالم میں گر گیا۔ جب وہاں سے پلٹیں تو قیام گاہ کے قریب پہنچ کر محسوس ہوا کہ ہار کہیں گر گیا ہے۔ مضطرب ہو کر اسی سمت واپس گئیں۔ جب ہار ڈھونڈ کر قیام گاہ کی طرف آئیں تو قافلہ روانہ ہو چکا تھا۔ بہت گھبراہٹ میں۔ نا تجربہ کاری کی عمر تھی چادر اڑھ کر وہیں لیٹ گئیں۔ حضرت صفوان بن معطل ایک صحابی بھی کسی انتظامی ضرورت کے سلسلے میں (یا بروایت دیگر صبح دیر تک سونے کے عادی ہونے کی وجہ سے) قافلے سے پیچھے رہ گئے تھے۔ انہوں نے حضرت عائشہ صدیقہ کو پہچان لیا کیونکہ حکمِ حجاب سے پہلے انہیں دیکھا ہوا تھا۔ ان سے پیچھے رہ جانے کا سبب پوچھا، جب واقعہ معلوم ہوا تو سہاروی کا اظہار کیا۔ پھر اُمّ المؤمنین کو اونٹ پر بٹھا کر اس کی نیل پکڑ کر عجلت سے قافلے کی طرف روانہ ہوئے اور دوپہر کے وقت قافلے میں جا ملے۔ عبداللہ بن اُبی کو جب اس واقعہ کا پتہ چلا تو اس نے حضرت صدیقہ رضی اللہ تعالیٰ عنہا پر تہمت لگا دی کہ انہوں نے رات ایک اور شخص کے ساتھ گزاری (نعوذ باللہ)۔ چند سادہ لوح مسلمان بھی غلط فہمی

میں مبتلا ہو گئے مگر جن میں حضرت حسان بن ثابت اور حضرت حمزہ بنت حاشم کے علاوہ حضرت مسطحؓ بھی شامل تھے۔

مدینے پہنچ کر حضرت عائشہ صدیقہؓ بیمار ہو گئیں اور ایک مہینے کے قریب چار پانی پر پڑی رہیں۔ اس دوران میں منافقین نے اس بہتان کو خوب پھیلا دیا۔ کچھ فریب خوردہ مسلمان بھی اس فتنے کی لپیٹ میں آ گئے۔ رسول اکرم صلی اللہ علیہ وسلم کے سمع اقدس تک یہ باتیں پہنچیں تو آپؐ کو قدرتا تشویش پیدا ہوئی۔ ادھر حضرت عائشہؓ کو اس بہتان طرازی کے بارے میں کچھ علم نہ تھا البتہ وہ یہ بات شدت سے محسوس کر رہی تھیں کہ حضورؐ کا ان کی طرف وہ التفات نہ تھا جو بیماری کے زمانے میں ہوا کرتا تھا۔ آخر آپؐ سے اجازت لے کر اپنی والدہ کے گھر چلی گئیں تاکہ وہ ان کی تیمارداری اچھی طرح کر سکیں۔

ادھر حضرت مسطحؓ نے گھر آ کر یہ واقعہ اپنی والدہ کے سامنے بیان کیا تو وہ سخت غضب ناک ہوئیں اور بیٹے کو بہت برا بھلا کہا۔ ایک دن حضرت عائشہ صدیقہؓ رات کو حضرت اُمّ مسطحؓ کے ہمراہ (والدہ کے گھر سے) قضا کے حاجت کے لیے آبادی سے باہر جا رہی تھیں کہ راستے میں اُمّ مسطحؓ کو سٹو کر لگی اور بے ساختہ ان کی زبان سے نکلا۔ ”غارت ہو مسطح!“

اُمّ المؤمنینؓ نے فرمایا۔ ”اچھی ماں ہو جو بیٹے کو بد عادت بنی ہو اور

بیٹا بھی وہ جو بدری صحابی ہے۔“

حضرت اُمّ مسطحؓ نے کہا۔ ”بیٹی! کیا تمہیں اس بہتان کی خبر نہیں جو تمہارے بارے میں پھیلا جا رہا ہے؟“ پھر انہوں نے تمام واقعہ حضرت عائشہ صدیقہؓ کے گوش گزار کیا۔ وہ سکتے ہیں آگئیں اور گھر واپس آ کر رات بھر روتی رہیں۔ ادھر رسول اکرم صلی اللہ علیہ وسلم نے بھی اپنے طور پر تحقیق کی مگر کسی نے اُمّ المؤمنینؓ کے بارے میں کلمہ خیر کے سوا کچھ نہ کہا۔ تاہم حضورؐ کو اس بہتان کی وجہ سے سخت اذیت ہوئی اور اُمّ المؤمنینؓ کے والدین بھی سخت

پریشانی اور رنج و غم میں مبتلا رہے۔ آخر کار ایک دن حضور تشریف لائے اور اُمّ المؤمنینؓ کے پاس بیٹھ گئے۔ پھر اس بہتان کے بارے میں کچھ دیر گفتگو ہوئی کہ یکایک آپؐ پر وحی کی کیفیت طاری ہوئی اور اللہ تعالیٰ نے آیاتِ برأت نازل فرما کر اُمّ المؤمنینؓ کی پاکدامنی کی تصدیق کر دی۔ سورہ نوریٰ کی آیات ۸ تا ۱۲ کا نزول اسی سلسلے میں ہوا۔ ان کا ترجمہ یہ ہے :

”جو لوگ یہ بہتان گھڑ لائے ہیں وہ تمہارے ہی اندر کا ایک ٹولہ ہیں۔ اس واقعے کو اپنے حق میں شہر نہ سمجھو بلکہ یہ بھی تمہارے لیے خیر ہی ہے جس نے اس میں جتنا حصہ لیا اس نے اتنا ہی گناہ سمیٹا۔

اور جس شخص نے اس کی ذمہ داری کا بڑا حصہ اپنے سر لیا اس کے لیے تو عذابِ عظیم ہے جس وقت تم لوگوں نے اسے سنا تھا اسی وقت کیوں نہ مومن مردوں اور مومن عورتوں نے اپنے دلوں میں نیک گمان کیا اور کیوں

نہ کہہ دیا کہ یہ صریح بہتان ہے۔“

آیات ۱۳ تا ۲۱ بھی اسی واقعے سے متعلق ہیں۔ چونکہ قرآن حکیم میں اُمّ المؤمنینؓ پر تہمت طرازی کو ”اِفْکٌ مُّبِينٌ“ (صریح بہتان) کہا گیا ہے اس لیے اس واقعے کو ”واقعہ افک“ کہا جاتا ہے۔

آیۃ برأتہ کے نزول کے بعد جن مسلمانوں سے اس معاملے میں لغزش ہو گئی تھی ان پر رسول اکرم صلی اللہ علیہ وسلم نے قرآن کریم کے اس حکم کے مطابق حد جاری کی۔

وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ
فَاجْلِدُوهُمْ ثَمَانِينَ جَلْدَةً۔ (سورہ نور۔ ع: ۱۰)

(اور جو لوگ پاکدامن عورتوں پر تہمت لگائیں پھر چار گواہ لے کر نہ آئیں ان کو اسی کوڑے مارو)

حضرت مسطحؓ بھی سزا پانے والوں میں شامل تھے۔

(۳)

اہل سیر کا بیان ہے کہ حضرت منطرحؒ اور ان کے اہل خاندان بہت غریب تھے اس لیے حضرت ابو بکر صدیق رضی اللہ تعالیٰ عنہ نے اس پورے خاندان کی کفالت اپنے ذمے لے رکھی تھی۔ حضرت عائشہ صدیقہؓ سے روایت ہے کہ جب اللہ تعالیٰ نے (سورہ نور) میں میری برأت نازل فرمائی تو (میرے والد) حضرت ابو بکرؓ نے قسم کھالی کہ وہ آئندہ منطرح کی کوئی امداد نہ کریں گے کیوں کہ انہوں نے نہ رشتہ داری کا کوئی لحاظ کیا اور نہ ان احسانات کا کوئی خیال کیا جو وہ ساری عمر ان پر اور ان کے خاندان پر کرتے آئے تھے۔ اس پر یہ آیت نازل ہوئی:

وَلَا يَأْتَلِ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ
وَالْمَسْكِينِ وَالْمُهَاجِرِينَ فِي سَبِيلِ اللَّهِ وَلْيَعْفُوا وَلْيَصْفَحُوا
أَلَا يُحِبُّونَ أَنْ يَغْفِرَ اللَّهُ لَكُمْ وَاللَّهُ غَفُورٌ رَحِيمٌ ۝

(سورہ نور آیت ۲۲)

(تم میں سے جو لوگ صاحب فضل اور صاحب مقدرت ہیں وہ اس بات کی قسم نہ کھا بیٹھیں کہ اپنے رشتہ دار، مسکین اور مہاجرین سبیل اللہ لوگوں کی مدد نہ کریں گے۔ انہیں معاف کر دینا چاہیے اور درگزر کرنا چاہیے۔ کیا تم نہیں چاہتے کہ اللہ تمہیں معاف کرے اور اللہ کی صفت یہ ہے کہ وہ غفور اور رحیم ہے)

اس کو سننے ہی حضرت ابو بکرؓ نے فوراً کہا:

بلی واللہ انا نحب ان تغفولنا یا ربنا

اور اللہ ضرور ہم چاہتے ہیں کہ اے ہمارے رب تو ہماری خطائیں معاف فرما
سنن بیہقی اور تفسیر ابن کثیر میں ہے کہ یہ آیت سن کر حضرت ابو بکرؓ نے فوراً اپنی قسم توڑ دی اور کفارہ ادا کیا اور پھر سے حضرت منطرحؒ کی مالی امداد کرنے لگے۔ ایک اور روایت میں ہے کہ حضرت ابو بکرؓ پہلے سے زیادہ حضرت منطرحؒ پر احسان کرنے لگے۔

اس آیت سے یہ بھی معلوم ہوتا ہے کہ اللہ تعالیٰ نے حضرت مسطحؓ کی لغزش معافی فرمادی اور حضرت ابو بکر صدیقؓ کو بھی حکم دیا کہ وہ ان کی خطا معاف کر دیں اور درگزر سے کام لیں۔ حق تعالیٰ کو یہ بات بھی پسند نہ تھی کہ صاحب مقدرت لوگ اس لغزش کی بناء پر (جس کو اس نے معاف فرمادیا) اپنے رشتہ دار مسکین اور مہاجر فی سبیل اللہ لوگوں کی مدد کرنا بند کر دیں۔ حضرت مسطحؓ سیدنا صدیق اکبرؓ کے رشتہ دار بھی تھے، مسکین بھی تھے اور مہاجر فی سبیل اللہ بھی تھے۔ گویا یہ آیت خاص حضرت مسطحؓ کی خاطر نازل ہوئی۔ البتہ ایک روایت سے ظاہر ہوتا ہے کہ بعض دوسرے صحابہ نے بھی قسم کھا کر اپنے ایسے رشتہ داروں کی امداد سے ہاتھ روک لیا تھا جنہوں نے اس بہتان کے پھیلانے میں حصہ لیا تھا۔ اس آیت کے نزول کے بعد ان سب نے بھی اپنے عہد سے رجوع کر لیا اس طرح وہ تلخی بالکل ختم ہو گئی جو اس فتنے نے پھیلا دی تھی۔

حضرت مسطحؓ کے سال وفات کے بارے میں دو روایتیں ہیں۔ ایک روایت یہ ہے کہ انہوں نے حضرت عثمان ذوالنورینؓ کے عہد خلافت میں ۳۲ھ ہجری میں وفات پائی۔

دوسری روایت یہ ہے کہ سیدنا حضرت عثمانؓ کی شہادت کے بعد حضرت علیؓ اور حضرت معاویہؓ کے درمیان اختلافات کا آغاز ہوا اور حضرت مسطحؓ نے حضرت علیؓ کا ساتھ دیا، جنگ صفین میں ان کی طرف سے لڑے اور اسی سال ۳۵ھ ہجری میں وفات پائی۔

وفات کے وقت ان کی عمر باختلاف روایت ۶۵ یا ۶۸ برس کی تھی۔

رضی اللہ تعالیٰ عنہ

حضرت مسعود بن اوس انصاری

(۱)

خزرج کے خاندان مالک بن نجار سے تھے۔ سلسلہ نسب ابن اسحاق، ابن مندہ، اور ابو معشر نے اس طرح بیان کیا ہے: — مسعود بن اوس بن اصرم بن زید بن ثعلبہ بن غنم بن مالک بن نجار — حافظ ابن عبد البر ابن کلبی اور واقدی نے اس طرح لکھا ہے: مسعود بن اوس بن زید بن اصرم بن ثعلبہ بن غنم بن مالک بن نجار ان کی کنیت ابو محمد تھی۔

غزوہ بدر سے پہلے شرف ایمان سے بہرہ ور ہوئے۔

(۲)

ہجرت نبوی کے بعد غزوات کا آغاز ہوا تو حضرت مسعود بن اوس نے بدر سے لے کر تبوک تک تمام غزوات میں سول اکرم صلی اللہ علیہ وسلم کی ہمراہی کا شرف حاصل کیا۔ سیدنا حضرت عمر فاروق کے عہد خلافت میں حضرت عمر بن العاص نے مصر پر فوج کشی کی تو حضرت مسعود بھی اسلامی لشکر میں شامل ہو گئے اور مختلف معرکوں میں ادا شجاعت دی۔ ابن اثیر کا بیان ہے کہ انہوں نے خلافت فاروقی ہی میں وفات پائی مگر ابن کلبی کی رائے ہے کہ وہ خلافت مرتضوی تک جیسا کہ انہوں نے جنگ صفین میں حضرت علی رضی اللہ تعالیٰ عنہ کی طرف سے حصہ لیا۔ واللہ اعلم بالصواب۔

حضرت مسعود بن اوس نماز وتر کے وجوب کے قائل تھے اس کے برعکس حضرت عبادہ بن صامت وتروں کو واجب نہیں سمجھتے تھے چنانچہ ایک دفعہ جب کسی نے ان کو بتایا کہ مسعود بن اوس وتروں کو واجب کہتے ہیں تو انہوں نے کہا کہ ابو محمد نے غلط کہا ہے۔ اس اختلافی مسئلے میں حضرت مسعود بن اوس کے مذہب (مسک) کو قبول عام کا درجہ حاصل ہوا چنانچہ احناف کے نزدیک وتر کی نماز واجب ہے۔

حضرت مسعود بن سعد انصاری

(۱)

خرزج کی شاخ بنی زریق کے چشم و چراغ تھے۔ سلسلہ نسب یہ ہے:

مسعود بن سعد بن قیس بن خالد بن عامر بن زریق

غزوہ بدر سے پہلے مشرف بہ اسلام ہوئے اور پھر بدر الکبریٰ کے میدان میں راہِ حق میں سرفروشی کا حق ادا کیا۔ اس طرح وہ اہل بدر کی منفقہ جماعت میں شامل ہو گئے۔ بدر کے بعد غزوہ احد میں شریک ہوئے۔ جمہور ارباب سیر کے بیان کے مطابق انہوں نے غزوہ خیبر (محرم ۶۲۷ھ) میں شہادت پائی۔

قیاس یہ ہے کہ اس سے پہلے بیعت (ذیقعدہ ۶۲۷ھ) کا شرف بھی حاصل

کیا ہوگا۔

ان کے ہم نام ایک اور صحابی نے بھی غزوہ خیبر میں شہادت پائی مگر ان کا تعلق قبیلہ ادس کی شاخ بنی حارثہ سے تھا ان کا نسب نامہ یہ ہے:

مسعود بن سعد بن عامر بن عدی بن حشم بن مجدعہ بن حارثہ

بن حارثہ بن خرزج بن عمرو بن مالک بن ادس۔

بعض نے ان کے والد کا نام سعد کے بجائے عبد سعد اور بعض نے عبد مسعود بھی لکھا ہے، مگر جمہور سعد ہی بتاتے ہیں۔ یہ بھی غزوہ بدر میں شریک تھے اور غزوہ خیبر میں شہید ہوئے۔

رضی اللہ تعالیٰ عنہما



حضرت مسیب بن حزن مخزومی

(۱)

قریش کے خاندان "بنو مخزوم" سے تھے۔ نسب نامہ یہ ہے:

مسیب بن حزن بن ابی وہب بن عمرو بن عامر بن عمران بن مخزوم
بن یقظہ بن مرہ بن کعب بن لوئی بن غالب قرشی مخزومی۔

ان کے والد حزن بن ابی وہب کو بھی شرف صحابیت حاصل تھا۔ وہ قریش کے اشراف میں شمار ہوتے تھے۔ ایک روایت کے مطابق قریش نے کعبہ کی ازسرنو تعمیر کی تو حضرت حزن بن ابی وہب نے حجرِ اسود کو کعبہ سے اٹھایا تھا، مگر ابن اثیر کا بیان ہے کہ یہ کام حضرت حزن بن ابی وہب نے کیا تھا۔ ایک روایت میں ہے کہ حضرت حزن بن ابی وہب نے ہجرتِ نبوی سے پہلے اسلام قبول کیا اور پھر اذنِ ہجرت ہونے پر مکہ سے مدینہ چلے گئے مگر جمہور اہل سیر کی رائے یہ ہے کہ حضرت حزن بن ابی وہب فتح مکہ کے موقع پر مشرف بہ اسلام ہوئے۔ رسولِ اکرم صلی اللہ علیہ وسلم ایسے ناموں کو جن سے برائی کا کوئی پہلو نہ نکلتا ہونا پسند فرماتے تھے۔ چونکہ حزن کے معنی غم کے ہیں اس لیے آپ نے حضرت حزن کو مشورہ دیا کہ تم اپنا نام حزن کے بجائے سہل رکھ لو لیکن انہوں نے یہ کہہ کر اس میں عُذر کیا کہ یہ نام میرے والدین کا رکھا ہوا ہے اور اس نام سے مشہور بھی ہو چکا ہوں۔ حضور نے ان کا یہ عُذر قبول فرمایا اور ان کا نام حزن ہی رہنے دیا لیکن اس نام کی نحوست کا یہ اثر تھا کہ حضرت حزن کے پوتے حضرت سعید بن مسیب کا بیان ہے کہ ہمارے گھر میں ہمیشہ غمگینی چھائی رہی۔ (طبقات ابن سعد) بعض ارباب سیر نے یہ خیال ظاہر کیا ہے کہ حزن کے معنی سخت زمین کے ہیں جس سے درشتی اور ناہمواری ٹپکتی ہے جبکہ سہل نرم زمین کو کہتے ہیں جس میں

رفیق اور نرمی کی طرف اشارہ ہے۔ قبولِ اسلام کے وقت حضرت حُزنؓ نے جہاں یہ کہا کہ میں اپنے والدین کے رکھے ہوئے نام کو نہیں بدلنا چاہتا وہاں اس کی وجہ یہ بھی بیان کی کہ نرم کو ہر ایک وبالیتا ہے اور بے آبرو کر ڈالتا ہے۔ چنانچہ سُننِ ابنِ داؤد میں حضرت سعید بن مسیبؓ کا یہ قول نقل کیا گیا ہے کہ شاید اسی وجہ سے ہمارے خاندان میں خشونت اور سختی پائی جاتی ہے۔

حضرت حُزنؓ نے حضرت ابوبکر صدیقؓ کے عہدِ خلافت میں جنگِ یمامہ میں مرانہ وا لڑتے ہوئے شہادت پائی۔ ایک اور روایت کے مطابق وہ جنگِ بُزاخہ میں شہید ہوئے۔

(۲)

حضرت مسیبؓ بن حُزنؓ کے زمانہ قبولِ اسلام کے بارے میں بھی اربابِ سیر میں اختلاف ہے۔ بعض نے لکھا ہے کہ انہوں نے اپنے والد کے ساتھ ہجرتِ نبویؐ سے پہلے اسلام قبول کیا اور پھر مکے سے مدینے کو ہجرت کی۔

ابن اثیرؒ کا بیان ہے کہ وہ ان لوگوں سے ہیں جنہوں نے رسول اللہ صلی اللہ علیہ وسلم سے بیعتِ رضوان کی تھی۔ اس روایت کے مطابق حضرت مسیبؓ مہاجرین میں بھی شامل ہیں اور اصحابِ الشجرہ میں بھی جن کو اللہ تعالیٰ نے کھلے لفظوں میں اپنے راضی ہونے کی بشارت دی۔ بعض کے نزدیک وہ فتحِ مکہ کے بعد اپنے والد حضرت حُزنؓ اور اپنے بھائی حضرت حکیم بن حُزنؓ کے ساتھ مشرف بہ اسلام ہوئے۔

(طبقات ابن سعد۔ بدل القوۃ، تابعین)

(۳)

حضرت مسیبؓ نے رسول اکرم صلی اللہ علیہ وسلم کی صحبت کے علاوہ حضرت ابی بن کعب انصاری اور حضرت ابوسفیانؓ سے بھی استفادہ کیا۔ ان سے سات احادیث مروی ہیں۔ جن میں سے دو متفق علیہ اور ایک میں امام بخاری منفرد ہیں۔


حضرت مسیبؓ تجارت کے ذریعے اپنی روزی کماتے تھے۔ ان کے صاحبزادے حضرت سعیدؓ کے قول کے مطابق وہ جنگِ یرموک میں بھی شریک ہوئے۔ قیاس یہ ہے کہ

انہوں نے صدیق اکبرؓ کے عہدِ خلافت میں سرمدین کے خلافت بعض معرکوں میں بھی حصہ لیا اور اس کے بعد عہدِ صدیقی اور عہدِ فاروقی میں شام میں رومیوں کے خلافت بھی جہاں کیا۔ ان کے سالِ وفات کے بارے میں کتبِ سیرِ خاموش ہیں۔ غالباً انہوں نے حضرت عمرؓ یا حضرت عثمانؓ کے عہدِ خلافت میں وفات پائی۔ ان کے فرزند حضرت سعیدؓ کا شمار ائمہ تابعین میں ہوتا ہے۔

(۴)

حضرت مسیب بن حزنؓ سے روایت ہے کہ جب (جناب) ابوطالب کی وفات کا وقت قریب آیا تو رسول اللہ صلی اللہ علیہ وسلم ان کے پاس گئے۔ ابو جہل اور عبد اللہ بن ابی امیہ بھی ان کے پاس بیٹھے تھے۔ رسول اللہ صلی اللہ علیہ وسلم نے (جناب) ابوطالب سے فرمایا، چچا جان آپ کلمہ توحید پڑھ لیں تو مجھے آپ کے بارے میں خدا سے طلبِ مغفرت کے لیے دلیل ہاتھ آجائے گی۔ ابو جہل کہنے لگا، ابوطالب! کیا تم اپنے والد کے دین سے پھرنا چاہتے ہو؟ وہ (اور عبد اللہ) اس وقت تک بولتے رہے جب تک کہ ابوطالب نے آخر کار کہہ نہ دیا کہ میں عبدالمطلب کے دین پر ہوں۔ رسول اللہ صلی اللہ علیہ وسلم نے فرمایا، میں اس وقت تک آپ کے لیے دعائے مغفرت کرتا رہوں گا جب تک کہ مجھے منع نہ کر دیا جائے۔

(اسد الغابہ فی معرفۃ الصحابہ)



حضرت مُطِيعُ بْنُ أَسْوَدِ عَدَوِي

(۱)

فتح مکہ (رمضان المبارک ۱۰ھ ہجری) کے چند دن بعد کا ذکر ہے کہ ایک دن رحمت عالم صَلَّى اللهُ عَلَيْهِ وَسَلَّمَ مسجد میں منبر پر تشریف فرما تھے اور لوگوں کو حکم دے رہے تھے کہ بیٹھ جاؤ۔ اسی اثنا میں عاص نام کے ایک صاحب مسجد میں داخل ہوئے۔ انہوں نے حضور صَلَّى اللهُ عَلَيْهِ وَسَلَّمَ کا ارشاد سنا تو اسی وقت سب سے آخر میں بیٹھ گئے حضور منبر سے اترے تو عاص آپ کی خدمت میں حاضر ہوئے۔ آپ نے فرمایا، میں نے تم کو نماز میں نہیں دیکھا۔

انہوں نے عرض کیا، یا رسول اللہ! میرے ماں باپ آپ پر قربان ہوں، میں جس وقت مسجد میں داخل ہوا تھا تو میں نے سنا کہ آپ لوگوں کو بیٹھنے کا حکم دے رہے ہیں۔ چنانچہ میں سب سے پیچھے بیٹھ گیا جہاں آپ کی آواز پہنچ جاتی تھی۔ یہ سن کر سرورِ عالم صَلَّى اللهُ عَلَيْهِ وَسَلَّمَ نے فرمایا، تم عاص نہیں بلکہ مطیع ہو۔ چنانچہ اسی دن سے وہ لوگوں میں مطیع کے نام سے مشہور ہو گئے اور لوگ ان کا اصل نام بھول گئے۔

یہ صاحبِ رسول جن کا نام رحمتِ عالم صَلَّى اللهُ عَلَيْهِ وَسَلَّمَ نے عاص (نافرمان) سے بدل کر مطیع (فرمانبردار) رکھا، اسود بن حارثہ کے فرزند تھے اور قریش کی شاخ بنو عدی سے تعلق رکھتے تھے۔

نسب نامہ یہ ہے: —————

مطیع بن اسود بن حارثہ بن نضلہ بن عوف بن عبید (یا عبیدہ) بن عویج بن عدی بن کعب قرشی۔

والدہ کا نام عجماء بنت عامر (بن فضل بن کلیب بن حبشیہ بن سلول) خزانہ
 تھا۔ ایک روایت میں حضرت مطیعؑ کا اصل نام عاصی بھی بیان کیا گیا ہے۔
 مُسَدِّاحِمْ بن خنبل میں ہے کہ حضرت مطیعؑ بن اسود فتح مکہ کے موقع پر مشرف
 بہ اسلام ہوئے۔ اس وقت ان کا نام عاص تھا۔ رسول اکرم صلی اللہ علیہ وسلم نے
 اسے بدل کر مطیع کر دیا۔

(۲)

علامہ ابن اثیرؒ کا بیان ہے کہ حضرت مطیعؑ بن اسود ابتداء میں مؤلفۃ القلوب
 میں سے تھے بعد میں انہوں نے اسلام کی اچھی خدمت کی۔
 حضرت مطیعؑ کو سرورِ عالم صلی اللہ علیہ وسلم سے بڑی عقیدت اور محبت
 تھی۔ ایک دفعہ انہوں نے خواب میں دیکھا کہ کسی شخص نے سوکھی ہوئی کھجور کی ایک
 گٹھلی ان کے سامنے پیش کی ہے۔ بیدار ہونے کے بعد وہ حضور صلی اللہ علیہ وسلم
 کی خدمتِ اقدس میں حاضر ہوئے اور اپنا خواب بیان کیا۔ آپ نے ان سے پوچھا،
 کیا تیری بیویوں میں سے کوئی امید سے ہے؟ انہوں نے عرض کیا، جی ہاں میری
 ایک بیوی امید سے ہے۔ آپ نے فرمایا، اللہ تجھے فرزند عطا کرے گا۔ چنانچہ
 مقررہ وقت پر ان کے ہاں بیٹا پیدا ہوا، وہ اسے اٹھا کر حضورؐ کی خدمت میں
 لے گئے۔ آپ نے ایک کھجور چبا کر اپنے لعابِ دہن کے ساتھ نو مولود کے منہ میں
 ڈالی اور اس کے لیے برکت کی دعا فرمائی۔ پھر آپ نے بچے کا نام عبداللہ رکھا۔ یہ
 عبداللہ تاریخ میں بڑی شہرت کے مالک ہوئے۔ اہل سیر نے یہ تصریح نہیں کی
 کہ حضرت مطیعؑ کو کن غزوات میں آنحضرت صلی اللہ علیہ وسلم کی ہمراہی کا شرف
 حاصل ہوا۔

امیر المؤمنین سیدنا حضرت عمر فاروقؓ حضرت مطیعؑ بن اسود کو بہت
 مانتے تھے اور ان سے مجرموں پر حد جاری کرنے کا کام لیا کرتے تھے۔ ایک دفعہ
 ایک شرابی ان کے پاس لایا گیا۔ انہوں نے فرمایا، میں تجھے ایسے شخص کے پاس

بھیجتا ہوں جو تیرے بارے میں کوئی نرمی نہ برتے گا۔ چنانچہ انہوں نے اسے حضرت مطیع بن اسود کے پاس بھیج دیا اور ساتھ ہی ان کو کہلا بھیجا کہ اگلی صبح اس پر شہرِ خمر کی حد نافذ کر دینا۔ چنانچہ اگلی صبح جب حضرت مطیعؓ اس کو کوڑے مار رہے تھے، خود حضرت عمرؓ وہاں تشریف لائے اور دیکھا کہ مطیعؓ سخت کوڑے مار رہے ہیں اس پر انہوں نے حضرت مطیعؓ سے فرمایا، تم نے تو اس شخص کو مار ہی ڈالا، پھر پوچھا، کتنے کوڑے مار چکے ہو۔ انہوں نے کہا، ساٹھ۔ اس پر امیر المؤمنین نے فرمایا، باقی بیس اس شدتِ ضرب کے بدلے میں چھوڑ دو۔ (سنن البیہقی ۸/۳۱۷)

(۳)

حضرت مطیع بن اسود نے حضرت عثمان ذوالنورینؓ کے عہدِ خلافت میں وفات پائی۔ مقامِ وفات ایک وایت میں مکہ بیان کیا گیا ہے اور ایک میں مدینہ۔ انہوں نے اپنے پیچھے کئی اولادیں چھوڑیں۔ ان میں دو بیٹے، عبداللہ اور سلیمان بہت مشہور ہیں۔ سلیمان جنگِ جمل میں حضرت عائشہ صدیقہؓ کی طرف سے شہید ہوئے۔ عبداللہؓ کا شمار صحابہؓ صحابہ میں ہوتا ہے وہ مدینہ کے شرفاء اور صاحبِ حیثیت لوگوں میں سے تھے۔ واقعہ حرہ میں نیریدی لشکر کے مقابلے میں انصار کی قیادت حضرت عبداللہ بن حنظلہؓ نے کی اور قریش کی حضرت عبداللہ بن مطیعؓ نے۔ عبداللہ بن حنظلہؓ اپنے آٹھ بیٹوں سمیت شہید ہو گئے۔ حضرت عبداللہ بن مطیعؓ کے سات بیٹے لڑائی میں کام آئے مگر وہ خود بچ کر نکل گئے اور مکہ میں حضرت عبداللہ بن زبیرؓ کے پاس پہنچ گئے۔ کچھ عرصہ ان کی طرف سے کوفہ کے امیر بھی رہے۔ اس کے بھائی میں خلیفہ عبدالملک بن مروان کے حکم پر حجاج بن یوسف نے مکہ پر لشکر کشی کی تو حضرت عبداللہ بن مطیعؓ حضرت عبداللہ بن زبیرؓ کے ساتھ حملہ آور فوج سے لڑتے ہوئے شہید ہوئے۔ ابن اثیر کا بیان ہے کہ وہ قریش کے بڑے مضبوط اور بہادر آدمیوں میں سے تھے۔

رضی اللہ تعالیٰ عنہم

حضرت منظر بن رافع انصاری

(۱)

اوس کے خاندان ”بنی حارثہ“ کے چشم و چراغ تھے۔ نسب نامہ یہ ہے:
منظر بن رافع بن عدی بن زید بن حشم بن حارث بن خزرج بن عمرو
بن مالک بن اوس، حارثی اوسی۔

مشہور عقبی بدری صحابی حضرت منظر بن رافع ان کے حقیقی بھائی تھے (ان کے حالات
اسی کتاب میں دوسری جگہ بیان کیے گئے ہیں)۔

ایک روایت سے معلوم ہوتا ہے کہ وہ ہجرت نبوی سے پہلے شرفِ ایمان سے
بہرہ ور ہو چکے تھے مگر کسی وجہ سے غزوہ بدر میں شریک نہ ہو سکے۔

(۲)

ابن اثیر کا بیان ہے کہ حضرت منظر بن رافع سب سے پہلے غزوہ اُحد میں شریک ہوئے
اس کے بعد عہد رسالت کے دوسرے تمام غزوات میں بھی سرورِ عالم صلی اللہ علیہ وسلم کے
ہمراہ رہے جنور صلی اللہ علیہ وسلم نے انہیں خیبر میں کچھ زمین مرحمت فرمائی۔ ایک روایت
سے معلوم ہوتا ہے کہ حضرت عمر فاروقؓ کے عہدِ خلافت میں وہ شام گئے تھے۔ غالباً شام
کا یہ سفر جہاد کے سلسلے میں تھا۔ شام سے واپس آتے وقت وہ تندرست و توانا مزدوروں
کا ایک گروہ اپنے ساتھ لائے اور انہیں خیبر میں اپنی زمینوں پر کام کرنے کے لیے لگا دیا۔ یہود
خیبر نے ان مزدوروں کو حضرت منظرؓ کے خلاف خوب بھڑکایا چنانچہ تین دن کے بعد وہ
شہر سے باہر نکلے، تو ان مزدوروں نے حملہ کر کے ان کو شہید کر دیا۔ یہودیوں نے ان قاتلوں
کو زادِ راہ دیا اور انہیں واپس بھیج دیا۔

امیر المؤمنین حضرت عمر فاروق رضی اللہ تعالیٰ عنہ، کو اس واقعہ کا علم ہوا تو انہیں
بہت دکھ ہوا اور انہوں نے یہودیوں کو خیبر سے جلا وطن کر دیا۔

رضی اللہ تعالیٰ عنہ

حضرت معاذ بن ماعص انصاری

(۱)

خزرج کی شاخ بنی زریق سے تھے۔ سلسلہ نسب یہ ہے :
 معاذ بن ماعص بن میسرہ بن خلدہ بن عامر بن زریق الانصاری الزرقی۔
 بعض نے ان کے والد کا نام ماعص اور معاض لکھا ہے اور دادا کا نام قیس۔
 مگر جمہور اہل سیر نے وہی شجرہ نسب بیان کیا ہے جو ہم نے یہاں درج
 کیا ہے۔

حضرت معاذ بن ماعص غزوہ بدر سے پہلے شرف ایمان سے
 بہرہ ور ہوئے اور پھر میدان بدر میں سرفروشی کا حق ادا کرنے کی سعادت حاصل کی۔
 قاضی محمد سلیمان سلمان منصور پوری نے اپنی کتاب ”اصحاب بدر“ میں
 لکھا ہے کہ :

” یہ (معاذ رضی اللہ عنہ) شہسوار تھے۔ نبی صلی اللہ علیہ وسلم نے ان کو بدر میں
 میں ابو عیاش زرقی کا گھوڑا دیا تھا جبکہ ابو عیاش رضی اللہ عنہ گھوڑے
 سے گر پڑے تھے۔“

غزوہ بدر کے بعد حضرت معاذ نے غزوہ اُحد میں دادِ شجاعت دی۔
 صفر ۳ ہجری میں نجد کے ایک شخص ابو براء مالک بن عامر کی دست
 پر رسول اکرم صلی اللہ علیہ وسلم نے چالیس یا شتر صحابہ پر مشتمل مبلغین کی ایک جماعت بنی عامر
 کی طرف بھیجی۔ حضرت معاذ بن ماعص بھی اس جماعت میں شامل تھے۔ نبی عامر
 نے غداروں کی اور قبائل رعل، ذکوان وغیرہ کو ساتھ لے کر بصرہ (بصرہ) (ایک چشمہ)
 کے قریب اس جماعت پر حملہ کر دیا اور حضرت عمرو بن امیہ ضمیری کے سوا

تمام مسلمانوں کو شہید کر ڈالا۔ یہ واقدی کا بیان ہے اور اکثر اہل علم نے اسے قبول کر لیا ہے مگر لقبول ابن اثیر بعض دوسرے مؤرخین نے بیان کیا ہے کہ حضرت معاذ بن ماعص غزوہ بدر میں زخمی ہوئے اور کچھ عرصہ کے بعد اسی زخم کی وجہ سے فوت ہو گئے۔ (واللہ تعالیٰ اعلم)

(۲)
 ارباب سیر نے حضرت معاذ کے ایک بھائی عائد بن ماعص کا ذکر کیا ہے جو اپنے بھائی کے ساتھ غزوہ بدر میں شریک تھے۔ حضور نے ان کے اور حضرت سویب بن سعد بن حرمہ عبد ریی کے درمیان مواخاۃ قائم کرادی تھی۔ وہ باختلاف روایت غزوہ بدر معونہ یا غزوہ موتہ میں شہید ہوئے۔
 (اسد الغابہ)

ایک روایت میں حضرت معاذ کے ایک اور بھائی عباد کا ذکر آیا ہے اور بتایا گیا ہے کہ وہ غزوہ موتہ میں شہید ہوئے۔ (المشاہد)
 رضی اللہ تعالیٰ عنہم



حضرت معاویہ بن حکم سلمیٰ

(۱)

ارباب سیر نے ان کا نسب نامہ بیان نہیں کیا مگر اس بات پر سب کا اتفاق ہے کہ ان کا تعلق بنو سلیم سے تھا۔ یہ قبیلہ نجد کے مغربی جانب مکہ کے مشرقی علاقے میں آباد تھا۔ حضرت معاویہؓ وہیں بدویانہ زندگی بسر کرتے تھے۔ وہ ہجرت نبوی کے بعد کسی وقت اپنے وطن کو خیر باد کہہ کر مدینہ منورہ آئے اور بارگاہ رسالت میں حاضر ہو کر قبول اسلام کا شرف حاصل کیا۔ پھر ہادیؑ برحق صلی اللہ علیہ وسلم سے دین کی ضروری تعلیم حاصل کی اور مدینہ منورہ ہی میں مستقل سکونت اختیار کر لی۔ ان کے حالات زندگی کے بارے میں کتب سیر خاموش ہیں البتہ حدیث کی کتابوں میں ان سے مروی تیرہ احادیث ملتی ہیں۔ ان احادیث سے حضرت معاویہ بن حکم کی زندگی کے بعض گوشوں پر روشنی پڑتی ہے۔

(۲)

صحیح مسلم میں حضرت معاویہ بن حکم سے روایت ہے کہ:

” میں (ایک دن) رسول اللہ صلی اللہ علیہ وسلم کے ساتھ نماز پڑھ رہا تھا کہ اتنے میں ایک آدمی کو چھینک آئی۔ میں نے (باواز بلند) کہا یوحناک اللہ علیہ (یہ سن کر) لوگوں نے میری طرف گھورا (اس لیے کہ تو نماز کے اندر چھینک کا جواب دیتا ہے) میں نے اپنے دل میں کہا،

اے تعلیمات نبوی میں ایک حکم یہ ہے کہ جب کوئی چھینکے تو الحمد للہ کہے اور جب کوئی چھینک کر الحمد للہ کہے تو سننے والے اس کے جواب میں یوحناک اللہ کہیں۔ (باقی حاشیہ اگلے صفحہ پر)

تم کو تمہاری ماں گم کرے تم کیوں غضب آلود نگاہوں سے میری طرف دیکھتے ہو۔ پس لوگوں نے اپنی راؤں پر ہاتھ مارنے شروع کر دیئے (تاکہ میں خاموش رہوں) مجھے غصہ تو آیا لیکن میں چپ ہو گیا۔ جب رسول اللہ ﷺ میرے ماں باپ آپ پر قربان ہوں میں نے آپ سے بڑھ کر شفیق نہ دیکھا، میرے ماں باپ آپ پر قربان ہوں اور نہ آپ کے بعد۔ خدا کی قسم آپ نے نہ تو مجھے ڈانٹا نہ مارا اور نہ برا بھلا کہا۔ صرف اتنا فرمایا، یہ نماز ہے اس میں بات چیت جائز نہیں ہے۔ نماز تو نام ہے اللہ کی پاکی بیان کرنے کا، اس کی بڑائی بیان کرنے کا اور قرآن پڑھنے کا یا مانند اس کے کچھ اور فرمایا۔

میں نے عرض کیا، یا رسول اللہ! میرا زمانہ جاہلیت قریب کا ہے (یعنی میں تازہ تازہ مسلمان ہوا ہوں) بے شک اللہ تعالیٰ نے ہم کو دین اسلام کی نعمت عطا کی ہے مگر ہم میں سے بعض لوگ ابھی تک کافروں کے پاس آتے جاتے ہیں۔ آپ نے فرمایا، ان کے پاس نہ جایا کرو۔ میں نے عرض کیا، بعض لوگ (بعض باتوں سے) شگون لیتے ہیں۔ آپ نے فرمایا۔ یہ دل کے ادھام ہیں نفع اور ضرر میں ان کا کوئی اثر نہیں ہے پس یہ وہم ان کے کسی کام میں رکاوٹ نہیں بننا چاہیے۔ پھر میں نے عرض کیا، ہم میں سے بعض لوگ خط کھینچتے ہیں (یعنی رمل وغیرہ) آپ نے فرمایا، ایک نبی تھے جو خط کھینچتے تھے، پس جس شخص کا خط اس پیغمبر کے خط کے موافق ہوا وہ اس (علم) سے فائدہ

(بقیہ حاشیہ صفحہ گزشتہ)

حضرت رسول اللہ ﷺ کا یہ فرمان حضرت معاذ بن حکم نے بھی سن رکھا تھا لیکن ان کو یہ معلوم نہیں تھا کہ نماز پڑھتے ہوئے یہ حکم ساقط ہو جاتا ہے۔

حاصل کر لیتا ہے۔ (یعنی جس کو یہ علم آتا ہو اور وہ اس سے صحیح طور پر کام لے تو اس میں کوئی مُضائقہ نہیں۔)

(۳)

سنن ابی داؤد میں اس روایت میں یہ اضافہ ہے:

” پھر میں نے عرض کیا، یا رسول اللہ! میری ایک لونڈی ہے جو اُحد اور جوانہ کی طرف بکریاں چرایا کرتی تھی۔ ایک دن وہ پہاڑ پر چڑھ گئی (اور بکریوں کی طرف سے غافل ہو گئی)۔ اسی اثناء میں ایک بکری بھڑیلے گیا۔ میں انسان ہوں مجھے غصہ آگیا میں نے لونڈی کو زد و کوب کیا۔

رسول اللہ صَلَّى اللهُ عَلَيْهِ وَسَلَّمَ نے میرے اس فعل پر ناپسندیدگی کا اظہار فرمایا۔ اس پر میں نے عرض کیا، میں اپنی غلطی کے کفارہ میں اس لونڈی کو آزاد کرتا ہوں۔ آپ نے فرمایا، اس کو میرے پاس لاؤ۔ میں نے تعمیل ارشاد کی۔ آپ نے اس سے پوچھا، اللہ کہاں ہے؟ اس نے آسمان کی طرف اشارہ کیا (یا کہا کہ آسمان پر) پھر آپ نے پوچھا، میں کون ہوں؟ اس نے کہا، آپ اللہ کے رسول ہیں۔ حضورؐ نے فرمایا، اس کو آزاد کر دو، یہ مؤمنہ ہے۔“

(۴)

علامہ ابن اثیر نے ”أسد الغابہ“ میں حضرت معاویہ بن حکم کے ایک بھائی کا بھی ذکر کیا ہے جن کا نام علی بن حکم تھا اور وہ شرف صحابیت سے بہرہ ور تھے۔ حضرت معاویہ بن حکم سے روایت ہے کہ میرے بھائی علی بن حکم کا پیر لوٹ گیا وہ اپنے گھوڑے پر سوار تھے پس وہ رسول اللہ صَلَّى اللهُ عَلَيْهِ وَسَلَّمَ کی خدمت میں حاضر ہوئے اور (اپنی پاشنگی کا ذکر کیا) آپ نے ان کے پیر پر ہاتھ پھیرا اور وہ اچھا ہو گیا۔

حضرت معاویہ بن حکم کے رواقہ حدیث میں ان کے فرزند کثیر اور مشہور تابعی حضرت عطاء بن یسار شامل ہیں۔

رضی اللہ تعالیٰ عنہ

حضرت معاویہ بن حیدرہ قشیری

(۱)

ان کا تعلق بنو قشیر سے تھا۔ نسب نامہ یہ ہے: —
معاویہ بن حیدرہ بن معاویہ بن قشیر بن کعب بن ربیعہ بن عامر بن
صعصعۃ القشیری۔

ان کے قبولِ اسلام کے زمانہ کی صحیح تعیین نہیں کی جاسکتی البتہ بعض اہل سیر
نے یہ خیال ظاہر کیا ہے کہ وہ مکی دورِ دعوت میں (ہجرتِ نبوی سے پہلے) مشرفِ اسلام
ہوئے۔ حضرت معاویہ بن حیدرہ نے خود اپنے قبولِ اسلام کا واقعہ اس طرح
بیان کیا ہے: —

” میں رسول اللہ صلی اللہ علیہ وسلم کی خدمت میں حاضر ہوا اور عرض کیا،
یا رسول اللہ خدا کی قسم میں آپ کی خدمت میں حاضر ہونے سے پہلے
ان انگلیوں کی گنتی سے زیادہ مرتبہ یہ قسم کھا چکا تھا کہ نہ تو میں آپ کے
پاس آ کر پھٹکوں گا اور نہ آپ کا دین اختیار کروں گا اور میں آپ کی خدمت
میں ایک ایسا شخص آیا ہوں جو قطعاً بے علم اور یکسر نا سمجھ ہے بس وہی
جانتا ہے جو اللہ اور اللہ کا رسول اس کو بتا دے۔ میں اللہ کا واسطہ دے
کر آپ سے پوچھتا ہوں کہ ہمارے پروردگار نے کیا کیا احکام دے کر آپ کو
ہمارے پاس بھیجا ہے۔

آپ نے فرمایا: — اللہ نے مجھے دینِ اسلام دے کر بھیجا ہے۔

میں نے پوچھا، دینِ اسلام کیا ہے؟

آپ نے فرمایا: — ”اسلام یہ ہے کہ تو یہ اقرار کرے کہ میں اپنے آپ

کو اللہ کے سپرد کر چکا اور کفر و شرک سب کچھ چھوڑ چکا۔ (اس کے علاوہ) تو نماز پڑھے، زکوٰۃ دے۔ (اچھی طرح سمجھ لو) کہ ہر مسلمان دوسرے مسلمان کے لیے قابلِ احترام ہے۔ مسلمان آپس میں دو بھائی بھائی ہیں ایک کو دوسرے کا مددگار رہنا چاہیے جو مشرک اسلام لانے کے بعد پھر مشرک کرے اس کا کوئی عمل قبول نہیں ہو سکتا جب تک کہ وہ اس کو چھوڑ کر پھر مسلمانوں کی جماعت میں شامل نہ ہو جائے۔ یہ کیا بات ہوئی کہ میں تمہاری کمر پکڑ پکڑ کر تمہیں وزخ کی آگ سے بچا رہا ہوں (اور تم ایک نہیں مانتے) سن لو میرا سپردگار (قیامت کے دن) مجھے بلائے گا اور مجھ سے یقیناً یہ سوال کرے گا کہ تم نے میرے بندوں کو تبلیغ کر دی۔

میں عرض کروں گا، پروردگار کر دی۔

پھر تم کو بھی (قیامت کے دن)

بلا یا جائے گا اور تمہارے منہ پر کپڑا لگا دیا جائے گا۔ پھر سب سے پہلے تمہاری طرف سے جسم کا جو حصہ بولے گا وہ تمہاری ران اور تمہارے ہاتھ ہوں گے۔

میں نے کہا، یا رسول اللہ! بس ہمارا دین یہ ہے؟

آپ نے فرمایا، ہاں یہ تو تمہارا دین ہے پھر بھلائی جہاں بھی کرو گے کافی ہوگی۔

(مسند احمد، مستدرک حاکم)

حضرت معاذ بن حیدہ نے حضرت عمر فاروقؓ کے عہدِ خلافت میں بصرہ میں مستقل سکونت اختیار کر لی تھی اس لیے ان کا شمار بصری صحابہ میں ہوتا ہے۔ ابن اثیر کا بیان ہے کہ وہ خراسان کے معرکوں میں شریک ہوئے اور وہیں (میدانِ جہاد میں) فوت ہوئے (غالباً ان کی وفات حضرت عثمان ذوالنورینؓ کے عہدِ خلافت میں ہوئی۔

(۲)

حضرت معاذ بن حیدہ سے چند احادیث بھی مروی ہیں ان میں سے

کچھ یہ ہیں: —

۱) رسول اللہ صلی اللہ علیہ وسلم نے فرمایا کہ غصہ ایمان کو ایسا خراب کر دیتا ہے

جیسے کہ ایلو ا شہد کو خراب کر دیتا ہے۔ (شعب الایمان للبیہقی)

۲) رسول اللہ صلی اللہ علیہ وسلم نے فرمایا ہے کہ جو شخص لوگوں کو ہنسانے کے

لیے اپنے بیان میں جھوٹ بولے، اس پر افسوس، اس پر افسوس۔

(منذ احمد، جامع ترمذی، سنن ابی داؤد، دارمی)

۳) رسول اللہ صلی اللہ علیہ وسلم نے ارشاد فرمایا:۔ پڑوسی کے حقوق تم پر یہ ہیں

کہ اگر وہ بیمار ہو جائے تو اس کی عیادت اور خبر گیری کرو، اگر وہ فوت ہو جائے تو

اس کے جنازے کے ساتھ جاؤ، اگر وہ قرض مانگے تو اس کو قرض دو۔ اگر وہ کوئی

برا کام کر بیٹھے تو پردہ پوشی کرو، اگر اسے کوئی نعمت ملے تو اس کو مبارکباد دو۔

اور اگر اسے کوئی مصیبت پہنچے تو تعزیت کرو اور اپنی عمارت اس کی عمارت

سے اس طرح بلند نہ کرو کہ اس کے گھر میں ہوا کی آمد و رفت میں کاوٹ پیدا

ہو، تمہاری ہانڈی کی مہک اس کے لیے اذیت کا باعث نہ ہو الا یہ کہ (گھر

میں کوئی اچھا کھانا پکے ہے تو) اس میں سے تھوڑا سا کچھ اس کے گھر بھی بھیج دو۔

(معجم کبیر طبرانی)

۴) ایک شخص نے رسول اللہ صلی اللہ علیہ وسلم سے دریافت کیا کہ یا رسول اللہ

بیوی کا شوہر پر کیا حق ہے؟ آپ نے فرمایا، جب خود کھائے تو اسے بھی کھائے۔

جب خود کپڑے پہنے تو اسے بھی پہنائے۔ اس کے منہ پر تھپڑ نہ مارے۔ برا

بھلا نہ کہے اور نہ گھر میں اس سے مقاطعہ کرے۔

(أسد الغابہ فی معرفۃ الصحابہ)



حضرت معاویہ بن خدیج سکونی

(۱)

ان کا شمار تاریخ اسلام کی مشہور شخصیات میں ہوتا ہے مگر حالات زندگی کے بارے میں کچھ زیادہ معلومات نہیں ملتیں خاندانی تعلق بزرگندہ کی ایک شاخ بنی سکونی سے تھا۔ نسب نامہ یہ تھا:

معاویہ بن خدیج بن جفثہ بن قنبرہ بن حارثہ بن عبد الشمس بن معاویہ بن جعفر بن اسامہ بن سعد بن اشرس بن شیبہ بن سکون بن اشرس بن ثور (کنذۃ السکونی)۔

کنیت ابو عبد الرحمن یا ابو نعیم تھی۔ ان کے قبول اسلام کا زمانہ متعین طور پر نہیں بتایا جاسکتا البتہ ان کے شرف صحابیت پر سب کا اتفاق ہے۔ وہ ان صحابہ میں سے ہیں جو مصر جا کر آباد ہو گئے تھے۔

(۲)

عہد رسالت میں حضرت معاویہ بن خدیج کی کسی سرگرمی کا پتہ نہیں چلتا۔ ان کا نام نمایاں طور پر حضرت عمر فاروقؓ کے عہد خلافت میں اس وقت سامنے آتا ہے جب حضرت عمرو بن العاص نے مصر پر لشکر کشی کی۔ وہ مصر کی فتوحات میں حضرت عمرو بن العاص کے ساتھ برابر شریک ہے قیاس یہ ہے کہ اس سے پہلے ایران یا شام کے بعض معرکوں میں بھی شریک ہے ہوں گے۔

سن ۳۷ ہجری میں اسکندریہ طویل محاصرے کے بعد فتح ہوا تو حضرت عمرو بن العاص نے حضرت معاویہ بن خدیج کو بلا کر کہا کہ جس قدر تیز جا سکتے ہو، جاؤ اور امیر المؤمنین کو مشرودہ فتح سناؤ۔ اب آگے کا حال شبلی نعمانی رحمہ اللہ کی زبانی سنئے:

” معاویہؓ اذٹنی پر سوار ہوئے اور دو منزلہ سے منزلہ کرتے ہوئے مدینہ پہنچے۔ چونکہ ٹھیک دوپہر کا وقت تھا، اس خیال سے کہ یہ آرام کا وقت ہے، بارگاہِ خلافت میں تو نہ گئے سیدھے مسجدِ نبویؐ کا رخ کیا، اتفاق سے حضرت عمرؓ کی لونڈی اُدھر آنکلی اور ان کو مسافر کی حیثیت میں دیکھ کر پوچھا، کون ہو اور کہاں سے آئے ہو؟

انہوں نے کہا کہ اسکندریہ سے۔ اس نے اسی وقت جا کر خبر کی اور ساتھ ہی واپس آئی کہ چلو تم کو امیر المؤمنین بلاتے ہیں۔ حضرت عمرؓ آنا بھی انتظار نہیں کر سکتے تھے، خود چلنے کو تیار ہوئے اور چادر نہال رہے تھے کہ معاویہؓ پہنچ گئے۔ فتح کا حال سن کر (حضرت عمرؓ) زمین پر گرے اور سجدہ شکر ادا کیا، اٹھ کر مسجد میں آئے۔ اور منادی کو رادی الصَّلَاةَ جَامِعَةَ سُنْتِہِی تَمَامِ مَدِیْنَةِ اُمِّ اَلْاَیْمَا۔ معاویہؓ نے سب کے سامنے فتح کے حالات بیان کیے۔ وہاں سے اٹھ کر حضرت عمرؓ کے ساتھ گھر گئے۔ حضرت عمرؓ نے لونڈی سے پوچھا، کچھ کھانے کو ہے، وہ روغن زیتون اور روٹی لائی۔ مہمان کے آگے (کھانا) رکھا اور کہا کہ آنے کے ساتھ میرے پاس کیوں نہیں چلے آئے؟ انہوں نے کہا میں نے خیال کیا کہ یہ آرام کا وقت ہے شاید آپ سوئے ہوں۔ انہوں نے کہا کہ افسوس! تمہارا میری نسبت یہ خیال ہے۔ میں دن کو سوؤں گا تو خلافت کا بار کون اٹھائے گا۔“

(الفاروق بحوالہ مقررزی)

(۳)

مصر کی فتح کے بعد حضرت معاویہؓ بن خدیج نے وہاں کے ایک قصبے بتارہ میں مستقل سکونت اختیار کر لی وہ نہ صرف اس قصبے بلکہ سارے مصر کے سربراہ اور وہ اصحاب میں شمار ہوتے تھے۔ امیر المؤمنین حضرت عثمان ذوالنورینؓ کے عہدِ خلافت

میں حضرت عبداللہ بن ابی سرح نے افریقیہ پر لشکر کشی کی تو حضرت معاویہؓ بھی ان کے لشکر میں شامل ہو گئے اور کئی معرکوں میں دادِ شجاعت دی۔ ایک معرکے میں سخت زخمی ہو گئے مگر زندگی بچ گئی۔

حضرت عثمانؓ شہید ہوئے تو حضرت معاویہؓ بن خدیج ان کی منطلو مانہ شہادت سے بہت متاثر ہوئے اور حضرت علیؓ کے مقابلے میں حضرت امیر معاویہؓ کے حامی بن گئے کیونکہ وہ قصاصِ عثمانؓ کا مطالبہ کر رہے تھے۔ جنگِ صفین اور واقعہ تحکیم کے بعد حضرت امیر معاویہؓ نے تسخیرِ مصر کی مہم پر حضرت عمرو بن العاص کو مامور کیا۔ حضرت عمرو بن العاص نے حضرت عمر فاروقؓ کے عہدِ خلافت میں مصر فتح کیا تھا اور عرصہ تک اس کے گورنر رہ چکے تھے۔ امیر المؤمنین حضرت عثمان غنیؓ نے ۳۵ھ ہجری میں انہیں اس عہدے سے معزول کر دیا تھا۔ جس زلزلے کا ہم ذکر کر رہے ہیں اس وقت حضرت علیؓ کی طرف سے مصر کے گورنر محمد بن ابی بکرؓ تھے۔

حضرت عمرو بن العاص نے اپنا راستہ ہموار کرنے کے لیے پہلے حضرت معاویہؓ بن خدیج اور حضرت مسلمہ بن مخلد انصاری سے خط و کتابت شروع کی۔ (حضرت مسلمہؓ بھی مصر میں مقیم تھے) جب ان دونوں نے حمایت کا یقین دلایا تو حضرت عمروؓ چھ ہزار فوج لے کر مصر کی طرف بڑھے۔ محمد بن ابی بکرؓ نے دو ہزار کی جمعیت کے ساتھ ان کا مقابلہ کیا مگر شکست کھائی اور انہوں نے بھاگ کر ایک غار (یا کھنڈر) میں پناہ لی مگر حضرت عمرو بن العاص کے آدمیوں نے انہیں ڈھونڈ نکالا اور پکڑ کر حضرت معاویہؓ بن خدیج کے حوالے کر دیا۔ انہوں نے ان کو قتل کر دیا۔ اس وقت حضرت معاویہؓ بن خدیج کی حیثیت ایک فوجی افسر کی تھی بلکہ

۱۔ ایک روایت میں ہے کہ محمد بن ابی بکرؓ کی لاش کو ایک مردہ گدھے کے پیٹ میں رکھ کر جلا دیا گیا۔ معلوم نہیں ایسا حضرت معاویہؓ بن خدیج کے ایما پر کیا گیا یا ان کے علم کے بغیر کیا گیا۔ ایک اور روایت میں ہے کہ محمد بن ابی بکرؓ کو حضرت عمرو بن العاص نے

(باقی حاشیہ اگلے صفحہ پر)

مُحَمَّدُ بْنُ أَبِي بَكْرٍ، أُمُّ الْمُؤْمِنِينَ حضرت عائشہ صدیقہؓ کے اخیانی بھائی تھے (المؤمنینؓ کی والدہ حضرت اُمّ رومان تھیں اور محمد بن ابی بکرؓ کی حضرت اسماء بنت عمیس) انہوں نے مُحَمَّدُ بْنُ أَبِي بَكْرٍ کے قتل کی خبر سنی تو ان کو سخت صدمہ پہنچا اور وہ حضرت معاذیہؓ بن خدیج سے ناراض رہنے لگیں۔ ایک دفعہ حضرت معاذیہؓ بن خدیج کی فوج کے ایک آدمی ابو عبد الرحمن بن شماسہ المہری اُمّ المؤمنینؓ کی خدمت میں حاضر ہوا تو انہوں نے ان سے پوچھا، تمہارا امیر کیسا رہا؟

ابو عبد الرحمن نے حضرت معاذیہؓ بن خدیج کی بہت تعریف کی اور کہا کہ معاذیہؓ کا سلوک اپنے ماتحتوں سے بہت اچھا ہوتا ہے کسی کا اونٹ مر جائے تو اسے اونٹ دے دیتے ہیں۔ کسی کا گھوڑا مر جائے تو اس کو گھوڑا دے دیتے ہیں کسی کا غلام مارا جائے یا بھاگ جائے تو اس کو اپنا غلام دے دیتے ہیں اور سب لوگ ان سے راضی ہیں۔ یہ سن کر اُمّ المؤمنینؓ نے فرمایا، استغفر اللہ! جس شخص میں یہ اوصاف ہوں میں اُس سے اس بنا پر ناراض نہیں رہ سکتی کہ اس نے میرے بھائی کو قتل کیا ہے۔ میں نے رسول اللہ ﷺ کو یہ دعا مانگتے سنا ہے کہ اے اللہ! جو شخص میری اُمت کے ساتھ ملاحظت کرے تو بھی اس کے ساتھ ملاحظت کر اور جو اس کے ساتھ سختی کرے تو بھی اس پر سختی کر۔

(اُسْدُ الْغَابَةِ)

علامہ ابن سعدؒ کا بیان ہے کہ مصر اور شام پر امیر معاذیہؓ کے مستقل تسلط

(بقیہ حاشیہ صفحہ گزشتہ)

بھوکا رکھ کر مارا کیونکہ انہوں نے حضرت عثمانؓ کے خلاف شورش میں سرگرم حصہ لیا تھا۔ اگرچہ ان کی شہادت کے وقت وہ کاشانہِ خلافت سے باہر نکل گئے تھے مگر حضرت عثمانؓ یا امیر معاذیہؓ کے حامیوں میں ان کے خلاف بہت نفرت پائی جاتی تھی۔ اہل مصر کی ایک بڑی تعداد بھی ان کے خلاف تھی۔

کے بعد ان کے اور حضرت عمرو بن العاص کے درمیان مصر کے معاملہ میں شکر نجی ہو گئی مگر حضرت معاویہ بن خدیج نے درمیان میں پڑ کر صلح کرادی اور امیر معاویہ نے چند شرائط کے ساتھ حضرت عمرو بن العاص کو مصر کا گورنر بنا دیا۔

(۴)

حضرت امیر معاویہ مسند حکومت پر بیٹھے تو سب سے پہلے انہوں نے شمالی افریقہ (افریقہ) کی طرف توجہ کی اور اسکے ہجری میں حضرت معاویہ بن خدیج کو ایک لشکر دے کر شمالی افریقہ روانہ کیا۔ انہوں نے وہاں کے ایک بڑے اور خوبصورت ساحلی شہر بنزرت کو فتح کیا اور منظر و منصور واپس آئے۔

۳۵ھ ہجری میں حضرت معاویہ بن خدیج نے امیر معاویہ کے حکم پر دوبارہ شمالی افریقہ پر بڑے اہتمام سے فوج کشی کی۔ ان کے لشکر میں حضرت عبداللہ بن عمرؓ اور حضرت عبداللہ بن زبیرؓ جیسے جلیل القدر صحابہ بھی شامل تھے۔ حضرت معاویہ بن خدیج نے رومیوں اور بربروں کو شکستوں پر شکستیں دے کر شمالی افریقہ کے کئی وسیع علاقے اور ساحلی مقامات فتح کر لیے۔ اس مہم کے بعد حضرت معاویہ بن خدیج کافی عرصہ حیات رہے مگر کسی جنگ یا سیاسی جھگڑوں میں ان کا نام نہیں آتا۔

علامہ ابن اثیرؒ کا بیان ہے کہ حضرت معاویہ بن خدیج، نقیہ الامت حضرت عبداللہ بن عمر رضی اللہ عنہما کی وفات سے کچھ عرصہ پہلے فوت ہوئے اور مصر میں ان کی بہت تکریم کی جاتی تھی۔ حضرت عبداللہ بن عمرؓ کا سال وفات ۳۷ھ ہجری سے گویا حضرت معاویہ بن خدیج ۳۷ھ یا ۳۸ھ میں (حضرت عبداللہ بن عمرؓ کی وفات سے کچھ مدت پہلے) فوت ہوئے۔

حضرت معاویہ بن خدیج سے یہ حدیث مروی ہے کہ میں نے رسول اللہ ﷺ سے سنا، آپ نے فرمایا کہ اللہ کی راہ میں ایک صبح یا شام دنیا و ما فیہا سے بہتر ہے۔

(انسد الغابہ)

رضی اللہ تعالیٰ عنہ

حضرت مُعْتَبِرُ بْنُ عَوْفِ الْخِزَاعِيِّ

(۱)

بنو خزاعہ کی شاخ بنی سلول کے فرزند سعید تھے۔ نسب نامہ یہ ہے:
 مُعْتَبِرُ بْنُ عَوْفِ بْنِ عَامِرِ بْنِ فَضْلِ بْنِ عَفِيفِ بْنِ كَلِيبِ بْنِ
 جَبْشِيهِ بْنِ سَلُولِ بْنِ كَعْبِ بْنِ عَمْرِو الْخِزَاعِيِّ السَّلُولِيِّ۔
 ان کا عرف ابن الحمرا تھا۔ مکہ میں قریش کی معزز شاخ بنی مخزوم کے
 حلیف تھے۔

حضرت مُعْتَبِرُ بْنُ عَوْفِ بْنِ عَامِرِ بْنِ فَضْلِ بْنِ عَفِيفِ بْنِ كَلِيبِ بْنِ
 جَبْشِيهِ بْنِ سَلُولِ بْنِ كَعْبِ بْنِ عَمْرِو الْخِزَاعِيِّ السَّلُولِيِّ
 ابتدائی سالوں میں شرفِ ایمان سے بہرہ ور ہوئے، اور قبولِ حق کے
 ”جرم“ میں مشرکین قریش کے ظلم و ستم کے بدلتے بنے۔
 ۱۱ھ بعد بعثت میں حبشہ کی ہجرت ثانیہ ہوئی تو وہ بھی مظلوم مسلمانوں
 کے ایک بڑے قافلے میں شامل ہو کر مکہ سے حبشہ چلے گئے۔ وہاں کئی سال
 غریب الوطنی کی زندگی گزارنے کے بعد حضور صَلَّی اللہُ عَلَیْہِ وَاٰلِہٖ وَسَلَّمَ کی ہجرت
 الی المدینہ سے پہلے مکہ واپس آ گئے اور پھر ۱۲ھ بعد بعثت میں اذنِ ہجرت
 ہونے پر مکہ سے ہجرت کر کے مدینہ چلے گئے۔

(۲)

ہجرتِ نبویؐ کے کچھ عرصہ بعد حضور صَلَّی اللہُ عَلَیْہِ وَاٰلِہٖ وَسَلَّمَ نے مہاجرین اور
 انصار کے درمیان عقدِ مواخاتہ قائم کر لیا تو حضرت مُعْتَبِرُ بْنُ عَوْفِ بْنِ عَامِرِ بْنِ فَضْلِ بْنِ عَفِيفِ بْنِ كَلِيبِ بْنِ
 جَبْشِيهِ بْنِ سَلُولِ بْنِ كَعْبِ بْنِ عَمْرِو الْخِزَاعِيِّ السَّلُولِيِّ کو حضرت
 ثعلبہ بن حاطب انصاری کا دینی بھائی بنایا۔
 رمضان ۱۲ھ ہجری میں حضرت مُعْتَبِرُ بْنُ عَوْفِ بْنِ عَامِرِ بْنِ فَضْلِ بْنِ عَفِيفِ بْنِ كَلِيبِ بْنِ
 جَبْشِيهِ بْنِ سَلُولِ بْنِ كَعْبِ بْنِ عَمْرِو الْخِزَاعِيِّ السَّلُولِيِّ کو بدرِ عظیمی میں شریک

ہونے کا عظیم شرف حاصل ہوا۔

غزوہ بدر کے بعد حضرت مُعْتَبِرؓ کا کسی دوسرے غزوے میں ذکر نہیں آتا لیکن وہ ایک نہایت مخلص مسلمان تھے اس لیے قیاس غالب ہے کہ وہ عہد رسالت کے دوسرے غزوات میں بھی شریک ہوئے ہوں گے۔
عہد رسالت کے بعد وہ تقریباً ۲۶ برس حیات رہے۔ اس طویل عرصے میں بھی ان کے حالات زندگی کے بارے میں کتب سیر خاموش ہیں۔
ابن اثیرؒ کا بیان ہے کہ حضرت مُعْتَبِرؓ بن عوف نے ۵۷ھ ہجری میں (بعہد خلافت امیر معاویہؓ) وفات پائی۔

اپنے پیچھے کوئی اولاد نہیں چھوڑی۔ رضی اللہ تعالیٰ عنہ

استبداد کے مقابلہ میں مومن کا فریضہ

حضرت عمر بن خطاب رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: — "آخری زمانے میں میری امت کے لوگوں کو ان کی حکومتوں کی طرف سے سخت تکلیفیں پہنچیں گی۔ ان حالات میں نجات صرف وہی شخص پاسکے گا جو اللہ کے دین کو سمجھے اور پھر (دین کی روشنی میں) زبان، ہاتھ اور دل، تمام قوتوں کے ساتھ اس ظالم کے خلاف جدوجہد کرے۔ ہر قسم کی کامیابی اسی شخص کے لیے یا پھر وہ آدمی نجات پاسکتا ہے جو اللہ کے دین کو سمجھے اور استقامت کے ساتھ حق کو حق کہے اور یا پھر وہ شخص نجات پاسکتا ہے جو اللہ کے دین کو پہچانے اور اس پر اسی طرح قائم رہے کہ جب کہیں بھلائی ہوتی دیکھے تو اس پر پسندیدگی کا اظہار کرے اور اگر کہیں بُرائی ہوتی دیکھے تو اس پر غصے کا اظہار کرے۔ پس پہلی قسم کا شخص آخری دونوں قسم کے لوگوں کی نسبت نجات کا زیادہ مستحق ہے۔ (رواہ البیہقی فی شعب الایمان مشکوٰۃ باب المرء بالمعروف ۴۳۵)

حضرت معقل بن سنان الاشجعی

(۱)

بنو اشجع کے جو انان سعادت مند میں سے تھے۔ نسب نامہ یہ ہے:
معقل بن سنان بن منظر بن عمر کی بن فقیان بن بسع بن بکر بن اشجع
بن ریث بن عطفان۔

ان کی کنیت کے بارے میں چار مختلف روایتیں ہیں۔ کسی میں ابو عبد الرحمن
بنائی گئی ہے کسی میں ابو سنان، کسی میں ابو محمد اور کسی میں ابو زید۔
نہایت حسین و جمیل اور بہادر نوجوان تھے۔ اللہ تعالیٰ نے حسن صورت کے
ساتھ حسن سیرت سے بھی نوازا تھا۔ ۸ ہجری سے پہلے نعمت اسلام سے
بہرہ ور ہوئے، اور فتح مکہ کے موقع پر سرورِ عالم صلی اللہ علیہ وسلم کی سمرکابی کا شرف
حاصل کیا۔ حافظ ابن حجر نے "الاصابہ" میں لکھا ہے کہ فتح مکہ کے وقت حضرت
معقل بن سنان اپنے قبیلہ کے علمبردار تھے۔ اہل سیر نے صراحت تو نہیں کی مگر
قیاس یہ ہے کہ فتح مکہ کے بعد جو غزوات پیش آئے حضرت معقل بن سنان میں بھی
شریک ہوئے۔

علامہ ابن اثیر کا بیان ہے کہ فتح مکہ کے بعد حضرت معقل بن سنان مدینہ منورہ آگئے
اور پھر یہیں مستقل سکونت اختیار کر لی۔ (الاصابہ)

(۲)

حافظ ابن حجر نے "الاصابہ" میں بیان کیا ہے کہ امیر المؤمنین حضرت
عمر فاروق کے عہدِ خلافت میں کوفہ آباد ہوا تو حضرت معقل بن سنان مدینہ منورہ سے کوفہ
چلے گئے اور وہیں اپنا گھر بنا لیا۔ عہدِ فاروقی ہی میں ایک مرتبہ کوفہ سے مدینہ منورہ

آئے تو کسی (عورت یا کسی شاعر) نے ان کے حسن و جمال کی تعریف ان الفاظ میں کی:

اعوذ برب الناس من شر معقل

اذا معقل راح البقيع رحلا

(یعنی میں انسانوں کے رب سے معقل کے شر سے پناہ مانگتی ہوں۔ جب وہ گیسو

سوار کر بقیع کی طرف نکلتے ہیں۔)

امیر المؤمنین حضرت عمر فاروقؓ نے یہ شعر سنا تو حضرت معقلؓ کو مدینہ منورہ

سے بصرہ بھیج دیا۔

ابن سعدؒ اور بعض دوسرے ارباب سیر کے بیانات سے معلوم ہوتا ہے کہ حضرت

عمر فاروقؓ کی شہادت کے بعد حضرت معقلؓ پھر مدینہ آگئے تھے اور اشراف مدینہ

ہی میں شمار ہوتے تھے۔ چنانچہ ۶۲ھ ہجری میں بیعت یزید کے سلسلے میں اکابر مدینہ

کا ایک وفد دمشق گیا تو حضرت معقلؓ بن سنان بھی اس میں شامل تھے۔ اگرچہ یزید

نے اس وفد کی بہت خاطر مدارات کی لیکن اس کے ارکان نے یزید کے طور طریقوں سے کوئی

اچھا اثر قبول نہ کیا۔ دمشق کے اثنائے قیام میں ایک دن حضرت معقلؓ بن سنان نے

یزید کے ندیم خاص مسلم بن عقبہ مریؓ کے سامنے تخلیہ میں یزید سے بیزاری کا اظہار

۱۔ مولوی شاہ معین الدین احمد ندوی مرحوم نے "سیر الصحابہ" جلد ہفتم میں لکھا ہے کہ یہ وفد حضرت

امیر معاویہؓ کی طلبی پر دمشق گیا تھا لیکن ابن اثیر اور بعض دوسرے ارباب سیر کا بیان ہے کہ یہ وفد سانحہ کربلا کے بعد

۶۲ھ میں دمشق گیا۔ اس وقت یزید بن معاویہؓ کا عہد حکومت تھا اور مدینہ کا امیر عثمان بن محمد تھا۔

۲۔ مسلم بن عقبہ اُس دور کا ایک جہاندیدہ جنگجو تھا اور ان لوگوں میں شمار ہوتا تھا جو نوا

میتہ کے دل و جان سے ہوا خواہ تھے۔ بعض لوگوں نے اسے صحابی قرار دیا ہے لیکن یہ صحیح نہیں مسلم بن

عقبہ کی ولادت عہد رسالت میں ہوئی مگر اس کو شرف صحابیت حاصل نہیں ہوا۔ اصطلاحی طور پر

اس کو مخضرم کہا جاسکتا ہے۔ اپنی سخت گیری اور مظالم کی وجہ سے وہ لوگوں میں مسرف بن عقبہ

کے نام سے مشہور ہو گیا تھا۔

کیا، ساتھ ہی اس سے کہا کہ میں نے یہ باتیں تم سے رازداری میں کی ہیں اس لیے ان کو اپنے تک ہی محدود رکھنا۔

مسلم بن عقبہ نے کہا، امیر المؤمنین سے تو نہ کہوں گا لیکن جس وقت بھی موقع ملا تمہیں زندہ نہ چھوڑوں گا۔

یہ وفد دمشق سے مدینہ منورہ واپس آیا اور وہاں کے حالات بیان کیے تو اہل مدینہ نے یزید کی بیعت توڑ دی اور حضرت عبداللہ بن زبیرؓ کی حمایت کا اعلان کر دیا جنہوں نے مکہ معظمہ میں خلافت کا دعویٰ کر دیا تھا۔ یزید تک یہ خبریں پہنچیں تو اس نے مسلم بن عقبہ کو ایک گراں لشکر دے کر مدینہ روانہ کر دیا۔ اہل مدینہ نے حضرت عبداللہ بن جحظلہؓ (غیل الملائکہ) اور حضرت عبداللہ بن مطیعؓ کی سرکردگی میں شامی لشکر کا پرزور مقابلہ کیا مگر وہ مسلم بن عقبہ کی عسکری مہارت کے سامنے مات کھا گئے۔ شامی فوج نے مدینہ منورہ پر قبضہ کرنے کے بعد تین دن تک لوٹ مار اور پکڑ دھکڑ کا سلسلہ جاری رکھا۔ جو لوگ گرفتار ہوئے ان میں حضرت معقل بن سنان بھی شامل تھے۔ جب ان کو مسلم بن عقبہ کے سامنے پیش کیا گیا تو اس نے ان سے کہا:

”و معقل! معلوم ہوتا ہے کہ تم پیاسے ہو۔“

انہوں نے جواب دیا: ”ہاں“

مسلم نے حکم دیا کہ با دام کا شربت تیار کیا جائے۔ جب شربت تیار ہو گیا تو مسلم نے حضرت معقلؓ کو پلایا اور پھر کہا:

”اب تمہیں کبھی کسی مفرح چیز کی خواہش کرنے کا موقع نہیں ملے گا۔“

یہ کہہ کر جلاو کو حکم دیا کہ اس کی گردن ارادو۔ جلاو نے فوراً اس کے حکم کی تعمیل کی۔ یہ بیان امام حاکمؒ کا ہے۔ (مستدرک)

الوحیفہ دینوری نے ”الاخبار الطوال“ میں لکھا ہے کہ مسلم بن عقبہ نے حضرت معقلؓ سے مخاطب ہو کر کہا:

”یاد ہے کہ تم نے مجھ سے کہا تھا کہ ہم مدینے جا کر اس ناسق یزید بن معاویہؓ

کی بیعت توڑ دیں گے اور اولادِ مہاجرین میں سے کسی کی بیعت کر لیں گے۔
 تو یہ جان لو کہ میں نے اسی روز قسم کھالی تھی کہ اگر کہیں مجھے
 تم پر قدرت حاصل ہوئی تو میں تمہیں موت کے گھاٹ اتار کر دم لوں گا۔
 اے احمق! اب مجھے خدا نے تم پر قابو دے دیا ہے۔ اے اشجعی کجا
 تو اور کجا خلافت کہ تو جسے چاہے معزول کرے اور جسے چاہے مامور
 کرے۔ مار دو گردن اس کی۔“

یوں حضرت معقل بن سنانؓ ۶۲ھ میں یزید کی مخالفت کے جرم میں اپنی
 جان ہار بیٹھے۔ مدینہ منورہ پر مسلم بن عقبہ کا استیلا واقعہ حرہ کہلاتا ہے۔

(۳)

بقول حافظ ابن عبدالبرم حضرت معقل بن سنان فاضل اور پاک باز جوان
 تھے۔ علامہ ابن اثیر کہتے ہیں کہ معقل بن سنان فاضل اور متقی آدمی تھے۔ ان سے
 چند احادیث بھی مروی ہیں۔ اہل کوفہ میں سے علقمہ، مسروق اور شعبی نے ان
 سے روایت کی ہے۔ ان کے علاوہ حسن بصری اور اہل مدینہ کے ایک گروہ نے بھی
 ان سے روایت کی ہے۔ حضرت علقمہ فرماتے ہیں کہ ایک دفعہ ایک شخص نے حضرت
 عبداللہ بن مسعود سے دریافت کیا کہ ایک ایسے آدمی سے کتنا مہر وصول کیا جائے
 گا جس نے ایک عورت سے نکاح کیا اور اس کا مہر بھی مقرر نہ کیا اور اس سے تعلق
 زن و شو بھی قائم نہ کیا اور وہ مر گیا۔

حضرت عبداللہ نے فتویٰ دیا کہ اس پر مہر مثل کی ادائیگی فرض ہوگی جس
 میں کوئی کمی بیشی نہ ہوگی اور اسے میراث میں بھی حصہ ملے گا۔

اس موقع پر حضرت معقل بن سنان اشجعی بھی موجود تھے وہ حضرت
 عبداللہ بن مسعود کا فتویٰ سن کر اٹھے اور کہنے لگے کہ ہمارے قبیلے کی ایک عورت
 بردع بنتِ واشق کا معاملہ بالکل ایسا ہی تھا جس کے بارے میں رسول اللہ صلی علیہ وسلم
 نے ایسا ہی فیصلہ فرمایا تھا جیسا کہ آپ نے کیا ہے۔

حضرت معقل بن سنان کی زبان سے اپنے فتوے کی تصدیق سن کر
حضرت عبداللہ بن مسعود بہت خوش ہوئے۔

بعض روایتوں سے معلوم ہوتا ہے کہ حضرت معقل بڑے جی دار اور بہادر
آدمی تھے اور لوگ ان کی شجاعت کا برملا اعتراف کرتے تھے۔ واقعہ سحرہ میں
انصار اور مہاجرین کے بہت سے اکابر شہید ہو گئے تھے۔ بعض شعرا نے انصار
کے اکابر کی شہادت پر غم کا اظہار کیا تو مہاجرین کی طرف سے ایک شاعر نے کہا:

أَلَا تَلْكُمُ الْإِنصَارُ مِثْلِي سَرَاتِيهَا
وَأَشْجَعُ مِثْلِي مَعْقِلُ بْنُ سِنَانٍ

یعنی اے انصار! کیا تم اپنے سرداروں کو رو رہے ہو حالانکہ ان میں
سب سے بہادر آدمی جس پر ہم کو رونا چاہیے معقل بن سنان ہے۔

رضی اللہ تعالیٰ عنہ



حضرت عبداللہ بن عمر رضی اللہ عنہما فرماتے ہیں کہ میں نے رسول اللہ صلی اللہ علیہ وسلم کو فرماتے
سنا کہ اسلام کی بنیاد پانچ چیزوں پر ہے:

- (۱) اس بات کی گواہی دینا کہ اللہ کے سوا کوئی معبود نہیں اور محمد اللہ کے رسول ہیں۔
 - (۲) اور نماز قائم کرنا (۳) اور زکوٰۃ ادا کرنا۔ (۴) اور خانہ کعبہ کا حج کرنا
 - (۵) اور رمضان کے روزے رکھنا۔
- (صحیح بخاری و مسلم)

حضرت معمر بن حارث رحمہ

(۱)

حضرت معمر بن حارث کا شمار نہایت عظیم المرتبت صحابہ میں ہوتا ہے۔ ان کا تعلق قریش کے خاندان بنو جمح سے تھا۔ نسب نامہ یہ ہے :-
 معمر بن حارث بن معمر بن حبیب بن وہب بن حذافہ بن جمح
 والدہ کا نام قتیلہ بنت مطعون تھا وہ بھی بنو جمح سے تھیں اور ان کے والد کی بنت عم تھیں۔ سلسلہ نسب یہ ہے :-

قتیلہ بنت مطعون بن حبیب بن وہب بن حذافہ بن جمح

جلیل القدر صحابی حضرت عثمان بن مظعون، حضرت معمر کے ماموں تھے۔
 سرورِ عالم صلی اللہ علیہ وسلم نے دعوتِ حق کا آغاز فرمایا تو حضرت معمر
 اور ان کے گھرانے کے بہت سے افراد نے اس پر لبیک کہا اور یوں یہ گھرانہ
 ”ایں خانہ ہمہ آفتاب است“ کا مصداق بن گیا۔ حضرت معمر کے علاوہ ان کے
 خاندان کے جن افراد نے سابقوں الاولوں کی مقدس جماعت میں شامل ہونے کا شرف
 حاصل کیا ان کے اسماء گرامی یہ ہیں :-

حضرت حاطب بن حارث (حضرت معمر کے حقیقی بھائی)

حضرت فاطمہ بنت مجلل العامریہ (حضرت حاطب کی بیوی)

حضرت حطاب بن حارث (حضرت معمر کے حقیقی بھائی)

حضرت فکیہہ بنت یسار (حضرت حطاب کی بیوی)

حضرت سفیان بن معمر بن حبیب (حضرت معمر بن حارث کے چچا)

حضرت جابر بن سفیان (حضرت معمر کے چچا زاد بھائی)

حضرت جنادہ بن سفیانؓ (حضرت معمرؓ کے چچا زاد بھائی)
 حضرت حسنہؓ اہلیہ حضرت سفیانؓ (حضرت معمرؓ کی چچی)
 حضرت معمرؓ کے تین ماموں حضرت عثمان بن مظعون، حضرت قدامہ بن مظعون
 اور حضرت عبداللہ بن مظعون اور ایک ماموں زاد بھائی حضرت سائب بن عثمان بن
 مظعون کو سابقوں الاولاد میں شامل ہونے کا شرف حاصل ہوا۔ ان سب کا تعلق
 بھی بنو جمح سے تھا۔

حضرت معمرؓ کی خالہ حضرت زینب بنت مظعون، حضرت عمر فاروقؓ کی اہلیہ
 تھیں۔ اُمّ المؤمنین حضرت حفصہ بنت عمرؓ اور فقیہ الامت حضرت عبداللہ بن عمرؓ
 انہی کے بطن سے تھے۔ حضرت معمرؓ ان دونوں کے خالہ زاد بھائی تھے۔

(۲)

بنو جمح کی مذکورہ سعید الفطرت ہستیوں کے قبولِ اسلام پر مشرکینِ قریش سخت
 برا فروختہ ہوئے اور ان کو اپنی مشقِ ستم کا ہدف بنا لیا۔ شہ نہ ہوت میں سرورِ عالم
 صَلَّی اللہُ عَلَیْہِ وَاٰلِہٖ وَسَلَّمَ نے مظلوم مسلمانوں کو حبشہ کی طرف ہجرت کر جانے کا مشورہ دیا،
 تو حضرت عثمان بن مظعون نے ۱۰ مردوں اور چار خواتین کے ساتھ حبش کی راہ لی۔
 وہ جلد ہی (قریشِ مکہ کے مسلمان ہوجانے کی افواہ سن کر) واپس مکہ آگئے مگر یہاں حالات
 کو بدستور ناسازگار پایا۔ چنانچہ ۱۶ بعدِ بعثت میں حضور صَلَّی اللہُ عَلَیْہِ وَاٰلِہٖ وَسَلَّمَ کے ایماء
 پر مسلمانوں کا ایک بڑا قافلہ حبش کی طرف ہجرت کر گیا۔ اس قافلے میں حضرت
 معمر بن حارث کے دونوں بھائی حضرت حاطب بن حارث اور ان کی اہلیہ فاطمہؓ
 بنتِ مجلہ عامریہ، حضرت حطاب بن حارث اور ان کی اہلیہ فکیہہ بنت یسار،
 چچا حضرت سفیان بن معمر، چچا زاد بھائی حضرت جابر بن سفیان اور جنادہ بن سفیان،
 چچی حضرت حسنہؓ، تینوں ماموں حضرت عثمان بن مظعون، حضرت قدامہ بن مظعون
 اور حضرت عبداللہ بن مظعون اور ماموں زاد بھائی حضرت سائب بن عثمانؓ
 سب لوگ شامل تھے البتہ حضرت معمرؓ مکہ ہی میں رہے اور قبولِ حق کی پاداش

میں مشرکینِ قریش کے مظالم سہتے رہے۔

(۳)

سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے اپنے صحابہؓ کو ہجرتِ مدینہ کا اذن دیا تو حضرت
مُعَمَّرُ ہِجْرَتِ کَر کے مدینہ چلے گئے۔ ابن سعد کا بیان ہے کہ ہجرتِ نبوی کے کچھ عرصہ
بعد جب سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے مہاجرین اور انصار میں مواخاۃ قائم کرائی
تو حضرت مُعَمَّرُ ہِجْرَتِ کَر کو حضرت معاذ بن عسراءؓ کا دینی بھائی بنایا۔

حضرت مُعَمَّرُ ہِجْرَتِ کَر کو اللہ اور اللہ کے رسولؐ سے بے پناہ محبت تھی اور وہ ہر وقت اپنی
جان راہِ حق میں قربان کرنے کے لیے تیار رہتے تھے۔ غزوات کا آغاز ہوا تو سب سے پہلے
معبودانِ باطل کے خلاف ان کی تلوار بدر کے میدان میں چمکی اور یوں وہ اصحابِ بد میں
شامل ہو کر اللہ تعالیٰ کی رحمتِ خاص کے حقدار بن گئے۔ اس کے بعد انہوں نے اُحُدِ خندق
اور عہدِ رسالت کے دوسرے تمام غزوات میں بھی سرورِ کائنات صَلَّی اللہُ عَلَیْہِ وَاٰلِہٖ وَسَلَّمَ کی
سہمِ کابی کا شرف حاصل کیا۔

(۴)

سرورِ عالم صَلَّی اللہُ عَلَیْہِ وَاٰلِہٖ وَسَلَّمَ کی وفات کے بعد حضرت معمر بن حار کی زندگی کے حالات
کتبِ سیر میں نہیں ملتے۔ ابن اثیرؒ اور بعض دوسرے اہل سیر کے بیان کے مطابق حضرت معمرؓ
نے حضرت عمر فاروقؓ کے عہدِ خلافت میں وفات پائی۔

حضرت مُعَمَّرُ ہِجْرَتِ کَر کے بھائی حضرت حاطبؓ قیامِ حبشہ کے دوران ہی میں فوت ہو گئے
دوسرے بھائی حضرت حطابؓ نے بھی اپنی اہلیہ کے ہمراہ حبش کی طرف ہجرت کی تھی۔ ابن اثیرؒ
کا بیان ہے کہ ”حطابؓ کا انتقال راستے ہی میں ہو گیا۔ حبش تک پہنچنے نہیں پائے اور
بعض لوگ کہتے ہیں کہ حبش سے لوٹتے ہوئے راستے میں فوت ہو گئے۔“ (اُسْدُ الغابہ)
حافظ ابن حجرؒ نے ”الإصابة“ میں لکھا ہے کہ حضرت حطابؓ بن حارث نے
حضرت عمر فاروقؓ کے عہدِ خلافت میں وفات پائی۔ واللہ اعلم بالصواب

حضرت مقدم بن معدی کرب کنڈی

(۱)

ابو کریمہ یا ابو یحییٰ کنیت تھی۔ خاندانی تعلق بنو کنڈہ سے تھا۔ نسب نامہ یہ ہے:
مقدم بن معدی کرب بن عمرو بن یزید بن معدی کرب بن سیار بن عبد اللہ
بن وہب بن ربیعہ بن حارث بن معاویہ بن ثور بن عقیقہ الکنڈی۔

سنہ ہجری میں کنڈہ (حضرت موت) سے اسی آدمیوں کا ایک وفد بارگاہِ رسالت میں حاضر ہوا۔ اس وفد کے ایک رکن حضرت مقدم بن معدی کرب تھے۔ یہ لوگ پہلے ہی شرفِ اسلام سے بہرہ ور ہو چکے تھے اور مدینہ منورہ میں ان کی آمد کا مقصد حضور صلی اللہ علیہ وسلم کی بیعت کا شرف حاصل کرنا تھا۔ یہ وفد اس شان سے مدینہ منورہ میں وارد ہوا کہ تمام اراکین وفد نے اپنے اپنے کندھوں پر حیرہ کی زریں چادریں ڈال رکھی تھیں جن کے سجاوٹ حریر کے تھے حضور نے انہیں دیکھ کر حیرت کا اظہار فرمایا اور پوچھا، ”کیا تم لوگ اسلام قبول نہیں کر چکے؟“ انہوں نے عرض کیا: ”یا رسول اللہ! ہم اللہ کے فضل سے نعمتِ اسلام سے بہرہ یاب ہو چکے ہیں!“

حضور نے فرمایا: ”پھر یہ حریر کیسا؟“

اہل وفد اپنی غلطی پر متنبہ ہوئے اور سب نے فوراً چادریں پھاڑ پھاڑ کر زمین پر پھینک دیں۔ حضور ان کا جذبہٴ اخلاص دیکھ کر بہت خوش ہوئے۔ جب وہ رخصت ہونے لگے تو آپ نے رئیس وفد کو بارہ اوقیہ اور دوسرے اراکین کو دس دس اوقیہ چاندی بطور انعام مرحمت فرمائی۔

حضرت عمر فاروقؓ کے عہدِ خلافت میں شام فتح ہوا تو حضرت مقدم اپنے وطن سے شام چلے گئے اور وہیں مستقل سکونت اختیار کر لی۔ اسی لیے ان کا شمار شامی

صحابہ میں ہوتا ہے۔ نہایت حق گو اور بے باک تھے اور حق بات کہنے میں کسی بڑی سے بڑی شخصیت سے بھی مرعوب نہ ہوتے تھے۔ ایک مرتبہ وہ عمرو بن اسود اور بنی اسد کے ایک آدمی کے ساتھ حضرت امیر معاویہؓ کے دورِ خلافت میں ان کے پاس وفد کی صورت میں دمشق گئے۔ حضرت مقدمؓ نے امیر معاویہؓ سے کہا، ”معاویہ! میں چند باتیں کہنا چاہتا ہوں اگر سچ ہوں تو تصدیق کرنا اور جھوٹ ہوں تو رد کر دینا۔“ انہوں نے کہا، فرمائیے۔“ حضرت مقدمؓ نے کہا، میں تم کو خدا کی قسم دے کر پوچھتا ہوں، کیا رسول اللہ صلی اللہ علیہ وسلم نے حریر پہننے سے منع نہیں فرمایا؟“ حضرت امیر معاویہؓ نے فرمایا، ”ہاں۔“ حضرت مقدمؓ نے پوچھا، میں تم کو قسم دلا کر پوچھتا ہوں، تم نے رسول اللہ صلی اللہ علیہ وسلم سے سونے کے استعمال کی ممانعت نہیں سنی؟“ حضرت امیر معاویہؓ نے فرمایا، ”ہاں سنی ہے۔“

اب حضرت مقدمؓ نے پوچھا: ”میں تمہیں قسم دے کر پوچھتا ہوں کہ رسول اللہ صلی اللہ علیہ وسلم نے درندوں کی کھال پہننے اور اس کے پچھانے سے منع نہیں فرمایا؟“ حضرت معاویہؓ نے جواب دیا، ”ہاں منع فرمایا ہے۔“

حضرت مقدمؓ نے کہا، ”معاویہ! خدا کی قسم میں یہ تمام چیزیں تمہارے گھر میں دیکھتا ہوں۔“

اس پر امیر معاویہؓ نے (بڑے تحمل سے) فرمایا، ”مقدم! مجھ کو یقین ہے کہ میری تمہارے سامنے پیش نہ چلے گی۔“ یہ فرما کر مینوں کو معقول رقم دے کر رخصت کیا البتہ حضرت مقدمؓ کا انعام ان کے دونوں ساتھیوں سے زیادہ تھا۔ (سیر الصحابہ جلد ششم بحوالہ ابوداؤد کتاب اللباس باب فی جلود النمر)

حضرت مقدمؓ نے ۸۷ھ ہجری میں وفات پائی۔ اس وقت ان کی عمر ۹۱ برس کی تھی۔

(۲)

حضرت مقدمؓ بن معدی کرب نے چند احادیث بھی روایت کی ہیں۔ ان میں

سے کچھ یہ ہیں:

① رسول اللہ صَلَّى اللهُ عَلَيْهِ وَسَلَّمَ نے فرمایا ہے کہ جب کوئی شخص کسی سے محبت کرے تو اس کو بھی بتادے کہ میں تجھ سے محبت کرتا ہوں۔ (ترمذی)

② رسول اللہ صَلَّى اللهُ عَلَيْهِ وَسَلَّمَ نے فرمایا ہے کہ آدمی نے کوئی برتن پیٹ سے زیادہ بُرا کبھی نہیں بھرا ہے۔ حالانکہ آدمی کو چند لقمے جو اس کی پیٹھ کو قائم رکھتے ہیں کافی ہیں لیکن اگر زیادہ ہی کھانا ہے تو یوں کرے کہ تیسرا حصہ کھانے کے لیے، تیسرا حصہ پانی کے لیے، اور تیسرا حصہ سانس کے لیے رکھے۔ (ترمذی)

③ رسول اللہ صَلَّى اللهُ عَلَيْهِ وَسَلَّمَ نے فرمایا ہے کہ کسی شخص نے کوئی کھانا اپنے ہاتھ کی کمائی سے بہتر نہیں کھایا اور حضرت داؤد علیہ السلام اپنے ہاتھ کی کمائی سے گزارہ کرتے تھے۔ (صحیح بخاری)

④ رسول اللہ صَلَّى اللهُ عَلَيْهِ وَسَلَّمَ نے درندوں پر سوار ہونے اور ان کے چمڑے سے بنا ہوا لباس پہننے سے منع فرمایا ہے۔ (ابوداؤد - نسائی)

⑤ رسول اللہ صَلَّى اللهُ عَلَيْهِ وَسَلَّمَ نے فرمایا، خبردار رہو، مجھے قرآن دیا گیا ہے اور اس کے ساتھ ویسی ہی ایک اور چیز بھی۔ خبردار ایسا نہ ہو کہ کوئی پیٹ بھرا شخص اپنی مسند پر بیٹھا ہو یا یہ کہے کہ بس تم قرآن کی پیروی کرو۔ جو کچھ اس میں حلال پاؤ اُسے حلال سمجھو اور جو کچھ اس میں حرام پاؤ اُسے حرام سمجھو حالانکہ جو کچھ اللہ کا رسول حرام قرار دے وہ ایسا ہی حرام ہے جیسے اللہ کا حرام کیا ہوا۔ خبردار رہو تمہارے لیے پالتو گدھا حلال نہیں ہے اور کوئی کچلیوں والا درندہ حلال ہے۔ (ابوداؤد، ابن ماجہ، دارمی، حاکم)

⑥ میں نے رسول اللہ صَلَّى اللهُ عَلَيْهِ وَسَلَّمَ سے سنا، آپ فرماتے تھے کہ اللہ تعالیٰ کے پاس شہید کے لیے کچھ خصوصی العامات ہیں۔ پہلا انعام منغضت ہے جو اس کے خون کے بدلے میں دیا جائے گا۔ پھر اسے جنت میں رہنے کی جگہ عطا ہوگی اس کے بعد اسے ایمان کے زیور سے سجایا جائے گا۔ حورِ عین سے اس کا نکاح ہوگا۔ عذابِ قبر سے چھٹکارا پائے گا اور قیامت کے خوف سے سچ جائے گا جو دنیا و ما فیہا سے بہتر ہوگا۔ حورانِ بہشتی سے بہتر ہوگا۔ اسے غنایت کی جائیں گی اور اس کی شفاعت پر اس کے خاندان کے ستر آدمی بخش دیے جائیں گے۔ (اسد الغابہ فی معرفۃ الصحابہ)

حضرت نبیثہ الخیر ندلیؓ

(۱)

ایک روایت میں ان کا نام ”سلمہ“ بھی آیا ہے لیکن جمہور ارباب سیرت نے ”نبیثہ“ ہی لکھا ہے۔ اس بات پر سب کا اتفاق ہے کہ ان کا خاندانی تعلق بنو مضر کی شاخ بنو ہذیل سے تھا۔ البتہ ان کے شجرہ نسب کے بارے میں سخت اختلاف ہے۔ ابن اثیر نے جہاں ابن ماکولہ کے حوالے سے ان کا سلسلہ نسب اس طرح بیان کیا ہے:

نبیثہ بن عمرو بن عوف بن سلمہ بن حنشل بن طیار بن دیال بن عمیر بن عادیہ بن صعصعہ بن وائلہ بن لحيان بن لحيان،

وہاں انہوں نے ”ابو عمرو“ کے حوالے سے حضرت نبیثہؓ کا سلسلہ نسب یوں بیان کیا ہے:

نبیثہ بن عمرو بن عوف بن عبد اللہ بن عتاب بن جارت بن حصین بن

نابعد بن لحيان بن ہذیل بن مدرکہ بن الیاس بن مضر۔

بعد کے بیشتر اہل سیرت نے ثانی الذکر شجرہ نسب کو ترجیح دی ہے۔

حضرت نبیثہؓ کے قبول اسلام کے زمانہ کے بارے میں کتب سیرت خاموش ہیں

البتہ شاہ معین الدین احمد ندویؒ نے اپنی کتاب ”سیر الصحابہ“ (حصہ ہفتم) میں یہ خیال ظاہر کیا ہے کہ وہ فتح مکہ (رمضان ۱۰ھ ہجری) کے بعد کسی وقت شرف اسلام سے بہرہ ور ہوئے۔

(۲)

عہد رسالت یا اس کے بعد کے کسی غزوے میں حضرت نبیثہؓ کی شرکت کے

بارے میں کسی سیرت نگار یا مؤرخ نے کچھ نہیں لکھا البتہ ان سے مروی احادیث

سے یہ بات ضرور ثابت ہوتی ہے کہ ان کو فیضان نبویؐ سے بہرہ یاب ہونے کا خوب

موقع ملا۔ سب سے بڑی سعادت جو ان کو نصیب ہوئی یہ تھی کہ سید الانبیاء والمرسلین
 صَلَّى اللهُ عَلَيْهِ وَسَلَّمَ نے اپنی زبان مبارک سے ”النجیر“ کا لقب عطا فرمایا۔ اس کی
 تقریب یوں ہوئی کہ ایک مرتبہ حضرت نبیؐ بارگاہ رسالت مآب میں حاضر ہوئے
 تو آپ کے پاس کچھ قیدی دیکھے جو کسی لڑائی میں پکڑے گئے تھے۔ حضرت نبیؐ
 نے سرکارِ دو عالم صَلَّى اللهُ عَلَيْهِ وَسَلَّمَ کی خدمت میں عرض کیا :

”یا رسول اللہ! ان قیدیوں پر احسان فرمائیے اور فدیہ لے کر ان کو
 آزاد فرما دیجئے۔“

لیک روایت میں ان سے یہ الفاظ منسوب ہیں :

”یا رسول اللہ! یا تو فدیہ لے کر ان قیدیوں کو رہا کر دیجئے یا ان کو
 احسان ان کو چھوڑ دیجئے۔“

بہر صورت سرورِ عالم صَلَّى اللهُ عَلَيْهِ وَسَلَّمَ نے ان کی درخواست کے جواب میں فرمایا:
 ”تم نے اچھی بات کہی اس لیے آج سے تم نبیؐ النجیر ہو۔“

(الاستیعاب - اسد الغابہ)

حضرت نبیؐ کے سال وفات کا ذکر کسی کتاب میں نہیں ہے البتہ ایک روایت
 سے معلوم ہوتا ہے کہ سیدنا حضرت عمر فاروقؓ کے دورِ خلافت میں حیات تھے
 اور بصرہ آباد ہونے کے بعد وہیں مستقل سکونت اختیار کر لی تھی اسی لیے ان کا شمار
 بصری صحابہ میں ہوتا ہے یہ

(۳)

حضرت نبیؐ النجیرؐ سے گیارہ حدیثیں مروی ہیں۔ ان میں سے کچھ یہ ہیں :-
 ① رسول اللہ صَلَّى اللهُ عَلَيْهِ وَسَلَّمَ نے (عید الاضحیٰ کے موقع پر) فرمایا، پہلے ہم

۱۔ اسد الغابہ لابن اثیر جلد ۹

۲۔ تہذیب الکمال ص ۴۰۵ از علامہ یوسف بن زکی المرزئی

نے قربانیوں کا گوشت تین دن سے زیادہ کھانے کی ممانعت کر دی تھی اور یہ پابندی اس لیے لگائی گئی تھی کہ سب لوگوں کو گوشت اچھی طرح مل جائے۔ اب اللہ تعالیٰ کا فضل ہے (وہ سنگستی والے حالات اب نہیں رہے۔) اس لیے اجازت ہے کہ لوگ کھائیں اور محفوظ رکھیں اور قربانی کا ثواب بھی حاصل کریں۔ یہ دن کھانے پینے کے اور اللہ کی یاد کے ہیں۔


(سنن ابی داؤد)

(۲) (ایک دفعہ) لوگوں نے رسول اللہ صلی اللہ علیہ وسلم کی خدمت میں عرض کیا، یا رسول اللہ! ہم زمانہ جاہلیت میں بتوں کے نام پر قربانی دیا کرتے تھے۔ آپ نے فرمایا، اللہ کے نام پر جس مہینے میں چاہو ذبح کرو، اللہ کے نام پر دواد لوگوں کو کھلاؤ۔

(اسد الغابہ)

(۳) رسول اللہ صلی اللہ علیہ وسلم نے فرمایا ہے کہ جو شخص کسی برتن میں کھانا کھائے اور پھر اسے اچھی طرح صاف کر دے تو وہ برتن اس آدمی کے لیے مغفرت کی دعا کرتا ہے۔

(اسد الغابہ)



حضرت نَضِیر بن حارث عبدری

(۱)

قریش کی شاخ بنی عبدالدار سے تھے۔ نسب نامہ یہ ہے :

نَضِیر بن حارث بن علقمہ بن کلدہ بن عبدمناف بن عبدالدار
بن قُصَیِّ القرشی العبدری — کنیت ابوالمحارث تھی۔

ایک روایت کے مطابق فتح مکہ سے پہلے مشرف بہ اسلام ہوئے اور پھر
ہجرت کر کے مدینہ منورہ چلے گئے۔ دوسری روایت یہ ہے کہ فتح مکہ کے موقع پر
ایمان لائے۔ ابن اثیر نے اسی روایت کو درست قرار دیا ہے کیونکہ حضرت
نَضِیرؓ کو "مؤلفۃ القلوب" میں شمار کیا گیا ہے، جبکہ کسی مہاجر کو "مؤلفۃ القلوب"
میں شمار نہیں کیا گیا۔

بعض روایتوں میں ان کا نام نَضِیر بن حارث بیان کیا گیا ہے لیکن یہ غلط
ہے۔ نَضِیر بن حارث ان کا بھائی تھا اور وہ کافر مرا۔ وہ رسول اکرم ﷺ
کا سخت دشمن تھا اور آپ کی اور صحابہ کرام کی ہجو کیا کرتا تھا۔ غزوہ بدر میں
مسلمانوں کے ہاتھ گرفتار ہو گیا اور حضور نے اسے قتل کرا دیا۔

(۲)

حضرت نَضِیرؓ کا شمار قریش کے بردبار بزرگوں میں ہوتا تھا۔ فتح مکہ کے
موقع پر اللہ تعالیٰ نے انہیں نعمتِ اسلام سے نوازا تو وہ اس سعادتِ یابی پر
بار بار اللہ کا شکر کرتے تھے۔

ایک روایت میں ہے کہ وہ کہا کرتے تھے، تمام تعریف اس اللہ پاک کے
لیے ہے جس نے ہمیں اسلام سے نوازا اور محمد ﷺ کے ذریعے ہم پر

احسان کیا اور ہم اس مذہب پر نہیں مڑے جس پر ہمارے آباؤ اجداد مڑے۔
قبول اسلام کے بعد غزوہ حنین میں شریک ہوئے۔ حضورؐ نے حنین کا مال
غنیمت تقسیم فرمایا تو حضرت نضیرؓ کو (مؤلفۃ القلوب کے ذمے میں شمار کر کے)
نٹوانٹ مرحمت فرمائے۔ ابھی اونٹان کے حوالے نہیں ہوئے تھے کہ بنی الدیل
کے ایک صاحب نے انہیں خوشخبری دی اور کہا کہ مجھے بھی ان اونٹوں میں سے
کچھ دے دینا۔ ان صاحب کی بات سن کر حضرت نضیرؓ نے محسوس کیا کہ شاید یہ اونٹ
انہیں قبول اسلام کے صلے کے طور پر دیئے جا رہے ہیں۔ چنانچہ پہلے تو انہوں نے
یہ کہہ کر اونٹ لینے سے انکار کر دیا کہ میں اپنے اسلام کو اونٹوں کے لالچ سے کیوں ملوث
کروں مگر پھر خیال آیا کہ جب بغیر طلب و سوال مل رہے ہیں تو پھر یہ حضورؐ کا عطیہ
ہیں ان کے لینے سے انکار ناشکری کے مترادف ہوگا چنانچہ انہوں نے اونٹ
بصد شکر یہ قبول کر لے اور ان میں سے دس اونٹ خوشخبری دینے والے صاحب
کو دے دیئے۔

(۳)

علامہ ابن اثیرؒ کا بیان ہے کہ عطیہ وصول کرنے کے بعد حضرت نضیرؓ رسول اکرم
صلی اللہ علیہ وسلم کی خدمت میں حاضر ہوئے اور آپؐ سے نماز اور اوقات نماز کے
بارے میں سوالات کرتے رہے پھر انہوں نے پوچھا، یا رسول اللہ! اللہ کو سب سے
زیادہ کونسا عمل پسند ہے۔ آپؐ نے فرمایا، جہاد اور انفاق فی سبیل اللہ۔

عہد رسالت کے بعد مسلمانوں نے شام پر لشکر کشی کی تو حضرت نضیرؓ اسلامی
لشکر میں شامل ہو کر شام کے میدان جہاد میں پہنچ گئے اور وہیں جنگ یرموک
(رجب ۱۵ھ) میں رومیوں کے خلاف داد شجاعت دیتے ہوئے شہادت پائی۔

رضی اللہ تعالیٰ عنہ

حضرت نعمان بن عجلان انصاری

(۱)

قبیلہ خزرج کے خاندان ذریق سے تھے۔ نسب نامہ یہ ہے :

نعمان بن عجلان بن نعمان بن عامر بن ذریق ذریق۔

حضرت نعمانؓ نہایت فصیح البیان شاعر تھے اور اپنے قبیلے کے رئیس تھے۔ غالباً ہجرت نبویؐ کے بعد شرف اسلام سے بہرہ ور ہوئے۔ ایک دفعہ سخت بیمار ہوئے سرورِ عالم صلی اللہ علیہ وسلم کو خبر ہوئی تو آپ عیادت کے لیے ان کے گھر تشریف لے گئے۔ حضورؐ نے ان سے دریافت فرمایا۔ ”نعمان! کہو تمہارا کیا حال ہے؟“ انہوں نے عرض کیا۔ ”یا رسول اللہ! سخت تکلیف میں ہوں۔“

سرورِ عالم صلی اللہ علیہ وسلم نے دعا کے لیے ہاتھ اٹھائے اور فرمایا :
 ”اے اللہ! اگر یہ مرض عارضی ہے تو مریض کو جلد شفا عطا فرما اور
 اگر اسے لمبا کرنا ہے تو نعمان کو صبر کی توفیق عطا فرما اور اگر اس کی زندگی
 ختم ہو رہی ہے تو اسے دنیا سے اٹھا کر اپنی رحمت میں جگہ دے۔“

حضرت نعمانؓ کی زندگی ابھی باقی تھی۔ اللہ تعالیٰ نے انہیں شفا دے دی اور وہ جلد ہی بسترِ علالت سے اٹھ کھڑے ہوئے۔

غزوہٴ اُحد (۳ھ ہجری) میں عم رسولؐ سیدنا حضرت حمزہؓ کی شہادت کے بعد حضرت نعمانؓ نے ان کی بیوہ حضرت خولہ بنت قیس سے نکاح کر لیا تھا۔

۱۔ حضرت خولہ بنت قیس کا شمار جلیل القدر صحابیات میں ہوتا ہے۔ ان کا تعلق خزرج کے خاندان بنو نجار سے تھا۔ ان کو رسول اکرم صلی اللہ علیہ وسلم سے بڑی عقیدت اور محبت تھی (باقی حاشیہ اگلے صفحہ پر)

ان سے کسی اولاد کا پتہ نہیں چلتا۔

(۲)

اہل سیر نے حضرت نعمان بن عجلان کے حالات زندگی بہت کم بیان کیے ہیں۔ اتنا پتہ ضرور چلتا ہے کہ وہ حضرت علی رضی اللہ تعالیٰ عنہ کے حامیوں میں سے تھے انہوں نے اپنے عہدِ خلافت میں حضرت نعمانؓ کو بحرین کا عامل مقرر کیا تھا۔ ان کا دستِ سخاوت بہت کشادہ تھا۔ کہا جاتا ہے کہ بنو ذریق کا جو شخص بھی ان کے پاس پہنچتا تھا اس کو مال مال کر کے واپس بھیجتے تھے۔ ان کی اس دریا دلی کا ذکر بعض شاعروں نے اپنے اشعار میں بھی کیا ہے۔

حضرت نعمانؓ جنگِ صفین میں حضرت علیؓ کی طرف سے شریک تھے وثیقہٴ حکیم پر جن اصحاب نے حضرت علیؓ کی طرف سے دستخط کیے ان میں وہ بھی شامل تھے۔ بعض کتابوں میں ان کا حلیہ اس طرح بیان کیا گیا ہے:

پست قد، سرخ رنگ، معمولی شکل و صورت۔

حضرت نعمانؓ نے باختلاف روایت حضرت علیؓ یا حضرت معاویہؓ کے عہدِ خلافت میں وفات پائی۔

(۳)

حضرت نعمانؓ ایک اونچے درجے کے شاعر تھے اور انصار نے اسلام کی جو خدمات انجام دیں، ان پر ان کو فخر تھا۔ ایک طویل قصیدے میں انہوں نے بڑے جوش اور جذبے کے ساتھ انصار کی خدمات کا ذکر کیا ہے۔ اس قصیدے کے چند اشعار یہ ہیں: —

(بقیہ حاشیہ صفحہ گزشتہ)

حضورؐ کو بھی ان پر بڑا ناز اور اعتماد تھا۔ اور آپ ان سے بلا تکلف قرض لے لیا کرتے تھے۔ ان کی پہلی شادی سیدنا حضرت حمزہؓ سے ہوئی ان سے ایک صاحبزادے عمارہ پیدا ہوئے۔ حضرت حمزہؓ کی شہادت کے بعد ان کا نکاح ثانی حضرت نعمانؓ بن عجلان سے ہوا۔ سالِ وفات کسی کتاب میں درج نہیں ہے۔

- (۱) — فَقُلْ لِقُرَيْشٍ نَحْنُ أَصْحَابُ مَكَّةَ
 يَوْمَ حُنَيْنٍ وَالْفُؤَارِ فِي بُدُرِ
 (۲) — وَأَصْحَابُ أُحُدٍ وَالنَّضِيرِ وَخَيْبَرَ
 وَنَحْنُ رَجَعْنَا مِنْ قَرْيَظَةَ بِالذِّكْرِ
 (۳) — وَيَوْمَ بَارِضِ الشَّامِ إِذْ قُتِلَ جَعْفَرُ
 وَزَيْدٌ وَعَبْدُ اللَّهِ فِي عُلُقِ بَجْرِئِ
 (۴) — نَصَرْنَا وَأَوْيْنَا النَّبِيَّ وَلَمْ نَخَفْ
 صُرُوفِ اللَّيَالِي وَالْعَظِيمِ مِنَ الْأَمْرِ
 (۵) — وَقَلْنَا لِقَوْمٍ هَاجِرُوا مَرْحَبًا بِكُمْ
 وَأَهْلًا وَسَهْلًا قَدْ آمَنْتُمْ مِنَ الْفَقْرِ
 (۶) — نُقَاسِكُمْ أَمْوَالَنَا وَدِيَارَنَا
 كِقِسْمَةِ السَّامِ الْجُزُورِ عَلَى الشَّطْرِ

ترجمہ

(۱) قریش سے کہہ دو، ہم وہ لوگ ہیں جنہوں نے مکے کو فتح کیا اور ہم ہی وہ شہسوار ہیں جنہوں نے بدر اور حنین میں اپنے جوہر دکھائے۔

(۲)

اور ہم ہی وہ لوگ ہیں جنہوں نے اُحُد میں اور بنو نضیر کے خلاف شمشیر زنی کی اور خیبر کو مسخر کیا اور جب ہم نے بنو قریظہ کے خلاف کارروائی کر کے مراجعت کی تو ہماری شہرت کے ڈنکے بج رہے تھے۔

(۳)

اور ہم ارضِ شام کی اس جنگ میں بھی شریک تھے جس میں جعفر، زید (بن حارثہ) اور عبداللہ (بن رواحہ) شہید ہوئے۔ یوں ہمارے

کارناموں کا سلسلہ چلتا ہے۔

(۴)

ہم نے نبی صلی اللہ علیہ وسلم کو پناہ دی اور آپ کی نصرت (امداد) کی۔
نہ تو ہمیں زمانے کے مصائبِ خوفزدہ کر سکے اور نہ بڑی بڑی مہمات۔

(۵)

ہم نے مہاجرین کو اہلاً و سہلاً و مرحباً کہا اور نیزیہ کہا کہ تم فقر و فاقہ
(ناداری) کی مصیبت سے بچ گئے ہو۔

(۶)

ہم تم میں اپنا مال و متاع اور گھر بار اس طرح تقسیم کر دیں گے
جس طرح کہ دولت مند لوگ مذبح بکری یا اونٹنی کے ٹکڑے ٹکڑے
کر کے بانٹ دیتے ہیں۔

جب دنیوی زندگی محبوب ہو جائے اور موت ناپسند
تو کثرتِ تعداد کے باوجود ہلاکت کا سامنا کرنا پڑے گا

حضرت ثوبانؓ سے روایت ہے کہ رسول اللہ صلی اللہ علیہ وسلم نے فرمایا: عنقریب تو میں
تمہیں ختم کرنے کے لیے اس طرح امنڈ پڑیں گی جس طرح کھانے والے خزان پر امنڈ پڑتے
ہیں۔ کسی نے سوال کیا کہ کیا قلتِ تعداد کی وجہ سے ہماری یہ حالت ہو جائے گی؟

فرمایا: نہیں) بلکہ اس زمانے میں تم تعداد میں تو بہت زیادہ ہو گے لیکن سیلاب
کے جھاگ کی طرح تمہارا کوئی وزن نہیں ہوگا۔ اللہ تعالیٰ تمہارے دشمنوں کے دلوں سے
تمہارا رعب اٹھائے گا اور تمہارے دلوں میں کمزوری پیدا ہو جائے گی۔ کسی نے کہا کمزوری

کیا ہے؟ تو حضورؐ نے فرمایا: ”دنیا کی محبت اور موت سے گھبرانا۔“
رواہ ابوداؤد و مشکوٰۃ
باب تغیر الناس ص ۵۸

حضرت نعمان بن عَصْر بَلَوِی الانصاری

(۱)

ان کا تعلق قبیلہ بلی سے تھا اور مدینہ میں انصار بنو معاویہ بن مالک کے حلیف تھے۔ اہل سیر نے ان کا سلسلہ نسب دو طریقوں سے بیان کیا ہے۔

(۱) نعمان بن عَصْر بن ربیع بن حارث بن ادیم بن امیہ بن حذرہ بن کاہل بن رشد بن ہرم بن مہنی بن بلی۔

(۲) نعمان بن عَصْر بن عبید بن داؤد بن حارث بن ضبیعہ بن حزام بن جہل بن عمرو بن حشم بن دوم بن ذبیان بن ہیم بن ذہل بن مہنی بن بلی۔

ان کے والد کا نام کسی نے عَصْر لکھا ہے، کسی نے عَصْر اور کسی نے عَصْر۔ ابن ماکولہ کا بیان ہے کہ حضرت نعمان بن عَصْر بیعت عقبہ کبیرہ میں شریک تھے مگر دوسرے ارباب سیر نے بیعت عقبہ کبیرہ کے شرکاء کی جو فہرست دی ہے اس میں ان کا نام نہیں ملتا البتہ یہ بات یقینی ہے کہ وہ غزوہ بدر سے پہلے مشرف بہ اسلام ہو چکے تھے۔

(۲)

ہجرت نبوی کے بعد غزوات کا آغاز ہوا تو حضرت نعمان بن عَصْر سے پہلے غزوہ بدرِ عظمیٰ میں شریک ہوئے۔ ان کے بدری صحابی ہونے پر سب اہل سیر کا اتفاق ہے۔

غزوہ بدر کے بعد حضرت نعمان نے اُحد، خندق اور عہد رسالت کے دوسرے تمام غزوات میں بھی رسول اکرم صلی اللہ علیہ وسلم کی ہمراہی کا شرف حاصل کیا۔

آفتاب رسالت اللہ تعالیٰ کی شفقِ رحمت میں غروب ہوا اور حضرت ابوبکر صدیق رضی اللہ تعالیٰ عنہ مندار کے خلافت ہوئے تو ”الردہ“ (ارتداد) کے فتنے نے قریب قریب سارے عرب کو اپنی لپیٹ میں لے لیا۔ اللہ تعالیٰ نے سیدنا صدیق اکبرؓ کا سینہ جہاد کے لیے کشادہ کر دیا اور انہوں نے اس فتنے کا بے مثال غرورِ استقامت سے مقابلہ کیا۔ اس سلسلے میں انہوں نے مجاہدین کے گیارہ لشکر مختلف اطراف و جوانب کو بھیجے۔ حضرت نعمان بن عاص بھی ایک لشکر میں شامل تھے۔ ایک روایت کے مطابق ایک معرکہ میں ایک جھوٹے مدعی نبوت طلحہ بن خویلد اسدی نے انہیں شہید کر ڈالا مگر ایک اور روایت میں ہے کہ وہ حضرت خالد بن ولید کی قیادت میں مسلمہ کذاب کے خلاف لڑتے ہوئے یمامہ کی جنگ میں شہید ہوئے۔

واللہ اعلم بالصواب -

رضی اللہ تعالیٰ عنہ

حضرت ابومرثدہ بیان کرتے ہیں کہ ایک شخص نے رسول اللہ صلی اللہ علیہ وسلم سے عرض کیا کہ یا رسول اللہ! میرے کچھ رشتے دار ہیں میں ان سے صلہ رحمی کرتا ہوں اور وہ مجھ سے قطع رحمی کرتے ہیں اور میں ان سے بھلائی کرتا ہوں اور وہ مجھ سے برائی کرتے ہیں اور میں ان سے درگزر کرتا ہوں اور وہ میرے ساتھ جہالت کا معاملہ کرتے ہیں۔ آپ نے ارشاد فرمایا کہ اگر تو ایسا ہی ہے جیسا تو نے بیان کیا تو گویا تو ان کے منہ میں گرم راکھ جھونکتا ہے اور جب تک تو اس حالت پر قائم رہے گا ان کے مقابلے میں تیرے ساتھ خدا کی طرف سے ایک مددگار رہے گا۔

(صحیح مسلم)

حضرت نواس بن سمرعان رضی اللہ عنہما

(۱)

ان کا شمار شامی صحابہ میں ہوتا ہے یعنی وہ صحابہ جنہوں نے شام میں مستقل سکونت اختیار کر لی تھی۔ خاندانی تعلق بنو عامر بن صعصعہ سے تھا۔

سلسلہ نسب یہ ہے:

نواس بن سمرعان بن خالد بن عمرو بن عبدالقہر بن ابویکر بن کلاب بن بعبہ
بن عامر بن صعصعہ۔

ان کو عامری بھی کہا جاتا ہے اور کلابی بھی۔

ان کے والد حضرت سمرعان بن خالد کو بھی شرف صحابیت حاصل تھا۔ علامہ ابن اثیر نے "أسد الغابہ" میں لکھا ہے کہ سمرعان بن خالد رسول اکرم ﷺ کی خدمت میں حاضر ہوئے تو آپ نے ان کے لیے دعا فرمائی اس کے بعد حضرت سمرعان نے حضور اکرم کو جو تولوں کا ایک جوڑا پیش کیا جو آپ نے قبول فرمایا۔ پھر انہوں نے اپنی بہن کو حضور اکرم کی زوجیت میں دے دیا مگر اس نے آپ کی زوجہ بننے پر ناخوشی ظاہر کی چنانچہ حضور نے اسے طلاق دے دی۔

(۲)

حضرت نواس بن سمرعان کے قبول اسلام اور شرف صحابیت پر تمام ارباب سیر کا اتفاق ہے مگر حیرت ہے کہ کسی نے ان کے حالات زندگی بیان نہیں کیے۔ ان سے مروی چند مرفوع احادیث البتہ کتب حدیث میں موجود ہیں۔ رواد حدیث میں جبیر بن نفیر اور بشر بن عبداللہ وغیرہ جیسے جلیل القدر تابعین شامل ہیں۔ حضرت نواس بن سمرعان نے جو احادیث روایت کی ہیں ان میں سے کچھ

یہ ہیں:

① رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا ہے کہ نیکی اچھے اخلاق کا نام ہے اور گناہ وہ ہے جو تیرے سینے میں کھٹکے اور تو نا پسند کرے کہ لوگ اس سے آگاہ ہوں۔
(صحیح مسلم)

② میں نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ سے سنا، آپ فرماتے تھے کہ قیامت کے دن قرآن کو اور ان قرآن والوں کو لایا جائے گا جو اس پر عامل تھے۔ سورہ بقرہ اور سورہ آل عمران (پورے قرآن کی نمائندگی کرتے ہوئے) پیش پیش ہوں گی (محسوس ہوگا) گویا کہ وہ بادل کے دو ٹکڑے ہیں یا سیاہ رنگ کے دو ساٹبان ہیں جن میں نور کی چمک ہے یا صدف باندھے پرندوں کے دو پرے ہیں اور وہ بارگاہِ الہی میں اپنے سے تعلق رکھنے والوں (یعنی قرآن پڑھنے والوں) کی سفارش کریں گی (کہ ان کو مغفرت سے نوازا جائے)

(صحیح مسلم)

③ میں نے نبی کریم صَلَّی اللہُ عَلَیْہِ وَاٰلِہٖ وَسَلَّمَ سے سنا کہ جب اللہ تعالیٰ کوئی حکم یا فیصلہ اہل دنیا تک پہنچانا چاہتا ہے تو وحی کے مخصوص انداز میں کلام فرماتا ہے جس کی وجہ سے آسمانوں پر خوف اور دہشت سے لرزہ طاری ہو جاتا ہے۔ پھر جب یہ وحی آسمان کے رہنے والے سنتے ہیں تو جو اس باختہ ہو کر اللہ تعالیٰ کے حضور سجدے میں گر پڑتے ہیں۔ پھر سب سے پہلے جبریلؑ سجدے سے سر اٹھاتے ہیں اور اللہ تعالیٰ اپنا حکم وحی فرماتا ہے جیسا چاہتا ہے۔ جبریلؑ اس وحی کو لے کر مختلف آسمانوں میں فرشتوں کے پاس سے گزرتے ہیں اور ہر آسمان پر فرشتے ان سے سوال کرتے ہیں کہ اے جبریلؑ ہمارے رب کا کیا حکم ہے۔ جبریلؑ جواب دیتے ہیں کہ حق ہی فرمایا ہے اور وہ بزرگ و برتر ہے اس کے جواب میں سب فرشتے جبریلؑ کے کلمات دہرائے ہیں (قَالَ الْحَقُّ وَهُوَ الْعَلِيُّ الْكَبِيرُ) اس کے بعد جبریلؑ یہ وحی وہاں

پہنچاتے ہیں جہاں پہنچانے کا حکم ہوتا ہے۔ (کتاب التوحید)

۴ میں نے رسول اللہ صلی اللہ علیہ وسلم کو فرماتے سنا کہ آدمی کا دل اللہ کی دو انگلیوں کے درمیان ہے اگر اسے ٹیڑھا کرنا چاہے تو ٹیڑھا کر دیتا ہے اور اگر سیدھا کرنا چاہے تو سیدھا کر دیتا ہے۔ (اُسُدُ الغابہ فی معرفۃ الصحابہ)

۵ ایک دن صبح کے وقت رسول اللہ صلی اللہ علیہ وسلم نے دجال کا ذکر کیا۔ آپ نے سر جھکا لیا اور پھر اوپر اٹھایا۔ اس سے ہم یہ سمجھے کہ دجال اس طلُفے میں موجود ہے جو کھجوروں کے نیچے ٹھہرا ہوا ہے۔ چنانچہ ہم ادھر کو چل دیے پھر رسول اللہ صلی اللہ علیہ وسلم کی طرف لوٹ آئے۔ آپ ہماری پریشانی کو سمجھ گئے تھے۔ فرمایا، کیا معاملہ ہے؟ ہم نے عرض کیا، یا رسول اللہ! آج آپ نے دجال کا ذکر فرمایا تھا ہم سمجھے شاید وہ ان لوگوں میں موجود ہے جو کھجور کے نیچے ٹھہرے ہوئے تھے۔ آپ نے فرمایا، مجھے دجال کے علاوہ بھی بعض اشرار کا خوف ہے اگر میرے ہوتے کسی کا ظہور ہوا تو میں خود اس کا مقابلہ کروں گا اور اگر میرے بعد اس کا ظہور ہوا تو ہر آدمی کو خود اپنا بچاؤ کرنا پڑے گا اور اللہ تعالیٰ میری طرف سے تمہاری کفالت کرے گا۔ پھر آپ نے دجال کا حلیہ اس طرح بیان فرمایا:

”نوجوان، گھنگھریا لے بال، آنکھیں بے نور، چہرہ عبدالعزیٰ بن قطن کے

چہرے سے مشابہ“ (اُسُدُ الغابہ)

۶ رسول اللہ صلی اللہ علیہ وسلم نے فرمایا ہے کہ کسی مخلوق کا بھی یہ حق نہیں ہے کہ خالق کی نافرمانی میں اس کی اطاعت کی جائے۔

(مشکوٰۃ شریف، کتاب الامارۃ والقضار)



حضرت نوفل بن معاویہ الدیلی

(۱)

قبیلہ کنانہ کی ایک شاخ بنی الدیل کے چشم و چراغ تھے۔ نسب نامہ یہ ہے: نوفل بن معاویہ بن عمروہ (یا بروایت دیگر عمرو) بن طخرف بن یحمر بن نفاثہ بن عدی بن الدیل۔ نفاثہ بن عدی کی نسبت سے ان کو نفاثی بھی کہا جاتا ہے۔ حضرت نوفل کا والد معاویہ حرب فجار میں بنی الدیل کے لشکر کا سردار تھا۔ اس سے معلوم ہوتا ہے کہ حضرت نوفل کے آباؤ اجداد اپنے قبیلے کے مقتدر اور بااثر لوگوں میں سے تھے۔

(۲)

ابن اثیر کا بیان ہے کہ حضرت نوفل بن معاویہ فتح مکہ سے پہلے شرف اسلام سے بہرہ ور ہو گئے تھے۔ انہوں نے سب سے پہلے فتح مکہ میں سرورِ عالم صلی اللہ علیہ وسلم کی ہمراہی کا شرف حاصل کیا۔ اس کے بعد پیش آنے والے غزوؤں میں ان کی شرکت یا عدم شرکت کے بارے میں کتب سیر خاموش ہیں۔

حضرت نوفل بن معاویہ نے طویل عمر پائی۔ عہد رسالت کے بعد خلفاء راشدین اور امیر معاویہ کا پورا زمانہ بھی ان کی آنکھوں کے سامنے گزرا مگر کسی لڑائی یا دوسرے معاملے میں ان کا ذکر کہیں نہیں ملتا۔ ابن اثیر کے بیان کے مطابق انہوں نے یزید بن معاویہ کے عہد حکومت میں وفات پائی۔

حضرت نوفل بن معاویہ سے یہ حدیث مروی ہے:

”میں نے رسول اللہ صلی اللہ علیہ وسلم سے سنا، آپ نے فرمایا کہ جس آدمی نے نماز چھوڑ دی گویا اس نے اپنے مال اور اولاد کو ہلاکت میں

ڈالا۔“ (مسند ابی داؤد)

رضی اللہ تعالیٰ عنہ

حضرت وابصہ بن معبد اسدی

(۱)

ان کا تعلق بنو اسد بن خزیمہ سے تھا۔ سلسلہ نسب یہ ہے :
 وابصہ بن معبد بن عتبہ بن حارث بن مالک بن حارث بن بشیر
 بن کعب بن سعد بن حارث بن ثعلبہ بن دودان بن اسد بن خزیمہ۔
 کنیت ابوسالم تھی۔ ان کے قبول اسلام کے زمانہ کی تعیین تو نہیں کی جاسکتی البتہ
 کتب سیر سے یہ بات ثابت ہے کہ ہجرت کے بعد سرور عالم صلی اللہ علیہ وسلم مدینہ منورہ
 تشریف لائے اور اصحاب صفہ کی جماعت کا قیام عمل میں آیا تو حضرت وابصہ بن
 معبد اس مقدس جماعت کے رکن بن گئے اور براہ راست فیضان نبوی سے بہرہ یاب ہوئے۔

(۲)

ارباب سیر نے حضرت وابصہ کی زندگی کے بہت کم حالات بیان کیے ہیں۔
 ان سے پتہ نہیں چلتا کہ انہوں نے کن کن غزوات میں شرکت کی البتہ یہ بات یقینی طور
 پر معلوم ہے کہ وہ حجۃ الوداع (سنہ ۱) میں سرور عالم صلی اللہ علیہ وسلم کے ہمراہ
 تھے۔ علامہ ابن اثیر کا بیان ہے کہ حضرت وابصہ بن معبد نے اولاً کوفہ میں سکونت
 اختیار کی پھر رقبہ (ایران) چلے گئے اور وہیں وفات پائی۔ وہ بڑے رقیق القلب
 تھے۔ خشیت الہی کا اس قدر غلبہ تھا کہ اکثر روتے رہتے تھے۔ انہوں نے رسول اکرم
 صلی اللہ علیہ وسلم سے کئی احادیث روایت کی ہیں۔ ان کے روایہ حدیث میں دو بیٹوں
 عمر و اور سالم کے علاوہ شعبی اور زیاد بن ابوالجعد وغیرہ شامل ہیں۔ حضرت
 وابصہ سے مروی احادیث میں سے تین یہاں درج کی جاتی ہیں۔

① میں (ایک دفعہ) رسول اللہ صلی اللہ علیہ وسلم کی خدمت میں حاضر ہوا تو آپ

نے فرمایا کہ تو نیکی کے متعلق دریافت کرنے آیا ہے؟ میں نے عرض کیا، جی ہاں۔ آپ نے فرمایا، اپنے دل سے فتویٰ پوچھ لیا کر۔ اور نیک کام تو وہ ہے کہ جس سے طبیعت میں اطمینان پیدا ہو اور اس پر دل مطمئن ہو اور گناہ وہ ہے جو طبیعت میں کھٹکے اور جس سے دل میں تردد پیدا ہو اگرچہ لوگ اس کے جواز ہی کا فتویٰ دیں۔ (دارمی)

② رسول اللہ صَلَّى اللهُ عَلَيْهِ وَسَلَّمَ نے ایک شخص کو دیکھا کہ وہ صف کے پیچھے اکیلا کھڑا نماز پڑھ رہا ہے تو آپ نے اس کو دوبارہ نماز پڑھنے کا حکم دیا۔ (مسند احمد، جامع ترمذی، سنن ابی داؤد)

③ میں رسول اللہ صَلَّى اللهُ عَلَيْهِ وَسَلَّمَ کے ساتھ حجۃ الوداع میں حاضر تھا اور آپ لوگوں کو خطبہ دے رہے تھے۔ آپ نے فرمایا، اے لوگو! کونسا مہینہ حرام قرار دیا گیا ہے؟ صحابہ نے عرض کیا، یہی مہینہ۔ آپ نے فرمایا کونسا

۱۰ شارحین حدیث نے اس حدیث کی تشریح یہ کی ہے کہ صف کے پیچھے اکیلے نماز پڑھنے میں چونکہ جماعت اور اجتماعیت کی شان بالکل نہیں پائی جاتی اس لیے شریعت میں یہ اس قدر مکروہ اور ناپسندیدہ ہے کہ رسول اللہ صَلَّى اللهُ عَلَيْهِ وَسَلَّمَ نے اس شخص کو نماز دوبارہ ادا کرنے کا حکم دیا۔

فقہی حکم یہ ہے کہ اگر کوئی شخص ایسے وقت جماعت میں شریک ہو کہ آگے کی صف بالکل بھر چکی ہو اور اس کے ساتھ کھڑا ہونے والا کوئی دوسرا نمازی موجود نہ ہو تو اس کو چاہیے کہ آگے کی صف میں سے کسی جاننے والے کو پیچھے ہٹانے کے اپنے ساتھ کھڑا کر لے بشرطیکہ یہ امید ہو کہ وہ آسانی سے پیچھے ہٹ آئے گا اور اگر ایسا کوئی آدمی اگلی صف میں نہ ہو تو پھر مجبوراً اکیلا ہی کھڑا ہو جائے اور اس صورت میں عند اللہ یہ شخص معذور ہوگا۔ (معارف الحدیث جلد سوم)

شہر حرام قرار دیا گیا ہے؟ صحابہؓ نے عرض کیا، یہی شہر۔ آپؐ نے فرمایا، تمہارا خون اور تمہارا مال اور تمہاری عزتیں تمہارے اوپر حرام کر دی گئی ہیں جس طرح کہ تمہارے اس دن کی تمہارے اس مہینہ میں اور تمہارے اس شہر میں حرمت قائم کی گئی ہے اس دن تک کے لیے جب کہ تم اپنے رب سے ملو گے۔ آیا میں تبلیغ کر چکا؟

لوگوں نے کہا، جی ہاں۔ آپؐ نے دونوں ہاتھ آسمان کی طرف اٹھائے اور کہا، اے میرے اللہ تو گواہ ہو جا۔ اس کے بعد آپؐ نے فرمایا، اے لوگو! جو حاضر ہے تم میں سے وہ غائب کو پہنچا دے۔ (مسند بزار، ہشٹی)

انسانیت کے بھڑیے

حضرت معاذ بن جبلؓ کہتے ہیں کہ رسول اللہ صلی اللہ علیہ وسلم نے فرمایا: شیطان بکریوں کے بھڑیے کی طرح انسان کا بھڑیا ہے جو کہ جماعت سے الگ ہونے والے اور ذاتی مفاد کے لیے جماعتی کاموں سے دور رہنے والے اور سستی کی وجہ سے جماعتی کاموں میں سرگرمی نہ دکھانے والے کو اپنی گرفت میں لے لیتا ہے۔ دیکھنا اپنے آپ کو گھاٹیوں میں پراگندہ نہ کر لینا۔ جماعت اور اہل ایمان کے ساتھ لگے رہو!

(مشکوٰۃ باب الاعتصام بالکتاب والسنۃ ص ۳)

حضرت ودقہ بن ایاس انصاری

(۱)

قبیلہ اوس کی شاخ بنی لوزان سے تعلق رکھتے تھے سلسلہ نسب یہ ہے :

ودقہ بن ایاس بن عمرو بن غنم بن امیت بن لوزان بن غنم بن عوف بن خزرج —
حافظ ابن عبد البر نے ان کا نام ودقہ لکھا ہے مگر جہور ارباب سیر نے ان کا نام ودقہ ہی بتایا ہے۔
حضرت ودقہ بن عمرو بدر سے پہلے شرف ایمان سے بہرہ ور ہوئے اور پھر راہِ حق کے
جانباز سپاہی بن گئے۔ ان کے دو بھائی حضرت ربیع بن ایاس اور حضرت عمرو بن ایاس
بھی اسی زمانے میں نعمتِ اسلام سے بہرہ یاب ہوئے۔

(۲)

رمضان ۲ھ ہجری میں غزوہ بدر پیش آیا تو حضرت ودقہ بن ایاس اس میں بڑے
جوش اور جذبے کے ساتھ شریک ہوئے ابن اسحاق کا بیان ہے کہ ان کے دنوں بھائی
حضرت ربیع اور حضرت عمرو کو بھی اس غزوے میں شریک ہونے کی سعادت نصیب ہوئی۔
غزوہ بدر کے بعد حضرت ودقہ نے عہد رسالت کے دو ستر تمام غزوات میں بھی دادِ شجاعت
دی اور راہِ حق میں سرفروشی کا حق ادا کر دیا۔

رسول اکرم صلی اللہ علیہ وسلم کی رحلت کے بعد سیدنا حضرت ابوبکر صدیق رضی اللہ تعالیٰ عنہ
کے دورِ خلافت میں فتنہ ارتداد نے زور پکڑا تو خلیفۃ الرسول نے اس کے استیصال کے
لیے متعدد لشکر روانہ کیے حضرت ودقہ بھی ایک لشکر میں شامل ہو گئے۔ مجاہدین اسلام کے
مردوں سے کئی خونریز معرکے ہوئے ان میں سب سے بڑا معرکہ پیامہ کے میدان میں مسلمہ کذاب
کے خلاف ہوا۔ اس میں اسلامی لشکر کے سپہ سالار حضرت خالد بن ولید تھے اور حضرت ودقہ بھی
بھی ایک مجاہد کی حیثیت سے شریک تھے۔ انہوں نے اسی خونریز جنگ میں مردانہ وار لڑتے
ہوئے جامِ شہادت پیا۔ رضی اللہ تعالیٰ عنہ

حضرت وہبان بن صفي الغفاري

(۱)

ان کے نام میں اختلاف ہے۔ بعض نے وہبان لکھا ہے اور بعض نے وہبان۔ ان کا نسب نامہ کسی نے بیان نہیں کیا مگر تین باتوں پر سب کا اتفاق ہے۔ پہلی یہ کہ ان کو شرف صحابیت حاصل ہے۔ دوسری یہ کہ ان کی کنیت ابو سلم تھی اور تیسری یہ کہ ان کا نسبی تعلق بنو غفار سے تھا اور وہ خزام بن غفار کی اولاد سے تھے جلیل القدر صحابی حضرت ابوذر غفاری رضی اللہ تعالیٰ عنہ بھی اسی کی اولاد سے تھے گویا حضرت وہبان، حضرت ابوذر غفاری کے ہم جد تھے۔

ارباب سیر نے یہ تصریح بھی نہیں کی کہ حضرت وہبان کب مشرف بہ اسلام ہوئے۔ بعض نے قیاس آرائی کی ہے کہ اپنے قبیلے کے ساتھ فتح مکہ سے کچھ پہلے یا اس کے کچھ عرصہ بعد ایمان لائے اور پھر بارگاہ رسالت میں حاضر ہو کر سماع حدیث کی سعادت حاصل کی۔

(۲)

ارباب سیر نے حضرت وہبان کے بہت کم حالات زندگی لکھے ہیں کسی نے عہد رسالت یا بعد کی کسی لڑائی میں ان کی شرکت یا عدم شرکت کے بارے میں بھی کچھ نہیں لکھا۔ ابن اثیر کا بیان ہے کہ بصرہ آباد ہونے کے بعد حضرت وہبان نے وہاں اپنا مکان بنا لیا تھا اور وہیں مستقل سکونت اختیار کر لی تھی۔ حضرت علی رضی اللہ تعالیٰ عنہ کے دور خلافت میں حیات تھے۔ ان کے اور امیر معاویہ کے درمیان جو لڑائیاں ہوئیں، حضرت وہبان نے ان میں مطلق کوئی حصہ نہ لیا اور اپنے گھر میں گوشہ نشین رہے۔ خود ان سے روایت ہے کہ (خانہ جنگی کے زمانے میں)

علی بن ابی طالب میرے پاس تشریف لائے اور دروازے پر کھڑے ہو کر پوچھا یہاں ابو مسلم
ہیں؟ میں نے اثبات میں جواب دیا تو انہوں نے فرمایا کہ تم کو کیا چیز مانع ہے کہ میرا ہاتھ
نہیں بٹلتے (میری حمایت میں نہیں نکلتے) میں نے کہا، مجھے میرے خلیل اور آپ کے ابن عم
(رسول اللہ صلی اللہ علیہ وسلم) نے ایک وصیت کی تھی، وہ وصیت مجھے اس بات میں
مانع ہے۔ آنحضرت صلی اللہ علیہ وسلم نے یہ وصیت فرمائی تھی کہ جب فتنہ کا زمانہ ہو تو تم لکڑی
کی تلوار بنا لینا چنانچہ میں نے لکڑی کی تلوار بنالی ہے۔ اگر آپ چاہتے ہیں تو میں اس لکڑی کی تلوار
سے آپ کا ساتھ دینے پر آمادہ ہوں میرا جواب سن کر حضرت علیؑ واپس چلے گئے (انہوں نے کچھ نہیں فرمایا)

(۳)

ارباب سیر نے تصریح تو نہیں کی لیکن قیاس یہ ہے کہ حضرت وہبانؓ نے
حضرت امیر معاویہؓ کے دور خلافت میں وفات پائی۔ متھام ذقاً بالالتفاق بصرہ ہے۔
حضرت وہبانؓ کی بیٹی عدیسہؓ سے روایت ہے کہ میرے والد کی وفات کا
وقت آیا تو انہوں نے وصیت کی کہ مجھے صرف دو کپڑوں میں کفن سے کر دینا کرنا،
مگر ہم نے دو کپڑوں کے علاوہ قمیص بھی بڑھا کر دفن کر دیا۔ دوسرے دن دیکھا تو وہ
تیسرا کپڑا جو قمیص کی شکل میں ہم نے بڑھایا تھا، وہ قبر کے اوپر پڑا تھا (بروایت دیگر
وہ قمیص لکڑی کے ایک کھمبے پر رکھی دیکھی گئی)۔

حافظ ابن عبد البرؒ نے لکھا ہے کہ اس حدیث کو بصرہ کے پر میرا کار لوگوں کی
ایک جماعت نے عدیسہ بنت وہبانؓ سے روایت کیا ہے۔

(الاستیعاب جلد ۳ ص ۶۰۳)

رضی اللہ تعالیٰ عنہ

ابو حافظ ابن عبد البرؒ نے "الاستیعاب" میں لکھا ہے کہ رسول اللہ صلی اللہ علیہ وسلم نے حضرت وہبانؓ
کو نصیحت فرمائی تھی کہ اگر فتنہ کا زمانہ ہو اور مسلمان آپس میں قتل و خونریزی میں مبتلا ہو جائیں تو
اس دور میں تم لکڑی کی تلوار بنا لینا۔ حضرت وہبانؓ نے آنحضرت صلی اللہ علیہ وسلم کے ارشاد کی
تعمیل میں لکڑی کی تلوار بنالی۔ نہ حضرت علی رضی اللہ تعالیٰ عنہ کی حمایت میں لڑے اور نہ امیر معاویہ
رضی اللہ تعالیٰ عنہ کی حمایت میں۔

حضرت ہبیار بن سفیان مخزومی

(۱)

قریش کی معزز شاخ بنو مخزوم سے تھے۔ نسب نامہ یہ ہے :

ہبیار بن سفیان بن عبدالاسد بن ہلال بن عبداللہ بن عمرو بن مخزوم
جلیل القدر صحابی حضرت ابوسلمہ بن عبدالاسد (امم المؤمنین حضرت ام سلمہ

کے پہلے شوہر۔ وفات جمادی الآخر ۳۴ھ ہجری) ان کے چچا تھے۔

حضرت ہبیار بن سفیان اور ان کے بھائی سعید اللہ بعض نے ان کا نام سعید اللہ
لکھا ہے) بن سفیان دونوں نہایت سعید الفطرت تھے۔ بعثت کے بعد سرور عالم صلی اللہ علیہ وسلم
نے اہل مکہ کو حق کی طرف بلایا تو ان دونوں بھائیوں نے لپک کر لوٹے توحید کو تھام لیا
اور لوں وہ "السابقون الاولون" کی اس مقدس جماعت میں شامل ہو گئے جس کو
اللہ تعالیٰ نے کھلے لفظوں میں جنت کی بشارت دی ہے۔

(۲)

بعثت کے بعد سرور عالم صلی اللہ علیہ وسلم ابتدائی تین سال تک حق کا پیغام
رازداری کے ساتھ صرف ان سعید روحوں تک پہنچاتے رہے جن سے توقع کی جا
سکتی تھی کہ وہ دلیل برہان اور تقسیم و تذکیر سے شرک چھوڑ دیں گی اور توحید قبول
کر لیں گی۔ بس کہ بعد بعثت کے آغاز میں آپ نے حکم الہی کے مطابق دعوت توحید
کو آشکارا کر دیا اور کھلے عام اسلام کی تبلیغ شروع کر دی تو مشرکین قریش سخت
برافروختہ ہوئے اور انہوں نے سعادت اندوز اسلام ہونے والے نیک فطرت
لوگوں پر سخت مظالم ڈھانے شروع کر دیئے۔ اللہ کے ان پاکباز بندوں نے
ہر قسم کے مصائب و آلام خندہ پیشانی سے برداشت کیے مگر حق کی راہ سے منہ موڑنا

گوارا نہ کیا۔ جب کفار کے مظالم حد سے بڑھ گئے تو سرورِ عالم صَلَّی اللہُ عَلَیْہِ وَاٰلِہٖ وَسَلَّمَ نے رجب ۲۵ عام الفیل (۵۷۰ء بعد بعثت) میں اپنے اصحاب سے فرمایا:

لَوْ خَرَجْتُمْ اِلَى اَرْضِ الْحَبَشَةِ فَاِنَّ بِهَا مَلِكًا يَظْلَمُ
عِنْدَهُ اَحَدًا وَهِيَ اَرْضٌ صِدْقٍ حَتَّى يَجْعَلَ اللّٰهُ لَكُمْ
فَرَجًا مِّمَّا اَنْتُمْ فِيْہِ۔

(یعنی اچھا ہو کہ تم لوگ (یہاں سے) نکل کر حبش چلے جاؤ۔ وہاں ایک ایسا بادشاہ ہے جس کے ہاں کسی پر ظلم نہیں ہوتا اور وہ بھلائی کی نین ہے۔ جب تک اللہ تمہاری اس مصیبت کو رفع کرنے کی کوئی صورت پیدا نہ کرے تم لوگ وہاں ٹھہرے رہو۔)

اس ارشاد کے مطابق ۱۱ مومنین اور چار مؤمنات مکہ سے ہجرت کر کے حبش پہنچ گئے۔ اس ہجرت کے بعد بھی مسلمانوں پر مشرکین کے ظلم و ستم میں کوئی کمی نہ آئی تو اگلے سال رسول اکرم صَلَّی اللہُ عَلَیْہِ وَاٰلِہٖ وَسَلَّمَ نے پھر ہدایت فرمائی کہ منطلق مسلمان حبش ہی کی طرف ہجرت کر جائیں۔ چنانچہ ۱۰ سالہ بعد بعثت کے آغاز (۶۱۵ء) میں دوسری ہجرت حبشہ واقع ہوئی۔ مشرکین قریش نے مسلمانوں کو ہجرت سے روکنے کی بہت کوشش کی اور ان کے راستے میں طرح طرح کی مشکلات پیدا کیں مگر اس کے باوجود کم و بیش ۱۰ مسلمان (۸۰ سے زیادہ مرد اور اٹھارہ انیس خواتین) کسی نہ کسی طرح ہجرت کر کے بخیریت حبش پہنچ گئے۔ ان مہاجرین میں حضرت ہبائر بن سفیان اور ان کے بھائی حضرت عبداللہ بن سفیان بھی شامل تھے۔

(۳)

مہاجرین حبشہ میں سے کچھ حضرات (جن کی تعداد چالیس اور پچاس کے درمیان بیان کی جاتی ہے) تو آنحضرت صَلَّی اللہُ عَلَیْہِ وَاٰلِہٖ وَسَلَّمَ کی ہجرت الی المدینہ سے پہلے مکہ واپس آ گئے اور پھر ہجرت مدینہ کا اذن ہونے پر مدینہ کی طرف ہجرت

کی، باقی سب حبش ہی میں رہے اور غزوہ خیبر (محرم ۶۲۷ ہجری) کے موقع پر حضرت جعفر بن ابی طالب کے ساتھ واپس آئے۔ جب یہ اصحاب بارگاہ رسالت میں حاضر ہوئے تو اس وقت حضور خیبر میں تشریف فرما تھے۔ آپ تیرہ سال کے ان پچھڑے ہوئے جاں نثاروں کو دیکھ کر بہت خوش ہوئے، استقبال کر کے معاف فرمایا اور سب کی پیشانی چومی۔ حضرت ہبیر بن سفیان اور حضرت عبداللہ بن سفیان اسی جماعت میں شامل تھے۔ ابن ہشام اور ابن سعد کا بیان ہے کہ حضور نے ان اصحاب کو خیبر کے مالِ غنیمت میں شریک کر کے دوسروں کے برابر حصہ دیا۔ ان اصحاب کے حبشہ کے دوران قیام میں بدر، احد، خندق وغیرہ کے غزوات گزر چکے تھے۔ اس کے بعد جو غزوات پیش آئے انہوں نے ان میں شریک ہونے کی سعادت حاصل کی۔

ایک روایت میں ہے کہ حضرت ہبیر بن سفیان حبش سے واپس آنے کے بعد جنگِ موتہ میں شریک ہوئے اور اسی میں شہادت پائی۔ یہ جنگ فتح مکہ (رمضان ۶۲۸) سے کچھ عرصہ پہلے پیش آئی تھی مگر حافظ ابن عبد البر نے اس روایت کو مشکوک ٹھہرایا ہے کیونکہ ابن عقبہ اور ابن اسحاق دونوں نے ان کا نام شہدائے موتہ میں شمار نہیں کیا۔ ایک دوسری روایت کے بعد حضرت ابو بکر صدیق رضی اللہ عنہ کے عہدِ خلافت میں فتنہ رِدّہ کے فرو ہو جانے کے بعد قیصرِ روم سے معرکہ آرائیوں کا آغاز ہوا تو حضرت ہبیرؓ اسلامی لشکر میں شامل ہو کر شام کے میدانِ جہاد میں پہنچ گئے اور جنگِ اجنادین میں شہادت پائی۔ (الاستیعاب)

ان کے بھائی حضرت عبداللہ بن سفیان بھی شام کے معرکوں میں شریک تھے انہوں نے جنگِ یرموک میں جامِ شہادت پیا۔ (السُدُ الغابہ)

حضرت ہشام بن حکیم رضی

(۱)

حضرت ہشام بن حکیم کا شمار فتح مکہ کے موقع پر اسلام قبول کرنے والے ان صحابہ کرام میں ہوتا ہے جنہوں نے اپنے حسن عمل سے قبول حق میں تاخیر کی پوری طرح تلافی کر دی۔ وہ لوگوں کو اوامر کا حکم دینے اور نواہی کی ممانعت کرنے میں اپنی مثال آپ تھے۔ سیدنا حضرت عمر فاروق کو ان کے احتساب پر اس قدر اعتماد تھا کہ جب ان کے سامنے کسی ناپسندیدہ یا خلاف شریعت کام کا ذکر ہوتا تو وہ فرماتے:

”جب تک میں اور ہشام زندہ ہیں ایسی بات نہیں ہو سکتی۔“

حضرت ہشام کا تعلق قریش کی شاخ بنو اسد سے تھا۔ سلسلہ نسب یہ ہے:

ہشام بن حکیم بن حزام بن خویلد بن اسد بن عبد العزیٰ بن قصی

قصی پر حضرت ہشام کا سلسلہ نسب رسول اکرم صلی اللہ علیہ وسلم کے سلسلہ سے مل جاتا ہے۔ والد حضرت حکیم کو بھی شرف صحابیت حاصل تھا۔ اُمّ المؤمنین حضرت خدیجہ الکبریٰ رضی اللہ تعالیٰ عنہا، حضرت حکیم کی چھوٹی تھیں گویا اُمّ المؤمنین کے بھائی حزام بن خویلد حضرت ہشام کے دادا تھے۔ ایک روایت میں ہے کہ ان کی والدہ اُمّ ہشام، بنو فراس بن غنم سے تھیں مگر ایک دوسری روایت میں ان کی والدہ کا نام ملیکہ بنت مالک مذکور ہے اور ان کا تعلق بنو حارث بن فہر سے بتایا گیا ہے۔

(واللہ اعلم بالصواب)

(۲)

قبول اسلام (رمضان ۱۰ھ ہجری) کے بعد حضرت ہشام نے قرآن کریم کی بعض سورتوں کی تعلیم خود حاصل کر لی اور ان صلی اللہ علیہ وسلم سے براہ راست حاصل کی اور

علمِ قرأت میں درجہ کمال پر فائز ہو گئے۔ اس کا اندازہ اس واقعہ سے کیا جاسکتا ہے کہ عہدِ رسالت میں ایک دن لوگوں کو نماز پڑھا رہے تھے اور سورہ فرقان کی قرأت کر رہے تھے۔ اس کے دوران میں انہوں نے بعض آیات کی قرأت ایسے طریقے سے کی جو اس قرأت کے خلاف تھی جو حضرت عمرؓ نے رسول اکرم ﷺ سے سنی تھی۔ وہ اثنائے نماز ہی میں ان کو ٹوکنا چاہتے تھے لیکن پھر کچھ سوچ کر نماز ختم ہونے کا انتظار کیا۔ جب حضرت ہشامؓ نے سلام پھیرا تو حضرت عمرؓ نے ان کی چادر کو کھینچا اور پوچھا، تمہیں یہ آیات اس طریقے سے کس نے پڑھائیں۔ انہوں نے کہا، رسول اللہ ﷺ نے حضرت عمرؓ نے فرمایا، تم غلط کہتے ہو، میں نے بھی یہ سورہ خود رسول اللہ ﷺ سے پڑھی ہے۔ آپ نے جو قرأت مجھے سکھائی، تمہاری قرأت اس سے مختلف ہے۔ پھر وہ انہیں کشاں کشاں انحصور ﷺ کے پاس لے گئے اور عرض کیا: ”یا رسول اللہ! ہشام نے سورہ فرقان کی کچھ آیات کی قرأت ایسے طریقے پر کی ہے جو اس طریقے سے مختلف ہے جس کی تعلیم آپ نے مجھے دی تھی۔“

حصورؓ نے حضرت ہشامؓ سے فرمایا، ”اچھا تم وہ آیات پڑھو“ انہوں نے وہ آیات پڑھیں۔ آپ نے فرمایا، تمہاری قرأت درست ہے۔ پھر آپ نے حضرت عمرؓ سے فرمایا، اب تم یہ آیات پڑھو“ انہوں نے بھی وہ آیات پڑھیں تو حصورؓ نے فرمایا، تمہاری قرأت بھی درست ہے۔ اس کے بعد آپ نے وضاحت فرمائی کہ قرآن حکیم عرب کے سات لہجوں کے مطابق نازل ہوا ہے۔ تمہیں جو قرأت آسان معلوم ہو اس کو اپنالو۔ (صحیح بخاری، اسد الغابہ)

حضرت ہشامؓ وقتاً فوقتاً بارگاہِ رسالت میں حاضر ہوتے تھے اور فیضانِ نبویؐ سے خوب بہرہ یاب ہوتے تھے۔ سرورِ عالم ﷺ کی رحلت کے بعد حضرت ہشامؓ نے اپنے آپ کو ہمہ تن جہادنی سبیل اللہ اور امر بالمعروف و نہی عن المنکر کے لیے وقف کر دیا۔ شام میں معرکہ آرائیوں کا آغاز ہوا تو وہ ایک اسلامی لشکر میں شامل

ہو کر شام چلے گئے اور شامیوں کے خلاف کئی معرکوں میں دادِ شجاعت دی۔ جمہور اور فلسطین کی فتح کے بعد وہ گھوم پھر کر لوگوں کا احتساب کیا کرتے تھے اور حکمِ امر بالمعروف اور نہی عن المنکر کی تبلیغ کرتے پھرتے تھے۔ اس فرضِ نبوی کی خاطر نہ انہوں نے اپنا گھر بسایا اور نہ کسی سے دوستانہ تعلقات پیدا کیے۔

(۳)

”صحیح مسلم میں ہے کہ ایک دفعہ ملک شام میں حضرت ہشامؓ چند ذمیوں کے پاس سے گزرے جن کو دھوپ میں بٹھایا گیا تھا اور ان کے سروں میں نیل ڈالا گیا تھا۔ انہوں نے پوچھا کہ یہ کیا معاملہ ہے؟ انہیں بتایا گیا کہ ان لوگوں سے جزیرہ وصول کرنے کے لیے یہ سزا دی جا رہی ہے۔

حضرت ہشامؓ نے فرمایا، میں نے رسول اللہ ﷺ سے سنا تھا آپ فرماتے تھے کہ اللہ تعالیٰ ان لوگوں کو عذاب دے گا جو دنیا میں لوگوں کو عذاب دیتے ہیں۔ پھر وہ اس علاقے کے حاکم کے پاس گئے اور اس سے سفارش کی جس پر اس نے ان لوگوں کو آزاد کر دیا۔

امام احمد بن حنبلؒ نے اپنی مسند میں یہ واقعہ بیان کرتے ہوئے تصریح کی ہے کہ یہ واقعہ فلسطین میں پیش آیا۔ فلسطین اس زمانے میں شام کا ایک حصہ تھا اور اس کے حاکم حضرت عمیر بن سعد تھے۔ انہوں نے حضرت ہشامؓ سے یہ حدیث سن کر ان ذمیوں کو فوراً رہا کرنے کا حکم دیا۔

”مسند احمد“ اور ”مستدرک حاکم“ میں ہے کہ ایک دفعہ حضرت عیاض بن غنم ذہری نے جزیرہ (یا شہر دارا) کے ایک سربراہ آردہ آدمی کو گرفتار کر کے کوڑے لگائے اتفاق سے حضرت ہشامؓ بن حکیمؓ کا ادھر سے گزر ہوا۔ انہوں نے بھرے مجمع میں حضرت عیاضؓ سے مخاطب ہو کر کہا:

”مخلوقِ خدا کو اس طرح اذیت دینا جائز نہیں ایسا مت کرو ورنہ آخرت میں پکڑے جاؤ گے۔“

حضرت عیاضؓ ایک ممتاز افسر تھے اور ان کو شرف صحابیت بھی حاصل تھا (بلکہ قبولِ اسلام میں ان کو حضرت ہشامؓ پر سبقت حاصل تھی۔) ان کو حضرت ہشامؓ کی علانیہ تنبیہ سخت ناگوار گزری مگر انہوں نے ضبط سے کام لیا، تاہم حضرت ہشامؓ نے بھی ان کی ناگواری محسوس کر لی۔ چونکہ تنبیہ میں کوئی ذاتی غرض پنہاں نہ تھی اس لیے تین چار دن کے بعد حضرت عیاضؓ کے پاس گئے اور معذرت کی، پھر کہنے لگے کہ — ”اے عیاضؓ! میں نے رسول اللہ صلی اللہ علیہ وسلم سے سنا ہے کہ قیامت کے دن سب سے زیادہ عذاب اس شخص کو دیا جائے گا جو دنیا میں لوگوں کو عذاب دینے (اذیت پہنچانے) میں سب سے زیادہ جبری تھا۔ اسی لیے میں نے اس شخص کو کوڑے مارنے سے منع کیا تھا۔“

حضرت عیاضؓ نے فرمایا: — ”ہاں ہم نے سُن رکھا ہے جو تم نے سُن لکھا ہے اور ہم نے دیکھا ہے جو تم نے دیکھا ہے اور ہم بھی اس ذاتِ گرامی کی صحبت میں رہے جس کی صحبت میں تم رہے ہو۔ کیا تم نے رسول اللہ صلی اللہ علیہ وسلم کا یہ ارشاد نہیں سنا کہ جو شخص کسی حاکم کو نصیحت کرنا چاہتا ہو تو یہ نصیحت علانیہ طور پر نہ کرے بلکہ اس کا ہاتھ پکڑے اور تنہائی میں لے جا کر اس کے سامنے اپنی بات رکھے سو اگر وہ حاکم اس کو قبول کرے اور مان لے تو بہا، (یعنی مقصد حاصل ہو گیا) اور اگر وہ قبول نہ کرے تو نصیحت کرنے والے نے اپنی ذمہ داری کو اور جو کچھ اس کا حق تھا، ادا کر دیا۔“

(۴)

حضرت ہشامؓ نے حضرت عمر فاروقؓ کے عہدِ خلافت میں کسی وقت وفات پائی۔ اس وقت ان کے والد حضرت حکیم بن حزام حیات تھے۔ حضرت ہشامؓ اگرچہ کئی سال تک امر بالمعروف اور نہی عن المنکر کا فریضہ بڑی شد و مد سے ادا کرتے رہے مگر حیرت ہے کہ ان سے مروی احادیث کی تعداد بہت کم ہے۔ تلاشِ بسیار کے بعد کوئی روایت حدیث کی کسی کتاب میں مل جاتی ہے۔ صحیح مسلم میں ان سے مروی ایک حدیث یہ ہے:

” رسول اللہ صلی اللہ علیہ وسلم ایک گدھے کے پاس سے گزے کہ جس کے چہرے پر داغ دیا گیا تھا۔ آپ نے فرمایا، اللہ اس بات کو بہت ناپسند کرتا ہے کہ جانور کے چہرے کو داغا جائے۔“

رضی اللہ تعالیٰ عنہ

حضرت ہلال بن اُمیہ انصاری

(۱)

قبیلہ اوس کے خاندان واقف سے تعلق رکھتے تھے۔ نسب نامہ یہ ہے:

ہلال بن اُمیہ بن عامر بن قیس بن عبدالاعلم بن عامر بن کعب بن واقف

(مالک) بن امرؤ القیس بن مالک بن اوس (بروایت دیگر امرؤ القیس بن اوس)

والدہ کا نام انیسہ بنت ہدم تھا جو صاحبِ رِحلِ رسول اللہ حضرت کلثوم بن ہدم

انصاری کی بہن تھیں۔ حضرت کلثوم قباہ کے قبیلہ عمرو بن عوف کے رئیس تھے۔

مہرِ درِ عالم صلی اللہ علیہ وسلم نے مکہ سے ہجرت کر کے قباہ میں نزولِ اجلال فرمایا، تو

حضرت کلثوم بن ہدم کو آپ کا میربان بننے کا شرف حاصل ہوا اسی لیے۔ وہ

صاحبِ رِحلِ رسول اللہ صلی اللہ علیہ وسلم کے لقب سے مشہور ہوئے۔

حضرت ہلال بن اُمیہ کا شمار انصار کے قدیم الاسلام بزرگوں میں ہوتا ہے۔ ایک

روایت کے مطابق وہ بیعتِ عقبہ ثانیہ کے بعد شرفِ اسلام سے بہرہ ور ہوئے اور

دینِ حق کے پُر جوش مبلغ بن گئے۔ علامہ ابن اثیر کا بیان ہے کہ قبولِ اسلام کے

بعد انہوں نے اپنے خاندان (بنو واقف) کے بُت توڑے اور اس معاملے میں خاندان

کے بُت پرستوں کی مخالفت کو مطلق خاطر میں نہ لائے۔

(۲)

رمضان المبارک ۳۷ھ ہجری میں حضرت ہلال بن اُمیہ کو غزوہ بدر میں شریک

ہونے کا لازوال شرف حاصل ہوا۔ ان کے بدری صحابی ہونے پر سب اہل سیر کا اتفاق

ہے! گلے سال وہ غزوہ اُحد میں بھی بڑے جوش اور جذبے کے ساتھ شریک ہوئے۔ غزوہ اُحد (۳ھ)

اور فتح مکہ (۶ھ) کے درمیان جو غزوات دہرا یا پیش آئے! ان میں حضرت ہلال بن اُمیہ کی شرکت کے بارے

میں ارباب سیر خاموش ہیں، البتہ فتح مکہ میں وہ سرورِ عالم صَلَّى اللهُ عَلَيْهِ وَسَلَّمَ کے ہمراہ تھے اور بنی داؤد کا جھنڈا انہی کے پاس تھا۔ مؤرخین نے تصریح تو نہیں کی لیکن قیاس یہ ہے کہ غزوہ حنین میں بھی شریک ہوئے ہوں گے۔

۹ھ ہجری میں رسول اکرم صَلَّى اللهُ عَلَيْهِ وَسَلَّمَ کو اطلاع ملی کہ شاہِ روم عرب پر حملہ کرنے کے لیے پر تول رہا ہے اور بہت بڑا لشکر لے کر شام کے راستہ سے عرب کی طرف بڑھ رہا ہے۔ آنحضرت صَلَّى اللهُ عَلَيْهِ وَسَلَّمَ نے اعلان فرمادیا کہ ہم آگے بڑھ کر عرب کی سرحد پر رومیوں کا مقابلہ کریں گے اور ان کو اپنے ملک کی سرزمین پر قدم نہیں رکھنے دیں گے۔ اس کے ساتھ ہی آپ نے صحابہ کرامؓ کو غزوہ تبوک کی تیاری کا حکم دیا۔ اس سال بارش نہ ہونے کی وجہ سے ملک میں قحط پڑ رہا تھا اور شدت کی گرمی تھی۔ اہل مدینہ کی روزی کا انحصار کھجور کی فصل پر تھا جو پکنے کے بالکل قریب تھی۔ اس موسم میں وہ باہر نہیں جاتے تھے لیکن حضور صَلَّى اللهُ عَلَيْهِ وَسَلَّمَ کا حکم سنتے ہی منافقوں کے سوا سب مسلمان دل و جان سے جہاد کی تیاریوں میں مشغول ہو گئے اور جب حضور نے ان کو انفاق فی سبیل اللہ کی ترغیب دی تو اس موقع پر قربانی اور ایثار کے حیرانگیز مناظر دیکھنے میں آئے۔ سیدنا حضرت عمر فاروقؓ نے اپنا نصف مال متاع پیش کیا۔ حضرت عثمان غنیؓ، حضرت طلحہؓ اور دوسرے اہل ایمان نے کثیر قیمتیں پیش کیں اور اونٹ گھوڑے بھی دیئے۔ خواتین نے اپنے زیور تک اتار کر دے دیئے۔ سیدنا حضرت ابو بکر صدیقؓ نے اپنا سارا مال و متاع راہِ حق میں پیش کر دیا۔ جب حضور نے ان سے پوچھا کہ گھر میں اپنے لیے کیا رکھا تو انہوں نے عرض کیا، میرے لیے اللہ اور اللہ کا رسول کافی ہیں۔ سرورِ عالم صَلَّى اللهُ عَلَيْهِ وَسَلَّمَ جب مدینہ منورہ سے تبوک کے لیے روانہ ہوئے تو تیس ہزار سرفروش آپ کے ہمراہ تھے لیکن معذورین اور منافقین کے علاوہ تین سچے مسلمان ایسے بھی تھے جو کسی قوی عذر کے بغیر آنحضرت صَلَّى اللهُ عَلَيْهِ وَسَلَّمَ کے ساتھ نہ جاسکے۔ یہ تین مسلمان تھے، حضرت ہلال بن امیہ انصاری، حضرت کعب بن مالک انصاری اور حضرت مرارہ بن ربیع انصاری۔ اس کا سبب یہ

نہیں تھا کہ ان کے دل میں کوئی نفاق تھا بلکہ محض سستی اور کاہلی نے انہیں غزوہ میں شرکت کی سعادت سے محروم رکھا۔

(۳)

سرورِ عالم صَلَّی اللہُ عَلَیْہِ وَاٰلِہٖ وَسَلَّمَ غزوہٴ تبوک سے واپس تشریف لائے تو آپ نے ان تمام لوگوں سے جواب طلبی کی جو آپ کے ساتھ نہیں گئے تھے۔ منافقین نے تو جھوٹے عذر گھڑ کر بیان کر دیئے اور معذورین نے حقیقی عذر بیان کیے۔ رحمتِ عالم صَلَّی اللہُ عَلَیْہِ وَاٰلِہٖ وَسَلَّمَ نے ان کے عذر قبول کر لیے اور سب کو معاف کر دیا مگر حضرت ہلال بن امیہ، حضرت کعب بن مالک اور حضرت مرادہ بن ربیع نے کوئی عذر پیش نہ کیا اور صاف صاف یہ کہہ کر اپنی خطا کا اقرار کیا کہ ہمارے نفس کی سستی اور تذبذب نے ہمیں شرکتِ جہاد سے محروم رکھا۔

حضور نے فرمایا: ”تم نے سچ کہا، اب گھر جاؤ اور حکمِ خداوندی کا انتظار کرو اس کے ساتھ ہی حضور نے ان تینوں سے مقاطعہ کا اعلان فرما دیا اور مسلمانوں کو حکم دیا کہ کوئی شخص ان تینوں سے نہ میل جول رکھے اور نہ ان سے بات چیت کرے۔ اس طرح ان تینوں حضرات پر سخت مشکل وقت آپڑا۔ گھر میں بیٹھ کر ہر وقت توبہ و استغفار اور گریہ و ناری کرتے رہتے تھے۔ چالیس دن گزر گئے تو رسول اکرم صَلَّی اللہُ عَلَیْہِ وَاٰلِہٖ وَسَلَّمَ کا حکم پہنچا کہ اپنی بیویوں سے الگ ہو جاؤ۔ حضرت ہلال بن امیہ کی اہلیہ بارگاہِ رسالت میں حاضر ہوئیں اور عرض کیا:

”یا رسول اللہ! ہلال بہت بوڑھے آدمی ہیں اور میرے سوا ان کی خدمت

کرنے والا کوئی نہیں، کیا مجھے ان کی خدمت کرنے کی اجازت ہے؟“

آنحضور صَلَّی اللہُ عَلَیْہِ وَاٰلِہٖ وَسَلَّمَ نے فرمایا: ”ہاں، لیکن وہ تمہارے پاس نہ

آنے پائیں۔“

انہوں نے کہا: ”وہ تو حرکت کرنے کے بھی قابل نہیں،“

پچاسویں دن رحمتِ خداوندی کو جوش آیا اور ان تینوں بزرگوں کی توبہ قبول

ہو گئی۔ قرآن حکیم میں اس واقعہ کی طرف اس آیت میں اشارہ کیا گیا ہے :

وَعَلَى الثَّلَاثَةِ الَّذِينَ خَلَفُوا طُحْتَىٰ إِذَا صَاحَتْ عَلَيْهِمُ الْأَرْضُ
بِمَارِحَتِمْ وَصَاحَتْ عَلَيْهِمُ الْفُجُورُ وَظَنُّوا أَنَّهُ لَآ مُلْجَا مِّنَ اللَّهِ
إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ
الرَّحِيمُ

(سورہ توبہ آیت ۱۱۸)

(اور ان تینوں کو بھی اس نے معاف کیا جن کے معاملہ کو ملتوی کر دیا گیا تھا جب زمین باوجود اپنی ساری وسعت کے ان پر تنگ ہو گئی اور ان کی اپنی جانیں بھی ان پر بار ہونے لگیں اور انہوں نے جان لیا کہ اللہ سے بچنے کے لیے کوئی جائے پناہ خود اللہ ہی کے دامن رحمت کے سوا نہیں ہے تو اللہ اپنی مہربانی سے ان کی طرف پلٹا تاکہ وہ اس کی طرف پلٹ آئیں۔ یقیناً وہ بڑا معاف کرنے والا اور رحیم ہے۔)

(۴)

قبولِ توبہ کے بعد حضرت ہلال بن امیہ بارگاہِ نبوی میں حاضر ہوئے اور عرض کیا۔
”یا رسول اللہ! میں نے اپنی اہلیہ کو شریک بن سحار کے ساتھ تنہائی میں دیکھا ہے اور اب (اسی کے نتیجے میں) وہ حاملہ ہے۔“
رسولِ اکرم صلی اللہ علیہ وسلم نے فرمایا: ”ثبوت لاؤ (یعنی چار گواہ پیش کرو) ورنہ تم پر حدِ قذف جاری ہوگی“ (یعنی جھوٹی تہمت لگانے کی بناء پر تمہیں اسی کوڑے مارے جائیں گے۔)

حضور کا ارشاد سن کر صحابہ میں پریشانی پھیل گئی کیونکہ بظاہر حضرت ہلال کے لیے چار گواہ پیش کرنا ممکن نہ تھا مگر حضرت ہلال کو اپنی بات کے سچ ہونے پر اصرار تھا۔ انہوں نے عرض کیا:

”اس اللہ کی قسم جس نے آپ کو نبی بنا کر بھیجا ہے میں بالکل صحیح واقعہ بیان کر رہا ہوں جسے میری آنکھوں نے دیکھا اور کانوں نے سنا ہے۔“

مجھے یقین ہے کہ اللہ تعالیٰ میرے معاملے میں ایسا حکم نازل فرمائے گا۔
جو میری پیٹھ (کوڑوں کی مار سے) بچا دے گا۔“

چنانچہ اس سلسلے میں یہ آیات نازل ہوئیں :
وَالَّذِينَ يَرْمُونَ أَزْوَاجَهُمْ وَلَمْ يَكُن لَّهُمْ شُهَدَاءُ إِلَّا
الْأَنفُسُ فَشَهَادَةُ أَحَدِهِمْ أَرْبَعُ شَهَادَاتٍ بِاللَّهِ إِنَّهُ
لَمِنَ الصَّادِقِينَ ○ وَالْخَامِسَةَ أَنَّ لَعْنَتَ اللَّهِ عَلَيْهِ إِنْ كَانَ
مِنَ الْكَاذِبِينَ ○ وَيَذَرُوا عُقْدَاهَا أَنْ تَشْهَدَ أُمَّ بَع
شَهَدَاتٍ بِاللَّهِ إِنَّهُ لَمِنَ الْكَاذِبِينَ ○ وَالْخَامِسَةَ أَنَّ
غَضَبَ اللَّهِ عَلَيْهَا إِنْ كَانَ مِنَ الصَّادِقِينَ ○

(سورہ نور آیات ۶، ۷، ۸، ۹)

”اور جو لوگ اپنی بیویوں پر الزام لگائیں اور ان کے پاس خود ان کے اپنے سوا
دوسرے کوئی گواہ نہ ہو تو ان میں سے ایک شخص کی شہادت (یہ ہے کہ وہ)
چار مرتبہ اللہ کی قسم کھا کر گواہی دے کہ وہ (اپنے الزام میں) سچا ہے اور
پانچویں بار کہے کہ اس پر اللہ کی لعنت ہو اگر وہ اپنے الزام میں جھوٹا ہوا اور
عورت کی سزا اس طرح مل سکتی ہے کہ وہ چار مرتبہ اللہ کی قسم کھا کر شہادت
دے کہ یہ شخص اپنے الزام میں جھوٹا ہے اور پانچویں مرتبہ کہے کہ اس بندی
پر اللہ کا غضب لڑے اگر وہ (خاندان یا الزام لگانے والا اپنے الزام میں)
سچا ہو۔“

صحاح ستہ، مسند احمد اور تفسیر ابن جریر میں حضرت عبداللہ بن عباسؓ اور
حضرت انس بن مالک سے اس واقعہ کی جو تفصیلات منقول ہوئی ہیں ان میں بیان
کیا گیا ہے کہ آیت بعان کے نزول کے بعد حضرت ہلال بن امیہ اور ان کی اہلیہ دونوں
کو بارگاہِ نبویؐ میں حاضر کیا گیا۔ آنحضرت صلی اللہ علیہ وسلم نے پہلے دونوں کو حکم خداوندی
سنایا، پھر فرمایا، خوب سمجھ لو کہ آخرت کا عذاب دنیا کے عذاب سے زیادہ سخت ہے۔

حضرت ہلالؓ نے عرض کیا، ”یا رسول اللہ! میں نے اس پر جو الزام لگایا ہے وہ بالکل صحیح ہے۔“

بیوی نے کہا۔ ”یہ بالکل جھوٹ ہے۔“

حضور صلی اللہ علیہ وسلم نے فرمایا۔ ”اچھا تو ان دونوں میں ملاعت کرائی جائے۔“ چنانچہ پہلے حضرت ہلالؓ اٹھے اور انہوں نے قسمیں کھانی شروع کیں۔ اس دوران میں حضورؐ بار بار فرماتے رہے، اللہ جانتا ہے کہ تم دونوں میں سے ایک یقیناً جھوٹا ہے تو تم میں سے کوئی توبہ کرے گا؟

پانچویں قسم سے پہلے حاضرین نے حضرت ہلالؓ سے کہا، اللہ سے ڈرو، دنیا کا عذاب آخرت کے عذاب سے ہلکا ہے (اگر تم غلط بیانی کر رہے ہو تو) پانچویں قسم تم پر عذاب واجب کر دے گی۔

حضرت ہلالؓ نے کہا۔ ”جس اللہ نے یہاں میری بیٹھ بچائی ہے وہ آخرت میں بھی مجھے عذاب سے بچائے گا۔“ یہ کہہ کر انہوں نے پانچویں قسم بھی کھالی۔

پھر ان کی بیوی اٹھی اور اس نے بھی قسمیں کھانی شروع کر دیں۔ پانچویں قسم سے پہلے اسے بھی حاضرین نے کہا، اللہ سے ڈرو آخرت کے عذاب کی نسبت دنیا کا عذاب ہلکا ہے (اگر تم نے جھوٹ بولا تو) یہ آخری قسم تم پر عذاب الہی واجب کر دے گی۔

یہ سن کر عورت کچھ ہچکچائی، لوگوں نے سمجھا کہ شاید وہ اعتراف گناہ کرنے لگی ہے مگر وہ بولی۔ ”میں ہمیشہ کے لیے اپنی قوم کو رسوا نہیں کروں گی۔“ یہ کہہ کر وہ پانچویں قسم بھی کھا گئی اور یوں اپنی شہادت پوری کر دی۔

اس کے بعد رسول اکرم صلی اللہ علیہ وسلم نے دونوں کے درمیان تفریق کر دی اور یہ فیصلہ صادر فرمایا کہ جب اس کا بچہ پیدا ہوگا تو اسے اپنی ماں کی طرف منسوب کیا جائے گا اور باپ کے نام کی نسبت سے اس کو نہیں پکارا جائے گا۔ کسی کو یہ حق نہ ہوگا کہ وہ اس بچے پر الزام لگائے۔ جو اس پر یا اس کے بچے پر الزام لگائے گا

اس پر حدِ قذف جاری کی جائے گی۔

اور یہ (عورت) زمانہ عدت کے نفقے اور سکونت کے حق کا مطالبہ ہلال سے نہیں کر سکتی کیونکہ یہ طلاق یا ذفات کے بغیر شوہر سے الگ کی جا رہی ہے۔ پھر حضور صلی اللہ علیہ وسلم نے لوگوں سے فرمایا کہ اس کے ہاں جب بچہ ہو تو دیکھو کہ وہ کس پرز گیا ہے اگر اس کے خدو خال اس قسم کے ہوں تو وہ ہلال کا ہے اور اگر اس شکل و صورت کا ہو تو وہ شریک بن سحما کا ہے بلکہ

جب لڑکا پیدا ہوا تو دیکھا گیا کہ وہ شریک بن سحما کا ہم صورت تھا۔ رسول اکرم صلی اللہ علیہ وسلم کو معلوم ہوا تو آپ نے فرمایا:

كَوْلَا الْاَيْمَانِ (یا بروایت دیگر كَوْلَا مَضْنَىٰ مِنْ كِتَابِ اللّٰهِ) لَكَانَ لِي وَكَلْهَاتَانِ۔

یعنی اگر قسمیں نہ ہوتیں (یا کتاب اللہ پہلے ہی فیصلہ نہ کر چکی ہوتی) تو میں اس عورت سے بُری طرح پیش آتا۔

حضرت ہلال بن امیہ کے سالِ ذفات کے بارے میں اربابِ سیرِ خاموش ہیں البتہ بعض نے یہ قیاس ظاہر کیا ہے کہ انہوں نے حضرت امیر معاویہؓ کے

لے صحیح بخاری میں ہے کہ رسول اللہ صلی اللہ علیہ وسلم نے لوگوں سے فرمایا، کہ خیال رکھنا اس عورت کا بچہ اگر سر گلن چشم، پر گوشت سہرین اور موٹی پٹیلیوں والا ہوا تو وہ شریک بن سحما کا سمجھا جائے گا۔ شریک کا یہی علیہ تھا جو آپ نے بیان فرمایا۔

قیاس یہ ہے کہ عورت واقعی خطا کا رتھی کیونکہ حضرت ہلالؓ کے زمانہ ابتلا میں وہ خود حضورؐ کے سامنے اعتراف کر چکی تھی کہ اس کا شوہر کسی قسم کی حرکت کے قابل نہیں۔

زمانہ خلافت میں کسی وقت ذفات پائی۔ واللہ اعلم بالصواب۔
 اگرچہ غزوہ تبوک کے موقع پر حضرت ہلال بن امیہ سے لغزش سرزد ہو گئی
 تھی اور ان کو سخت امتحان سے گزرنا پڑا تھا لیکن ان کی جلالتِ قدر پر سب اربابِ سیر
 کا اتفاق ہے۔ قبولِ اسلام کے بعد ان کو نہ صرف اپنے قبیلے کے بت توڑنے کی
 سعادت حاصل ہوئی بلکہ غزوہ بدر اور غزوہ احد میں شریک ہونے کا عظیم شرف
 بھی حاصل ہوا۔ انہوں نے غزوہ تبوک میں شریک نہ ہونے کا کوئی عذر نہ تراشا
 اور اپنی غلطی کا برملا اعتراف کیا۔ ان کا یہ اعتراف ان کی صداقت شعاری پڑال
 ہے۔ بیوی کے معاملے میں بھی انہوں نے کسی مصلحت سے کام نہ لیا اور جو واقعہ
 تھا، صاف صاف بیان کر دیا۔

رضی اللہ تعالیٰ عنہ

حضرت ابن عمر رضی اللہ عنہما بیان کرتے ہیں کہ میں نے رسول اللہ صلی اللہ علیہ وسلم کی
 کوارشاد فرماتے سنا کہ تم میں سے ہر ایک نگہبان ہے اور ہر ایک سے اپنی رعایا کے بارے میں باز پرس ہو
 پس اہم بھی نگہبان ہے اور اس سے اس کی رعیت کے بارے میں سوال ہوگا اور مرد اپنے گھر والوں کا
 نگہبان ہے اور اس سے اس کی رعیت کے بارے میں سوال ہوگا اور عورت اپنے شوہر کے گھر کی نگہبان
 ہے اس سے بھی اس کی رعیت کے بارے میں سوال ہوگا اور خادم اپنے آقا کے مال کا نگہبان ہے
 اس سے اس کی رعیت کے بارے میں سوال ہوگا۔ (خلاصہ کلام یہ کہ) تم میں سے ہر ایک
 نگہبان ہے اور ہر ایک سے اس کی رعایا کے بارے میں سوال کیا جائے گا۔

(صحیح بخاری مسلم)

(مراد یہ ہے کہ تم میں سے ہر ایک کسی نہ کسی چیز کا نگہبان بنایا گیا ہے اور ہر
 ایک سے اس چیز کے بارے میں سوال ہوگا جس کا اُسے نگہبان بنایا گیا۔)

حضرت ہند بن ابی ہالہ

(وصف النبی صلی اللہ علیہ وسلم)

(۱)

اُمّ المؤمنین حضرت خدیجۃ الکبریٰؓ کے فرزند اور سرورِ عالم صلی اللہ علیہ وسلم کے ربیب (پروردہ، سوتیلے بیٹے) تھے۔ وہ اُمّ المؤمنینؓ کے پہلے خاوند ابوالہالہ تمیمی کی صلب سے تھے۔ نسب نامہ یہ ہے:

ہند بن ابوالہالہ نباش بن زرارہ بن وقدان بن حبیب بن سلامہ بن غوی بن جرودہ بن اسید بن عمرو بن تمیم۔

ابوالہالہ کے نام میں اختلاف ہے جمہور ارباب سیر نے نباش بن زرارہ لکھا ہے مگر بعض نے مالک بن زرارہ بن نباش یا مالک بن نباش بن زرارہ لکھا ہے۔

(۲)

حضرت ہندؓ کے قبولِ اسلام اور شرفِ صحابیت پر سب کا اتفاق ہے۔ علامہ ابن اثیرؒ نے "أسد الغابہ فی معرفۃ الصحابہ" میں لکھا ہے کہ وہ غزوہ بدر اور غزوہ احد میں شریک تھے لیکن جمہور اہل سیر نے "صحاب بدر" کی جو فہرست دی ہے اس میں حضرت ہندؓ کا نام شامل نہیں ہے۔

کُتُب سیر میں ان کے حالاتِ زندگی بہت کم مذکور ہوئے ہیں البتہ ان کی فصاحت و بلاغت کی سب نے تعریف کی ہے۔ رسولِ اکرم صلی اللہ علیہ وسلم کا حلیہ مبارک نہایت خوبی اور صحت سے بیان کیا کرتے تھے اسی لیے وصف النبی صلی اللہ علیہ وسلم کے لقب سے مشہور ہو گئے تھے۔

حضرت ہند نے سرورِ عالم صلی اللہ علیہ وسلم کا حلیہ مبارک اس طرح بیان کیا ہے :-

” رسول اللہ صلی اللہ علیہ وسلم نہایت خوبصورت اور بارعب تھے۔ آپ کا چہرہ اس طرح چمکتا تھا جیسے چودھویں رات کا چاند۔ آپ کا قد لپست قامت آدمی سے لمبا اور دراز قد آدمی سے چھوٹا تھا (یعنی درمیانہ) سر بڑا تھا۔ بال ایسے تھے کہ اگر درمیان سے مانگ نکالی جاتی تو علیحدہ علیحدہ رہتے ورنہ نہیں۔ بال بڑھ جاتے تو کانوں کی لوؤں تک پہنچ جاتے۔ رنگ سفید تھا اور پیشانی کشادہ تھی بھوئی لمبی اور درمیان میں پیوستہ نہ تھیں۔ دونوں بھوؤں کے درمیان ایک رگ تھی جو غصے کی حالت میں پھٹنے لگتی۔ ناک سیدھی اور موزوں تھی جس سے نور کی شعاع نکلتی ہوئی معلوم ہوتی۔ ریش مبارک گھنی۔ رخسار ہموار۔ دہانہ ذرا چوڑا اور ہونٹ ایک دوسرے سے ملے ہوئے دندان مبارک میں (ذرا سا) فاصلہ تھا۔ گردن لمبی اور چاندی کی طرح سفید تھی۔ بدن گٹھا ہوا۔ پیٹ اور سینہ ہموار تھے۔ کندھے چوڑے تھے (یعنی دونوں کندھوں کے درمیان کافی فاصلہ تھا)۔ آپ کے چوڑے مضبوط تھے۔ سینے سے ناف تک بالوں کی ایک تپلی سی لکیر تھی۔ پیٹ اور پستانوں پر بال نہیں تھے۔ بازوؤں اور کندھوں پر کافی بال تھے۔ سینہ اٹھا ہوا تھا۔ بازو لمبے، ہتھیلیاں چوڑی ہاتھ اور پاؤں نرم تھے۔ پاؤں کے تلوے زمین سے اٹھے ہوئے نہ تھے دونوں یکساں تھے اور ان سے پانی بہہ جاتا۔ آپ آہستہ چلتے تو یوں معلوم ہوتا کہ اونچان سے نیچے کی طرف اتر رہے ہیں (عموماً) آپ تیز قدم اٹھاتے تھے۔ جب مڑتے تو پوری طرح مڑتے۔ نگاہیں اکثر زمین پر لگی رہتیں۔“

(مسد الغابہ)

حضرت علی کرم اللہ وجہہ کے عہدِ خلافت کی ابتدا میں جنگِ جمل پیش آئی تو حضرت ہندؓ حضرت علیؓ کی طرف سے لڑائی میں شریک ہوئے اور اسی لڑائی میں شہادت پائی۔ انہوں نے اپنے پیچھے ایک فرزند چھوڑا۔ ان کا نام بھی ہند تھا اور ان کو بھی شرفِ صحابیت حاصل تھا۔ انہوں نے بصرہ میں سکونت اختیار کر لی تھی۔

حافظ ابن عبد البر نے "الاستیعاب" میں لکھا ہے کہ حضرت ہند بن ہندؓ بن ابی ہالہ کا انتقال بصرہ میں ہوا۔ ان دنوں طاعون کی وبا پھیلی ہوئی تھی اور کثرتِ اموات کی وجہ سے لوگ اپنے اپنے مردوں کی تجھیز و تکفین میں مشغول تھے۔ ایک روایت کے مطابق حضرت ہند بن ہندؓ بھی طاعون کے عارضہ سے فوت ہوئے۔ ان کے جسم پر گرتا نہ تھا اور سبز رنگ کی چادر سے ان کی میت ڈھانپی گئی تھی۔ ان کی چادر پائی اٹھانے والے صرف چار آدمی تھے۔ ان کو جانے والی ایک خاتون نے یہ دیکھا تو اس نے دہائی دی، لوگو! یہ رسول اللہ صلی اللہ علیہ وسلم کے ربیب کے فرزند کا جنازہ ہے۔ لوگوں نے اس کی آواز سنی تو سب اپنے اپنے مردوں کو چھوڑ کر ان کے جنازے کے ساتھ ہو لیے اور دن بھر تمام بازار بند رہے۔ حضرت ہند بن ہندؓ لا ولد فوت ہوئے اس لیے حضرت ہند بن ابی ہالہ کا سلسلہ نسل ان کے بیٹے پر ہی ختم ہو گیا۔



حضرت ہند بن حارثہ

اصحابِ صفۃ کی مقدس جماعت کے مستقل رکن تھے۔ نسب نامہ یہ ہے :-
 ہند بن حارثہ بن سعید بن عبد اللہ بن غیاث بن سعد بن عمرو بن عامر بن ثعلبہ بن مالک بن افضی۔
 مالک بن افضی کا بھائی اسلم بن افضی تھا۔ اس نے عرب میں بڑی شہرت پائی اور اس
 کی اولاد اس کے نام کی نسبت سے اسلمی کہلائی۔ مالک بن افضی کی اولاد بھی اسلم بن افضی کی شہرت
 کی بنا پر اپنے آپ کو اسلمی کہلانے لگی۔ چنانچہ حضرت ہند بن حارثہ کو بھی اسلمی کہا جاتا ہے۔
 حضرت ہند بن حارثہ کے سات بھائی تھے ان سب کو قبولِ اسلام اور صحابیت کا شرف
 حاصل ہوا۔ بھائیوں کے نام یہ ہیں :- حضرت اسماءؓ، حضرت خراشؓ، حضرت ذویبؓ، حضرت حمرانؓ،
 حضرت فضالہؓ، حضرت سلمہؓ، حضرت مالکؓ۔

حضرت ہندؓ اور ان کے یہ ساتوں بھائی صلح حدیبیہ (۶ ہجری) سے پہلے
 حلقہ بگوشِ اسلام ہوئے صلح حدیبیہ کے موقع پر آٹھوں بھائی سرورِ عالم صلی اللہ علیہ وسلم کے
 ہمراہ تھے اور آٹھوں نے بیعت رضوان کا عظیم الشان شرف حاصل کیا۔ اس کے بعد ان میں سے
 دو بھائی حضرت ہندؓ اور حضرت اسماءؓ اصحابِ صفۃ میں شامل ہو گئے اور اپنے وقت کا بیشتر حصہ
 فیضانِ نبوی سے بہرہ یاب ہونے اور حضورؐ کی خدمت کرنے میں گزارنے لگے۔

حضرت ابو ہریرہ رضی اللہ تعالیٰ عنہ کا بیان ہے کہ میں طویل عرصے تک ہندؓ اور اسماءؓ
 کو رسول اللہ صلی اللہ علیہ وسلم کی خدمت گزاری میں مصروف دیکھتا رہا اس لیے ان دونوں کو
 حضورؐ کے خادم سمجھتا تھا۔ وہ اکثر حضورؐ کے دروازے پر رہا کرتے تھے اور آپؐ کی بہت خدمت
 کرتے تھے۔

ابن اثیر کا بیان ہے کہ ایک مرتبہ رسول اللہ صلی اللہ علیہ وسلم نے حضرت ہند بن حارثہ کو بنو اسلم
 کی طرف یہ حکم دے کر روانہ کیا کہ آج عاشورہ کا دن ہے اس لیے سب لوگ وزہ رکھیں اور
 جن لوگوں نے طبع کچھ کھاپی لیا ہے انہیں چاہیے کہ اس کے بعد کچھ نہ کھائیں بیٹیں۔
 حضرت ہند بن حارثہ نے امیر معاویہؓ کے عہدِ خلافت میں وفات پائی۔

حضرت ہویجہ بن بکر الضبئی

(۱)

ان کا تعلق بنو ضبہ سے تھا۔ نسب نامہ یہ ہے :

ہویجہ بن بکر بن عامر بن سفیان بن اسید بن زائدہ بن
حصین بن عیاش بن شیب بن عبد قیس بن علباء بن قیس
بن عائدہ بن مالک بن بکر بن سعد بن ضبہ الضبئی۔

ایک روایت کے مطابق وہ بطور وفد (۸ ہجری سے پہلے) رسول اکرم
صلی اللہ علیہ وسلم کی خدمت میں حاضر ہوئے اور اسلام قبول کر کے مدینہ منورہ
ہی میں مستقل سکونت اختیار کر لی۔ (المشاہد)

ایک اور روایت سے ظاہر ہوتا ہے کہ انہوں نے اپنے وطن ہی میں اسلام
قبول کر لیا اور پھر ہجرت کر کے مدینہ منورہ آ گئے۔

(۲)

قبول اسلام کے موقع پر (یا کسی اور موقع پر) حضرت ہویجہ نے رسول اکرم
صلی اللہ علیہ وسلم سے درخواست کی کہ یا رسول اللہ! مجھے کوئی نصیحت فرمائیے
آپ نے فرمایا: —

” انصاف کی بات اور لوگوں سے بھلائی کر۔

انہوں نے کہا، یا رسول اللہ! مجھے اس کی استطاعت نہیں ہے۔

(یعنی میں لوگوں کی کچھ زیادہ مدد نہیں کر سکتا)۔

آپ نے پوچھا، کیا تمہارے پاس کچھ مال ہے؟

انہوں نے عرض کیا، ہاں، یا رسول اللہ! میرے پاس اونٹ ہیں۔

حضور نے فرمایا، ان اونٹوں میں سے ایسا اونٹ جو پانی لاسکے
تو اسے ایسے خاندان کے سپرد کر دے جنہیں پینے کا پانی تیسرے
دن میسر آتا ہے۔

تمام ارباب سیر کا اس بات پر اتفاق ہے کہ حضرت ہویجہؓ غزوہ مؤتہ
(جمادی الاولیٰ ۱۰ھ ہجری) میں شریک تھے۔ انہوں نے یہ صراحت نہیں
کی کہ اس کے علاوہ انہیں کسی اور غزوے میں بھی شریک ہونے کا موقع ملا یا
نہیں۔ حضرت ہویجہؓ نے غزوہ مؤتہ ہی میں مردانہ وار لڑتے ہوئے شہادت پائی۔
ابن عساکرؒ اور بعض دوسرے سیرت نگاروں نے لکھا ہے کہ ان کی لاش
میدان جنگ سے غائب ہو گئی تھی بالفاظ دیگر یا وجود تلاش کے مسلمانوں کو
دستیاب نہ ہوئی جبکہ دوسرے تمام شہداء کی لاشیں مل گئیں۔
رضی اللہ تعالیٰ عنہ

حضرت ابو موسیٰ اشعریؓ سے روایت ہے کہ رسول اللہ ﷺ
نے فرمایا کہ نیک ساتھی کی مثال کستوری بیچنے والے کی سی ہے اور بد ساتھی کی مثال بھٹی
دھونکنے والے کی سی ہے۔ پس کستوری اٹھانے والا یا تو تمہیں کستوری دے دے
گا، یا تو اسے اس سے خرید لے گا (اور اگر یہ دونوں باتیں نہ ہوں گی تو کم از کم) تو
کستوری کی خوشبو ہی کو حاصل کر لے گا، اور بھٹی دھونکنے والا یا تو تمہارے کپڑے
جلائے گا (اور اگر یہ نہ ہو گا تو کم از کم) تو اس کی بدبو (تو ضرور) ہی محسوس کرے گا۔
(اس حدیث میں جو کچھ ذہن نشین کرنا مقصود ہے وہ یہ ہے کہ نیک انسان
کی صحبت ضرور فائدہ پہنچاتی ہے اور بُرے انسان کی صحبت لازماً نقصان
پہنچاتی ہے)

(صحیح بخاری و مسلم)

حضرت یعلیٰ بن امیہ تمیمیؓ

(۱)

ان کا شمار قرن اول کی نامور شخصیات میں ہوتا ہے۔ والد کا نام امیہؓ اور والدہ کا نام منیہؓ تھا۔ والد اور والدہ دونوں کے نام کی نسبت سے مشہور ہیں یعنی ان کا نام یعلیٰ بن امیہ اور یعلیٰ بن منیہ دونوں طریقوں سے لیا جاتا تھا! ابو صفوان یا ابو خالد کنیت تھی۔ خاندانی تعلق بنو تمیم سے تھا۔ نسب نامہ یہ ہے:

یعلیٰ بن امیہ بن ابی عبیدہ بن ہمام بن حارث بن بکر بن زید بن مالک

بن حنظلہ بن مالک بن زید بن مناة بن تمیم التمیمی حنظلی۔

منیہؓ حضرت عتبہ بن غزوہ ان کی ہمیشہ تھیں جو سابقین اسلام میں سے ہیں۔

اس نسبت سے وہ حضرت عتبہ بن غزوہ ان کے بھانجے تھے۔

والدہ کا نسب نامہ یہ ہے :-

منیہ بنت غزوہ ان بن جابر بن وہب بن زید بن مالک بن حارث بن

مازن بن منصور بن عکرمہ بن خصفہ بن قیس بن عیلاان بن مضر۔

والد اور والدہ دونوں کے خاندان بنی نوفل بن عبد مناة کے حلیف تھے۔

(۲)

حضرت یعلیٰؓ اور ان کے والد امیہؓ دونوں فتح مکہ (رمضان ۶۱۰ھ) کے موقع

پر شرف اسلام سے بہرہ ور ہوئے۔ حضرت یعلیٰؓ کا بیان ہے کہ میں فتح مکہ کے

دوسرے دن رسول اللہ صلی اللہ علیہ وسلم کی خدمت میں حاضر ہوا اور عرض کیا:

”یا رسول اللہ! میرے والد سے آپ ہجرت پر بیعت لیجئے۔“

آپ نے فرمایا، ”ہجرت پر نہیں میں تو جہاد پر بیعت لوں گا۔ ہجرت فتح مکہ

کے بعد ختم ہو گئی۔

(بیہقی)

ایک اور روایت میں اس طرح ہے: —

” میں نے عرض کیا، یا رسول اللہ! ہم سے ہجرت پر بیعت لیجئے۔ آپ نے

فرمایا، ہجرت اہل ہجرت کے ساتھ چلی گئی۔“ (حیاء الصحابہ)

ابن منذہ نے لکھا ہے کہ حضرت یعلیٰ بن امیہؓ غزوہ بدر میں شریک تھے لیکن

ابن اثیر نے اس کی تردید کی ہے۔

قبول اسلام کے بعد حضرت یعلیٰؓ غزوہ حنین اور غزوہ طائف میں شریک

ہوئے۔ غزوہ حنین کے بعد سرور عالم صلی اللہ علیہ وسلم جبرائیل میں تشریف فرما ہوئے

تو حضرت یعلیٰؓ نے حضرت عمر فاروقؓ سے درخواست کی کہ میں رسول اللہ صلی اللہ علیہ وسلم

پر نزول وحی کی کیفیت کا مشاہدہ کرنا چاہتا ہوں۔ جب آپ یہ کیفیت دیکھیں تو مجھے بھی

دکھائیں۔ چنانچہ جب حضور پر وحی کا نزول شروع ہوا تو حضرت عمرؓ نے انہیں بلایا اس

وقت حضور ایک بڑے کپڑے کے اندر تھے۔ حضرت عمرؓ نے حضرت یعلیٰؓ کو اس کپڑے

کے اندر کر دیا۔ انہوں نے دیکھا کہ ثقل وحی کی وجہ سے چہرہ اور متغیر ہے اور جسم اطہر

سے پسینہ چھوٹ رہا ہے۔ تھوڑی دیر کے بعد یہ کیفیت ختم ہو گئی۔ (بذل القوۃ)

غزوہ تبوک کے پر صعوبت سفر میں بھی رسول اکرم صلی اللہ علیہ وسلم کے ہمراہ

تھے۔ انہی دنوں کا واقعہ ہے کہ حضرت یعلیٰؓ بن امیہؓ کے خادم کا کسی صاحب

سے جھگڑا ہو گیا۔ ان صاحب نے خادم کے ہاتھ کو دانتوں میں دبایا۔ خادم نے ہاتھ

کھینچا تو ان صاحب کے سامنے کے دونوں دانت ٹوٹ گئے۔ وہ صاحب شکایت

لے کر بارگاہ رسالت میں حاضر ہوئے اور قصاص دلانے کی درخواست کی۔ حضورؐ نے

فرمایا، تجھے کوئی معاد صہ نہیں مل سکتا۔ کیا وہ اپنا ہاتھ تیرے منہ میں چھوڑ دیتا کہ تو

اسے اونٹ کی طرح چباتا رہتا؟

حضرت یعلیٰؓ بڑے کریم سخی اور لائق آدمی تھے۔ سیدنا حضرت عمر فاروقؓ

رضی اللہ تعالیٰ عنہ کی نگاہ مردم شناس نے ان کی صلاحیتوں کو بھانپ لیا اور

انہوں نے اپنے عہدِ خلافت میں ان کو یمن کے ایک حصے کا حاکم مقرر فرمایا۔ وہ اپنے ذرائعِ منصبی بڑی خوش اسلوبی سے انجام دیتے رہے۔ حضرت عمر فاروقؓ وقتاً فوقتاً انہیں خط لکھ کر منا سب ہدایات بھیجتے رہتے تھے جن پر وہ سختی سے عمل کرتے تھے۔ اہم معاملات اور مسائل میں وہ خود بھی خط لکھ کر امیر المؤمنینؓ سے رہنمائی حاصل کرتے تھے۔ یمن میں کئی خوشبودار چیزیں ملتی تھیں جن میں سے ایک عنبر تھا۔ یہ عدن اور محاکہ درمیانی ساحل پر سمندر سے نکل کر آ جمع ہوتا تھا۔ ایک دفعہ ایک شخص کو کثیر مقدار میں عنبر ملا۔ حضرت یعلیٰؓ کو علم ہوا تو وہ کوئی فیصلہ نہ کر سکے کہ اس پر محصول لیا جائے یا نہیں۔ انہوں نے اس معاملے میں حضرت عمر فاروقؓ سے استصواب کیا تو امیر المؤمنینؓ نے یہ جواب بھیجا :-

”و عنبر تحفہ خداوندی ہے اس پر اور سمندر سے جو کچھ برآمد ہو، پانچواں حصہ محصول لیا جائے۔“

یہ کتاب الخراج (قاضی ابویوسفؒ) کی روایت ہے۔ قاسم بن سلامؒ نے ”کتاب الاموال“ میں لکھا ہے کہ امیر المؤمنین حضرت عمر فاروقؓ نے حضرت یعلیٰؓ کو خط میں لکھا تھا کہ ”و سمندر سے جو عنبر اور موتی برآمد ہوں ان پر دسواں حصہ محصول لیا جائے۔“

(۳)

ایک مرتبہ یمن کے دار الحکومت صنعاء کی ایک عورت کا خاندان سفر پر گیا مگر طویل مدت گزر گئی نہ وہ واپس آیا اور نہ اس کا کوئی اتہ پتہ چلا۔ عورت نے اس کی غیر حاضری میں بعض غیر محرموں سے ملنا جلنا شروع کر دیا۔ اس کا ایک بیٹا بھی تھا، اس خوف سے کہ کہیں وہ لڑکا خفیہ ملاقاتوں کا راز افشانہ کر دے، اس کے ملاقاتیوں نے لڑکے کو قتل کر ڈالا اور اس کی لاش صنعاء کے ایک کنوئیں میں ڈال دی۔ عورت نے حضرت یعلیٰ بن امیہؓ کی خدمت میں حاضر ہو کر شکایت کی کہ میرا بیٹا کہیں گم ہو گیا ہے۔ حضرت یعلیٰؓ نے ایک اجتماع عام کا اہتمام کیا اور اس میں لوگوں سے اپیل کی کہ اس لڑکے کو تلاش کریں۔ ایک شخص کا گزر اتفاق سے اس کنوئیں کی طرف

ہوا تو اس نے بہت سی نیلی مکھیاں کنوئیں میں آتی جاتی دیکھیں۔ اسے کچھ شک ہوا اور اس نے کنوئیں میں جھانکا تو وہاں سے سخت بدبو آرہی تھی۔ وہ حضرت یعلیٰؑ کے پاس گیا اور ان سے کہا کہ غالباً گمشدہ لڑکے کو قتل کر دیا گیا ہے اور اس کی لاش اس کنوئیں میں پھینک دی گئی ہے۔

حضرت یعلیٰؑ نے کچھ لوگوں کو کنوئیں میں اتارا تو لڑکے کی لاش مل گئی۔ تحقیق کے بعد قاتلوں کو گرفتار کر لیا گیا۔ انہوں نے اعتراف جرم کر لیا اور یہ بھی بتایا کہ لڑکے کی ماں بھی اس کے قتل کی سازش میں شریک تھی۔ حضرت یعلیٰؑ نے اس واقعہ کی تفصیل امیر المؤمنین حضرت عمر فاروق کو لکھ کر بھیجی، انہوں نے حکم بھیجا: ”و ان سب کی گردن مار دو اور ان کے ساتھ عورت کو بھی قتل کر دو۔ اگر صنعاء کے سب لوگ اس قتل میں شریک ہوتے تو میں ان سب کو قتل کر دیتا۔“ (دارقطنی)

حضرت عمر فاروقؓ نے نجران (یمن کے ایک ضلع) کے عیسائیوں کو بعض وجوہ کی بناء پر شام اور عراق کی طرف جلا وطن کر دیا۔ انہوں نے جو زمینیں چھوڑیں، حضرت یعلیٰؑ کو ان کے بارے میں الجھن پیش آئی انہوں نے امیر المؤمنینؑ کو اس موضوع پر خط لکھا تو جواب آیا:

”وہ تمام زمینیں سرکاری نگرانی میں لے لو جن کے مالک جلا وطن کر دیئے گئے ہیں۔ جن زمینوں پر اب تک زراعت نہ ہوئی ہو اور جن کی سینیچائی باڑھ یا بادش سے ہو سکتی ہو، ان میں کھجور وغیرہ کے جو باغ ہوں وہ نجرانی مسلمانوں کو دے دو تاکہ وہ ان کی نگہداشت کریں۔ باغوں کی پیداوار کا دو تہائی حصہ مرکزی بیت المال کے لیے وصول کیا جائے اور ایک تہائی کاشت کاروں کے پاس چھوڑ دیا جائے۔ اگر باغوں کی سینیچائی ڈول سے ہو تو ان کی پیداوار کا دو تہائی باغ والے لیں گے اور ایک تہائی مرکزی بیت المال کو دیں گے۔ باغوں کی پیداوار کے علاوہ

دوسری زرعی پیداوار پر بھی یہی اصول لاگو ہوگا۔ (کتاب الخراج)

”مصنف عبدالرزاق“ میں ہے کہ ایک دفعہ ایک شخص حضرت یعلیٰ بن امیہ کے پاس آیا اور مطالبہ کیا کہ میرے بھائی کا قاتل میرے حوالے کر دیا جائے۔ حضرت یعلیٰ نے قاتل اس کے سپرد کر دیا۔ اس شخص نے اس کے تلوار ماری اور یہ سمجھ لیا کہ اسے قتل کر دیا مگر اتفاق سے اس میں زندگی کی رتق باقی تھی اس کے وارث آئے اور اسے اٹھا کر لے گئے۔ پھر انہوں نے اس کا علاج کیا اور وہ ٹھیک ہو گیا۔ پہلا شخص پھر حضرت یعلیٰ کے پاس آیا اور قاتل کا مطالبہ کیا۔ حضرت یعلیٰ نے فرمایا، قاتل تو میں نے تمہارے حوالے کر دیا تھا۔ اس نے حضرت یعلیٰ کو سارا واقعہ سنایا۔ چنانچہ حضرت یعلیٰ نے اس قاتل کو طلب کیا۔ دیکھا تو وہ چلا آ رہا ہے اور اس کے زخم بھر چکے ہیں اس پر حضرت یعلیٰ نے فیصلہ دیا کہ اگر تم اسے پھر قتل کرنا چاہتے ہو تو اس کی دیت ادا کرو اور قتل کر دو ورنہ اسے چھوڑ دو۔ وہ شخص اس فیصلے سے مطمئن نہ ہوا۔ سیدھا امیر المؤمنین حضرت عمرؓ کی خدمت میں حاضر ہوا اور اس فیصلے کے خلاف اپیل کی۔ حضرت عمرؓ نے حضرت یعلیٰ کو طلب کیا، وہ حاضر ہوئے اور صورت واقعہ بیان کی۔ حضرت عمرؓ نے حضرت یعلیٰ سے مشورہ کیا تو انہوں نے حضرت یعلیٰ کے فیصلے کے مطابق مشورہ دیا، حضرت عمرؓ نے بھی ان سے اتفاق کیا اور حضرت یعلیٰ کے فیصلے کی تحسین کرتے ہوئے ان سے فرمایا، بلاشبہ تم فاضی ہو پھر انہیں واپس ان کی ذمہ داریوں پر بھیج دیا۔

ایک دفعہ حضرت یعلیٰ حج کے موقع پر مکہ معظمہ آئے۔ حج میں حکم ہے کہ محرم پر آگندہ حال اور غبار آلود ہونا کہ اللہ کے حضور اس کا عجز و انکسار ظاہر ہو البتہ محرم کے لیے سادہ پانی سے نہانا ناجائز نہیں بشرطیکہ وہ ایسی چیزیں استعمال نہ کرے جو نفاقت کے لیے برتی جاتی ہیں مثلاً صابن وغیرہ۔

اس رخصت سے فائدہ اٹھاتے ہوئے امیر المؤمنین حضرت عمرؓ فاروقؓ نے حالت احرام میں ایک اونٹ کی آڑ میں غسل کیا۔ حضرت یعلیٰ کہتے ہیں کہ میں بھی وہاں موجود تھا اور ایک چادر سے پردہ کر رکھا تھا۔ حضرت عمرؓ نے فرمایا، اے یعلیٰ!

میرے سر پر پانی ڈال دو، میں نے کہا، اے امیر المؤمنین! کیا آپ یہ بوجھ مجھ پر ڈال رہے ہیں؟ اگر آپ حکم دیتے ہیں تو میں ڈال دیتا ہوں۔

حضرت عمرؓ نے فرمایا: "واللہ (صرف) پانی سے تو سر کے بالوں کی پرکندگی میں اضافہ ہی ہوگا۔"

پس میں نے بسم اللہ پڑھی اور حضرت عمرؓ کے سر پر پانی دیا۔

(الموطا - ۲۲۲/۱، سنن البیہقی ۶۲/۵)

ایک دفعہ حضرت یعلیٰ بن امیہ کو حالت امن کے سفر میں قصر نماز کے بارے میں شبہ پیدا ہوا۔ وہ کہتے ہیں کہ میں نے حضرت عمرؓ سے پوچھا کہ قرآن کریم میں قصر کے بارے میں یہ حکم ہے:

فَلَيْسَ عَلَيْكُمْ جُنَاحٌ اَنْ تَقْصُرُوا مِنَ الصَّلَاةِ اِنْ خِفْتُمْ اَنْ
يَفْتِنَكُمْ الَّذِينَ كَفَرُوا

(النساء - ۱۰۱)

(تو کوئی مضائقہ نہیں اگر تم نماز میں اختصار (قصر) کرو (خصوصاً) جب کہ تمہیں اندیشہ ہو کہ کافر تمہیں ستائیں گے۔)

اور اب لوگ امن کی حالت میں ہیں۔ اس پر حضرت عمرؓ نے فرمایا، جس بات پر تمہیں تعجب ہوا ہے اس پر مجھے بھی تعجب ہوا تھا چنانچہ رسول اللہ صلی اللہ علیہ وسلم سے اس کے بارے میں استفسار کیا تو آپ نے فرمایا، یہ اللہ سبحانہ کی ایک عنایت ہے سو اس کی عنایتوں کو قبول کرو۔

(مسند احمد ۲۵/۱، سنن بیہقی ۱۳۴/۳)

(۴)

۲۳ھ ہجری میں حضرت عمر فاروقؓ کی شہادت کے بعد حضرت عثمان ذوالنورینؓ سربراہی خلافت ہوئے تو انہوں نے بھی حضرت یعلیٰؓ کا اعزاز و اکرام برقرار رکھا اور انہیں اپنی طرف سے صنعاء کا والی مقرر کیا۔ وہ کبھی کبھی صنعاء سے مدینہ منورہ حضرت عثمانؓ سے ملاقات کے لیے آیا کرتے تھے۔ ایک دفعہ مدینہ منورہ آئے تو امیر المؤمنین حضرت عثمانؓ کے ساتھ مل کر بیت اللہ کا طواف کیا۔ یہ واقعہ انہوں نے خود اس طرح

بیان کیا ہے کہ :-

”و میں نے حضرت عثمانؓ کے ساتھ طواف کیا اور ہم نے حجرِ اسود کو بوسہ دیا۔ میں اس جانب تھا جو بیت اللہ کے متصل ہے۔ جب ہم رکنِ غربی پر پہنچے جو حجرِ اسود کے قریب ہے تو میں نے حضرت عثمانؓ کے ہاتھ کو کھینچا تاکہ وہ اس گوشہ کو بوسہ دیں۔ حضرت عثمانؓ نے فرمایا، میرا ہاتھ کیوں کھینچ رہے ہو؟ میں نے عرض کیا، کیا آپ اس گوشہ کا استلام نہیں کریں گے؟ حضرت عثمانؓ نے فرمایا، کیا تم نے رسول اللہ ﷺ کے ساتھ طواف نہیں کیا ہے؟ میں نے عرض کیا، ہاں کیا ہے۔ انہوں نے فرمایا، کیا تم نے آپ کو دیکھا کہ آپ نے ان دونوں مغربی جانب کے کونوں کا استلام کیا ہے؟ میں نے عرض کیا، نہیں۔ حضرت عثمانؓ نے فرمایا، کیا تمہارے لیے رسول اللہ ﷺ کی اقتدار کرنا بہتر نہیں ہے؟ میں نے کہا، کیوں نہیں۔ حضرت عثمانؓ نے فرمایا تو اپنے آپ کو اس گوشہ سے پرے کر دو۔“ (مسند احمد ج ۱ ص ۷۸)

علامہ ابن اثیر نے ”أسد الغابہ“ میں لکھا ہے کہ ایک دفعہ حضرت یعلیٰ بن امیہؓ امیر المؤمنین حضرت عثمانؓ سے ملنے مدینہ آئے۔ اتفاق سے حضرت علیؓ کا شانہ خلافت کے قریب سے گزرے تو وہاں ایک عمدہ خچر بندھا دیکھا۔ لوگوں سے پوچھا، یہ خچر کس کا ہے؟ انہوں نے بتایا کہ یعلیٰ بن منیہ کا۔ حضرت علیؓ نے تعجب سے فرمایا، بلاشبہ یعلیٰ بن منیہ کو خلیفۃ المسلمین کا تقرب خاص حاصل ہے۔

سیدنا حضرت عثمانؓ کے خلاف شورش نے زور باندھا اور باغیوں کے جتھے مدینہ منورہ میں آگئے تو حضرت یعلیٰ بن امیر المؤمنینؓ کی مدد کے لیے فوج لے کر صنعاء سے روانہ ہوئے۔ لیکن ابھی وہ راستے ہی میں تھے کہ سیدنا حضرت عثمانؓ کو باغیوں نے شہید کر ڈالا۔ مزید المیہ یہ ہو کہ اٹلے سفر میں حضرت یعلیٰ بن منیہؓ سے گر پڑے اور ان کی ران کی ہڈی ٹوٹ گئی۔ ابن اثیر کا بیان ہے کہ وہ بعد از ایام حج وارد مکہ ہوئے تو لوگ ان سے ملنے آئے۔ انہوں

نے اعلان کیا کہ جو شخص بھی حضرت عثمانؓ کے خونِ ناحق کا انتقام لینے کے لیے روانہ ہوگا، اس کے ساز و سامان کی فراہمی ان کے ذمے ہوگی۔ چنانچہ انہوں نے سیدنا حضرت زبیر بن العوام کو چار سو اونٹ دیئے۔ ان کے علاوہ قریش کے ستر آدمیوں کو اونٹ فراہم کیے اور اُمّ المؤمنین حضرت عائشہ صدیقہ رضی اللہ تعالیٰ عنہا کی خدمت میں ایک اونٹ پیش کیا جس کا نام عسکر تھا۔ وہ اسی پر سوار ہو کر بغرض اصلاح مکہ معظمہ سے روانہ ہوئیں۔ جنگِ جمل میں حضرت علیؓ، اُمّ المؤمنینؓ کے لشکر میں شامل تھے۔ اس کے بعد وہ حضرت علیؓ کے ہمراہ اللہ وجہہ کے حامیوں میں شامل ہو گئے اور جنگِ صفین میں حضرت علیؓ کی طرف سے دادِ شجاعت دی۔

اہلِ سیر نے حضرت علیؓ کا سالِ وفات بیان نہیں کیا۔ قیاسِ غالب یہ ہے کہ انہوں نے حضرت امیر معاویہؓ کے عہدِ خلافت میں وفات پائی۔

(۵)

- حضرت علیؓ بن امیہؓ سے متعدد احادیث مروی ہیں ان میں سے کچھ یہ ہیں:
- ① رسول اللہ صلی اللہ علیہ وسلم نے فرمایا ہے کہ حرم میں غلہ کو بند کر کے رکھنا الحاد ہے (یعنی احتکار یا ذخیرہ اندوزی کج روی اور بے دینی ہے) (مسند ابی داؤد)
 - ② ہم (غزوہ بخین کے بعد) مقامِ جعرانہ میں رسول اللہ صلی اللہ علیہ وسلم کے پاس بیٹھے تھے کہ ایک دیہاتی آپؐ کی خدمت میں حاضر ہوا جو کرتا پہنے ہوئے اور خلوق میں لٹکرا ہوا تھا (خلوق ایک قسم کی خوشبو ہے جو زعفران وغیرہ سے بنتی ہے) اس نے کہا، یا رسول اللہ! میں نے عمرہ کا احرام اس حال میں باندھا ہے کہ یہ کرتا میرے جسم پر تھا۔ آپؐ نے فرمایا، خوشبو جو تیرے جسم پر لگی ہوئی ہے اس کو تین مرتبہ دھو ڈال اور کرتے کو جسم سے اتار دے۔ پھر عمرے کے احرام میں بھی ایسا ہی کر جیسا کہ حج کے احرام میں کرتا ہے (یعنی ان تمام چیزوں سے اپنے آپ کو بچا جو محرم پر حرام ہیں)۔ (مشکوٰۃ بحوالہ بخاری مسلم)
 - ③ رسول اللہ صلی اللہ علیہ وسلم نے بیت اللہ کا طواف کیا اور سبز چادر کے ساتھ اصطباح کیا۔ (یعنی چادر کو دائیں بغل کے نیچے سے نکال کر بائیں کندھے پر ڈال لیا)۔ (ترمذی، ابوداؤد، ابن ماجہ، داہمی)

④ رسول اللہ صلی اللہ علیہ وسلم نے ایک غزوہ میں چلنے کا اعلان کیا۔ میں ضعف کی وجہ سے غزوہ میں حصہ لینے سے معذور تھا اور میری خدمت کرنے والا بھی کوئی نہ تھا۔ میں نے اجرت پر چلنے والا ایک آدمی تلاش کیا اور اجرت یہ ٹھہرائی کہ اپنے حصے کا مال غنیمت اسے دے دوں گا۔ جب کوچ کا وقت قریب آیا تو اس آدمی نے مجھ سے آکر کہا کہ میں نہیں جانتا سہم کیا چیز ہے اور میرا حصہ کیا ہوگا۔ تم میرے لیے کوئی چیز مقرر کر دو کیا پتہ مال غنیمت ملے یا نہ ملے۔ میں نے اس کے لیے تین دینار مقرر کر دیئے۔ جب میں نے غنیمت لے لی تو میں نے ارادہ کیا کہ اپنا حصہ اس شخص کو دے دوں، پھر مجھے یاد آیا کہ میں نے اس کے لیے تین دینار مقرر کیے تھے۔ میں نے رسول اللہ صلی اللہ علیہ وسلم کی خدمت میں حاضر ہو کر اس آدمی کا ذکر کیا (اور سارا واقعہ عرض کیا) آپ نے فرمایا، میں اس آدمی کے لیے اس کے اس جہاد میں دنیا اور آخرت میں سوائے ان تین دیناروں کے جو اس نے مقرر کیے تھے اور کچھ نہیں پاتا۔ (بیہقی)

⑤ رسول اللہ صلی اللہ علیہ وسلم کی نظر ایک شخص پر پڑی جو کھلے میدان میں (برہنہ) غسل کر رہا تھا تو آپ نے منبر پر خطبہ دیا جس میں (معمول کے مطابق) پہلے تو اللہ تعالیٰ کی حمد و ثنا کی اس کے بعد فرمایا کہ:

اللہ تعالیٰ خود حیا فرمانے والا اور پردہ دار ہے۔ جب تم میں سے کوئی غسل کیا کرے تو پردہ کر لیا کرے۔ (لوگوں کی نگاہوں کے سامنے بے پردہ کھڑا نہ ہو جایا کرے کیونکہ اللہ تعالیٰ پردہ داری اور حیا داری کو پسند کرتا ہے اور اس کا حکم دیتا ہے۔)
(سنن ابی داؤد سنن نسائی)



حضرت یعلیٰ بن مرہ رضی اللہ عنہما ثقفی

(۱)

ان کا شمار بڑے جلیل القدر صحابہ میں ہوتا ہے۔ خاندانی تعلق بنو ثقیف سے تھا۔
سلسلہ نسب یہ ہے :

یعلیٰ بن مرہ بن وہب بن جابر بن مالک بن کعب بن عمرو بن سعد بن
عوف بن ثقیف۔

کنیت ابوالمرادم تھی۔ والدہ کا نام سیابہ تھا۔ کبھی انہیں ماں کے نام کی نسبت
سے یعلیٰ بن سیابہ بھی کہتے تھے۔

صلح حدیبیہ (۶۲۸ء) سے پہلے شرفِ اسلام سے بہرہ ور ہوئے۔ پھر
بیعتِ رضوان کی عظیم الشان سعادت حاصل کی اور اصحابِ الشجرہ میں شمار ہو کر
بارگاہِ الہی سے کھلے لفظوں میں جنت کی بشارت پائی۔ اس کے بعد غزوہِ خیبر فتح مکہ،
حنین اور طائف کے معرکوں میں سرورِ عالم صلی اللہ علیہ وسلم کی ہمرکابی کا شرف
حاصل کیا۔ علامہ ابن اثیر کا بیان ہے کہ غزوہ طائف میں سولِ اکرم صلی اللہ علیہ وسلم
نے انہیں انگور کاٹنے کا حکم دیا تھا۔ (بعد میں حضور نے اپنا یہ حکم واپس لے لیا تھا)

(۲)

خلفائے راشدین کے زمانے میں ان کی کسی سرگرمی کا سراغ نہیں ملتا۔ ابن اثیر
نے صرف اتنا لکھا ہے کہ وہ حضرت علی رضی اللہ تعالیٰ عنہ کے حامیوں میں تھے۔
انہوں نے کوفے یا بصرے میں سکونت اختیار کر لی تھی اور وہاں اپنا مکان بنا لیا تھا۔
اربابِ سیر حضرت یعلیٰ بن مرہ کے سالِ وفات کے بارے میں خاموش ہیں۔
قیاس یہ ہے کہ انہوں نے حضرت امیر معاویہ رضی اللہ عنہ کے دورِ خلافت میں کسی وقت قفا پائی۔

(۳)

حضرت یعلیٰ بن مرہ کا شمار فضلاء صحابہ میں ہوتا ہے ان سے مروی چند احادیث کتب احادیث میں موجود ہیں۔ رواد میں ان کے فرزند عبد اللہ رحمہ کے علاوہ ابو حفص بن عمر اور سعید بن ابی راشد شامل ہیں۔ ان سے مروی دو حدیثیں یہ ہیں:

① رسول اللہ صَلَّى اللهُ عَلَيْهِ وَسَلَّمَ ایک دعوت میں تشریف لے جا رہے تھے کہ راستے میں حضرت حسین بن علیؑ کو دیکھا جو دوسرے بچوں کے ساتھ کھیل رہے تھے جنہوں نے ساتھیوں سے الگ ہو کر اپنا ہاتھ حضرت حسینؑ کو پکڑنے کے لیے پھیلا دیا۔ حضرت حسینؑ کبھی ادھر اور کبھی ادھر بھاگ رہے تھے آخر آپ نے انہیں پکڑ لیا اور فرمایا، اے اللہ! میں اس بچے سے محبت کرتا ہوں اور جو اس سے محبت کرے اس سے بھی محبت کرتا ہوں۔ حسین میرے بیٹوں میں ایک بیٹا ہے۔ (اُسُدُ الْغَابَةِ)

② رسول اللہ صَلَّى اللهُ عَلَيْهِ وَسَلَّمَ کی خدمت میں ایک شخص پھٹے پرانے (میلے کھیلے) کپڑے پہنے حاضر ہوا۔ آپ نے اسے دیکھ کر (صحابہ سے) فرمایا، جاؤ اور اسے نہلاؤ۔ (اُسُدُ الْغَابَةِ)



کتابیات

اس کتاب کی ترتیب و تدوین میں جن کتابوں سے خاص طور پر براہ راست یا بالواسطہ استفادہ کیا گیا ہے ان کے نام یہ ہیں :

- (۱) صحیح بخاری ————— امام بخاریؒ
- (۲) صحیح مسلم ————— امام مسلمؒ
- (۳) سنن ابی داؤد ————— امام ابوداؤد سجستانیؒ
- (۴) جامع ترمذی ————— امام ابوعلیسی ترمذیؒ
- (۵) مؤطا امام مالک ————— امام مالکؒ
- (۶) مسند ابی داؤد ————— امام ابوداؤد طیالسیؒ
- (۷) مسند احمد بن حنبل ————— امام احمد بن حنبلؒ
- (۸) سنن ابن ماجہ ————— امام ابن ماجہؒ
- (۹) مُصَنَّفٌ ————— امام عبدالرزاقؒ
- (۱۰) مُصَنَّفٌ ————— امام ابن ابی شیبہؒ
- (۱۱) المُستَدْرَک ————— امام ابو عبد اللہ حاکم نیشاپوریؒ
- (۱۲) مشکوٰۃ المصابیح ————— شیخ ولی الدین محمد بن عبداللہ خطیب غمیریؒ
- (۱۳) البدایہ والنہایہ ————— حافظ ابن کثیرؒ
- (۱۴) الاستیعاب فی معرفۃ الصحاب ————— حافظ ابن عبدالبر اندلسیؒ
- (۱۵) الاصابہ فی تمییز الصحابہ ————— حافظ ابن حجر عسقلانیؒ
- (۱۶) الطبقات الکبیر ————— ابن سعدؒ
- (۱۷) تاریخ الرُّسُل والملوک ————— ابن جریر طبریؒ
- (۱۸) السیرۃ النبویہ ————— ابن ہشامؒ
- (۱۹) اُسْدُ الغابہ فی معرفۃ الصحابہ ————— علامہ ابن اثیرؒ
- (۲۰) فتوح البلدان ————— علامہ بلاذریؒ
- (۲۱) الاخبار الطوال ————— ابو حنیفہ احمد بن داؤد دیواریؒ

- (۲۲) تاریخِ الکامل ————— علامہ ابن اثیرؒ
- (۲۳) معارف الحدیث (۷ حصے) ————— مولانا محمد منظور نعمانی
- (۲۴) تاریخ اسلام جلد اول و دوم ————— شاہ معین الدین احمد ندویؒ
- (۲۵) رحمتہ للعالمین ————— قاضی محمد سلیمان سلمان منصور پوریؒ
- (۲۶) مشاہیر عالم ————— عبدالحلیم شرر مرحوم
- (۲۷) سیرۃ کبریٰ ————— مولانا ابوالقاسم رفیق دلاوری مرحوم
- (۲۸) اصحابِ بکر ————— قاضی محمد سلیمان سلمان منصور پوری مرحوم
- (۲۹) المشاہد ————— حکیم رحمان علی مرحوم
- (۳۰) حیاة الصحابةؓ ————— مولانا محمد یوسف کاندھلویؒ
- (۳۱) غلامانِ اسلام ————— مولانا سعید احمد اکبر آبادی مرحوم
- (۳۲) الفاروق ————— علامہ شبلی نعمانیؒ
- (۳۳) حضرت عمر فاروقؓ کے سرکاری خطوط ————— خورشید احمد فاروق
- (۳۴) مکتوبات حضرت علیؓ ————— حکیم نبی احمد خاں رامپوری
- (۳۵) عہد نبوت کے ماہ و سال ————— مخدوم محمد ہاشم سندھی ترجمہ مولانا محمد یوسف کاندھلوی
- (۳۶) جزیرۃ العرب ————— مولانا محمد رابع ندوی
- (۳۷) سیر انصار (جلد اول و دوم) ————— مولانا محمد سعید انصاری مرحوم
- (۳۸) مہاجرین حصہ دوم (سیر الصحابہ جلد سوم) ————— مولانا شاہ معین الدین احمد ندوی مرحوم
- (۳۹) خلفائے راشدینؓ ————— مولانا شاہ معین الدین احمد ندوی مرحوم
- (۴۰) سیر الصحابہ جلد سہم ————— مولانا شاہ معین الدین احمد ندوی مرحوم
- (۴۱) اہل کتاب صحابہ و تابعین ————— مولانا حافظ مجیب اللہ ندوی
- (۴۲) سیرت سرورِ عالم صلی اللہ علیہ وسلم (جلد دوم) ————— مولانا سید ابوالاعلیٰ مودودیؒ
- (۴۳) رسولِ اکرمؐ کی سیاسی زندگی ————— ڈاکٹر محمد حمید اللہ
- (۴۴) عرب کا ارتداد اور اس کا بزور تیغ انسداد ————— خواجہ حسن نظامی دہلوی مرحوم
- (۴۵) اردو دائرہ معارف اسلامیہ (مختلف جلدیں) ————— دانشگاہ پنجاب لاہور

طالب الہاشمی کی چند دوسری تالیفات

- ہمارے رسول پاک (صَلَّى اللهُ عَلَيْهِ وَسَلَّمَ) - بچوں کے لیے ————— صدیقی ایوارڈ یافتہ کتاب
- تیس پروانے شمع رسالت کے ————— تیس صحابہ کرامؓ کے ایمان افروز تذکرے
- خیر البشر کے چالیس جاں نثار ————— چالیس صحابہ کرامؓ کے ایمان افروز تذکرے
- سرور کائنات کے پچاس صحابہؓ ————— پچاس صحابہ کرامؓ کے ایمان افروز تذکرے
- آسمانِ ہدایت کے کتر ستارے ————— ستر صحابہ کرامؓ کے ایمان افروز تذکرے
- رحمتِ داریں کے سٹو شیدائی ————— سٹو صحابہ کرامؓ کے ایمان افروز تذکرے
- تذکار صحابیاتؓ ————— ۲۷۰ صحابیاتِ رسولؐ کے ایمان افروز تذکرے
- سیرتِ خلیفۃ الرسول سیدنا صدیق اکبرؓ ————— سیدنا حضرت ابوبکر صدیقؓ کی جامع کتاب سیرت
- سیرتِ حضرت سعد بن ابی وقاص ————— فاتح عراق عرب سیدنا حضرت سعد بن ابی وقاص کے لولہ انگیز حالاتِ زندگی
- سیرتِ حضرت ابویوب انصاریؓ ————— مہربان رسولؐ کے ایمان افروز سوانح حیات
- سیرتِ حضرت عبداللہ بن زبیرؓ ————— شاہین قریش سبطِ صدیقؓ کے دلچسپ سوانح حیات
- سیرتِ حضرت فاطمہ الزہراءؓ ————— سیدۃ النساء بنت رسولؐ اشقی پاکیزہ کتاب سیرت
- یتیم پرست پرستار بندے ————— ۷۳ صحابہ کرامؓ، تابعین، تبع تابعین اور صلحائے امت کے سبق آموز حالات
- سلطان نور الدین محمود زنگیؒ ————— تاریخ اسلام کے بطل جلیل کے روح پرور حالاتِ زندگی
- الملک نظام الملک ————— مصر کے مملوک فرمانروا کے حیرت انگیز نقوش حیات
- حکایاتِ سعدیؒ ————— شیخ سعدیؒ کی گستاخ و بوستاخ کی چیدہ حکایات کا دلکش اردو ترجمہ -
- حکایاتِ رومیؒ ————— مولانا رومؒ کی مثنوی کی منتخب حکایات کا دلاور اردو ترجمہ -
- اخلاقِ پیغمبریؐ ————— سرورِ عالمؐ کے ارشادات اور اسوہٴ محسنہ کا مرفحہ جمل
- سفر نامہٴ آخرت ————— مرنے کے بعد کیا ہوگا؟ قرآن اور حدیث کی روشنی میں جواب
- تاریخِ اسلام کی چار سٹو باکمال خواتین ————— تاریخِ اسلام کی ۴۰۶ ایسی خواتین کے تذکرے جن میں کمال کا کوئی نہ کوئی پہلو ضرور پایا جاتا تھا۔

ہم سے بارعایت قیمت پر طلب فرمائیں

پین اسلامک پبلیشرز ۱۷-اردو بازار لاہور

